
చరిత్రకు చేర్పు 


భవిష్యద్వర్తమానాలకు, నిరంతర మానవ ప్రయాణాలకు ఆధార 
భూతమైంది చరిత్ర. సత్యదృష్టితో ఎంత శోధించినా చరిత్ర స్పష్టంగా 
రూపుకట్టదు. ఆయా కాల సందర్భ పరిశోధనా సూత్రాలను బట్టి, దృక్పథాలను 
బట్టి చరిత్ర ఆవిషృ్భతమవుతుంది. చరిత్ర ఎప్పటికప్పుడు సాపేక్షమే గాని 
సమగ్రంగా రచింపబడదేమో. అయినప్పటికీ సమగ్రంగా అధ్యయనం చేసే 
దిశగా తిరిగి తిరిగి ప్రయత్నాలు జరుగవలసిందే. 

ఇతర చరిత్రలతో పోల్చినపుడు తెలంగాణ చరిత్ర భిన్నమయింది. 
విశేషమైంది. గంభీరమైంది. చరిత్ర గుర్తులెన్నో శిథిల రూపాలుగా మిగిలి 
చీకటిలో ఉండిపోయి పరిశోధకులను ఉత్సాహపరుస్తుంటాయి. తెలంగాణలోని 
గ్రామమైనా, పట్టణమైనా, నగరమైనా అనేక పురావస్తు చారిత్రక ఆధారాలను 
కలిగి ఉండి ఏదో విశేషాన్ని వినిపిస్తుంటుంది. ఎన్నో ఆధారాలు అంతరించి 
పోతూ మరెన్నో ఆధారాలు వెలుగు చూస్తున్న విచిత్ర స్థితి తెలంగాణ చరిత్రది. 
తెలంగాణ అస్తిత్వ ఉద్యమం కొత్త చారిత్రక కోణాలను వెలుగులోకి 
తీసుకొచ్చింది. దొరుకుతున్న చరిత్రను కొత్తగా అన్వయించటం, వెలుగు 
చూడని ఆకరాలను తీవ్రంగా అన్వేషించడం, సందర్భాన్ని దృష్టిలో ఉంచుకొని 
ఒకమేర చరిత్రను నిర్మించటం చరిత్ర పాఠకుల ముందట కనబడుతున్న 
దృశ్యమిది. ఉన్న పరిశీలనలను, ఆకరాలను, అవసరాలను దృష్టిలో ఉంచుకొని 
తెలంగాణ చరిత్రను పునర్లిఖించుకోవాలని తెలంగాణ సాహిత్య అకాడమీ 

సంకల్పించింది. 'సాతవాహనుల నుండి కాకతీయుల దాకా తెలంగాణ చరిత్ర 
సదస్సు నిర్వహించింది. గ్రంథాన్ని ప్రచురించటం జరిగింది. అదే వరుసలో 
“కాకతీయుల నుండి అసఫ్‌ జాహిల దాకా తెలంగాణ” మరొక సదస్సు 
నిర్వహించింది. సదస్సు పత్రాల చరిత్ర కూర్చే ఈ (గంధం. 
తెలంగాణ చరిత్రలో కాకతీయుల పరిపాలనా ఘట్టం అత్యంత 
కీలకమైంది. కాకతీయ పాలకుల రాజధాని ఓరుగల్లు’ కేంద్రం కావడం 
దగ్గర నుంచి, తెలంగాణ ప్రజా జీవితానికి వలసిన సౌకర్యాలు వ్యవసాయవృద్ధి, 
కళా సంస్కృతులు వికసించిన కాల సందర్భాలు అధ్యయనం చేయడానికి 
బలమైన, లోతయన (ప్రయత్నానికి రూపమిది. 
తెలంగాణ చరిత్రను పాలన నుంచి మాత్రమే కాదు. సంస్కృతి, కళా 
సాహిత్య భాష విశేషాలను నుంచి పరిశీలించటం జరిగింది. నాణాలు, 
శాసనాలు, నిర్మాణాలు, (గ్రంథాలు, పురావస్తులు మొదలైన ఆధారాలను 
అనుసరించి రూపొందించిన చరిత్ర ఇది. కాకతీయుల సామజ్యం నిర్మాణమైన 
దశ, పతనమయిన సందర్భం, అనంతరం వెలిసిన సామంత రాజ్యాలు, 
ఎదుర్శొన్న సంక్షోభం, ఇతరాత్రా పరిణామాలు, బహమనీల కాలం, కుతుబ్‌ 
షాహిల పాలన, ప్రజా జీవితం, భాషాసాహిత్య సంస్కృతుల వికాసం, అటుపైన 
అవతరించిన అసఫ్‌ జాహిల దాకా వివిధ చరిత్ర రచయితల విశ్లేషణాలన్నీ 
కలబోసి ఈ చరిత్ర గ్రంథం. 
తెలంగాణ చరిత్రకు సంబంధించి ఇదొక ప్రయత్నం. గట్టి ప్రయత్నం. 
ఆధారయుక్తంగా చిత్తశుద్ధితో చేసిన చరిత్ర కూర్చు. ఆచార్య జి. అరుణ కుమారి, 
డాక్టర్‌ మల్లెగోడ గంగాప్రసాద్‌ ఎంతో శ్రమకోర్చి సంపాదకత్వం వహించారు. 
చరిత్ర పరిశోధనలో తలమునకలవుతున్న ప్రముఖ రచయితలు తమ కృషిని 
పుస్తకానికి పంచి ఇచ్చారు. వారందరికీ ధన్యవాదాలు. ఇవాళటి చారిత్రక 
సందర్భంలో విశేష (గ్రంథాన్ని వెలువరిస్తున్నందుకు సాహిత్య అకాడమీ 
సంతోషిస్తున్నది. చరిత్ర అధ్యయనాలకు, పరిశీలనలకు, పరిశోధనలకు ఇది 
సముచితంగా ఉపకరిస్తుంది. సాతవాహనుల నుంచి కాకతీయుల దాక 
తెలంగాణ గ్రంథాన్ని ఆదరించినట్లే కాకతీయుల నుంచి అసఫ్‌ జాహిల 
దాకా తెలంగాణ, గ్రంథాన్ని ఆదరిస్తారని భావిస్తున్నాం. 
- నందిని సిధారెడ్డి 
చైర్మన్‌, తెలంగాణ సాహిత్య అకాడమి 

తెలంగాణ చారిత్రక ప్రయాణం 


చరిత్ర ఎప్పటికీ మారదు. కానీ చరిత్ర గురించి వచ్చే వ్యాఖ్యానాలు 
మారుతూ ఉంటాయి. కొత్త సమాచారం దొరకడం, కొత్త ఆధారాలు 
లభించడం, ఉన్న వాటికి కొత్త దృష్టికోణం తోడవడం అందుకు ప్రధాన 
కారణాలు. చారిత్రక సంఘటనలను దొరికిన సాక్ష్యాధారాల ద్వారా 
విశ్లేషించుకోవడం అంత సులువైన పని కాదు. చరిత్ర రచనలో భిన్న 
దృక్పథాలు, విభిన్న ఆలోచనలు ఎప్పుడూ ఉంటాయి. వాటన్నిటి కలబోతలతో 
చరిత్రను అధ్యయనం చేయవలసి ఉంటుంది. వాటిని అనుసరించి అంతిమ 
విశ్లేషణను సాధించుకోవలసి ఉంటుంది. 

అన్ని కోణాలను ఆకళింపు చేసుకుని ఏ పక్షపాతానికి లోనవకుండా 
చరిత్రను విశ్లేషించే రచనలు భావితరాలకు ఉపయుక్తంగా ఉంటాయి. 
అటువంటి ప్రయత్నమే మీ చేతిలో ఉన్న ఈ పుస్తకం. కాకతీయుల నుండి 
అసఫ్‌ జాహిల వరకు తెలంగాణలో పరిస్థితులను తగిన ఆధారాలతో జాతీయ 
సదస్సులో చర్చించుకుని వాటిని ఇలా పుస్తక రూపంలో తెచ్చాము. ఈ 
పుస్తకం చరిత్రలో ఉన్న కొన్ని వ్యాఖ్యానాలను సవరించింది. కొన్ని ఖాలీలను 
పూరించింది. కొన్ని తెలియని చారిత్రక వాస్తవాలను ఆవిష్కరించింది. ఈ 
పుస్తకం పాలకుల చరిత్రను మాత్రమే చర్చించలేదు. సామాన్యుల జీవన 
విధానాన్ని కూడా పరిశీలించింది. రాజకీయ, ఆర్థిక, సామాజిక అంశాలతో 
పాటు కులం, మతం, సాంస్కృతిక జీవనం, వ్యక్తుల మనస్తత్వాలను కూడా 

చర్చించింది. 

కాకతీయుల సామ్రాజ్య కాలం మూడు దశలుగా కొనసాగింది. 
రాష్టకూటుల కొలువులో దండనాయక స్థితి నుండి పశ్చిమ చాళుక్యుల 
దగ్గర సామంత స్థాయివరకు ఒక దశ. సామంతుల స్థాయి నుండి స్వతంత్ర 
ప్రతిపత్తిగల కాకతీయ రాజ్యస్థాపన వరకు మరో దశ. రాజ్యాధికారం నుండి 
సార్వభౌమాధికారం చేరే వరకు ఇంకో దశ. కాకతీయులు సువిశాల సామ్రాజ్య 
పరిపాలనా సౌలభ్యం కోసం మెట్ట, పీఠభూమి ప్రాంతం అయిన పొడి 
వాతావరణం ఉన్న తెలంగాణను కేంద్రంగా(60౪ 20% ఎంపిక చేసుకున్నారు. 
ఆచార్య కనకదుర్గ తన వ్యాసంలో ఈ విషయాలను కూలంకషంగా 
విశ్లేషించారు. 

కాకతీయులు తెలంగాణ ప్రాంతాన్ని కేంద్రంగా చేసుకోడానికి ఒక 
కారణం కోస్తాంధ్ర ప్రాంతాలలో ఉన్న మాండలీకుల మధ్య ఎప్పుడూ అంతర్గత 
కలహాలు, అనిశ్చితి ఉండటం. ఉత్తరాన కళింగులు, దక్షిణాన పాండ్యులు, 
చోళులు, నైరుతిలో హుయసాలులు, వాయువ్యంలో యాదవులు 
కాకతీయులకు కంటకంగా మారారు. శత్రువుల దండయాత్రలను తిప్పికొట్టి 
అధికారాన్ని స్థిర పరచుకోవాలంటే మెట్ట, పీఠభూమి, పొడి వాతావరణం 
కలిగిన తెలంగాణ మాత్రమే అనుకూలమైన భూభాగం. అందుకే కాకతీయులు 
మొదట అనుమకొండను తరువాత ఓరుగల్లును రాజధానిగా చేసుకున్నారు. 

కాకతీయులు తెలంగాణను కేంద్రంగా చేసుకోడానికి మరో కారణం 
కూడా ఉన్నదని ఆచార్య కనకదుర్గ తెలిపారు. విశాల నగర నిర్మాణానికి 
అనుకూలమైన వాతావరణం ఇక్కడ ఉండటం, అధికార యంత్రాంగ 
కార్యాలయాలు, నివాసాలు, అంగళ్లు, సంతలు మొదలైన నిర్మాణాలకు 
సువిశాలమైన భూభాగం ఉండటం వల్ల కాకతీయులు తమ సామ్రాజ్యాన్ని 
తెలంగాణలో నిర్మించి రాజ్య రక్షణ కోసం వన, స్థల, గిరి, జల దుర్గాలు 
నిర్మించుకున్నారు. 

వివిధ వాతావరణాల కలయిక తెలంగాణ సొంతం. నూతన ఆర్థిక, 
రాజకీయ, సామాజిక అభివృద్ధి ప్రణాళికలకు ప్రాతిపదిక ఇక్కడి నుండి 
మొదలైంది. తెలంగాణలో రాజధాని ఏర్పాటు వల్ల వారి సామ్రాజ్య విస్తరణకు 
అనుకూలత ఏర్పడింది. అడవులు నరికి వ్యవసాయ గ్రామాలు ఏర్పాటు 
చేయడం, కాడు భూములను వ్యవసాయనికి అనుకూలంగా మార్చడం, తగిన 

నీటి వనరుల కోసం తటాక నిర్మాణం చేపట్టడం కాకతీయ చక్రవర్తుల ఆర్థిక 
విధానంలో ముఖ్య అంశం అని ఆచార్య కనకదుర్ద తెలిపారు. సప్త సంతాన 
సిద్ధాంతాన్ని రాజకీయ, ధార్మిక సూత్రంగా ఏర్పరచి సామ్రాజ్యంలో “భూమి 
సాగుదల -నీటి పారుదల” సౌకర్యాలు పెంపొదించారు. వ్యవసాయం ఒక 
పవిత్రమైన భావనగా, అలౌకిక ఫలితాలనిచ్చే సాధనంగా ప్రజలలో నమ్మకం 
కలిగించి నూతన ఉత్తేజం తెచ్చారు. 

కాకతీయుల శాసనాల్లో రకరకాల నీటి వనరుల గురించి ఆచార్య 
కనకదుర్గ పాదసూచికలతో సహా వివరించారు. నూతన గ్రామాలను ఏర్పరచి 
వాటి శివారు భూములను సాగులోకి తేవడానికి సముద్రాలని పిలిచిన పెద్ద 
చెరువుల నిర్మించారు. ప్రతి గ్రామంలో స్థానిక అవసరాలకు చెరువులు 
తవ్వించారు. తటాకాలు, పంట బావులు, ఇంటి బావులు, వీధి బావులు, 
కొండ బావులు, కుంటలు, జలాశయాల ఏర్పాటుతో నీటి సౌకర్యాలను 
కలిగించారు. కాకతీయులు చెరువుల నిర్మాణానికి కొండలు, గుట్టల మధ్య 
ఉన్న స్థలాన్ని వర్షపు జల్లులు నిలువడానికి అనుకూలంగా ఉన్న ప్రాంతాలను 
ఎక్కువగా ఎంపిక చేసుకున్నారు. మట్టితో నిర్మించిన చెరువు కట్టలు తరచూ 
పగుళ్లు బారేవి. సరైన కాలంలో వాటిని సరైన సాంకేతిక పరిజ్ఞానంతో 
మరమ్మతులు చేసేవారు. 

కాకతీయుల కాలంలో సరుకులను విక్రయించే నకరాలు ప్రత్యేకంగా 
ఉందేవి. గంధనకరము, పొంకనకరము, పంచలోహాల నకరము, బచుమాడె 
నకరము ఇలా వివిధ నకరాలకు సంతలను ఏర్పాటు చేశారు. దేశి వ్యాపారులు 
వక్కలు, పండ్లు, కూరగాయలు, అల్లం, నువ్వులు పరదేశి వ్యాపారులు వ్రాలు, 
ఆకులు, ఉప్పు, బెల్లం, నువ్వులు, చక్కెర, వెల్లుల్లి, జీలకర్ర, నార వంటి 
వస్తువులను విక్రయించే వారు. ఇంకా గంధం, కర్పూరం, జాజి, పునుగు, 
జవ్వాది, మిరియాలు, లక్క కంచు, ఇత్తడి, రాగి, సీసం, వెలిగారం వంటి 
లోహాలు, నాజుకైన వస్త్రాలు, జాతి రాళ్లు, ముత్యాలు, కెంపులు, పగడాలు, 
వజ్రాలు వంటి అమూల్యమైన రాళ్లు, ఎడ్లు, గొర్రెలు, గుర్రాలు వీటిలో 
అందుబాటులో ఉండేవి. 

మోటుపల్లి రేవుకు సువర్ణ ద్వీపం, జపాన్‌, మలయా, బర్మా దేశాలతో 
గల వాణిజ్య సంబంధాలు ఉండేవి. ఇక్కడ గంధం, తగరం, కర్పూరం, 
చైనా కర్పూరం, ముత్యాలు, రోజా నీరు, దంతం, జవ్వాది, పునుగు, కర్పూర 

తైలం, రాగి, పట్టు దారం, పగడాలు, సుగంధాలు, వక్కలు, గుర్రాలు, జాతి 
రత్నాలు, బంగారం వంటి వస్తువులతో విశేష వ్యాపారం జరిగేది. 

గ్రామ తటాక నిర్మాణాలు చేసే వారికి రాయితీలు ఇచ్చారు. కాకతీయ 
సామ్రాజ్య అస్థిత్వం వారి నూతన ఆర్థిక విధానమైన తటాక నిర్మాణం పైన 
ఆధారపడింది. కాకతీయ సామ్రాజ్య కేంద్ర భాగంలో తడి, పొడి, కాడు 
భూముల వ్యవసాయం విసృతంగా జరిగింది. వ్యవసాయాభివృద్ధి, పరిశమల 
వికాసం, దేశి, అంతర్జేశి, విదేశి వ్యాపార విస్పతి, వ్యవస్థీకరింపబడ్డ కులవృత్తి 
సంఘాలు నాటి ఆర్థిక ప్రగతికి నిదర్శనాలు. ఆర్థిక ప్రగతిలో వ్యవసాయ 
కుటుంబాలు స్థిరపడి పరిపాలనా యంత్ర్రాంగాలతో వివిధ స్థాయిలలో 
భాగస్వాములైయ్యారు. కాకతీయులు ప్రతి ప్రాంతంలో ప్రజోపకారమైన 
నీటివనరులు ఏర్పరచి సంక్షేమ పాలన అందించి దక్షిణ భారతీయ చరిత్రలో 
కీలకమైన స్థానంలో ఉన్నారు. నేటి పాలకులకు మార్గదర్శకులుగా నిలిచారు. 

గణపతిదేవుని కాలంలో తాము జయించిన తూర్పు వెలనాడు, కొలను 
ప్రాంతాలలో బాహత్తరనియోగాలు(72 కార్యాలయాలు) ఏర్పాటు చేశారు. 
మొదట జాయపసేనాని తరువాత ఇందులూరు సోమట్రధాని బాహత్తర 
నియోగాధిపతులుగా ఉన్నారు. పశ్చిమాన పానుగల్లు నుండి మార్దవాడి వరకు 
ఉన్న ప్రాంతాలను కాయస్థ వంశీయులైన గంగయసాహిణి, జన్నిగ దేవుడు, 
అంబదేవులకు బాహత్తర నియోగాధిపత్యం ఇచ్చిన విధానాన్ని ఆచార్య 
కనకదుర్గ చర్చించారు. నాయంకర వ్యవస్థ స్థితిగతులను వారు విశ్లేషించారు. 

కాకతీయులు తమ పాలనా యంత్రాంగాన్నంతా ఒకే అధికార 
నియంత్రణలోనే పెట్టలేదు. పరిపాల వికేంద్రీకరణ చేసి ప్రాంతీయ పాలకులకు 
కొంత స్వేచ్చను కల్పించారు. స్థానిక సంస్థలైన సమయాలు, మహాజనులకు 
ప్రాధాన్యతనిచ్చి ప్రజాభీష్టానికి ప్రాధాన్యత నిచ్చారని డా. సూర్యకుమార్‌ 
తన వ్యాసంలో తెలిపారు. కాకతీయుల యుగంలో వృత్తి వర్ణాలవారు 
రాజ్యాధికారంలో పాలుపంచుకున్నారు. వ్యవసాయం ప్రధాన వృత్తిగా ఉన్న 
చెరకు, రేచర్ల వంశస్తులు ప్రాంతీయ పాలకులుగా ఎదిగారు. వీరి కాలంలో 
సమాజంలో స్త్రీకి సమున్నత స్థానం లభించింది. 

సామాజికంగా వీరిది సంస్మరణ దశ. వీరి కాలంలో ఆర్థిక వ్యవస్థ 
అత్యున్నత దశకు చేరింది. నూతన నగరాలను, పట్టణాలను నిర్మించి స్థానిక, 
స్వదేశి, విదేశి వర్తక వ్యాపారాలను ప్రోత్సహించారు. శైవ మతాన్ని ప్రోత్స 

హించారు. తరువాత కాలంలో వైష్ణవ మతాన్ని హరిహర వాదాన్ని పోషించి 
త్రికూట, చతుష్మూటాల వంటి ఆలయాలను నిర్మించి తెలుగు వారి వాస్తు, 
శిల్పాలను అత్యున్నత స్థాయికి తీసుకెళ్లారు. అందుకే Three T’s జుం Kakatiyas 
Tank, Town and Temple కాకతీయులు అంటే మూడు గ లు అని 
సూర్యకుమార్‌ వివరించారు. ఆచంద్రార్మం పుస్తకంలో పేర్కొన్న మహదేవుని 
శాసనం, గణపతిదేవుని కాలం నాలి బెజ్జికల్లు శాసనం, తొండ శాసనం, 
రాయని పాలెం శాసనాలను, సదర్‌షాపూర్‌(పరెవాడ)లో లభించిన రుద్రమదేవి 
కాలంనాటి రెండు శాసనాలను, ప్రతాపరుద్రుని కాలం నాటి పర్వేదుల, 
ఆత్మకూర్‌(యస్‌) శాసనం, తొండ శాసనం, మారేపల్లి శాసనం నాటి 
బాబూసాబ్‌ పేట శాసనాలను డా. సూర్యకుమార్‌ తన పత్రంలో 
క్రోడీకరించారు. 

కాకతీయులతో పాటు మొదటి నుండి పశ్చిమ చాళుక్యుల కొలువులో 
ఉన్న రేచర్ల రెడ్లు, రేచర్ల పద్మనాయకులు, చెరకు రెడ్డు, మల్యాల, విరియాల, 
వావిలాల, నతవాడి, కందూరి చోడులు, కాయస్థ, పొలవాస, యాదవ, 
కోన/గోన, కోట, త్యాగి, ఇందులూరి, బాణ వంశాల వారు కాకతీయులకు 
మాండలీకులుగా/సామంతులుగా తెలంగాణ, ఆంధ్రలలోని వివిధ ప్రాంతాలను 
పాలించారని ఆచార్య జి. అరుణకూమారి వివరించారు. ఆయా వంశాలు 
కాకతీయులకు సామంతులుగా మారడానికి ఏర్పడిన పరిస్థితులను వారు 
చర్చించారు. 

కొన్ని వంశాలు మొదట సేనాధిపతులుగా ఉండి కాకతీయులకు 
యుద్దాలలో సహాయపడి ఆ తరువాత సామంతులుగా మారారు. ఇంకొన్ని 
వంశాలు కాకతీయులతో వివాహా సంబంధాలను కుదుర్చుకొని 
సామంతులైయ్యారు. ఇంకొందరు కాకతీయులతో జరిగిన యుద్దాలలో 
ఓడిపోయి వారి శరణు పొంది సామంతులయ్యారు. 

రాష్ట్రకూట వంశంలో నాగయ్యగావుండ సంతానం రేచర్ల వంశజుడైన 
చెవ్విరెడ్డి బేత సేనాని/బేతాళ నాయుడుగా పేరుపొంది రేచర్ల పద్మనాయక 
వంశానికి ఆద్యుడుగా నిలిచాడు. బేతాళ శబ్దానికి అనేక కథనాలు 
కనిపిస్తున్నాయన్నారు. నిధి కోసం రేచడుని బలిగొన్నందుకు రేచర్ల 
వంశస్థులయ్యారని ఒక కథనం ఉంది. రేచల్లు స్థలనామం అని ఇంకొందరి 
భావన. యుద్ధ సమయంలో బేతాళులు విహరిస్తూ నాట్యమాడే యుద్ధ 

భీకరత్వాన్ని వర్ణించే సందర్భంలో బేతాళుని ప్రస్తావన శాసనాలలో కనిపిస్తుంది. 
బేతాళ యుద్ధ భీభత్సానికి ప్రతీకగా వాడిన బిరుదు. 

దండనాయకుడు శిక్షణాధికారి, సేనాపతి సైన్యభట సమూహాన్ని 
కలిగినవాడు. రథ, గజ, తురగ, పదాతి చతుష్టయం గలవాడు చమూపతి. 
దీనినే సేనాంగము అంటారు. సేనాధిపతి, చమూపతి నడిపే సైన్య ప్రమాణాలు 
వేరువేరుగా ఉందేవి. చమువు అంటే 729 రథాలు, 729 ఏనుగులు, 2187 
గుర్రాలు, 3645 పదాతులు గల సైన్యం. దీనినే అనీకిని అని వ్యవహరించారు. 
ఇటువంటి సైన్య సమీకరణ గల వాడిని చమూపతి అని పిలిచారని అచార్య 
అరుణ కుమారి 'కాకతీయుల సామంతులు’ వ్యాసంలో పేర్శొన్నారు. పరిశోధన 
గ్రంథ స్థాయిలో జరగవలసిన ఈ అంశాన్ని పత్ర స్థాయిలో అందించడం 
కత్తిమీద సామువంటిదనీ వారు భావించారు. అయినా విభిన్న శాసనాలను, 
చరిత్ర గ్రంథాలను పరిశీలించి, విశ్లేషించి సమాచారాన్ని పరిశోధనాత్మకంగా 
తన పత్రంలో పొందుపరిచారు. 

కాకతీయుల పాలన క్రీ.శ. 1828లో ముగిసింది. తరువాత తెలంగాణ 
మహమ్మద్‌ తుగ్లక్‌ పాలనలో కొంత కాలం ఉంది. తెలంగాణలో మహమ్మద్‌ 
తుగ్లక్‌ పాలన క్రీ.శ. 1324-1351 వరకు ఉందని నాణక శాస్త్ర ఆధారాలతో 
డా. రాజారెడ్డి వివరించారు. తుగ్లక్‌ తెలంగాణను జయించిన తర్వాత ఓరుగల్లు 
పేరును సుల్తాన్‌పూర్‌గా మార్చి ఆ పేరుతో బంగారు, రాగి నాణాలను 
జారీచేసాడని వివరించారు. తుగ్లక్‌ సామ్రాజ్యంలో తెలంగాణ 23వ రాష్ట్రంగా 
గుర్తింపు పొందింది. 

కాకతీయుల అధికారంలో ఉన్న డెబ్బై రెండు మంది నాయకులు తమ 
సామ్రాజ్య పతనానంతరం ముసునూరి నాయకుల నేతృత్వంలో ఏకం 
అయ్యారు. తుగ్గక్‌ పాలనను అంతం చేశారు. రాచకొండ నుంచి పద్మ 
నాయకులు తమ పాలనను ప్రారంభించారు. ఓరుగల్లు నుంచి ముసునూరి 
నాయకులైన ప్రోలయ నాయకుడు, కాపయ నాయకుడు పాలించారు. 
రాచకొండ నుంచి పాలించిన పద్మ నాయకులు అనవోత, రెండవ కుమార 
సింగ భూపాలుడు, ఇమ్మడి అనవోత, మాధవరావు, ముమ్మడి సింగన 
పాలించారు. 

ముసునూరి నాయక రాజుల చరిత్ర తెలుసుకోవడానికి తగినన్ని 
ఆధారాలు లేవు. దొరికిన వాటిలో ఎక్కువగా శాసనాలు, సమకాలీన 

రచనలున్నాయి. ముసునూరి ప్రోలయనాయుని విలసశాసనం, ముసునూరి 
కాపయనాయుని ప్రోలవరం శాసనం, ముసునూరి అనితల్లి కలువచేరు 
శాసనం, వెలమ నాయకుల శాసనాలు, గురజ శాసనం, చోడ భక్తిరాజు 
పెంటపాడు శాసనం, పిల్లలమర్రి శాసనం, గణపేశ్వర శాసనం మొదలైనవి 
ఆధారాలు. వెలుగోటి వారి వంశావళి, ఫెరిస్టారచనలు మొదలైనవి ఇతర 
ఆధారాలు. 

ముసునూరు స్వగ్రామం అవడం వల్ల వీరికి ముసునూరి అనే ఇంటిపేరు 
వచ్చిందని విలస శాసనం పేర్కొంది. ముసునూరి వంశ పుట్టు పూర్వోత్తరాలు 
ఇప్పటికీ స్పష్టంగా తెలియవు. కాపయ నాయుని ప్రోలవరం శాసనంలో 
కొన్ని వివరాలు ఉన్నాయని డా. టి.దయాకర్‌ రావు వివరించారు. ఈ శాసనం 
14 మంది పేర్లను సూచిస్తుంది. కాని 14 మందిలో ప్రోలయ నాయుడు, 
కాపయనాయుడు, అనపోత నాయుడులు మాత్రమే రాజ్యం చేశారని వారు 
పేర్శ్ళొన్నారు. 

ముసునూరి ప్రోలయనాయుడు క్రీ.శ. 1825 నుండి 1885 వరకు 
పాలించాడు. క్రీ.శ. 1828లో తురుష్కుల పాలనలో చెలరేగిన అసంతృప్తిని 
అవకాశంగా తీసుకొని భద్రాచలంలోని అటవీ ప్రాంతాన్ని గుట్టలను, 
కొండలను తన స్థావరంగా ఏర్పచుకుని వారితో పోరాడాడు. ఈ పోరాటంలో 
ప్రోలయకు వేంగి భూపాలుడు, తన పిన తండ్రి కొడుకు కాపయనాయుడు 
తోడయ్యారు. యుద్ధంలో విజయం సాధించి రేకపల్లిని రాజధానిగా చేసుకొని 
స్వతంత్ర రాజ్యం స్థాపించాడని దయాకర్‌రావు తన పత్రంలో నిరూపించారు. 

ప్రోలయ నాయుడు మరణానంతరం క్రీ.శ. 1885లో కాపయ నాయుడు 
రేకపల్లి సింహాసనం అధిష్టించి క్రీ.శ. 1368 వరకు పాలించాడు. ప్రోలయ 
నాయుని పోరాట పటిమను కాపయ కొనసాగించాడు. క్రీ.శ. 1886లో 
ఓరుగల్లుపై దండెత్తి ఇక్కడి ముస్లిం గవర్నర్‌ మాలిక్‌ మక్సుల్‌ను తరిమేశాడు. 
ఈ విజయానంతరం ఓరుగల్లు కోటలోకి కాపయ ప్రవేశించి ఆంధ్రసురత్రాణు, 
“ఆంధ్రాధీశ్వర” అనే బిరుదులతో సింహాసనం అధిష్టించాడు. దీంతో ఇక్కడ 
తుగ్లక్‌ అధికారం అంతమైంది. తన ఆధీనంలో ఉన్న ఓరుగల్లు రాజ్యరక్షణకు 
కాపయనాయుడు కట్టుదిట్టమైన ఏర్పాట్లు చేశాడు. ఓరుగల్లు కోటను 
పునరుద్ధరించాడు. రాజ్యాన్ని రాష్ట్రాలుగా విభజించాడు. తన విశ్వాస 
పాత్రులను రాజ్య పాలకులుగా ఉన్నత పదవుల్లో నియమించాడు. 

కాపయనాయుడు తన రాజ్యాన్ని పటిష్ట పరుచుకొనే క్రమంలో దక్కన్‌లో 
మిగిలిన తుగ్లక్‌ సామ్రాజ్యంపై తిరుగుబాటు జరిగి అల్లా ఉద్దిన్‌ హసన్‌ 
బహమన్‌ షా నాయకత్వంలో స్వతంత్ర బహమనీ(క్రీ.శ. 1347) రాజ్యస్థాపన 
జరిగింది. కాపయ నాయకుడు బహమన్‌ షాకు సహకరించాడు. 
బహమనీలకు దక్షిణాపథంలో ఇస్లాం అధికార విస్తరణే లక్ష్యమైనందుకు 
వీరి స్నేహం ఎక్కువ కాలం నిలువలేదని డా.దయాకర్‌రావు తెలిపారు. 
క్రీ.శ. 1850లో బహమనీ సుల్తాన్‌ సికిందర్‌ ఖాన్‌ అనే సేనానిని పెద్ద సైన్యంతో 
ముసునూరి ఓరుగల్లు పైకి పంపాడు. కాపయ ఈ యుద్ధంలో ఓడిపోయి 
కౌలస్‌ దుర్గాన్ని(నేటి నిజామాబాదు జిల్లా), ఆపారమైన ధనరాసులను, కొన్ని 
ఏనుగులను సమర్పించి సంధి చేసుకొన్నాడు. 

దీన్ని అదునుగా తీసుకుని వెలమ సింగమనాయుడు ఆమనగల్లు 
ప్రాంతాన్ని జయించి, పిల్లలమరరి స్థావరంగా ఎ(ర్రపోత లెంకను తన 
సేనాధిపతిగా నియమించాడు. క్రీ.శ. 1856లో బహమనీ సుల్తాన్‌ అల్లా ఉ 
ద్దిన్‌ హసన్‌ గంగు కాపయ రాజ్యంపై దండెత్తాడు. కాపయ ఓడిపోయి 
భువనగిరి దుర్గాన్ని సుల్తాన్‌ కిచ్చి సంధి చేసుకున్నాడు. ఆ తరువాత జరిగిన 
నాటకీయ పరిణామాన్ని డా. దయాకర్‌రావు కళ్ళకు కట్టినట్లు తన వ్యాసంలో 
పేర్శొన్నారు. 

తీరాంధ్ర కాపయ నుంచి చేజారిపోయే సమయంలోనే తెలంగాణలో 
రేచర్ల వెలమ సింగమనాయుడు విజ్బభించాడు. అతన్ని అదుపులో ఉంచడానికి 
కాపయనాయుడు చేసిన ప్రయత్నాలు ఫలించలేదు. ఓరుగల్లు సమీపంలో 
భయంకరమైన యుద్ధం జరిగింది. ఇందులో కాపయనాయుడు మరణించాడు. 
తెలంగాణలో ముసునూరి వారి పాలన ముగిసింది. ముసునూరి రాజ్యం 
రేచర్ల వెలమ వంశీయుల వశమైంది. 

రాచకొండ, దేవరకొండ వెలమలు క్రీ.శ. 1824 నుండి 1875 వరకు 
పాలించారు. నేటి నల్గొండ, మహబూబ్‌ నగర్‌ జిల్లాల్లో వెలిసిన రాజ్యమే 
రేచర్ల వెలమ రాజ్యం. సుమారు 150 సంవత్సరాలు రాచకొండ, 
దేవరకొండలను రాజధానిగా చేసుకొని పాలించారు. వీరి కాలంలో నిరంతరం 
యుద్దాలు జరిగినప్పటికీ వీరి సమర్థవంతమైన పరిపాలన ఫలితంగా రాజ్యం 
ఆర్థిక, సామాజిక రంగాల్లో అభివృద్ధి చెందింది. సాంస్కృతిక రంగంలో కూడా 
ముందంజ వేసింది. కళా, సారస్వత పోషణలో వీరు కాకతీయులకు 

వారసులనిపించుకున్నారు. 

వీరి కాలంలో వేయించిన రాచకొండ, దేవరకొండ, భువనగిరి, 
ఐనవోలు, గార్ల, దేవులమ్మనాగారం, బెల్లంకొండ, ఉమామహే శ్వరం, 
ఓరుగల్లు, సింహాచలం, శ్రీకూర్మం మొదలైన శాసనాలు రేచర్ల వెలమ రాజుల 
చరిత్ర తెలుసుకోవడానికి ఆధారాలు. సంగీత రత్నాకరం, రసార్దవ సుధాకరం, 
మదన విలాసబాణం, భోగిని దండకం, హరిశ్చంద్రోపాఖ్యానం, సింహాసన 
ద్వాత్రింశిక, వెలుగోటి వారి వంశావళి, చాటువులు, విదేశి రచనలు 
మొదలైనవి కూడా వారి చరిత్రకు ఆధారాలు. 

రేచర్ల వెలమ రాజులు మొదట కాకతీయులకు సామంతులుగా 
పనిచేశారు. ఆనాటి రైతు బృందాలలో ప్రబలమైన వెలమ కులానికి చెందిన 
బేతాళనాయుడు రేచర్ల వంశస్థాపకుడు. బేతాళనాయుడు నిక్రిప్తనిధిని 
కనుక్కోవడంతో అతడి ఎదుగుదల ప్రారంభమైందని వెలుగోటి వారి వంశావళి 
చెబుతుంది. 

బేతాళనాయునికి రుద్రనాయుడు, ప్రసాదిత్యనాయుడు, దామనాయుడు 
అనే ముగ్గురు కుమారులు. రేచర్ల వెలమ రాజులు చరిత్ర వీరితోనే ప్రారంభ 
మైంది. వీరు ముగ్గురు కాకతీయుల కొలువులో సేనాధిపతులు. కాకతీయ 
వంశాన్ని గురించి చర్చించే సందర్భంలో పి.వి. పరబ్రహ్మశాస్రిగారు రాజ్య 
వ్యవహారాల్లో రేచర్ల వెలమల లాంటి సామంతులు పోషించిన విశ్వసనీయ 
పాత్రను గురించి వివరించారు. 

బేతాళనాయకుడి ముగ్గురు కుమారుల్లో కుటుంబపెద్ద రుద్రుడు 
గణపతిదేవుని పరిపాలనా ప్రారంభంలో రాజ్య సిరిసంపదలు, వైభోగాన్ని 
తిరిగి పొందడంలో ప్రముఖమైన పాత్రను నిర్వహించాడు. అనంతరం రుద్రుడు 
రుద్రమదేవి ఆస్థానంలో ఉన్నత పదవులను పొందాడు. బేతాళనాయుని రెండవ 
కుమారుడు ప్రసాదిత్యుడు రుద్రమదేవి కాలంలో ప్రసిద్ధి చెందాడు. కొంత 
మంది రాచకుటుంబ సభ్యులు రుద్రమపై తిరుగుబాట్లు చేయగా దానిని 
అణచడంలో రాణి పక్షం వహించి పోరాడాడు. తన విశ్వసనీయతకు 
గుర్తింపుగా కాకతీయ “రాజ్యస్థాపన చార్య), 'రాయపితామాంకి అనే 
బిరుదులను రుద్రమదేవి నుంచి పొందాడు. ప్రసాదిత్యుని కుమారుడు 
సబ్బినాయుడు, రేచర్ల సోదరుల్లో మూడవ వాడు దామనాయుడు ఆమనగల్‌ 
వ్యవహారాలను చక్కదిద్దటంలో కాలం గడిపారు. 

మొదటి సింగమనాయుడు, మొదటి అనపోతానాయుడు, మొదటి 
మదానాయుడు, కుమార(రెందవ)సింగమనాయుడు, వేదగిరి, రెండవ 
అనపోతానాయుడు, రావు మదానాయుడు, సర్వజ్ఞరావు సింగమనాయుదు 
వరుసగా పాలన కొనసాగించారని డా. దయాకర్‌రావు పేర్కొన్నారు. పాలనా 
విధానం, గ్రామ పరిపాలన, న్యాయ విధానం, ఆదాయ-వ్యయాలు, రణము 
కూడు సంస్కృతి, సామాజిక పరిస్థితులు వర్ణవ్యవస్థ మొదలైన విషయాలను 
విశ్లేషించారు. 

పద్మ నాయకులకు కొండవీడు నుంచి పాలించిన రెడ్డి రాజులతోను, 
ముసునూరి నాయకులతోను ఎడతెగని యుద్దాలు జరిగాయి. ఈ కాలం 
నాణాలు ఏవి ఇప్పటి వరకు దొరకలేదు. అందుకు కారణం ముసునూరి 
పాలకులు అతి తక్కువ కాలం అధికారంలో ఉండటం. పద్మ నాయకుల 
పాలన ఎక్కువ కాలం కొనసాగినా, వారు రెడ్డి రాజులతో నిరంతర యుద్దాలలో 
ఉండి, ఆ కల్లోల పరిస్థితులలో నాణాలను జారీ చేయలేదు. ఈ రెండు 
వంశాల నాణాలను గుర్తించడానికి ఇంకా కృషి జరగాలని డా. రాజారెడ్డిగారు 
సూచించారు. 

పద్మనాయకుల సాంస్కృతిక జీవనం గురించి చెన్నమనేని పద్మ మంచి 
వ్యాసాన్ని అందించారు. పద్మనాయక, వెలమ అనే పదాలను చారిత్రకంగా 
విశ్లేషిస్తూ వారి వంశ చరిత్రను కావ్యాధారాతో, శాసన నిరూపణలతో 
వివరించారు. వీరి పాలన కూడా ఎక్కువ కాలం నిలువలేదు. వీరి తరువాత 
తెలంగాణ బహమనీల పాలనలోకి వెళ్ళింది. బహమనీ పాలన కాలంలో 
తెలంగాణ మొత్తం ముస్లిం పాలకుల ఏలుబడిలోకి వెళ్ళింది. వాజ్మయ, 
శాసన, నాణక శాస్త్ర ఆధారాలను బట్టి గజపతులు కూడా తెలంగాణలో 
ప్రవేశించి తక్కువ కాలం పాలించినట్లు తెలుస్తుంది. నాణాల నుంచి లభిస్తున్న 
ఈ సమాచారం ఆధారంగా అప్పటి ముస్లిం చారిత్రక పత్రాలలోను, 
(గంథాలలోను ఉన్న కొన్ని తప్పులను సరిచేయవచ్చు. నాణక శాస్త్ర ఆధారాలను 
అనుసరించి డా. రాజారెడ్డిగారు తెలంగాణ రాజకీయ చరిత్రను తన వ్యాసంలో 
సవరించారు. 

(కీ.శ. 1347-1518 మధ్య కాలంలో తెలంగాణ బహమనీల పాలనలో 
ఉంది. బహమనీ చరిత నిర్మాణానికి రుప్యాశాన్త ఆధారాలు 
తోడ్చడుతున్నాయి. తుగ్లక్‌ వంశాన్ని ఎదిరించి దక్కన్‌ను పాలించిన మొదటి 

(ప్రధాన రాజ వంశం బహమనీలు. వీరు బంగారం, వెండి, రాగి నాణాలతో 
మూడంచెల ద్రవ్య విధానాన్ని అమలు చేసారు. వీరి నాణాలు వాటి మీద ఉ 
న్న కాలి[గ్రఫి(0211940సు౧లో నాణం తయారైన టంకశాల పేరు, హి(్రి(Hijr॥) 
శకం ప్రకారం నాణెం జారి అయిన సంవత్సరం, నాణాన్ని జారి చేసిన 
పాలకుని గురించి తెలిపే లెజెండ్‌ (1661) ఉన్నాయని డా. రాజారెడ్డి గారు 
తెలిపారు. జారి చేసిన పాలకుని తండ్రి పేరు కూడా ఉండటం బహమనీ 
నాణాలలో ఉన్న మరో ముఖ్య లక్షణం. వీటి వల్ల పాలకుల పేర్లు 
గుర్తించడంలో, సందేహాలను నివృత్తి చేసుకోవడంలో స్పష్టత ఉంటుందని 
రాజారెడ్డి గారి అభిప్రాయం. 

దక్కన్‌ను పాలించిన బహమనీ చరిత్రను సమకాలీనులైన ఇద్దరు 
చరిత్రకారుల రచనల ఆధారంగా తెలుసుకోవచ్చు. వారిలో మొదటివాడు 
ఫెరిస్టాగా ప్రసిద్ధుడైన మహమ్మద్‌ ఖాసిం హిందుషా(క్రీ. శ. 1570-1620). 
ఇతను ఇబ్రహీం ఆదిల్‌ షా-1(క్రీ. శ. 1579-1626) కొలువులో ఉన్నప్పుడు 
ఇండో ముస్లిం పాలకుల, సాధువుల చరిత్రను సంకలనం చేసాడు. పర్షియన్‌ 
భాషలో ఉన్న ఆ గ్రంథమే తారిభ్‌-ఇ-ఫెరిస్టే(ఫెరిస్టా పత్రాలు). రెండో 
చరిత్రకారుడు అలీ బిన్‌ అజీజుల్లా తబతబ. ఇతడు రాసిన గ్రంథమే బర్జన్‌- 
ఇ-మాసిర్‌(క్రీ. శ. 1591-1596). బహమనీ వంశానికి సంబంధించి ఈ 
రెండు గ్రంథాలు అందించే సమాచారంలో వంశ రాజుల పేర్లు, వంశక్రమంలో 
వ్యత్యాసాలు కనిపిస్తున్నాయి. ఈ ఇద్దరు చరిత్రకారులు రాసిన వంశ క్రమాన్ని 
రాజారెడ్డిగారు వివరించారు. విరివిగా దొరికిన బహమనీ నాణాలను ఆధారం 
చేసుకుని ఈ చరిత్రకారుల రచనలలో దొర్లిన తప్పులను సరిచేసి సరైన 
సమాచారాన్ని రాజారెడ్డిగారు అందించారు. ఈ నాణాల సహాయంతో 
వాలిఖాన్‌ కూర్చిన సరైన బహమనీ వంశక్రమాన్ని కూడా అందించారు. 

తెలంగాణ సాంస్కృతిక జీవనంలో బహుమనీల పాత్రను డా. అంజయ్య 
తన పత్రంలో విశ్లేషించారు. చెరువుల పునరుద్ధరణ, కవిపండితుల పోషణ, 
కోటలు, దుర్గాలను మరమత్తులు చేసిన విధానాన్ని తెలిపారు. బహమనీ 
రాజ్యం ఆర్థిక వికాసానికి, సాంస్కృతిక జీవనానికి, లలిత కళలకు కేంద్రంగా 
విశేష ఖ్యాతి గడించిందని అంజయ్యగారు తెలియజేశారు. 

16-17వ శతాబ్దాలలో తెలంగాణ ప్రాంతాన్ని పరిపాలించిన మొదటి 
స్వతంత్ర ముస్లిం రాజులు కుతుబ్‌ షాహిలు. కుతుబ్‌ షాహి వంశీయులలో 

మొదటి వాడు సుల్తాన్‌ కులీ కుతుబ్‌-ఉల్‌-ముల్క్‌ ఇతడు తుర్మమాన్‌ తెగకు 
చెందిన ఖర ఖుయూన్‌ వంశానికి చెందినవాడు. వీరి చిహ్నం నల్ల గొర్రె. 
తారిభ్‌-ఇ-మొహమ్మద్‌ కుతుబ్‌ షాహి అనే గ్రంథంలో లభించిన ఆధారం 
ప్రకారం సుల్తాన్‌ కులీ ఖర ఖుయూన్‌ వంశంలో ఐదవ తరానికి చెందినవాడు. 
ఇతని తండ్రి ఉవైస్‌ కులీ. తల్లి మర్యంఖాతున్‌. సుల్తాన్‌ కులీ చిన్నతనంలోనే 
యుద్ధ విద్య, గణితం, ఇంద్రజాలం, జ్యోతిష్య శాస్త్రం, ఖురాన్‌ పఠనంలో 
మంచి ప్రావీణ్యాన్ని సాధించాడు. ఆక్టుయూన్‌ తెగ వారు ఖర ఖుయూన్‌ 
తెగపై దాడి చేయడంతో సుల్తాన్‌ కులీ తండ్రి, తన కుమారుడి క్షేమం కోరి 
తన సోదరుడైన అల్లా కులీకి తోడుగా భారతదేశానికి పంపించాడు. 
వీరిరువురూ వ్యాపార నిమ్మిత్తం ఉత్తర భారతదేశం నుండి దక్కన్‌ ప్రాంతానికి 
వచ్చారు. అనంతరం బహమనీ రాజుల అభిమానాన్ని పొంది సుల్తాన్‌ కులీ 
ఇక్కడే స్థిరపడి పోయాడు. తన బుద్ధి బలంతో, శక్తి యుక్తులతో బహమనీ 
రాజుల ఆస్థానంలో గొప్ప నాయకుడిగా ఎదిగాడు. కులీ కుతుబ్‌ షా సేవలకు 
గుర్తింపుగా అప్పటి బహమనీ మూడవ సుల్తాన్‌ మొహమ్మద్‌ అతన్ని 
తెలంగాణ(గోల్మొండ) తారిఫ్‌కు రాజప్రతినిధిగా(గవర్నర్‌) 1498లో 
ప్రకటించాడు. గోల్మొండను కేంద్రంగా చేసుకుని ఆ నూతన పట్టణానికి 
మొహమ్మద్‌ నగర్‌ అనే పేరును పెట్టాడు. అలా సుల్తాన్‌ కులీ తెలంగాణలో 
గోల్కొండ కేంద్రంగా కుతుబ్‌ షాహిల పాలనకు ఆద్యుడయ్యాడు. 

1518లో బహమనీ రాజ్యం విడిపోయిన తరువాత గోల్కొండ స్వతంత్ర 
రాజ్యం ఏర్పడే నాటికి ఒరిస్సాలో పురుషోత్తముడు, విజయనగరంలో 
శ్రీకృష్ణదేవరాయలు, బీజాపుర్‌లో ఇస్మాయిల్‌ ఆదిల్‌ షా, అహ్మద్‌ నగర్‌లో 
బురవాన్‌ నిజావు-ఉల్‌-ముల్మొ, వరంగల్‌లో షితాబ్‌ ఖాన్‌ 
పరిపాలిస్తుండేవారు. ఈ శక్తివంతమైన రాజులను ఎదుర్కొంటూ 
సాధ్యమైనప్పుడల్లా రాజ్య విస్తరణ చేశాడు. 

షితాబ్‌ ఖాన్‌ మొదట బహమనీ సుల్తాన్‌ హుమాయున్‌ బహమన్‌ షా 
కొలువులో సైనికుడిగా ఉన్నాడు. అంచెలంచెలుగా సొంత జాగీరును పొందే 
స్థాయికి చేరుకున్నాడు. మొదట ఇతన్ని సీతాపతి అని పిలిచేవారు. 
కాలక్రమంలో షితాబ్‌ ఖాన్‌గా మారాడని కథనం. చిత్తాపఖాన్‌ అని మరో 
నామాంతరం కూడా కనబడుతుంది. ఇతడు వరంగల్‌, ఖమ్మంమెట్‌, 
బెల్లంకొండ దుర్గాలను పాలించాడు. వివిధ గ్రంథాలలో షితాబ్‌ ఖాన్‌ గురించి 

ఉన్న ప్రస్తావనలను 'తెలంగాణ చరిత్రలో షితాబ్‌ ఖాన్‌” వ్యాసం పేర్కొంది. 
పతనమయిన బహమనీ సామ్రాజ్యం నుంచి స్వతంత్రంగా ఎదిగిన షితాబ్‌ 
ఖాన్‌ ఒక దశాబ్ద కాలం కూడా నిలవలేక పోయాడు. గోల్కొండ పాలకుడైన 
కులీ కుతుబ్‌ ఉల్‌ ముల్క్‌ చేతిలో ఓడిపోయాడు. సంక్షేమ పాలకుడైన షితాబ్‌ 
ఖాన్‌ ఇంకొంత కాలం తెలంగాణను పరిపాలించి ఉంటే తెలంగాణ చరిత్ర 
మరొక విధంగా ఉండేదని సంపత్‌ రాజా రామ్‌, మల్లెగోడ గంగాప్రసాద్‌లు 
అభిప్రాయపడ్డారు. 

సుల్తాన్‌ కులీ తన 60 ఏళ్ల సుధీర్హ రాజకీయ జీవితంలో నిత్యం 
యుద్దాలతో దాదాపు 70 కోటలను ఆక్రమించాడు. మధ్యమధ్యలో గోల్కొండ 
కోట చుట్టూ బలిష్టమైన గోడలను నిర్మించాడు. బురుజులతో, దర్వాజాలతో 
కోట రక్షణను బలోపేతం చేశాడు. కోటలో మసీదులు కట్టించాడు. 
హమ్మములు, నవాబులు నివసించేదుకు ఇళ్లు, దుకాణాలు ఏర్పాటు చేశాడు. 
1543లో సుల్తాన్‌ కులీ మసీదు దగ్గర ప్రార్థనలు చేస్తున్న సమయంలో మీర్‌ 
మహమూద్‌ హాందని అనే ఆగంతుకుడు సుల్తాన్‌ కులీని హత్య చేశాడు. 

సుల్తాన్‌ కులీ కుతుబ్‌ షా మరణానంతరం అతని కుమారుడు జంషీద్‌ 
కులీ సుల్తాన్‌ అయ్యాడు. అతను కేవలం ఏడేళ్లు మాత్రమే పరిపాలించాడు. 
జంషీద్‌ తమ్ముడు ఇబ్రహిం తన అన్న నుండి ముప్పును గ్రహించి కొంత 
కాలం విజయనగర రాజుల వద్ద శరణాగతుడయ్యాడు. జంషీద్‌ మరణా 
నంతరం అతడి కుమారుడు సుభాన్‌ కులీని రాజుగా ప్రకటించడంతో, 
ఇ(బహిం విజయనగరం నుండి గోల్కొండకు తిరిగి వచ్చి అధికారాన్ని 
హస్తగతం చేసుకున్నాడు. ఇబ్రహిం పాలనలో గోల్కొండ రాజ్యం శక్తిమంతమైన 
రాజ్యాంగా ఎదిగింది. ఒక వైపు దేశాన్ని బలోపేతం చేస్తూనే మరో వైపు 
సుస్థిరమైన, సురక్షితమైన పాలనను ఇబ్రహిం కుతుబ్‌ షా అందించాడు. 
ఇతని కాలంలో సైనిక బలగం కూడా విపరీతంగా పెరిగింది. 

అధిక జనాభాతో రద్దీగా మారిన గోల్కొండ ప్రాంతాన్ని విస్తరించాడు. 
మూసీకి దక్షిణాన ఉన్న ఏడు గ్రామాలను సేకరించి అక్కడ నూతన నగర 
నిర్మాణం చేపట్టాడు. మూసీ నదిపై వంతెనను నిర్మించి నగరాన్ని విస్తరించాడు. 
ఇబ్రహిం కులీ మరణానంతరం అతని వారసుడు మొహమ్మద్‌ కులీ కుతుబ్‌ 
షా నూతన నగరానికి పునాదులు వేశాడు. ఈ నగరానికి రూపకల్పన చేసింది 
మొహమ్మద్‌ కులీ పేష్వా అయిన మీర్‌ మొహమ్మద్‌ మోమిన్‌ అస్తరబాది 

అని డా. అరుణ పరిటి తన వ్యాసంలో చర్చించారు. 

రాజధాని నగరాలు పూర్వం నుండి ఎన్నో ఏర్పడ్డాయి, అంతరించాయి. 
కాలంతో పాటు నిలచి ఉన్న నగరాలు కొన్నే ఉన్నాయి. అటువంటి నగరాలలో 
హైదరాబాద్‌ ఒకటి. 427 సంవత్సరాల పూర్వం హైదరాబాద్‌ నగర నిర్మాణం 
జరిగింది. ఇప్పటికీ విశ్వనగరంగా తన ప్రయాణం కొనసాగిస్తూనే ఉంది. 
పండితులు, విద్వాంసులు, వాణిజ్యవేత్తలు, కళాకారులు, విద్యావేత్తలు ఇక్కడే 
స్థిరనివాసం ఏర్పరచుకున్నారని డా.పి.అరుణ తెలిపారు. హైదరాబాద్‌ 
నగరంలో ఉన్న ఆహ్లాదకరమైన భౌగోళిక పరిస్థితులు, ఇక్కడ ఏర్పడ్డ 
స్నేహపూర్వక మిశ్రమ సంస్కృతి అందుకు కారణం అన్నారు. 

ఇప్పటికీ ఇక్కడి ఆచార వ్యవహారాలలో, భాషలో, కళాభివృద్ధిలో, అనాటి 
సంస్కృతి ప్రతివింబిసూూనే ఉంది. ఈ విశ్వనాగరిక((05M౦politan) సంస్కృతిని 
హైదరాబాద్‌ దక్కన్‌ ప్రాంతంలో మొదటిసారిగ ప్రవేశ పెట్టిన వ్యక్తి మీర్‌ 
మొహమ్మద్‌ మోమిన్‌ అస్తరబాది. అలనాటి హైదరాబాదీలు మీర్‌ మోమిన్‌ 
అని, మీర్‌ సాహెబ్‌ అని ఇతన్ని పిలిచేవారు. మీర్‌ మోమిన్‌ హైదరాబాద్‌ 
నగర నిర్మాణంలో కీలకమైన పాత్ర పోషించాడు. నగర నిర్మాణమంటే కేవలం 
ప్రణాళికా బద్దంగా నిర్మించే కట్టడాలే కాదు, అక్కడ ఏర్పడే సంస్కృతి, 
సాంప్రదాయాలు కూడా. 

మీర్‌ మోమిన్‌ కుతుబ్‌ షాహి రాజుల దగ్గర ఉన్నత పేష్వా పదవిలో 
ఉండేవాడు. అత్యంత ప్రతిభావంతుడు. బహుముఖ ప్రజ్ఞాశాలి. తన 
తెలివితేటలతో, మంచి మనసుతో హైదరాబాద్‌ నగరానికి పునాదులు వేశాడు. 
దక్కని సాహిత్యాభివృద్ధికి కృషి చేశాడు. ఆలీమ్‌గా ముస్లిములకు, హిందువులకు 
చేరువైయ్యాడు. షియా మత ప్రచార కర్తగా భక్తి శ్రద్ధలతో జరుపుకునే మొహర్రం 
పండుగను ప్రచారం చేశాడు. హైదరాబాద్‌ నగరానికి మీర్‌ మోమిన్‌ చేసిన 
సేవలను డా. అరుణ విశ్లేషించారు. 

పేష్వాగా మీర్‌ మోమిన్‌ కార్యదక్షత, హైదరాబాద్‌ నగర నిర్మాణంలో 
ఆయన పాత్ర, అతను చేపట్టిన నిర్మాణాలు, రచయితగా మీర్‌ మోమిన్‌ 
స్థానం గురించి డా.అరుణ పరిటి గారు కూలంకషంగా చర్చించారు. 
తెలంగాణ చరిత్ర నిర్మాణంలో ఆయన ఒక మణిపూస. కుతుబ్‌ షాహిల 
వంశ క్రమాన్ని దొడ్ల సత్యనారాయణ వివరించారు. వీరి చరిత్ర నిర్మాణానికి 
ఉపయోగపడే శాసనాల జాబితాను అందిచారు. 

క్రీ.శ. 1687లో మొఘలు చక్రవర్తి జెరంగజేబు ఈ రాజ్యాన్ని 
వశపర్చుకోవడంతో కుతుబ్‌ షాహి రాజుల పాలన అంతరించింది. వీరి 
కాలంనాటి నాణాలను రాజరెడ్డిగారు తన వ్యాసంలో విశ్లేషించారు. 
గోల్కొండలో తయారైన షాజహాన్‌ వెండి నాణాల కాలాన్ని ఇంకా 
నిర్ణయించలేదని తెలిపారు. చివరి ఇద్దరు కుతుబ్‌ షాహి పాలకులు అజ్ఞాతంగా 
వేసిన నాణాలు తప్ప, మిగితా కుతుబ్‌ షాహి నాణాలపై కుతుబ్‌ పేరు ఉ 
౦దేదన్నారు. తెలంగాణలో మొఘలుల నాణాలు లభించాయి. వీరిలో ఎక్కువ 
మంది పాలకులు అతి తక్కువ కాలం పాలించారు. అయినా వారి నాణాలు 
మాత్రం హైదరాబాద్‌ టంకశాలలో ముద్రింపబడ్డాయి. ఇటువంటి నాణాలు 
రాష్ట్ర మ్యూజియంలో ఉన్నాయి. 

మూడు రకాల అసఫ్‌ జాహి నాణాలను రాజారెడ్డిగారు పరిచయం 
చేశారు. మొఘలుల పేరుతో నాణాలను అసఫ్‌ జాహిలు తాము పాలించిన 
దక్కన్‌లోని టంకశాలలో ముద్రించారు. మొఘలు నాణాల ప్రాథమిక నమూనా 
బెరంగజేబు కాలంలోనూ, అతని తరవాత మొఘలు పాలకుల కాలంలోను 
ఒకే పోలికతో ఉండేది. నాణెం ముందు భాగంలో లెజెండ్‌ మూడు వరుసలలో 
పర్షియన్‌లో “సిక్కా ముబారక్‌ బాద్‌ షా గాజి' అని ఉంటుంది. పాలకుని 
పేరు పైన ఉంటుంది. వెనుక వైపు లెజెండ్‌ కింద టంకశాల పేరు ఉ 
౦టుంది. 

అసఫ్‌ జాహిల కాలంలో వేర్వేరు ప్రభుత్వేతర సంస్థలను నాణాలను 
జారీ చేయడానికి అనుమతించారు. ఈ నాణాలే “చల్లి నాణాలుగా చలామణీ 
అయ్యాయి. ప్రభుత్వం నుంచి లైసెన్సు పొందిన గుత్తేదారులు ఈ నాణాలను 
ముద్రించేవారు. ఈ నాణాలలో వెండి తక్కువగా ఉండటం, వీటి తయారీ 
సంతృప్తికరంగా లేకపోవటం చేత వీటి విలువ తక్కువగా ఉండేది. ఈ 
“చల్ని నాణాలను వేరువేరు చోట్ల ముద్రించే వారు. ఈ నాణాలు మొఘలు 
నమూనాలో వారి పేరుతో జారి అయ్యాయి. ఈ నాణాలు తయారైన స్థానిక 
పట్టణం పేరు మొదటి అక్షరం వాటిపై ఉండేవి. నారాయణపేట్‌, గోపాల్‌ 
పేట్‌లలో ముద్రించిన నాణాల ముందువైపు ఆ ఊర్ల మొదటి అక్షరాలు 'ని 
మరియు 'గో అని ఉందని రాజారెడ్డిగారు తెలిపారు. 

ఓరుగల్లుపై ఢిల్లీ పాలకుడు ఘియాసుద్దీన్‌ తుగ్లక్‌ కుమారుడు ఉలూగ్‌ 
ఖాన్‌ దండయాత్రలో కాకతీయ చక్రవర్తి ప్రతాపరుద్రదేవుడు ఓడిపోయాడు. 

బందీ అయిన ప్రతాపరుద్రున్ని ఢిల్లీకి తీసుకుని వెళ్తున్నపుడు నర్శదానదిలో 
దూకి ప్రాణత్యాగం చేసుకున్నాడన్నది ఒక కథనం. కాసె సర్వప్ప కవి రాసిన 
సిద్ధేశ్వర చరిత్రలో ప్రతాపరు ద్రదేవుణ్ణి ఢిల్లీ సుల్తాన్‌ రాచమర్యాదలతో మన్నించి 
వదిలేసాడని, కాని ప్రతాపరుద్రుడు తిరిగి రాజ్యానికి రాకుండ కాళేశ్వరంలో 
శివదీక్షలో ఉండి ప్రాణార్చణ చేసాడని ఉంది. ఈ విషయాన్ని ఆధారం 
చేసుకుని కాకతీయ వంశస్థులు ఓరుగల్లును వదిలేసిన అనంతరం 
ఎటువెళ్ళారో చర్చించారు శ్రీరామోజు హరగోపాల్‌. 

ప్రతాపరుద్రుని సోదరుడు అన్నమదేవుడు ప్రస్తుతం ఛత్తీస్‌ఘడ్‌ 
రాష్ట్రంలోని ఒకప్పటి బస్తర్‌ రాజ్యానికి రాజని దిక్పాలదేవుడు వేయించిన 
దంతేశ్వరి దేవాలయ శాసనం వల్ల తెలుస్తున్నదని శ్రీరామోజు హరగోపాల్‌ 
తెలిపారు. దంతేవాడ అడవుల్లో తెలుగులిపిలో ఉన్న శాసనాలున్నాయనీ ఆ 
శాననాలు ఇవుడున్న బస్తర్‌ పాలకులు కాకతీయ వారనులని 
తెలుపుతున్నాయని అన్నారు. బీజాపూర్‌, సుకుమా, నారాయణపూర్‌, 
కాంకేర్‌లలోని కాకతీయశైలిలో నిర్మించిన దేవాలయాలు కూడా ఈ విషయాన్ని 
బలపరుస్తున్నాయని అన్నారు. 

కాకతీయుల కాలం నాటి శాసనాల్లో ఉన్న తెలుగు భాష పరిశీలన 
వ్యాసాన్ని డా. సంగనభట్ల నర్సయ్య అందించారు. సంస్కృత శాసనాల సంఖ్య 
కాకతీయుల కాలంలో ఎక్కువ ఉన్నప్పటికీ స్వల్ప సంఖ్యలో ఉన్న తెలుగు 
శాసనాలను పరిశీలించి అందులో పదాలను చర్చించారు. కొలత పదాలు, 
సాధారణ పన్నులు, కులవృత్తుల శబ్దాలు, శబ్దపల్లవ (క్రియలు, విశేషపదాలు, 
స్థల నామవాచకాలు, దేశి సమాసాలు, మణిప్రవాళ శైలి వంటివి 
డా.సంగనభట్ల నర్సయ్య చర్చించారు. 

తెలుగు భాషపై అన్యదేశ్యాల ప్రభావాన్ని లావణ్య సోదాహరణంగా 
వివరించారు. ఉర్లూ భాషా పదాలు తెలుగులో చేరినప్పుడు అవి తమ సొంత 
నిర్మాణాన్ని కొంత వదులుకున్న విధానాన్ని చక్కగా తెలియజేశారు. 
మహమ్మదీయుల పరిపాలనలో తెలుగు రచనల్లో కనిపించే కొన్ని ఉర్దూ 
పదాలను విశ్లేషించారు. తెలుగు భాషా సాహిత్యాలపై ఉర్లూ చెరగని ముద్ర 
వేసిందని తెలిపారు. చాలా ఉర్దూ పదాలు తెలుగు పదాలుగానే వ్యవహారంలో 
చలామణీ అవుతున్నాయి. ఉర్దూ భాషా ప్రభావం తెలంగాణ ప్రాంతంలోని 
తెలుగు వాక్య నిర్మాణంలో కనబడుంది. కాకతీయుల నుండి అసఫ్‌జాహిల 

వరకు వివిధ రచనలలో ఉన్న ఆదాన పదాలు(అన్యదేశ్యాలు), తత్సమాలు, 
తద్భవాలు, సంస్కృత ప్రాకృతేతర భాషాపదాలను లావణ్య విశ్లేషించారు. 
వివిధ కావ్యాలలో ఉన్న పారసీ, తమిళ, కన్నడ, మరాఠీ, ఉర్జూ పదాలను 
వివరణాత్మకంగా తెలియజేసారు. 

కుతుబ్‌ షాహి రాజులు సుల్తాన్‌ కులీ మొదలుకొని అబుల్‌ హసన్‌ 
తానీషా వరకు దాదాపు రెండు వందల సంవత్సరాలు తెలంగాణ సుస్థిర 
పాలనలో వుంది. సాహిత్యపరంగా ఈకాలం స్వర్ణయుగం. కుతుబ్‌ షాహిల 
అండను చూసుకొని తమ మాతృదేశమయిన పర్షియా నుంచి ఎందరో కవి 
పండితులు ఇక్కడికి వచ్చారు. సైనికుల గుడారాల్లో మాట్లాడే అరబీ, పారసి, 
హింది మిశ్రితమైన ఉర్దూ భాష ఉండేది. ఆ ఉర్దూ తెలుగు, మరారీ భాషల 
పదాలను చేర్చుకొని దక్కనీబోలేగా అభివృద్ధి చెందిందని ఆచార్య ముదిగంటి 
సుజాతరెడ్డి తెలిపారు. 

కుతుబ్‌ షాహి రాజులందరూ ఉర్దూలో కవితలు, గజళ్ళు వేల సంఖ్యలో 
రచించారు. ఉరూ భాషకు ఒక గౌరవాన్ని తెచ్చారు. పారసీని అభిమానంతో 
రాజభాషగా చేసుకున్నారు. ఉర్హూను అభిమానించారు. ఆనాటి ఉర్దూ 
సాహిత్యాన్ని సురేశ్‌ తన వ్యాసంలో తెలియజేశారు. ప్రజల భాష తెలుగును 
ఆ రాజులు నేర్చుకుని, ఆ భాషను గౌరవించి ప్రజల అభిమానాన్ని 
సంపాదించుకున్నారు. పారసీ, ఉర్దూ కవులతో పాటు వీళ్ళ ఆస్థానంలో 
తెలుగు కవులు కూడా ఆదరణ పొందారు. 

కుతుబ్‌ షాహి రాజులు ముస్లిం మతాన్ని ప్రజల్లో బలవంతంగా 
వ్యాపింపజేయటానికి ప్రయత్నించలేదు. హిందు ప్రజలను తెలుగు భాషను, 
కళలను, సంస్కృతులను గౌరవించి సొంతం చేసుకున్నారు. వీరు స్వయంగా 
తెలుగులో కవిత్వం వ్రాశారు. ఇబ్రాహిం కుతుబ్‌షా తెలుగు కవుల చేత 
ఇభరాముదని కీర్తింపబడ్డాడు. తెలుగులో పదాలు, కీర్తనలు, అష్టకం, 
యక్షగానం, ద్య్యర్థి కావ్యాలు, చిత్రకవిత్వం వంటి ప్రక్రియలు వీరి కాలంలో 
విశేష ఆదరణ పొందాయని ఆచార్య ముదిగంటి సుజాతరెడ్డి తెలిపారు. కుతుబ్‌ 
షాహి రాజులు ముఖ్యంగా సూఫి సిద్ధాంతాలను స్వీకరిం చారు. ఎంతో 
మంది సూఫి గురువులు గోలకొండ రాజ్యానికి వచ్చే వాళ్ళు. సూఫి మత 
ప్రభావం వల్లనే కుతుబ్‌ షాహిలు హిందూ ముస్లింల మధ్య భేద భావం 
చూపకుండా పాలించారు. (ప్రజలు కూడా మతసామరస్యంతో పగ, ద్వేషం 

లేకుండా స్నేహం, శాంతి, సహనం, (పేమ భావాలతో కలిసిమెలిసి ఉన్నారు. 
ఒకరి సంస్కృతిని మరొకరు గ్రహించి గంగాజమునా తహజీబ్‌ నానుడిని 
తీసుకువచ్చారు. స్నేహం, ప్రేమ భావాలు ఇప్పటికీ తెలంగాణ ప్రాంత ప్రజల్లో 
కన్పించటానికి కుతుబ్‌ షాహి రాజులు నాటిన సామరస్య బీజాలే కారణమని 
ఆచార్య ముదిగంటి సుజాతరెడ్డి తెలిపారు. చరిగొండ ధర్మన, అద్దంకి గంగాధర 
కవి, కందుకూరి రుద్రకవి, పొన్నగంటి తెలగన, సారంగు తమ్మయ్య, క్షేత్రయ్య, 
భక్తరామదాసు మొదలైన తెలుగు కవులను వారి రచనలను సుజాతరెడ్డిగారు 
చర్చించారు. 

సుల్తాన్‌ మహమ్మద్‌ కులీ కుతుబ్‌ షా కాలం నాటి ప్రభుత్వం దక్కనీ ఉ 
ర్టూ సాహిత్యానికి ప్రాముఖ్యత నిచ్చింది. అబ్లుల్లా షా, అబ్బుల్‌ హాసన్‌ తానీషా 
వంటి పద్య కవులు అబిన్‌ నిషాతి, జునైది, తబ్దిఫాయిజ్‌, మీరా యాకుబ్‌, 
ఆబిద్‌షా వంటి ఉర్దూ గద్య కవుల గురించి సురేశ్‌ తన వ్యాసంలో 
వివరించారు. మహమ్మద్‌ కులీ ఉర్దూ కవితాపితామహుడిగా కీర్తించబడ్దాడు. 
గజల్‌, ఖసీదాలు, రూబాయిలు తనదైన శైలిలో కులీ రచించాడు. కుతుబ్‌ 
ముస్తరి, మీనాసత్‌వంతి, సైఫ్‌ ఉల్‌ మలోక్‌, తోతినామ, ఫూల్‌బన్‌ వంటి 
మస్నవీలు కులీ కాలంలో ప్రసిద్ధి పొందాయని తెలంగాణలో ఉర్దూ సాహిత్యం 
వ్యాసంలో సురేశ్‌ చర్చించారు. 

తెలంగాణలో ఉన్న తెలుగు లక్షణ(గంథాలైన కవిజనాశయం, 
బాలసరస్వతీయం, అప్పకవీయం గురించి ఆచార్య రేమిల్ల వెంకట రామకృష్ణ 
శాస్త్రి వివరించారు. తెలంగాణలో లక్షణ గ్రంథాలు సంఖ్యా పరంగా తక్కువగా 
ఉన్నా విషయ వివరణలో అవి చాలా గొప్పవన్నారు. తెలుగు వ్యాకరణా 
లంకారచ్చందశ్శాస్తాల త్రివేణీ సంగమానికి పుట్టుక తెలంగాణలోనే 
జరిగిందన్నారు. తెలుగు భాష ఉన్నతికి తెలంగాణ ఎంతో సేవచేసిందన్నారు. 

కాకతీయుల ప్రాచీన రాజధాని అనుమకొండ(హనుమకొండ)లో 
సిద్ధేశ్వర కొండమీద పెద్దబండరాయి మీద శిలా శాసనం ఉంది. ఆచార్య 
రేమిల్ల వెంకట రామకృష్ణ శాస్త్రిగారు కాకతీయ సామ్రాజ్య వైభవము శిలాకావ్య 
నిదర్శనము వ్యాసంలో ఆ శిలా కావ్య గొప్పతనాన్ని పరిచయం చేశారు. ఆ 
శిలా కావ్యం కాకతీయుల గొప్పతనాన్ని వర్ణించిందన్నారు. శిలమీద కావ్యం 
రాయడం గొప్ప ప్రయత్నమన్నారు. ఏ కారణం వల్లనో ఇప్పుడు 26 పంక్తులు 
మాత్రమే (87శ్లోకములు) కనిపిస్తున్నాయన్నారు. నగరవైభవము, నిండైన 

పంటపొలాలు, కర్షకస్రీల సంపద వైభవము, పంటరక్షణ వివరాలు, 
అరటితోటల పచ్చదనము, పండ్లతోటలు, నగరాలు, ఉద్యానవనాలు, 
చెరువులు, ఓరుగల్లు వైభవము మొదలైన వర్ణనలు శిలాశాసనంలో ఉన్నాయని 
తెలిపారు. కాకతీయ సామ్రాజ్య వైభవం తెలుసుకోడానికి ఈ శిలా శాసనం 
ఒక మచ్చుతునక అని వారన్నారు. 

కాకతీయులకు కుతుబ్‌ షాహిలకు మధ్య కాలంలో వచ్చిన తెలుగు 
సాహిత్యాన్ని డా.మల్లెగోడ గంగాప్రసాద్‌ పరిచయం చేశారు. పాల్మురికి 
సోమనాథుడు మొదలుకుని గోనబుద్దారెడ్డి, శివదేవయ్య, కుప్పాంబిక, చక్రపాణి 
రంగనాథుడు, కృష్ణమాచార్యులు, మారన, భాస్మర రామాయణ కవులు, 
రావిపాటి (త్రిపురాంతకుడు, కొరవి సత్యనారాయణ, కందనామాత్యుడు, పశు 
పతి నాగనాథుడు, నాగేంద్ర కవి, గౌరన, బమ్మెర పోతన, నూతన కవి 
సూరన, భైరవ కవి, పిల్లలమర్రి పినవీరభద్రుడు, కొరవి గోపరాజు, హరిభట్టు, 
పిడుపర్తి కవులు, శ్రీగిరి కవి, మడికి అనంతయ్య, త్రిలోక బేది, చరిగొండ 
ధర్మన వంటి కవులను, వారి రచనలను పరిచయం చేశారు. 

కాకతీయ నిర్మాణ కళ సాంకేతిక అంశాలను తెలుపుతూ రామప్ప 
దేవాలయాన్ని నిదర్శనంగా చూపుతూ డా. ఈమని శివనాగిరెడ్డి తన పత్రాన్ని 
సమర్పించారు. హనుమకొండ, మంథని, కూచిమంచి, బెజ్జంకి, కొండపర్తి, 
చంద్రవల్లి, వరంగల్‌, కాటాక్షపురం, రామానుజపురం, బుద్ధపురం, ఊటుకూరు 
ప్రాంతాల్లో ఉన్న దేవలయాలు కాకతీయుల కళా వైభవానికి నిదర్శనాలు. 

కాకతీయ గణపతిదేవుని సేనా నాయకుడు రేచర్ల రుద్రుడు పాలంపేట 
రామప్ప దేవాలయాన్ని ఎలా నిర్మించారన్నది శివనాగిరెడ్డిగారు నాటకీయ 
దృష్టికోణంలో రసవంతంగా వివరించారు. ఎత్తైన ఉపపీఠంలో మరిన్ని 
వరుసలను చేర్చి నట్టనడుమ చిన్నదైనా మన్నిక గల అధిష్టానాన్ని రచించి, 
ఎత్తైన పాద వర్షం(గోడభాగం)లో మంచబన్థకోశులు అంటే ఒకే కోష్టం 
మూడంతస్తులతో ఉండేట్లు వాటి పైన శిఖరం, కలశాలతో ఆలయానికి 
గోడలపై ఉన్న ప్రస్తరకపోతాన్ని ముందుకు వచ్చేట్లు బాగా వెడల్పుగా 
తీర్చిదిద్దారు. వర్షపు నీరు ఏమాత్రం ఆలయ భాగాలపై పడకుండా జాగ్రత్తలు 
తీసుకున్నారు. అంతేకాదు కపోతం(చూరు) కింది భాగంలో రకరకాల 
పట్టలతో, చట్రాలతో, అలంకరణలతో చిత్రవిచిత్ర కల్పనలను చూపరుల 
మతి పోయేట్లు వడ్రంగులను మైమరపించేలా మలిచారని శివనాగిరెడ్డిగారు 

తెలిపారు. ఇంకా ఆలయంలోకి ప్రవేశించగానే అధిష్టానంపై భక్తులు ఆనుకుని 
కూర్చోడానికి వీలుగా కక్షాసనాలను తీర్చిదిద్దారు. వీటి బయటి భాగాన 
సందర్శకులను మంత్రముగ్దులను చేసే శృంగార, మైథున దేవతా శిల్పాలతో 
పాటు రుషిపుంగవులు, జైన తీర్థంకరుల విగ్రహాలను చెక్కారు. ద్వార శాఖలను 
శిల్ప సౌందర్యం ఇనుమడించేలా మరింత నగిషీగా తీర్చిదిద్దారన్నారు. 

దేవాలయ అమరిక స్పష్టంగా వివరించారు. ఉపపీఠం, అధిష్టానం, 
కక్షాసనాలు, పాదవర్గం, ప్రస్తరం, శిఖరం, నీళ్ళపై తేలె ఇటుకలు, 
రంగమండపం, రంగమండప స్తంభాలపై శిల్పాలు, రంగమండప దూలాలు, 
స్తంభాలు దూలాల మధ్య మదనిక నాగి శిల్పాలు, ద్వార శాఖలు, నంది 
మండపం, కాటేశ్వరాలయం, కామేశ్వరాలయం, కళ్యాణమండపం, శాసనం, 
శాసన మండప వివరాలను స్పష్టంగా ఆకర్షణీయంగా తన వ్యాసంలో 
పొందుపరిచారు. రామప్ప గుడిని సందర్శించే వారికి ఈ వ్యాసం ఒక 
కరదీపికలా ఉపయోగపడుతుంది. 

తెలంగాణలో నృత్య వికాసం అనే అంశంతో పరిశోధనాత్మక వివరాలు 
అందించారు డా. సువర్చలాదేవి. నృత్తరత్నావళిలో తెలిపిన రాజాస్థాన నర్తన 
విధానం గురించి వివరించారు. పేరిణి, ప్రేంఖణ, రాసకము వంటి పదిహేడు 
దేశి నృత్తవిశేషాలను తెలిపారు. నర్తకి, నర్తక లక్షణాలను, వాద్య బృందంతో 
పాటు సభాపతి లక్షణాలు, (ప్రేక్షక లక్షణాలను పరిచయం చేశారు. ప్రదర్శన 
రోజు నర్తకి ఆచరించే విధులను వివరించారు. వివిధ తెలుగు కావ్యాలలో 
వ్యక్తం అయిన నృత్య విశేషణాలను క్రోడికరిస్తూ వాటిని విశ్లేషించారు. 
బసవపురాణం, చిత్రభారతం, రసారవ సుధాకరం, నవనాథ చరిత్ర, భోగిని 
దండకం, సింహాసన ద్వాత్రింశిక, జనార్దనాష్టకం, వైజయంతి విలాసం వంటి 
కావ్యాలను ప్రస్తావిస్తు నృత్య వికాసాన్ని వివరించారు. 

తెలంగాణలో స్త్రీ పరిపాలకుల గురించి ఎ.వి.వి.కె చైతన్య మంచి 
వ్యాసం అందించారు. గణపాంబ, రుద్రమ దేవి, హయత్‌ బక్షిబేగం వంటి 
(స్రీ పాలకుల సామర్య్యాన్ని వారి వరిపాలన గొవృతనాన్ని 
చర్చించారు. తెలంగాణలో మతం శీర్షకతో డా. గంపా వెంకట రామయ్య 
మంచి పత్రాన్ని సమర్పించారు. కాకతీయులు అనుసరించిన మతాలను, 
అందుకు దారితీసిన కారణాలను వివరించారు. జైన, బౌద్ధ, వైదిక మతాల 
పరిస్థితి, వీరశైవ ఉన్నతిని పరిశోధనాత్మకంగా తెలిపారు. తెలంగాణలో ఇస్లాం 

మత వ్యాప్తి, మత సహనం ఇతర పరిస్థితుల గురించి అనేక విషయాలు 
చర్చించారు. 

మన దేశ చరిత్ర నిర్మాణంలో విదేశీయుల రచనలు కూడా ఒక కోణంలో 
అత్యంత కీలకంగా ఉపయోగపడతాయి. ఆ దృష్టికోణంలో కదారి సంపత్‌ 
రాజా రామ్‌ పరిశోధనాత్మకంగా పత్రరచన చేశారు. విదేశీయుల రచనలు 
కొంత ప్రత్యేకంగా ఉంటాయి. దాదాపు అందరూ యాత్రికులు అవ్వడం 
వల్ల వారు స్వేచ్చగా తాము చూసినదాన్ని, విన్నదాన్ని ఉన్నది ఉన్నట్లు రాస్తారు. 
విదేశీయుల (గ్రంథాలు, ఆత్మకథలు, లేఖలు, నావికుల లాగ్‌ పుస్తకాలు, 
జ్ఞాపకాలు వంటి రచనలలో మన చరిత్రను దేవులాడటం వల్ల మనకు 
తెలియని మన చరిత్రలో ఉన్న కొత్త కోణాన్ని తెలుసుకునే అవకాశం ఉంది. 
ఆ పనిని సంపత్‌ రాజా రామ్‌ చేశారు. 

చంద్రగుప్త మౌర్యుని కాలంలో వచ్చిన గ్రీకు రాయబారి మెగస్టనిస్‌, 
నాచురల్‌ హిస్టరీ మీద రచనలు చేసిన ప్లీని, జియోగ్రాఫికాయ్‌ హెపిజెయిస్‌ 
[గ్రంథాన్ని రచించిన టాలెమి, మధ్యయుగాల్లో భారతదేశాన్ని సందర్శించిన 
మార్శొపోలో, ఫెరిస్టా, (ఫ్రెంచ్‌ యాత్రికులు టావెర్నియర్‌, థెవెనాట్స్‌ అబ్‌ 
కార్‌ వంటి విదేశీయులు తమ రచనల్లో తెలంగాణ గురించి ప్రస్తావించారు. 
అజ్ఞాత నావికుడు రచించిన పెరిప్లస్‌ ఆఫ్‌ ఎరిత్రియన్‌ సీ గ్రంథంలో క్రీ.శ. 80 
నాడు తెలంగాణలో ఉన్న పట్టణాలు, ఆనాటి వ్యాపార మార్గాల ప్రస్తావన ఉ 
౦ది. 

స్పానిష్‌ మిషనరీ యాత్రికుడు నోవారెట్‌ అబ్దుల్లా కుతుబ్‌ షా కాలంలో 
గోల్కొండను సందర్శించాడు. ఇతడు అబ్బుల్లా వ్యక్తిగత జీవితంపై ఆసక్తికరమైన 
వ్యాఖ్యానాలను చేశాడు. థామస్‌ బొరె అను ఇంగ్లీష్‌ నావికుడు 17వ 
శతాబ్దంలో గోల్కొండను సందర్శించి హైదరాబాద్‌ పట్టణ విశేషాలను 
తెలిపాడు. ఎఫ్‌. డి. బ్రిడ్జెస్‌ 19వ శతాబ్దంలో హైదరాబాద్‌ను సందర్శించింది. 
జర్నల్‌ ఆఫ్‌ ఎ లేడిస్‌ ట్రావెల్స్‌ అరౌండ్‌ ద వరల్డ్‌ లో ఈ నగర విశేషాలను 
అత్యంత ప్రామాణికంగా పొందుపరిచింది. అమెరికన్‌ యాత్రికుడు జేమ్స్‌ 
రికల్డన్‌ 19వ శతాబ్దంలో హైదరాబాద్‌ను సందర్శించి ఇండియా త్రూ ద 
స్టీరియోస్మ్కోప్‌ ఎ జర్ని త్రూ హిందుస్మాన్‌ అనే గ్రంథంలో ఇక్కడి సంస్కృతిని 
పేర్ళొన్నాడు. అనేక మంది విదేశీయులు తమ గ్రంథాలలో తెలంగాణ ప్రస్తావన 
చేశారు. వాటన్నిటిని ఒక చోట చేర్చితే మంచి చరిత్రా గ్రంథాన్ని అందిన 

వారమవుతాము. అందులో భాగంగానే సంపత్‌ రాజా రామ్‌ చారిత్రక కాల 
పరిమితిని అనుసరించి విదేశీ రచనలు ఎంపిక చేసుకుని వాటిలోని తెలంగాణ 
చరిత్రను విశ్లేషించారు. ఇటలీ వర్తకుడు మార్కొపోలో పొందుపరిచిన 
తెలంగాణ విశేషాలు, ఫెరిస్టా రచనలలో పేర్మొన్న ఇక్కడి పాలకుల వివరాలు, 
టావెర్నియర్‌ నమోదు చేసిన గోల్కొండ రాజ్య ఆఖరి యుద్దాలు, హైదరాబాద్‌ 
నగర నిర్మాణ విశేషాలు, కల్నల్‌ ఫిలిప్‌ మెడోస్‌ టేలర్‌ తెలిపిన నిజాం 
కాలం నాటి హైదరాబాద్‌ సంస్థాన సంస్కృతి ఆచారాలను కడారి సంపత్‌ 
రాజా రామ్‌ చాలా విసృతంగా చర్చించారు. 

విదేశి చారిత్రక రచనలు స్థానిక చరిత్రల నిర్మాణానికి ఒక ఆకరం 
అయినా కూడా వాటిలో అనేక అతిశయోక్తులు కూడా ఉంటాయని సంపత్‌ 
పేర్కొన్నారు. ఒక్కోసారి అసంబద్ధమైన సమాచారం కూడా ఉంటుందని 
పేర్కొన్నారు. విదేశి యాత్రికుల రచనను పరిశీలించేటప్పుడు చాలా జాగ్రత్తగా 
వాస్తవిక సమాచారాన్ని గ్రహించాల్సి ఉంటుందన్నారు. 

తెలంగాణ అచ్చతెలుగు ఉద్యమానికి పురుడు పోసిందని డా. సమ్మెట 
నాగమల్లేశ్వర రావు తెలిపారు. అచ్చతెలుగు కావ్య రచన చేయాలనే ఆలోచన 
పొన్నకంటి తెలగనకు మొట్టమొదట కలిగిందన్నారు. ఇబ్రహిం సైన్యాధికారి 
అమీన్‌ఖాన్‌ ప్రోత్సహంతో యాయతి చరిత్రను తెలగన రచించాడని 
గుర్తుచేశారు. అచ్చతెలుగు కవులకు భాషాభిమానమే కాని దురభిమానం 
లేదన్న మాటను క్రోడీకరించారు. అచ్చతెలుగు రచనల వల్ల అనేక 
(ప్రయోజనాలు కలిగాయన్నారు. ఆంధ్రనామ సంగ్రహం, సాంబ నిఘంటువు 
వంటివి అందుకు నిదర్శనం. తెలుగు భాషను పరిరక్షించుకోవాలని 
తపనపడుతున్న ప్రస్తుత తరుణంలో అచ్చతెలుగు ఉద్యమ స్ఫూర్తిని, రచనలను 
పరిశీలించడం అవనరమని డా. సమ్మెట నాగమల్లేశ్వర రావు 
తెలిపారు. తెలంగాణ సాంఘిక చరిత్ర వ్యాసాన్ని ఆచార్య దార్ల వెంకటేశ్వర 
రావు రచించారు. సాంఘిక చరిత్రలు రాయడం అంత సులభమైన విషయం 
కాదన్నారు. ఆర్థిక వ్యవస్థపై ఆధారపడిన వృత్తులను, కళలను గమనిస్తూ 
వాటిని అనుసరించి వచ్చిన కులాలను, మతాలను అధ్యయనం చేయాలన్నారు. 
ఇందులో భాగంగానే పండగలు, జాతరలు, ఆహారపు అలవాట్లు, 
వస్తాలంకారాలు, మాటలు, యాసలు పుట్టుకొస్తాయన్నారు. అందులో 
భౌగోళిక పరిస్థితులు కూడా కొంత మిళితం అవుతాయన్నారు. 

సాహిత్యం, శాసనాలు, స్థానిక చరిత్రలు, విదేశీయుల రచనలు, శిల్పాలు, 
చిత్తరువులు, నాణాలు, సామెతలు, జానపద సాహిత్యం మొదలైన ఆధారాలతో 
సాంఘిక చరిత్రను నిర్మించడం ఉచితం. వీటితో పాటు కట్టడాలు, నగర 
నిర్మాణాలను కూడా పరిగణలోకి తీసుకుని సాంఘిక చరిత్రను అధ్యయనం 
చేయాలని తెలిపారు. 

కుతుబ్‌ షాహిల కాలం నాటి సాంఘిక పరిస్థితుల గురించి ఆచార్య 
బి. సాంబశివా రెడ్డి తెలిపారు. ఆనాటి రాజవంశాల చరిత్ర, మత పరిస్థితులు, 
కులవ్యవస్థ, ఆచార వ్యవహారాలు, వస్త్రధారణ, ఆభరణాలు, విద్య వైద్య 
పద్ధతులు, స్త్రీల జీవన విధానం, పాలకుల ప్రజాసేవా వంటి విషయాలను 
కూలంకషంగా చర్చించారు. కుతుబ్‌ షాహిలు బహమనీలు, అసఫ్‌ జాహిల 
మధ్య చక్కని వారధిని ఏర్పరచారు. దక్కన్‌ సంస్కృతికి విశిష్టమైన గుర్తింపు 
తీసుకువచ్చారని తెలిపారు. 

గద్వాల, వనపర్తి దోమకొండ, గోపాలపేట, జటప్రోలు, ఆలంపురం 
వంటి సంస్థానాల్లో ఉన్న తెలుగు సాహిత్య విశేషాలను డా॥ మల్లెగోడ గంగా 
ప్రసాద్‌ పరిచయం చేశారు. సంస్థానాల వల్ల తెలంగాణలో తెలుగు సాహిత్యం 
తన ఉన్నతిని ఎలా సాధించిందో తెలిపారు. 

తెలంగాణ మధ్య యుగం నుంచి విదేశి వ్యాపార వాణిజ్యాలకు కేంద్రంగా 
ఉంది. వజ్రాల వ్యాపారానికి తెలంగాణ ప్రపంచ వ్యాప్తంగా ప్రసిద్ధి చెందింది. 
అంతేకాకుండా వివిధ దేశవాళి వస్తుసముదాయాలకు ప్రధాన కేంద్రంగా ఉ 
ం౦ది. అందుకే ప్రపంచ నలుమూలల నుంచి వర్తకులు, యాత్రికులు, 
అన్వేషకులు తెలంగాణను సందర్శించారు. ఇక్కడి వాతావరణం, భౌగోళిక 
పరిస్థితులు మానవ మనుగడకు అత్యంత అనుకూలంగా ఉంటాయి. అందుకే 
ఎన్నో ప్రాంతాలు, దేశాల నుండి పాలకులు, సామాన్యులు వచ్చి తెలంగాణలో 
స్థిరపడ్డారు. తెలంగాణ సమాజం ఈ అన్ని సంస్కృతులను తనలో 
కలుపుకుంటూ సామరస్య భావాన్ని పెంపొందించుకుంది. హైదరాబాద్‌ నగరం 
ఈ విశిష్టమైన లక్షణాలున్న విశ్వనగరంగా నాలుగున్నర శతాబ్దాలుగా నిలచి 
ఉండటం అందుకు నిదర్శనం. 

తెలంగాణ చరిత్రను సాధ్యమైనన్ని కోణాలలో అర్థం చేసుకోవాలనే 
ప్రయత్నం చేశాము. తెలంగాణ రాష్టం ఏర్పడిన తరువాత మన చరిత్రను, 
సంస్కృతిని, భాషా సాహిత్యాలను పునర్మూల్యాంకనం చేసుకుంటున్న దశలో 

ఉన్నాం. లభిస్తున్న ఆధారాలను కొత్త కోణాల్లో విశ్లేషించుకుని మన చరిత్రను 
మనం ఆవిష్మరించుకుంటున్నాం. ఈ సంకలనంలోని పత్రాలు భావి 
పరిశోధనలకు, అధ్యయనాలకు విశ్వవిద్యాలయ స్థాయిలో మార్గదర్శకంగా 
ఉంటాయని భావిస్తున్నాము. మొదటి సంకలనం 'సాతవాహనుల నుండి 
కాకతీయుల దాక తెలంగాణను ఆదరించినట్లు దీనిని కూడా సహృదయంతో 
హత్తుకుంటారని భావిస్తున్నాము. 


- ఆచార్య జి. అరుణకుమారి 
- డా॥ మల్లెగోడ గంగాప్రసాద్‌ 

కృతజ్ఞతలు 

ఒక గొప్ప పని చేయడానికి అవకాశం రావటం చాల అరుదైన 
విషయం. అటువంటి అవకాశం మాకు మళ్ళీ కల్పించినందుకు సాహిత్య 
అకాడమి చైర్మన్‌ డా॥ నందిని సిధారెడ్డిగారికి, డా॥ ఏనుగు నరసింహ 
రెడ్డిగారికి మనసార ధన్యవాదాలు. తెలంగాణ సాహిత్య అకాడమి ఏర్పడిన 
తర్వాత చరిత్ర, సంస్కృతి, భాష, సాహిత్యాంశాల మీద నిర్వహించిన రెండవ 
జాతీయ సదస్సును విజయవంతం చేసిన అందరికి ధన్యవాదాలు. విద్యార్థులు, 
మేధావులు, చరిత్ర మీద ఆసక్తి కలిగిన సహృదయుల సహకారంతోనే ఈ 
జాతీయ సదస్సు ఒక చారిత్రక విజయాన్ని సొంతం చేసుకుంది. ఈ జాతీయ 
సదస్సులో సమర్పించిన పత్రాలను పుస్తకరూపంలో తీసుకురావడానికి 
సంపాదకత్వం వహించడం మాకు లభించిన గొప్ప అవకాశం. 

తెలంగాణ చరిత్ర నిర్మాణానికి తమవంతు కృషి చేస్తున్న డా॥ 
రాజారెడ్డిగారికి, ఆచార్య వపిఖుస్‌; కనకదుర్గగారికి, దా॥। ఈమని 
శివనాగిరెడ్డిగారికి, డా॥ అవధానం ఉమామహేశ్వర శాస్త్రిగారికి, డా॥ 
దామరాజు సూర్యకుమార్‌ గారికి, డా॥ అంజయ్యగారికి, డా॥ అరుణ 
పరిటిగారికి, ఆచార్య ముదిగంటి సుజాతరెడ్డిగారికి, డా॥ టి. దయాకర్‌ 
రావుగారికి, సి.హెచ్‌. పద్మ్నగారికి, శీరామోజు హరగోపాల్‌ గారికి 
ధన్యవాదాలు. ఈ పుస్తకానికి ప్రమాణికమైన పత్రాలను అందించిన విషయ 
నిపుణులకు కృతజ్ఞతలు. సదస్సు నిర్వహణకు సహాయం చేసిన వారధి 

సభ్యులకు, సాహిత్య అకాడమి సిబ్బందికి, బస్‌ సౌకర్యం కల్పించిన 
హైదరాబాద్‌ విశ్వవిద్యాలయానికి ముఖ్యంగా సబ్‌ రిజిస్టార్‌ సుధాకర్‌ గారికి, 
సదస్సుకు విచ్చేసి ఆసక్తిగా విన్నటువంటి విద్యార్థి బృందానికి ధన్యవాదాలు. 

పుస్తక ముద్రణలో భాగంగా రాజారెడ్డిగారి పత్రాన్ని అనువాదం 
చేయడమే కాకుండా, ఇంకా చాలా విషయాల్లో ఎల్లవేళలా మాకు సహాయ 
సహకారాలు అందించిన కడారి సంపత్‌ రాజా రామ్‌కు ప్రత్యేక ధన్యవాదాలు. 
ప్రూఫులు చూసిన డి. సత్యనారాయణ, కె. రాఘవేంద్ర, కె. లావణ్య, యం. 
మనీష బృందానికి ధన్యవాదాలు. 

పుస్తకాన్ని టెపు చేయడం, సెట్‌ చేయడం, కవర్‌ డిజైన్‌ చేసిన నిపుణులు, 
మిత్రులకు ధన్యవాదాలు. 


- ఆచార్య జి. అరుణకుమారి 
- డా॥ మల్లెగోడ గంగాప్రసాద్‌ 

కాకతీయుల నుంచి 


అసఫ్‌ జాహిల వరకు తెలంగాణ 
(నాణకశాస్ర (Numismatics) దృష్టి కోణం) 


డా॥ డి. రాజారెడ్డి, నాణక శాస్త్రవేత్త 


అనువాదం: కె. సంపత్‌ రాజా రామ్‌ 


కాకతీయుల పాలన క్రీ.శ. 1828లో ముగిసి తెలంగాణలో 
సుధీర్హమైన ముస్లిం పాలన ప్రారంభం అయ్యింది. తెలంగాణ మొదట 
మహమ్మద్‌ తుగ్లక్‌ పాలన కిందకి వచ్చినా అది ఎక్కువ కాలం కొనసాగలేదు. 
కాకతీయ అధికారం కింద ఉన్న డెబ్బై రెండు మంది నాయకులు తమ 
సామ్రాజ్యం పతనం కావడం తమ స్త్రీల గౌరవానికి భంగం వాటిల్లడం 
వంటి ముస్లిం పాలన వల్ల కలిగిన పరిణామాలకు వ్యతిరేకంగా ముసునూరి 
నాయకుల నేతృత్వంలో ఏకం అయ్యారు. వారు ముస్లిం సైన్యాలను 
క్రీ.శ.1336 నాటికి తెలంగాణ నుండి వెళ్ళగొట్టారు. ఓరుగల్లు నుండి 
ముసునూరి నాయకులు, రాచకొండ నుండి పద్మ నాయకులు తమ పాలనను 
ప్రారంభించినా వారి పాలన తాత్మాలికమే అయ్యింది. వారి పాలన ముగిసిన 
వెంటనే తెలంగాణ అంతా బహమనీ పాలన కిందకు వెళ్ళింది. బహమనీల 
అనంతరం కుతుబ్‌ షాహిలు, మొఘలులు, అసఫ్‌ జాహిలు వరుసగా 
అధికారంలోకి వచ్చారు. కృష్ణ నదికి ఉత్తరంగా ఉన్న ప్రాంతం విజయనగర 
సామ్రాజ్యంలో భాగంగా కొన్ని నెలలే ఉంది. అద్దంకి, వినుకొండ, బెల్లంకొండ, 
నాగార్జునకొండ, తంగేడు, కేతవరం, కొండవీడు, అనంతగిరి, ఉం(డకొండ, 
బెల్లంకొండ, అరువపల్లి, కందుకొండ, కప్పులువాయి, నల్లకొండ, 
ఖమ్మంమెట్టు, హనకాగు, శంకరగిరి, కొండపల్లి కోటలను శ్రీకృష్ణదేవరాయలు 
జయించిన కాలంలో కృష్ణ ఉత్తర ప్రాంతం విజయనగర పాలన కిందికి 

వెళ్ళింది. ఈ విషయాలను శ్రీకృష్ణదేవరాయలు తాను క్రీ.శ. 2-1-1517 
నాడు ఐదవసారి తిరుమలను సందర్శించిన సందర్భంలో వేయించిన 
శాసనంలో చెప్పుకున్నాడు. దేవరాయలు జయించిన కోటలలో ఎక్కువ శాతం 
తెలంగాణలోనే ఉన్నా వాటిని తన పాలనలో సుస్థిరం చేయడానికి అతను 
మళ్ళీ ఎప్పుడు తిరిగిరాలేదు. దీని వల్ల బహమనీ పాలన సుస్థిరం కావడమే 
కాక తర్వాతి కాలంలో తెలంగాణ మొత్తం ముస్లిం పాలన కిందకు వెళ్ళింది. 
వాజ్మయ, శాసన, నాణకశా(స్త ఆధారాలను బట్టి గజపతులు కూడా 
తెలంగాణలో ప్రవేశించి అతి తక్కువ కాలం పాలించారని తెలుస్తుంది. ముస్లిం 
పాలన సమీప గతానికి చెందినది కావడం వల్ల దాని గురించి ముస్లిం 
చారిత్రక పత్రాలలోను, యాత్ర గ్రంథాలలోను అద్భుతమైన సమాచారం 
లభిస్తుంది. అలాగే మిగితా ఆధారాల నుంచి లభించని కొంత సమాచారం 
నాణాల నుంచి లభిస్తుంది. నాణాల నుంచి లభిస్తున్న ఈ సమాచారం 
ఆధారంగా అప్పటి ముస్లిం చారిత్రక పత్రాలలోను, (గంథాలలోను ఉన్న 
కొన్ని తప్పులను సరిచేయవచ్చు. అటువంటి ఒక నాణకశాస్త్ర ఆధారాన్ని 
గురించి కింద చూద్దాం. 


తెలంగాణలో మహమ్మద్‌ తుగ్లక్‌ పాలన 

మహమ్మద్‌ తుగ్లక్‌ (క్రీ.శ. 1324-1351/ హి.శ. 725-752) 
తెలంగాణను జయించిన తర్వాత ఓరుగల్లు పేరును సుల్తాన్‌పూర్‌గా మార్చి 
ఆ పేరుతో బంగారు, రాగి నాణాలను జారీచేసాడు. అలా తెలంగాణ తుగ్లక్‌ 
సామ్రాజ్యంలో 23వ రాష్ట్రం అయింది (థామస్‌, 1871). సుల్తాన్‌పూర్‌ 
పేరుతో జారి అయిన అత్యంత అరుదైన ఒక రాగి నాణం వివరాలు: లోహం 
= రాగి; ఆకారం = గుంద్రని; పరిమాణం = 1.8 సెం.మీ.; బరువు = 
2.4 గ్రా.; నాణెం పేరు = ఆద్లి తయారైన పద్ధతి = డైస్టైక్‌ (మూసలను ఉ 
పయోగించి నాణాలను ముద్రించే విధానం); జారి అయిన స్థలం = 
తెలంగాణ. 
ముందు వైపు = ఆదిల్‌ మహమ్మద్‌ షా 
వెనుక వైపు = బిహజరత్‌ సుల్తాన్‌ పూర్‌ 

చిత్రం-1 నుల్తాన్‌వూర్‌ (ఓరుగల్లు) నుండి జారీ అయిన మవామ్మద్‌ తుగ్లక్‌ నాణం 


తెలంగాణలో తుగ్లక్‌ పాలన అతికొద్దికాలమే కొనసాగడం వల్ల ఇటువంటి 
మరొక నాణెం గురించి మాత్రమే తెలుస్తుంది. (కౌస్‌, 1945; సిద్ధిఖి, 1964) 


తెలంగాణలో ముసునూరి, పద్మ నాయకుల పాలన 

ముసునూరి, పద్మ నాయక వంశాల గురించి వాజ్మయ, శాసనా 
ధారాలు సమాచారాన్ని అందిస్తాయి. ఓరుగల్లు నుండి పాలించిన ముసునూరి 
నాయకులు ప్రోలయ నాయకుడు(కీ. శ. 1828-1888), కాపయ 
నాయకుడు(క్రీ. శ. 1333-1868). రాచకొండ నుండి పాలించిన పద్మ 
నాయకుల వంశ క్రమం - అనవోత(క్రీ. శ. 1861-1884), కుమార సింగ 
భూపాల-](క్రీ.శ. 1384-1399), ఇమ్మడి అనవోత(క్రీ.శ. 1399-1421), 
మదనీడు లేక మాధవరావు(క్రీ. శ. 1421-1480), ముమ్మడి సింగ 
(క్రీ.శ. 1430-1475). పద్మ నాయకులకు కొండవీడు నుండి పాలించిన 
రెడ్డి రాజులతోను, ముసునూరి నాయకులతోను ఎడతెగని యుద్దాలు 
జరిగాయి. గౌరన, పోతన, శ్రీనాథుని రచనలు ఈ కాలాన్ని సాహిత్య పరంగా 
సుసంపన్నం చేసాయి. ఓరుగల్లు పద్మ నాయకుల వశం అయింది. ఆ 
తరువాత రాచకొండ బహమనీ పాలకుల అధికారంలోకి వెళ్ళింది. ఆ కాలం 
నాటి సాహిత్యం అందుబాటులో ఉన్నా అప్పటి నాణాలు మాత్రం ఏవి 
ఇప్పటి వరకు దొరకలేదు. దానికి ఒక కారణం ముసునూరి పాలకులు అతి 
తక్కువ కాలం అధికారంలో ఉండటమని భావించవచ్చు. మరొక కారణం 
పద్మ నాయకుల పాలన ఎక్కువ కాలమే కొనసాగినా వారు రెడ్డి రాజులతో 

నిరంతర యుద్దాలలో ఉండడం వల్ల నాణాలు జారీ చేసి ఉండకపోవచ్చు. 
ఈ రెండు వంశాల నాణాలను గుర్తించడానికి ఇంకా కృషి జరగాలి. వాజ్మయ 
ఆధారాల కన్నా నాణాలు, శాసనాలే ఆ కాలం నాటి చారిత్రక పరిణామాలను 
ఖచ్చితంగా నిర్ధారిస్తాయి. రాచకొండ, దేవరకొండ కోటలు వాటిలోని 
విష్ణుకుండినుల అవశేషాలను బట్టి వాటిని పద్మ నాయకుల కన్నా చాలా 
కాలం క్రితమే నిర్మించారని చెప్పవచ్చు. 


తెలంగాణాలో బహమనీ పరిపాలన (క్రీ.శ. 1847-1518; హి.శ. 748-942) 
బహమనీ చరిత్ర నిర్మాణానికి నాణకశాస్త్ర ఆధారాలు: 

ఢిల్లిని పాలిస్తున్న తుగ్లక్‌ వంశస్థులను ఎదిరించి దక్కన్‌ను పాలించిన 
మొదటి ప్రధాన రాజవంశం బహమనీలు. బహమనీలు బంగారం, వెండి, 
రాగి నాణాలతో మూడంచెల ద్రవ్య విధానాన్ని అమలు చేసారు(వాలీ ఖాన్‌, 
1963; రాజారెడ్డి, 2011). బహమనీ నాణాలు వాటి మీద ఉన్న కాలి(గ్రఫికి, 
అవి అందిచే సమాచారానికి ప్రసిద్ధి చెందాయి. బహమనీ నాణాల మీద 
సాధారణంగా అవి తయారైన టంకశాల పేరు, హిజ్రి శకం ప్రకారం నాణెం 
జారి అయిన సంవత్సరం, నాణాన్ని జారి చేసిన పాలకుని గురించి తెలిపే 
లెజెండ్‌ ఉంటాయి. బహమనీ నాణాల మీద జారి చేసిన పాలకుని పేరే 
కాక అతని తండ్రి పేరు కూడా ముద్రించి ఉండటం వాటి మరొక ముఖ్య 
లక్షణం. అహ్మద్‌, మహమ్మద్‌ పేర్లు అనేక మంది బహమనీ పాలకులకు ఉ 
౦డటం వల్ల కలిగే సందేహాలను ఇది తొలగిస్తుంది. మొత్తం పద్దెనిమిది 
మంది బహమనీ పాలకులలో నలుగురు అహ్మాద్‌లు, ముగ్గురు మహమ్మద్‌లు 
ఉన్నారు. ప్రతీ పాలకున్నీ నాణెం మీద ఉన్న అతని పేరు, తండ్రి పేరు 
ఆధారంగా గుర్తించవచ్చు. కొన్ని సార్లు నాణెంపై తండ్రి పేరే కాక పాలకుని 
తాత పేరు కూడా ముద్రించి ఉంది. 

ఢిల్లీ సుల్తానుల గురించి రాసిన మధ్యయుగ ముస్లిం చరిత్రలెన్నో 
ఉన్నాయి. కానీ దక్కన్‌ని పాలించిన బహమనీల చరిత్రను సమకాలీనులైన 
ఇద్దరు చరిత్రకారుల రచనల ఆధారంగా మాత్రమే తెలుసుకోవచ్చు. వారిలో 
మొదటివాడు ఫెరిస్టాగా ప్రసిద్ధుడైన మహమ్మద్‌ ఖాసిం హిందూ 
షా(క్రీ. శ. 1570-1620) (ట్రిగ్స్‌, 1989). ఆయన ఇబ్రహీం ఆదిల్‌ ష-11 
(కీ.శ. 1579-1626) కొలువులో ఉన్న కాలంలో ఇండో-ముస్లిం పాలకుల, 

సాధువుల చరిత్రను సంకలనం చేసాడు. పర్షియన్‌ భాషలో ఉన్న ఆ (గ్రంథమే 
తారిఖ్‌-ఇ-ఫెరిస్టె(ఫెరిస్టా పత్రాలు). రెండో చరిత్రకారుడు బర్హన్‌- 
ఇ-మాసిర్‌(మాతిర్‌ అని కూడా రాస్తారు) (క్రీ.శ. 1591-1596) గ్రంథాన్ని 
రాసిన అలీ బిన్‌ ఆజీజుల్లా తబతబ. ఈ ఇద్దరు చరిత్రకారుల రచనలలో ఉ 
న్న సమాచారంలో సారుష్యత ఉన్నప్పటికీ బహమనీ వంశానికి సంబంధించి 
ఈ రెండు గ్రంథాలు అందించే సమాచారాన్ని పరిశీలిస్తే ఆ వంశ రాజుల 
పేర్లు, వంశక్రమానికి సంబంధించి వ్యత్యాసాలున్నాయి. బహమనీ రాజ 
వంశక్రమాన్ని ఈ ఇద్దరు చరిత్రకారులు రాసిన దాన్ని బట్టి పట్టీక-1, పట్టిక-11 
లుగా ఇచ్చాను. అసంఖ్యాకంగా దొరికిన బహమనీ నాణాలు ఈ వంశక్రమం 
పట్టిక-11లో ఇచ్చాను. 

బర్హన్‌-ఇ-మాసిర్‌(పట్టిక-11) పద్నాలుగు బహమనీ రాజుల పేర్లను 
మాత్రమే ఇస్తుంది. ఈ గ్రంథంలో లేని చివరి నాలుగు రాజుల పేర్లు 'ఫెరిస్టోలో 
ఉన్నాయి. ఈ వంశపు చివరి నలుగురు రాజులు కేవలం నామమాత్రపు 
అధికారాన్ని చెలాయించారు. అసలు రాజ్యాధికారం బరిద్‌ షాహిల చేతుల్లో 
ఉందేది. కులీనులలోని రెండు వర్గాలైన స్థానిక దక్కనులు, విదేశీయుల 
మధ్య ఉన్న శత్రుత్వం కారణంగా బహమనీ వంశం అంతఃర్గత కల్లోలాన్ని 
ఎదుర్కొంది. ఈ పరిస్థితి రాజ్యాన్ని కుంగదీసింది. క్రీ.శ. 1481లో మహమ్మద్‌ 
గవాన్‌ను శిరచ్చేదనం చేశాక పరిస్థితి మరింత దిగజారింది. ప్రాంతీయ 
గవర్నర్లు శక్తిమంతులై స్వాతంత్యన్ని ప్రకటించి ఐదు కొత్త రాష్ట్రాలను 
ఏర్పరిచారు. బరిద్‌ షాహిలు ప్రతి చిహ్నం చేసిన బహమనీ నాణాలు ఈ 
విషయాన్ని ధృవీకరిస్తాయి. ప్రతిచిహ్నం చేసిన అటువంటి 762 నాణాలు 
ఒక రాగి పెట్టెలో ఉన్నవి నిజాం సంస్థాన పురావస్తు శాఖ క్రీ.శ. 1943లో 
జరిపిన తవ్వకాలలో దొరికాయి. మ్యూజియంలో నాణాల సంరక్షకుడిగా ఉ 
న్న వాలిఖాన్‌ ఈ నాణాలను అధ్యయనం చేసి బరిద్‌ షాహి పాలకులు ప్రతి 
చిహ్నం చేసిన బహమనీ నాణాలుగా వీటిని గుర్తించాడు. వీటిలో బరిద్‌ 
షాహిలు ప్రతిచిహ్నం చేసిన అన్ని రాగి నాణాలు బర్జన్‌-ఇ-మాసిర్‌ గ్రంథం 
పేర్మొనే కొంత మంది బహమనీ రాజులు జారీచేసినవనీ ఈ నాణాలపై 
నేను చేసిన అధ్యయనం వల్ల తెలిసింది. ఈ రాగి పెట్టెలో దొరికిన బహమనీ 
నాణాల నిక్షేపంలో చివరి నలుగురు బహమనీ రాజుల నాణాలు లేవు. 
కేవలం ఇరవై సంవత్సరాల పాటే అదీ నామ మాత్రపు పాలకులుగా వీరు 
ఉన్నారు. అసలు అధికారం బరిద్‌ షాహిల చేతిలో ఉండేదని తెలుస్తుంది. 
చరిత్రకారుల (ప్రకారం బరిద్‌ షాహిల వంశక్రమం ఖాసిం బరిద్‌-! 
(క్రీ.శ. 1489-1504), అమీర్‌ బరిద్‌-1(క్రీ. శ. 1504-1542). ఈ ఇద్దరు 
పాలకులు తమను తాము “షా” అని పిలుచుకోలేదు. 'ఫెరిస్టె” ప్రకారం 
అమీర్‌ బరిద్‌-1 సాహిబ్‌-ఇ-సిక్కా అనే తన విశేషణం(ఎపిథెట్‌తో నాణాలు 
జారీ చేసాడు. కానీ ఈ నాణాలు బహమనీల పేరు మీదే జారి అయి ఉ 
౦డవచ్చు. ఇమద్‌ షాహి, నిజాం షాహి, ఆదిల్‌ షాహిల వంటి ఇతర రాజ 
వంశాల విషయంలోను ఇదే జరిగింది. ఈ వంశాల పాలన వరుసగా 
క్రీ.శ. 1487, 1496, 1499లో ప్రారంభం అయ్యింది. కుతుబ్‌ షాహి వంశ 
స్థాపకుడైన కులీ కుతుబ్‌-ఉల్‌-ముల్క్‌ మాత్రమే ఆలస్యంగా క్రీ.శ. 1518లో 
స్వాతంత్యం ప్రకటించుకున్నాడు. ఆయన తన పేరుతో నాణాలు వేయలేదు. 

పటిక-1[11 
ల 
1) Alauddin Hasan Behmen Sheh (1347-1358 A.D.) 
| T 
2) Muhemmad | Mahmud Ahmad 084006 
1358-1375 AD | | 
| | | 
3) Mujahid | | 8) Firoz 9) Ahmad | 
1375-1378 AD 4) Dawud | 5) Muhammad 1 1397-1422 AD 1422-1436 AD 
1378 AD 1378-1397 AO 10) Ahmad Il 
1436-1458 AD 
| J 11) Humayun 
6) Tahmatan 7) Dawud !f 1458-1461 AD 
1397 AD 1397 4౦ (| 
|| | 
12) Ahmad Ill 13) Muhammad |i 
1461-1463 AD ॥ 1463-1482 4౦ 
14) Mahmud 
1482-1518 AD 
| | | 
15) Ahmad IV 17) Waliyullah 18) Kalimullah 
1518-1520 AD 1523-1526 AD 1526-1538 AD 
16) Alauddin 


1520-1523 AD 

“ఫెరిస్టె” గ్రంథంలో దొర్లిన కొన్ని తప్పులు 

1. ఫెరిస్టై గ్రంథం మొదటి బహమనీ పాలకుడు అల్లావుద్దిన్‌ బహమన్‌ షా 
నాణాలు వేయలేదని నిర్ణయించింది. కానీ బహమన్‌ షా, అంతకుముందు 
పాలించిన ననిరుద్దిన్‌ ఇస్మాయిల్‌ షా కూడా నాణాలు జారి 
చేసాడు(చిత్రం-2). లోహం = వెండి; ఆకారం = గుండ్రని; బరువు = 
10.94 గ్రా; పరిమాణం = 2.2 సెం.మీ.; నాణెం పేరు = టంకా; 
తయారైన పద్ధతి = డై(స్టైక్‌; తయారైన స్థలం = తెలంగాణ; ముందువైపు = 
సికందరుదామామినుల్‌-ఖీలాఫత్‌ నాసిర్‌ ఆమిరిల్‌ ముమినిమ్‌; వెనుక వైపు 
= అస్‌-సుల్తానిల్‌ ఆజం ఆల్లావుద్దిన్‌ అబుల్‌ ముజఫర్‌ బహమన్‌ షా. 


King’s 1% Name 





King's Name 
Year 


చిత్రం-2. మొదటి బహమనీ పాలకుని నాణం 

2. ఫెరిస్టె (గంథం మహమ్మద్‌ షా-]! నాణాల గురించి ఇచ్చే సమాచారం 
కూడా తప్పే. ఈయన వేసిన నాణాల పై కాలిమా ఉంటుందని, ఖలీఫా 
పేర్లు ఉంటాయని ఫెరిస్టై చెబుతుంది. ఇది నిజం కాదు (చిత్రం-3). 
లోహం = వెండి; ఆకారం = గుండ్రని; పరిమాణం= 2.2 సెం.మీ. ; బరువు= 
10. 86గ్రాములు; నాణం పేరు= టంకా; తయారైన పద్ధతి= డైస్టైక్‌; తయారైన 
స్థలం= తెలంగాణ. 

ముందువైపు= అబుల్‌ ముజఫర్‌. మహమ్మద్‌ షా బిన్‌ బహమన్‌ షా - అని 
సుల్తాన్‌ పేరు; వెనుక వైపు = సుల్తానిల్‌-అహద్‌-ఇ-వాజ్ఞమన్‌ హమియు 


చిత్రం-3: బహమనీ 
వంశ రెండో పాలకుడైన 
మహమ్మద్‌ షా-[ జారీ 
చేనిన నాణం. 





Year InAH 

మిల్లతి రసులిర్‌ రహమాన్‌. నాణిం కింద జారీ అయిన సంవత్సరం, 
కుడివైపున టంకశాల అహ్‌సనాబాద్‌ పేరు ఉన్నాయి. 

3. బహమనీ నాణాలు చతురస్రాకారంలో ఉంటాయని ఫెరిస్టై గ్రంథం 
పొరపాటుగా చెబుతుంది. నిజానికి అన్ని బహమనీ నాణాల గుండ్రంగా ఉ 
ంటాయి. బహమనీ నాణాల కేటలాగులను బట్టి ఈ పత్రంలో చూపించిన 
చిత్రాలను బట్టి ఈ విషయాన్ని నిర్ధారించవచ్చు. 

4. ఫెరిస్టా, అజిజుల్లా చరిత్రలలో మరొక విరుద్ధాంశం ఫెరిస్టై గ్రంథం 
ఐదవ బహమనీ రాజు పేరు మహ్‌మూద్‌ అని చెపుతుంది. బర్హన్‌-ఇ-మాసిర్‌ 
మాత్రం నాణెం లెజెండ్‌ ఉన్నట్టుగానే అతని సరైన పేరు మహమ్మద్‌ అని 
ప్రస్తావిస్తుంది(చిత్రం-4). 

నాణం ముందు వైపు లెజెండ్‌ : అబ్బ్‌ మబుద్‌ 

వెనక వైపు : మహమ్మద్‌ మహముద్‌ 

ఒకవేళ ఫెరిస్టై చెప్పేది సరైనదైతే “మహముద్‌ బిన్‌ అల్లావుద్దీన్‌ అనేది సరైన 
లెజెండ్‌ అయ్యేది. 

నాణపు ఇంకు ముద్ర : 


Ink rubbings of a typical! coin: Wt 5.35 grams. 


Size: 1.7 cms. 
Obverse Reverse. 





0 3 Sy 
Mt ta: న 


గ్‌ 
తాతా అన్యం 


B32 1 ళో 9 
Weight range of the coins : 3.023 5.321 grams. 
Size range cf the coins: 1.52--1.85 cms. 
Years of issue: 794-795 A. H. 


The coins issued in different years do vary in thei 
weights, sizes and the calligraphy: 


చిత్రం-4 

బరువు = 5.385 (గ్రా.; పరిమాణం = 1.7 సెం.మీ.; ఈ రకం నాణాల 
బరువు కనిష్టంగా, గరిష్టంగా = 8.023-5. 321 (గా.; నాణాల పరిమాణం 
కనిష్టంగా, గరిష్టంగా = 1.52-1.85 సెం.మీ.; జారీ అయిన సంవత్సరాలు 
హి.శ. 794-795. 
ఈ నాణాలు వేర్వేరు సంవత్సరాలలో జారీ అయినందువల్ల వాటి బరువు, 
పరిమాణం, కాలి[గ్రఫిలు భిన్నంగా ఉంటాయి. 
5. నాలుగవ బహమనీ రాజు దావూద్‌, ఐదవ రాజు మహమ్మద్‌-11 ఇద్దరు 
అల్లావుద్దీన్‌ బహమన్‌ షా పుత్రులని ఫెరిస్టై అభిప్రాయపడింది నిజం కాదు. 
ఈ ఇద్దరు కూడా అల్లావుద్దీన్‌ బహమన్‌ రెండో కుమారుడైన మహముద్‌ 
ఖాన్‌ పుత్రులు. తొమ్మిదవ రాజైన అహ్మద్‌ షా-] తండ్రి పేరు కూడా అహ్మద్‌. 
ఈ అహ్మద్‌ మొదటి రాజైన అల్లావుద్దీన్‌ బహమన్‌ షా మూడవ పుత్రుడు. 
ఇతను ఎప్పుడు సుల్తాన్‌ కాలేదు. చిత్రం -5 లో చూపిన నాణెం ఈ విషయాన్ని 
తెలుపుతుంది. ఒకవేళ ఫెరిస్టై చెప్పేది నిజమయితే అహ్మద్‌ షా-1 అహ్మద్‌ 
కొడుకు కాకుండా దావుద్‌ పుత్రుడై ఉండాలి. నాణం మీద ఉన్న లెజెండ్‌లు 
ఇలా ఉన్నాయి. 
ముందు వైపు: అల్‌ ముస్తాతిక్‌ బిల్లాహిల్‌, హన్ననిల్‌ మన్నానిల్‌ ఘని. 
వెనుక వైపు: సుల్తాన్‌ అహ్మద్‌ షా బిన్‌ అహ్మద్‌ బిన్‌ అల్‌ హసన్‌ అల్‌ 
బహమనీ. 
చిత్రం-5 నాణపు ఇంకు ముద్ర 

ink rubbings of a typical coin: Wt. 16.2045 gms. 


Size 2.4 cms. 
Obverse Reverse. 


hone Wadd RUA GH 
ప్రింటు! టర 
చిత్రం-5 

బరువు = 10.20 గ్రా.; పరిమాణం = 2.4 సెం.మీ. 

6. గుల్బర్గా, బీదర్‌ టంకాశాలల పేర్లు నాణాల మీద అహ్‌సనాబాద్‌, 
మహమ్మదాబాద్‌ అని ఉన్నాయి. కానీ ఫెరిస్టై వీటిని హసనాబాద్‌, 
అహ్మదాబాద్‌ అని తప్పుగా పిలిచింది(చిత్రం-6). 

బహమనీ నాణాలను ముద్రించిన మూడు టంకశాలలు. 


MINTS 


There were three mints which issued Bahmani 
coins (Fig-1). 


ESE Ey) 


Fig. 1 
Ink rubbings of coins of Muhammad Shah 111, Firoz Shah 
and Muhammad Shah | (Left to right) depicting the mint 
names - Muhammadabad,  Ahsanabad and  Fathabad 
respectively. 


మహమ్మద్‌ షా-11, ఫిరోజ్‌ షా, మహమ్మద్‌ షా-1(ఎడమ నుంచి కుడికి) 
నాణాలు. వీటిపై ఉన్న టంకశాలల పేర్లు అదే వరుసలో మహమ్మదాబాద్‌, 
అహ్‌సనాబాద్‌, ఫతాబాద్‌. 

7. చివరి నలుగురు రాజుల వంశక్రమంలో తప్పులున్నాయి. పట్టిక-[ ఈ 
తప్పులను సరిచేస్తుంది. 

8. కొంతమంది బహమనీ రాజులు అధికారానికి వచ్చిన సంవత్సరాలను 
ఫెరిస్టై తప్పుగా చెబుతుంది. సరైన సంవత్సరాలను నాణాల మీది 
సమాచారంతో సరిదిద్దారు. బహమనీ రాజుల జాబితాను వాలీ ఖాన్‌ 
పుస్తకంలో చూడవచ్చు. 

కుతుబ్‌ షాహిలు-గోల్కొండ సల్తనత్‌ (క్రీ.శ. 1489-1687/ 

హి.శ. 8985-1098) 

కులీ కుతుబ్‌, కుతుబ్‌ షాహి వంశ స్థాపకుడు. మహమ్మద్‌ కులీకుతుబ్‌ షా 
కొత్త రాజధాని నగరం హైదరాబాద్‌ ను నిర్మించాడు. ఈయన చార్మినార్‌ 
నిర్మాత కూడా. కొల్లూర్‌ వద్ద ఉన్న వజ్రాల గనులకు ఈ రాజ్యం ప్రసిద్ధి 
చెందింది. పదిహేడవ శతాబ్దంలో (ఫ్రెంచి రత్నాల వ్యాపారి, యాత్రికుడైన 
జాన్‌ బాప్టిస్ట్‌ టావెర్నియర్‌(క్రీ శ. 1605-1689) ఈ రాజ్యాన్ని సందర్శించాడు. 
ఈ రాజ్యం పై పర్షియన్‌ ప్రభావం బలంగా ఉండేది. గోల్కొండ సుల్తానులు 
షియా తెగకు చెందినవారు. క్రీ.శ. 1687లో మొఘలు చక్రవర్తి బెరంగజేబు 
ఈ రాజ్యాన్ని వశపర్చుకోవడంతో కుతుబ్‌ షాహి రాజుల పాలన ముగిసింది. 
కుతుబ్‌ షాహి రాజుల వంశ క్రమాన్ని కింద ఇచ్చాను. 

పట్టిక-1V కుతుబ్‌ షాహి రాజుల వంశ క్రమం 


హి.శ, కీస్తు శకం (క్రీ.శ) 

సుల్తాన్‌ కులీ కుతుబ్‌ షా 895-950 1489-1543 
జంషీద్‌ కులీ కుతుబ్‌ షా 950-957 1543 -1550 
సుభాన్‌ కులీ కుతుబ్‌ షా 957 1550 

ఇబ్రహీం కులీ కుతుబ్‌ షా 957-988 1550-1580 
మహమ్మద్‌ కులీ కుతుబ్‌ షా 988-1020 1580-1612 
మహమ్మద్‌ కుతుబ్‌ షా 1020-1035 1612 -1626 
సుల్తాన్‌ అబ్బుల్లా కుతుబ్‌ షా 1035-1083 1626-1672 
అబుల్‌ హసన్‌ కుతుబ్‌ షా 1083-1098 1672 -1687 
బెరంగజేబు దందయాత్ర 1098 1687 


కుతుబ్‌ షాహిలు కేవలం రాగి నాణాలనే జారీ చేసారు. వంశ 
స్థాపకుని నాణాలు ఇప్పటి వరకు దొరకలేదు. బహమనీల అనంతరం 
అధికారంలోకి వచ్చిన మిగితా వంశాల స్థాపకుల మాదిరే ఆయన కూడా 
తన పేరుతో నాణాలు వేసి ఉండకపోవచ్చు. వీరి నాణాలన్నీ మహమ్మద్‌ 
కులీ కుతుబ్‌ షా కాలం దాకా గోల్మొండలోనే ముద్రించేవారు. కులీ కుతుబ్‌ 
షా తన రాజధానిని గోల్మొండ నుండి హైదరాబాద్‌కు మార్చడంతో అక్కడ 

మొదటిసారిగా హి. శ. 1012/కీ. శ. 1604 నుండి నాణాలను ముద్రించడం 
మొదలైంది. “దారుల్‌ సల్తనత్‌ హైదరాబాద్‌” పేరుతో ఈ నాణాలను 
ముద్రించారు. ఆశ్చర్యకరంగా కుతుబ్‌ షాహి పాలకుల వెండి నాణాలేవి 
మనకు దొరకలేదు. వారు ఎక్కువగా రాగి నాణాలు, అరుదుగా బంగారు 
ఫణాలు జారీ చేశారు. 

మొఘలుల సార్వభౌమత్వాన్ని కుతుబ్‌ షాహిలు అంగీకరించిన 
తర్వాత దక్కన్‌లో మొఘలుల నమూనాలోనే కుతుబ్‌ షాహిలు నాణాలను 
జారీ చేశారు. షాజహాన్‌ కుతుబ్‌ షాహిలను క్రీ.శ. 1632లో మొఘలుల 
సామంతులుగా మార్చాడు. జెరంగజేబు అబ్బుల్లా కుతుబ్‌ షాను ఓడించి 
షాజహాను సార్వభౌమత్వాన్ని అంగీకరింపజేశాడు. మొఘలులకు లొంగి 
పోయినట్లుగా చెప్పే 'ఇంకిలాబ్‌ నామా’ సంధిపై అబ్దుల్లా కుతుబ్‌ షా సంతకం 
చేసాడు(క్రీ. శ. 1636). ఈ సంధి వల్ల అబ్బుల్లా కుతుబ్‌ షా తన పేరు మీద 
నాణాలను ముద్రించే అధికారాన్ని కోల్పోయాడు. అంతేకాక గోల్కొండ 
టంకశాలలో మొఘలుల వెండి, బంగారు నాణాలను అతను ముద్రించవలసి 
వచ్చింది. ఈ నాణాల తయారీ కొరకు డై(మూసలు)లను మొఘలు 
సమకూర్చేవారు. షియాబుద్దిన్‌ షాజహాన్‌-1(క్రీ. శ. 1628-1658), 
ముహియుద్దిన్‌ బెరంగజేబు ఆలంగీర్‌(క్రీ. శ. 1658-1707), అహ్మద్‌ షా 
బహదూర్‌ (క్రీ శ. 1748-1754) అనే ముగ్గురు మొఘలు పాలకుల నాణాలను 
గోల్కొండలో ముద్రించేవారు. (కీ.శ1687లో జెరంగజేబు గోల్కొండను 
ఆక్రమించడంతో కుతుబ్‌ షాహిల పాలన ముగిసి హైదరాబాదు ప్రాంతం 
మొఘలుల ప్రత్యక్ష పాలన కిందకి వచ్చింది. క్రీ.శ. 1724లో ఈ ప్రాంతంలో 
అసఫ్‌ జాహిల పాలన మొదలయ్యేదాక గోల్మొండ మొఘలుల పాలనలో ఉ 
౦ది. 

గోల్కొండలో తయారైన షాజహాన్‌ వెండి నాణాల కాలాన్ని ఇంకా 
సరిగా నిర్ణయించలేదు. వాటిని క్రమం తప్పకుండా ముద్రించేవారు కాదు. 
చివరి ఇద్దరు కుతుబ్‌ షాహి పాలకులు అజ్ఞాతంగా వేసిన నాణాలు తప్ప 
మిగితా అన్ని కుతుబ్‌ షాహి నాణాలపై కుతుబ్‌ పేరు ఉండేది. అందుబాటులో 
ఉన్న కుతుబ్‌ షాహి రాజుల నాణాల లెజెండ్‌లు ఇలా ఉన్నాయి. 
1. జంషీద్‌ - సులాన్‌ జంషీద్‌ కుతుబ్‌ షా, జర్స్‌ మహమ్మద్‌ నగర్‌ కోల్మొండ 
సన్స్‌ 

నై 

2. సుభాన్‌ - సుల్తాన్‌ సుభాన్‌ కులీ కుతుబ్‌ షా-జర్చ్‌ మహమ్మద్‌ నగర్‌ 
కోల్మొండ 

3. కులీ కుతుబ్‌ షా 

ద. పైవస్త బలానత్‌ ఇలాహి తయిర్‌ దాహ్‌ ఫులుస్‌-ఇ-షాహి-ఆదిల్‌ మహ్మోద్‌ 
కులీ కుతుబ్‌ షా జురిబా దారుస్సల్తనత్‌ కోల్కొండ(రాజుల వలుస్‌ను 
అనుమానించే వారిని దేవుడు శపిస్తాడు. నీతిమంతుడైన మహమ్మద్‌ కులీ 
కుతుబ్‌ షా జురీబా దారుస్సుల్తనత్‌ కోల్మొండ). 

3. అబ్బుల్‌ ముజఫర్‌ ముహమ్మద్‌ కులీ కుతుబ్‌ షా-జురీబా దారస్సల్తనత్‌ 
హైదరాబాద్‌(హి. శ. 1012) 

4. ముహమ్మద్‌ - అబుల్‌ ముజఫర్‌ సుల్తాన్‌ మహమ్మద్‌ కుతుబ్‌ షా-జురీబా 
దారు-అ -సల్తనత్‌ షార్‌-ఇ- హైదరాబాద్‌(హి. శ. 1025). 

5. అబ్బుల్లా 

A. సుల్తాన్‌ అబ్బుల్లా కుతుబ్‌ షా - జురీబా హైదరాబాద్‌ లేక జురీబా 
మహమ్మద్‌ నగర్‌ 

93. ఖుతామా భిల్‌ఖైరే వసదత్‌(హి. శ. 1068) - జురీబా దారస్సల్తన్‌ 
హైదరాబాద్‌(అంతా శుభకరంగా ముగిసింది- జుర్చా దారుస్సల్తనత్‌ 
హైదరాబాద్‌). 

6. అబుల్‌ హసన్‌ తానా షా - ఇతని నాణెం మీద సంవత్సరం హి. శ. 1095 
తప్ప, లెజెండ్‌ అంతా పై నాణెం మాదిరిగానే ఉంది. చివరి ఇద్దరు కుతుబ్‌ 
షాహి రాజుల అజ్ఞాత నాణాలను వాటి పై ఉన్న హైదరాబాద్‌ టంకశాల 
పేరు, సంవత్సరాల ఆధారంగా గుర్తించవచ్చు. ఈ అజ్ఞాత కుతుబ్‌ షాహి 
నాణాల పై కేవలం హి.శ. 1068, 1095 అనే సంవత్సరాలే ముద్రించి ఉ 
న్నాయి. చాలా అరుదుగా అబ్బుల్లా నాణాలు దొరికాయి. వాటిమీద 
హి.శ.1061 అని ఉంది. టంకశాలలో జరిగిన తప్పిదం వల్ల నాణాల 
మీద సంవత్సరం(హి. శ. 1061) తప్పుగా ముద్రించారు. 

గోల్కొండ టంకశాలలో ముద్రించిన బెరంగజేబ్‌ నాణెం(చిత్రం-7) 


King's Name 





Mint's Name 

లోహం = వెండి; ఆకారం = గుండ్రని; పరిమాణం = 2.2 సెం.మీ.; 
బరువు = 10.86 గ్రా.; నాణెం పేరు = రూపాయి; తయారైన పద్ధతి = 
డైస్టైక్‌; తయారైన స్థలం = తెలంగాణ; ముందు వైపు = ఆలంగిర్‌ జెరంగజేబ్‌ 
బాద్‌ షా గాజి; వెనుక వైపు = జులుస్‌ మైమనత్‌ మనుస్‌ జర్‌ కోల్కొండ. 
చిత్రం-7 గోల్కొండలో ముద్రించిన జెరంగజేబ్‌ వెండినాణెం 

కులీ కుతుబ్‌ షా తన పేరుతో వేసిన నాణెం(చిత్రం-8) 

లోహం = రాగి; ఆకారం = గుండ్రని; పరిమాణం = 2.4 సెం. మీ.; 
బరువు = 9.86 గ్రా.; తయారైన పద్ధతి = డైషఫ్టైక్‌; నాణెం పేరు = 2/8 
ఫాలుస్‌; తయారైన స్థలం=తెలంగాణ. 


Quli-Qutb 





చితం్ర-8 అబుల్‌ ముజఫర్‌ మహమ్మద్‌ కులీ కుతుబ్‌ షా నాణం 


లెజెండ్‌ ముందు వైపు : ఆదిల్‌ ముహమ్మద్‌ కులీ కుతుబ్‌ షా జర్చ్‌ దారస్సల్తనత్‌ 
కోల్మొండ. 

వెనుక వైపు : పైవస్తా బలానత్‌ ఇలాహి తయిర్‌ దాహ్‌ ఫాలుసి షాహి. 
తన పేరు లేకుండా అబ్బుల్‌ కుతుబ్‌ షా వేసిన నాణెం(చిత్రం-9) 


& ఈ 


Year 1068 చిత్ర9;9 

హైదరాబాదు టంకశాలలో తయారైన ఈ నాణెం మీద ఉన్న 
సంవత్సరం హి.శ. 1068 ఆధారంగా అబ్బుల్‌ కుతుబ్‌ షా నాణంగా 
గుర్తించారు(చిత్రం-9). లోహం = రాగి; ఆకారం = గుండ్రని; పరిమాణం 
= 2.2 సెం.మీ.; బరువు = 6.8 గ్రా; తయారైన పద్ధతి = డైస్టైక్‌; 
తయారైన స్థలం = తెలంగాణ; ముందువైపు = ఖుతామా భిల్‌ఖైరె వసాదత్‌ 
హి.శ.1068. వెనుక వైపు = జురీబా దారుస్ప్సల్లనత్‌ హైదరాబాద్‌. 


తనపేరు లేకుండా అబ్బుల్లా కుతుబ్‌ షా వేసిన మరొక నాణెం(చిత్రం-10) 
లోహం = రాగి; ఆకారం = గుండ్రని; పరిమాణం = 2.4 సెం. మీ.; 
బరువు = 9.4 గ్రా; తయారైన పద్ధతి = డైగ్టైక్‌; తయారైన స్థలం = 
తెలంగాణ; నాణెం పేరు = 2/8 ఫలూస్‌; లెజెండ్‌ ముందువైపు = ఖుతామా 
ఖిల్‌ఖైరె వసాదత్‌ హి.శ. 1068 . 

వెనుకవైపు = జురీబా దారుస్సల్తనత్‌ హైదరాబాద్‌. 





చిత్రం-10 Hyderabad 


తెలంగాణలో మొఘలుల నాణాలు 
(కీ.శ. 1687-1724 మధ్య తెలంగాణ మొఘలుల (ప్రత్యక్ష 
పాలనలో ఉంది. ఈ కాలంలో పాలించిన మొఘలు చక్రవర్తులు: 
1. జెరంగజేబ్‌ ఆలంగీర్‌ (కీ. శ. 1687-1707) 
. కమ్‌బక్ష్‌ (క్రీ.శ. 1707) 
. షా ఆలం 1 (కీ.శ. 1707-1712) 
. జహందర్‌ షా (క్రీ.శ. 1712) 
. ఫరుక్షియర్‌ (క్రీ.శ. 1713-1719) 
. రఫి-ఉద్‌-దర్దత్‌ (క్రీ.శ. 1719) 


oo | [౮౨ [౬ 

7. షాజహాన్‌-] (క్రీ.శ. 1719) 
8. ముహమ్మద్‌ షా (క్రీ.శ. 1719-1748) 

వీరిలో ఎక్కువ మంది పాలకులు అతి తక్కువ కాలమే పాలించిన 
వారైనప్పటికీ హైదరాబాద్‌ టంకశాలలో ముద్రించిన వారి నాణాలు 
లభిస్తున్నాయి. ఇటువంటి నాణాలు రాష్ట్ర మ్యూజియం జమలో ఉన్నాయి 
(చిత్రాలు-11, 12, 18). శతాబ్దాల పాటు తెలంగాణను పాలించిన రాజుల 
జాబితాను తయారు చేసేటప్పుడు ఏ పేరును వదలకూడదు. అటువంటి 
ముగ్గురి రాజుల నాణాల గురించి కింద వివరించాను. 
కమ్‌ బక్ష్‌ నాణం(చిత్రం-11) 

లోహం = బంగారం; ఆకారం = గుంద్రని; పరిమాణం = 2.2 
సెం. మీ.; బరువు = 11.46 గ్రా.; తయారైన పద్ధతి = డైస్ట్రైక్‌; తయారైన 
స్థలం = తెలంగాణ ; నాణం పేరు = మొహుర్‌; ముందువైపు = బాద్‌ షా 
గాజి కమ్‌ బక్ష్‌ హి.శ. 1120; వెనుక వైపు = జులుస్‌ మైమనత్‌ మనూస్‌ 
అహ్‌సనాబాద్‌. 





ఫరూక్షియర్‌ నాణం(చిత్రం-12) 

లోహం = వెండి; ఆకారం = గుండ్రని; పరిమాణం = 2 సెం. 
మీ.; బరువు =10.80 గ్రా.; తయారైన పద్ధతి = డైస్టైక్‌; తయారైన స్థలం 
= తెలంగాణ; నాణెం పేరు = రుపియా; ముందు వైపు = ఫరూక్షియర్‌; 
వెనుక వైపు = జులూస్‌ మైమనత్‌ మనూస్‌ హైదరాబాద్‌. 


లత్రం-/2 
థరూక్షియర్‌ నాణం 

జహంధర్‌ షా నాణెం(చిత్రం-18) 

లోహం = బంగారం; ఆకారం = గుండ్రని; పరిణామం = 2.2 
సెం.మీ.; బరువు = 11.64 గ్రా.; తయారైన పద్ధతి = డైస్టైకింగ్‌; తయారైన 
స్థలం = తెలంగాణ; నాణెం పేరు = మొహుర్‌; ముందువైపు = అబుల్‌ అల్‌ 
ఫతయ్‌ జహందర్‌ షా బాద్‌ షా ఘాజి; వెనుకవైపు = మైమనత్‌ మనూస్‌ 
ముహమ్మదాబాద్‌(బీదర్‌)అహద్‌-1. 





మొఘలు ఫణాలు 

ఫణాలు ప్రత్యేకంగా దక్షిణ భారతదేశానికి చెందిన నాణాలు. ఇవి 
తక్కువ బరువు, చిన్న ఆకారంతో ఉందే విలక్షణమైన బంగారు నాణాలు. 
ఫణం అనేది పణం” అనే పదానికి అపభ్రంశం. వీటిని పణాలు అని పిలవాలి. 
సాహిత్య, శాసనాధారాలతో వీటి గురించి (ప్రస్తావనలు ఉన్నాయి. 
హెయసాలులు వీటిని మొదటిసారి జారీ చేశారు. దక్కనును పాలించిన 
చాళుక్య, విజయనగర రాజ వంశాలు కూడా పణాలను ముద్రించాయి. 
ఫణాలు దక్షణ భారత ప్రజలకు బాగా తెలిసిన నాణాలు కావటం చేత 
మొఘలులు కూడా వాటిని ముద్రించవలిసి వచ్చింది. రాష్ట మ్యూజియంలోని 
మొఘలు ఫణాల విశ్లేషణను కింద ఇచ్చాను(పట్టిక-V). 
ట్టిక-V మొఘలు ఫణాల విశ్లేషణ 
. ఫరూక్షియర్‌(కీ. శ. 1713-1719) = 26 
. షాజహాన్‌-11(క్రీ.శ. 1719) = 5 
. మహమ్మద్‌ షా(క్రీ. శ. 1719-1748) = 391 
అహ్మద్‌ షా(క్రీ శ. 1748-1754) = 26 
ఆలంగీర్‌-11(కీ. శ. 1754-1759) = 151 
. షా అలీ గౌహర్‌(క్రీ. శ. 1759-1806) = 49 (ఇది పట్టాభిషేకానికి 
ముందు షా ఆలం-1 పేరు). 


SOR లట (శల ౬ 

అసఫ్‌ జాహి వంశం (క్రీ.శ. 1724-1948) 

అసఫ్‌ జాహి వంశ పాలన క్రీ.శ. 1724లో ప్రారంభమై 1948లో 
ముగిసింది. చివరి అసఫ్‌ జాహి పాలకుడైన మీర్‌ ఉస్మాన్‌ ఆలీఖాన్‌ 1947లో 
భారతదేశానికి స్వాతంత్ర్యం వచ్చినప్పుడు భారత యూనియన్‌లో తన రాజ్యాన్ని 
కలపడానికి అంగీకరించలేదు. భారత ఉపఖండం మధ్యలో 86. 5%గా ఉ 
న్న హిందూ జనాభాతో సముద్ర తీరం లేని ఈ రాజ్యం “ఆపరేషన్‌ పోలో 
అనే పోలిస్‌ చర్యతో భారత యునియన్‌లో కలిసింది(17 సెప్టెంబర్‌, 1948). 

అసఫ్‌ జాహి వంశ వృక్షం పట్టిక-౪1లో చూడవచ్చు. ఆటోమాన్‌ 
తురుష్క కులీనుడైన మీర్‌ కముద్దిన్‌ ఖాన్‌ ఈ రాజ్యాన్ని జెరంగాబాద్‌ 
రాజధానిగా క్రీ శ. 1724లో స్థాపించాడు. క్రీ.శ. 1713లో మొఘలు పాలకుడు 
ఫరుక్షియర్‌(క్రీ. శ. 1713-1719) ఇతనికి 'నిజాముల్‌-ముల్ళొ' అనే బిరుదును 
ఇచ్చాడు. మొఘలు పాలకుడు ఇతనిని దక్కన్‌ సుబేదార్‌గా(రాజ ప్రతినిధి) 
నియమించాడు. ఇందులో ఖాందేశ్‌, బేరార్‌, జెరంగాబాద్‌, బీదర్‌, 
హైదరాబాద్‌(గోల్కొండ), బీజాపూర్‌ అనే ఆరు సుబాలు ఉండేవి. మొఘలు 
చక్రవర్తి తరుపున ఈ ఒకటవ అసఫ్‌ జాహి పాలకుడు ఆర్మాట్‌, కర్నూల్‌, 
రాజమండ్రి, చికాకోల్‌(శీకాకుళం) వంటి అనేక సామంత పాలకులను 
నియంత్రించేవాడు. మొఘలు చక్రవర్తి మహమ్మద్‌ షా(క్రీ. శ. 1719-1748) 
మీర్‌ కముద్దిన్‌కు 'అసఫ్‌ జా” అనే బిరుదు ఇచ్చాడు. అలా అతను అసఫ్‌ 
జా- 1 అయ్యాడు. ఆ వంశం అసఫ్‌ జాహి వంశం అయ్యింది. ఒకటవ 
అసఫ్‌ జా తర్వాత అధికారానికి వచ్చిన ముగ్గురు పాలకులు నాసిర్‌ 
జంగ్‌(క్రీ. శ. 1748-1750), ముజఫర్‌ జంగ్‌(కీ.శ. 1750 -1751, 
సలాబత్‌ జంగ్‌(కీ. శ. 1751-1762) కు మొఘలు పాలకులు అసఫ్‌ జా” 
బిరుదు ఇవ్వలేదు. ఈ ముగ్గురికి సమకాలీనులైన మొఘలు పాలకులు: 
అహ్మద్‌ షా(క్రీ. శ. 1748-1754), ఆలంగీర్‌- 11 (క్రీ. శ. 1754-1759), 
షాజహాన్‌-! (క్రీ. శ. 1759). కాబట్టి అసఫ్‌ జా” బిరుదు అభించని ఈ 
ముగ్గురు అసఫ్‌ జా వంశస్థుల పేర్లు ఆ వంశ పాలకుల కాలక్రమ పట్టికలో 
నమోదు కాలేదు. అయిదవ పాలకుడైన నిజాం అలీ ఖాన్‌ (క్రీ.శ. 1762- 
1803)కు మొఘలు పాలకుడు షా ఆలం-11 (క్రీ.శ. 1759-1806) అసఫ్‌ 
జా” బిరుదు ఇచ్చాడు. కాబట్టి ఇతనిని అసఫ్‌ జా-॥! అని పిలిచారు. ఈ 
రెండవ అసఫ్‌ జా కాలంలోనే క్రీ.శ. 1763లో రాజధానిని బెరంగాబాద్‌ 

నుంచి హైదరాబాద్‌కు మార్చారు. తర్వాత వచ్చిన పాలకులందరూ తమను 
తాము అసఫ్‌ జాహిలనే పిలుచుకున్నారు. చివరి పాలకుడైన మీర్‌ ఉస్మాన్‌ 
అలీ ఖాన్‌ ఏడవ అసఫ్‌ జా గా పేరు పొందాడు. అసఫ్‌ జాహి పాలకులు 
మొఘలు పాలకులకు విధేయులుగా ఉండటమే కాక ఢిల్లీ దర్బారు నుండి 
ఫార్మానాలు పొందేవారు. మొఘలుల ఆదేశాలను అమలు చేసేవారు. 
క్రీ.శ 1786లో నాదిర్‌ షా ఢిల్లీ పై దండయాత్ర చేసినప్పుడు మొఘలు 
చక్రవర్తి ముహమ్మద్‌ షా చేసిన విజ్ఞప్తికి అప్పటి అసఫ్‌ జా పాలకుడు స్పందించి 
మొఘలులకు తన మద్దతు ప్రకటించాడు. అసఫ్‌ జాహి పాలకులు మొఘలుల 
ప్రతినిధులుగా ఉండి తమను తాము ఎప్పుడు స్వతంత్ర పాలకులుగా 
ప్రకటించుకోలేదు. ఈ కారణం చేతనే అసఫ్‌ జాహి ప్రాంతాలపై అధికారం 
లేకపోయినా మొఘలుల పేరు మీదనే వారి టంకశాలలు పనిచేసాయి. 
మొఘలుల పట్ల అసఫ్‌ జాహిలకు ఉన్న విధేయత గురించి మరొక 
సంఘటనను చెప్పుకోవాలి(హుసెయిన్‌, 1963). సెయింట్‌ జార్జి కోట ఇంగ్లిష్‌ 
గవర్నర్‌ ఒకటవ అసఫ్‌ జా కు 18,000 పగోడాల విలువలు గల కానుకలను 
పంపాలని మార్చ్‌ 1742లో నిర్ణయించాడు. (ఫ్రెంచ్‌ వారు అదివరకే అసఫ్‌ 
జా కు కానుకలు పంపడం తెలిసి తాము కూడా ఆయనకు కానుకలు 
పంపాలని నిర్ణయించారు. ఇంగ్లిష్‌ వారి కానుకలు అందుకున్న ఒకటవ 
అసఫ్‌ జా ఆ కానుకలు అద్భుతంగా ఉన్నాయని అన్నాడు. అంతేకాక వాటిలో 
కొన్నింటినే తను ఉంచుకుని మిగితా వాటిని ఢిల్లీలో ఉన్న చక్రవర్తికి 
పంపిస్తానన్నాడు. క్రీ.శ. 1858లో బ్రిటిష్‌ వారు అసఫ్‌ జాహిలను 
మొఘలులకు విధేయులుగా ఉండక్షక్లేదని మొఘలు పద్ధతిలో వారు నాణాలను 
ముద్రించకూడదని ఒత్తిడి చేసారు. అప్పటి నుండి అసఫ్‌ జాహీల నాణాలు 
వారి పేరు మీదనే జారి అయ్యాయి. వాటికి 'హాలి సిక్కా లని పేరు. నిజాం 
సంస్థానం వాస్తవానికి మొఘలుల సామంత రాజ్యమైనప్పటికి తర్వాత కాలంలో 
అసఫ్‌ జాహి పాలకులు బ్రిటిష్‌ వారి ఆధిపత్యాన్ని అంగీకరిస్తూ క్రీ.శ. 1798లో 
వారితో “సైన్య సహకార పద్ధతికి” అంగీకరించారు. దీనివల్ల వారు పొరుగు 
రాజ్యాల దండయాత్రల నుండి, అంతర్గత కల్లోలాల నుండి తమ రాజ్యాన్ని 
రక్షించుకున్నారు. దీనిని బట్టి అసఫ్‌ జాహి పాలన ఎప్పుడు స్వతంత్రమైనది 
కాదని చెప్పవచ్చు. ఇది వారికీ, బ్రిటిష్‌ వారికీ దక్కన్‌లో ప్రాబల్యం 
పెంచుకోవడానికి ఉపయోగపడింది. (కీ.శ. 1857లో జరిగిన సిపాయిల 

తిరుగుబాటు స్వదేశి సంస్థానాలలో కాక బ్రిటిష్‌ వారి ప్రత్యక్ష పాలనలో ఉ 
న్న ప్రాంతాలలో మొదలైంది. తిరుగుబాటు తర్వాత బ్రిటిష్‌ వారు ప్రత్యక్షంగా 
వారి పాలనలో అప్పటికి ఉన్న ప్రాంతాలు కాకుండా కొత్తగా సంస్థానాలను 
బ్రిటిష్‌ ఇండియాలోకి కలపలేదు. వాటిని అసఫ్‌ జాహీల వంటి నమ్మకస్తులైన 
సంస్థాన పాలకుల ద్వారా పరోక్షంగా నియంత్రించడానికే బ్రిటిష్‌ వారు 
మొగ్గు చూపారు. ఈ పరోక్ష పాలనా వ్యవస్థ బ్రిటిష్‌ వారు అనుకున్న లక్ష్యాలను 
సాధించింది. బ్రిటిష్‌ రెసిడెన్సి వ్యవస్థ ఏర్పడ్డాక మొత్తం బ్రిటిష్‌ సామ్రాజ్యానికి 
ఒక నమూనా తయారైంది(ఫిషర్‌, 1991). అసఫ్‌ జాహిలు రెండు ప్రపంచ 
యుద్దాల సమయంలో బ్రిటిష్‌ వారికి ఆర్థికంగా సహాయపడ్డారు. దీంతో 
అసఫ్‌ జాహిలను బ్రిటిష్‌ వారు తమ విశ్వసనీయ మిత్రులుగా గుర్తించారు. 
బ్రిటిష్‌ ప్రభుత్వం ఏడవ అసఫ్‌ జాకు His Exalted Highness(మహా ఘనత 
వహించిన ప్రభువు) అనే బిరుదు ఇచ్చారు. భారత ప్రభుత్వం జరిపిన పోలిస్‌ 
చర్యతో అసఫ్‌ జాహిల పాలన ముగిసి సెప్టెంబర్‌ 17, 1948న హైదరాబాదు 
సంస్థానం భారత యూనియన్‌లో విలీనం అయింది.అలా అసఫ్‌ జాహిల 
యుగం వారి నాణాల జారి ముగిసింది. అసఫ్‌ జాహిల నాణాలు 1959 
వరకు చెల్లుబాటు అయ్యాయి. 

పట్టిక-V1 అసఫ్‌ జాహిల వంశ క్రమం 

1. మీర్‌ కమ్రుద్దిన్‌ - అసఫ్‌ జా-1 

(హి. శ. 1137-1161/రీ. శ. 1724-1748) 

2. నాసిర్‌ జంగ్‌ (హి. శ. 1161-1164/కీ. శ. 1748-1750), 

ముజఫర్‌ జంగ్‌ (హి.శ. 1164/ క్రీ.శ. 1751-1752), 

సలాబత్‌ జంగ్‌ (హి. శ. 1164-1175/ క్రీ.శ. 1752-1762). 

శి. నిజాం అలీ ఖాన్‌ - అసఫ్‌ జా-]! 

(హి.శ. 1175-1218/క.శ. 1762- 18083). 

చల్ని నాణాలు ఇతని కాలంలో మొదలయ్యాయి. 

4. సికిందర్‌ జా - అసఫ్‌ జా-![1[1 

(హి.శ. 1218-1244/కీ. శ. 1803-1829) 

5. నాసిర్‌-ఉద్‌-దౌలా - అసఫ్‌ జా-[ే/ 

(హి.శ. 1244-1273. శ. 1829 -1857). 

6. అప్టల్‌-ఉద్‌-దౌలా - అసఫ్‌ జా-V 

(హి.శ. 1273-1285/క్రీ.శ. 1857-1869). 

7. మీర్‌ మహబూబ్‌ అలీఖాన్‌ - అసఫ్‌ జా-VI 

(హి.శ. 1285-1329/క. శ. 1869- 1911). 

8. మీర్‌ ఉస్మాన్‌ ఆలీఖాన్‌ అసఫ్‌ జా-VI 

(హి. శ. 1329-1367/క. శ. 1911-1948). 

ఇతను నజరానా” నాణాలను ప్రవేశపెట్టాడు. 

పట్టిక-V1: అసఫ్‌ జాహి, మొఘల్‌ల సమకాలీన వంశక్రమాలు 


అసఫ్‌ జాహి పాలకుడు మొఘలు పాలకుడు 
1. అసఫ్‌ జా-1 (క్రీ.శ. 1724-1748) మహమ్మద్‌షా 
(హి.శు 1131-1161/క్రీశ 1719 - 1748) 
2. నాసిర్‌ జంగ్‌(క్రీ.శ1748-1750) అహ్మద్‌ షా బహదూర్‌(హి.శ. 
1161-1167/క్రీ.శ. 1748-1754) 
3. ముజఫర్‌ జంగ్‌(క్రీ.శ. 1750) అహ్మద్‌ షా బహదూర్‌ 


4. సలాబత్‌ జంగ్‌(క్రీ.శ. 1751-1761) 1. అహ్మద్‌ షా బహదూర్‌, 
2. ఆలంగీర్‌-11 (హి. శ. 1167- 
1173/క్రీ.శ. 1754-1759), 
3. షాజహాన్‌-11(హి. శ. 1173 
-1174/క.శ. 1759-1760), 
4. షా ఆలం-1(హి.శ.1174- 
1221 /త్రీ.శ. 1759-1806). 

5. నిజాం అలీఖాన్‌(క్రీ.శ. 1761-1803) షా ఆలం-1 


6. సికందర్‌ జా అసఫ్‌ జా -౫& అక్బర్‌ షా-1(క్రీ. శ. 1806- 
(1803-1829) 1837) 

గో నాసిర్‌-ఉద్ద-దౌలా-అసఫ్‌ జా-IV 1.అక్ళర్‌ ష-1, 
(క్రీశ. 1829-1857) 2.బహదూర్‌ షా-1 


(క్రీ.శ. 1837-1857). 
అసఫ్‌ జాహి వంశం అతి సంపన్నమైన వంశం. 1987లో టైమ్‌ 
మాగజైన ఏడవ అసఫ్‌ జాను ప్రపంచంలోనే ధనికుడిగా గుర్తించింది. ఫోర్స్‌ 
పత్రిక ఆయనను గడిచిన మొత్తం కాలానికి 25 మంది అత్యంత సంపన్నులలో 
ఒకరిగా గుర్తించింది. ఈనాటి ద్రవ్యోల్బణానికి అనుగుణంగా లెక్కించి చూస్తే 

236 బిలియన్‌ డాలర్ల సంపదతో ఆయన ఆరవ స్థానంలో ఉన్నాడు. ఏడవ 
అసఫ్‌ జా తన మరణానికి ముందు తన తర్వాత ఏడు తరాలకు సరిపోయే 
సంపదను వదిలి వెళ్తున్నానని ప్రకటించాడు. 


మూడు రకాల అసఫ్‌ జాహి నాణాలు(రెడ్డి & పుల్లాల్‌, 2002-2003) 
A. అసఫ్‌ జాహిలు పాలించిన దక్కన్‌లోని టంకశాలలో మొఘల్‌ల పేరుతో 
నాణాలు ముద్రించారు. మొదటి ఐదుగురు అసఫ్‌ జాహి పాలకులు తమ 
పేరుతో నాణాలు ముద్రించలేదు. మొఘల్‌ నాణాల ప్రాథమిక నమూనా 
జెరంగజేబ్‌, అతని తరవాత వచ్చిన మొఘల్‌ పాలకుల కాలంలో ఒకే పోలికతో 
ఉండేది. నాణం ముందు భాగంలో మూడు వరుసలలో “సిక్కా ముబారక్‌ 
బాద్‌ షా గాజి' అనే లెజెండ్‌ పర్షియన్‌లోఉంటుంది. పాలకుని పేరు పైన 
ఉంటుంది. వెనుక వైపు 'మనుస్‌ మైమనత్‌ సనహ్‌ జులుస్‌ జర్స్‌' అని 
లెజెండ్‌ ఉండి కింద టంకశాల పేరు ఉంటుంది. అసఫ్‌ జాహి పాలకులు 
వారి సమకాలీన మొఘలు పాలకుల వంశ క్రమాన్ని పట్టిక-/711లో 
చూడవచ్చు. ఉదాహరణకు అసఫ్‌ జా-! పాలించిన కాలంలో ఉన్న మొఘల్‌ 
చక్రవర్తి మహమ్మద్‌ షా. అసఫ్‌ జా-1 అధికారంలో ఉన్న దక్కన్‌ టంకశాలల్లో 
మహమ్మద్‌ షా నాణాలు ముద్రించారు. అసఫ్‌ జా-1 తర్వాతి నలుగురు 
పాలకుల కాలంలో కూడా ఇది కొనసాగింది (చిత్రం-14). 

లోహం = వెండి; ఆకారం = గుంద్రని; పరిమాణం = 2.2 సెం. 
మీ.; బరువు = 10.90 గ్రా.; నాణెం పేరు = రూపాయి; తయారైన పద్ధతి 
= డైసస్టైక్‌ తయారైన స్థలం = తెలంగాణ; ముందు వైపు ఉన్న లెజెండ్‌ = 
మహమ్మద్‌ షా బాద్‌ షా గాజి; వెనుక వైపు = మైమనత్‌ మనూస్‌ సన్స్‌ జర్స్‌ 
బీజాపూర్‌. 





బిత్రం-14 : అనఫ్‌ జూ-! ఏలుబడిలో ఉన్న బీజావూర్‌ ఉంకళశాలలో తయారైన మొఘల్‌ చక్రవర్తి 
మహమ్మద్‌ షా నాణం. హైదరాబాద్‌లోని రాష్ట్ర మ్యూజియంలో ఈ నాణాలు చాలా ఉన్నాయి. 

3. తర్వాత వచ్చిన ముగ్గురు అసఫ్‌ జాహి పాలకులు మొఘల్‌ల పేరు మీద 
వారి నమూనలోనే నాణాలు వేసినా వాటి పై తమ పొడి అక్షరాలను(0168జు 
కూడా ముద్రించారు. అంతేకాకుండా 'ఫర్ముందా బునియద్‌ హైదరాబాద్‌” 
అనే పదబంధంతో హైదరాబాద్‌ టంకశాల గుర్తును కూడా వారు ఈ 
నాణాలపై ముద్రించారు. సికందర్‌, నాసిర్‌-ఉద్‌ -దౌలా నాణాలు ఈ రకానికి 
చెందినవి. అష్టల్‌-ఉద్‌-దౌలా అతి కొద్ది కాలం పాటే ఇటువంటి నాణాలను 
జారీ చేసాడు (చిత్రం-15). 

లోహం = బంగారం; ఆకారం = గుండ్రని; పరిమాణం = 2.2 
సెం.మీ.; బరువు = 11.24 గ్రా. ; నాణెం పేరు = మొహుర్‌; ముందు వైపు 
= మహమ్మద్‌ అక్బర్‌ -11, బాద్‌ షా గాజి, హి. శ. 1239, 'సిన్‌ అనే సికందర్‌ 
జా పొడి అక్షరాలు; వెనుక వైపు = జులుస్‌ మైమనత్‌ మనుస్‌ ఫర్ముందా 
బునియాద్‌ హైదరాబాద్‌ అనే టంకశాల గుర్తు. 





బిత్రం-15, నికందర్‌ జా నాణం. 


C. చివరి ముగ్గురు అసఫ్‌ జాహి పాలకులు తమ పేరుతోనే నాణాలు 
వేసుకున్నారు. అష్టల్‌-ఉద్‌-దౌలా వేసిన ఎక్కువ భాగం మహబూబ్‌ ఆలీఖాన్‌, 
మీర్‌ ఉస్మాన్‌ ఆలీఖాన్‌ వేసిన అన్ని నాణాలు ఈ రకానికి చెందుతాయి 
(చిత్రం-16). మొఘల్‌ నాణాల నమూనా కన్నా వీరి నాణాల నమూనా 
భిన్నమైనది. ప్రత్యేకమైన ఈ అసఫ్‌ జాహి నమూనా నాణాల ముందువైపు 
లెజెండ్‌: 'నిజాముల్‌-ముల్మ్‌ అసఫ్‌ జా బహదూర్‌. నాణాల వెనుక వైపు 
పూర్వపు మొఘల్‌ నాణాల మాదిరే 'జులుస్‌ మైమనత్‌ మనూస్‌ ఫర్ముందా 
బునియద్‌ హైదరాబాద్‌” అని అతని శుభప్రద పాలనలో సంతోషానికి 
పునాదిగా" అనే అర్ధం గల లెజెండ్‌ ఉంటుంది. హైదరాబాద్‌ టంకశాల 
గుర్తును ఈ నాణాలపై వీరు ముద్రించలేదు. మహబూబ్‌ ఆలీఖాన్‌ పాలనా 
కాలంలో “చర్చి” అనే యంత్రం ద్వారా ముద్రించే నాణాలను ప్రవేశపెట్టారు. 

ఈ నాణాల పై అద్భుతమైన కాలిగ్రఫి ఉంది. బ్రిటిష్‌ వారి ప్రభావం అసలు 
లేకపోవడం ఈ నాణాల ప్రత్యేకత. వీటికన్నా ముందున్న నాణాలు చేతితో 
తయారు చేసినవి. మొత్తం లెజెండ్‌ ఒకే నాణం పై ఉండదు. 
టుగ్రా(TంU1ghr2), చార్మినార్‌ ముద్రలను([0n0gr2) మహబూబ్‌ ఆలీఖాన్‌ 
కాలంలో ప్రవేశపెట్టారు. ఈ ముద్రల వల్ల ఈ నాణాలను సులభంగా 
గుర్తించవచ్చు. మొఘల్‌ నాణాల తరహాను అనుసరించి బంగారు, వెండి, 
రాగి లోహాలతో తయారైన నాణాలను అసఫ్‌ జాహిలు జారీ చేశారు. బంగారు 
నాణాలను మొహర్‌ అనీ, వెండి నాణాలను రూపాయి/రుపయా అనీ, రాగి 
నాణాన్ని దామ్‌(02) అని పిలుస్తారు. 
మొహర్‌ = 11 గ్రా. రుపయా = 11.4 గా. దామ్‌ = 20.5 గ్రా. 

వారు ఈ మూడు లోహలతో చేసిన వేరు వేరు విలువలు, పేర్లు 6 
న్న నాణాలను జారీ చేశారు. మొహర్‌లను 2,3,5, 1/2, 1/4, 1/10, 1/ 
82 విలువలతో జారీ చేసారు. ఇదే పద్ధతిలో వెండి రుపయాలను 2,5, 1/ 
4, 1/5, 1/8 విలువలతో జారీ చేశారు. రాగి నాణాలను కూడా ఇలాగే 
వేరు వేరు విలువలతో వేసారు. యంత్రాలతో తయారైన నాణాలను కూడా 
ఈ మూడు లోహలను ఉపయోగించి ముద్రించారు. వాటి విలువలు, 
పేర్లు(denominati0n) బ్రిటిష్‌ ఇండియా నాణాల తరహాలో ఉందేవి(బ్రిటిష్‌ 
ఇండియాలో ఈ పద్ధతి 1835 నుండి అమలులో ఉంది. రూపాయి, అణా, 
పై(01ల); 1 రూపాయి = 16 అణాలు = 64 పైసలు = 192పైలు-pies). 


మీర్‌ మహబూబ్‌ అలీఖాన్‌ నాణెం(చిత్రం-16) 

లోహం = బంగారం; ఆకారం = గుండ్రని; పరిమాణం = 2.2 
సెం.మీ.; బరువు = 1.28 గ్రా.; తయారైన పద్ధతి = డైఫ్టైక్‌; నాణెం పేరు 
= మొహర్‌; ముందు వైపు = నిజాముల్‌ ముల్మ్‌ అసఫ్‌ జా బహదూర్‌ 
హి.శ.1279; వెనుక వైపు = జులూస్‌ మైమనత్‌ మనూస్‌ జర్‌ ఫర్ముందా 
బునియాద్‌, హైదరాబాద్‌. 





చిత్రం-16 

నిజాం ఆలీఖాన్‌ అసఫ్‌ జా-] ప్రైవేటు వ్యక్తులను సంస్థలను “చల్ని నాణాలను 
ముద్రించుకోవడానికి అనుమతించాడు. ఇవి తక్కువ నాణ్యతతో ఉ 
ండటమేకాక రాజ్య కోశాగారానికి నష్టం కలిగించే పరిస్థితి ఏర్పడటం వల్ల 
ప్రధానమంత్రి సాలార్‌ జంగ్‌-1 వీటిని నిషేధించాడు(చిత్రం-17). అసఫ్‌ 
జా-VI “నజరానా బంగారు నాణాలను విస్తారంగా ముద్రించాడు. తన 
ప్రజల 'నజర్‌'లు తనను మరింత భాగ్యవంతున్ని చేస్తాయని ఆయన 
అనుకున్నాడు. ఇలా అసఫ్‌ జాహి నాణాలు రాజకీయ పరిమాణాలనే కాక 
ఈ వంశ పాలకుల గుణగణాలను కూడా ప్రతిబింబిస్తాయి. అందువల్ల ఈ 
నాణాలను అధ్యయనం చేయడం ఒక చక్కని అనుభవం. 


చల్ని (Chalni) నాణాలు 

అసఫ్‌ జాహిల కాలంలో వేర్వేరు ప్రభుత్వేతర సంస్థలను నాణాలను 
జారీ చేసుకోడానికి అనుమతించారు. ఈ నాణాలు 'చల్ని' నాణాలుగా చలామణీ 
అయ్యాయి (అమ్హ్డద్‌ అలీ, 1979). ప్రభుత్వం నుంచి లైసెన్సు పొందిన 
గుత్తేదారులు ఈ నాణాలను ముద్రించేవారు. ఈ నాణాలలో వెండి తక్కువగా 
ఉండటం, వీటి తయారీ సంతృప్తికరంగా లేకపోవటం చేత వీటి విలువ తక్కువగా 
ఉందేది. ఈ నాణాలను కింద పేర్మొన్న వేరువేరు ప్రాంతాలలో ముద్రించే 
వారు. ఈ నాణాలు మొఘలుల పేరుతో జారి అయి వారి నమూనాలో అవి 
తయారైన స్థానిక పట్టణం పేరు పొడి అక్షూలతో ఉండేవి. 

ఉదాహరణకు నారాయణపేట్‌, గోపాల్‌ పేట్‌లో ముద్రించిన 
నాణాల ముందువైపు ఆ ఊర్ల పొడి అక్షరాలు ని, గో” అని ఉంటుంది. 
లాతూర్‌ లో ముద్రించిన గోపాల్‌పేట్‌ నాణాల వెనుక వైపు 'గాజి అన్న 
అక్షరాలపైన *లా అని ఉంటుంది. గద్వాల నాణాల వెనుకవైపు 'జులూస్‌” 
పదం కింద ఖర్జూర చెట్టు గుర్తు ఉంటుంది. దౌలతాబాద్‌ నాణాల ముందువైపు 
కోటగుర్తు ఉంటుంది. అ(మ్రావతి(మహారాష్ట) నాణాల వెనుకవైపు బాకు 
గుర్తు ఉంటుంది. సుగూర్‌ నాణాల ముందు వెనుక వైపు 'జి అనే పొడి 
అక్షరం మరాఠీలో ఉంటుంది. ఈ చల్ని నాణాల ప్రతేకమైన గుర్తులు కొన్ని 
పట్టిక-V1॥లో ఇచ్చాను. ఇవి మూడు రకాలు. 
1. బాగ్‌ చల్ని నాణాలు : రాజ ప్రాసాదాలలో, తోటలలో చెల్లింపు కొరకు 
ఉద్దేశించినవి. 

2. షెయిర్‌ చల్ని నాణాలు : పట్నంలో చెల్లుబాటు అయ్యేవి. 
3. హుకమ్‌ చల్ని నాణాలు : పట్నం వెలుపల మొఫసిల్‌ ప్రాంతాలలో 
వాడినవి. 

ఈ చల్ని నాణాల నాణ్యత, వాటిలో వెండి శాతం వేరువేరుగా ఉ 
౦డేవి. బాగ్‌ చల్ని నాణాలు వీటిలో ఉత్తమమైనవి. ఈ నాణాలు సరైన 
నాణ్యతతో లేకపోవడమే కాక హైదరాబాద్‌ రాజ్య ఆర్థిక వ్యవస్థకు నష్టాన్ని 
చేకూర్చడం వల్ల అసఫ్‌ జాహి ప్రధాన మంత్రి సాలార్‌ జంగ్‌-1 1857లో 
వాటిని నిషేధించాడు. 
చల్ని నాణాలను ముద్రించిన ప్రభుత్వ, ప్రభుత్వేతర టంకశాలల జాబితా: 
1857కు ముందున్న ప్రభుత్వ టంకశాలలు బెరంగాబాద్‌, చందోర్‌(జల్నా 
దగ్గర), దౌలతాబాద్‌, ఎలిచ్‌పూర్‌(బేరార్‌), హైదరాబాద్‌(నాలుగు టంకశాలలు 
- సుల్తాన్‌ షాహి, సురునగర్‌, అసఫ్‌నగర్‌, లాలాగూడా), ఇందోర్‌(ఇందూర్‌), 
గుల్బర్గా, కళ్యాణి(బీదర్‌), సుగూర్‌(వనపర్తి), తిరుమల్‌. 

1857కు ముందున్న ప్రభుత్వేతర టంకశాలలు : అమ్రావతి, 
బైగన్‌పల్లి(కర్నూల్‌), గద్వాల, గోపాల్‌పేట, గుర్మక్తల్‌(గుల్బర్లా), కల్వకుర్తి, 
కళ్యాణి(బీదర్‌), కోసా, లెమెర్‌చింత, మల్మాపూర్‌, నల్‌ఖోరా, నారాయణ్‌పేట్‌, 
రాయచూర్‌, వబ్‌గావ్‌(చందోర్‌ దగ్గర). 


పట్టిక-/111 

(ప్రైవేటు సంస్థ ముందు వైపు వెనుక వైపు 
గద్వాల - ఖర్జూరం చెట్టు 
గోపాల్‌పేట గో లా 
నారాయణ్‌పేట్‌ నా లా 
దౌలతాబాద్‌ కోట ఖుజిస్తా బునియద్‌ 
అ(మావతి = బాకు 
సుగూర్‌ జా జా 
పూనా శ్రీ వ 
పెస్టన్‌ షాహి సూర్యుడి గుర్తు, నన్‌ బాకు 
జెరంగాబాద్‌ - బాకు 
నాథేని ఖడ్గం - 
మదుర్‌ నక్షత్రం - 

ఈ చల్ని నాణాలు నిజాం ఆలీఖాన్‌, సికందర్‌ జా, నాసిర్‌-ఉ 
ద్‌-దౌలా పాలనా కాలాలలో జారి అయ్యాయి. అజీబుద్దిన్‌ ఆలంగీర్‌-11, 
షా ఆలం, మహమ్మద్‌ అక్బర్‌, బహదూర్‌ షా సమకాలీన మొఘల్‌ చక్రవర్తులు. 
చల్ని నాణం(చిత్రం-17) 


బిత్రం-17, మొఘల్‌ పాలకుడు 
షా ఆలం-// పేరు మీద జారీ అయిన 
గోపాల్‌ పేట చల్లి నాణం. 





నజరానా నాణాలు: 

నజరానా నాణాలను మొదట జారీ చేసిన వారు మొఘల్‌లు. అసఫ్‌ 
జాహి పాలకులు ఆ సంప్రదాయాన్ని అనుసరించారు. ఈ నాణాలు చలామణి 
కొరకు ఉద్దేశించినవి కాదు. వీటిని ప్రత్యేక సందర్భాలలో మాత్రమే జారీ 
చేసేవారు. మామూలు కన్నా వెడల్పైన పలకలను ఉపయోగించి ముద్రించిన 
ఈ నాణాలపై రెండు వైపులా నిండుగా గుర్తులుంటాయి. 1000 తోలాల 
బరువున్న మొఘల్‌ నాణాన్ని 100 మొహర్‌ నాణాన్ని నవంబర్‌ 8, 1987 
న అమ్మారు. ఆశ్చర్యకరంగా అవి అసఫ్‌ జాహి మూలాల నుంచి వచ్చినవే! 
జహంగీర్‌ 1000 తోలాల బంగారు నాణాన్ని ఇరాన్‌ దేశపు రాయబారికి 
బహుకరించాడు. ఈ నాణం 1985. 8 గ్రా. బరువు తూగింది. దీని వ్యాసం 
21 సెం. మీ. రెండో నాణం షాజహాన్‌ జారీ చేసింది. బరువు 1094.5 
గ్రా., 9.5%9.7 సెం. మీ. వ్యాసం. అసఫ్‌ జా-V11 వేసిన బంగారు నాణాలు 
చెలామణి కొరకు కాక ఆయనకు బహుకరించడానికి(నజరానా) వాడినవి. 
మొఘలుల వలెనే అసఫ్‌ జాహిలు నజరానా నాణాలను ముద్రించినా వాటిని 
భారీ సంఖ్యలో ముద్రించింది మాత్రం మీర్‌ ఉస్మాన్‌ ఆలీఖాన్‌ పాలనా 
కాలంలోనే. ఈ నాణాలను నాలుగు పేర్లతో, విలువలతో జారి చేసారు. 
అవి: 

ఒక ఆష్రాఫి = 172.5 గ్రా. 

అర ఆ(షాఫి = 86.25 గ్రా. 

పావు ఆష్రాఫి = 48.125 గ్రా. 
అర పావు ఆష్రాఫి = 21.562 (గా. 

ఈ ఆ్రాఫి నాణాలు ఆనాటి ఆచారాన్ని తెలియజేస్తాయి. వీటిని 
అసఫ్‌ జా 171కి బహుకరించడానికే, కరెన్సీగా వాడటం కోసం ముద్రించినవి 
కాదు. మీర్‌ ఉస్మాన్‌ ఆలీఖాన్‌ ఒక్కడే తన పుట్టిన రోజు నాడు(ఏప్రిల్‌ 6) 
మరింత ధనవంతుడయ్యే రాజు అయి ఉంటాడు. అయన తన పాలితులు 
తన పుట్టిన రోజు నాడే కాక “ఈద్‌ సమయంలోనూ 'నజర్‌' లతో తనను 
కలుసుకోవాలని అనుకునేవాడు. జాగిర్జారులు, దేశ్‌ముఖ్‌లు, పైగా వంశస్థులు, 
అధికారులు వట్టి చేతులతో నిజాంకు శుభాకాంక్షలు తెలపడానికి వీలులేదు. 
వారు ఆయనకు బంగారం లేదా ఐదు వెండి నాణాలు బహుకరించవలసి 
ఉండేది. ఈ సందర్శకులంత ఆయనికి వంగి అభివాదం చేస్తూ తమ 
చేతులనుచాచి నాణాలను పట్టుకుని ఉండేవారు. ఆయన ఒక్కొకరి ముందు 
నుండి వెళుతూ ఆ నాణాలను తీసుకుని తన వెంటే ఉన్న సేవకుడు పట్టుకున్న 
సంచిలోకి వేసేవాడు. 1965లో లాల్‌ బహదూర్‌ శాస్రి పాకిస్థాన్‌తో యుద్ధం 
సందర్భంగా విరాళాలు ఇవ్వమని ప్రజలను కోరినప్పుడు వారంతా తమ 
బంగారు ఆభరణాలను ఇచ్చారు. ఉస్మాన్‌ అలీ ఖాన్‌ ఆ సందర్భంలో 33,000 
బంగారు నాణేలను భారత ప్రభుత్వానికి విరాళమివ్వడం ఆశ్చర్యమేమి కాదు. 
మహమ్మద్‌ అబ్బుల్‌ వాలిఖాన్‌ రాష్ట మ్యూజియంలో నాణాల సంరక్షకుడిగా 
ఉంటూ ఈ బంగారు నాణాలను అధ్యయనం చేసాడు. వీటిలో 270 
ముఖ్యమైన బంగారు నాణాలు కాగా మిగితావన్ని ఎక్కువగా నజరానా నాణాలే 
అని ఆయన తేల్చాడు. కాబట్టి నిజాం విరాళంగా ఇచ్చిన నాణాలు ఆయనకు 
పుట్టిన రోజు, ఈద్‌ సందర్భాలలో ప్రజలు కానుకగా ఇచ్చినవే(చిత్రం-18). 

లోహం = బంగారం; ఆకారం = గుండ్రని; పరిమాణం = 2.2 
సెం. మీ.; బరువు = 172.5 గ్రా., 90. 91% శాతం బంగారంతో; నాణెం 
పేరు = ఆష్రాఫి; తయరైన పద్ధతి = యంత్రం; తయారైన ప్రాంతం = 
తెలంగాణ; ముందు వైపు = మధ్యలో చార్మినార్‌, నిజాముల్‌ ముల్క్‌ అసఫ్‌ 
జా బహదూర్‌, కమాను కింద మీర్‌ ఉస్మాన్‌ ఆలీఖాన్‌ “ఏన్‌(6n) గుర్తు; 
వెనుక వైపు = చుట్టూ పొడవైన లెజెండ్‌, మధ్యలో 'ఒక ఆహ్రాఫి(ఏక్‌ ఆష్రాఫి). 

చిత్రం-18 


అసఫ్‌ జాహి నాణాలు భారతీయ నాణాలన్నింటిలో విశిష్టమైనవి. అసఫ్‌ 
జాహిలు మొఘలుల సార్వభౌమత్వాన్ని అంగీకరించడం, తర్వాత కాలంలో 
బ్రిటీషు వారి ఆధిపత్యాన్ని అంగీకరించడం వంటి రాజకీయ పరిణామాలను 
అవి ప్రతి బింబిస్తాయి. ఆనాటి సంస్థానాలలో కేవలం హైదరాబాద్‌ రాజ్యానికే 
తన స్వంత నాణాలను ముద్రించుకునే విశేషాధికారం ఉంది. మిగతా స్వదేశి 
సంస్థానాలన్ని 1870 నాటి భారతీయ నాణాల చట్టం(చట్టం సంఖ్య ౫౮౦౦ను 
అంగీకరించి వారి వారి రాజ్యాలలో బ్రిటిష్‌ నాణాలనే చెలామణి చేయవలసి 
ఉండేది. అచ్చు పలకలతో చేసిన అసఫ్‌ జాహి నాణాలపై ఎటువంటి బ్రిటీషు 
ప్రభావం లేదు. వాటిపై అద్భుతమైన కాలిగ్రఫి ఉంది. చల్ని నాణాలు 
విలక్షణమైనవి. నజరానా నాణాలు ఆనాటి సంస్కృతిని పాలకుల దురాశను 
తెలియజేస్తాయి. 

కాకతీయుల కాలం నాటి 
నీటి పారుదల సౌకర్యాలు 


ఆచార్య పి. ఎస్‌. కనకదుర్గ 
హైదరాబాద్‌ విశ్వవిద్యాలయం 


కాకతీయ చక్రవర్తుల పరిపాలనా కాలం దక్షిణ భారతదేశ చరిత్రలోనే 
ముఖ్యమైన యుగంగా భావింపవచ్చు. రాజకీయంగా కాకతీయులు 
మొదటిసారిగా తెలుగు భాషను, తెలుగు ప్రాంతాలను తక్కిన దక్షిణ భారతదేశ 
భాషలు, పరిపాలన నుండి విముక్తి చేసి తమ ఏకఛత్రాధిపత్యం క్రిందకు 
కొనివచ్చి పరిపాలించి, శాసించిన కీర్తి కాకతీయులకే దక్కింది. ప్రాంతీయ 
భాషాపరంగా సామ్రాజ్య ఆవిర్భావ వికాసాలకు కాకతీయ రాజ్యస్థాపన, 
అభివృద్ధి నాంది పలికింది. కాకతీయులు అనుమకొండ-వరంగల్లులను 
రాజధానులుగా తమ సువిశాల సామ్రాజ్యాన్ని ఉత్తరాన గోదావరి దిగువ 
ప్రాంతం నుండి దక్షిణాన కాంచీపురం వరకు, తూర్పున తీరం నుండి 
పశ్చిమాన కోలారు జిల్లాలోని కైవారం కోటవరకు, వాయవ్యాన బీదరు 
వరకు సుభిక్షంగా ఏలారు. నాటి శాసనాలు అనుమకొండను 'సకలజన 
వినుతంబగు ఆంధ్ర దేశమునకు విభూషణంబైని నగరంగా కీర్తిస్తాయి. " 

కాకతీయ రాజుల మరొక ప్రత్యేకత ఏమనగా, వీరు తమ సామ్రాజ్య 
నిర్మాణం గతంలోని రాజవంశాలవలె కాక దక్షిణ భారత దేశ రాజకీయ 
చరిత్రలోనే మొదటిసారిగా మెట్ట, పీఠభూమి ప్రాంతంలో ప్రారంభించిన 
ఘనతను దక్కించుకున్నారు. కాకతీయ సామ్రాజ్యావిర్భావానికి ముందు 
రాజ్యమేలిన చాళుక్యులు, చోళులు తమ రాజ్య స్థాపన నదీ పరివాహక 

ప్రాంతాలలో ఏర్పరచి, ఆయా ప్రాంతాలను తమ అధికార కేంద్రంగా 
పరిపాలించారు. తరువాత మెట్ట, గుట్టలు, పీఠభూమి ప్రాంతాలైన నేటి 
తెలంగాణ, రాయలసీమ, కర్ణాటకలోని కొన్ని ప్రాంతాలలోకి ఆక్రమణలు 
జరిపి ఆయా ప్రాంతాలను తమ ప్రత్యక్ష పాలనలో కాక సామంతవర్గం 
ద్వారా పాలించి సరిహద్దు లేదా సామ్రాజ్యపుటంచుల ప్రాంతంగా Peripheral 
Z0ne) నిలుపుకున్నారు. పశ్చిమ ప్రాంతం నుండి తీరంవైపు దండయాత్రలు 
జరిపేటప్పుడు తెలంగాణ ప్రాంతము ఒక దండువలసగా మారింది. ఆయా 
ప్రాంతాల అస్థిత్వానికి అవకాశం లేకపోయింది. ఇలాంటి పరిస్థితులలో 
అధికారానికి వచ్చిన కాకతీయులు గతంలోని రాజకీయ అనుభవాల 
ప్రాతిపదికగా మెట్ట, పీఠభూమి ప్రాంతమైన తెలంగాణను రాజ్యాధికారానికి 
కేంద్రంగా చేసి తీరప్రాంతాలు జయించి తమ సామ్రాజ్యానికి సరిహద్దులుగా 
తీర్చిదిద్దారు. ఇది ఆనాటి ఒక రాజకీయ ప్రయోగంగా చెప్పవచ్చును. 

ఈ విధంగా పొడి, మెట్ట భూములే కేంద్రంగా ఏర్పడి, 
తీరప్రాంతాలను తమ పాలనలో కలుపుకున్న కాకతీయ సామ్రాజ్యం వివిధ 
వాతావరణాల కలయికలతో నూతన ఆర్థిక, రాజకీయ, సామాజిక అభివృద్ధి 
ప్రణాళికలకు ప్రాతిపదిక అయ్యింది. తీరభూముల్లో కాక పొడి భూముల్లో 
పరిపాలన ప్రారంభం అయినది కాబట్టి సామ్రాజ్య నిర్వహణకు కావాల్సిన 
వనరులు సమకూర్చుకోవలసి వచ్చింది. అందుకు దేశ సౌభాగ్యానికే 
మూలమైన వ్యవసాయాభి వృద్ధినే కీలకంగా ఆర్థిక విధానాన్ని 
రూపొందించవలసి వచ్చింది. అందుకని కాకతీయ సామ్రాజ్య అంతర్భాగమైన 
దట్టమైన అడవులున్న తెలంగాణ వంటి ప్రాంతాల్లో అడవులు నరికి నూతన 
వ్యవసాయ గ్రామాలు ఏర్పరచటం, కాడు భూములను వ్యవసాయం పరిధిలోకి 
తేవటం, తగిన నీటి వనరుల కోసం తటాక నిర్మాణం చేపట్టటమనే వాటికి 
నాటి కాకతీయ చక్రవర్తులు తమ ఆర్థిక విధానంలో ప్రాధాన్యత నిచ్చారు. 
ఇందులో భాగంగా సప్త సంతాని సిద్ధాంతాన్ని రాజకీయ, ధార్మిక సూత్రంగా 
ఏర్పరచి ప్రజలలో “భూమి సాగుదల - నీటి పారుదల” సౌకర్యాలు 
పెంపొదించటమనేది ఒక పవిత్రమైన అలౌకిక ఫలితాలనిచ్చే సాధనంగా 
తమ శాసనాల ద్వారా జాగ్భతం చేశారు. అనగా సప్త సంతానాలు నిలపటం 
అంటే నల్లిల్లు(బ్రాహ్మణ అగ్రహారాలు), తటాక నిర్మాణం, వనము, ధర్మ 
వివాహం, దేవగ్భహం, కృతిదానం, నిధి నిధానం వంటి ధార్మిక కార్యక్రమాలు 

ప్రజలకు ఇహపర సాధనాలుగా శాసనాలు ప్రబోధించాయి. ఇట్టి ధార్మిక 
భావజాలం వల్ల ప్రభువులు, ప్రజలు ప్రభావితులై వాటిని అమలు చేయటం 
వలన నూతన భూములు వ్యవసాయ పరిధిలోకి వచ్చి, నీటి పారుదల 
సౌకర్యాలు పెరిగి వ్యవసాయోత్పత్తులు తద్వారా పరిశ్రమలు, వాణిజ్య 
వ్యాపారాలు పెరిగి దేశం సుభిక్షం అయ్యింది. 

అడవులు నరికి నూతన గ్రామాలు, నివాసాలు ఏర్పడటంతో ఆయా 
ప్రదేశాల వివిధ జాతులు, తెగలు, వారి వారి ఆరాధ్య దైవాలు సమాజంలో 
విలీనమైన కొత్త జాతులు, తెగలు ఏర్పడటమే కాక నూతన క్రతు పూజా 
విధానాలు, ఉత్సవాలు ప్రజా జీవనంలో చోటు చేసుకున్నాయి. వివిధ కులాలు, 
వృత్తులు తమ కుల వృత్తిపరంగా గిడ్డంగులు(సమయములు) ఏర్పరచుకొని 
వారి వారి కులవృత్తుల పరంగా నియమ నిష్టలు విధించుకొని, వాటిని 
సమయ ధర్మంగా రూపుదిద్ది తమ జీవన శైలిని తామే స్వయంగా 
నియంత్రించారు. కాకతీయ చక్రవర్తులు ప్రజలు నిర్వహించే ఉత్సవాలలో 
పాల్గొని వారితో మమేకమైయ్యారు. ఇలాంటి సువిశాల సామ్రాజ్యాన్ని అంతర్గత 
బాహ్యశక్తుల తిరుగుబాటు, దాడుల నుండి రక్షించుకునేందుకు దుర్భేద్యమైన 
జల, వన, గిరి, స్థల దుర్గాల నిర్మాణంతో పాటు నాయంకర వ్యవస్థ అనే 
'ఆర్థిక-సైనిక-రక్షణ' విధానాన్ని రూపొందించారు. సుభిక్షమైన కాకతీయుల 
కొలువులో నాట్యం, శిల్పం, సాహిత్యం వికసించాయి. జాయపసేనాని 'నృత్త 
రత్నావళిలో వివరించిన దేశీ మార్గ నృత్య విధానాలు కాకతీయుల శిల్పాలలో 
ప్రతిఫలించాయి. నాటి శాసన సాహిత్యం, సాహిత్య వికాసం కాకతీయుల 
భాషాభిమానాన్ని తెలియచేస్తున్నాయి. ఆంధ్రీకరించబడ్డ మహాభారతం, 
శివకేశవుల వైషమ్యం నిర్మూలించే హరిహరనాథ తత్వం ఆనాటి అద్వైత 
తత్వం చాటుతుంది. ఈ తత్త్వమే నాటి ప్రభువుల, ప్రజల సమైక్యతను 
తెలియజేస్తుంది. ఈ విధంగా కాకతీయుల కాలంనాటి అన్ని రంగాలను 
ప్రభావితం చేసిన వ్యవసాయం, నీటిపారుదల సౌకర్యాలే ప్రాతిపదికగా 
అనుసరించబడ్డ ఆర్థిక విధానం సమకాలీన రాజకీయాలేకాక వారి తర్వాత 
అధికారానికి వచ్చిన విజయనగర రాజులకు శిరోధార్యమైనది. 

ఇంత వరకు ఎన్నో ప్రసిద్ధమైన పరిశోధనలు-మారేమండ 
రామారావుగారి నుండి పుచ్చా వాసుదేవ పరబ్రహ్మ శాస్త్రిగారి వరకు 
కాకతీయల ఆవిర్భావం, ఆనాటి కులం, రాజకీయ చరిత్ర, సామంతులు, 

పరిపాలన, ఆర్థిక పరిస్థితులు, నీటిపారుదల, వ్యవసాయం, సమాజం, మతం, 

న్యాయ, సైనిక వ్యవస్థ, వాస్తు, శిల్పం, సాహిత్యం అనే అంశాలపై పరిశోధనలు 

జరిగాయి. కానీ కొన్ని కీలక అంశాలు (1). కాకతీయులు పరిపాలన, సామ్రాజ్య 
స్థాపన మెట్ట, పొడి ప్రాంతాలలోనే ఎందుకు జరిపారు, అందుకుగల రాజకీయ 
భూభౌగోళిక కారణాలు, (11). కాకతీయులు రూపొందించిన మెట్ట ప్రాంతపు 
ఆర్థిక విధానం, రాజకీయ -ధార్మిక-ఆర్థిక భావజాలం, (111). నూతన గ్రామ 
నిర్మాణం-నీటి పారుదల సౌకర్యాలు, నిర్వహణ, నియంత్రణ మరియు ఆనాటి 
సమాజంపై కాకతీయులు అభివృద్ధి చేసిన వ్యవసాయ-తటాక నిర్మాణాల 
ప్రభావము విశ్లేషించవలసి ఉంది. 

పైన చర్చించిన అంశాల దృష్టా ఈ వ్యాసం మూడు శీర్షికల 
కింద విభజించబడింది. అవి ఏమనగా; 

(ఏ) మెట్ట ప్రాంతాలలో కాకతీయ సామ్రాజ్య స్థాపన, రాజధాని నగర 
నిర్మాణం, రాజకీయ భూభౌగోలిక పరిస్థితుల నేపథ్యం, 

(1) నూతన రాజకీయ ఆర్థిక వ్యవస్థ నిర్మాణ పథంలో అడవులు నరికి 
నూతన వ్యవసాయ గ్రామాలు ఏర్పరచటం, తటాక నిర్మాణం - 
జలవనరుల సమీకరణ, సప్త సంతాన సిద్దాంతం, 

(11) నాటి సమాజంపై నీటిపారుదల - సాగుదల విధానాల ప్రభావం. 


మెట్ట ప్రాంతాల్లో కాకతీ సామ్రాజ్య స్థాపన, రాజధానీ నగర నిర్మాణం 
రాజకీయ భూభౌగోలిక పరిస్థితుల నేపథ్యం 

రాష్ట్రకూటుల కాలువలో దండనాయకులుగా రాజకీయ జీవనం 
ప్రారంభించి పశ్చిమ చాళుక్యుల సామంతులుగా తెలంగాణాలోని 
అనుమకొండ విషయానికి అధిపతులై క్రమేపి సామంతులుగా అధికారం 
చేజిక్కించుకొని స్వతంత్ర కాకతీయ సామ్రాజ్యాన్ని ఏర్పరచుకొని 
సార్వభౌమాధికారానికి ఎదిగిన కాకతీయ ప్రభువులు రాజవంశాలవలే నదీ 
పరివాహక ప్రాంతాలు, లోయల్లోని ప్రదేశాల్లో నిర్మాణం చేపట్టలేదు. తమ 
రాజకీయ ప్రస్థానాన్ని తడి భూములకు గాక పొడి, మెట్ట, పీఠభూమి 
ప్రాంతమైన తెలంగాణా కేంద్రంగా ప్రారంభించి సరిహద్దులను తూర్పు తీరం 
వరకు విస్తరించారు. ఈ విధమైన రాజ్య నిర్మాణ తరలింపుకు(తడి నేలనుండి 
పొడి నేలకు) అనేక రాజకీయ, భూ భౌగోళిక హేతువులున్నాయి. ఈ రెండు 

నేపథ్యాలు ఒకదానిపై మరొకటి ఆధారపడి ఉన్నాయి. 

ముందుగా రాజకీయ నేపథ్యం గురించి విశ్లేషించాలి. రాజకీయ 
నేపథ్యంలో” కాకతీయ సామ్రాజ్య స్థాపనకు ముందు మరియు కాకతీయులు 
రాజ్య నిర్మాణం చేసే నాటికి గల రాజకీయ కారణాలను చర్చించాలి. 


(2) కాకతీయుల ఆవిర్భావానికి ముందు మధ్యయుగంనాటి ఆంధ్ర దేశం: 

క్రీ.శ. రెండవ శతాబ్దం చివరినాటికి సాతవాహన సామ్రాజ్యం 
పతనావస్థలో ఉన్నప్పుడే దక్షిణాపథంలో ఉండే పల్లవులు, నైరుతీ ప్రాంతంలోని 
చుటు, కదంబ వంశాలు స్వతంత్రాన్ని ప్రకటించాయి. తరువాత కీ.శ. 4వ 
శతాబ్దంలో ఆంధ్రదేశంలోని వివిధ ప్రాంతాలలో ఇక్ష్వాకులు, బృహత్ప 
లాయనులు, వైఘేయకులు, ఆనందగోత్రులు, విష్ణుకుండినులు, పల్లవులు 
మొదలైన రాజుల మధ్య అధికారం కోసం నిరంతర పోరాటాలు జరిగి 
ఆయా భూభాగాలు తరచు చేతులు మారేవిో. ఈ పరిస్థితులు బాదామి 
చాళుక్యులు(క్రీ.శ. 624-1158) కదంబ, లాట, ఘూర్జరులను జయించి 
తమ పాలనలో కలుపుకునే వరకు కొనసాగాయి. చాళుక్య చక్రవర్తి రెండవ 
పులకేశి పశ్చిమ దక్కనులో కళింగ కోసలలను, దక్షిణాన పల్లవ చోళులను 
జయించి బాదామి చాళుక్య రాజ్యాన్ని కాంచీపురం వరకు విస్తరించాడు. 
తూర్పు పశ్చిమాల సముద్రతీరాలే ఎల్లలుగా పరిపాలించాడు. 

అయితే పరిపాలనా సౌలభ్యం కోసం పులకేశి తాను జయించిన 
తూర్పు ప్రాంతాలను పరిపాలించేందుకు తన సోదరుడైన కుబ్ద విష్ణువర్ధనునికి 
వేంగి పట్టణం వద్ద పట్టాభిషేకం చేసి తూర్పుచాళుక్యులు లేదా వేంగీ చాళు 
క్యుల రాజ్యాన్ని స్థాపించాడు. తూర్పు చాళుక్య రాజులు బాదామి చాళు 
క్యుల రాజ్యానికి సరిహద్దు అంచున(Peripheral Zone) ఉన్న ప్రాంతంగా, 
వారి సామంతులుగా పరిపాలించారు. ఈ విధంగా బాదామి చాళుక్యుల 
సామంతులుగా రాజకీయ జీవనం ప్రారంభించిన వేంగీ చాళుక్యులు 
స్వతంత్రులుగా బలమైన రాజ్యంగా ఎదిగారు. అయితే వేంగీ చాళుక్యుల 
కాలంలో ఆంధ్ర, తెలంగాణ ప్రాంతాలు కేవలం అంతర్భాగాలే, సరిహద్దు 


రాష్ట్రాలే. 

(0) కాకతీయులు సామ్రాజ్యాన్ని ఏర్పరచుకునే నాటి రాజకీయం: 

కాకతీయులు దండ నాయకులుగాను, సామంతులుగాను 
రాష్టకూటులు, పశ్చిమ చాళుక్యుల కొలువులో (క్రీ. శ. 950-1150) ఉండే 
నాటికి తూర్పు(వేంగీ) చాళుక్యుల రాజకీయ జీవనంలో అనేక ఆటుపోట్లు 
ఎదురైనాయి. ఎందుకనగా వేంగీ చాళుక్య రాజ్యనిర్మాణం గోదావరి -క్రిష్టా 
నదీ మధ్యన గల పల్లపు భూముల్లో జరిగింది. పైగా సరిహద్దు రాజ్యాలైన 
కఠలింగ ఉత్తరంలో పల్లవ, చోళులు, దక్షిణంలో తరచుగా చాళుక్యుల మీద 
దండయాత్రలు చేసేవారు. కాగా బాదామి చాళుక్యుల అనంతరం పశ్చిమాన 
అధికార ప్రాబల్యం సంపాదించిన పశ్చిమ(కల్యాణి) చాళుక్యులు వేంగీ రాజ్యం 
మీద తమకే రాజకీయ హక్కు కలదని వేంగీ చాళుక్యులపై దండయాత్రలు 
సాగించారు. మూడు దిశల నుండి తమ అధికార ప్రాబల్యానికి వేంగీ 
మండలంపై జరిపే దాడులతో సారవంతమైన తూర్పు చాళుక్య రాజ్యం 
రాజకీయ స్థిమితం కోల్పోయింది. చివరకు వారు తంజావూరునేలే చోళ 
చక్రవర్తులతో వైవాహిక సంబంధాలు ఏర్పరచుకొని చాళుక్య-చోళ రాజ్యంగా 
మరో ఒకటిన్నర శతాబ్దం వేంగీ మండలాన్ని పరిపాలించారు. మళ్లీ తూర్పు 
ఆంధ్రదేశం చాళుక్య-చోళ సామ్రాజ్యంలో అంతర్భాగమై సరిహద్దు అంచు 
ప్రాంతమైనది. ఈ సమయంలో ఆయా ప్రాంతాల సామంతులు తమ తమ 
బలాలు సమీకరించుకొని తదితర రాజులతో తరచూ అంతర్యుద్దాలలో 
పాల్గొనేవారు. 

ఇదే సమయంలో తెలంగాణ ప్రాంతము పశ్చిమాన రాష్ట్రకూటులు, 
పశ్చిమ చాళుక్యులకు, తూర్పు చాళుక్య-చోళులకు వారివారి కేంద్ర అధికార 
పరిధిలో లేకున్నది. అనగా తెలంగాణ ప్రాంతం సరిహద్దు రాష్ట్ర హోదాలోనే 
ఉండటం వలన ఆయా ప్రాంతాల్లోని మాండలీకులపై కేంద్రీకృత అధికార 
నియంత్రణ లేకపోయింది. ఈ పరిస్థితులను అనువుగా తీసుకొని పశ్చిమ 
చాళుక్య చక్రవర్తి ఆరవ విక్రమాదిత్యుని మరణం తర్వాత తెలంగాణలోని 
వారి సామంతులైన ముదిగొండ చాళుక్యులు, వేములవాడ చాళుక్యులు, 
పోలవాస, పరమార, విరియాల, నతవాడి, చెజకు, రేచర్ల ప్రభువులు కందూరి 
చోడులు, కాకతీయులు మొదలైనవారు బలపడసాగారు. వీరందిరిలోకి 
కాకతీయులు దృఢమైన రాజకీయ శక్తిగా రూపొందారు." 

ఆరవ విక్రమాదిత్యుని కాలంలో మొదటి బేతరాజు(క్రీ. శ. 1000- 

1052) పశ్చిమ చాళుక్యులకు సామంతునిగా అనుమకొండ విషయాన్నెలాడు. 
తర్వాత రెండవ ప్రోలుని కాలంలో (కీ. శ. 1116-1157) స్వతంత్ర ప్రతిపత్తి 
గల కాకతీయ రాజ్యమావిర్భవించింది. రుద్రదేవుని హయాంలో (క్రీ. శ. 1158- 
1195) కాకతీయుల అధికారం ఎదురులేనిదిగా అభివృద్ధి చెందింది. కాకతి 
గణపతి దేవుని కాలంలో (క్రీ. శ. 1199-1263) కాకతీయ సామ్రాజ్యం 
పశ్చిమాన కర్ణాటక, దక్షిణాన పెన్నానది వరకు వ్యాపించింది. తర్వాత 
రుద్రమదేవి కాలంలో కాయస్థ అంబదేవుని తిరుగుబాటు వలన మార్దవాడి 
ప్రాంతం కోల్పోయినా ప్రతాపరుద్రుని కాలంలో (క్రీ.శ. 1289-1828) 
కాకతీయ సామ్రాజ్యం ఉత్తరాన గోదావరి నది దిగువ భాగం నుండి దక్షిణాన 
కంచి వరకు తూర్పున తీరం నుండి పానుగల్లు నుండి మార్దవాడి(కోలారులోని 
కైవారం కోట, కర్ణాటక) వరకు, వాయవ్యాన బీదరు వరకు విసృతంగా 
వ్యాపించింది. 

పైన చర్చించినట్లుగా కాకతీయుల సామ్రాజ్య కాలం మూడు 
దశలుగా పేర్కొనవచ్చును. 1) రాష్ట్రకూటుల కొలువులో దండనాయకుల 
స్ధితి నుండి పశ్చిమ చాళుక్యుల వద్ద సామంతుల స్థాయివరకు, 2) సామంతుల 
నుండి స్వతంత్ర ప్రతిపత్తి గల కాకతీయ రాజ్యస్థాపన వరకు, 3) రాజ్యాధికారం 
నుండి సార్వభౌమాధికారం చేరే వరకు. 

ఇట్టి సువిశాల సామ్రాజ్యం పరిపాలనా సౌలభ్యం కోసం మెట్ట, 
పీఠభూమి (ప్రాంతాలుగల పొడి వాతావరణము కలిగిన తెలంగాణా కేంద్ర 
భాగంగా(601 2081ల నదీ పరీవాహక ప్రాంతాలున్న తూర్పు కోస్తా, ఆంధ్ర 
ప్రాంతములు సరిహద్దు అంచున ఉన్న భాగంగా(PerIpheral Zone) 
పాలకులు గణనలోనికి తీసుకున్నారు. కాకతీయులు తూర్పు దేశం మీద 
దండయాత్రలు కేవలం తమ అధికార ప్రాబల్యాన్ని తెలుగు మాట్లాడే ప్రజలున్న 
ప్రాంతాలలో స్థిరపరచి ఏకఛత్రాధిపత్యం క్రిందకు తెచ్చేందుకు సాగించారు. 
మరో కారణం కాకతీయుల ఆవిర్భావానికి ముందు కోస్తాంధ్ర తీర ప్రాంతాలు 
తరచూ మాండలీకుల మధ్యన అంతర్గత కలహాలతో అనిశ్చింత ఉండేది. 
పైగా ఉత్తరాన కళింగ దక్షిణాన పాండ్య చోళ రాజులు, దక్షిణ పశ్చిమాన 
హోయసాలులు, వాయువ్యాన యాదవులు పెరిగే కాకతీయుల ప్రాబల్యంపై 
కన్ను వేశారు. ఈ పరిస్థితుల్లో తమ సామ్రాజ్యాన్ని తూర్పు-పడమరలగల 
రాజ్యాల దండయాత్రలు అరికట్టి తమ అధికారాన్ని సుస్థిర పరచుకోవాలంటే 

మధ్యనగల మెట్ట పీఠభూమి ప్రాంతమైన పొడి వాతావరణం గలిగిన తెలంగాణ 
మాత్రమే అనుకూలమైన భూభాగంగా కాకతీయులు భావించారు. అందుకే 
తమ వంశానుగతంగా లభించిన అనుమకొండ విషయంలోనే అనుమకొండ- 
ఓరుగల్లులు రాజధాని నగరాలుగా తదితర ప్రాంతాలు పరిపాలించారు. 
కాగా రాజధాని నగర నిర్మాణాలు తెలంగాణలోనే చేయటానికి మరో కారణం 
ఉంది. నదీ పరివాహక తీర ప్రాంతాలు తడి భూములు కావటం వలన 
(గ్రామాలు జనసందోహంతోను, నిత్యం వ్యవసాయ కార్యక్రమాల్లో మునిగి 
తేలుతూ ఉండటం వలన రాజధాని నగర నిర్మాణం సాధ్యం కాదు. సువిశాల 
నగర నిర్మాణం, అధికార యంత్రాంగ కార్యాలయాలు, నివాసాలు, అంగళు 
ఫు సంతలు మొదలగు వానికి అనేక మైళ్ల సువిశాలమైన భూభాగాలు కావాల్సి 
వస్తాయి. ఇందు వలన ఎంతో సారవంతమైన భూమి కేవలం నిర్మాణాలకే 
పరిమితమై వ్యవసాయం తదితర ఆర్థిక వనరులు కుంటుపడతాయి. కాగా 
కాకతీయ సామ్రాజ్య నిర్మాణమే భౌగోళిక పరిస్థితులు సమీకరించి మెట్ట- 
మాగాణి ప్రాంత భూములను సమతుల్యం చేసే ఆశయంతో జరిగింది. 
అందుకనే కాకతీయులు తమ సామ్రాజ్యాన్ని మెట్ట, పీఠభూమి ప్రాంతమైన 
దక్కనులో నిర్మించి రాజ్య రక్షణార్ధం వన్న స్థల, గిరి, జల దుర్గాలు నిర్మించారు. 

కాకతీయ సామ్రాజ్యంలోని మధ్య భాగం అయిన తెలంగాణ(౮016 
2011లలో కాకతీయులతో పాటుగా మొదటి నుండి పశ్చిమ చాళుక్యుల 
కొలువులో ఉన్న రేచర్ల, మల్యాల, విరియాల, చెజకు, నతవాడి వంశీయులు 
మాండలీకులుగా ఉండి కాకతీయ సామ్రాజ్య విస్తరణకు కృషి చేశారు. గణపతి 
దేవుని కాలంలో తాము జయించిన తూర్పు వెలనాడు, కొలను ప్రాంతాలలో 
బాహత్తర నియోగాలు(72 కార్యాలయాలు) ఏర్పరచి ఆ పదవికి వరుసగా 
జాయవసేనానిని, ఇందులూరు సోము (ప్రధానిని బావాత్తర 
నియోగాధిపతులుగా నియమించినారు.* పశ్చిమాన పానుగల్లు నుండి 
మార్దవాడి వరకు గల ప్రాంతాలను కాయస్థ వంశీయులైన గంగయ సాహిణి, 
జన్నిగ దేవుడు, అంబదేవులకు బాహత్తర నియోగాధిపత్యం ఇచ్చారు. * అయితే 
రుద్రమదేవి కాలంలో ప్రారంభమైన నాయంకర విధానమైన సైనిక-రాజకీయ, 
ఆర్థిక వ్యవస్థ ప్రతాపరుద్రుని కాలంలో అంతఃకలహాలు, మహమ్మదీయుల 
దందయా[త్రలు అరికట్టేందుకు పునర్వవస్థీకరించబడింది. దేశం 77 
నాయంకరాలుగా విభజింపబడి సైనికులు నిరంతరం సామ్రాజ్య రక్షణకు 

తయారుగా ఉందే “యుద్ధ రాజ్యంగా రూపొందింది. 

పైన చర్చించిన రాజకీయ కారణాల వలన కాకతీయ సామ్రాజ్యం 
మెట్ట ప్రాంతాలలో నిర్మింపబడింది. రాజ్య కేంద్రాధికారం మొదటిసారిగా 
మాగాణి నుండి మెట్ట భూములకు తరలింపబడింది. 

ఇక భూ భౌగోళిక పరంగా విశ్లేషిస్తే మెట్ట భూములకు రాజ్య 
స్థాపనలను మరలించటానికి గల రాజకీయ కారణాలు ఎంతో పటిష్టమైనవో 
భూ భౌగోళిక పరిస్థితులు మరింత ప్రాముఖ్యమైనవి. ఎందుకనగా ఏదేని 
ఒక సామ్రాజ్య రాజకీయ -ఆర్థిక విధానాల సూత్రీకరణ, రాజ్య నిర్మితి, 
వ్యవసాయం, వ్యాపారం, సామాజిక, సాంస్కృతిక జీవనం వంటి అంశాలు 
ఆయా భూ భౌగోళిక వాతావరణాలపై ఆధారపడి ఉంటాయి. 

మెట్ట భూముల్లో కాకతీయ సామ్రాజ్య స్థాపనకు వారిచే రూపొందిన 
ఆర్థిక విధానానికి (వ్యవసాయ-తటాక నిర్మాణ ప్రాధాన్యంకల) భూ భౌతిక 
నేపథ్యం ప్రాధాన్యత సంతరించుకున్నది. డేవిడ్‌ లడ్జెన్‌, (బైయిన్‌ జె. మర్దను, 
బర్దన్‌ స్టీను, డేవిడ్‌ వాష్‌బూక్‌ వంటి పరిశోధకులు" మానవ జీవనశైలి, 
వ్యవసాయం మొదలైనవి ఆయా వాతావరణ భూ భౌగోళిక పరిస్థితులపై 
ఆధారపడి ఉంటాయని సోదాహరణంగా వివరించారు. కారల్‌ విట్‌ ఫోగెలో 
భారీ నీటిపారుదల వనరుల ద్వారా సాగుబడి అయ్యే ప్రాంతాలలోని 
సమాజాలపై ఆయా భౌగోళిక పరిస్థితుల ప్రభావం వివరించారు. ఈ 
సమాజాల్లో నీటివనరులు, సరఫరా వంటి అంశాలపై నియంత్రణను 
విధించడం ద్వారా రాజకీయాధికారం చెలామణి అవుతుంది. అనగా నీటి 
వనరుల నిర్మాణం, పారుదల, సాగుదల మొదలైనవి ప్రభువుల కేంద్రీకృత 
అధికారం కింద ఉంటాయి. కానీ భారతదేశంలో రాజు నుండి ప్రజల 
వరకు గల జెద్యోగిక వ్యవస్థలన్నీ నీటివనరుల సమీకరణ అంశంలో రాజకీయ, 
ధార్మికపరంగా కట్టుబడి అధికార వికేంద్రీకరణను సూచిస్తున్నది. 

ఒక మాటలో చెప్పాలంటే నేల, నీరు, కొండలు, వాతావరణం, 
వ్యవసాయ ప్రక్రియలు, వర్షపాతం మొదలైనవి ఆయా వాతావరణ 
తరహాను(Eంం౦గpe) నిర్వచిస్తాయి. బర్జన్‌ప్టీనో ప్రకారం వ్యవసాయదారుని 
వాతావరణ స్వభావం(Peasant Ecotype) రెండు తరహాలైన వ్యవసాయ 
సంబంధాలు కలిగి ఉంటుంది. 
1) వ్యవసాయ సంబంధిత కార్యక్రమాల్లో ముఖ్యపాత్ర వహించే మనుష్యులు, 

పశువులు వాటికి సంబంధించిన గ్రాసము. 
2) వ్యవసాయానికి ఉపకరించే ఎరువులు, పరికరాలు వాటిని నియంత్రించే 
వారు. మధ్యయుగం నాటి కాకతీయ సామ్రాజ్యంలో తడి(౭1) పొడి(0౧) 
మరియు కాడం(Fంre5t) అనే మూడు రకాల వ్యవసాయ 
వాతావరణాలుందేవి. ఈ మూడు రకాల వాతావరణాలు మూడు తరహాల 
(గ్రామ నిర్మాణాన్ని ప్రతిఫలించాయి. 

కాకతీయ సామ్రాజ్యంలో తూర్పుతీర గోదావరి -కృష్ణ నదీ 
పారివాహక ప్రాంతాల్లో క్రమమైన వర్షపాతం, శాశ్వత నదులు, నీటి వనరులు, 
నేలలో కావల్సినంత తేమ వంటి వాతావరణం, వరి, గోధుమ, చెరకు, 
పప్పు ధాన్యాల వంటి ముఖ్యమైన పంటలు పండించటానికి అనుకూలమైంది. 
ఉత్పత్తులు పెరిగి బాటల వెంట ఏర్పడే “లీనియర్‌ గ్రామాల ఆవిర్భావానికి 
కారణమైనవి. అందుకే కాకతీయులు ఇట్టి సారవంతమైన వాతావరణాన్ని 
భంగపరచకూడదని రాజ్యాలు, రాజధాని నగర నిర్మాణాలు తెలంగాణలో 
ఏర్పరచి, తూర్పు (ప్రాంతాన్ని తమకు ఫలవంతమైన ఆర్థిక వనరులుగా 
మలచుకున్నారు. తూర్పు కనుమలలోని పాపికొండలు, సింహాచలము వంటి 
దట్టమైన అటవీ ప్రాంతాలు, ఆటవిక తెగలైన కోయ, చెంచు, శబర, 
గోండులకు ఆలవాలమై ఏకాంత గ్రామ నిర్మాణానికి((5012166 Village) 
తోడ్చడినవి. కొండల మధ్యనున్న బసతి గ్రామాలు ఈ కోవకు చెందినవి. 

ఇక తెలంగాణ, పశ్చిమ ఆంధ్ర(నేటి రాయలసీమ) ప్రాంతాలను 
పొడి మెట్ట వాతావరణ భూములుగా పేర్కొనవచ్చు. ఇచటి నదీనదాలు 
కేవలం వర్షాధారితాలు. శాశ్వత వనరులు కావు. కాకతీయ సామ్రాజ్యం 
మెట్ట స్వభావ వాతావరణంగా విశ్లేషిస్తే తెలంగాణలోని నిజాంబాద్‌, 
ఆదిలాబాద్‌లోని నిర్మల్‌ కొండలు, కరీంనగర్‌ ప్రాంతంలోని రాతిగుట్టలు, 
హైదరాబాద్‌, నల్గొండలోని బాలాఘాట్‌ కొండలు, ఖమ్మం, వరంగల్లు 
ప్రాంతాలు దుర్భేద్యమైన చిక్కని అడవులతో దట్టంగా ఉంటాయి. ఇచట 
పారే గోదావరి, కృష్ణా నదుల ఉపనదులు శాశ్వతం కాదు. కాగా వాతావరణ 
పరంగా బుతుపవన ఆగమన నిష్రమణల ఒడిదుడుకుల కారణంగా 
అతివృష్టి. అనావృష్టి వల్ల వరదలు, కరవులు తరచూ సంభవించేవి. 

కాకతీయ సామ్రాజ్యంలోని మరో మెట్ట ప్రాంతం కడప, కర్నూలు, 
చిత్తూరు, అనంతపూర్‌లోని భూభాగాలు. ఈ (ప్రదేశాల్లో విస్తరించిన 

శేషాచలం, వెలుగోడు, లంకమల్ల గుట్టలు, కొండలు దట్టమైన అరణ్యాలతో 
నిండి ఉన్నవి. ఇచటి వాతావరణం ్రీశైలం వంటి నల్లమల అటవీ సమీపంలో 
ఏకాంతగ్రామ(1s$0lated Vilalg౭) నిర్మాణానికి తోడ్చడింది. 

అయితే తెలంగాణ, రాయలసీమ ప్రాంతాల్లోని రాతి గుట్టలు, 
కొండలు, మిట్టపల్లాలు కలిగిన పీఠభూములు సహజ వనరులైన అరణ్యాలతో 
నిండివుండి వర్షపాతాన్ని ఆకర్షించే శక్తి కలిగివుండేవి. కాబట్టి ఈ ప్రాంతాలు 
నీటివనరులను, వర్షపాతమును సమీకరించే తటాక నిర్మాణానికి మిక్కిలి 
అనుకూలమైనవిగా చెప్పవచ్చు. అందువల్లనే తెలంగాణ, రాయలసీమ 
ప్రాంతాలలో అరణ్యచ్చేదన గావించి వ్యవసాయాభివృద్ధికోసం నూతన గ్రామ 
నిర్మాణానికి తటాకాలు తవ్వటానికి సహజ వనరులుగా నాటి రాజకీయ 
ఆర్థిక విధానం భావించింది. ఈ కార్యక్రమంలో భాగంగా తటాక, గ్రామ 
నిర్మాణాలు జరిగాయి. ఒక తటాకం చుట్టూ 5-6 గ్రామాల సముదాయం 
అభివృద్ధి చెంది 'న్యూక్తియేటెడ్‌ గ్రామ నిర్మాణం జరిగింది. ఈ గ్రామాల్లో 
5-6 గ్రామాలు తటాకం నీరు వ్యవసాయ కార్యక్రమాలకు పంచుకుంటూ 
స్థానిక అవసరాలకు చిన్న చెరువులు, బావులు, మండలు ఉపయోగించు 
కునేవారు. 

పైన వివరించిన గ్రామ వాతావరణాలే కాక సమకాలీన శాసనాలు 
వివిధ రకాలైన భూములను సూచిస్తాయి. అవి కృష్ణక్షేత్రం, పండూరు క్షేత్రం, 
ఉప్పుల భూమి, చేట భూమి, చెలుక భూమి, ఉడుపు భూమి, గరువు భూమి, 
కొత్త భూమి, మెట్టునేల, రేగడు భూమి, వరి నేల, శాలి క్షేత్రం, జొన్న నేల, 
జొన్న భూమి, నువ్వుల భూమి, దుక్కి బొద్ద పొలం, రాచ పొలం, దామన 
బోవాలని చేను, దాడి పోలన చేను, పొంగనూరి చేను, మంగళగిరి పొలం, 
లంజపాటి పొలం, నందిగామ పొలం, వెలగపూడి పొలం, మర్తివాడి పొలం 
మొదలైనవి ముఖ్యమైనవి. ఇవికాక, గృహక్షేత్ర, పంట చేను, నీర్నేల, వెలి 
పొలము, కంచె పొలము వంటి పదాలు గ్రామంలో ఉండే భూ కమతాల 
వర్గీకరణ తెలియజేస్తున్నవి. శాసనాల్లో తరచూ పేర్మొనే అచ్చుకట్టు, ఆయకట్టు 
అనే పదాలు తడిశాఖా ముల్లి నీటిపారుదల చేయటానికి చేసే చాళ్లను 
తెలియజేస్తాయి. "* 

పైన చర్చించిన సమకాలీన రాజకీయ, భూ భౌగోళిక పరిస్థితుల 
నేపథ్యంలో కాకతీయ రాజులు నూతన రాజ్యాధికారాన్ని మెట్ట భూముల్లోనే 

ఏర్పరచి, ఆ ప్రాంతాలనే కేంద్రంగా సామ్రాజ్య నిర్మాణం చేసి వానిని తడి 
భూములతో సమానంగా తటాక, గ్రామ నిర్మాణాలు చేసి ఆర్థిక వనరులను 
సమతుల్యం చేసేందుకు వ్యవసాయ ప్రధానమైన నూతన ఆర్థిక విధానాన్ని 
సూత్రీకరించారు. 


నూతన రాజకీయ ఆర్థిక వ్యవస్థ నిర్మాణ పథంలో అరణ్యాలు నరికి, 
వ్యవసాయ గ్రామాలు ఏర్పరచటం, తటాకాలు తవ్వటం, సప్త సంతాన 
సిద్ధాంతం: 

కాకతీయులు తమ సువిశాల సామ్రాజ్యంలోని వివిధ రకాలైన 
సారములు గల మెట్ట, మాగాణి, కాడు భూములలో వ్యవసాయాది ఆర్థిక 
వనరుల ఉత్పత్తి సమతుల్యం చేసేందుకు సూత్రీకరించిన నూతన ఆర్థిక 
విధానంలో అడవులు నరికి నూతన వ్యవసాయ గ్రామాలు ఏర్పరచటం, 
చెరువులు తవ్వించటం తగు నీటి వనరులు సమకూర్చటం, వివిధ రకాల 
పంటలను వివిధ వాతావరణాలతో సాగుచేసి పండించి వర్తక వ్యాపారాదులు 
అభివృద్ధి చేసి దేశం సుభిక్షం చేయటం ముఖ్యమైన లక్షణాలు. 

అరణ్యచ్చేదన, నూతన వ్యవసాయ గ్రామ నిర్మాణం అనే అంశాలు 
దక్షిణ భారతదేశపు ఆర్థిక విధానంలో మిక్కిలి ఫలవంతమైనవి. పల్లవ చక్రవర్తి 
(త్రిలోచన పల్లవుడు అడవులు నరికి 700 అగ్రహారాలు ఏర్పరచి “'ముక్కంటి 
కాడువెట్టి” అనే బిరుదును పొందాడని నమకాలీన శాననాలు 
తెలియజేస్తున్నాయి. బాపట్ల మండలంలోని ఉప్పుటూరు శాసనం" ప్రకారం 
త్రిలోచన పల్లవుడు లవణ పురమినే గ్రామాన్ని నిర్మించి గంగానదీ తీరంలోని 
అహిచ్చత్ర ప్రాంతంనుండి వేయి బ్రాహ్మణ కుటుంబాలను నిలిపి అగ్రహారంగా 
దానం చేశాడు. మొదటి శతాబ్దానికి చెందిన కరికాల చోళుడు కావేరీ నదిపై 
3829 మీటర్ల పొడవు, 18-19 అడుగుల వెడల్పు, 6 మీటర్ల ఎత్తుగల 
సేతువును నిర్మించి ఆ నదీ ప్రవాహాన్ని సాగుదలకు మరలించాడని 
తెలుస్తోంది. ఈ నిర్మాణం ప్రపంచంలో మొదటిసారిగా నీటిపారుదలను 
సముద్రంలో కలిసి వృథా కాకుండా నదీ గమనాన్ని క్రమబద్ధీకరించిన 
ప్రయత్నంగా భావిస్తారు. కాకతీయ చక్రవర్తులు కూడ పొడి, పీఠభూమి 
ప్రాంతాలైన తెలంగాణనే కేంద్రంగా సంపాదించిన విసృత భూభాగాన్ని 
సస్యశ్యామలం చేయటానికి వ్యవసాయాభివృద్ధికి నూతన (గామ తటాక 

నిర్మాణాలే పునాదులుగా తమ ఆర్థిక, రాజకీయ వ్యవస్థను నిర్మించారు. 
అయితే వ్యవస్థను బలపరచేందుకు ప్రజలను అధికార పూర్వకంగా 
నిర్దేశించలేదు. ఈ కార్యాలకు ధార్మికతను జోడించారు. అరణ్యాలు నరికి 
నూతన అగ్రహార వ్యవసాయ గ్రామ నిర్మాణాలు, తటాకాలు మొదలైన 
నీటివనరులు తవ్వించటం, తవ్వటం అనేవి ప్రజలనుండి ప్రభువుల వరకు 
ఇహపర సాధనంగా భావించి పాటించడం నాటి జన జీవనంలో భాగమైనది. 
ఈ భావజాలమే 'సప్త సంతానాలు నిలపటమనే పేర ప్రజా బాహుళ్యం 
పొందింది. 


సప్త సంతానాలు: ఆర్థిక, రాజకీయ, ధార్మిక భావజాలం 

కాకతీయుల కాలంలో జరిగిన విసృత దేవాలయ నిర్మాణం, నూతన 
వ్యవసాయ, అగ్రహార గ్రామాల ఆవిర్భావం, విశేష తటాక నిర్మాణం ఆనాటి 
ప్రజలలో సప్త సంతానాలు నిలపటమని ధార్మిక కార్యాలు, లౌకిక, అలౌకిక 
ఆధ్యాత్మిక జీవనానికి కారకమన్న భావన ఎంత అంతర్గతంగా నిలిచి 
బాహుళ్యం పొందిందో తెలుస్తోంది. ఆనాటి పెక్కు దేవాలయ శాసనాల్లో 
ఈ విషయం ప్రస్ఫుటమౌతోంది. * సప్త సంతానాలు ఏర్పరచటం అనేది 
నాటి శ్రౌత ధర్మంలోని ముఖ్యాంశంగా భావింపబడిన దానం చేయడం, 
దక్షిణ ఇవ్వటం, తీర్థ దర్శనం, తీర్ధ స్నానం వంటి కార్యక్రమాలు శ్రౌతకర్మలలో 
ముఖ్యమైనవి. కాకతి రుద్రదేవుని దీక్షాగురువైన రామేశ్వర పండితుణ్ణి 
అనుమకొండ శాసనం 'పరీవృఢ [శ్రౌత క్రియా కర్మరుడు” అని కీర్తిస్తుంది. 

సప్త సంతానాలు అనే నల్లిల్లు(బ్రాహ్మణ అగ్రహారాలు), పుత్రదాన, 
కిదాన, నిధినిదాన, తటాక నిర్మాణం, వనం, దేవ గృహం అనే కార్యక్రమాలు 
శ్రౌత ధర్మమంగీకరించిన శ్రౌత క్రియలే. గణపతి దేవుని సోదరియైన 
బయ్యాంబ ఖమ్మంలో బయ్యారం వద్ద విసృత తటాక నిర్మాణం చేసి 'ధర్మకీర్తి 
అనే పేరును సంపాదించినదని అక్కడి శాసనం తెలియజేస్తుంది. ధార్మికత 
పేరున చేసే ఈ కార్యక్రమాలను పరిశీలిస్తే ఇవన్నీ ప్రత్యక్షంగా, పరోక్షంగా 
సామ్రాజ్య ఆర్థిక ప్రగతిని, ప్రభువుల సార్వభౌమాధికారాలను స్థిరపరిచే 
సాధనాలుగా ద్యోతకమగును. 

సప్త సంతానాలలో ముఖ్యంగా తటాక నిర్మాణం, నూతన 
(గామాలేర్చరచడం, అ(గ్రహారాలుగా ఇవ్వటం, దేవాలయాలు నిర్మించటం 

అనేవి ఒకేసారి జరుగుతాయి లేదా ఒకదానివెంట ఒకటి నిర్మాణం జరిగి 
(గ్రామంలో ప్రజల నివాసం ఉందేనాటికి అన్ని వనరులు ఏర్పడతాయి. 

బ్రాహ్మణ అగ్రహారాలు వేద, విద్యానిలయాలైనవి. అరణ్యచ్చేదన 
వలన నిర్వాసితులైన ఆటవిక జాతుల, తెగలవారిని సమన్వయపరచి 
సంస్కృతీకరించి వారిని బహుళ సమాజంలో విలీనం చేసేందుకు బ్రాహ్మణులు 
తమ విజ్ఞానంతో కృషిచేసి ప్రభుత్వం పట్ల అవగాహన కలిగించారు. అంతేగాక 
ప్రభువులకు-ప్రజలకు మధ్య సంధానకర్తలుగా పనిచేసి సమస్యలు సర్దుబాటు 
చేయటం, తద్వారా పన్నులు వసూలు వంటి ఆర్థిక సంబంధిత కార్యక్రమాలు 
చేసేవారు. అగ్రహారీకులుగా గ్రామ వ్యవసాయ సంబంధిత కార్యక్రమాలను, 
క్రతువులు, బుతుపవన సంబంధిత జాగ్రత్తలు పంచాంగపరంగా 
క్రమబద్ధీకరించారు. ప్రజల ధార్మిక, లౌకిక జీవనాలు ప్రభుత్వానుగుణంగా 
మలచారు. 

అ(గహారాలతో పాటు నిర్మింపబడ్డ దేవాలయాలు స్థానిక ఆర్థిక, 
సామాజిక, రాజకీయ కేంద్రాలుగా నెలకొని ప్రజల మత-క్రతు జీవనాలు 
వారివారి కుల, వర్గపరంగా క్రమపరిచి వర్ణ సాంకర్యం, అరాచకతను 
అరికట్టేందుకు ప్రయత్నించాయి. తటాక నిర్మాణానికి కావాల్సిన సాంకేతిక 
పరిజ్ఞానం, శాస్త్ర విజ్ఞానం, భౌగోళిక వనరులు, సంబంధిత స్థల, ముహూర్త 
నిర్ణయం వంటి విషయాలు ప్రజలు-రాజ్య సంక్షేమ దృష్ట్యా అగ్రహారాలు, 
దేవాలయాలే నిర్ణయించేవి. 

సప్త సంతానాల్లో నిధి నిదానం ఒక ఆసక్తికరమైన దాన ప్రక్రియ. 
పూర్వీకులు నిధులు సమీకరించి గుప్తంగా తమ అనువంశీకుల అనుభవార్థం 
నిక్షిప్తీకరించేవారు. అందుకు అనువుగా అనేక నాగబంధాలనే 'కట్టు'బాట్లను 
విధించి భూముల్లో పాతేసేవారు. ఎవరో ప్రాప్తంగలవారు లేదా చట్టబద్ధమైన 
అనువంశీకుడే “కట్టు” విప్పి అనుభవిస్తారనే నమ్మికతో నిధి నిదానం 
జరుగుతుంది. ఈ ప్రక్రియ బహుళ ప్రాచుర్యంలో ఉండేదని చెప్పటానికి 
ఆనాటి విసృతమైన నిధి సంబంధిత కులగాథలే నిదర్శనం. వెలుగోటి వారి 
వంశావళిలో వెలమల ఆవిర్భావ కులగాథలోని రేచర్ల బేతిరెడ్డి ఉదంతం 
ఇందుకు మచ్చుతునక. 

“పుత్ర దానం” అంటే వారసులు లేని వంశానికి వారసత్వ, వంశ 
వృద్ధికోసం సంతానం గలవారు తమ పుక్రున్ని దానం” చేయటం. ఈ 

ఆచారం చట్టబద్దంగా న్యాయనమ్మతంగా రాజ్యాలు, ఆస్తులు 
వంశపారంపర్యంగా అనుభవించేందుకు చేసిన ఏర్పాటు అని చెప్పవచ్చును. 
ముఖ్యంగా రాజవంశాలలో పుత్ర సంతానం లేని నిస్సంతులకు ప్రజా 
సంక్షేమార్థం పుత్రదానం చేపట్టడం అనివార్యం అయింది. కాకతీయుల 
రాజ్యంలో పుత్ర సంతానంలేని గణపతి దేవుడు తన కుమార్తెను పురుష 
వేషధారిణిగా సామ్రాజ్యాధికారమివ్వటం, అంగీకరించని కాయస్థ అంబదేవుని 
వంటివారి తిరుగుబాటు ఇందుకు తార్మాణాలు. ప్రతాపరుద్రుడు రుద్రమదేవి 
వారసుడై తిరిగి సామ్రాజ్యం నిలపటం వంటి చారిత్రక అంశాలు ఆనాటి 
ప్రజల దృక్పథంలో ప్రీ-పురుషుల అనువంశికత పట్ల వివక్షత తెలియజేస్తుంది. 

వనం - మరో సప్త సంతానం. తోటల పెంపకం, వాపీ, కూప, 
తటాక, కుంటలు మొదలైన నీటి వనరుల ద్వారానే జరుగుతుంది. వనములు 
నీటిపారుదల సౌకర్యాల ద్వారా తడి, పొడి, కాడు భూముల్లో కూడ 
నెలకొల్పవచ్చును. వనాల ఏర్పాటు పరోక్షంగా నీటి వనరుల ప్రాబల్యాన్ని 
తెలియజేస్తుంది. సప్త సంతానాల్లో మరో ప్రక్రియ కృతిదానం. కవులు 
(కృతికర్తలు) తమ సాహిత్యాన్ని(కృతులను) రాజులకు అంకితం చేసి వారిని 
'కృతిభర్తలు'గా చేస్తారు. దీన్నే కృతిదానం అంటారు. రాజుల ప్రభావం 
వారివారి ఆస్థానాల్లోని కవులవల్ల వారి రచనల వల్ల పెరిగి వారి వారి 
సామ్రాజ్యాధికారం ప్రజా బాహుళ్యం పొందుతుంది. కాకతీయుల నాటి 
శాసనాలే చిన్న ప్రబంధాలు. ఆనాటి సంస్కృత ఆంధ్ర వాజ్మయ చరిత్ర వారి 
దేశీ మార్గ సంప్రదాయ సమ్మేళనానికి నిదర్శనాలు, (ప్రతీకలు. 

పైన చర్చించిన అంశాల దృష్ట్యా కాకతీయులు వ్యవసాయాభివృద్దే 
ప్రాతిపదికగా ఏర్పరచిన ఆర్థిక విధానములో అరణ్యచ్చేదన, తటాక నిర్మాణం, 
గ్రామావిర్భావాల చుట్టూ పరిభ్రమించే ధార్మిక, రాజకీయ, ఆర్థిక భావజాలమైన 
సప్త సంతానాలు ముఖ్య పాత్ర వహించాయి. 

ప్రభువులు ఏదేని ఒక నూతన ప్రాంతాన్ని జయించినప్పుడు, పొరుగు 
రాజ్యాల బెడద ఉన్నప్పుడు, తెగలు గ్రామాల మీద దోపిడీలకు వచ్చే అవకాశం 
ఉన్నప్పుడు, ఆయా ప్రాంతాల్లో తమ ప్రాబల్యం స్థిరం చేసుకొని (ప్రజలకు 
న్యాయ-చట్టపరమైన రక్షణ కల్పించేందుకు రెండు మూడు పాత గ్రామాలు 
కలిపి కొత్త పేర్లతో (బ్రాహ్మణా(గహారాలు, బ్రహ్మపురులు నిలిపారు. 

కాకతీయుల సామంతుడైన ధరణికోట రెండవ కేతరాజు పలనాటి 

యుద్ధం తర్వాత రాజకీయ అస్తవ్యస్తతను తొలిగించేందుకు క్రీ.శ. 1182లో 
తాను ఆధిపత్యం సంపాదించిన కందడ్రవాడి-కొండపడుమటి భూముల్లో 
అ(గహారాలు ఏర్పరచి 'యమనియమాది సమస్త గుణ సంపన్నులైన థీ 
బ్రాహ్మణోత్తములకు దానం” చేశాడు. కొండనతవాడిలోని ఎజుకొగల్లును 
తన తల్లి పేర సబ్బాంబికా పురంగాను, తాడివాడ, చల్లగారు, గంజిపాడు 
కలిపి తండ్రి పేర భీమాపురంగా, అమ్మలపూడిని చోడాపురం అని, కుంటిమద్ది, 
ఉప్పలపాడులను సత్తెనపల్లి, చింతపల్లి పేరన కొత్తపేర్లుగా మార్చి 
అగ్రహారాలిచ్చాడు. "* 

అంతేకాక క్రీ శ. 1197లో" విచ్చిన్నమై, నిర్వాసితమైన గుంటూరు, 
పొలసమిర్రు, కొచ్చెర, వంగిపురం, ఇనుంగల్లు, ఉప్పుటూరు, కారంచేడు 
అనబడే సప్వాగ్రహారాల మధ్య నున్న ప్రాంతమంత రెండవ కేతరాజు 
పునరుద్ధరించి బ్రాహ్మణులకు పునరావాసం కల్పించాడు. ఈ ప్రాంతాల్లో 
మొదట త్రిలోచన పల్లవుడు అగ్రహారాలు ఏర్పరచాడని అమరావతి శాసనాలు 
ధృవీకరిస్తున్నాయి. 

కాకతి రుద్రదేవుడు కాకతీయ రాజ్యాధికారాన్ని తూర్పున తీరంలో 
వ్యాపింపజేసే ప్రయత్నంలో కోట, కొండపడుమటి రాజులను ఓడించి 
కృష్ణానదీ సమీపంలోని రేవూరును త్రిపురాంతకేశ్వరును క్రీ.శ. 1185లో 
దానిమిచ్చి క్రీ.శ. 1186లో దక్షారామం భీమేశ్వరునికి అఖండ దీపం దానం 
ఇచ్చాడు. 

రెండవ బేతరాజు(రుద్రదేవుని తాత) క్రీ.శ. 1090లో” వేసిన 
శాసనం ప్రకారం పశ్చిమ చాళుక్యుల పంపున మాళవ, చోళరాజులను 
జయించి మహామండలేశ్వరుని స్థాయికి ఎదిగాడు. ఈ సందర్భంలో 
అనుమకొండ పురానికి నైబుతి దిశలో శివపురం అనే గ్రామాన్ని నిర్మించి 
తమ దీక్షాగురువైన శ్రీశైలం మల్లికార్జున శిలామఠానికి అనుబంధమైన అప్ప 
పర్వతావళికి చెందిన కాలాముఖాచార్యులైన (శ్రీ రామేశ్వర పండితునకు, 
ఆయన శిష్య బృందానికి కార్తీక బహుళ అమావాస్య సూర్య గ్రహణం నాడు 
దానమిచ్చాడు. ఆ గ్రామా లలో లభించే సకల ఆదాయములు అందలి 
నిధినిదాన, శుల్మ దండ, ధనోపభాగ్యాలు, (త్రిభోగాంతర సిద్ధాయ, 
సర్వసమస్యంగా ధారపోసి 'నిజగురు ధర్మ సముద్దంి అని రెండవ బేతడు 


పిలువబడ్డాడు. 

కాకతి రుద్రదేవుడు స్వతంత్ర ప్రతిపత్తి కలిగిన కాకతీయ 
సామ్రాజ్యాన్ని తెలంగాణా ప్రాంతంలో స్థిరపరచిన తర్వాత కీ.శ. 1163లో 
వేసిన అనుమకొండ శాసనం ప్రకారం రుద్రదేవ, వాసుదేవ, సూర్యదేవరల 
పేరన దేవాలయములు నిర్మించి మద్ది చెరువుల గ్రామాన్ని దేవాలయ 
నిర్వహణలకు భోగంగా ఇచ్చాడు. 16 

కాకతి గణపతి దేవుడు తన అధికారం వెలనాడు, కొమ్మనాడు, 
కొలను ప్రాంతాలలో వ్యాపింపచేయగానే ఆయా ప్రాంతాలలో అనేక 
అ(గహారాలు నిలిపాడు. ఇడుపులపాడు అనే గ్రామాన్ని పూర్వం ముక్కంటి 
కాడువెట్టి కాణ్వశాఖ బ్రాహ్మణులకు దానం యిచ్చాడు. గణపతి దేవుడు 
క్రీ.శ.1209లో” అదే గ్రామంలో పునరావాసం కల్పించేందుకు నానా 
గోత్రాలకు చెందిన (బ్రాహ్మణులకు దానం చేశాడు. ఇదే విధంగా ముక్కంటి 
కాడువెట్టి చేత నిలుపబడ్డ కమ్మనాడులోని చిత్రకాండపుర అగ్రహారం 
నిర్వాసితం కాగా గణపతిదేవుడు దయ్యాల రేవూరను పేర పునరావాసం 
కల్పించి బ్రాహ్మణులకు వృత్తులు పెట్టినాడు. మొగళ్ల చెరువును కొణిదెనలోని 
శంకరేశ్వర స్వామికి దేవ భోగంగా క్రీ.శ. 1224లో దానమిచ్చాడు. కాకతి 
గణపతిదేవునికి చెందిన క్రీ.శ. 1224 నాటి పెదచెరకూరు శాసనం ప్రకారం 
బాపట్ల వద్ద పరిందపూడి అగ్రహారాన్ని పూర్వం ముక్కంటి కాడువెట్టీ నిలిపి 
అచట అష్టాదశ విద్యలలో ఆరితేరిన నిత్యాగ్నిహోత్రాలంకృతులైన 700 
బ్రాహ్మణ కుటుంబాలుండేవని తెలుస్తోంది. * 

సామ్రాజ్యాధికారం చేపట్టిన సంవత్సరంలోనే క్రీ.శ. 1199 నాటి 
కరీంనగర్‌ జిల్లాలోని మంతెన శాసనం ప్రకారం చెన్నూరి దేశాధీశుడైన 
అల్లుం ప్రోలరాజు చక్రవర్తి గణపతి దేవుని అనుమతితో తమ రాజ 
పురోహితుడైన మంచిభట్టోపాధ్యాయునికి దానం చేసినాడు. అతడు ఈ 
భూమిలో అడవులు నరికి నూతన గ్రామ నిర్మాణం చేసి, ఒక విశాల తటాకాన్ని 
తవ్వించి మహదేవ, కేశవదేవుల ఆలయాలు నిర్మించి మంత్రకూటానికి చెందిన 
బ్రాహ్మణులను అక్కడ నిలిపి వారికి ఇండ్ల స్థలాలు ఏర్పరచాడు. 

క్రీ.శ. 1250లో సకల ధాన్యాలు పండే సుభిక్షమైన కోలవెన్ను 
(గామాన్నిి గణపతిదేవుడు శుక్ల యజుర్వేద పండితులైన (బ్రాహ్మణులకు 
వృత్తులిచ్చినాడు. తెలుగు చోళ రాజైన నెల్లూరును పరిపాలించిన మనుమసిద్ధి 
మహారాజు శత్రువులను ఓడించి సింహాసనమధిష్టించిన నాడే కావలి తాలూకా 

లోని వెనిగండ్ల గ్రామాన్ని మార్గానారాయణపుర అగ్రహారంగా మార్చి పహిండి 
ముక్కల తిరువెంగళనాథునికి అగ్రహారంగా ఇచ్చాడు. 

క్రీ.శ. 1203లో కొండిపర్తి* శాసనం కాకతి గణపతిదేవుని సేనాని 
మల్యా చౌండ కృష్ణా తీరంలోని దివిసీమను జయించి దివిచూకార, 
ద్విపిలుంటక అనే బిరుదులు ధరించి చౌండపురమనే గ్రామాన్ని చౌండ 
సముద్రం అనే తటాకాలు తవ్వించి చౌండేశ్వరుని పేర దేవాలయం 
నిర్మించాడు. క్రీ శ1202 నాటి కాటుకూరు శాసనం ప్రకారం చౌండసేనుని 
భార్య మైలమదేవి శివాలయం నిర్మించి, మైల సముద్రమనే పెద్ద తటాకం 
తవ్వించి దేవాలయం నిర్మించి భూములు దానం చేసింది. 

క్రీ.శ. 1206 నాటి ఇనుగుర్తి శాసనం ప్రకారం కాకతి గణపతి 
దేవుని బావమరిది అయిన నతవాడి రుద్రుడు ఇనుగుర్తిలో బయ్యేశ్వర, 
రుద్రేశ్వర, బుద్ధేశ్వర దేవాలయాలు వరుసగా తల్లిపేర, తనపేర, తన 
తండ్రిపేరల నిర్మించి చింతపల్లి అనే గ్రామాన్ని దేవ భోగాలకు దానమిచ్చాడు. 
అచట సప్త సంతానాలు యథావిధిగా నిలిపినాడని(సప్త సంతాననుప యోమే 
యధా విధః) ఈ శాసనం తెలియజేస్తుంది. 

క్రీ.శ. 1209 నాట నిదిగొండ శాసనం” ప్రకారం కాకతి 
గణపతిదేవుని సోదరి నతవాడి రుద్రుని భార్యయైన మైలమ కుంద సముద్రమనే 
తటాకం తవ్వించి రుద్రేశ్వర, మహదేవ, సూర్య గణపతి దేవాలయాలు నిర్మించి 
తక్కిన సగభాగంలో నానా గోత్రాలకు చెందిన బ్రాహ్మణులకు అగ్రహారాలు 
ఏర్పరచింది. 

(కీ.శ. 1210 నాట కుందవరం శాసనం” ప్రకారం గణపతిదేవుని 
సోదరి కుందమాంబ వేములతాట అనే గ్రామాన్ని కుందవరంగా మార్చి 
నిదిగొండలోని దేవాలయాలకు దానం యిచ్చినట్లు తెలుస్తుంది. 

క్రీ.శ 1261 నాటి కాకతి గణపతిదేవుని కాలంలో ఇచ్చిన మందడం 
(మల్మాపురం) శాసనం” నాడు నిర్మించిన స్వయం సమృద్ధిగల గ్రామావిర్భావ 
వికాస ప్రక్రియలు తెలియజేస్తుంది. ఈ శాసనంలోని అంశాలు కాకతీయుల 
సామ్రాజ్య సార్వభౌమాధికారాన్ని ప్రతిఫలింపజేస్తాయి. కాకతి గణపతిదేవ 
మహారాజు తన దీక్షా గురువైన విశ్వేశ్వర శివాచార్యులకు మందారం అనే 
(గ్రామాన్ని గురుదక్షణగా ఇవ్వదలచాడు. కాబట్టి ఆయన కుమార్తె రుద్రమదేవి 
రుద్ర దేవ మహారాజుగా ఆ గ్రామాన్ని అధికార పూర్వకంగా మందారం- 

వెలగపూడి గ్రామాలను విశ్వేశ్వర శివునికి దక్షిణగా ఇచ్చింది. విశ్వేశ్వర 
శివుడు గౌడ దేశంలోని పూర్వగ్రామ నివాసి. ఈయన తనకు దక్షిణగా 
ఇచ్చిన ఈ రెండు గ్రామాలను కలిపి “విశ్వేశ్వర గోళకి అనే అగ్రహారాన్ని 
ఏర్పరచి, విశ్వేశ్వరుని పేర దేవాలయం నిర్మించి “శుద్ధశైవమఠానన్ని 
తదనుబంధంగా సత్రాన్ని ఏర్పాటు చేశాడు. ఆ సత్రంలో బ్రాహ్మణుల నుండి 
చండాలుర వరకు అందరికి నిరతాన్న భోజనం లభించేది (ఆరభ్య విప్రాం, 
అనివారితానాం చండాల పర్యంతము పాగ తానాం). ఈ మఠంలో శుద్ధ 
శైవులతో పాటు శైవ తపోధనులు, కాలాననులు(కాలాముఖులు), శివ 
శాసనులనే శాఖలకు చెందిన శ్రైవులుందేవారు. పాశుపతశైవ శాఖకు చెందిన 
విద్యార్థులకు అన్న వస్తాదులతో కూడిన వసతులు ఏర్పాటు చేశారు(విద్యార్థిగా 
పాశుపత వ్రతానామప్యన్న వస్తాది సమర్పణానాం). ఇచట ప్రసూతిశాల, 
ఆరోగ్యశాలలుండేవి. ఇచట సకల వేద వేదాంగ పండితులైన 64 బ్రాహ్మణ 
కుటుంబాలను ద్రవిడ దేశం నుండి ఆహ్వానించి నిలిపినాడు. ఇచటి విద్యా 
మండపంలో వేద వేదాంగ వేత్తలు, వ్యాకరణం, సాహిత్యం, ఆగమ శాస్త్రాలలో 
ప్రవీణులు, వైద్యులు, కాయస్థులు ఉండేవారు. వీరేగాక ఆరుగురు బ్రాహ్మణులు 
ఉండేవారు. అందులో ఇద్దరు వంటవారు, నలుగురు వివిధ కార్యక్రమాలు 
చేసే సహాయకులు. అంతేకాక కంసాలి, వడ్రంగి, కుమ్మరి, శిల్పి, కమ్మరి, 
మంగలి మొదలైనవారు 'స్తపతి' అదుపులో ఉండేవారు. వీరందరికి గ్రామంలో 
“వృత్తులు” ఇచ్చారు. వీరుకాక గ్రామంలో నేరాలకు శిక్షలు - కుక్షిచ్చేద, 
బీజచ్చేద అమలు చేసేందుకు పదిమంది వీరభద్రులు, వారికి సాయంగా 
20 మంది వీరముష్టులు నియమింపబడ్డారు. ఈయన “ఏవం పాప 
కృతాశాపం ప్రాదాత్సుణ్య కృతావరం' అని శాసనంలో చెప్పుకున్నాడు. ఈయన 
కాళేశ్వరంలో ఉపలమఠం నిర్మించి పొన్నలూరు అగ్రహారం నిలిపి, 
మంత్రకూటంలో స్వాఖ్యలింగమఠం నిలిపాడు. మానేపల్లి, ఊటుపల్లి అనే 
గ్రామాల్లో రెండు సత్రాలు నిర్మించి చంద్రవల్లిలో శివలింగ స్థాపనచేసి కంచపల్లి 
తటాకానికి సేతువును ఎత్తుగా చేసి(కంచంపల్లి తటాక సేతు మధికం కృత్వార్ధ) 
తన పేర నగరాన్ని నిర్మించాడు. 

క్రీ.శ. 1252-58లోని త్రిపురాంతకం శాసనంలో* పైన చెప్పిన 
మందారంలోని విశ్వనాథ గోళకీ మఠాధ్యక్షుడు విశ్వేశ్వర శివాచార్య ఆశ్వయుజ 
శుద్ధ విజయదశమినాడు దక్షిణాన... కమతం, ఉత్తరాన వరిచేను, పదమట 

బండి తెరువు, తూర్పు ఉత్తరాన కోమటి ఇండ్లకు, దక్షిణాన ఉండే చతురస్ర 
భూమిలో “విశ్వేశ్వర ఉద్యానవనం” దేవర ఉత్సవాల కొరకు నిర్మించినాడు. 
తర్వాత తూర్పున గుండ్లేరు, దక్షిణ-పడమట పులి యేరు, ఉత్తరాన పూవుల 
కొండ మొనపు నలుగుజాళ్ల మేరగల చతుస్పీమలలోని అడవిని త్రిపురాంతక 
దేవర దివ్య పాద సన్నిధిలో చండేశ్వరుని వద్ద 850 గద్యాణముల వెరసి 
1000 మాడలు దేవర భండారములోని ధనంతో క్రయము చేసి, అచట 
అడవిని నరికి తనపేర విశ్వనాథ సముద్రము తవ్వించి విశ్వనాథపురం అనే 
(గ్రామాన్ని నిర్మించాడు. 

పైన ఉదహరించినట్లుగా గణపతి దేవుని సామంతులైన మల్యాల, 
విరియాల, రేచర్ల ప్రభువులు అనేక తటాకాలు, దేవాలయాలు నిర్మించి 
అగ్రహారాలు వనాలు ఏర్పరచారు. క్రీ.శ. 1292లో మాడపల్లికి చెందిన బొల్ల 
సేనాధిపతి గోదావరికి దక్షిణ తీరానగల పింగళి గ్రామంలో నూతన భీమనాథ 
దేవాలయాన్ని నిర్మించి దేవుని అంగరంగ భోగాలకు అనేక భూ దానాలు 
చేశాడు. ఈ శిథిల శాసనంలో అతడనేక చెరువులు తవ్వించాడని ఉంది.” 
కాకతి ప్రతాపరుద్రుని కాలానికి (క్రీ.శ. 1289-1323) చెందిన అయ్యావళి 
ఐన్నూర్వురు వీరబలంజ ధర్మ(ప్రతిపాలితుడైన బైరిసెట్టి చిన రుద్రదేవుని చిన 
పరియాలస్థల నాయంకరానికి చెందిన పెదపరియాల గ్రామంలో “సకల 
సముద్రమును తవ్వించినాడు. కాగా అచట బైరేశ్వర, సకలేశ్వర, నాగేశ్వర 
దేవాలయములు నిర్మించి వారి అంగరంగ భోగార్థం ఆ చెరువు మీది 
ఆదాయంలో 1/8వ వంతు దానం చేసి తక్కిన 2/3వ వంతు రాజుయొక్క 
భాగంగా ప్రకటించారు. అంతేకాక తాము వ్యాపారం చేసే ఆకులు, వక్కలు, 
నూనె మొదలైన దినుసులలో కొంత భాగాన్ని దేవునికి దానం చేసినట్లు 
తెలుస్తోంది. బైరిసెట్టి తాను తవ్వించిన సకల సముద్రం చెరువుపై కట్టవేసి 
కాలువ తవ్వించి పండిన పంటలో వృత్తులిచ్చినాడు. ఈ శాసనంలో పెద 
చెరువు, చిన్న ఉరియాల చెరువు, ఏటి కాలువ వంటి పెక్కు చెరువులు, 
వాటినుండి తవ్వబడ్డ కాల్వల గురించి సమాచారం తెలుస్తోంది.” 

ప్రతాపరుద్రుని పరిపాలనా కాలంలోనే అరణ్యచ్చేదన, నూతన 
వ్యవసాయ అగ్రహారాల నిర్మాణం, తటాకాలు మొదలైన నీటివనరుల అభివృద్ధి 
పతాక స్థాయిని చేరుకుంది. ఇతని కాలంలో నేటి కర్నూలు(కందనపోలు), 
నందికొట్మూరు, అచ్చంపేట ప్రాంతాలలోని దట్టమైన అడవులు నరికారు. 

ప్రతాపరుద్రుడు కొచ్చర్ల కోటను సందర్శించినప్పుడు కేతినాయకుడనే సేనానికి 
ఆయా ప్రాంతాలలో అరణ్యాలు నరికి గ్రామాలు ఏర్పరచాలని ఆదేశించాడు. 
ఆయన దుప్పిపాడు(దూపాడు) గ్రామాన్ని, చెరువును నిర్మించి ఆ గ్రామాన్ని 
శ్రీనాథుడనే బ్రాహ్మణునికి అగ్రహారంగా ఇవ్వగా అతను అచట గృహ 
నిర్మాణాలు చేసి గజపతులు ఆ ప్రాంతాల్ని జయించే దాకా పరిపాలించాడు. 

నంది కొట్టూరు ప్రాంతంలోని అటవీ ప్రాంతాన్ని పశ్చిమాన 
కల్యాణికి చెందిన యువరాజు సిరిసింగల మహాదేవునికి అప్పగించాడు. 
ఈయన తన మేనమరదలైన సింగల దేవిని పెద్దల అభీష్టానికి వ్యతిరేకంగా 
వివాహమాడి ఆమెతో కలిసి ఈ కార్యక్రమాలు నిర్వహించాడు. సింగలదేవి 
తన భర్త సిరిసింగలునితో గడిపిన మధురస్ఫృతుల జ్ఞాపకార్థం అనేక గ్రామాలు 
నిర్మించింది తాము పాలు త్రాగి విశ్రాంతి తీసుకున్న ప్రాంతాలలో పాలమర్రిని 
నిర్మించినది. గ్రామ నిర్మాణ సమయంలో స్థానికులతో పోరాడే సమయంలో 
సిరిశింగలదేవి కంఠాభరణం తెగి పడిపోయిన ప్రాంతాన్ని వనమాలపాడుగా 
ఏర్పరచారు. పోరాటంలో శింగలుని బాణాల అలుగులు పడ్డ ప్రాంతము 
అలుగులూరుగా ఏర్పరచారు. వేల్పునూరు వద్ద దేవాలయం కట్టించారు. 
(ప్రతాపరుద్రుడు కర్నూలు సమీపంలోని అరణ్య ప్రాంతాన్ని విడియం 
కొమ్మరాజు అనే సేనానికి ఇవ్వగా అతను నాగరాజు అనే బ్రాహ్మణుడి 
సాయంతో నాగలూటి దానుగట్ల వంటి అనేక గ్రామాలు ఏర్పరచి ముద్దనూరు, 
కాలువ, దామగట్ల, మలియాల గ్రామాలలో అనేక భూకమతాలు ఏర్పరచారు. 

క్రీ.శ. 1291 నాటి కాయస్త అంబదేవుని త్రిపురాంతకం శాసనంలో 
తాను తాండ్లపాకలో తమ చక్రవర్తి రుద్రదేవ మహారాజు పేరున 
రాయసహస్రమల్లు కాలువ నిర్మించినారు. అరతురేవుల మహాస్థానంలో పరశు 
రామేశ్వర నిర్మాణం గావించినారు. ఊటుకూరులో అంబ సముద్రాన్ని తవ్వించి 
అంబాపుర గ్రామాన్ని నిర్మించి దాని పేరును శివపురంగా మార్చినారు. ఈ 
విధంగా కాకతీయులు తమ సామ్రాజ్యంలోని తెలంగాణ ప్రాంతంలో 
వరంగల్లు, కరీంనగర్‌, ఖమ్మం, ఆదిలాబాద్‌, నల్గొండలు మరియు పశ్చిమ 
ప్రాంతంలోని నల్లమల సమీపంలోని కర్నూలు, నందికొట్మూరులోని దట్టమైన 
దండకారణ్యములు కాడుభూములను వ్యవసాయ పరిధిలోనికి తెచ్చినారు. 
కాకతీయ సామ్రాజ్యంలో పైన ఉదహరించిన మెట్ట ప్రాంతాలలో చెరువులులేని 
(గ్రామాలు లేవని చెప్పవచ్చు. 

ధర్మశాస్త్రం ప్రకారం భూమిపై యాజమాన్యం వ్యవసాయదారునికి 
ఉన్నా రాజుగారు పంటలో భాగం కోరవచ్చు. ధర్మశాస్త్రకారులు రాజే భూమికి, 
నీటివనరులకు యాజమాన్యం వహిస్తాదని చెప్తారు. శాసనాల్లో ప్రభుమాన్యులు 
కనిపిస్తాయి. వ్యవసాయానికి పనికిరాని భూములు సాకులోనికి తేవటానికి 
అనకూలమైన పొలాలు ప్రభుత్వనేలిగా చెప్పబడ్డాయి. అ(గ్రహారాలు, 
బ్రహ్మపురులు దేవభోగాలు ఇవ్వాలన్నా వ్యక్తులకు, సంస్థలకు కేటాయించాలన్న 
స్థానిక గ్రామసభల అనుమతి అవసరమైనది. భూములు క్రయ విక్రయ 
దానధర్మాదికాలు చట్టబద్దంగా చేయదగ్గ ఆస్తిగా శాసనాల్లో తెలుస్తోంది. 
తటాక నిర్మాణాలు కార్యక్రమాలకోసం ప్రభువులు, ప్రజలు, సంస్థలు ఒక్కోసారి 
భూమిని క్రయము చేసి, కొని అమలు చేసేవారు. దానిని బట్టి దేవాలయ, 
నూతన గ్రామ, తటాక నిర్మాణాల భావజాలం ఎంతగా సమాజం మూలల్లోకి 
పాకిందో తెలుస్తోంది. ఈ క్రింది పట్టికలో భూమిని కొని తటాకాలకు, 
దేవాలయాలకు మరమ్మత్తులను చేసి దానం చేయబడ్డ కొన్ని వివరాలు 
ఇవ్వబడ్డాయి. 


క్రయ విక్రయాలు: 

కాకతీయుల నాటి శాసనాలలో నాడు వివిధ వాతావరణాలు గలిగిన 
భూములు: 1) తడి భూముల్లో నీర్నెల, గడ్డి నేల, చవుకునేల, ఒడుపు భూమి, 
పాటినేల, వరినేల, నల్లరేగడి, ప్రీహిక్షేత్రం, సస్య క్షేత్రం, శాలి క్షేత్రం, పెద్ద 
రేగడి ముఖ్యమైనవి, 2) పొడి భూముల్లో వెలిపొలము, చెలుకభూమి, గరువు 
భూమి, క్రిష్టరేవడి భూమి, జొన్న భూమి, బెడ్డచేను, గడ్డునేల మొదలైనవి 
ముఖ్యమైన తరహాలు. 


పట్టిక - తోటలు, వనముల పెంపకము - దానము 

శాసనాల్లో తటాకాలు, కుంటలు, సరస్సులు, బావుల నీటిద్వారా 
సాకులోనికి తేగల తోట భూములు, తోటల వ్యవసాయం గూర్చి చెప్పబడింది. 
(గామాలలోనే తోటభూములు ఏర్పరచి పండ్లు, కూరగాయాలు పండించేవారని 
తెలుస్తోంది. సమకాలీన శాసనాలలో తోటలు, తోట భూములు 
దేవాలయాలకు దానం చేసినట్లు తెలియజేస్తున్నవి. ఇందుమూలంగా ఆనాడు 
తోటల పెంపకం, సంబంధిత వ్యవసాయం విరివిగా సాగేదని తెలుస్తోంది. 

ఈ కింది పట్టికలలో ఆనాడు దానం చేసిన పూవులు, ఆకులు, వక్క తోటల 
గూర్చి కొన్ని వివరాలు పేర్మొనబడ్డవి: 

ఈ పట్టికలను బట్టి కాకతీయులు పతాక స్థాయిలో అధికారం 
సాగించే నాటికి నూతన భూములు వ్యవసాయంలోకి రావటం విసృతమైనది. 
భూమి క్రయ విక్రయాది దానం వంటి కార్యక్రమాలకు సంబంధించిన విలువైన 
ఆస్తిగా రూపొందింది. గ్రామాలు, పైకము, పన్నులు వంటివేగాక పొడి 
భూములను తడిభూములుగా మార్చి మాగాణీ మరియు తడి పంటలను, 
తోటలను పెంచి దేవాలయములకు బహుమానాలుగా ఇవ్వడమనేది నాడు 
విస్తరించిన తటాక నిర్మాణం మరియు ప్రతి నీటి బొట్టును సమీకరించి 
సాగు చేయగల సాంకేతిక, శాస్ర పరిజ్ఞానం అని చెప్పవచ్చు. 


తటాక నిర్మాణం -నిర్వహణ -నియంత్రణ 

అడవులు నరికి తటాక నిర్మాణాలు గావించి నూతన భూములను 
వ్యవసాయంలోనికి తేవటమనేది మిక్కిలి బాధ్యతాయుతమైన కార్యక్రమం. 
తటాక నిర్మాణం శాస్త్రబద్ధంగా ఉండి సాంకేతిక పరంగా లోపరహితమై ఉ 
ండాలి. కురిసే ప్రతి నీటిబొట్టు, పారే ప్రతి నీటి ప్రవాహం వ్యవసాయానికి 
జన జీవనానికి ఉపయోగపడాలి. సాధారణంగా వ్యవసాయ పరిధిలోనికి 
తెచ్చే భూములు రెండు తరహాలు. మొదటిది నది మాతృకలు, అనగా 
జీవనదులు, కాలువలు, చెరువులు, ఊట బావుల ద్వారా నీటి సరఫరాను 
పొంది సాగుదలలోకి వచ్చే పొలాలు. రెండవది దేవమాతృకలు అనగా కేవలం 
ప్రకృతి, బుతుపవన ఆగమన నిష్టమణలు ఆయా ప్రాంతాల వర్షపాతం 
మీద ఆధారపడి సాగుబడిలోనికి వచ్చే ప్రాంతాలు. 

కౌటిల్యుడు తన అర్థశాస్త్రంలో” సేతువులను నిర్మించి జీవనదుల 
ద్వారా చెరువులలో నీరు నింపి సరఫరా చేయవలసిన బాధ్యత ప్రభువులదిగా 
అభివర్ణించాడు. అంతేగాక ప్రభుత్వ చెరువుల నిర్మాణానికి అవసరమైన 
భూమిని, కలప, తగిన వస్తు సంభారములను నీటి వనరులు ఏర్పాటు చేసే 
అధికారులకు సమకూర్చాలని సూచించాడు. తటాక నిర్మాణం చేపట్టదలచిన 
స్వచ్చంద లేదా ప్రభుత్వేతర వ్యక్తులకు, సంస్థలకు కావలసిన అనుమతులిచ్చి 
రాయితీలను ప్రకటించి ప్రోత్సహించాలని చెప్పాడు. అంతేకాక అతివృష్టి, 
అనావృష్టి కారణంగా ప్రజలు వరదలు, కరువుల బారిన పడకుండా కాపాడి 

క్రయ విక్రయాలు : దానాలు 
































క్రమ శాసనం రిఫరెన్స్‌ క్రయ విక్రయాలు రాజు/అధికారి 
సంఖ్య 
1. ద్రాక్షారామం ద.భాశా.1V, | 1. వెల్ల గ్రామాని సర్వ సమస్యంగా కులోత్తుంగ చోళుడు 
సం. 1281 | భీమేశ్వరస్వామికి అంగరంగ భోగాలకు, 
దక్షారామంలో మఠం నిర్మించేందుకు; 
2. దబ్బెరవాడి గ్రామాన్ని తిరువీధి మఠంలోని 
100 మంది తపస్వులను పోషించేందుకు; 
3. నరసింహదేవ దేవాలయంలోని 
బ్రాహ్మణులను పోషించేందుకు 
కేలిమేలటిరట్టడి మొదలగునవి క్రయముగా 
కొనబడినవి 
2. నవాబు పేట ద.భా.శా. X కురుక్కూరులోని శ్రీ స్వయంభునాధ, శ్రీ చాగి పోతరాజు 
క్రీశ.1230 సం.274,275,276 | సోమనాధ, మహాదేవుల దేవాలయాల గణపాంబ 
పోషణార్థం భూమి క్రయము చేయబడినది. 
3 త్రిపురాంతకం ద.భాశా. X రాచగురువు విశ్వేశ్వర దీశికుడు దేవర గణపతిదేవుడు 
క్రీశ.1274-75 సం. 340 భండారం నుండి 1000 మాడలతో అటవి 
భూమిని కొని విశ్వనాథపురం, విశ్వనాథ 
తటాకం, ఉద్యానవనం నిర్మించాడు 
4. దాక్షారామం దుభాశా.[/ | 2000 వక్క చెట్టుగల తోటను సహవాసి కొట్టాలువు 
18వ రాజ్య సం.1114 తిరువట్టరి వద్ద కొని భీమేశ్వర దేవుని బ్రహ్మయనాయక; 
సంవత్సరాలు అంగరంగ భోగాలకు దానం చేయబడ్డది కులోత్తుంగ-11 
కొలువు. 
5. దుర్గి ద.భాశా. నందలూరు అగ్రహారానికి చెందిన ప్రభు గణపతిదేవుడు 
సం.422 ముఖ్యుడు నంబయ తదితరులతో కలిసి 
అనేక భూములను కొని గోపీనాథ దేవునికి 
దానం చేసినారు 
6. అడవిరావులపల్లీ ద.భాశా. X మునగచేల తెరువు మరియు మునగ చెరువు | ద్రోణాదుల పోతురాజు 
సం.298 తెరువుల వద్దగల భూమి క్రయముగా కొనిరి. 
గా వేల్పూరు ద.భా.శా.X అగ్గినేని మారినేడు వద్ద క్రయవిక్రయాది - 
సం.372 హక్కులతో గుండపరెడ్డి మారెడ్డి తోటను 
క్రయంగా తీసుకున్నాడు 
8. ఉమా మహేశ్వరం | గం[20010202 | 80 టంకాలు 30 టంకాల ధరతో 2 స్థలాలు కొని _ 
Series 110.19; 
Mn.42. వీటి మీద వచ్చే ఆదాయం దేవుని అంగరంగ 
వివిధ సేవలకు దానంగా ఇవ్వబడింది 

పట్టిక: తోటలు, వనముల పెంపకం - దానము 















































క్రమ శాసనం దానం రిఫరెన్స్‌ 
సంఖ్య 
1. దోసపాడు గ్రామానికి దక్షిణంగా వున్న 5 నివర్తనాల భూమి తొండేశ్వర | Hyderabad Archeological 
Series, 19, నల్గొండ 3. 
క్రీశ.1254 దేవునికి దానం గ 
2. వేలూరు పెంజెర్వు వెనకగల తోట క్రయ విక్రయాది హక్కులతో 5.1.1. Vol. X, 
ఎ No.372. 
క్రీశ.1260 
3. తాడువాయి గణపతి మహారాజుకు ధర్మంగా కాట్రెడ్డి ఇచ్చిన ఇసుకవాగు 5.1.1. Vol.X, 
No.375. 
తోట, ఉనికుల తోట, పదివాడి తోట, పూదోట. 
4. పడమటి పల్లి అఆకుతోట శాసన సంపుటి.]], 
క్రీశ.1235 పుట:162-163. 
5, భీమవరం పొంకతోట భూమి 5.1.1. Vol. V, 
No.82. 
6. పమ్మి మామిడితోట, పూదోట Hyderabad 
Archeological Series, 19, 
క్రీశ.1236 ఖమ్మం - 16. 
7. ఆలుగడప తాడితోపు Hyderabad Archeological 
Series, 19, వరంగల్‌-1. 
క్రీశ.1207 
8. ఉప్పరపల్లి మామిడితోపు, చింతతోపు, తాడితోపు Hyderabad Archeological 
Series, 19; Warangal - 
క్రీశ 235-1236 19. 
9. ఆచంట పొంకతోట SLL Vol.X, 
No.349. 
క్రీ.శ.1255 
10. యనమదల పూదోట 5.11. Vol.X, 
No.361. 
ll. యనమదల రావివాగు తోట 5.1.1. VoLIV, 
No.933 
క్రీశ.1241 

















వ్యవసా యాన్ని క్రమబద్ధీకరించేందుకు చెరువులపై సేతువులు (ఆనకట్టలు) 
నిర్మించాలని కౌటిల్యుడు సూచించాడు. ఈ సేతువులు రెండు రకాలు: 1) 
సహోదక సేతువు, 2) ఆహార్యోదక సేతువు. సహోదక సేతువనగా శాశ్వత 
వనరులను సూచించు చెరువులు, బావులు, నదులు, నదములు. వీటి ద్వారా 
ఎక్కువ భూమిని వ్యవసాయ పరిధిలోనికి తేవచ్చును. ఆహార్యోదక సేతువుల 
నిర్మాణము రెండు ఎత్తైన కొండల మధ్యగల ప్రకృతి సహజమైన గుట్టలు, 
రాళ్ళు, ఎర్రమట్టితో కలిపి నిర్మించి పెద్ద చెరువులు ఏర్పరచటానికి 
జరుగుతుంది. ఇట్టి విస్ఫత తటాకాల నుండి కాలువలు తవ్వి భూములకు 
సాగునీరును అందచేయటం జరుగుతుంది. 

కాకతీయ సామ్రాజ్యము తడి, పొడి, కాడు భూములు కలిగిన 
వాతావరణంతో సమీకృతమైనది కాబట్టి సహోదక, ఆహార్యోదక సేతువుల 
నిర్మాణాన్ని ప్రభువులు చేపట్టి దేశ ప్రగతికి ఆర్థిక సంతుప్టికి కారణమైయ్యారు. 

కాకతీయుల శాసనాల్లో అనేక తరహాలైన వివిధ పరిమాణాలు 
కలిగిన నీటి వనరులు పేర్కొనబడ్డాయి. అవి 1) సముద్రాలు -విసృత 
భూభాగంలో తవ్వబడి అనేక గ్రామ సముదాయాలలోని భూములను సాగు 
చేయడానికి కావలసిన నీరు అందించేది. 2) తటాకాలు-దాదాపు ప్రతి 
(గ్రామంలోనూ చెరువులు తవ్వబడి స్థానిక నీటి అవసరాలతోపాటు తమ 
చుట్టూ ఉండే పరిమిత నీటి వనరులు గల (గామ సముదాయాల అవసరాలు 
తీర్చేవి, 3) బావులు(ఇంటి బావులు, పంట బావులు) వివిధ వాడలోని 
బావులు, కుంటలు, కొండ బావులు, జలాశయాలు మొదలైనవి. 

ఈ నీటి వనరులు రాజు నుండి సామంతుల వరకు అధికారుల 
నుండి స్వచ్చంద సేవకుల వరకు స్త్రీ, పురుష వర్గ రహితంగా అన్ని వృత్తుల 
జాతుల వారు ఇహపర సాధన నిమిత్తమై ఏర్పరచి తద్వారా వ్యవసాయ 
ప్రగతికి తోడ్పడ్డారు. సాధారణంగా కొండల నుండి జాలువారే జల ప్రవాహాలు 
భూమి అడుగునుండి ఊరే జల ఊటలు మరో నీటి వనరులుగా పేర్కొంటారు. 
ఇవే ఊట కాలువలు. హనుమకొండ నిరోస్ట్య్ర కావ్య శాసనం ప్రకారం 
కాకతీయ సామ్రాజ్యంలో అనేక వందల చెరువులు, వేలకు వేల నదులు ఉ 
న్నాయని అవి సముద్రుడు అతని సకులను పోలి ఉన్నవని ఉత్రేక్షగా 
పేర్కొన్నట్టు తెలుస్తుంది. పైన వివరించిన వివిధ నీటి వనరుల ప్రమాణాలపై 
వివిధ భూముల పంటల సాగుబడి, దిగుబడి ఆధారపడి ఉంటాయి. 

ఈ కింది పట్టికలో కాకతీయుల కాలం నాటి శాసనాలలో లభించిన 
కొన్ని నీటి వనరులు ఇవ్వబడ్డవి*; 


సముద్రాలు చెరువులు కాలువలు 

కేసరి సముద్రము, కూచినేని కాలువ, 
కామ సముద్రము, మాండరాజ చెరువు, లోమటాలిం కాలువ, 
ప్రోల సముద్రము, లింగగిరి చెరువు, రావిపాటి కాలువ, 
కౌండ సముద్రము సింటాల చెరువు, కాలమరెడ్డి కాలువ 
ఉదయ సముద్రము, _ సామిసెట్టి చెరువు, బొమ్మకంటి కాలువ 
నామ సముద్రము, గుడ్ల చెరువు, రెడ్డికాలువ 

కొడ సముద్రము, కల్యాకే చెరువు, తర్చ్నుకాలువ 
అనుగు సముద్రము, బీక్కిమల్య చెరువు, అలుగు కాలువ 
ఎరక సముద్రము, గంగసియ చెరువు, ఉత్తమగొండ కాలువ 
విశ్వనాధ సముద్రము, కాంటిదేవి చెరువు, దొడ్ల కాలువ 
బాస్‌ సముద్రము, ఎరువు చెరువు, ఉటుం కాలువ 
సబ్బి సముద్రము, తైలపెదదేవ చెరువు, సింటాల కాలువ 
పొ సముద్రము, జిలుగుబల్లి చెరువు, తంటి కాలువ 
లక్ష్మి సముద్రము, నందిగామ చెరువు, వ్రంట కాలువ 
లకుమ సముద్రము, కొలికుడ్ల చెరువు, మద్ది మడ్డు కాలువ 
కుప్ప సముద్రము, పెనుగంచిప్రోలు చెరువు, రడి యేదం కాలువ 
గనప సముద్రము, ఉప్పాలపాటి చెరువు, భాప్పిన కాలువ 
రామ సముద్రము, కామరాజ చెరువు ముసేటి కాలువ 
మల్ల సముద్రము. దుబల చెరువు, గొనుగు కాలువ 
యనమడల చెరువు, ఉత్తమ గడ్డ కాలువ 
మిరియాల చెరువు. ఉటుం కాలువ 
చింతాల కాలువ 
రావిపాటి కాలువ 
బొమ్మకంటి కాలువ 
తటాక నిర్మాణం 


సాధారణంగా పొడి భూముల్లో తటాక నిర్మాణం చేయటానికి కొన్ని 
అవరోధాలు ఉన్నాయి. 1) నదులపై ఆనకట్టల నిర్మాణంవలె చెరువులపై 
నిర్మించే కట్టలు శాశ్వతమైనవి కావు. అతివృష్టి, అనావృష్టి పరంగా సంభవించే 
వరదలు, కరువులు ఆ నీటిని ఉపయోగించే జన పశు సందోహ సంచారాల 
వలన చెరువు కట్టలు తరచూ కొట్టుకు పోయే ప్రమాదం ఉంది. ఇట్టి 
అవరోధాలు దృష్టిలో పెట్టుకొని తటాక నిర్మాణం చేయాలంటే ప్రత్యేకమైన 
శాస్త్ర సాంకేతిక పరిజ్ఞానం కావాలి. 2) తటాకాలు నదులవలె శాశ్వత నీటి 
పరిష్కార మార్గాలు కావు. కాగా పంట అనేది ఈ నీరు సాగుబడిలోనికి 
తేగలిగిన భూసారం పై ఆధారపడి ఉంటుంది. ఒక్కొక్కసారి నీరు ఆవిరయ్యే 
ప్రమాదం ఉంది. సాధారణంగా పొడి వాతావరణ ప్రాంతాలలో 70% 
నీరు ఆవిరి కావచ్చు. ఇట్టి ప్రమాదం నుండి చెరువులను కాపాడేందుకే 


కాకతీయుల నుండి అసఫ్‌ జాహిల వరకు తెలంగాణ 4+ 58 


నదుల నుండి ఫీడర్‌ ఛానల్స్‌ ద్వారా నదులు కలుపబడతాయి. పై అంశాలను 
దృష్టిలో పెట్టుకొని కాకతీయులు సహజ వనరులైన కొండలను, గుట్టలను 
మట్టితో పేర్చిన కొండ రాళ్ళతో కలిపి సేతువును నిర్మించారు. వరపు జల్లు 
పడే ప్రాంతాలవైపు తటాకాలు నిర్మించారు. మట్టితో నిర్మించిన తటాకాలు 
తరచూ పగుళ్లు బారేవి. వీటిని సరైన కాలంలో సరైన సాంకేతిక పరిజ్ఞానంతో 
మరమ్మతులు చేసేవారు. 

కాకతీయుల తటాక నిర్మాణ కౌశలానికి నిలువెత్తు ప్రతీకలుగా 
నేటికిని వాడబడుతున్న నీటి వనరులు ఈ కింద పేర్కొనబడినవి. 


1. పాకాల చెరువు 

కాకతి గణపతిదేవుని సేనానియెన జగడాల ఉమ్మడి నాయకుడు 
శివరామనాథ దేవాలయం సమీపంలోని మౌగ్ధల్య తీర్ధం వద్ద ఒక విసృత 
మహా తటాకాన్ని తవ్వించాడు. ఇదే పాకాల చెరువు తటాకం. పక్కన 
గణపపురం నిర్మించి శాసనం రాసిన కవి చక్రవర్తికి రొకం-ర్‌, వృత్తులు -5 
పెట్టినారు. ఈ చెరువు నిర్మాణం రెండు ఎత్తైన కొండలు గల రెండు వేల 
గజాల పొడవైన రాతి గుట్టను మట్టితో కట్టడం ద్వారా జరిగింది. ఈ సేతువు 
ఉపరితలముపై వెడల్పు 30 నుండి 50 అడుగులు ఉంటుంది. ఈ సేతువు 
నిర్మాణం ఎర్రమట్టిలో కలిపిన లాటరైట్‌ ఉండ్రాల ద్వారా జరిగింది. ఈ 
తటాకానికి 40 కృత్రిమ కాలువలు తవ్వబడ్డవి. స్థానికుల కథనం (ప్రకారం 
ఈ చెరువు ఎప్పుడు ఎండిపోలేదని నీటి లోతులో మొసళ్ల నివాసం ఉన్నదని 
తెలుస్తుంది. ఈ చెరువు వరంగల్లుకు 50 కి.మీ. దూరంలో ఉన్న మున్నేరు 
నది వాలులో నుండి సాలీన 40 అంగుళాల వర్షపాతాన్ని ఆకర్షిస్తుంది. 
ఎక్కువ వర్షపాతం వల్ల పారే అధిక నీటి ప్రవాహం షితాబ్‌ ఖాన్‌ తూము 
నుండి బయటకు వెళుతుంది. ఈ చెరువు దట్టమైన అరణ్యంలో ఉన్నది. ఈ 
చెరువు నీరు 20,000 చదరపు అడుగుల వైశాల్యం కలిగి 80 చదరపు 
మైళ్ళ విస్తారం కలిగిన భూమిని సాగుచేస్తుంది. ఈ తటాకము మున్నేరు 
నదికి సంధానం చేయబడింది. ఈ మున్నేరు నది 100 మైళ్ళ తర్వాత 
క్రిష్టానదిని చేరుకుంటుంది. ఈ తటాకానికి గల రెండు తూముల దగ్గర 
నుండి తవ్వబడ్డ ౩ కాలువల ద్వారా 32 వేల వ్యవసాయ భూములకు నీటి 
పంపిణీ జరుగుతుంది. 

భువనగరిలోని తటాకం రెండు సహజమైన గుట్టలను కలపటం 
ద్వారా నిర్మింపబడింది. ఈ చెరువు నీరు చుట్టూ గల అనేక గ్రామాలను 
నస్యశ్యామలం చేసి తడి, పొడి, తోట భూముల వ్యవసాయానికి 
తోడ్పడుతుంది. 

క్రీ.శ. 1213 నాటి కాకతి గణపతిదేవుని సేనాని రేచర్ల రుద్రదేవుడు 
పాలంపేటలో రామప్ప దేవాలయాన్ని రామప్ప చెరువుని నిర్మించాడని 
అక్కడి శాసనం తెలియజేస్తుంది. ఈ సేనాని రుద్రేశ్వర, కామేశ్వర, కాళేశ్వర 
దేవాలయములు నిర్మించి నెక్కొండను అంగరంగ భోగాలకు దానిమిచ్చినాడు. 
గౌరీశ్వర దేవున్ని నిలిపి భోగంగా ఉప్పరపల్లి, బోర్లపల్లి గ్రామాలను దానం 
చేశాడు. రామప్ప చెరువు 2 వేల మైళ్ళ పొడవు 50 వేల ఎత్తులో ఉండి 
దాదాపు 4500 ఎకరాల భూమిని సాగు చేస్తుంది. ఈ చెరువుకు 4 కాలువలు 
ఉన్నాయి. అవి వరుసగా రెండు మైళ్ళ ఐదు ఫర్షాంగులు, రెండు మైళ్ళ ఏడు 
ఫర్లాంగులు, ఐదు మైళ్ళ నాలుగు ఫర్గాంగుల పొడవు ఉన్నాయి. ఘనపూరు, 
లక్నవరం చెరువులు కూడా కాకతీయుల ఘనతకే చెందినవి. 

కాకతీయ సామ్రాజ్యంలో నేటి కడప, బద్వేలు ప్రాంతాలు మరీ 
పొడి వాతావరణం కలిగిన మెట్ట భూమి. ఆంధ్ర దేశంలోని ఈ ప్రాంతాలలో 
రాళ్ళు గుట్టలు కలిగిన పీఠభూమియైన, ఉత్తర ఏజెన్సీ సమీపంలో తప్ప 
మిగతా భూభాగాలు బల్లపరుపుగా ఉండి కాడు భూములు విరివిగా ఉ 
న్నాయి. ఈ ప్రదేశాలు కృష్ణు తుంగభద్ర నదీ సంగమ ప్రాంతంలో కర్నూలు 
జిల్లా మధ్య భాగంలో కడపకు వాయవ్య దిశగా ఉంటాయి. తక్కిన అన్ని 
మెట్ట ప్రాంతాలకన్నా కడప సమీప భూములలో సాగుచేయటానికి అవకాశాలు 
గల జల ప్రవాహములు మెండు. ఎందుకనగా పెన్నానది ఉపనదులు ఈ 
ప్రాంతంలో ప్రవహిస్తున్నాయి. తూర్పు కడప ప్రాంతంలోని వెలిగొండ నల్లమల 
అడవుల మధ్యన ఉత్తర దక్షిణలుగా సాగే కొండ లోయ ప్రాంతాలలో నీటిని 
సేకరించి ఆనకట్టలు కట్టి చెరువులలో సమీకరించటానికి అనుకూలంగా ఉ 
న్నాయి. అందుకనే ఈ ప్రాంతాలలో తడి, పొడి, కాడు భూముల 
వ్యవసాయము రైతులకు ఆటుపోటులతో కూడుకున్నది. 

మధ్య యుగం నాటి తటాక నిర్మాణ చరిత్ర ఉదయగిరిని ఏలే 
బుక్కరాయని కుమారుడు భాస్మర దేవుడు నిర్మించిన పోరు మామిళ్ళలోని 
అనంత సాగరం అనే విసృత తటాక నిర్మాణం గూర్చి చర్చించనిదే పూర్తి 

కాదు.” ఈ తటాక నిర్మాణము కాకతి సామ్రాజ్యం పతనమైన కొద్ది 
సంవత్సరాల తర్వాత జరిగింది. క్రీ.శ. 1869 నాటి కూరుమామిళ్ల శాసనం, 
జల శాస్త్ర ఆధారంగా అక్కడ నిర్మింపబడ్డ అనంత సాగరం తటాకానికి 
సంబంధించిన సాంకేతిక వివరాలు పేర్మాన్నది. ఈ చెరువు శ్రీశైలానికి దక్షిణ 
దిశలో నిర్మింపబడింది. ఈ చెరువుకు రెండు యోజనాల దూరంలో తూర్పున 
అహోబిలం, ఉత్తరాన సిద్ధవటం, పశ్చిమాన సకలసీమలో ఉదయగిరి ఉ 
న్నవి. ఈ చెరువు సింగయ్య బట్టు రాసిన జలశాస్తంలోని జల సూత్రముల 
ప్రకారం నిర్మింపబడింది. వీటి ప్రకారం తటాక నిర్మాణానికి ద్వాదశ 
అవశ్యకాంశములు ఉన్నాయి. 1) నిర్మాణం చేపట్టె ప్రభువు/వ్యక్తికి సహృదయత 
భాగ్యము, సంతోషం కలిగి శాశ్వత కీర్తి అనే కోరిక కలిగి ఉండాలి, 2) జల 
శాస్త్ర పరిజ్ఞానం కలిగిన బ్రాహ్మణుడు కావలెను, 3) కఠిన భూజలం, 4) 
సుమారు రెండు యోజనాల దూరంలో మృదుజలాలు కలిగిన శాశ్వత నీటి 
వనరులు ఉండాలి, 5) తటాకం నిర్మించే భూభాగంలో రెండు ముందుకు 
దూసుకు వచ్చే కొండలు ఉండాలి, 6) ఈ రెండు కొండలకు మట్టీ, కొండ 
రాళ్ళు కలిపిన మిశ్రమంతో సేతువు లేదా చెరువు కట్ట నిర్మించాలి, 7) 
కొండ అంచుల ఉపరిభాగంలో ఫల వృక్షములు ఉండరాదు, రి) తటాకములు 
విసృతంగా ఉండాలి, 9) పొడవైన వంకరలేని రాతి బండలు ఉండాలి, 10) 
సమీపంలో సారవంతమైన నదీలోయలు, 11) నీటి (ప్రవాహానికి ఆటంకము 
లేని బలమైన రాళ్ళుగల గుట్టలు, కొండలు, 12) మంచి పనితనం కలిగి 
తటాక నిర్మాణంలో అనుభవము కలిగిన పరివారం ఉండాలి. ఈ శాసనము 
తటాక నిర్మాణంలో తొలగించవలసిన ఆరు రకాల దోషాలను తెలియజేస్తుంది: 
1) ఆనకట్టనుండి కారే నీరు. 
2) ఉప్పు నీరు. 
3) రెండు సామ్రాజ్యాల మధ్య ప్రదేశంలో తటాక నిర్మాణం. 
4) తటాకపు అడుగు నేలలో మిట్టపల్లాలు. 
5) పరిమిత నీటి సరఫరా. 
6) సాగుదలకు విసృత భూభాగం సాగులోనికి తేవాల్సిన భూమి పరిమాణము 
చెరువు పంపిణీ చేసే నీటి ఘనపరిమాణం కన్నా తక్కువ ఉన్నచో నీటి 
ప్రవాహం ఎక్కువ అయ్యే ప్రమాదం ఉంది. 

పోరుమామిళ్ళ తటాక నిర్మాణంలో పైన ఉదహరించిన జాగ్రత్తలు 

తీసుకొని జలశాస్ర సాంకేతికపరంగా విజయవంతం చేశారు. ఈ తటాకం 
ఏడు మైళ్ళ పొడుగు, రెండున్నర మైళ్ళ వెడల్పు ఉంటుంది. దీనిని నాలుగు 
కొండల మధ్య కడప రాతి పలకలతో గోడలు బిగించి నిర్మించారు. ఈ 
చెరువుకు పశ్చిమాన ఉత్తర దక్షిణలుగా వ్యాపించిన పోరుమామిళ్ళ -బద్వేలు 
మధ్యన గల కొండ ప్రాంతం ఉన్నది. ఈ సేతువు ఐదు వేల రేఖాదందముల 
పొడవు, ఎనిమిది రేఖా దండముల వెడల్పు, ఏడు రేఖా దండముల ఎత్తులో 
నిర్మింపబడినది. ఈ తటాకానికి మల్దేవి నది సహజ వనరుగా ఉన్నది. ఈ 
విసృత నిర్మాణానికి రెండు సంవత్సరాల కాలం పట్టగా ప్రతిరోజు 1000 
మంది పనివారు నిర్మాణ కార్యక్రమంలో పాల్గొనేవారు. 100 బండ్లను 
చెరువుకు సంబంధించిన తూములు, గోడలు, కాల్వల నిర్మాణానికి 
అవసరమైన వస్తు సామాగ్రిని పంపిణీ చేసేందుకు వాడేవారు. ఈ సందర్భంలో 
వాడబడిన మానవ ఆర్థిక వనరులకు లెక్క లేదు. ఈ నిర్మాణానికి అధికారిగా 
దేవరాయని కుమారుడైన కుమరిగినాథుడు పర్యవేక్షణ అధికారిగా 
నియమితుడైయ్యాడు. 


తటాక నిర్వహణ 

కారల్‌ విట్‌ఫోగలోో ఓరియంటల్‌ డిస్పోటిజం అనే తన గ్రంథంలో 
రెండు తరహాల వ్యవసాయాన్ని విశ్లేషించారు. భారీ నీటిపారుదల సౌకర్యాల 
ద్వారా లబ్దీని పొంది సాగించే విస్సత భూముల్లో జరిగే వ్యవసాయం మరియు 
చిన్న తరహా నీటి సౌకర్యాల వలన జరిగే సన్నకారు వ్యవసాయం. మొదటి 
తరహా వ్యవసాయాన్ని Hydraulic Agriculture అంటారు. ఈ తరహా 
వ్యవసాయం సాగించేందుకు అవసరమైన నీటి వనరులు ఏర్పరచటం కోసం 
కేంద్రీకృత పరిపాలనా అధికారము, ప్రతినిధులు, నిర్వహణ సామర్థ్యం కలిగిన 
సంస్థలు, సమాజంలో స్వయం నియంత్రణ ధార్మిక చింతన కలిగి ఉండాలి. 
అనగా ప్రభుత్వ అధికార ప్రతిఫలనము వారు ఏర్పరచే నీటి వనరుల నిర్మాణం, 
నిర్వహణ, నియంత్రణ కార్యక్రమములలో జరుగుతుంది. మరో మాటలో 
చెప్పాలంటే మానవ జీవనానికి అవసరమైన నీటి వనరుల ఏర్పాటు, పంపిణీ 
లాంటి కార్యక్రమములు ప్రభుత్వాధికారమునకు ప్రతీకలుగా చెప్పబడుచున్నది. 
ఇలాంటి అధికారం కేవలం నియంత అధికారం గల రాజ్యం(065pంtic 
51(2లోనే ఉంటుంది. కానీ కాకతీయ సామ్రాజ్యము ప్రజా బాహుళ్య 

ఆమోదము పొందిన అధికార వ్యవస్థను కలిగి ఉంది. నాయంకర విధానమనే 
సైనిక ఆర్థిక విధానంతో, సప్త సంతానాలనే రాజకీయ ఆర్థిక సూత్రాలలో 
బంధింపబడ్డ వికేంద్రీకృత సార్వభౌమాధికారమనే చెప్పవచ్చు. ఇందు 
అధికారము రాజు నుండి గ్రామాల వరకు వివిధ స్థాయిల్లో వివిధ సంస్థల 
మధ్య పంచబడింది అట్లే బాధ్యతలు కూడా. ఇట్టి వ్యవస్థలో నీటి వనరుల 
పెంపుదల, పంపుదలల నెపంతో ప్రభుత్వము ప్రజలను నియంత్రించే 
నియంతృత్వ పరిపాలన జరగదు. కాబట్టి వ్యవసాయం, నీటిపారుదల, 
ప్రభుత్వం అనే అంశాల మధ్య చక్కని అవగాహన పాలకులలోనూ 
పాలితులలోనూ కల్పించారు. అరణ్య ఛేదన, వ్యవసాయ గ్రామాల అభివృద్ధి, 
తటాక నిర్మాణం, దేవాలయాల ఏర్పాటు, దేశ ఆర్థిక, ధార్మిక, రాజకీయ 
ప్రగతికి మూలమని ప్రతి ఒక పౌరుడు అత్యవసరంగా భావించే విధంగా 
తాము ఆచరించి అధికార వికేంద్రీకరణ ద్వారా ప్రజలు కూడా పాటించేలా 
చేశారు. 

కాకతి ప్రతాపరుద్రుని కాలానికి చెందిన కాయస్త అంబదేవుని 
త్రిపురాంతకం శాసనం (ప్రకారం పొత్తపినాడులోని ప్రజలందరు అత్తిరాల 
గ్రామంలో సమకూడి చెయ్యేరు తటాకానికి దక్షిణపు ఒడ్డున చెరువుకట్టను 
కట్టి అచ్చటి పరశురామేశ్వర దేవాలయాన్ని వరదల నుండి కాపాడేందుకు 
ప్రతి గ్రామం ఒక మాడ ధనం ఇచ్చేలా ఒప్పందం చేసుకున్నారు. ఈ 
శాసనం ద్వారా రెండు విషయాలు ధృవీకరించబడుతున్నాయి. 1) తటాక 
దేవాలయ నిర్మాణాలు చేయటమే కాక వాటి సంరక్షణ, పరిరక్షణలు కూడా 
ప్రజా జీవనంలోని భాగాలే, 11) ఈ కార్యక్రమాలు ఇహపర సాధనాలు. 
వరదల కారణంగా బీభత్స వాతావరణం సృష్టింపబడి దేవాలయాలు 
ధ్వంసమైనప్పుడు ఆయా ప్రాంతాల ప్రజల సామాజిక, ఆర్థిక, మత జీవనంలో 
అరాచకం ఏర్పడుతుంది. ఇట్టి పరిస్థితులు రాకుండా చూసుకునే బాధ్యత 
ప్రజల వంతు కూడ ఉన్నదనే భావాన్ని కాకతీయ ప్రభువులు జాగృతం 
చేశారు. 

సాధారణంగా నీరు బావుల నుండి ఏతాల ద్వారా రాట్నాలు, ఎడ్లను 
ఉపయోగించి తోడేవారు. క్రీ.శ. 1254 నాటి దోసపాడు శాసనం తొండేశ్వర 
దేవాలయానికి రెండు ఎడ్లను, నీటిని తోడే రాట్నానికి అవసరమైన కలపను 
దానం ఇవ్వటం తెలుపుతుంది. అమ్రాబాద్‌ శాసనం ప్రకారంో మల్లిసెట్టి 

శ్రీ స్వయంభు దేవర దేవాలయానికి చెందిన చెరువు కట్ట ఎత్తును పెంచి 
మరమ్మత్తు చేశాడని తెలుస్తుంది. ఇతడు 380 మాడలు పెట్టి నూతన వ్యవసాయ 
భూమిని కొని 25 మాడలు నీటిని వ్యవసాయానికి వాడుకున్నందుకు 
“నీరుముడి' చెల్లించి 10 వీసములు ప్రతియేటా నీటి పన్ను కట్టేవాడు. అలాగే 
ఉప్పు గొండూరుకు చెందిన మిండగుడ్డలి ఐతమసెట్టి నెల్లూరి స్తల పెక్కండ్రు 
సమయ ప్రభు ముఖ్యుడు. ఇతడు కాకతి గణపతిదేవుని పుణ్యార్థం ఒక పెద్ద 
తటాక నిర్మాణం ఇప చెరువుకట్ట ఎత్తును పెంచి వరి పంట వ్యవసాయం 
పెంచే వీలును కల్పించాడు. ఈ తటాక నిర్వాహణకు తడ చెరువు కింది 
200 కుంటల నీర్నేలను, 3 పుట్ల పొడి భూమిని కేటాయించాడు. 

కొన్నిసార్లు ప్రభుత్వేతర వ్యక్తులు, సంస్థలు నీటికి సంబంధించిన 
లావాదేవీలు చూసేవి. నందిగామ సమీపంలోని జుజ్ఞూరు గ్రామంలో 
క్రీ.శ. 1202 నాటి శాసనం (ప్రకారంో తెలికి వేవురు సమయానికి 
చెందినవారు అక్కడ ఒక తటాక నిర్మాణం చేసి నిర్వహణార్థం కొంత భూమిని 
కేటాయించారు. క్రీ.శ. 1237 నాటి గుడివాడ శాసనం గ్రామానికి పశ్చిమాన 
కలుగాడిని(రాతి తొట్టి) నిర్మించారని, దాని నిర్వహణకు వృత్తులు 
కేటాయించారని తెలియజేస్తుంది. చెరువుల, బావుల నిర్వహణకు పుట్టికి 
కుంచం వంతున దశవంధమాన్యం, దశబంధం, సుంకం రైతులమీద వసూలు 
చేసేవారని ఆ శాసనాలు తెలియజేస్తున్నాయి. 

ఈ విధంగా కాకతీయులు రూపొందించిన మిక్కిలి ప్రజా 
బాహుళ్యము పొందిన వ్యవసాయాభివృద్ధి తటాక నిర్మాణం ప్రాధాన్యత గల 
ఆర్థిక విధానము యొక్క విశేష ప్రభావము ఆనాటి సామాజిక, రాజకీయ, 
వర్తక, వ్యాపార రంగాలలో ప్రతిఫలించింది. 


నాటి సామాజిక, రాజకీయ, ఆర్థిక జీవనంపై - 
తటాక నిర్మాణం, వ్యవసాయాభివృద్ధి (ప్రభావం 

నాడు పొడి, మెట్ట భూములలో కేంద్రంగా ఏర్పడ్డ కాకతీయ 
సామ్రాజ్యము అడవులు నరికి తటాక నిర్మాణము చేసి నూతన వ్యవసాయ 
భూములను ఏర్పరచి తమ పరిధిలోని తక్కిన తడి భూములతో సమానంగా 
దేశాన్ని సస్యశ్యామలంగా చేశారు. ఇందువల్ల సామ్రాజ్య సరిహద్దులు కూడా 
విస్తరించాయి. తోడుగా రాజులు దండయాత్రల వల్ల స్నేహ, వైవాహిక 

సంబంధాల వల్ల సుస్థిరతను సాధించినారు. కాకతీయుల అధికారము 
స్వతంత్ర ప్రతిపత్తి నుండి(రుద్రదేవుని కాలంనుండి) సార్వభౌమత్వానికి 
(ప్రతాపరుద్రుని కాలము) చేరేనాటికి పరిపాలనా వ్యవస్థ, యంత్రాంగ 
నిర్వహణ, నియంత్రణ ఆవశ్యకత పెరిగింది. రుద్రమదేవి కాలం నుండి 
అంతవరకు వినయ విధేయతలతో ఉన్న కాకతీయుల సామంతులైన 
కాయస్థులు అంబదేవుని కాలంలో స్వతంత్రం ప్రకటించారు. దేవగిరి నుండి 
యాదవుల దాడులు, ఢిల్లీ సుల్తానుల ఆక్రమణలు అంతర్గత బాహ్య కలహాలను 
ప్రకోపించాయి. ఇట్టి పరిస్థితులలో ప్రభుత్వానికి ఒక బలమైన ఆర్థిక 
సూత్రముతో బంధింపబడ్డ రాజకీయ సైనిక నిర్మాణం అనివార్యమైనది. ఇదే 
పైన చర్చించిన నాయంకర విధానము.“ ఈ వ్యవస్థతో పాటు పటిష్టమైన 
దుర్గ నిర్మాణము ఆవశ్యకమైనది. దేశాన్ని 77 నాయంకరములుగా విభజించి 
యుద్ధ రాజ్యం(War State)గా తీర్చిదిద్దారు. నాయంకర విధానమనేది 
సైనిక(కోటలు, రథ, గజ, తురగ, పదాతి దళాలు), మత(దేవాలయాలు, 
అ(గహారాలు), ఆర్థిక వ్యవస్థ (వాణిజ్యము, వ్యాపారము) మొదలగు 
అంశాలలోకి చొచ్చుకుపోయిన ఒక రాజ్యాధికారముగా చెప్పవచ్చు. ఈ వ్యవస్థ 
(ప్రతాపరుద్రుని కాలంలో పతాకస్థాయికి చేరుకుంది. *“నాయంకరము” ఉ 
పాధిగా పొందిన వారిని 'నాయంకరము వారని శాసనాలలో పేర్కొన్నారు. * 
ఈ వ్యవస్థలో నాయంకరము పొందిన అధికారులు కొంత సైన్యాన్ని 
ఏర్పరచుకొని పోషిస్తూ చక్రవర్తికి అవసరమైనప్పుడు(అంతర్గత బాహ్య 
కలహాలు, దాడులను నిరోధించుటకు) సరఫరా చేస్తారు. నాయంకరం 
పరిమాణాన్ని బట్టి నాయంకరం వారు పంవిణీ చేయవలసిన, 
నిర్వహించవలసిన రథ, గజ, తురగ, పదాతిదళముల సంఖ్య నిర్ణయింపబడి 
ఉంటాయి. అంతేకాక సైన్యంతో పాటు కొంత కప్పం కూడా చక్రవర్తికి 
తప్పకుండా చెల్లించాలి. కాబట్టీ చక్రవర్తికి తన సైనికపరంగా ఎంత ఆదాయం 
వస్తుందో - నిక్కచ్చిగా తెలుస్తుంది. కాకతీయ రాజులకు అధికారులు 
సామంతులతో పన్ను (ReVen1e) - కానుక (TIibUte) - దోపిడి (PlUN- 
der) సంబంధంతో చిక్కగా అల్లబడి ఉంటారు. అంతటి సామ్రాజ్య విసృత 
పరిధి, విశేష ఆర్థిక ప్రగతి నిర్వహించి నియంత్రించేందుకే ఈ నాయంకర 
వ్యవస్థ మెట్ట భూములలో అవతరించిందని చెప్పవచ్చు. 

సామ్రాజ్య పరిధి వ్యవసాయ భూములు అరణ్యాలలోనికి 

చొచ్చుకుపోవటంతో గ్రామీణ, ఆటవిక సంస్కృతుల మధ్య ఆదాన 
(ప్రదానములు పెరిగాయి. ఫలితంగా సమాజ విలీకరణ వలన వర్ణ సౌకర్యం 
జరిగి నూతన కులాలు ఉద్భవించాయి. గ్రామసభలలో 18 జాతుల వారు 
సమష్టిగా ఏర్పడి దేవాలయాలలో తమ పేర, తమ ప్రభువుల పేర, తమ 
కుల సంఘాల పేర పుణ్యం కోసం దాన ధర్మాలు చేశారు. వీరు శాసనాలలో 
పదునెనిమిది జాతుల ప్రజలు, పదునెనిమిది సమయముల వారు సంస్థ 
(ప్రజలుగా- పేర్మొనబడ్డారు. ఈ పదునెనిమిది జాతులు: 1) మహాజనులు, 
2) నగరం, 3) బలింజ శెట్లు, 4) కాపులు, 5) కోమట్లు, 6) ఈదర, 7) 
గొల్ల, 8) అక్కసాలి, 9) సాలె, 10) గ్రీవైష్ణ్టవులు, 11) వెలమవేగులు, 12) 
ఇల్లరి, 13) గాండ్ల, 14) నాయకులు, 15) రెడ్లు, 16) కరణాలు, 17) 
తెలికి, 18) నాయీలు. గ్రామ సభలలో సామూహికంగా వివిధ కులవృత్తుల 
వారు కలిసి నిర్ణయాలు తీసుకోవటం ఆనాటి సామాజిక వ్యవస్థలోని ముఖ్య 
అంశముగా పేర్కొనవచ్చు. ఆనాటి సమాజ విలీకరణ కార్యక్రమానికి ఇదొక 
ఉదాహరణ. ** 

మరోవైపు సమాజంలో తమ వృత్తి వ్యాపారాల ద్వారా సామాజిక, 
ఆర్థిక రంగాలలో ప్రగతిని సాధించిన కొన్ని జాతులు, కులాలు సామాజిక 
వ్యవస్థలో ఊర్థ్వ కులములను ఆపాదించుకున్నాయి. ఈ ప్రక్రియను 
దేవాలయములు, ప్రభువులు మత క్రతు ధర్మములను చేపట్టి వర్ణ సాంకర్యాన్ని 
చట్టబద్ధం చేశారు. మధ్యయుగంలో పంచారామాలలో ఒకటైన ద్రాక్షారామ 
దేవాలయము బోయలు వంటి ఆటవిక జాతులను దేవస్థానంలో అఖండ 
దీపానికి నేతిని వంపిణీ చేసేందుకు, ఆవులను పోషించేందుకు 
నియమించారు. వారు కాలక్రమేణ మహామండలేశ్వరుల స్థాయికి ఎదిగినారు. 

ద్రాక్షారామంలోని క్రీ.శ.910 నాటి శాసనాలు ఈ బోయలను 
పశు పోషణ చేసేవారిగానే పేర్కొంటే సుమారుగా శతాబ్దం తరువాత 
క్రీ.శ.1147 నాటి శాసనంలో గుండియ బోయ అనే బోయడు చతుష్పష్టి 
(గామావని వ్లభ(LOrd of 64 villages) అని పేర్మొనబడ్డాడు. 43 వీరు 
తరువాతి కాకతీయులకాలంలో సేనాపతులుగా, అంగరక్షకులుగా, 
నాయకులుగా ఎదిగారు. శాసనాల్లో బోయలు రట్టడికములు పొందారని 
తీర్చరులుగా, అధికారులుగా కాకతీయ ప్రభుత్వంలో నియమింపబడ్డారని 
శాసనాలు తెలియజేస్తున్నాయి. ఇట్టి ఊర్ధ్వస్థాయిని చేరుకోడానికి శైవాలయాలు 

బోయల ఆవిర్భావము చుట్టూ శివుని గాథలు అల్లి వారి సామాజిక 
చలనాన్ని(500121 Mobility) చట్టబద్దం చేశారు. “* 

అట్లే మధ్యయుగంలో తైల వ్యాపారస్తులైన తెలికి వేవురు (తెలికి 
సహస్ర శాఖాన్వయులుో* తాము చాళుక్యులతో పాటు అయోధ్య నుండి 
వచ్చామని తమ ప్రశస్తులలో చెప్పుకుంటూ బెజవాడ మల్లేశ్వరస్వామి 
దేవాలయము కేంద్రంగా తమ వృత్తి వ్యాపార కేంద్రములు ఏర్పరచుకున్నారు. 
తాము మను పుత్రులమని విశ్వంభర ముని శాపవశాన తెల్ల ధాన్యము 
నుండి తైలము తీయునొంది నామని తమ కుల పురాణంలో పేర్శొన్నారు. 
తాము 'తెలికి కుల లబ్ధి జన్ములు” అని “స్వధర్మ కర్మ నిస్థితి మనస్టేషులు” 
అని చెప్పుకున్నారు. చాళుక్య చోళ చోట గంగదేవ (క్రీ. శ. 1070-1120) 
ఈ తెలికి వారు చాళుక్య రాజ్య మూల స్థంబాయమానులని అయోధ్య నుండి 
వచ్చినారనే గాథను చట్టబద్ధం చేసేందుకు వారితో-పరస్పర తాంబూల 
మర్యాదలు ఆచరించి నూతన వస్త్రములు బహూకరించి వివాహాది శుభ 
కార్యములలో అశ్వారోహణకు అనుమతిని ఇచ్చినారు. కాగా తెలికి వేవురు 
దేవాలయానికి దానధర్మాలు, పుణ్యకార్యములు, తీర్ధ దర్శనాల వంటి శ్రౌత 
ధర్మాలు పాటించి మళ్ళీ రాజ లాంఛనాలు పొందారు. తమ కులానికి ఒక 
సామాజిక గుర్తింపును పొందినారు. ఈ ప్రక్రియలో ప్రభువులు పాల్గొన్నారు. 

ఒకవైపు దేవాలయాలు, ప్రభుత్వాలు, శ్రౌత ధర్మాలు, వివిధ జాతుల, 
తెగల సమాజ విలీకరణను ప్రోత్సహిస్తూనే మరోవైపు వివిధ కుల, మత, 
వృత్తులవారు సంఘాలుగా ఏర్పడి శ్రేణులుగా వ్యవస్థీకరింపబడినారు. చాళు 
క్యుల చివరి కాలానికి కాకతీయులు స్వతంత్ర ప్రతిపత్తి సాధించేనాటికి ఈ 
కులవృత్తి శ్రేణులు భౌగోళికంగా వివిధ ప్రాంతాలలో క్రమపరుచడినవి. 
వానిలో వైశ్యుల నకరము, తెలికి వారి తెలికి వేవురు, పంచాహణం వారు 
(కంసాలి, వడ్రంగి, కమ్మరి, లోహ, శిల్ప వృత్తులవారు), సాలెవారు, 
వీరబలంజ ధర్మాన్ని ప్రతిపాలించే పెక్కండ్రు ముఖ్యంగా పేర్మొనదగ్గవి. బె 
విధంగా రాజకీయ అధికారం వివిధ స్థాయిలలో వికేంద్రీకరింపబడ్డదో 
కులవృత్తి సంఘాలతో కూడ వారు నిర్వర్తించే పనినిబట్టి స్థాయీ బేధం 
కనిపించింది. ప్రతి (శ్రేణికి 'సమయంి అనే కార్యాలయము 'సమయసభి 
అనే కార్య నిర్వాహక కూటమి, నకర పురుష, సెట్టి, పట్టణ స్వామి, ప్రభు 
ముఖ్యులు అని పిలువబడే 'సమయాధికారి ఉంటారు. ఈ “సమయములు” 

వారి వారి కులవృత్తులకు సంబంధించిన కార్యకలాపములు క్రమబద్ధీకరించి 
నియంత్రించుకునేందుకు “సమయ ధర్మం” ఏర్పరచుకుని, అనుగుణంగా 
“సమయ మరియాదను' ఆచరించేవారు. శ్రేణులు, ప్రశస్తులు, వంశావళు 
లు, బిరుదావళులు, గోత్రాలు, బుషి బుప్యేతర గోత్రాలు కలిగి ఉంటారు. 
ప్రాథమికంగా శ్రేణులు ఆర్థిక వ్యవస్థలో వృత్తిపరమైన సంస్థగా ఏర్పడ్డా 
కులమన్నది ప్రాముఖ్యతను సంతరించుకుంది. వివిధ కుల వృత్తులకు 
చెందినవారు తమ తమ “సమయము లతో సభ్యులై “సమయ ధర్మమునును 
అనుసరించి సమయము నిర్దేశించే ఆచార, వ్యవహార, ప్రాయశ్చిత్త 
కార్యక్రమాలు అనుసరిస్తారు. వీనికి సంబంధించిన అన్ని అంశములు “సమయ 
సభలే నిర్వహిస్తాయి. సామాజిక జీవనంలో పెరిగే వర్ణ సాంకర్యాన్ని అరికట్టి 
అరాచకతను నియంత్రించేందుకు ప్రతి పేరు తమ తమ కుల, వృత్తి 
సమయాలు విధించే “శౌచ-అశౌచి(Purity and Pollution) నియమ 
నిబంధనలు పాటిన్తూ “సమయ మరియాదలు” నిలివి తవు 
ప్రత్యేకతను(Distinction) గుర్తింపును([dentity) కాపాడుకున్నాయి. 
కాకతీయుల కాలంలో (ప్రబలిన ధర్మశాస్త్ర రచనలు - విజ్ఞానేశ్వరం, నీతిసార 
ముక్తావళి, నీతిసారం, సుమతీ శతకం, చతుర్వర్థ చింతామణి, 
మానసోల్లాసము-వివిధ కుల, మత, వర్గములకు చెందిన (ప్రజలకు వివిధ 
రంగాలలో పాటించవలసిన ఆచారములు, ఆచారములు తప్పినప్పుడు 
వ్యవహారం నడిపి చట్టపరంగా విధించవలసిన శిక్షలు, సమాజంలో తిరిగి 
కలుపుకునేందుకు వివిధ కుల, వర్గములవారు పాటించవలసిన ప్రాయాశ్చిత్త 
కార్యక్రమాలు గురించి విశేషంగా ప్రాచుర్యంలోనికి తెచ్చాయి. ఈ విధంగా 
నూతనంగా ఆవిర్భవించిన భిన్న కుల వృత్తులవారు తమ తమ “సమయాల” 
ద్వారా భిన్నత్వాన్ని నిలుపుకుంటూనే సంఘటితంగా వర్ణాశ్రమధర్మ పరిరక్షణ 
చేసి సామాజిక అరాచకతను అరికట్టేందుకు కృషి చేశారు. ** 

ఆర్థిక రంగంలో విస్థత నీటిపారుదల సౌకర్యాలు, వ్యవసాయాభివృద్ధి 
దేశీ, విదేశీ, వ్యాపార, పరిశ్రమల వికాసానికి దారితీసినది. పైన ఉదహరించిన 
వైశ్యుల నకరము, వీరబలంజ ధర్మప్రతిపాలితులైన పెక్కండ్రు, అఖిల దేశాల 
తెలికి వేవురు వివిధ పరిమాణాలలో దేశీ, స్వదేశీ, పరదేశీ, నానాదేశి, ఉ 
భయ నానాదేశి, చాలుమూల ఉభయ నానాదేశి స్థాయిల్లో అభివృద్ధి 
చెందారు.*” 

కాకతీయుల కాలంలో వివిధ సరుకులను విక్రయించే నకరములు 
ప్రత్యేకంగా ఉండేవని శాసనాలు తెలియజేస్తున్నవి. .... శాసనం ప్రకారం 
అచట గంధనకరము, పొంకనకరము, పంచలోహాల బేహారము లాడెడి 
నకరము, బచుమాడెనకరము ఉండేదని, వివిధ నకరాలకు సంతలను ఏర్పాటు 
చేసేందుకు “సంత నగరము” కలాడ ఉండేదని తెలుస్తోంది. 

దేశీ, విదేశీ వ్యాపారులు అమ్మే సరుకులు నాటి వ్యవసాయ ఉ 
త్పత్తుల ప్రభావాన్ని తెలియజేస్తున్నవి. దేశీ వ్యాపారులు వక్కలు, పండ్లు, 
కాయకూరలు, అల్లం, నువ్వులు, పరదేశీ వ్యాపారులు వస్త్రాలు, ఆకులు, ఉ 
ప్పు, బెల్లం, నువ్వులు, చక్కెర, వెల్లుల్లి, కర్ర, జీలకర్ర, నార మొదలైనవి 
అమ్మేవారు. ఉభయ నానాదేశి వ్యాపార్లు గంధం, కర్పూరం, జాజి, పునుగు, 
జవ్వాది, మిరియాలు, లక్క కంచు, ఇత్తడి, రాగి, సీసం, వెలిగారం వంటి 
లోహాలు, నాజుకైన వస్త్రాలు, సవరాలు, వివిధ రకాల పట్టు(మంజిష్ట సువర్ణ, 
జాతి రాళ్ళు, ముత్యాలు, కంపులు, పగడాలు, వజ్రాలు వంటి అమూల్యమైన 
రాళ్ళు, ఎద్దు, గొర్రె, గుర్రాలవంటి జంతువులతో వ్యాపారం చేసేవారు. 

కాకతి గణపతిదేవుని క్రీ.శ. 1244 నాటో మోటుపల్లి శాసనం 
విదేశీ వ్యాపారులకిచ్చిన అభయ శాసనము”. ఇందులో వివిధ వస్తువులపై 
వ్యాపారులకు మోటుపల్లి రేవులో జరిగే ఎగుమతి దిగుమతులపై యిచ్చిన 
రాయితీలు వివరింపబడినవి. అంతేకాక ఆనాడు మోటుపల్లి రేవుకు సువర్ణ 
ద్వీపం, జపాన్‌, మలయ, బర్మా దేశాలతోగల వాణిజ్య సంబంధాలు 
తెలుస్తాయి. ఇచట గంధం, తగరం, కర్పూరం, చైనా కర్పూరం, ముత్యాలు, 
రోజా నీరు, దంతం, జవ్వాది, పునుగు, కర్పూర తైలం, రాగి, పట్టు దారం, 
పగడాలు, సుగంధాలు, వక్కలు, గుర్రాలు, జాతి రత్నాలు, బంగారం వంటి 
వస్తువులతో విశేష వ్యాపారం జరిగేది. 

వ్యవసాయ, వ్యాపారాభివృద్ధి కీలక ప్రాంతాల్లో తటాక నిర్మాణం, 
నగరీకరణను ప్రోత్సహించినవి. వివిధ వ్యాపార కేంద్రాలు, ముఖ్య పట్టణాలు, 
దేవాలయాలు, తటాకాలుగల ప్రాంతాలను కలుపుతూ నూతన వ్యాపార 
మార్గాలు అభివృద్ధి చేశారు. కేతన తన “ఆంధ్ర భాషాభూషణంి అనే గ్రంథంలో 
ఉత్తరాన అయోధ్య నుండి ఓరుగల్లు, నెల్లూరు మార్గం గుండా దక్షిణంలోని 
కంచీ పురాన్ని చేరే రహదారిని పేర్కొన్నాడు. మోటుపల్లి నుండి యనమల, 
వినుకొండ, పాణ్యం, ఆలంపూరు, రాయచూరు ద్వారా కర్ణాటక దేశం వెళ్ళే 

మార్గం ఉండేది. కర్ణాటకలోని కోప్‌బల్‌(K0pba1) మరియు రాయచూరు 
నుండి తెలంగాణలోని కొలనుపాక వరకు ఒక జాతీయ రహదారి ఉండేది. 
ఈ మార్గం ఆలంపురం, జడ్భెర్ల, గంగాపూరు, పెరూరు మీదుగా నిర్మితమైనది. 
తమిళనాడులోని వడుగప్పెరువల్‌ లేదా ఆంధ్రపథం ద్వారా ఆంధ్రదేశంలోనికి, 
'కొంగుప్పెరువళ్‌ ద్వారా కొంగు దేశానికి రాకపోకలు జరిగేవి. తమిళనాడు 
నుంది వ్యాపారులు వడుగప్పెరువళ్‌ ద్వారా ఆంధ్ర దేశానికి మరియు కర్నాటక 
దేశానికి కల్యాణి-కొలనుపాక లేదా బళ్లారి- త్రిపురాంతకం మార్గాల మీదుగా 
చేరేవారు. వివిధ మార్గాలను కలుపుతూ స్థానికంగా ఎడ్లబండ్లు, వాహనాలకు 
“బండి తెరువులు” ఏర్పరచేవారు. $2 

ఈ విధంగా దేశీ-అంతర్షేశీయ మార్గాలు, స్థానిక తెరువుల ద్వారా 
విసృతమైన వ్యాపారం వ్యవస్థీకరింపబడ్డ కుల, వృత్తి సంఘాల ద్వారా జరిగి 
వివిధ వ్యాపార కేంద్రముల అభివృద్ధి కలిగి నగరీకరణకు తోడ్చడ్డవి. నగర 
నిర్మాణం నదుల కూడలులు, దేవాలయాలు, రాజ మార్గాలు, నీటివనరుల 
సమీపంలో, రేవుల వద్ద ఎక్కువగా జరిగింది. అనుమకొండ, ఓరుగల్లు, 
మట్టెవాడ, పేరూరు, మంధిన, గిర్మాజిపేట, వడ్డమాను, అలంపూరు, శ్రీశైలం, 
త్రిపురాంతకం, యనమదల, కొణిదెన, నాదెండ్ల, బాపట్ల, నెల్లూరు, 
గుంటూరు, బెజవాద, మచిలీపట్టణం వంటి ప్రాంతాలు ముఖ్యమైన వ్యాపార 
కేంద్రాలుగా వెలుగొందాయి. కులోత్తుంగ చోడపట్టణం, హంసల దీవి, 
మోటుపల్లి, ఘంటసాల, వాడపల్లి, వేటపాలెం వంటి రేవులు ప్రసిద్ధమైన 
సముద్ర వ్యాపార కేంద్రాలుగా పేరొందినాయి. 

అగ్రహార, దేవగ్భహ, తటాక నిర్మాణముల వంటి సప్త సంతాన 
ప్రధానమైన ఆర్థిక విధానాలవల్ల, విశేష వ్యవసాయాభివృద్ధి వలన పెరిగిన 
వర్తక, వ్యాపారాదులు, వరిశమలు (ప్రభుత్వ ఆదాయమును 
ఇనుమడింపజేసినవి. వివిధ రకాలైన పన్నులు విధింపబడ్డవి. సిద్దాయం, 
పంకం, పన్ను, పంగతప్పు, కానుక, దరిశనము, నీరువిడి, వెన్నుపన్ను, 
బంటెల ఆయము, ఆరాధ్య వంటి భూమిపన్నులు; అరి, సుంకము, పన్ను, 
కానుక, ముద్ర సుంకం, సమయసుంకం, వరుస సుంకం వంటి పరిశమల 
మీది పన్నులు; అరి, అప్పనం, పుల్లరి, ఇల్లరి, మడిగ సుకం అనే పశువుల 
మీది పన్నులు; తక్ష ఆయకార, కమ్మరి, కంసాలి, వర్ల, లోహ, శిల్పి, 
కుమ్మరి, సాలె, చాకలి, మంగలి, చండాల, కోమటి, కాపు వంటి వారిపై 

వృత్తిపనులు; అడ్డవట్ట సుకం, బుర్ర సుంకం, పెంట సుంకం, రేవు సుంకం, 
గండి సుంకం, సిద్ధాయం, సమస్తాయం, అంతరాయం, పెండ్లి సుంకం 
లాంటి అనేక రకాల పన్నుల నుండి ప్రభుత్వానికి ఆదాయం అందేది. * 
కాకతీయులు రూపొందించిన మెట్ట ప్రాంతపు ఆర్థిక వ్యవస్థ తటాక 
నిర్మాణమే ప్రాతిపదికగా వ్యవసాయ పరిధిని పెంచి, తత్సంబంధిత 
పరిశ్రమలు, వృత్తి వ్యాపారాదులు అభివృద్ధి చేసింది. తద్వారా నూతన వ్యాపార 
మార్గాలు, కేంద్రాలు పెంపొందాయి. ప్రభుత్వ ఆదాయం వివిధ పన్నుల 
ద్వారా అపరిమితమైనది. వివిధ జాతులు, తెగల సామాజిక విలీకరణతో 
జన జీవనం భిన్నత్వాన్ని పొంది కాకతీయ సామ్రాజ్యమనే నీడలో ఏకత్వాన్ని 
అనుభవించాయి. సప్త సంతానాలు నిలపటం అనే ఆర్థిక, రాజకీయ, ధార్మిక 
సూత్రం ప్రజాజీవనంలోకి చొచ్చుకుపోయినది. దేవాలయ వ్యవస్థ స్థిరపడింది. 
దేవాలయం ఒక ఆర్థిక, రాజకీయ, సామాజిక సంస్థగా అభివృద్ధి చెంది 
కాకతీయుల ఆర్థిక వ్యవస్థ బహుళార్థ సాధకంగా ప్రగతిని సాధించింది. 


ముగింపు 

కాకతీయ సామ్రాజ్య ఆవిర్భావ వికాసాలు మెట్ట, పీఠభూమి 
ప్రాంతాలైన తెలంగాణ ప్రాంతాలు కేంద్రంగా జరిగినవి. గుట్టలతో, 
అరణ్యాలతో దట్టంగా ఉందే తెలంగాణ, కడప, కర్నూలు వంటి ప్రాంతాలలో 
అడవులు నరికి, తటాక నిర్మాణం చేసి నూతన భూములను సాగులోకి 
తెచ్చి వ్యవసాయాభివృద్ధి, వాణిజ్య వ్యాపార రంగాలలో సంతుప్టిని సాధించింది. 
సప్త సంతానాల పేర ప్రభుత్వం తమ ఆర్థిక, రాజకీయ విధానాలను ప్రజల 
ధార్మిక, మత జీవనంతో విలీనం చేసింది. 

పొడి భూముల్లోను, గుట్టలతో నిండిన భూభాగాల్లో తడి, స్టిర 
వ్యవసాయం చేయటం అనేది ఒక ఆర్థిక రాజకీయ విప్లవం అని చెప్పవచ్చు. 
ఎందుకనగా అరణ్యచ్చేదన వలన సమాజంలో విలీనమైన వివిధ జాతులు, 
తెగలు తమ పశు పోషణ, వేట, సంచార వ్యాపారాల వంటి వృత్తులనుండి 
వ్యవసాయం చేయటానికి మొగ్గు చూపారు. సమాజంలో వర్ణ సాంకర్యం, 
సామాజిక చలనం వంటి మార్పులు జరగటం వాటి నియంత్రణ కుల, 
వృత్తి సంఘాల ద్వారా చేయడం వంటి అంశాలు, మరియు విస్తరించిన 
ప్రభుత్వ యంత్రాంగం, బలమైన సైనిక వ్యవస్థ కలిగిన రక్షణ విధానాలు, 

“మెట్ట భూముల రాజకీయ” విధానాలకు పెట్టింది పేరు. అందుకే ఆనాడు 
ఆవిర్భవించిన నాయంకర విధానం. ఈ నాయంకర విధానం వల్ల 
నాయంకరాలని నిర్వహించే వ్యవసాయ-సైనిక కుటుంబాలైన రెడ్డి, వెలమ, 
కాపు, కమ్మ వర్గాలు ఆయా ప్రాంతాల ఆర్థిక రంగాల అభివృద్ధికి పాటు 
పడ్డారు. అడవులు నరకటం, నూతన వ్యవసాయ, గామ, తటాక నిర్మాణాలు 
చేసేవారికి రాయితీలు ఇచ్చారు. కాకతీయ సామ్రాజ్య అస్థిత్వమే వారి నూతన 
ఆర్థిక విధానమైన తటాక నిర్మాణం మీద ఆధారపడింది. కాకతి గణపతిదేవుని 
కాలంలో సుమారు 91 తటాకాలు, 31 కాల్వలు తవ్వబడ్డాయని నాటి 
శాసనాలు తెలియజేస్తున్నాయి. కాకతీయ సామ్రాజ్య కేంద్ర భాగంలోనే తడి, 
పొడి, కాడు భూముల వ్యవసాయం విసృతంగా జరిగిందని తెలుస్తుంది. 
వ్యవసాయాభివృద్ధి, పరిశ్రమల వికాసం, దేశీ అంతర్డేశీ, విదేశీ వ్యాపార 
విస్ఫతి, వ్యవస్థీకరింపబడ్డ కుల, వృత్తి సంఘాలు నాటి ఆర్థిక ప్రగతికి 
నిదర్శనాలు. 

ఈ విధంగా లభించిన ఆర్థిక ప్రగతిలో వ్యవసాయ కుటుంబాలు 
స్థిరపడి పరిపాలనా యంత్రాంగాలతో వివిధ స్థాయిలలో భాగస్వాములైనారు. 
వంశ పారంపర్యంతో వచ్చిన హక్కులతో తమ తమ భూభాగాలను 
సామంతులుగా ఏలినారు. ఈ మాండలీకులు కాకతీయ సామ్రాజ్య పతనం 
తర్వాత రెడ్డి, కాపు, వెలమ వర్గాలుగా తెలంగాణాలోని తమ తమ భూభాగాల్లో 
ప్రాంతీయ రాజ్యాలను ఏర్పరిచారు. 

ఈ విధంగా కాకతీయులు మెట్ట భూముల్లో విశాల సామ్రాజ్య 
నిర్మాణం గావించి తమ ప్రయోగాత్మకమైన వ్యవసాయ ప్రామాణిక - తటాక 
నిర్మాణ ప్రాధాన్యత గలిగిన ఆర్థిక విధానం ఏర్పరచి, తమ దేశంలో ప్రతి 
ప్రాంతంలో ఏదో ఒక ప్రజోపకారమైన నీటివనరులు(తటాకం, కాలువ, 
బావి, కుంట, వాగు) ఏర్పరచి దక్తిణ భారతీయ ఆర్థిక చరిత్ర రచనలో 
కలికితురాయిగా నిలిచారు. వీరి ఆర్థిక విధాన ప్రభావం ఆనాటి ప్రతి 
జీవనాంశంలో వ్యక్తీకరించబడినదని సగర్వంగా తెలుగు ప్రజలు చెప్పగలరు. 

కాకతీయులనాటి కొత్త శాసనాలు 


దా. దామరాజు సూర్యకుమార్‌ 
శాసన పరిశోధకులు 


తెలుగు జాతి మొత్తాన్నీ ఏకం చేసి పాలించిన రాజవంశాలు 
నాలుగు. అవి సాతవాహన, విష్ణుకుండిన, కాకతీయ, కుతుబ్‌ షాహి 
రాజవంశాలు. ఈ నాలుగు రాజవంశాలు తెలంగాణలో ప్రారంభం అయినవే. 
వీరిలో కాకతీయుల కాలం స్వర్ణయుగం. ఓరుగల్లు రాజధానిగా పాలించిన 
కాకతీయులది రాచరికం. అయినా ప్రాంతీయ పాలకులతో, సామంతులతో 
అధికార వికేంద్రీకరణకు ప్రాధాన్యతను ఇచ్చారు. పాలనా యంత్రాంగాన్నంతా 
తమ నియంత్రణలోనే పెట్టుకోకుండా ప్రాంతీయ పాలకులకు, స్థానిక 
సంస్థలైన సమయాలు, మహాజనులు, పెక్కండ్రు, కాంపులకు ప్రాధాన్యతను 
ఇచ్చారు. ప్రజాభీష్టాన్ని గౌరవించారు(పి. వి. పరబ్రహ్మశాస్త్రి, పుట. 178). 
అలాగే సైనికపాలనలో నూతనంగా “నాయంకర వ్యవస్థను ఏర్పరిచారు. 
కాకతీయ యుగంలో వృత్తి వర్ణాల వారు రాజ్యాధికారం వహించే స్థితికి 
వచ్చారు. చతుర్ధ వర్ణస్థులుగా చెప్పుకున్న వ్యవసాయం ప్రధాన వృత్తిగా కలిగిన 
చెరకు, రేచర్ల వంశస్తులు ప్రాంతీయ పాలకులుగా ఎదిగారు. వీరి కాలంలో 
అష్టాదశ వర్ణవ్యవస్థతో అన్ని వర్ణాల అభివృద్ధి, అభ్యున్నతి జరిగినది. 
కాకతీయులు స్రీలకు సమున్నత స్థానం కల్పించారు. సామాజికంగా వీరిది 
సంస్మరణ దశ. వీరి కాలంలో తెలుగువారి ఆర్థిక వ్యవస్థ అత్యున్నత దశకు 
చేరింది. కాకతీయులు సముద్రాలనబడదే చెరువులను, తటాకాలను వేల 

సంఖ్యలో నిర్మించి వ్యవసాయాభివృద్ధికి పాటుపడ్డారు. అలాగే నూతన 
నగరాలను, పట్టణాలను నిర్మించి స్థానిక, స్వదేశి, విదేశి వర్తక వ్యాపారాలను 
ప్రోత్సహించారు. అట్లాగే శైవ మతాన్ని తర్వాత వైష్ణవ మతాన్ని హరిహర 
వాదాన్ని పోషించి (త్రికూట, చతుష్మూటాల వంటి ఆలయాలను నిర్మించి 
వాస్తు, శిల్పాలను అత్యునత స్థాయికి తీసుకెళ్ళారు. అందుకే Three Ts 
are Kakatiyas - Tank, Town and Temple(&. సూర్యకుమార్‌, పుట-60). 

క్రీ.శ. 1150(1158) నుండి 1828 వరకు పాలించిన కాకతీయుల 
చరిత్ర పునర్నిర్మాణం గత శతాబ్ది నుండి జరుగుతూనే ఉంది. మొదట్లో 
స్వదేశీ, విదేశీ సాహిత్య ఆధారాలపైనే ఆధారపడి చరిత్ర రచన సాగింది. 
దీనివల్ల అనేక తప్పులు దొర్లాయి. సాహిత్య ఆధారాలు పురావస్తు, శాసన 
ఆధారాలలాగా సాధికారమైనవి కావు(సర్మార్‌, పుట-11). కాకతీయుల చరిత్ర 
రచనకు వారి కాలంలో వేయించిన శాసనాలు ప్రామాణిక ఆధారాలుగా 
నిలిచాయి. అసలు ఏ చరిత్ర నిర్మాణానికైనా శాసనాలు శ్వాస నాళాలు(చలం). 
తెలంగాణ (ప్రాంతం చరిత్రకారులకు గని” లాంటిదని కొమర్రాజు 
లక్ష్మణరావుగారు ఏనాడో చెప్పారు. కాకతీయుల శాసనాలు తెలుగు 
ప్రాంతాలలోనే కాక బీదర్‌, గుల్బర్గా వంటి ప్రాంతాలలో కూడా లభిస్తున్నాయి. 
ఆంగ్లేయుల పాలనలో ఉన్న ప్రాంతాల్లో అధికారులు, సంస్థలు, వ్యక్తులు 
శాసనాలను ఏనాడో సేకరించి పరిష్కరించి, ప్రకటించారు. తెలంగాణ 
ప్రాంతంలో నిజాం ప్రభుత్వ నిబంధనలు, ఇతర కారణాల వల్ల శాసన 
పరిష్కరణ, ప్రకటన కొంత ఆలస్యంగా జరిగింది. 

ఫీట్‌, మెకంజీ లాంటి ఆంగ్లేయాధికారులు నిజాం అనుమతులు 
పొంది తెలంగాణ శాసన పరిశోధన మొదలు పెట్టారు. 1882లో జె.ఎ. 
ఫ్లీట్‌ హనుమకొండలోని రుద్రదేవుని వేయి స్తంభాల గుడి శాసనాన్ని 
పరిష్కరించి ప్రకటించిన నాటి నుండి తెలంగాణాలో శాస్త్రీయమైన శాసన 
పరిశోధన ప్రారంభమైందని చరిత్రకారుల అభిప్రాయం(పి. వి. పరబ్రహ్మ 
శాస్త్రి , పుట-11). ఫ్లీట్‌ అప్పట్లో భారత ప్రధాన శాసన పరిశోధకునికి 
సహాయకునిగా ఉండేవాడు. ఈ శాసనం ద్వారానే కాకతీయులు స్వతంత్ర 
రాజులన్న విషయం వెలుగులోకి వచ్చింది(ఇండియన్‌ ఆంటిక్వారి -X1 
పుట-9). అప్పటి నుండి కాకతీయుల శాసనాలు కాలానుగతంగా వెలుగు 
చూశాయి. 

ఫ్లీట్‌ తర్వాత మానవల్లి రామకృష్ణ కవి వనపర్తి సంస్థానంలో ఉ 
ద్యోగిగా వరంగల్‌, మహబూబ్‌నగర్‌ జిల్లాలోని అనేక గ్రామాలు తిరిగి అనేక 
శాసనాల నకళ్ళను తీసి పరిష్కరించి, ప్రకటించారు(నిడదవోలు వెంకటరావు, 
వుట-871). వీటిలో కాకతీయుల కాలంనాటి శాననాలైన 
హనుమకొండ(భారతి, సెప్టెంబర్‌-1924), బూద్‌పూర్‌(భారతి, జనవరి- 
1925) శాసనాలను భారతి పత్రికలో ప్రకటించారు. కాకతీయుల 
సామంతులైన గోన వంశస్తులు వేయించిన బూద్‌పూర్‌ శాసనం అత్యంత 
ప్రముఖమైనది. కుప్పాంబిక వేయించిన ఈ శాసనం గోన వంశ ఘనతను, 
వంశానుక్రమణికను వివరిస్తుంది. చక్రబంధాలతో కూడిన ఈ శాసనం 
సాహిత్యపరంగా ప్రముఖమైనది. మానవల్లి కవి ఈ శాసనాలను 1911- 
1914 మధ్య సేకరించారు. వీరు కాకతీయ శాసనాలపై ఒక నివేదికను 
తయారుచేశారట కానీ, ప్రస్తుతం అలభ్యం. 

1914లో నిజాం ప్రభుత్వం హైదరాబాద్‌లో పురావస్తు శాఖను 
ప్రారంభించింది. దీన్ని ఆర్షశాఖ అనీ, హైదరాబాద్‌ ఆర్షశాఖ అని 
వ్యవహరించారు. దీనికి గులాం యాజ్లానీ సుదీర్హ కాలం సంచాలకులుగా 
పనిచేశారు. వీరి నేతృత్వంలోనే తెలంగాణలోని శాసనాలను సేకరించి 
ప్రకటించడానికి నిర్ణయించారు. దీని బాధ్యత పుట్టపర్తి (శ్రీనివాసాచారి 
తీసుకున్నారు. ఆయన సంపాదకత్వంలో కార్పస్‌ ఆఫ్‌ తెలంగాణ ఇన్స్‌ క్రిష్షన్స్‌, 
హైదరాబాద్‌ ఆర్మియాలాజికల్‌ సీరీస్‌ పేర్లతో 1940వ దశకంలో మూడు 
సంపుటాలు వెలువడ్డాయి. వీటిలో రెండు, మూడు సంపుటాలకు శ్రీనివాసచారి 
సంపాదకత్వం వహించారు. నాల్గవ సంపుటానికి మల్లంపల్లి సోమశేఖరశర్మ 
సంపాదకత్వం వహించారు. 

1921లో హైదరాబాద్‌లో స్థాపించిన ఆంధ్రజనసభ స్థాపించారు. 
దీని ఆశయం - తెలంగాణాలో శాసనాలను, నాణెములను, తాళపత్ర 
(గ్రంథాలను సేకరించి, పరిష్కరించి ప్రకటించటం. శేషాద్రి రమణ కవులు 
దీనికి సహకారం అందించారు. వీరు 1924-31 మధ్యకాలంలో వరంగల్‌, 
నల్లగొండ, ఖమ్మం, కరీంనగర్‌ జిల్లాల్లో పర్యటించి అనేక కాకతీయ 
శాసనాలను సేకరించి, పరిష్కరించి ప్రకటించారు. లక్ష్మణరాయ పరిశోధక 
మండలివారు తెలంగాణ శాసనములు పేరుతో రెండు సంపుటాలను 
ముద్రించారు. మొదటి సంపుటానికి వేపా రామేశం సంపాదకత్వం 

వహించారు. ఈ సంపుటంలో ప్రకటించిన 128 శాసనాలలో 57 శాసనాలు 
కాకతీయుల కాలం నాటివి. రెండవ సంపుటం 1960లో వెలువడ్డది. దీనికి 
గడియారం రామకృష్ణ శర్మ సంపాదకులు. దీనిలో ప్రకటించిన 85 
శాసనాలలో 14 శాసనాలు కాకతీయులవి. 1985లో మారేమండ 
రామారావుగారి సంపాదకత్వంలో వెలువడిన కాకతీయ సంచికలో 39 
కాకతీయుల నాటి శాసనాలను ప్రకటించారు. వీటిలోనే కోటగిరి తామ 
శాసనాలు, మల్మాపూర్‌ శాసనాలు ఉన్నాయి. ఈ శాసనాల ద్వారానే 
రుద్రమదేవి గణపతి దేవుని కుమార్తె అని తెలిసింది. అంతకుముందు రుద్రమ 
గణపతి దేవుని భార్య అని చరిత్ర రచన సాగింది. 

భారతి మాసపత్రికతో పాటు సుజాత పత్రికలో కూడా కాకతీయుల 
శాసనాలు కొన్ని వెలువడ్డాయి. గడియారం రామకృష్ణ శర్మ సంపాదకత్వంలో 
1950 ఆగస్ట్‌ 15 నుండి 1958 వరకు హైదరాబాద్‌ నుండి వెలువడిన 
“సుజాతి పత్రికలో నాగులపాడు, ముప్పవరం, ఖాజీపేట, వరంగల్‌, పమ్మి, 
టేకుమాల, గణపవరం, మామిళ్ళగూడెం శాసనాలు పరిష్కరించి 
(ప్రకటించారు. అలాగే జె.ఎ. హెచ్‌.ఆర్‌. యస్‌ సంపుటాలలో బూరుగుగడ్డ, 
కొలనుపాక, ఖాజీపేట శాసనాలు వెలువడ్డాయి. 

1956లో ఆంధ్రప్రదేశ్‌ రాష్టం అవతరించిన తర్వాత నిజాం రాష్ట 
ఆర్షశాఖ ఆంధ్రప్రదేశ్‌ పురావస్తు శాఖగా ఆవిర్భవించింది. 1964లో డా. 
యన్‌. రమేశన్‌ సంచాలకులుగా ఉన్నప్పుడు శాసన పరిశోధనకు ప్రత్యేకంగా 
ఎపిగ్రఫీ విభాగాన్ని ఏర్పరిచారు. ఈ ఎపిగ్రఫీ విభాగం అన్ని జిల్లాలలోని 
(గ్రామాలు తిరిగి, శాసనాలను సేకరించి, పరిష్కరించి జిల్లా శాసన 
సంపుటాలను వెలువరించాలని నిర్ణయించింది. దీనికి అధిపతిగా నేలటూరి 
వెంకటరణయ్యను నియమించారు. పరబ్రహ్మశాస్త్రి, ముకుందరావు, గంటా 
జవహర్‌లాల్‌, మార్మందేయ శర్మ, జోగి నాయుడు, యన్‌.యస్‌. 
రామచంద్రమూర్తి తదితరులు ఈ పరిశోధనలో భాగస్వాములయ్యారు. 
పరబ్రహ్మ శాస్తి సంపాదకులుగా 1974లో వచ్చిన కరీంనగర్‌ జిల్లా 
శాసనాలలో 14 కాకతీయ శాసనాలు ఉన్నాయి. ఇదే సంవత్సరంలో నేలటూరి 
సంపాదకత్వంలో వచ్చిన వరంగల్‌ శాసనాలలో 66 కాకతీయుల శాసనాలు 
ఉన్నాయి. 1992లో పరబ్రహ్మశాస్త్రి సంపాదకత్వంలో వచ్చిన నల్లగొండ 
జిల్లా శాసనాలు-మొదటి సంపుటిలో 48 కాకతీయుల శాసనాలున్నాయి. 

1994లో నేలటూరి సంపాదకత్వం వహించిన నల్లగొండ జిల్లా శాసనాలు 
- రెండవ సంపుటిలో 46 కాకతీయుల శాసనాలున్నాయి. 2001లో 
ముకుందరావు, యన్‌.యస్‌. రామచంద్రమూర్తి పరిష్కరించిన మెదక్‌ జిల్లా 
శాసనాలలో 18 కాకతీయుల నాటి శాసనాలు ఉన్నాయి. 2008లో 
జోగినాయుడు, యన్‌.యస్‌. రాంచంద్రమూర్తిల మహబూబ్‌నగర్‌ జిల్లా 
శాసనాలు - రెండవ సంపుటిలో 28 కాకతీయుల శాసనాలున్నాయి. 

1970వ దశకంలో బి.యన్‌. శాస్త్రి కాకతీయుల సామంతులైన 
విరియాల, చెరకు, రేచర్ల, మల్యాల, కాయస్థుల శాసనాలపై ప్రత్యేక గ్రంథాలను 
వెలువరించారు. 

కాకతీయుల శాసనాలన్నింటినీ(అన్ని ప్రాంతాలవి) ఎలాంటి పునరుక్తి 
లేకుండా ఒకే చోటికి తెచ్చి, సంకలనం చేయాలని ఇండియన్‌ కౌన్సిల్‌ ఆఫ్‌ 
హిస్టారికల్‌ రీసెర్చ్‌ వారు నిర్ణయించారు. అందులో భాగంగా యన్‌.యస్‌. 
రాంచంద్రమూర్తి సంపాదకత్వంలో 2011లో “ఇన్స్‌క్రిష్పన్స్‌ ఆఫ్‌ కాకతీయాస్‌ 
ఆఫ్‌ వరంగల్‌” పేర ఒక సంపుటాన్ని వెలువరించారు. ఇందులో 2011 
వరకు వెలుగు చూసిన కాకతీయుల శాసనాలన్నింటినీ పొందుపరిచారు. 
ఇవి మొత్తం 367 శాసనాలు. 2011 తర్వాత కూడా కాకతీయుల నాటి 
శాసనాలు వెలుగు చూస్తూనే ఉన్నాయి. 

2013లో ఈ వ్యాసరచయిత “ఆచంద్రార్మం, తెలంగాణ కొత్త 
శాసనాలు కొన్ని పేరుతో 25 శాసనాలను పరిష్కరించి ప్రకటించాడు. వీటిలో 
పది శాసనాలు కాకతీయుల కాలం నాటివి. ఇవి కాకుండా ఆంధ్రప్రదేశ్‌లో 
మరొక 18 కాకతీయుల శాసనాలు వెలుగు చూశాయి. ఆర్మియలాజికల్‌ 
సర్వే ఆఫ్‌ ఇండియా వారు దక్షిణ భారత దేశ శాసనాలు 31వ సంపుటి 16 
శాసనాలను, 88వ సంపుటిలో రెండింటినీ ప్రకటించారు. 

ఆచంద్రార్మం పుస్తకంలో మహదేవుని శాసనం ఒకటి, గణపతి 
దేవుని కాలం నాటివి మూడు, రుద్రమదేవి కాలంనాటివి రెండు, రెండవ 
ప్రతాపరుద్రుని కాలం నాటివి నాలుగు శాసనాలున్నాయి. కుమ్మరి కుంట 
శాసనం(నెం. 11, పే.92) శక సం.1117 నాటిది. ఈ శాసనంలో 
మహదేవునికి “సమస్త రాజన్య మస్తకన్యస్త మకుట రచిత రత్న మరీచీ రంజిత 
పాదారవింద కాకతీయపుర వరాధీశ్వర అనుమకొండాది నానాదేశాధీశ్వర 
చలమర్తిగండ సంగ్రామవీర” అన్న ప్రశస్తులున్నాయి. ఈ శాసనంలో 

మహదేవుని సామంతుడు కుసుమనాయకుని జెంపూడి ప్రాంత పాలకుడు 
బాదిరెడ్డి కుమారుడు నావిరెడ్డి, కాచమాంబికల కుమారుడైన మల్లిరెడ్డి శక 
సం. 1117 పింగళ జ్యేష్ట శుద్ద ద్వాదశినాడు మహదేవరకు, సూర్యదేవరకు, 
వాసుదేవరలకు ఆలయాలు నిర్మించి, చెరువులు తటాకాలు తవ్వించిన 
వివరాలు, ఆలయ నిర్వహణకు హవిర్చలి అర్చనలకు, వివిధ (బ్రాహ్మణులకు, 
ఇతరులకు యిచ్చిన భూదాన వివరాలున్నాయి. శాసనంలో నామేశ్వర(?) 
దేవరను, సూర్యదేవరను, వాసుదేవరను పూజించే వారికిచ్చిన భూదాన 
వివరాలు- ఎవరిది వారికే విడివిడిగా వివరంగా చెప్పారు. అలాగే ఏఏ 
దేవరకు ఎవ్వరెవ్వరు గుగ్గిలము, తాంబూలము, అఖండ దీపము నిల్పాలో 
వారికెంతెంత భూములిచ్చారో వివరించారు. స్థానాపతులు, ముగ్గులు 
పెట్టేవారు, భోగరాగాల వారు కాసెవారు(శిల్పులు) మొదలైన వారికి ఇచ్చిన 
భూ వివరాలున్నాయి. ఆలయ నిర్వహణ విషయాలకిది ముఖ్య శాసనము. 

ఈ పుస్తకంలో క్రీ.శ.1257 నాటి బెజ్జికల్లు శాసనం, తారీఖు 
నశించిన తొండ శాసనం, క్రీ.శ. 1247 నాటి రాయని పాలెం శాసనాలు 
గణపతిదేవుని కాలం నాటివి ఉన్నాయి. ఈ మూడింటిలో బెజ్జికల్లు శాసనం 
చారిత్రకంగా ప్రధానమైనది(నెం. 18, పుట-118). 62 పంక్తులున్న ఈ 
సంస్కృత శాసనం గణపతి దేవుని కాలంలో యాదవ రాజైన సింఘణ 
కుమారుడైన విజయ పెర్మాడి దేవి సకల గుణగణాలంకృతుడైన, 
అష్టాంగయోగనిరతుడైన మునిదామ యతికి బెజ్జికల్లు(వైజయకల్లు) గ్రామాన్ని 
దత్తం చేసారని చెప్తుంది. సేవుణుల ఇతర శాసనాలలోలాగనే బెజ్జికల్లు 
శాసనంలో కూడా విష్ణువంశోద్భవులుగా, ద్వారపతీపురవరాధీశ్వరులుగా 
చెప్పకున్నారు. సింఘణ “సమస్తభువనాశ్రయ, ప్రిద్దీవల్లభ మహారాజాధి 
రాజపరమేశ్వర, పరమవీరావతార, నిజభుజబలచక్రవర్తి, ద్వారావతీ 
పురవరాధీశ్వర, యాదవ కులకమల కళికవికాసభాస్మర, అ(ప్రతిమల్ల, 
గుజ్జరరాయవారణోంకుశ, తెలుంగురాయస్థాపనాచార్య దుగ్గమాగిరిదుగ్గ 
పంణాళనిలయ, భోజభూపాలవ్యాళావిద్రావణా విహంగ, శ్రీకక్కల దేవగిరీంద్ర 
నిద్దళనోద్దండమండిత, కకేసభీషణ, కుళిసధరాఖండలక్ష్మిణక్షోణీ వల్లభ, 
జజ్జల్లదేవకరి ఘటనాదుద్దరా సాధ్య, పరరాజ్యహరుల స్మలితమేధినీసముద్ధరణ, 
మహావరాహ, హోంసళాబల్లాళలక్విలతాకందసందోహప్రమద్దేన, జగదజ్జేన, 
మాళవక్షితిసితిమత్తమాతంగ మదదలపంచాన, గంభీరాఖిల ప్రచండ 

లక్ష్మదేవనిఖిల కులకాంతారోదావానల, ఆరంభరాయ, పరశురామ, 
రామనారాయణ వంటి బిరుదులున్నాయి. ఇలాంటి బిరుదులే సింఘణ 
మరో కుమారుడైన సారంగపాణి క్రీ.శ. 1258 నాటి పానగల్లు శాసనంలో 
చెప్పుకున్నాడు. క్రీ.శ.1265 నాటి పేరూరు శానంలో ఇదే పేర్మాడిదేవి 
తను సింఘణ ధంగమాంబల కుమారునిగా చెప్పుకున్నాడు. గణపతిదేవుని 
కాలం నాటి మరొక శాసనం 1247 నాటి రాయనిపాలెం శాసనం(నెం. 12, 
పే.102). ఈ శాసనంలో గణపతిదేవుని కాలంలో (శ్రీ చంగ దేవనాయకులు, 
దయుశెటిపదరినాయకులు కోమటికుంట సహితముగా అనేక భూములను 
బ్రాహ్మణులకు దానమిచ్చిన వివరాలున్నాయి. కానీ, ఈ చంగ దేవనాయకులు, 
పదరి నాదరిల వివరాలు అలభ్యం. 

రుద్రమదేవినాటి శాసనాలు సదర్‌షాపూర్‌(పరెవాడ)లో లభించాయి. 
ఇవి రెండు ఒకే శిలపై నాలుగువైపులా చెక్కి ఉన్నాయి. క్రీ.శ. 1251 నాటి 
శాసనంలో గజసాహిణి, మహాప్రధాని పొంన్నయ అధికారి పరెవాడ సోమనాధ 
దేవరకు సంక్రమణ కాలమప్పుడు బేరీశాల శిథిలమై ఉండగా తోరణము 
చేయించినట్లు, పరెవాడ చతుర్ణాతుల వారు దేవర అంగరంగభోగాలకు 
ఆయమునిచ్చినట్లు, సుంకభాగాన్ని దేవరకు ఆరు వీసాలు పెట్టనట్టు చెప్పారు. 
మరొక శాసనంలో వెలుంగొండ(నేటి వలిగొండ) కేతయ ఏటివడ్డున రెండువేల 
చెట్లకలిగిన తాటి వనమును సోమనాధ దేవరకిచ్చినట్లు, ఊరచందములు, 
ధాన్యము, తాటిపన్ను మొదలైనవాటిని పరియవాడ(పరెవాడ) సోమనాధ 
దేవరకిచ్చినట్లుగా చెప్పారు (నెం.16, పుట - 181). 

ప్రతాపరుద్రుని కాలం నాటి శాసనాలు - క్రీ.శ. 1289 నాటి 
పర్వేదుల శాసనం, 1290 నాటి ఆత్మకూర్‌(యస్‌) శాసనం, 1805 నాటి 
తొండ శాసనం, 1816 నాటి మారేపల్లి శాసనం(నం. 18, పుట-141, 
1318 నాటి బాబూసాబ్‌పేట శాసనం(నెం. 19, పుట-147). కొత్త శాసనాలు 
కొన్ని. వీటిలో ఆత్మకూరు (యస్‌) శాసనం అత్యంత ప్రధానమైనది. ఇందులో 
కొత్త వంశము వెలుగులోకి వచ్చింది. క్రీ.శ. 1290 నాడు కాకతీయ 
ప్రతాపరుద్రుడు రాజ్యం చేస్తున్నప్పుడు “పెండ్లి కొడుకు మల్లిదేవ మహారాజుల” 
తండ్రి భీమరాజు తమ తాతలు ఆత్మకూరులో ప్రతిష్టించిన రామనాధ దేవర 
అంగరంగ భోగాలకు ఇచ్చిన భూదాన వివరాలు శాసనంలో ఉన్నాయి. ఈ 
పెండ్లికొడుకు మల్లిదేవమహారాజు శాసనాలే నల్లగొండ జిల్లాలోని ఇంక్రియాల, 

పాతర్లపాడులలో లభించాయి. ఈ మల్లిదేవమహారాజు ప్రతాపరుద్రదేవుని 
ప్రాంతీయ పాలకుడు. “పెండ్లికొడుకు” వంశనామం అయి ఉండవచ్చును. 
ఈ పెండ్లికొడుకు మల్లిదేవమహారాజు లట్టలూరు పురవరాధీశ్వరులుగా, 
యదువంశోద్భవులుగా, క్షతియ వవి(తులుగా, రట్టరమేరు, 
ఆదిమునీశ్వరులుగా, ఉసియిల్లదాత, భూపదిలీప, పరాంగనాదూర, 
హయవత్సరాజు వంటి బిరుదులను ధరించాడని తెలుస్తుంది. ఈ బిరుదావలీని 
బట్టి వీరు యాదవ ప్రముఖులని, కాకతీయుల ప్రాంతీయ పాలకులని 
చెప్పవచ్చు. 1805 నాటి తొండ శాసనంలో ప్రతాపరుద్రుని త్రికూటాల 
ప్రస్తావనలున్నాయి. అలాగే 1816 నాటి నూరేపల్లి శాననంలో 
రాయగజసాహిణి మారయ (ప్రస్తావన ఉంది. 1318 నాటి బాబూసాహెబ్‌ 
పేట శాసనంలో మఠెవాడ, పానుగల్లు, ఉదయ సముద్రం, గురింజల 
గోపాలశెట్టి, తాడువామయల ప్రస్తావనలున్నాయి. ఈ శాసనాలన్నీ తెలంగాణ 
(ప్రాంతంలో లభించాయి. 

ఆంధ్రప్రదేశ్‌లో కొత్తగా వెలుగు చూసిన కాకతీయుల కాలం నాటి 
శాసనాలు-ప్రకాశం జిల్లా తురిమెళ్ళలో ఒకటి, గుంటూరు జిల్లాలో 
పన్నెండు(వీటిలో భట్టిప్రోలులో ఏడు), కర్నూలు జిల్లాలో నాలుగు, కడప 
జిల్లాలో ఒకటి. ఈ శాసనాలలో గణపతిదేవుని కాలానికి చెందినవి పన్నెండు, 
రుద్రమదేవి కాలం నాటివి రెండు, ప్రతాపరుద్రుని కాలం నాటివి నాలుగు 
ఉన్నాయి. ఈ శాసనాలన్నీ కూడా ఆలయాల అంగరంగ భోగాలకు, 
అఖండదీపానికి మొదలైన వాటికి ఇచ్చిన దానాల గురించి తెలుపుతున్నాయి. 
భట్టిప్రోలులో లభించిన క్రీ.శ. 1288 నాటి శాసనంలో గణపతి దేవుని 
సుంకాధికారి మల్లె ప్రెగ్గడ కుమారుడు మండయ గణపతిదేవునికి పుణ్యముగా 
భోగేశ్వరదేవర అఖండ దీపానికి రాచసుంకములో కొంత భాగం ఇచ్చినట్లుగా 
ఉంది. క్రీ.శ.1221 ఫిబ్రవరి 18నాటి భట్టిప్రోలు శాసనం స్వయంగా 
గణపతిదేవుడు భట్టిప్రోలు భోగీశ్వర దేవర అఖండదీపానికి 25 
ఆవులనిచ్చినట్టుగా చెప్తుంది(నె. 25, పుట-31, ద.భా. శా.సం. 31). 1243 
నాటి భట్టిప్రోలు శాసనంలోను(నెం. 27, పుట-33, ద.భా.దే.శా. 81), 1252 
భట్టిప్రోలు శాసనంలోను(నెం. 28, పుట-84, నెం.29; పుట-35) 
గణపతిదేవుని గురువు విశ్వేశ్వర మహామునుల కుమారుడు పరిపూర్ణ మహా 
శివుడి ప్రస్థావనలు ఉన్నాయి. 1252 నాటి భట్టిప్రోలు శాసనంలో కాకతి 

గణపతిదేవుని గురువులు విశ్వేశ్వర మహామునులకు పుణ్యముగా వారి 
కుమారుడు పరిపూర్ణ మహామునులు పెద్ద విద్దేశ్వర ఆలయ భూములలో 8 
ఖండికలను యొల్యల మేడసాని కూతురు దండసానికి పన్నసగా ఇచ్చినట్లు 
ఉంది (నెం.29, పుట-35). కర్నూలు జిల్లా నందికొట్మూరు తాలుకా 
వీపనగండ్లలో లభించిన శాసనంలో ప్రాంతీయ పాలకుడు తన 
తల్లిదండ్రులకు, గణపతిదేవునికి పుణ్యముగా అగ్రహార దానము చేసినట్లుగా 
చెప్పాడు (నెం. 30, పుట-36, సం. 31). గుంటూరు జిల్లా పల్నాడు ప్రాంతంలో 
మాడుగులలో లభించిన అసంపూర్ణ శిథిల శాసనం గణపతి దేవున్ని 
ప్రస్తావిస్తోంది(నెం.31, పుట-89, నం.831). అలాగే కడవజిల్లా 
కమలాపురంలో లభించిన 1257 నాటి శాసనంలో గంగయ సాహిణి భార్య 
కమలాదేవి పుష్పగిరి పుష్పేశ్వర మహాదేవర అంగరంగ భోగాలకి 
ములికినాటిలోని గంగాపురమును సర్వబాధా పరిహారముగా ఇచ్చినట్లు ఉ 
౦ది. ఈ శాసనం వల్ల 1257 గణపతిదేవుని 18వ రాజ్య సంవత్సరం అని 
తెలుస్తుంది (నెం. 32, పుట. 41, సం. 31). 

రుద్రమదేవి శాసనాలు భట్టి ప్రోలు(నెం. 36, పుట. 483, సం. 831), 
వినుకొండ (నెం. 85, పుట. 42. సం.81)లలో లభించాయి. 1271 నాటి 
భట్టిప్రోలు శాసనంలో రుద్రమదేవి రాజగురువల కుమారుడు ఉత్తమ శివదేవ 
గురువులు భోగేశ్వర దేవరకు, మహాదేవులకు రెండు అఖండ దీపాలు 
దానమిచ్చినట్లు ఉంది. 1258 నాటి గుంటూరు జిల్లా వినుకొండ తాలుకాలోని 
వడ్డెంకుంట శాసనం వల్ల రుద్రమదేవి అంగరక్షకుడు అప్పన బొల్లి నాయకుడు 
మైలారదేవర అంగరంగ భోగాలకు అనేక భూములనిచ్చినట్లుగా తెలుస్తుంది. 

ప్రతాపరుద్రుని శాసనాలు కర్నూలు జిల్లాలోని నందికొట్మూరులో 
రెండు, నంద్యాలలో ఒకటి, గుంటూరు జిల్లా ఉండవల్లిలో ఒకటి లభించాయి. 
క్రీ.శ. 1290 నాటి కర్నూలు జిల్లా నందికొట్మూరు మల్యాలలో లభించిన 
శాసనంలో ప్రతాపరుద్రుని మహా సామంతుడు చెరకు బొల్లయ కుమారుడు 
రుద్రదేవుడు సర్వేశ్వరయ్యా మల్యాలలో ఏర్పరిచిన మఠానికి పది పుట్ల 
నల్లరేగడి భూమిని, సర్వాయప్పకు ఒక పుట్టి భూమిని ఇచ్చినట్టు ఉంది. 
శ్వేతవాహన కోట(నేటి సాతానికోట) దేవనూరు, కన్నమడుకలం, మీద 
వేముల, తేకూరు తదితర ప్రాంతాలలో అనేక భూములు సర్వాయప్పకు 
దానం చేసినట్లు తెలుస్తుంది(నెం. 27, పుట-44, సం. 31). గుంటూరు జిల్లా 

ఉండవల్లి గుహల దగ్గర స్తంభంపై చెక్కిన క్రీ.శ. 1293, ఫిబ్రవరి 2 నాటి 
అసంపూర్ణ శాసనంలో “'శ్రీమదుండవల్లి అనంత శయనం దేవరకు శక 
1214 మాఘ బహుళ ఏకాదశి ప్రతాపరుద్రదేవ మహారాజులకు పుణ్యముగా 
..” అని ఉంది(నెం. 38, పుట-46, సం.31). కర్నూలు జిల్లా నంద్యాల 
తాలూక 'కానాలలో' లభించిన క్రీ.శ. 1308 నాటి శాసనంలో ప్రతాపరుద్రుని 
సకల సేనాని రాయపట్ట సాహిణి జుత్తియ లెంక కానాల నాగనాధ దేవర 
ఆలయ సేవకులకు అనేక ప్రాంతాలలో దానం ఇచ్చిన భూముల వివరాలు 
ఉన్నాయి(నెం. 39, పుట-46, సం. 31). ఇప్పటి వరకు వీటితో కలిపి మొత్తం 
395 కాకతీయ శాసనాలను ప్రచురించారు. 

ఇటీవల ద్యావనవల్లి సత్యనారాయణ మేడిమల్మ్కల్‌ శాసనాన్ని 
శీరామోజు హరగోపాల్‌ కూసుమంచి, నేలకొండపల్లి, చిన్నకందుకూరు 
ప్రాంతాల్లోలభించిన కాకతీయు కాలం నాటి శాసనాలను పరిష్కరించారు. 
ఇప్పటికి కాకతీయుల శాసనాలు కొత్తగా వెలుగులోకి వస్తునే ఉన్నాయి. 

తెలంగాణ చరిత్రలో స్తీ పరిపాలకులు 


(1 


ఎ.వి.వి.కె. చైతన్య 
పరిశోధకుడు 


సమాజంలోని భిన్న వర్గాల ప్రజలు చరిత్ర నిర్మాణానికి పరోక్షంగా, 
ప్రత్యక్షంగా తోడ్పాటును అందిస్తారు. మానవ చరిత్ర చాలా వరకు రాజుల, 
రాజ వంశాల చరిత్రగా మిగిలింది. ఈ కోణంలో సామాన్యులకు దక్కిన 
గుర్తింపు చాలా తక్కువ. ప్రీలకు చరిత్ర నిర్మాతలుగా దక్కిన గుర్తింపు మరీ 
తక్కువ. పురుషుల జన్న్మహక్కుగా భావించే పరిపాలన రంగంలో తమదైన 
ముద్రవేసిన స్రీలు ప్రపంచ చరిత్రలో చాలా మందే కనిపిస్తారు. భారతదేశంలో 
కూడా ప్రీ పాలకుల సంఖ్య తక్కువేమీ కాదు. ప్రసిద్ధి చెందిన ప్రీ పాలకులు 
తెలంగాణ చరిత్రలోనూ కనిపిస్తారు. వీరు పురుష పాలకులకు ధీటుగా 
పాలన సాగించి అన్ని రంగాలలోనూ స్త్రీలు పురుషులకు సమవుజ్జీలనే మాటను 
సార్థకం చేశారు. కొందరు (ప్రముఖ తెలంగాణ ప్రీ పరిపాలకుల గురించి 
ఈ పత్రం వివరిస్తుంది. 


గణపాంబ(క్రీ.శ. 1251-1264) 

రుద్రమదేవి సోదరి గణపాంబ గురించి వివరాలు క్రీ.శ. 1241 
నాటి యనమదల శాసనం వల్ల తెలుస్తున్నాయి. గణపాంబ ఆవిడ భర్త 
అయిన కోట బేతరాజుతో కలిసి మహిషమర్దనపురం(యనమదల)ను 
పాలించినట్లు తెలుస్తుంది. క్రీ.శ. 1246 నాటి నరసరావుపేట శాసనం ద్వారా 

మహామండలేశ్వర బేతరాజు, గణపాంబ అత్తలూరు భీమేశ్వరస్వామికి దానాలు 
సమర్పించారని తెలుస్తుంది. క్రీ.శ. 1251 తరువాత బేతరాజుకు 
సంబంధించిన శాసనాలేవీ దొరకడం లేదు. అందువల్ల గణపాంబ 
ఒంటరిగానే పాలనా బాధ్యతలను నిర్వహించిందనేది చరిత్రకారుల 
అభిప్రాయం. దీనికి తగ్గటుగానే గణపాంబ కోటవారికి అప్పటి వరకు వస్తూ 
ఉండిన బిరుదు లాంఛనాలను తాను గ్రహించింది. క్రీ.శ. 1257 ఈపూరు 
శాసనం గణపాంబను “మహామండలేశ్వర కోట గణపమదేవ యమ్మంగారు” 
అని పేర్కొంటుంది. గణపమదేవి క్రీ.శ. 1264 వరకు యనమదల 
ప్రాంతాన్ని(నేటి ఆంధ్ర ప్రదేశ్‌లో ఉంది) పరిపాలించింది. దీనిని బట్టి 
స్వతంత్రంగా(బేతరాజు తరువాత) ఆమె మొత్తం పదమూడు సంవత్సరాలు 
రాజ్యపాలన చేసింది. ఈ శాసనాల కాలాన్ని బట్టి చూస్తే రుద్రమదేవి కంటే 
ముందే గణపాంబ పరిపాలన చేసినట్లు తెలుస్తుంది. అదే సందర్భంలో 
మార్శొపోలో చెప్పిన ప్రీ పరిపాలకురాలు గణపాంబ కాదని చెప్పవచ్చు. 
కారణం క్రీ.శ. 1293 ప్రాంతంలో కాకతీయ సామ్రాజ్యాన్ని దర్శించాడు. 
గణపాంబ అప్పటికి చాలా కాలం ముందే పాలన నుండి తప్పుకుంది. 
రుద్రమదేవి తల్లి ఎవరో స్పష్టత లేనట్లే గణపాంబ తల్లి ఎవరో కూడా స్పష్టంగా 
తెలీదు. 


రుద్రమదేవి (క్రీ. శ. 1262-1289) 

భారతదేశంలోని ప్రీ పరిపాలకులందరిలో రుద్రమదేవికి ప్రత్యేకమైన 
స్థానం ఉంది. ఇతర ప్రీ పాలకులందరూ తమ భర్తలకు పాలనలో సహాయం 
చేశారు లేదా చిన్న వారైన కొడుకుల తరపున రాజ ప్రతినిధిగా రాజ్యం 
చేశారు. రుద్రమదేవి భారతీయ చరిత్రలోనే తొలి స్వతంత్ర ప్రీ 
పరిపాలకురాలని చెప్పవచ్చు. నిడదవోలు ప్రభువు చాళుక్య వీరభద్రుడితో 
వివాహం అయినా తనను తాను కాకతీయ వంశజగానే శాసనాలు, నాణాలలో 
చెప్పుకుంది. రుద్రమదేవి కాకతీయ గణపతిదేవుని కూతురు. శాసనాధారాలను 
బట్టి గణపతి దేవునికి ముగ్గురు భార్యలు. వారు జాయపసేనాని చెళ్ళెలైన 
నారాంబ, పేరాంబ, యాదవరాజు జైత్రపాలుని(జైతుగి) కూతురైన 
సోమలదేవి. గణపతిదేవుడు దాదాపు పన్నెండు సంవత్సరాలు జైతుగి బందీగా 
ఉన్నాడు. తరువాత జైతుగి గణపతిదేవుణ్ణి ఏ షరతుల మీద విడుదల చేశాడో 


కాకతీయుల నుండి అసఫ్‌ జాహిల వరకు తెలంగాణ 4+ 89 


తెలియక పోయినా విడుదల సమయంలోనే సోమలదేవి, గణపతిదేవుల 
వివాహం జరిగి ఉంటుంది. సోమలదేవికి, గణపతిదేవునికి వివాహం 
జరిగినట్లు చింతలూరి శాసనం చెబుతుంది. గణపతిదేవుణి ముగ్గురు భార్యల్లో 
రుద్రమదేవి తల్లి ఎవరో చెప్పడానికి తగిన ఆధారాలు లేవు. పుత్రులు లేని 
కారణంగానే గణపతిదేవుడు రుద్రమకు పట్టం కట్టాడనేది చాలామంది 
చరిత్రకారుల వాదన. అయితే ప్రతాపచరిత్రలో మాత్రం హరిహరదేవుడు, 
మురారిదేవుడు అనే రుద్రమదేవి సవతి సోదరులు తిరుగుబాటు చేసి, ఆమెపై 
దాడికి ప్రయత్నించినట్లు ఒక కథ ఉంది. ఇందులోని నిజానిజాలను గురించి 
మరికొంత పరిశోధన జరగాలి. రుద్రమదేవి పాలన విషయానికి వస్తే ఆమెను 
తండ్రి గణపతిదేవుడు చిన్ననాటి నుందే పాలనా వ్యవహారాలలో శిక్షణ ఇచ్చి 
తీర్చి దిద్దాడు. దీనికి సాక్ష్యం గణపతి దేవుని చివరి పాలనా సంవత్సరాలలో 
రుద్రమదేవి ఆయన తరపున పాలించడం. అప్పటి శాసనాలు రుద్రమదేవిని 
“పట్టోధృతి”గా పేర్కొంటాయి. “పట్టోధృతి అంటే రాజ్యపాలనకు 
నియమించబడిన వ్యక్తి అని అర్ధం. దీనిని బట్టి రుద్రమదేవి క్రీ.శ. 1269లో 
రాణిగా నియమితురాలయిందే కాని పట్టాభిషేకం జరగలేదని తెలుస్తుంది. 
అప్పటికి గణపతిదేవుడు జీవించే ఉన్నాడని కూడా నిర్ధారణ అవుతుంది. 
అంటే గణపతిదేవుడు పేరుకు మహారాజు, అయితే పాలనా వ్యవహారాలన్నీ 
రుద్రమదేవివే”(పరటబ్రహ్మశాస్త్రి, పి.వి., 2012:117). 

తండ్రి మరణానంతరం రుద్రమదేవి సమస్త కాకతీయ సామ్రజ్యానికి 
పాలకురాలు అయింది. అప్పటికే ఆమెకు చాళుక్య వీరభద్రుడితో వివాహం 
జరిగింది. వీరికి ముగ్గురు కుమార్తెలు. ముమ్ముడమ్మ, రుద్రమ, రుయ్యమ్మ. 
వీరిలో ముమ్ముడమ్మను మహాదేవుడనే కాకతీయ రాకుమారునికి ఇచ్చి పెళ్ళి 
చేశారు. వీరికి పుట్టిన రెండవ ప్రతాపరుద్రుడిని గణపతిదేవుడు తాను జీవించి 
ఉండగానే యువరాజుగా ప్రకటించాదని కొందరు చరిత్రకారుల వాదం. 
రాజ్యానికి వచ్చిన కొద్ది కాలంలోనే రుద్రమ సామంతుల తిరుగుబాట్లను 
ఎదుర్మోవలసి వచ్చింది. ఈ తిరుగుబాట్లను నమ్మకస్తులైన ఇతర సామంతుల 
సహాయంతో ఆమె అణచివేసింది. ఈ కారణంగానే రుద్రమదేవి వద్ద కొలువు 
చేసిన మల్యాల, కోట, రేచర్ల, గోన వంశాల వారికి “కాకతీయ రాజ్య 
స్థాపనాచార్య, రాయ పితామహాంకి అనే బిరుదులు వచ్చాయి. గణపతిదేవుని 
కాలంలో ఈ బిరుదులు ఒక్క రేచర్ల వారికే కనిపిస్తాయి. తరువాత కాలంలో 

రుద్రమదేవి ఎదుర్శొన్న అతిపెద్ద ప్రమాదం యాదవరాజైన మహాదేవుడి 
ఓరుగల్లు ముట్టడి. పదిహేను రోజుల పాటు సాగిన ఈ భీకర యుద్ధంలో 
రుద్రమదేవి సైన్యం యాదవరాజు సైన్యాన్ని చాలా వరకు నాశనం చేసింది. 
రుద్రమదేవి యుద్ధంలో స్వయంగా పాల్గొని యాదవ సైన్యాలను దేవగిరి 
వరకు తరిమి దేవగిరి కోటను ఆక్రమించే క్రమంలో యాదవ మహాదేవుడు 
రుద్రమతో సంధి చేసుకున్నాడు. దీనితో రుద్రమ యాదవుని నుండి అపార 
ధన సంపదను తీసుకోవడంతో పాటు యాదవుల అధీనంలోని బీదర్‌ వంటి 
ప్రాంతాలను తన సామ్రాజ్యంలో కలుపుకుంది. తన పరాక్రమానికి గుర్తుగా 
గణపతిదేవుని వారసురాలిగా రుద్రమదేవి ఆయనకున్న 'రాయగజకేసరి” 
బిరుదాన్ని తాను కూడా పొందింది. 

రుద్రమదేవి పాలనా దక్షతను గురించి, ఆమె వ్యక్తిత్వాన్ని గురించి 
కాకతీయులపై పరిశోధన చేసిన పరబ్రహ్మశాస్త్రి ఇలా చెప్పారు. “స్రీ 
అయినప్పటికీ ఆంధ్ర దేశాన్ని ఏలిన వారిలో ఆమె నిస్సందేహంగా గొప్ప 
పాలకురాలు. పరిపాలనలో ఆమె క్రియాశీలకంగా వ్యవహరించింది. పురుష 
వేషం ధరించి రుద్రమదేవి ప్రతిరోజూ సభతీర్చేది. సింహాసనారూఢయై 
విదేశీయులకు దర్శనమిచ్చేది. గూఢచారుల నివేదికలను ఆలకించేది. 
మంత్రులు సేనాధిపతులు తదితర ఉన్నతాధికారులతో సంప్రదింపులు 
జరిపేది. ప్రజా సంక్షేమం, రాజ్యాభివృద్ధి కోసం ఏయే చర్యలు తీసుకోవాలో 
వారికి సలహాలిచ్చేది”(పరబ్రహ్మశాస్త్రి, పి.వి., 2012: 124). 


హయత్‌ బక్ష్‌ బేగం 

మహమ్మద్‌ కులీ కుతుబ్‌ షా ఏకైక కూతురుగా, సుల్తాన్‌ మహమ్మద్‌ 
భార్యగా, గోల్కొండకు మహారాణిగా, రాజమాతగా హయత్‌ బక్ష్‌ బేగం తనదైన 
ముద్ర వేసింది. హయత్‌ బక్ష్‌ రాజ్య పాలనలో తండ్రికి చేదోడు, వాదోడుగా 
ఉందేది. ఈ అనుభవమే తరువాత కాలంలో ఆమెకు పాలనలో తోడ్పడింది. 
మహమ్మద్‌ కులీ వారసుడిగా సుల్తాన్‌ మహమ్మద్‌ గోల్కొండ సింహాసనాన్ని 
అధిష్టించాడు. హయత్‌ బక్ష్మ్‌ మహమ్మద్‌ల కుమారుడు అబ్బుల్లా కుతుబ్‌ 
షా. ఇతని కాలంలో గోల్కొండ రాజ్యంలో పాశ్చాత్య దేశాలతో వర్తక, 
వాణిజ్యాలు అభివృద్ధి చెందాయి. ఇందులో హయత్‌ బక్ష్‌ పాత్ర ఉందని, 
అలాగే సుల్తాన్‌ ఇతర రాజ్య వ్యవహారాలలో కూడా హయత్‌ బక్ష్‌ బేగంపై 

ఆధారపడే వాడని కొందరు చరిత్రకారుల అభిప్రాయం. సుల్తాన్‌ మహమ్మద్‌ 
కుతుబ్‌ షా తన 34వ ఏట క్రీ.శ. 1626లో మరణించాడు. ఆలస్యం 
చేయకుండా హయత్‌ బక్ష్‌ తన కొడుకు అబ్బుల్‌ కుతుబ్‌ షాకు సుల్తానుగా 
పట్టం కట్టింది. ఈ పనిలో ఆమెకు అత్తగారైన ఖానమ్‌ ఆఘా కూడా 
తోడ్పడింది. అప్పటికి అబ్బుల్‌ కుతుబ్‌ షా వయసు 11 ఏళ్ళు. అందువల్ల 
కొడుకు తరపున హయత్‌ బక్ష్‌ గోల్కొండ రాజ్యాన్ని సమర్థవంతంగా 
పాలించింది. “అబ్దుల్లా పాలన సాగినంత కాలమూ ఆమె కొడుక్కు 
సలహాలిస్తూనే ఉండేది. కొడుకు చనిపోవటానికి (క్రీ. శ. 1672) మూడేళ్ళ 
ముందు (క్రీ. శ. 1669) దాకా ఆమె బతికే ఉంది”(సోమసుందరరావు, పి., 
2014: 158. 

ప్రజలు ఆమెను రాజవంశానికే కాక రాజ్యానికి కూడా తల్లి వంటిదని 
భావించి “మా సాహెబా” అని పిలిచేవారట. బంజారా హిల్స్‌ దగ్గర ఉన్న 
నేటి మాసబ్‌ టాంక్‌ ప్రాంతానికి ఆ పేరు మాసాహెబ్‌ పేరు మీదనే 
వచ్చిందంటారు. తండ్రి లాగానే హయత్‌ బక్ష్‌ నగర నిర్మాణంలో ఆసక్తి 
చూపించేది. గోల్కొండకు పదమూడు కిలోమీటర్ల దూరంలో 'హయత్‌ నగర్‌ 
ప్రాంతాన్ని అభివృద్ధి చేసింది. ప్రయాణికుల సౌకర్యార్థం విశ్రాంతి గృహాలు, 
ఇళ్ళు, అషుర్‌ ఖానా(ప్రార్థనా మందిరం), తోటలు, ఉద్యానవనాలు 
నిర్మించింది. జొరంగజేబు షాజహాన్‌ తరపున గోల్కొండ ముట్టడికి వచ్చినపుడు 
అతనితో సంప్రదింపులు జరపడానికి హయత్‌ బక్ష్‌ బేగం స్వయంగా వెళ్ళింది. 
కుతుబ్‌ షాహి పాలకులను చిన్నచూపు చూసే జెరంగజేబుతో తమ మర్యాదకు 
భంగం రాకుండా చర్చలు జరిపి ఆ ముట్టడిని తప్పించింది. “ముభావంగా, 
ఒంటరిగా ఉంటూ ప్రశాంతతను కోరుకునే సుల్తాను భార్యగాను, వేడుకలు, 
ఆర్భాటాలను ఇష్టపడే బాధ్యతా రహిత పుత్రుడికి తల్లిగానూ ఆమె రాజ్య 
వ్యవహారాలను ఒక అర్థశతాబ్బ కాలంప్రభావితం చేసింది. ఆమె 
లేకపోయినట్లయితే, గోల్మొండ సుల్తానుల రాజ్యం అంతకు ముందే 
అంతరించిపోయి ఉండేది”(నరేం[ద్ర లూథర్‌, 2012: 76). 

కాకతీయుల కాలంలో మరి కొందరు ప్రీ పరిపాలకులు కనిపిస్తారు. 
“దాగి కుటుంబానికి చెందిన ముప్పాళ్ళదేవి అనే ఆమె తన భర్త పాలించిన 
ప్రాంతాన్ని ఆయన మరణానంతరం పాలించినట్టు క్రీ.శ. 1246నాటి 
త్రిపురాంతక శాసనం పేర్కొంటోంది” (పరబ్రహ్మశాస్త్రి, పి.వి, 2012: 162). 

విరియాల నాగసాని అనే ప్రీ మహాసామంతురాలిగా పాలించినట్టు క్రీ.శ. 
1284 నాటి వరంగల్లు జిల్లా పమ్మి శాసనం వివరిస్తుంది. 

అసఫ్‌ జాహిల కాలంలో స్థానిక సంస్థానాల ప్రాబల్యం పెరిగింది. 
ఈ సంస్థానాలను (స్రీలు పాలించిన సందర్భాలున్నాయి. ఇందులో 
ముఖ్యమైనవి గోపాలపేట, వనపర్తి సంస్థానాలు. గోపాలపేట సంస్థానాన్ని 
పాలించిన (స్త్రీలలో చెప్పుకోవలనినవారు రాణి కేశవమ్మ, రాణి 
రంగనాయకమ్మ. రాణి కేశవమ్మ రాజా లక్ష్మణరావు భార్య. ఆవేశంలో ఒక 
వ్యక్తికి శిక్ష వేసినందుకుగాను పరిహారంగా ఈమె అనేక దానాలు చేసింది. 
“కేశవమ్మగారా పాప పరిహారార్థముగా తమ సంస్థానములోని బక్కరపల్లెలో 
వేణుగోపాలయమును గట్టించి ఉత్సవమేర్పరచి యాత్రికులకు సత్రములు 
గట్టించి, దానిముందొక బావి త్రవ్వించి మరెన్నియో సౌకర్యములు కలిగించి 
దానిని తనపేర కేశంపేటగా మార్చెను”(కిశోర్‌బాబు, కపిలవాయి, 2010: 
148). 

రాణి రంగనాయకమ్మ గోపాలపేట సంస్థానం చివరి ప్రభువు 
జగపాలరావుగారి భార్య. “ఈమె నేడు కొల్లాపురం తాలూకాకు వెళ్ళిన 
బొల్లవరమున ఒక ప్రాజెక్టు గట్టించెను. దాని వలన వేలకొలది ఎకరములు 
సాగుబడిలోనికి వచ్చెను”(కిశోర్‌బాబు, కపిలవాయి, 2010: 150). 

తిమ్మాజీపేట సంస్థానం జమీందారు రాజా శ్యాంరావు భార్యలు 
రుక్కృమ్మ, కావేరమ్మలు తమపేర్ల మీద రుక్కమ్మ పల్లె, కావేరమ్మ పేట 
కట్టించారు. మునగాల సంస్థానాన్ని రుక్మమ్మారావు, లచ్చాయమ్మ అనే 
రాణులిద్దరు పరిపాలించారు. వీరిద్దరు తల్లీకూతుళ్ళు. రుక్కమ్మారావు 
మునగాల రాజా కోదండరామయ్య భార్య. అధికారం చేపట్టిన నాలుగేండ్లకే 
కోదండరామయ్య చనిపోవడం వల్ల రాణి రుక్కన్ము పద్నాలుగు సంవత్సరాల 
పాటు మునగాల సంస్థానాన్ని సమర్ధవంతంగా పాలించింది. తల్లి మరణించిన 
తరువాత మునగాల సంస్థాన పాలనా బాధ్యతను లచ్చాయమ్మ చేపట్టింది 
ఈమె ఇరవైనాలుగు సంవత్సరాలు మునగాల సంస్థానాన్ని పాలించింది. 
ఈమెకు పిల్లలు లేకపోవడంతో వెంకట రంగారావును దత్తత తీసుకుంది. 
తరువాత మునగాల పరగణాకు వెంకట రంగారావు ప్రభువు అయ్యాడు. 
వీరి దివాను కొమర్రాజు వెంకట లక్ష్మణరావు. 

అసఫ్‌ జాహిల కాలంనాటి ప్రీ పరిపాలకులలో ప్రముఖంగా 

చెప్పుకోవలసిన రాణి శంకరమ్మ. ఈమె పాపన్నపేట సంస్థానానికి చెందిన 
రాజా వెంకట నరసింహారెడ్డి భార్య. భర్త చనిపోయిన తరువాత అధికారానికి 
వచ్చింది. ఈమె పరిపాలనే కాకుండా యుద్దాలు కూడా చేసింది. సుల్తానుల 
నుంచి బిరుద లాంఛనాలను పొందింది. ఆ కాలంలో మహారాష్ట్ర సైన్యాలు 
నిజాం రాజ్యంపై తరచుగా దాడులు చేసేవి. నిజాం రాజ్యంలోని కొన్ని 
ప్రాంతాలపై పట్టు సాధించి చౌత్‌, సర్దేశ్‌ ముఖ్‌ లాంటి పన్నులను వసూలు 
చేసేవారు. రాణి శంకరమ్మ ఎన్నో సార్లు మహారాష్ట్ర సైన్యంతో పోరాడి 
గెలిచింది. ఆమె పోరాట పటిమకు, ప్రతిభకు గుర్తుగా నిజాం ప్రభువు 
ఆమెకు “రాయ్‌ బాగన్‌” బిరుదు ఇచ్చి సత్మరించాడు. రాయ్‌ బాగన్‌ అంటే 
సింహం లాంటి రాణి అని అర్థం. రుద్రమదేవి తరువాత తెలంగాణ 
ప్రాంతంలో బిరుదు కలిగిన ప్రీగా రాణి శంకరమ్మ కనిపిస్తారు. రాణి శంకరమ్మ 
సదాశివరెడ్డిని దత్తత తీసుకుంది. ఈమె తరువాత సదా శివరెడ్డి దోమకొండ 
సంస్థానానికి పాలకుడయ్యాడు. 

తెలంగాణ రాజకీయ చరిత్రలో చెప్పుకోవలసిన మరో ఇద్దరు స్రీలు 
సమ్మక్క సారలమ్మలు. సమ్మక్క వివాహం పడిగిద్దరాజుతో జరిగింది. పన్ను 
కట్టే విషయంలో పడిగిద్దరాజుకు కాకతీయ ్రతాపరుద్రుడికి జరిగిన 
యుద్ధంలో పడిగిద్దరాజు, సమ్మక్క వారి కూతురు సారలమ్మ, కొడుకు జంపన 
చనిపోయారు. యుద్ధంలో వీరమరణం పొందిన సమ్మక్క నారక్కలను 
దేవతలుగా కొలుస్తారు. 

తెలుగువారి భారతంగా చెప్పుకునే పల్నాటి చరిత్రలో ముఖ్యవ్యక్తి, 
నాయకురాలిగా ప్రఖ్యాతి వహించిన నాగమ్మ తెలంగాణ ప్రాంతంలో 
జన్మించింది. ఈమె కరీంనగర్‌ జిల్లా పెగడపల్లి మండలం అరవెల్లి గ్రామంలో 
చౌదరి రామిరెడ్డి, దంపతులకు జన్మించింది. నాగమ్మ చిన్నతనంలో కరీంనగర్‌ 
ప్రాంతంలో తీవ్రమైన కరువు వచ్చింది. దీనితో వీరి కుంటుంబం పల్నాడులోని 
జట్టగామాలపాడు ప్రాంతానికి వలస వెళ్ళింది. 

నేరుగా పాలించకపోయినా తెలంగాణ చరిత్రలో కీలక పాత్ర 
పోషించిన స్రీలు ఉన్నారు. తెలంగాణలో విశిష్ట రాజవంశంగా గుర్తింపు 
పొందిన కాకతీయ వంశం అంతరించి పోకుండా కాపాడింది ఒక (స్త్రీమూర్తి. 
ఆమె కామసాని లేదా కుంతలదేవి. కాకతీయ గుండనను ముదిగొండ చాళు 
క్య వంశానికి చెందిన బొట్ట బేతడు యుద్ధంలో సంహరించాడు. గుండన 

కొడుకైన గరుడ బేతయ అప్పటికి చిన్నవాడు. ఆ సమయంలో విరియాల 
కామసాని చిన్న వాడైన గరుడ బేతయకు సాయం చేయడానికి అతనిని 
రెండవ తైలపుని దగ్గరకు తీసుకొని వెళ్ళీ, అతను అనుమకొండ విషయాన్ని 
మాన్యంగా ఇప్పించింది. ఈ కామసానిని కొందరు చరిత్రకారులు గరుడాంక 
(కాకతీయ) మొదటి బేతయకు సహోదరి అని భావిస్తారు. దీనిని అనుసరించి 
ప్రతాప చరిత్రలో కూడా ఒక కథ కనిపిస్తుంది. కామసాని విరియాల 
ఎట్టన్ఫపుని భార్య. ఈమె పేరును కృతజ్ఞతా సూచకంగా బేతయ తన 
కూతురుకు పెట్టుకున్నాడు. రెండవ కామవసాని భర్త ముచ్చ సేనాని. ఇతడు 
కాకతీయ మొదటి ప్రోలుడివద్ద సేనానాయకుడిగా ఉన్నాడు. 
గణపతిదేవుడు, కులీకుతుబ్‌ షాలు ఉద్దేశపూర్వకంగానే తమ 
కూతుళ్ళకు పాలనలో శిక్షణ ఇచ్చారు. వీరి పాలనాదక్షత చరిత్రను ప్రభావితం 
చేసింది. తమ పేర్లతో స్వతంత్రంగా దానధర్మాలు చేసిన కుప్పాంబిక, 
గణపాంబ లాంటి రాజకుంటుంబ స్త్రీలు పరిపాలనలో ప్రాముఖ్యత ఉండేది. 
తెలంగాణలో ప్రాచీనకాలం నుంచి అన్నిరంగాలలో స్రీలు పురుషులతో 
సమానంగా రాణించారు. పరిపాలనా రంగంలో పురుషులను మించిన ప్రీ 
పాలకులున్నారు. ఆధునిక యుగంలో కూడా తెలంగాణలో స్రీలు రాజకీయ, 
సామాజిక, సాహిత్య, కళా రంగాలలో తమదైన ప్రత్యేకతను చాటుతున్నారు. 


ఉపయుక్త [గ్రంథాలు 

1. కిశోర్‌ బాబు, కపిలవాయి, నాగరకర్నూలు తాలూకా గ్రామ నామాలు 
- చరిత్ర, హైదరాబాదు, జాతీయ సాహిత్య పరిషత్‌ ప్రచురణ, 2010. 

2. చక్రపాణి, కాకాని, హైదరాబాద్‌ నగర నిర్మాతలు కుతుబ్‌ షాహీలు, 
హైదరాబాదు, ఎమెస్మో బుక్స్‌ ప్రచురణ, 2011. 

3. _ నరేంద్ర లూథర్‌, హైదరాబాద్‌ జీవిత చరిత్ర, హైదరాబాదు, ఎమెస్మో 
బుక్స్‌ ప్రచురణ, 2012. 

4. పరబ్రహ్మ శాస్త్రి, పి.వి., కాకతీయులు, హైదరాబాదు, ఎమెస్కో 
(ప్రచురణలు, 2012. 

5. రమేష్‌ భట్టు (సం.), మేడారం సమ్మక్క సారలమ్మ జాతర, 
హైదరాబాదు, పొట్టి శ్రీరాములు తెలుగు విశ్వవిద్యాలయం ప్రచురణ. 
2008. 


కాకతీయుల నుండి అసఫ్‌ జాహిల వరకు తెలంగాణ 4+ 95 


రామకృష్ణారెడ్డి, వి., సత్యనారాయణ, అడపా, సుధారాణి, ఇ. (సం.), 
తెలంగాణ చరిత్ర-సంస్కతి, హైదరాబాదు, తెలుగు అకాడమి 
ప్రచురణ. 

రామారావు, బొనిగల, పల్నాటి చారిత్రక వీరుడు మాల కన్నమనీడు, 
గుంటూరు, స్వీయ ప్రచురణ, 1998. 

సోమసుందరరావు, సి., ఆంధ్రప్రదేశ్‌ సమగ్ర చరిత్ర-సంస్కృతి-1 
మధ్యయుగ ఆంధ్రప్రదేశ్‌- క్రీ.శ. 1000 ను౦డి 1324 వరకు, 
హైదరాబాదు, పొట్టి శ్రీరాములు తెలుగు విశ్వవిద్యాలయం 
(ప్రచురణ,2012. 

Chandrababu, B. S., Thilagavathi, L., 2009. Woman, Her 
History and Her Struggle for Emancipation, Chennai, 
Bharathi Puthakalayam. 


కాకతీయుల నుండి అసఫ్‌ జాహిల వరకు తెలంగాణ 4+ 96 


కాకతీయ నిర్మాణకళ - సాంకేతిక అంశాలు 
(రామప్ప దేవాలయం) 
దాః ఈమని శివనాగిరెడ్డి 


స్థపతి 
కాకతీయులు (క్రీ.శ. 1052-1828) 
కళ్యాణి చాళుక్యుల సామంతులైన కాకతీయులు ముందు 
హనుమకొండ నుండి పాలించారు. ఆ తరువాత ఓరుగల్లు నుంచి క్రీ.శ. 12- 
14 శతాబ్దాలలో విశాలమైన తెలుగు భూ భాగాన్ని ఏలారు. దక్షిణాన ఇప్పటి 
తమిళనాడులోని ఆర్మాటు, కర్ణాటకలోని బళ్ళారి, బీదర్‌ జిల్లాలు, ఒడిషాలోని 
కటక్‌, ఛత్తీస్‌ఘడ్‌లో బస్తరు, దంతేవాడ, మహారాష్ట్రలోని దేగులూరు వరకూ 
ఎల్లలుగా కాకతీయులు మధ్యయుగ భారతదేశంలో శక్తిమంతమైన చక్రవర్తులుగా 
అవతరించారు. సంప్రదాయబద్ధమైన వ్యవసాయాకి సాగునీటి వనరులను 
కల్పించి, వర్తక, వాణిజ్యాలను, కులవృత్తులను, కవులను, కళాకారులను 
ప్రోత్సహించారు. ప్రజల మనోభావాలను గౌరవించారు. ప్రజలు తమకు నచ్చిన 
మతాన్ని స్వీకరించి, మెచ్చిన దేవతలకు మొక్కే స్వేచ్చా స్వాతంత్రాలను ఇచ్చారు. 
కదనరంగంలోనే గాక, కళాపోషణలోనూ తమదైన ప్రత్యేకతను చాటుకున్న 
కాకతీయుల పాలనాకాలం తెలుగు జాతి చరిత్రలో ఒక మహోజ్వల ఘట్టం. 
శాతవాహనుల తరువాత తెలుగు వారినందరినీ ఒక తాటిపైకి తేవడమే కాకుంగా 
కవి పండితులను పోషించి, వాస్తు శిల్పాన్ని ప్రోత్సహించి, తెలుగునాట 
సాంస్కృతిక వికాసానికి విశిష్టమైన సేవచేశారు. 

స్వతంత్ర కాకతీయ రాజులు 
రుద్రదేవ మహారాజు(క్రీ.శ. 1158-1195) 

రెండో ప్రోలరాజు కుమారుడైన రుద్రదేవుడు స్వతంత్రుడై 
క్రీ.శ. 1158లో రాజ్యాధికారాన్ని చేపట్టాడు. పొలవాస ప్రాంతంపై పట్టు సాధించి 
గంగాధర మంత్రిని సబ్బీసాయిర మండలానికి సామంతునిగా నియమించాడు. 
కందూరు పాలకుడైన భీమదేవ చోడుని జయించి అతని సోదరి పద్మావతిని 
పెళ్ళాడాడు. ఈ యుద్ధంలో సహకరించిన రేచర్ల బేతిరెడ్డి, నామిరెడ్డి సోదరులను 
ఆమనగల్లు రాజ్యానికీ, చెరుకు, కేతసేనానిని, బొల్లయరెడ్డిని జమ్ములూరు 
రాజ్యానికీ, గోకర్టుని కందూరు రాజ్యానికి సామంతులుగా నియమించాడు. 
రుద్రదేవుడు పలనాడు యుద్ధంలో నలగామరాజుకు సహాయమందించి అతనికి 
విజయాన్ని చేకూర్చాడు. క్రిష్టానదికి ఇరువైపుల గల తీరాంధ్ర ప్రాంతాలు, 
వెలనాటి రాజ్యంలోని కీలకప్రాంతాలపై రుద్రుడు జరిపిన దండయాత్రల్లో 
చెరుకు, మల్యాల, రేచర్హ విప్పర్ల, కొమురవెల్లి సామంత దండనాయకులు 
పాల్గొన్నారు. క్రీ.శ. 1195లో ఉత్తర సరిహద్దుల్లో ఉన్న యాదవ రాజులతో 
జరిగిన యుద్ధంలో రుద్రదేవుడు మరణించాడు. అప్పటికి ఉత్తరాన గోదావరినది 
నుండి దక్షిణాన శ్రీశైలం వరకూ పడమర బెడదకోట (బీదర్‌) నుండి తూర్పున 
బంగాళాఖాతం వరకూ కాకతీయ సామ్రాజ్యం విస్తరించింది. స్వతంత్ర కాకతీయ 
సామ్రాజ్య అవతరణకు గుర్తుగా క్రీ.శ. 1162-63లో రుద్రదేవుడు 
హనుమకొండలో రుద్రేశ్వర, వాసుదేవ, ఆదిత్యులకు ఒక (త్రికూటాలయాన్ని, 
ఒక మండపాన్ని నిర్మించాడు. ఆ ఆలయం వేయిస్థంభాల గుడి గానూ, 369 
స్థంభాలున్న ఆ మండపం కళ్యాణ మండపంగానూ ప్రసిద్ధి పొందాయి. తరువాత 
సింహాసనాన్ని అధిష్టించి కేవలం నాలుగేళ్ళ పాటే పాలించిన రుద్రుని సోదరుడైన 
మహదేవుడు దేవగిరి కోట ముట్టడిలో మరణించాడు. అదే సందర్భంగా అతని 
కుమారుడైన గణపతిదేవున్ని యాదవరాజైన జైత్రపాలుడు(జైతుగి) బందీగా 
తీసుకెళ్ళాడు. 


గణపతిదేవ మహారాజు (క్రీ. శ. 1199-1262) 

గణపతిదేవుడు బందీగా ఉన్నప్పుడు కాకతీయ రాజ్యంలోని 
సామంతులు విజృంభించారు. అప్పటికే కాకతీయుల కొలువులో ఉన్న రేచర్ల 
రుద్రసేనాని చాకచక్యంగా వారిని అణిచి, శాంతిని నెలకొల్పి విరియాల, 

మల్యాల సామంతులతో కలిసి గణపతిదేవున్ని బంధవిముక్తున్ని చేసి కాకతీయ 
సింహాసనంపై పట్టాభిషిక్తున్ని చేశాడు. గణపతిదేవుడు ఒకపక్క శతృవులపై 
దృష్టి సారిస్తూనే మరోపక్క తన యం(మం)త్రాంగాన్ని బలోపేతం చేసుకున్నాడు. 

సింహాసనాన్ని అధిష్టించిన తొలినాళ్ళలోనే రాజ్యాన్ని పటిష్టపరిచి 
చుట్టుప్రక్కల భూభాగాలను జయించి సామ్రాజ్యంగా మలచుకున్న 
గణపతిదేవుడు, కొత్తగా పట్టణాలు, దేవాలయాలను కట్టించి, చెరువులను 
తవ్వించాడు. అంతేకాక కళలను, కవులను ప్రోత్సహించాడు. 

తనకు సహకరించిన రుద్రసేనాని శక్తిసామర్థ్యాలను స్వయంగా చూసిన 
గణపతిదేవుడు, అతన్ని కాకతీయ సర్వసైన్యాధ్యక్షునిగా నియమించాడు. రేచర్ల 
వంశకర్త బ్రహ్మసేనాపతి గొప్ప శూరుడు. కాంచీనగరాన్ని జయించి కాకతిరాజ్య 
రమావల్లభునికి కాంచీ నగర కన్య అగు వీరలక్ష్మితో వివాహ మొనర్చినాదని 
పాలంపేట శాసనములో రుద్రుడు పేర్శొన్నాడు. ఈ వంశంలో కాటయ, 
అతని కుమారుడు కామచమూపతులు(సైన్యాధిపతులు) ప్రసిద్ధులు. 
కామచమూపతి మంథిన గుండనను జయించాడు. కామచమూపతి కుమారుడు 
కాటచమూపతి. ఇతడు శివపూజా దురంధరుడు. ఇతని కుమారుడే 
రుద్రసేనానిగా గుర్తింపు పొందిన రేచర్ల రుద్రారెడ్డి. రుద్రసేనాని కాకతిరాజ్యం 
సంక్షోభ స్థితిలో ఉన్నప్పుడు, శత్రువుల బారినుండి, అవిధేయులైన సామంతుల 
తిరుగుబాటు నుండి, రాజ్యాన్ని కాపాడి కాకతిరాజ్య స్థాపనాచార్య బిరుదును 
పొందాడు. 

సమర్ధ సైన్యాధ్యక్షునిగా గణపతిదేవుని అభిమానాన్ని చూరగొన్న రేచర్ల 
రుద్రుడు మరెక్కడా లేనట్లు అరుదైన ఆలయాన్ని నిర్మించి చక్రవర్తిని 
అబ్బురపరచాలనుకొన్నాడు. 

గణపతిదేవుడు నేర్పరి అయిన జాయపసేనానికి సమున్నత పదవిని 
కట్టబెట్టాడు. అయ్యకులానికి చెందిన జాయపసేనాని పిన్నచోడుని పుత్రుడు. 
వీరిది వెలనాడులోని కొయ్యూరు. వీరి పూర్వీకులు చందవోలును రాజధానిగా 
చేసుకుని తెలుగు ప్రాంతాన్ని పాలించిన వెలనాటి చోళులవద్ద ఉన్నతోద్యోగాలు 
చేశారు. జాయపసేనాని తాత నారాయణ నాయకుడు క్రిష్టానది సముద్రంలో 
కలిసే హంసలదీవి వద్ద ఒక నగరాన్ని నిర్మించాడు. కాకతీయ గణపతిదేవుడు 
క్రీ.శ. 1203లో ఈ ప్రాంతంపై దండెత్తినపుడు జాయపసేనాని తండ్రి 
పినుచోడనాయకని ఓడించి ఈ ప్రాంతాన్ని వశపరచుకున్నాడు. ఆ తరువాత 

వారితో సఖ్యత చేసుకుని పిన్నవోడనాయకుని కుమార్తెలయిన నారమ, 
పేరమలను పెళ్ళి చేసుకున్నాడు. అప్పటికింకా చిన్నవాడైన జాయపసేనానిపై 
మక్కువ పెంచుకుని తన మంత్రి గుండామాత్యుని వద్ద కళల్లో శిక్షణను 
ఇప్పించినట్లు తాను రాసిన నృత్తరత్నావళిలో జాయపసేనాని చెప్పుకున్నాడు. 
ఇతన్ని గణపతిదేవుడు గుంటూరు జిల్లాలోని చేబ్రోలు పాలకునిగానూ, కాకతీయ 
గజసేనకు అధ్యక్షునిగానూ నియమించాడు. 

ఒకవైపు జాయపసేనాని, మరో వైపు రేచర్ల రెడ్డి కుటుంబం నుంచి 
వచ్చిన రుద్రుని తన కుడి, ఎడమ భుజాలుగా చూసుకున్నాడు. గణపతిదేవుని 
కాలంలో సామంతులు, రాణులు, మంత్రులు, సైన్వాధ్యక్షులు, ఉన్నతోద్యోగులు, 
ధనిక ప్రముఖులు సొంతంగా ఆలయాలు, గ్రామాలు, పట్టణాలను నిర్మించి, 
చెరువులు, కాలువలను తవ్వించారు. అందుకనే వారు ప్రభువు అడుగు జాడల్లో 
నడుస్తూ అనేక ధార్మిక కార్యక్రమాలకు చేయూతనిచ్చి, ఆయా సందర్భాల్లో 
వేసిన శాసనాల్లో కాకతీయ గణపతిదేవుని కృతజ్ఞతాపూర్వకంగా కీర్తించారు. 
ఈ దేవాలయాలు మధ్యయుగాల రాజకీయ, సామాజిక, సాంస్కృతిక చరిత్రకు 
సంబంధించిన అనేక వివరాలను అందిస్తున్నాయి. 

వెలనాటి పృథ్వీశ్వరుడు మాండలిక రాజులతో కలిసి కాకతీయ 
రాజ్యభాగాలను ఆక్రమించి స్వతంత్రాన్ని ప్రకటించుకున్నాడు. ఈలోగా మూడో 
కుళోత్తోంగ చోళుడు ఓరుగల్లు కోటపై దాడికి సమాయత్తమయ్యాడు. ఈ క్లిష్ట 
పరిస్థితుల్లో రేచర్ల రుద్రసేనాని వ్యూహాత్మకంగా దండయాత్రలను సమర్ధవంతంగా 
తిప్పికొట్టాడు. తరువాత గణపతిదేవుడు ప్రతీకారంతో వెలనాటి పృథ్వీశ్వరున్ని 
ఓడించాడు. రేచర్లరుద్రుని మంత్రి అయిన రాజానాయక నేతృత్వంలో 
ఇందులూరి సోమన సహకారంతో దిగువ గోదావరి ప్రాంతంలోని 
కొలను(కొల్లేరు), కోన, చాళుక్య, కళింగ రాజ్యాలను జాయపసేనాని తన 
చాకచక్యంతో కాకతీయ రాజ్యంలో విలీనం చేశాడు. ఇందులూరి సోమనను 
ఆ ప్రాంతానికి సామంతుడిగా నియమించాడు. చాళుక్య ఇందుశేఖరుడి 
కుమారుడైన వీరభద్రునికి తన కూతురు రుద్రమదేవినిచ్చి వివాహం చేశాడు. 
అల్లుణ్ణి కొలనుపాక ప్రాంత పాలకునిగా నియమించాడు. నెల్లూరు మనుమసిద్ధి 
రాజ్యాన్ని కోల్పోగా తిక్కన సోమయాజి చొరవ వల్ల గణపతిదేవుడు మనుమసిద్ధి 
రాజ్యాన్ని తిరిగి అతనికి ఇప్పించాడు. తమిళదేశంపై చేసిన దండయాత్రలో 
కాంచీపురాన్ని స్వాధీనం చేసుకుని సామంతభోజుడిని అక్కడ పాలకుడిగా 

నియమించాడు. ఈ రాజకీయం నచ్చని పాండ్యరాజు జటావర్మ 
సుందరపాండ్యుడు సామంతభోజుడిని కాంచీపుర పాలకునిగా తొలగించి అతని 
స్థానంలో విజయగండ గోపాలున్ని నియమించాడు. అంతటితో ఆగక నెల్లూరు 
పాలకుడైన మనుమసిద్ధిని పాండ్యులకు సామంతునిగా ఉండమని ఒత్తిడి 
చేశాడు. మనుమసిద్ది ఈ విషయాన్ని గణపతిదేవునికి తెలియజేయగా, 
గణపతిదేవుడు పంపిన కాకతీయ సైన్యం పాండ్య సేనాని కొప్పెరుంజింగని 
ఓడించింది. ఈ వార్త తెలిసిన జాటావర్మ సుందరపాండ్యుడు నెల్లూరును 
ముట్టడించగా, ముత్తుకూరు వద్ద పాండ్య, కాకతీయ సేనలకు జరిగిన యుద్ధంలో 
మనుమసిద్ధి మరణించాడు. ఇలా తెలుగు నేలకు నాలుగు దిక్కుల్లో గల 
భూభాగాలను జయించిన గణపతిదేవుడు గొప్ప చక్రవర్తిగా రాణించాడు. 
గణపతిదేవుని తరువాత ఆయన కూతురు రుద్రమదేవి(క్రీ. శ. 1262- 
1290) కాకతీయ సింహాసనాన్ని అధిష్టించింది. ప్రీ అయినా రుద్రమదేవి 
విక్రమ పరాక్రమాలతో శతృవులకు సింహస్వప్నంగా మారి, అద్వితీయ 
పరిపాలనను అందించి సామంత కుటిల నీతికి బలై నల్లగొండ జిల్లా చందుపట్ల 
దగ్గర మరణించింది. తరువాత ఆమె మనుమడైన ప్రతాపరుద్రుడు క్రీ.శ. 1290 
నుంచి పాలించి కాకతీయ రాజకీయ వారసత్వాన్ని పుణికిపుచ్చుకుని చక్కని 
పరిపాలన అందించాడు. కళ్ళుకుట్టిన ఢిల్లీ సుల్తానుల మూకుమ్మడి దాడుల్లో 
భాగంగా క్రీ.శ. 1828లో బందీగా తీసుకువెళుతుండగా మార్గం మధ్యలో 
మరణించాడు. అంతటితో నాలుగు దిక్కులా వెలుగులు విరజిమ్మిన కాకతీయ 
సామ్రాజ్యాన్ని చీకట్లు కబళించగా అంతరించి పోయింది. రాజ్యం అంతరించినా 
రాజన్యపురీవిని కట్టించిన కోటలు, దేవాలయాలు, మండపాలు, చెక్కించిన 
శిల్పాలు, తవ్వించిన చెరువులు, వేయించిన శాసనాల్లో ఇప్పటికీ 
చూడగల్టుతున్నాం. అలా సృష్టించిన దేవాలయాల్లో రామప్ప ఒకటి. 


కాకతీయుల దేవాలయాలు 

తెలంగాణ రీతిని ప్రతిబింబిస్తున్న కాకతీయ దేవాలయాలు 1500లకు 
పైగా ఉన్నాయి. తొలుత నిర్మించిన మొగలిచర్ల, సోమశిల దేవాలయాలు 
సాదాగా ఒక వరుస రాతితో ఉండగా, తరువాత నిర్మించిన ఆలయాలు రెండు 
వరుసల గోడలతో విశాలంగా నిర్మాణం అయ్యాయి. కాకతీయ దేవాలయాలను 
ఏకకూట, ద్వికూట, త్రికూట, పంచకూటాలయాలని విభజించారు. ఒకటి, 

ఎదురెదురుగా రెండు, ఒకటి మధ్యలో, అటూ ఇటూ చెరొకటి చొప్పున మూడు, 
ఒకటి మధ్యన పక్కన అటూ ఇటూ ఎదురెదురుగా రెండు, రెండు చొప్పున 
మొత్తం ఐదు దేవాలయాలు చక్కని ఉదాహరణలు. ఇంకా తోరణాలు (వరంగల్‌ 
కోటలోని కీర్తి తోరణాలు), ద్వార మండపాలు(రెండంతస్తుల ద్వారమండపం, 
రామానుజపురం), నందిమండపం(రామప్పు, శాసన మండపం(రామప్పు, 
కళ్యాణ మండపం(హనుమకొండ, గణపురం) కాకతీయ దేవాలయ వాస్తుకు 
ప్రధాన ఉదాహరణలు. తొలినాళ్ళలో కళ్యాణ చాళుక్య దేవాలయ వాస్తును 
అనుసరించినా, స్వతంత్రులైన తరువాత తమకంటూ ఒక ప్రత్యేక శైలి సృష్టించి 
ఆలయాలను నిర్మించారు. 

ప్రధానంగా ట్రస్తావించాల్సిన కాకతీయ దేవాలయాల్లో 
హనుమకొండలోని వేయిస్తంభాల గుడి(క్రీ. శ. 11683), మంథని, కూచిమంచి, 
బెజ్జంకి, కొండపర్తి, నందివడ్దెమాను, ముత్తారం, గోదావరి ఖని, కాళేశ్వరం, 
నిడికొండ, చంద్రవల్లి, వరంగల్‌, కాటాక్షపురం, రామానుజపురం, బుద్ధపురం, 
ఊటుకూరులలోని దేవాలయాలు ముఖ్యమైనవి. 

హనుమకొండలో వేయిస్తంభాల గుడిగా ప్రసిద్దమైన త్రికూటాలయం 
రుద్ర, వాసుదేవ, ఆదిత్యుల కోసం రుద్రదేవుని కాలంలో (క్రీ. శ. 1163) 
నిర్మించారు. నక్షత్రాకారపు చిన్న ప్రదక్షిణాపధం, దానిపైన ఒక అధిష్టానం, 
స్తంభవర్గం, దీని మీద గోడంతా స్తంభాలతో అమర్చినట్లు కనిపించే విన్యాసం, 
మధ్య మధ్య దేవతా శిల్పాలు, చిన్న కపోతము ఉన్న ప్రస్తరంతో చూడముచ్చటగా 
ఉంటుంది. పైన ఇటుకలతో నిర్మించిన శిఖరాలు పడిపోయాయి. ఇక 
లోపలికెళీతే ప్రవేశద్వారానికి ఇరువైపులా కక్షాసనాలు, అద్భుతమైన శిల్పాలతో 
చెక్కిన రంగమండపం దానికప్పు, అర్ధమండప రాతి ద్వారాలపై కిటికీలు, 
శిల్పాలు, దూలాలపై నటరాజు, నాట్యం చేస్తున్న నరసింహ శిల్పాలు తొలి 
కాకతీయ శిల్పుల పనితనానికి మచ్చుతునకలు. ఆలయానికి కొంచెం ముందుగా 
నంది, దాని తరువాత కళ్యాణ మండపం(దానికి 369 స్తంభాలే ఉన్నా 
వేయిస్తంభాల గుడిగా పేరొచ్చింది) ఉన్నాయి. రుద్రుని తరువాత నిర్మించిన 
ఆలయాలకు వేయిస్తంభాల గుడి నమూనా ఉపకరించిందనటంలో అతిశయోక్తి 
లేదు. 

పాలంపేటకు 6 కి.మీ. దూరంలో ఉన్న గణపురంలో గణపతిరెడ్డి 
కట్టించిన కోటగుళ్ళు కాకతీయ దేవాలయ వాస్తుకు మరో ఉదాహరణ. మధ్యన 

ప్రధాన దేవాలయం, తూర్పున త్రికూటం, పడమరన కళ్యాణ మండపం, ఉ 
త్తరాన తొమ్మిది, దక్షిణాన మూడు, పళ్చిమాన నాలుగు, మధ్యలో ఇంకా 
మూడు దేవాలయాలతో మొత్తం 22 దేవాలయాలు ఉన్న సముదాయం ఆనాటి 
కళింగ, ఆంధ్ర, ద్రావిడ, కర్ణాటక, ఘూరరశైలి దేవాలయాల నమూనాలుగా 
నిర్మించారు. ప్రధానాలయం గర్భాలయ, అర్థమండపాలతోనూ, శిథిలమైన 
మహామండపాలతో ఉండి మొత్తం ఎత్తైన ఉపపీఠం, ప్రదక్షిణపథంపై ఉంది. 
రంగమండప స్తంభాలు, దూలాల మధ్య రామప్ప మాదిరిగా యువతులు, 
సింహ-వ్యాళ శిల్పాలు ఉన్నాయి. తవ్వకాల్లో బయటపడ్డ నిలువెత్తు శివ, 
విష్ణు ద్వారపాలక శిల్పాలు కాకతీయ శిల్పుల పనితనాన్ని తెలియచేస్తున్నాయి. 


రామప్ప దేవాలయం 

కాకతీయ గణపతిదేవుని సేనా నాయకుడైన రేచర్ల రుద్రుడు పచ్చటి 
తివాచీ లాంటి ప్రకృతి ఒడి నడుమ అందాన్ని మరింత ఇనుమడింపజేసే 
కొండసానువుల దిగువ భాగంలో ఉన్న పాలంపేట గ్రామంలో అనువైన 
ప్రదేశాన్ని ఎన్నుకుని తానుకూడా తన ప్రభువు లాగే శివునికి ఒక వినూత్నమైన 
ఆలయాన్ని నిర్మించాలనుకున్నాడు. రాజాజ్ఞతో అక్కడికి కొత్తపోకడలలో 
నేర్చరులైన కాకతీయ శిల్పుల్ని రప్పించాడు. తానొక అద్భుతమైన ఆలయాన్ని 
నిర్మించాలనుకున్నానని, కాకతీయ సామ్రాజ్యానికే మణిమకుటంగా ఆ 
దేవాలయం భాసిల్లాలన్న తన తలంపును తెలిపాడు. ఇక అంతే, అప్పటికప్పుడు 
ఆ శిల్పులు బట్టపై సైన్యాధ్యక్షుని ఊహలకు రూపాన్ని కల్పించటమే కాక 
కొయ్యతో నమూనా దేవాలయాన్ని చెక్కి చూపించారు. మెప్పుతో కూడిన 
అంగీకారాన్ని పొందారు. మునుపటి కళ్యాణ చాళుక్య దేవాలయ వాస్తు శైలినే 
ఎంచుకున్నా, నిర్మాణం వరకే పరిమితమై, ఎత్తైన ఉపపీఠంలో మరిన్ని వరుసలను 
చేర్చి నట్టనడుమ చిన్నదైనా మన్నిక గల అధిష్టానాన్ని రచించి, ఎత్తైన 
పాదవర్లం(గోడభాగం)లో మంచబన్ధకోష్టాలు అంటే ఒకే కోస్టం మూడంతస్తులతో 
ఉండేట్లు వాటి పైన శిఖరం, కలశాలతో ఆలయానికి గోడలపై ఉన్న 
ప్రస్తరకపోతాన్ని ముందుకు వచ్చేట్లు బాగా వెడల్పుగా తీర్చిదిద్ది, వర్షపు నీరు 
ఏమాత్రం ఆలయ భాగాలపై పడకుండా జాగ్రత్తలు తీసుకున్నారు. అంతేకాదు 
కపోతం(చూరు) కింది భాగాన రకరకాల పట్టలతో, చట్రాలతో, అలంకరణలతో 
చిత్ర విచిత్ర కల్పనలను చూపరుల మతి పోయేట్లు వడ్రంగులను మైమరపించేలా 

మలిచారు రామప్ప శిల్పులు. ఇక ఆలయంలోకి ప్రవేశించగానే అధిష్టానంపై 
భక్తులు ఆనుకుని కూర్చోడానికి వీలుగా కక్షాసనాలను తీర్చిదిద్దారు. వీటి 
బయటి భాగాన సందర్శకులను మంత్రముగ్దులను చేసే శృంగార, మైథున 
దేవతా శిల్పాలతో పాటు రుషిపుంగవులు, జైన తీర్థంకరుల విగ్రహాలను కూడా 
మలిచారు. ద్వార శాఖలను శిల్ప సౌందర్యం ఇనుమడించేలా మరింత నగిషీగ 
తీర్చిదిద్దారు. 

రంగమండప స్తంభాలపై నాట్యభంగిమలు, పురాణ, రామాయణ, 
భాగవత, భారత ఇతివృత్తాలను కళ్ళకు కట్టినట్లు చెక్కారు. స్తంభాలపై కుడం, 
ఫలికాపద్మాలను, బోదెలను ఎంతో నైపుణ్యంగా తీర్చిదిద్దారు. దూలాలపై 
కాలనాళికలన్నట్లు అమృతమథనం, త్రిపురాసురసంహారం, రామ-రావణ 
యుద్ధం, ధన్వంతరి శిల్పాలను ఎంతో హృద్యంగా చెక్కారు. కప్పురాళ్ళ పై 
వాహనాలపై ఉన్న దిక్పాలకులు, మధ్యలో నటరాజమూర్తి, శిల్పాలు ఇలా 
ఎవరూ చెక్కలేరన్నట్లుగా రామప్ప శిల్పులు మలిచారు. కప్పుపై మూడంతస్తుల 
ఇటుకరాతి విమానం, దాని ముందు సుకనాసి, పైన కలశం తెలంగాణ 
దేవాలయ వాస్తుకు అద్దంపడుతున్నాయి. 

ఏది ఏమైనా రామప్ప ఎవరో తెలియదుగానీ అన్నీతానై అపురూప 
ఆలయాన్ని సృష్టించిన రుద్రసేనాని చరిత్రలో నిలిచిపోయాడు. ఒక అద్భుత 
కట్టడాన్ని మనకు అందించాడు. 

ఈ దేవాలయానికి రేచర్ల రుద్రుడు నిర్మాణ సహకారం అందించాడు. 
ఇతడు శివలింగాన్ని ప్రతిష్టించి తనపేరుతో రుద్రేశ్వరుడు అని పిలుచుకున్నాడు. 
ఇప్పుడు రామలింగేశ్వరుడని పిలుస్తున్నారు. 

ఇంతకీ ఈ దేవాలయానికి రామప్ప దేవాలయం అని పేరెలా 
వచ్చిందో ఖచ్చితమైన ఆధారాలు లేవు. గుడి కట్టిన శిల్పిపేరు రామప్ప అనీ, 
అందుకే ఆ దేవాలయాన్ని రామప్ప దేవాలయమని పిలుస్తున్నారని 
గ్రామస్తులంటారు. మరో చిత్రమేమిటంటే రామప్ప శిల్సిని గణపతిదేవుని 
కూతురు రాణి రుద్రమ ప్రేమించిందనే కట్టు(వట్టి) కథ ఒకటి ప్రచారంలో ఉ 
౦ది. ఇందులో ఏమాత్రం నిజం లేదు. ఎందుకంటే (కీ శ. 1261లో సింహాసనం 
ఎక్కి 1290లో మరణించిన రుద్రమదేవికి, ఆలయ నిర్మాణం పూర్తైన 31- 
3-1213 నాటికి 77 ఏళ్ళ వ్యత్యాసముంది. ఆమె అప్పటికింకా పుట్టిందో 
లేదో చెప్పడానికి చారిత్రక ఆధారాలు లేవు. 

కట్టుకథలను పక్కన పెడితే, గణపతిదేవుని సైన్యాధ్యక్షుడైన రేచర్ల 
రుద్రారెడ్డి(రుద్రుడు) పాలంపేటలో క్రీ.శ. 1213లో నిర్మించిన రామప్ప 
దేవాలయం కాకతీయ దేవాలయాల్లో మణిపూస. 


దేవాలయ అమరిక 

రామప్ప దేవాలయం గర్భాలయం, అర్ధ మండపం, రంగమండపం, 
నంది మండపంతో కుడి వైపున కామేశ్వరాలయం, కళ్యాణ మండపం, 
ఎడమవైపున కాటేశ్వరాలయాలతో చుట్టూ ప్రాకారం నిర్మించబడింది. 





| ౬ 

వీఠమంటే అధి షా నం. 
దేవాలయం మొత్తం దేనిమీద నిలబడి ఉ 
ంటుందో దాన్ని అధిష్టానం ప్రాసాదాదీని 
వస్తూ నిచాధితిష్టంతి యద్ధితత్‌ అంటారు. 
అంటే దేవాలయానికి పాదంలాంటిది. ఈ 
అధిష్టానం కింద ఉండే వరుసల్ని ఉపపీఠం 
అంటారు. రామప్ప దేవాలయ ఉపపీఠం 
చూడటానికి ఎత్తుగా, చుట్టూ ప్రదక్షిణ 
చేయాటానికి విశాలంగా ఉంది. ఆధారశిల, 
ఉపానం, పద్మం, పట్టిక, కుముదం, పట్టిక, 
అధోపద్మం అనే ఉపపీఠం వరుసలపై 
ఎలాంటి అలంకార శిల్పం లేక సాదాగా 
ఉన్నాయి. 


అధిష్టానం 

అధిష్టానానికి ఉపానం, కుముదం, 
కపోతము దానిపైన ఏనుగుల వరుసలు (గజధార) ఉన్నాయి. కపోతం వరుసపై 
మట్టానికి సమంగా గర్భాలయ, అర్ధమండప, రంగ మండపాల నేల రాళ్ళు 
పరచి ఉన్నాయి. ఏనుగుల వరుస గల రాయిపై ఏనుగులు మనిషిపై దాడి 
చేస్తున్నట్లు, గణపతి, భైరవ, గజలక్ష్మి, మల్లయుద్ధం, సూర్యుడు, మకరం 
(మొసలి), వ్యాళాలున్నాయి. 








కక్షాసనాలు(ఆనుకొని కూర్చోవడానికి వీలుగా ఏటవాలు పిట్టగోడలు) 
దేవాలయ రంగమండప అధిష్టానంపై గల ఏడు వరుసలను రాయిపైన 
నిలువుగా ఒక పిట్టగోడ లాంటి రాయి ఉంది. దీనిని కక్షాసనం అంటారు. 
మండపం లోపల ఒక మూడు వరుసల వేదిక భక్తులు కూర్చోడానికి అరుగుగా 
ఉపయోగపడుతుంది. తూర్పు ప్రవేశద్వారం నుంచి రంగమండపం అరుగు 
పైన 20 కక్షాసన ఫలకాలు ఉన్నాయి. వాటిపై జైనతీర్ధంకరులు, డాలు, కత్తి 
పట్టిన యోధులు, నాట్యగణపతి, చామరధారి, విల్లు, బాణం పట్టుకున్న వేటగత్తె, 

భటులు, భైరవుడు, గణిక, వేణుగోపాల, మల్లయుద్ధ దృశ్యాలు, సాలభంజిక 
(కొమ్మను పట్టుకుని వయ్యారంగా నిలబడిన స్త్రీ నాట్యగత్తెలు, అటూ ఇటూ 
మద్దెలను వాయిస్తున్న వాద్యగాళ్ళు, నాగిని, సూర్య, శృంగార-మైథున శిల్పాలు, 
నగ్నంగా ఉన్న బుషి పుంగవులు, శివభక్తులు, భటుల బొమ్మలున్నాయి. 

మధ్యమధ్యలో నాలుగు దళాల పద్మాలు, పట్టీలు ఉన్నాయి. ఈ కక్షాసనాలను 
వెనకగోడగా చేసుకుని రంగమండపం లోపలివైపున చుట్టూ ఏడు చిన్న 
దేవాలయాలున్నాయి. రెండింటిలో మాత్రం దేవి, గణపతి విగ్రహాలున్నాయి. 
కేవలం కాకతీయుల దేవాలయ రంగమంటపాల్లోనే ఇలాంటి చిన్న 
దేవాలయాలు పరివారాలయాలుగా ఉండటం గమనించాల్సిన విషయం. 


పాదవర్గం(గోడభాగం) 

అధిష్టానం పైన ఉండే దేవాలయ గోడభాగాన్ని పాదవర్గం 
అంటారు. రామప్ప దేవాలయ గర్భాలయ, అర్థమండపాల వరకూ ఉన్న 
గోడభాగం, కింద వేదిక, పొడవాటి స్తంభభాగం, దానిపైన కలశం, ఫలిక, 
పద్మం, పోదిక(బోదె) ఉన్నాయి. అడ్డంగా చూస్తే ఒకవైపు నుంచి మరోవైపుకు 
కర్ణకూటం, అహార, పంజర, ముఖశాల మళ్ళీ పంజర, అహార, కర్ణకూటాల 
అమరిక ఉంది. ముఖశాల మధ్యభాగంలో మూడంచెలున్న కోష్టము, దానిపై 
శిఖరం, కోష్టం పక్క గోడలకు స్వస్తిభద్ర కిటికీలు, ఒక్కో అంచెకు కపోతం, 
వ్యాళ వర్గాలున్నాయి. కోష్టం కింద గజధార, దానికింద యధావిధిగా 
అధిష్టానం ముందుకు పొడుచుకొచ్చాయి. కుముద భాగం మధ్యలో చక్కటి 
నంది విగ్రహాం ఉంది. నంది కేవలం శివుని వాహనమే కాదు. 
వ్యవసాయానికి తోడ్పడి తిండి గింజలందించేది కాబట్టి దానివట్ల 
కాకతీయులు మక్కువ పెంచుకున్నారు. గర్భాలయ గోడల ముఖశాల మధ్యలో 
మూడువైపులా మూడు కోష్టాలున్నాయి. కర్ణకూట, అహార భాగాల్లో రెండు 
స్తంభాల కోష్టాలపై మూడంతస్తుల విమానముంది. 


ప్రస్తరం(చూరుగల కప్పు) 

గర్భాలయం, అర్ధమండపం, రంగమండపం పైన గోడలపై వర్షపు 
నీరు పడకుండా బాగా వెడల్పైన ప్రస్తర కపోతం(చూరు) ఉంది. కింది నుంచి 
చూసేవారికి కొయ్యతో బాడిసె ఉలిపెట్టి పట్టీలు, బద్దెలు, చివర చూరునుంచే 
వర్షపు బిందువుల మాదిరి బొంగరం లాంటి రాతి బుడిపెలను చెక్కారు. ఈ 
బుడిపెలనే సమరాంగణ సూ([తధారమనే శిల్పశాస్తాన్ని రచించిన 
భోజమహారాజు (క్రీ శ. 11వ శతాబ్ది) రూరావళి అని పిలిచారు. అంటే చూరు 
నుంచి రాలే చిటుక్కు చిటుక్కు వాన చుక్కలని అర్థం. కపోతం కింద ఉ 

త్తరమనే (దూలం) వరుస, కపోతం పైన వ్యాళమనే వరుస ఉన్నాయి. 


శిఖరం(విమానం) 

కప్పు వరకూ రాతితో కట్టిన రామప్ప దేవాలయ ్రస్తరం పైన 
ఇటుకలతో కట్టిన మూడంతస్తుల విమానముంది. అనేక రకాల కొలతలతో 
నిర్మించినందున దీన్ని విమానం(నానా మానవిధానత్సాత్‌ విమానం 
పరికల్పయేత్‌) అన్నారు. కాకతీయుల కాలపు విమానం శిథిలమైతే నలభై 
ఏళ్ళక్రితం పునర్నిర్మించారు. కూటకోట లక్షణం ద్రావిడ పద్ధతిలో కట్టిన విమాన 
శిఖరం చదరంగా ఉండి దానిపైన కలశముంది. విమానం ముందు భాగాన 
అర్హమండపం పైన రెండో అంతస్తు వరకూ ఉన్న కట్టడాన్ని శు 
కనాసి(చిలుకముక్కు అంటారు. 





నీళ్ళపై తేలే ఇటుకలు 

సకల విద్యాప్రవీణులు, ప్రయోగశీలురైన రామప్ప శిల్పులు అప్పటికే 
పెద్ద పెద్ద బండరాళ్ళతో బరువెక్కిన దేవాలయానికి మరింత బరువు కాకూడదని 
గర్భగుడిపై విమానాన్ని నీళ్ళలో తేలే ఇటుకలతో నిర్మించి, నిర్మాణరంగంలో 
యావత్‌ భారతదేశంలోనే తమకెవరూ సాటిరారన్న విషయాన్ని రుజువు చేశారు. 
బాగాదంచిన బంకమట్టికి తుమ్మచెక్క కరకాయ తొక్కలను ఆడించి, నీళ్ళు, 

వట్టివేళ్ళు, ఊకను కలిపి మూసల్లోకి పోసి కాల్చడం వల్ల ఆ ఇటుకలు అంత 
తేలికైనాయి. ఇదీ కాకతీయుల ప్రత్యేకత. 


రంగమండపం 

రామప్ప దేవాలయ గర్భగృహం, అర్థమండపం తరువాత ఉన్న చదరపు 
మండపాన్ని రంగమండపం అంటారు. దీనికి మూడు వైపులా భక్తులు లోపటికి 
రావడానికి దారులున్నాయి. దేవుని విగ్రహానికి చేసే అలంకరణలను 
అంగభోగమని, రంగశిల నుంచి అర్పించే నాట్యాన్ని రంగభోగమనీ రెండింటినీ 
కలిపి అంగరంగ భోగాలని అంటారు. ఈ మండపంలో మధ్యన ఎత్తైన నాలుగు 
ప్రధాన స్తంభాలు, చుట్టూ వేదిక మీద కురచ స్తంభాలు ఉన్నాయి. కపోతం 
వంగిపోతుంటే అప్పటి పురావస్తు శాఖ సంచాలకులు డా. గులాం యజ్లాని 
చుట్టూ అదే సాదాగా చెక్కించిన రాళ్ళతో స్తంభాలెత్తించాడు. దానిపై ఉన్న 








వ్యాళ వర్గం శిథిలమైతే దాన్ని కూడా రాతితో పిట్టగోడ మాదిరిగా కట్టించాడు. 
నిజానికి కాకతీయుల పిట్టగోడ ప్రధాన ఆలయాన్ని పోలిన చిన్న ఆలయాల 
వరుస ఉంటుంది. 


రంగమండప స్తంభాలపై శిల్పం 

రంగమండపం మధ్యనున్న నాలుగు స్తంభాలు, దూలాలు, కప్పు 
రాళ్ళను నల్ల శానపు రాతితో ముఖం కనిపించేంత నగిషీగా చెక్కారు. 
ఆగ్నేయంలో ఉన్న స్తంభానికి కింద అశ్వపాదం, స్తంభభాగం దానిపై 
నాట్యగణపతి, ఎకచెక్కా లాడుతూ శృంగారం భంగిమల్లో ఉన్న దంపతులు, 

ఒక సైనికుడు, అతని భార్య(రామప్ప దేవాలయ పుస్తక రచయిత మందల 
మల్లారెడ్డి ఈ శిల్పాన్ని రేచర్ల రుద్రసేనాని, అతని భార్యగా వర్ణించారు), నాట్య 
గత్తెలున్నారు. నైరుతిలో ఉన్న స్తంభంపైన నాట్యగత్తెలు, రతీ మన్మధ, అమృత 
మథన దృశ్యాలు, వాయువ్య స్తంభం మీద గోపికా వస్త్రాపహరణం, నాట్య 
గాళ్ళు, ఈశాన్య స్తంభంపై డిజైన్లు ఉన్నాయి. స్తంభాలపైన కలశం, దాడి, 
ఫలికా పద్మాలను బంగారు పనిచేసే కంసాలులు తీర్చిదిద్దారా అన్నట్లుంది. 
దానిపై నాలుగు వైపులా నాలుగు ముఖాలున్న బోదెలు ఉన్నాయి. 


రంగమండప దూలాలు 

బోదెలపైన గల దూలాలపై కూడా వెన్నుతో తీర్చిదిద్దినట్లుగా 
లెక్షలేనన్ని దేవతా మూర్తుల్ని సులువుగా చెక్కారు. తూర్పు వైపు దూలం ఎదురుగా 
శివ కళ్యాణసుందరమూర్తి, దూలం కిందివైపున (బ్రహ్మ విష్ణువుల మధ్య 
నర్తనమాడుతున్న నటరాజు, ఏకాదశ రుద్రులు, లోపలివైపు త్రిపుర 






= జ లి... ఇ ళ్‌. 

సంహారమూర్తి, దక్షిణం వైపు దూలంపై ఎదురుగా, నందీశ్వర, (బ్రహ్మ, విష్ణు, 
వాహనాలపైన ఉన్న దిక్పాలకులు, సప్తర్షులు, దూలం కిందివైపున గజాసుర 
సంహార మూర్తి, లోపలి వైపు అమృత కలశానికి అటూ ఇటూ దేవతలు, 
పడమర దూలం ఎదురుగా దేవతా శిల్పాలు, దూలం కిందివైపున దిక్సాలకుల 
మధ్య నటరాజు, లోపలి వైపు సాగరమథన దృశ్యం, ఉత్తరం వైపున దూలంపై 
ఎదురుగా రుషులు, కిందవైపు గజాసుర సంహారమూర్తి, లోపల రామరావణ 

యుద్ధ దృశ్యాలను రమణీయంగా మలిచారు. దూలాలపైన మధ్యలో(మూల 
రాళ్ళు) కోణవట్ట, చదవట్టాల(చదరపు రాళ్ళు) పై దిక్సాల శిల్పాలు, మధ్యన 
నటరాజ శిల్పం చూపరుల దృష్టిని మరల్చటమే కాక మెడనొప్పిని కూడా 
కలిగిస్తుంది. ఎందుకంటే ఏ శిల్పానికి ఆ శిల్పం అద్వితీయం. 


స్థంభాలు-దూలాల మధ్య మదనిక-నాగి శిల్పాలు 
రంగమండప కక్షాసనాల వెనుక వేదికపై నిలబెట్టిన కురచ స్తంభాలున్నాయి 
కదా! వాటి వెలుపలివైపు నుంచి దూలాల బోదె భాగాల్లోకి నల్ల శానపు రాతితో 
చెక్కిన ఏనుగు పైనున్న యాళి-గజకేసరి(సింహాన్ని పోలిన ఊహాత్మక జంతువు) 
శిల్పాలు, నాగినీ, మదనికా శిల్పాలున్నాయి. చక్కటి అంగసౌష్టవంతో 
వొంపుసొంపులు, హెయలు, వయ్యారాల కలబోతగా 
తీర్చిదిద్దిన అలనాటి సుందరీమణులు కాకతీయుల 
కాలపు అందమైన యువతుల రూపలావణ్యానికి 
ప్రతిబింబాలు. నల్లశానవు రాతిలో చెక్కిన 
రంగమండప వాయువ్యభాగంలో ఐదు గజకేసరి 
శిల్పాలు, తరువాత తూర్పు ద్వారానికి రెండు వైపులా 
ఇద్దరేసి నాట్యగత్తెలు, నాగినులు, మద్దెల వాయిస్తున్న 





యువతుల శిల్పాలున్నాయి. తూర్పువైపు ద్వారానికి 

ఎడమవైపున్న యువతి ఎత్తు మడమల చెప్పులతో ఫ్యాషన్లలో (ఫ్రెంచి అందగత్తెల్ని 
తలదన్నే రీతిలో ఉంది. మరో యువతి తనువుపై జారిపోతున్న ఎంబ్రాయిడరీ 
అల్లికలు, అప్పటికి కొంగొత్త డిజైన్లు అద్దుకున్న బట్టలతో అందమంతా తన 
సొంతమే అన్నట్లు ఆనందాన్ని వ్యక్తం చేస్తుంది. ఈ సుందరీమణుల తలపై 
వెంట్రుకలను కూడా అందంగా అలంకరించుకున్న తీరు, చెవులకు పెద్దసైజు 
గుండ్రటి దిద్దులు, నాజూకైన బంగారు నగలు, నాట్య భంగిమలు, ఆ 
సొగసుగత్తెల మాటేమో గాని చేయి తిరిగిన శిల్పుల పనితనానికి ఇవన్నీ 
నిదర్శనాలు. అంగాంగానికి పొందుపరచిన ఆభరణాలతో అప్పరసలను సైతం 
కవ్వించి, అలంకరణలో, అందంలో తమకు సాటిరారన్న గర్వంతో సవాళ్ళు 
విసురుతూ, తెలంగాణా ప్రాంత యువతులు మొదటి నుంచి ఆధునిక 
నాగరికతకు ప్రేమికులని(సౌందర్వ్యోపాసకులని) రుజువు చేస్తున్నాయి. 


ద్వారశాఖలు 

గర్భాలయంలో ప్రతిష్టితమైన రుద్రేశ్వరుని దర్భించాలనుకున్నా, ఒకటీ 
రెండూ శృంగార శిల్పాలు అందరిదృష్టిని ఆకర్షిస్తాయి. అపురూపంగా చెక్కిన 
ద్వారబంధాలు, వాటి శాఖలు, కింద సుందరమైన శిల్పాలు, వేటగత్తెలపాట్లు, 
లోపలికి వెలుతురు రావడానికి కిటికీలు, కిటికీ కళ్ళపై అలనాటి నాట్య 
భంగిమలు(కరణాలు) అభినయ, నృత్యరీతులు మనల్ని మంత్రముగ్దుల్ని చేస్తాయి. 
బహుశా రేచర్ల రుద్రుడు, జాయపసేనాని సహవాసం వల్ల అబ్బిన నాట్యాభిరుచిని 
ఇక్కడ తెలియజెప్పుకొన్నాడేమో! ద్వార బంధాల కిందున్న గడపపై రమణీయ 
శిల్పం, పైనున్న పతంగంపై నటరాజు తాండవం 
చూపరులను మమేకం చేస్తుంది. ఇక్కడ మలచిన 
నాట్య భంగిమలను, జాయపసేనా రచించిన 
నృత్తరత్నావళిలోని నాట్య సంప్రదాయాలను 
తులనాత్మక పరిశీలనచేసి పరిశోధించిన ఎన్నో 
నాట్య విశేషాలను డా.నటరాజ రామకృష్ణ 
(ప్రపంచానికి తెలియచెప్పటానికి 1985లో 
రామప్ప దేవాలయ ప్రాంగణంలో పేరిణి 
నృత్యప్రకియను వేలమంది సమక్షంలో 
ప్రదర్శించాడు. 

నంది మండపం 

దేవాలయ దర్శనమైన తరువాత రంగమండపం బయటికి వచ్చిన 
వారికి తంజావూరు బృహదీశ్వరాలయంలో మాదిరిగా వ్యవసాయం పట్ల మక్కువ 
గల కాకతీయ రాజుల అభిమతానికి మచ్చుతునకగా, దుక్కిటెడ్ల పట్ల గల 
మమకా రాన్నంతా కలిపి చెక్కించుకున్న నందిని ప్రతిష్టించిన నందిమండపం 
ఉంది. అంతకు ముందు కళ్యాణి చాళుక్యుల దేవాలయాల్లో కానీ, అప్పటివరకూ 
కట్టిన కాకతీయ దేవాలయాల్లో కానీ ఎక్కడా లేనట్లు విలక్షణ వాస్తు శైలిలో 
దీన్ని నిర్మించారు. హుందాగా పడుకున్న నందిపై పట్టెడలు, నగలను శిల్పులూ- 
కంసాలులూ కలిపి చెక్కారా అన్నట్లున్నాయి. 





కాటేశ్వరాలయం 

రామప్ప దేవాలయాకి ఎడమ వైపుగా, అర్ధ మండప, గర్భాలయం, 
మహామండపాలతో ఉన్న కాటేశ్వరాలయాన్ని రుద్రసేనాని తన తండ్రి కాట్రెడ్డి 
పేర నిర్మించాడు. చుట్టూ చిన్న ప్రదక్షిణపథంగా ఉన్న ఉపపీఠం, దానిపై 
చిన్న అధిష్టానం, పాదవర్గం, ప్రస్తర కపోతం, దానిపైన ఒక్క అంతస్తు వరకు 
మిగిలి ఉన్న ఇటుకరాతి శిథిల విమానం, కొంచెం ఎత్తైన అధిష్టానం, దానిపై 
కక్షాసనాలతో ఉన్న రంగమండపం, ప్రవేశం దగ్గర అటూ ఇటూ శిధిలమైనా 
పదిలంగా మెట్లెక్కండని భక్తులను ఆహ్వానిస్తున్న రెండు ఏనుగులతో 

చూడముచ్చటగా ఉంది. 

రంగమండపంలో 16 స్తంభాలు, ద్వారబంధాలపై స్వస్తిభద్రజాల 
కాలతో రామప్ప ప్రధానాలయానికి తగ్గట్టుగా నిర్మించారు. ముందున్న మెట్లకు 
అటూ ఇటూ పొందికగా ఉన్న అధిష్టాన భాగాలను సంస్కృతంలో గజహస్తాలనీ, 
ఆలంబన బాహులనీ అంటారు. 


కామేశ్వరాలయం 

రామప్ప దేవాలయానికి నైరుతి దిక్కులో నిర్మించిన కామేశ్వరాలయం 
చిన్న ఉపపీఠం, సాదాగోడలు, దానిపై చిన్న కపోతం, వ్యాళ వర్గాలున్నాయి. 
ముందు భాగంలో అటూ ఇటూ రెండు కక్షాసనాలుండటం గమనించదగ్గ 
విషయం. ద్వారబంధాలు కాకతీయ శిల్ప వైశిష్ట్యాన్ని తెలియజేస్తున్నాయి. 


కల్యాణ మండపం 
రామప్ప ఆలయ దక్షిణ భాగంలో ప్రాకారానికి మధ్యగల కల్యాణ 
మండపం శిథిలమైపోగా భారత పురాతత్వ సర్వేక్షణ శాఖ పదిలపరిచింది. 


(ప్రాకారం 
ఆలయాలను అపురూపంగా కట్టించిన రుద్రుడు వాటి భద్రతను 
గురించి కూడా ఆలోచించాడు. ఆలయాల భద్రతతో పాటు పచ్చటి పరిసరాల 

నడుమ అందం ఇనుమడించేటట్లు(రక్షార్ధం మున్నత్రార్ధంచ శోభనార్ధం ప్రాకారం 
ప్రకల్పయేత్‌) చుట్టూ ఎత్తైన విశాలమైన ప్రాకారాన్ని నిర్మించాడు. తూర్పు, 
పడమర, దక్షిణ దిక్కుల్లో ప్రవేశ ద్వారాలను కల్పించాడు. ప్రాకారం దృఢంగా 
ఉండటానికి రెండు వరుసలతో గోడను కట్టీ, ఆ వరుసల మధ్యలో మట్టితో 
నింపి, పైన కప్పునూ, దానిపై అందం కోసం కలశాలను తలపించే కోడిపుంజు 
తలపై ఉండే చర్మపు జుట్టు రీతిలో నిర్మించాడు. 


ఇతర దేవాలయాలు 

రామప్పకు నైరుతి దిక్కులో 100 గజాల దూరంలో ఒక 
త్రికూటాలయం, వాయువ్యంలో చాళుక్య రీతిలో నిర్మించిన ఆలయం, చెరువు 
కట్టపై కుడివైపున కొండగట్టున మరో ఆలయం, చెరువుకట్ట ఎడమవైపు ఒక 
త్రికూటాలయం, మరో ఏక కూటాలయాలు శిథిలమైనా చూడదగ్గ కట్టడాలు. 
అపురూపమే కాక అరుదైన రామప్ప దేవాలయ సముదాయం మధ్యయుగపు 
రాజవంశ ఠీవిని అప్పటి వాస్తు శిల్ప వైవిధ్యాన్ని నాటి శిల్పుల హస్తకళా 
లాఘవానికి అద్దంపడుతూ ప్రపంచ వారసత్వ కట్టడాల జాబితాలో చోటు 
కోసం ఎదురుచూస్తుంది. 





శాసనం-శాసన మండపం 
గణపతిదేవుని అడుగుజాడల్లో నడిచిన రేచర్ల రుద్రుడు ఆలయాన్ని 
కట్టిన సందర్భంగా సంస్కృతంలో ఒక శాసనాన్ని వేయించి, దాన్ని నిలబెట్టి 

ఎండా వానల నుంచి రక్షణకు ఒక మండపాన్ని కట్టించాడు. చక్కటి ఉ 
పపీఠంపై నాలుగు స్తంభాలపై అందమైన కప్పుతో నిర్మించిన శాసన మండపం 
కాకతీయ వాస్తు కట్టడాల్లో విలక్షణమైనదిగా గుర్తింపు పొందింది. 

జయశీలి అయిన గణపతి దేవునికి భక్తుడు, వీరుడు అయిన 
రుద్రసేనాపతి రేచర్ల వంశానికి చెందినవాడు. ఆ వంశంలో బ్రహ్మసేనాని 
కాకతీయ ప్రభువు దగ్గర సేనాపతిగా ఉండేవాడు. ఆ వంశంలోనే శతృవులను 
జయించి సంపదలను పొంది మంచివారికి ఇష్టుడుగా పేరుగాంచిన కాటయ 
అనే సేనాని జన్మించాడు. ఈ కాటయ కొడుకైన కామసేనాని, కాకతీయ 
ప్రోలరాజు సైన్యాధ్యక్షునిగా మంథని 
గుండరాజును ఓడించాడు. 
కామసేనాని కొడుకు కూడా శూరుడే. 
అతని పేరు కాటయసేనాని. ఈ 
కాటయ కొడుకే రుద్రసేనాపతి. 
యుద్ధంలో రుద్రుని ధాటికి తట్టుకోలేక 
నాగతి అనే రాజు పరుగులెత్తాడు. రేచర్ల 
రుద్రుడు ఓరుగల్లులో రుద్రేశ్వరునికి ఒక 
ఆలయాన్ని కట్టి అంగరంగ భోగాలకు 
నెక్కొండ అనే గ్రామాన్ని దానంగా 
ఇచ్చాడు. 

ఇతడు అందమైన ప్రాసాదాలతో చుట్టూ ఎత్తెన ప్రాకారమున్న ఒక 
నగరాన్ని నిర్మించాడు. ఆ నగరం సంగీత, సాహిత్యాలతో ఎంతో వైభవంగా 
వెలుగొందింది. ఆ నగరం పక్షనే తవ్వించిన చెరువు సముద్రాన్ని తలపించటమే 
కాక తాను నిర్మించిన నగరసౌందర్యాన్ని ప్రదర్శిస్తున్న అద్దంలా ఉంది. ఈ 
నగరంలో రుద్రేశ్వరుణ్ణి ప్రతిష్టించాడు. ఆ దేవాలయ శిఖరం మీదగల బంగారు 
కలశం సూర్యకాంతితో సమానంగా ప్రకాశిస్తుంది. శక సంవత్సరం 1135, 
శ్రీముఖనామ సంవత్సరం మధుమాస వసంత శుక్ల పక్ష అష్టమీ ఆదివారం 
నాడు పుష్యమీ నక్షత్రాన రుద్రేశ్వరాలయంలో రుద్రేశ్వరుని ప్రతిష్టించి, విప్పర్లపల్లి, 
బొర్లపల్లి గ్రామాలను దానం చేసి ఈ దానాన్ని తన తరువాత తనకు శతృవులైన 
వారు కూడా గౌరవించాలని వేడుకున్నాడు. కాటేశ్వర, కామేశ్వర, 
రుద్రేశ్వరాలయాల భోగాలకు నడికుడి అనే గ్రామాన్ని కూడా దానం చేశాడు. 

క్రీ.శ.1218 నాటి రేచర్ల రుద్రిరెడ్డి పాలంపేట శాసనం 
శాసన పాఠం 

మొదటి వైపు: 

శ్రీ రుద్రేశ్వరాయ నమః ॥ పాయాద్వస్స 

గణాధీశో యత్మపోలే మదాంబునా 

సిక్తేపజ్ని కస్తూరీ పత్రలేఖాయతే 

స్ఫుటం॥ (1) దేయాద్వ స్సవ్వదాదేవీ శార 

దా వరదాముదం। దేవదానవ సందోహ 

6. వంద్యమానపదాంబుజా ॥ (2) యత్సాద పద్మ 
7.యుగళే ప్రణతామరేంద్ర కోటీర నీలమ 

8. ణిలోల మరీచిజాలం । థత్తే భ్రమద్రృమరవిభ్ర 

9. మ మిందుమౌళి దేవళ్ళివసభవతాదృ్భవతాం 

10. విభూత్యై ॥ (8) లీలాకోలః సభవతువిభుః శ్రీపతిః శ్రే 
11. యసేవః సవైవ్యాప్తా జలధి సలిలై స్వేదబిందూ 


లాంటి ల రం గో 

12. 
19. 
14. 
15. 
16. 
17. 
18. 
19. 
20. 
21. 
22, 
28. 
24. 
25. 
26. 
27. 
28. 
29. 
30. 
31. 
32. 
39. 
34. 
85. 
36. 
37. 
38. 
39. 
40. 
41. 


పమానైః దంష్టాకోటౌ హిత వసుధాయత్త 

నుభాతి చంద్రలేఖా కొటిస్థితజలధరా భూరి 

తారా యధాద్యోః॥ (4) శ్రీమర్గణపతి క్షోజీపతి జ 
యతి జిత్వరః | యళ్చిత్తేపివసం నీశీ సముం 

చ త్యచలస్థితిం 1 (5) ప్రస్థానే యస్యవాజివ్రజఖు 
ర దళితా దుత్తితా భూమిభాగా దృతీస్సీతాను 

కూల ప్రసృత పవనతో ధూళిరగ్రే వ్రజంతి | ప్రి (పృ) 
ధ్వీ తేనానువేలం నిఖిలనయ విదా రక్షితా త 
త్రయాళత్ధం తద్ద్వెరి క్షోణిపాలాన్‌ స్వయమి 

వ రభసాహంతుమగే ప్రయాంతి॥ (6) 
సేవాళ్థమాగత మహీపతి వాహనేచ హస్తా 

గ్రని (స్సు) త పయః పృషతాభిషిక్తః। తీవ్ర విదాఘ 
సమయేపి సుశీతగాత్రో లోకోమదీయచ 

వనాంగణ దేశవత్తీ॥ (7) యద్దత్తాననవిత్తప్రక 
(టితవిభవ ప్రీత విప్రేంద్ర సంఘ ప్రారభ్దానేక 
యజ్ఞ ప్రచురతర హవిఃప్రాప్తిజాతప్రమోదః 
దేవవ్రాతస్యహవ్య ప్రకరవహనతః ప్రాప్త భూ 
రిప్రయాసః సౌఖ్యం దుఃఖేనమానం కళయ(తి) 
మిళితం సవ్వదా హవ్య వాహః॥ (ర) తద్భక్తస్య ప్ర 
వీరస్య శ్రీమద్రుద్ర చమూపతేః। రేచెల్ల స్వా 
మనోవంశం వక్ష్యే విఖ్యాతముత్తమం ॥ (9) శ్రీమ 
ద్రమాఖ్యసేనానీరభూ దూరి గుణాన్తిః ని 
జప్రతాపప్రాకార పరిత్రాత మహీతలః (10) తూ 
య్యప్రణాద సమనంతరమేవ తూణ్నమాక్షి 

ప్యయో యవకా సదృశం కవాటం! కాంచీపు 

రస్య సమపాదయ దాశు వీరలక్షీ వివాహ 

మిహ కాకతి వల్లభస్య॥ (11) తత్ములే ద్విషతాం జేతా 
కాటయాఖ్య శృమూపతిః విచిత్ర సంపదాం 

పాత్రం ప్రసూతః సజ్ఞనప్రియః॥। (12) ప్రహ్వబ్రహ్మ 
ప్రముఖ నిఖిళా మత్య కోటీర కోటిస్యూత 

42. సీత స్ఫురదురు మణితశ్రేణి శాణప్రకాశం॥ 

43. శ్రీ కంఠ శ్రీపద జలరుహం సేవతేస్మప్రకా 

44. మం ప్రీత్యాయస్య స్ఫుటమహరహళ్చిత్త 

45. మత్త ద్విరేఫః। (18) తత్పుత్ర శ్చిత్ర చారిత్రః కామ 
46. నామా చమూపతి। లోకనాథ పదాంభో 

47. = పూజామ్మల మానసః (14) శ్రీమత్రోలనృ 

48. పాలసైన్యపతినా విఖ్యాత విశ్రాంతినా యుద్దే 

49. యేన మహాబలేన నిహతే మంథన్య గుండా 

50. ధిపే। అన్యే వైరిన్భపాలకాః ప్రతిదిశం ప్రాదు 

51. ధ్రువం స్తణా త్సింహేనేవ నిపాతితే గజపతౌ 

52. శేషా గజాః క్షుద్రకాః। (15) తస్మా తాటయసేనాని 
53. స్ఫూనుః సూనృతభాషణః। జాతః శూరస్తుతా 

54. వక్ర పరాక్రమ విభూషణః। (16) గుణమణి 

55. గణ సింధుయ్య స్సతా మేక బంధు వ్వితర 

56. ణ సురవృక్షః శాతి తారాతిపక్షః। ప్ర 

57. థితవిమల బుద్ధిః సాధితాభీష్ట సిద్ధిః స్తు 

58. తపశుపతి మూత్తిః సనుతానంతకీత్తి (17) 


శాసనం-రెందవవైపు 

59. తస్మాజ్ఞాతో రిపూంజేతా శ్రీమద్రు 

60. ద్ర చమూపతిః। రోహణాదివ శైలే 

61. ౦ద్రా ద్వైడూయ్య మణిరుజ్జ్వలః (18) మేరౌ 
62. స్థెయ్య మమాద్దవే మనసిజే సౌందయ్య 
63. మీశద్రుహే | గాంభీయ్యం విషజన్మ వే 

64. శ్శని సరింనాధే సురక్ష్మారుహే। దానం 

65. (ధీనదురాసదే కమళభూ సృష్వా తద 

66. పీతితో దోషాస్పృష్టగుణాకరం యమ 

67. సృజత్మామాంబికా నందనం ॥ (19) వీరారాతి 
68. నృపాంధ కారతరణే య్యస్య ప్రతాపాత 
69. పః ప్రత్యత్ధి ప్రమదా లసన్ముఖ సరోజాత 


కాకతీయుల నుండి అసఫ్‌ జాహిల వరకు తెలంగాణ 4+ 120 


70. 
71. 
72. 
72. 
74. 
75. 
76. 
77. 
78. 
79. 
80. 
81. 
82. 
89. 
84. 
రిర్‌. 
86. 
87. 
85. 
89. 
90. 
91. 
92. 
99. 
94. 
95. 
96. 
97. 
98. 
99. 


వ్రజం మ్లానతాం। ఆశ్చయ్యం కరుతేత 

రాం ప్రియతమ ప్రాప్తి ప్రమోదాన్విత 
స్వాతస్వవ్వ నితాక్షికైరవవన ప్రోత్సు 

ల్లతాంచ స్సుటం॥ (20) శ్రీమద్దుద్ర నరాధిపే 
రిపు మహీపాలాద్రి వజే దివం యాతే 
కాకతినాధ భోగ్యవిలన (క్రితద్వీకరా 

కషణే సంభ్రాంతాః సమముత్ధితాః 
(సరభస)ం వైరి క్షమా పాలకాః। యే 

(ల్లి రుగణేషు విజితా విఖ్యాతా 
(విక్రాంతినా॥ (21) ఊద్దండమండళికతో... 
(గశిరో) వఖంద్య తుంగధ్వజాగ్రనిహి 

తం ప్రకటం స్వభత్తుః। పుయ్యా(న్య)వేశ 

య దశేష సమృద్ధి సస్య క్షేతేరిభూ 

పతి మృగ వ్రజభీత యేయః॥ (22) యత్సే 
నాధ్వజదండా[గ్ర పతాకాభిః॥ ప్రతజ్జి 

(తః) దృతం నాగతి భూపాలః పలాయ 

(న) పరోభవత॥ (23) శూరః స్వామిహితః సు 
నిశ్చిత మతియ్యః కాకతీశః శ్రియా పా 

దే భూరిషు కంటకేషు నిహితే తీక్టేష 
మోహాణం తైర్‌ విధ్యే వ్యథితేచతా 

నుజబలా దు(ధ్భ)త్యపిష్ట్వాహరఠాత్తా 
మస్థాపయ దవ్యథాం స్థిరతరం 

రేచెల్ల రుద్రస్వయం॥ (24) సింహాసనం 
మందలళికాభిధానం య ... 

ద్వంద్వమతీవ శ(భ్రం। సం.............. 

a ధీరో లభతస్వభత్తుః సం ... 
దాత్మపరాక్రమేణ॥ (25) యద్భా(ణాస్స) 
మరాంగణేషు నిహితాః ప్ర(త్యత్ధిష్ప) 

ధథ్వీపతీ నిబ్బీద్యాపథిషక్తరక్తవ (పుషా) 
రాజంతి నమ్రాననాః అస్మద్దశనమాత్ర 

100. తో గతవతాం తేషాం దివం తణాత్‌ దస్మా 
101. భివ్విహితంవ్రి(వృథక్షత మితి వ్రీడాభరే 

102. ణ ధ్రువం॥ (26) బాహైయ్యే నచ్చిన్న దండం విప 
103. క్షఖోణీం ద్రాణాం పాతితం ఛత్రబ్రి(బృ)ం 

104. దం। పాంసుచ్చన్నం భాతి సంగ్రామరంగే 
105. యద్వత్తేషాం నిఃప్రభం క్రీత్తి బింబం! (27) య 
106. దృీతి ప్రపలాయితా ప్రి(ప్రతిన్భపా స్తత్యుల్య 
107. తాలిప్పయా నూనంభూమి భృతాం మ 

108. హాంతి కటకా న్యేకక్షణాదో బ్బలాత్‌। 

109. ఆక్రామంతి విశాలసా(శాలగహనా 

110. న్యన్యే రగమ్యాన్యతి స్ఫూజ్ఞా న్నాగకులా 

111. కులాని విచర ద్వాజివ్రజానిస్ఫుటం॥ (28) 


శాసనం- మూడవవైపు 

112. యస్యావక్ర పరాక్రమ ప్రణయిన స్పౌవ 
113. ణుపుంఖా శరా స్తీక్లాగ్రా స్పమరే రిపు 
114. క్షితిపతి వాతం విభిద్య క్షణాత్‌! భూ 
115. మిం సంప్రవిశంతి దుష్టదమనా దస్మా 
116. భి రధ్యోధృతః ప్రి(పృ)థ్వీభార ఇతిధ్రువం 
117. కథయితుం వోడుభ్బువంభోగినః 

118. (29) యద్గోద్దండోధృతాసి ప్రహతివినిహ 
119. తారాతి వీరక్షితీశ స్వల్లో కస్త్రీ వివాహ 
120. ప్రతత యవకా సన్నిభస్సం విభాతి; యు 
121. ద్ధే సన్నద్ధవాజి ప్రజఖుర విదళ ద్భూసము 
122. ఛః పరాగః ఖేవిస్తీణ్ను కరీంద్రప్రభుర 
123. మదజలై శ్చిన్నమూలస్సమంతాత్‌! (36) వీ 
124. రారాతి మహాబలప్రమథనిల యస్యా 
125. సి లేఖాస్ఫుటం ధత్తే ధూమరుచిం ప్ర 
126. తాప దహనస్యారాతిగోత్రోప్టితాః జ్వా 
127. లాభాం రుధిరచ్చటశ్చ దధతో వైరీభ కు 

128. ంభస్తళా ద్రకాకానిచ మౌక్తికా ప 

129. తితా న్యంగారశోభాం భువి॥ (31) హారస్తా 
130. ర తరోపి రంధ్ర సహితః శక్రస్యదంతా 

131. వలః శుభ్రాంగోపి మదాంబుసే కమ 

132. లినో హంససితోపిస్ఫుటం। ప్రీతిం 

133. యాతి జడే సుధాంశు రమల శ్చాయో 

134 పి దోషాకర స్తంనైతే సదృశా యదీయ 

135. యశసా నిద్దోష శుభ్రాత్మనా॥ (82) ఓరుగల్లు 
136. పురేయశ్చ శ్రీమద్రుద్ర చమూపతి 

137. a రుద్రేశ్వరస్య దేవస్య ప్రతిష్టా మకరో 

138. (తృ్రతీ! (88) ప్రాదాచ్చాస్మై శివాయాథ కామా 
139. ౦బా తనయస్సుదీః రంగాంగభో 

140. గ సిధ్యత్తం గ్రామం నెక్కొండ సంజ్హితం।। (34) 
141. తేనాకారిపురీ తుంగశ్ళంగ ప్రాకా 

142. (ర) భాసురా। యత్ర రమ్యాణి హ 

143. మ్యాణి శాశ్వత్యః సవ్వసంపదః॥ (35) శ్రీ 
144. మ ద్వారవతీనిత్య మయోధ్యా స గిరి 

145. ప్రజా! శ్రీవిశాలాచ మధురా స్పష్ట 

146. ౦ భోగవతీచయా॥ (36) క్వచి ద్యత్రోదగ్ర 
147. ద్విపతి బృహద్భృంహితరవః। క్వచిద్వా 

148. బివాత (ప్రఖరఖుర టంకారనిక 

149. ఈ క్వచిద్వీరప్యూహ ప్రకృతఖురళీ కే 

150. ళీ కలహః। క్వచిద్యూత ప్రీత ప్రచుర వి 

151. టవాదవ్యతికరః। (87) క్వచిద్వీణా వేణు ధ్వ 
152. యుత వధూగాన నినదః క్వచి న్నవ్య 

153. (శ్రవ్యమ్రుది మయుతపర్యప్రపఠ 

154. నం। క్వచి ద్విప్రవ్రాత స్ఫుటకృత చతువ్వే 
155. ద గుణనం క్వచి చ్చాస్తాభ్యాస వ్యసని 

156. సదుపన్యాస విభవః॥। (38) యస్యా శ్రీయ 

157. మీవద్రష్టుం తాంబూల లతికా[ద్రు 

158. తం। ఉద్యానపూగ స్మంధాగ్రాణ్యారో 
159. హంతీ సమం తతః (39) బాడబాగ్ని భ 
160. యాయాతః పారావార ఇవస్థి 

161. తః తత్పురీ దప్పణభస్త డాగ 


శాసనము-నాలుగోవైపు 

162. స్తేనకారితః॥। (40) యస్మినూమ్మిశ్రేణిభిస్తార్య మా 
163. నా సోయప్రాంతే ఫేనమాలాః సమంతాత్‌ । వే 
164. లా లోలస్ఫారశంఖావళీనాం తుల్యాకారః 

165. కువ్వంతే సింధుసామ్యం॥ (41) యదీయమంబు ని 
166. ఖిళా గృహంతి ధ్రువ మంబుదాః నసాముద్ర 
167. ంయతఃస్వాదు జలం వషంతి సవ్వతః (42) యస్యా 
168. తి నిమ్మళజలం ప్రతిమాచ్చలేన తారాః ప్రవిశ్య వి 
169. మళాః నిఖీలాః క్షపాసు కువ్వంతి నూనము 

170. దవాసతపః ప్రకామం పూణ్నేందునా 

171. సహ సమాగమనాయ నిత్యం॥ (43) మందో 
172. దంచ త్రచురవిలసల్లోల కల్లోలమాలా 

173. దోలాశిలాశిసుఖిత విహగవ్యూహ కాంతే 

174. సమంతాత్‌ యత్రోదూతా నమలపృష 

175. తాం శ్చాతకా మీన పుచ్చైః గ్రీష్మేషారా ద 

176. భి నిపతతో వృష్టి మోహాత్సి బంతి॥(44) తస్యామ 
177. తిరుచిరాయాం పుయ్యాం ప్రతిగండ భైర 

178. వస్స్ఫోయం। రుద్రేశ్వర ప్రతిష్టా మకరో ద్వి 

179. జేంద్ర సంస్తుత్యాం। (45) ప్రాసాదాగ్రే యస్య సౌ 
180. వణ్బకుంభః స్పష్టంభాతి ద్యోతితాకాశదేశ 

181. & శశ్వత్పూవ్వ క్షోణి బ్రి(భృ)త్తుంగ శృంగస్థాయి 
182. స్ఫీతాదిత్య బింబప్రకాశః (46) శరలోకేందు 
183. భూసంఖ్యే శాకాబ్దే శ్రీముఖే మధౌ। శు 

184. క్షాష్టమ్యాం భానువారే పుష్యక్షేచ (మ) 

185. హామతిః॥ (47) రుద్రేశ్వరాయ భోగా(త్ధం) 
186. గౌరీశ సహితాయసః। ప్రాదాదు 

187. పల్లపల్లించ బొల్లపల్లించ సాదరం॥ (48) 
188. మద్వంశాజాః పరమహీపతి వంశజావా పా 
189. పాదపేతమనసో భువి భూమిపాలాః 

190. తే పాలయంతు మమధమ్మ మిమంసమ 

191. స్తం తేషాం మయా విరచితోంజలి రేషమూ 
192. ద్ని; (49) శత్రుణాపి కృతో ధమ్మః పాలనీయః 
193. ప్రయత్నతః। శత్రురేవహి శత్రుస్యాద్ధ 

194. మృశత్రు నకస్యచిత్‌ ॥ (50) స్వదత్తాం పరద 
195. త్తాం వా యోహరేతి వసుంధరాం | ష 

196. ష్టింవష సహస్రాణి విష్ణాయాం జాయ 

197. తేక్రిమిః। (61) తస్మా దస్మతృతః ప్రీత్యా ధమ్మ 
198. శృమ్మ సమృద్ధయే। భవద్చి రవనీ పాలాః 

199. పాలనీయః ప్రయత్నతః। (52) నిత్యశ్రీమతి 
200. సంతుష్యం నాతుకూరిపురేవరే । సుస్టా 

201. పితాయ దేవాయ శ్రీమద్రుద్రచమూ 

202. పతిః॥। (583) కాటేశ్వరాయ భోగార్థం ప్రాదా త్మామే 
203. శ్వరాయచ రుద్రేశ్వరాయచ సుధీన్దడ్ముడే 

204. (గామ ముత్తమం॥ (54) 


రామప్ప చెజువు 

రామప్ప దేవాలయానికి వెనుక క్రీ.శ. 1213లో దేవాలయంతో 
పాటు రేచర్ల రుద్రుడు నిర్మించిన గొప్ప చెజువు నేటికీ వేలాది ఎకరాలకు 
సాగునీరు అందిస్తూ ఎనిమిది వందల ఏళ్ళుగా ప్రజలకు జీవనాధారమైంది. 
ఒక్కరెండు అడుగులు మాత్రమే కట్టవేసి అద్భుతమైన జలాశయాన్ని నిర్మించి 
ఆధునిక శాస్త్ర, సాంకేతిక పరిజ్ఞానానికి సవాలుగా తటాక నిర్మాణ పద్ధతుల్ని 
పాటించారు. ఈ దేవాలయ, తటాక నిర్మాణాలు ఆనాటి విజ్ఞానానికి 
ప్రతిబింబంగా, తెలంగాణ తల్లి కంఠాభరణాలుగా, ప్రపంచ వారసత్వ కట్టడాల 
జాబితాలో చోటు దక్కించుకోవడానికి తహతహలాడుతున్నాయి. 

కాకతీయదేవాలయ నిర్మాణం - సాంకేతికాంశాలు 

హనుమకొండలో వేయిస్థంభాల గుడి, నడిగొండలో (త్రికూటాలయం, 
కాటాక్షపురంలోని శివాలయం, రామనుజపురంలోని పంచకూటాలయం, 
రెండంతస్తుల మండపం, వరంగల్‌ కోటలోని కీర్తితోరణం, రామప్పదేవాలయ 
ప్రాకారం మొదలైన వాటిని ఆనాటి కాకతీయ శిల్పులు అత్యంత నేర్పుతో 
నిర్మించారు. ముందుగా ఎంపిక చేసుకున్న స్థలం దగ్గర పునాదుల కోసం 
నిలువెత్తు గుంటలు తీసి, వాటి నిండా ఇసుకను నింపారు. తరువాత దగ్గరలోని 
రాతి గనుల నుంచి, ఆలయం ఒక్కో వరుసకు కావలసిన రాళ్ళను తొలగించి, 
చెక్కుకుని, నిర్మాణ స్థలానికి బళ్ళపై తరలించారు. తరువాత శిల్పుల శివిరంలో 
పర్యవేక్షకులు చెప్పినట్లుగా ఒక్కో వర్గాన్ని చెక్కారు. నమూనా ఆలయం 
మాదిరిగానే ఉపపీఠం, అధిష్టానం, స్థంభవర్గం, ప్రస్తరం(పై కప్పు), 
విమానాలను(రాతితో లేదా ఇటుకలతో), శిల్పశాస్తాల్లో చెప్పిన సంధి లక్షణం 
ప్రకారం , వరుసపై వరుస పేర్చుకుంటూ వెళ్ళారు. అధివ్రానం నుంచి ప్రస్తరం 
వరకూ రెండు వరుసల గోడలు, మధ్యలో మట్టి లేక ఇటుక ముక్కలు, 
సున్నప్రగారతో నిర్మించారు. కప్పువరకూ రాతితోనూ, పైన పోతపోసిన నీటిలో 
తేలియాదే ఇటుకలతో విమానాలను నిర్మించారు. వరుసల్లో రాయి, రాయికీ 
మధ్య అడ్డంగా గానీ, నిలువుగా గానీ వమాత్రం సందులు లేకుండా 
అమర్చినతీరు కాకతీయ శిల్పుల పనితనానికి అద్దంపడుతుంది. 

కాకతీయ గణపతిదేవుని సేనాపతి మాల్యాల చౌండసేనాని వరంగల్‌ 
సమీపంలోని తన కార్యస్థావరమైన కొండపర్తిలో తనపేర చౌడేశ్వరాలయాన్ని 
నిర్మించి క్రీ.శ. 1208లో ఒక శాసనాన్ని వేయించాడు. ఈ శాసనం ఆ 

చాళుక్య ఆలయ వునాదులు: కాకతీయుల రాతిగని: పాలంపేట 

రాళ్లను పొందించే విధానం: కాకతీయుల ఆలయ నిర్మాణ క్రమం: 
































న. నిడిగొండ దేవాలయం 
NANDYAVARTHA JOINT SWASTIEHADRA JOINT 
fier, 
pan — PADAVARGA 











వేయిస్తంభాల గుడి 


ప= ( 

కీర్తితోరణ నిర్మాణం: వరంగల్‌ కోట 

ఆలయాన్ని నిర్మించిన విధానాన్ని 
శ్లో ప్రాకారో జయతి త్రికూటమభితస్థస్తేన నిర్మాపితః 

సుళ్లిష్టైః క్రమశీర్షకై రుపచితో నీలోపలైః కల్పితః 

యశ్చా- లక్షిత సంధిబంధకధనా దేకాశిలా తక్షకైః 

సంతక్ష్యేవ మహీయసీమవ శిలాంయత్నాత్స ముక్తారితః॥ 
అని తెలియజేస్తుంది. 

త్రికూటాలయాలు, ప్రాకారాలను, నల్లరాళ్ళను నునుపుగజేసి, 
అంచులుగల రాళ్ళతో సంధి, బంధాలుకూడా కనిపించినంత నైపుణ్యంతో 
నిర్మించారు. రాళ్ళమధ్య అతకులు కనిపించకుండా, దేవాలయమంతా 
ఒకేరాతితో నిర్మించారా అన్నట్లు భ్రాంతి కొలిపారు ఆనాటి తక్షకులు అని ఈ 
శ్లోకానికి అర్థం. శిల్పులు వారి నైపుణ్యాన్ని బట్టి తక్షకి, వర్ధకి, సూత్రధారి, 
స్థపతి అనే క్రమోన్నత పదవుల్ని పొందారు. కాకతీయ ఆలయాల్ని నిర్మించటంలో 
ఈ స్థపతులు అత్యంత ప్రతిభను కనబరచి తెలంగాణ వారసత్వాన్ని 
పదిలపరచారు. 


కాకతీయుల నుండి అసఫ్‌ జాహిల వరకు తెలంగాణ 4+ 129 


కాకతీయుల సామంతులు 


ఆచార్య జి. అరుణ కుమారి 
తెలుగు శాఖాధ్యక్షులు, హైదరాబాదు విశ్వవిద్యాలయం 


కాకతీయుల వారి సామంతుల చరిత్రను తెలుసుకోవడానికి 
శాసనాలు, విదేశీయుల రచనలు, సమకాలీన రచనలు, కట్టడాలు, దుర్గాలు, 
సమాధులు, నాణాలు వంటివి ఆకరాలు. కాకతీయులు రాష్టకూటులకు, 
చాళుక్యులకు సామంతులుగా ఉండి స్వతంత్ర రాజులయ్యారు. కాకతీయ 
మొదటి బేతడు చాళుక్యులకు సామంతుడన్న విషయాన్ని ఖాజీపేట శాసనం 
ధృవపరుస్తుంది. 

ఈ శాసనం హనుమకొండ తాలూకా హజత్‌ సయ్యద్‌ షా 
బియాబాని దర్గాలోని రాతి స్తంభంపై ఉంది. మంత్రకూట(కరీంనగర్‌ జిల్లా 
మంథని) రాజు చలమర్తి గండరాజు ఈ శాసనాన్ని వేయించాడు. శాసన 
రచయిత ఒడికొండ అధిపతి దేవనభట్టు మహాకవి. ఈ శాసనం కాకతీయ 
మొదటి బేతడిని “సామంత విష్టి వంశ (శ్రీమన్‌ కాకతి పురాధినాథుడు చోళ 
క్షాపాల చమూవార్ధిని చిలికి లక్ష్మీదేవిని పొందినవాడు” అని పేర్కొంటుంది. 
సామంత విష్టి అనగా వెట్టి ఒప్పందం కుదుర్చుకున్నవాడు అని అర్థం. ఈ 
ఖాజీపేట శాసనం ఒప్పంద శాసనం. కాకతి మొదటి బేతడి తండ్రిని 
ముదిగొండ చాళుక్య వంశంవారు యుద్ధంలో చంపి బేతడిని రాజ్యం నుండి 
తరిమేశారు. అప్పుడు బేతని సోదరి అయిన కామసాని అతన్ని చాళుక్య 
రాజైన (తైలోక్యమల్ల సోమేశ్వరుని వద్దకు తీసుకెళ్ళింది. చాళుక్య ప్రభువు 

బేతనికి కొజవి ప్రాంతాన్ని పాలించే అధికారం ఇచ్చాడు. ఈ విషయాలు 
కామసాని గూడూరు శాసనం ద్వారా తెలుస్తున్నాయి. అయితే చాళుక్య 
రాజుకు, బేతనికి మధ్య జరిగిన ఒప్పంద వివరాలు ఖాజీపేట శాసనం 
ద్వారానే తెలుస్తున్నాయి. కొబివి ప్రాంతం ఇచ్చినందుకు కాకతీయ మొదటి 
బేతడు చాళుక్యరాజుకు విష్టిగా పనిచేశాడని అర్థం చేసుకోవచ్చు. కాకతీయ 
మొదటి బేతని కుమారుడు ప్రోలడు కాడ్చత్తి దుగ్గని కుమారుడిని జయించి, 
పురకూట అధిపతి గొన్నడిని చంపి చాళుక్య ప్రభువు త్రైలోక్య మల్ల సోమేశ్వరుని 
నుండి శాసనబద్ధంగా అనుమకొండ విషయాన్ని శాశ్వతంగా పొందాడు. 

పశ్చిమ చాళుక్యులకు సామంతులుగా ఉన్న కాకతీయులు క్రమంగా 
స్వతంత్ర రాజ్యాన్ని ఏర్పరచుకున్నారు. కాకతి రెండవ బేతరాజు కళ్యాణి 
చాళుక్య చక్రవర్తి అయిన ఆరవ విక్రమాదిత్యుని సామంతుడు. రెండవ 
ప్రోలరాజు చాళుక్య జగద్దేవుని సామంతునిగా వరంగల్‌ జిల్లాలోని నతవాడి, 
కొజవి ప్రాంతాలను పరిపాలించాడు. తరువాత కాలంలో వచ్చిన మొదటి 
ప్రతాపరుద్రుడు కాకతీయ సామ్రాజ్యాన్ని విస్తరించాడు. రాజ్య విస్తరణతోపాటు 
కాకతీయుల సామంతుల సంఖ్య పెరిగింది. కాకతీయుల సంరక్షణలో యుద్ధ 
సేనలను సమీకరించుకుని వారు అందించిన సహకారాలకు కట్టుబడి 
పోరాడిన సేనాపతులు, మండలేశ్వరులు, మహా మండలేశ్వరులు, 
సామంతులు, మంత్రులు, మహా సామంతాధిపతులు ఉన్నారు. రాజ్యము, 
మండలము, విషయము అనే రాజ్య విభాగాలకు అధిపతులై రాజుల దగ్గర 
నుండి పాలనాధికారాన్ని బిరుదులను పొంది సేనాపతులుగా ఉండి 
సామంతులయ్యారు. సేనాధిపతి స్థాయి నుండి మండలేశ్వర, 
మహామండలేశ్వర స్థాయికి ఎదిగిన వంశాలు కాకతీయుల పాలనలో 
కనిపిస్తాయి. అందుకే శాసనాలలో ఒక రాజు దగ్గర సేనానులుగా ఉన్న 
వంశం తరువాతి తరం శాననాలలో చమూపతి, మండలేశ్వర, 
మహామండలేశ్వర, సామంత, మహాసామంత అధికార బిరుదులతో 
కనిపిన్తుంది. కాకతీయుల పాలన మధ్యలోనే కొన్ని వంశాలు 
సామంతాధిపత్యాన్ని కోల్పోవడమూ కనిపిస్తుంది. 

రేచర్ల రెడు, రేచర్ల పద్మనాయకులు, చెరకు రెడ్లు, మల్యాల, 
విరియాల, వావిలాల, నతవాడి, కందూరి చోడులు, కాయస్థ, పొలవాస, 
యాదవ, కోన/గోన, కోట, త్యాగి, ఇందులూరి, బాణ వంశాలవారు 

కాకతీయులకు మాండలీకులుగా, సామంతులుగా నేటి తెలంగాణ, 
ఆంధ్రప్రదేశ్‌లోని వివిధ ప్రాంతాలను పాలించారు. ఆయా వంశాలు 
కాకతీయులకు సామంతులుగా మారడానికి అనేక కారణాలు కనిపిస్తాయి. 
కొన్ని వంశాలవారు ప్రారంభంలో సేనాధిపతులుగా ఉండి కాకతీయులకు 
యుద్దాలలో సహాయపడి సామంతులయ్యారు. కొన్ని వంశాలు కాకతీయులతో 
వివాహ సంబంధాలు ఏర్పరచుకుని సామంతులైయ్యారు. కాకతీయులతో 
జరిగిన యుద్దాలలో ఓడిపోయిన వారు కూడా సామంతులయ్యారు. కొందరు 
యుద్దాలలో ఓడిపోయి వివాహాల ద్వారా కాకతీయులతో సంబంధాలను 
ఏర్పరచుకొని సామంతులుగా మారారు. ఇక్కడ ప్రత్యేకంగా చూడవలసిన 
అంశం కొన్ని పాత వంశాల నుండి కొత్త వంశాలు ఏర్పడడం. అంటే ఒక 
వంశంలోని వ్యక్తి మరొక వంశానికి మూల పురుషుడుగా మారిన సందర్భాలు 
కనిపిస్తాయి. 

రాష్టకూట వంశంలోని నాగయ్యగావుండ సంతానం రేచర్ల 
వంశజుడైన చెవ్విరెడ్డి బేతసేనాని/ భేతాళ నాయకునిగా పేరుపొంది రేచర్ల 
పద్మనాయక వంశానికి ఆద్యుడిగా నిలిచాడు. నాగయ్యగావుండ రాష్టకూట 
రాజైన రెండవ కృష్ణరాజు(క్రీ. శ.878-914) మనుమడు. ఇతని తండ్రి 
జగత్తుంగుడు. నాగయ్యగావుండకు లోకాంబిక అనే కూతురు, బమ్మహ అనే 
కొడుకు ఉన్నారు. నాగయ్యగావుండ సోదరిని చాళుక్య రాజైన రెండవ 
అరికేసరికి ఇచ్చి వివాహం చేశారు. అలాగే రెండవ అరికేసరి మొదటి 
భార్య నాగయ్యగావుండ సవతి సోదరుని కుమార్తె రేవకనిర్మాడి. ఈ 
నాగయ్యగావుండ మొదట కాకతీయ వంశజుడైన నాలుగవ గుండనకు 
సేనానిగా ఉన్నాడు. తరువాత కాలంలో కాకతీయ మొదటి బేతయకు 
క్రీ.శ. 992-1085 వరకు సేనానిగా ఉన్నాడు. 

నాగయ్యగావుండ కుమారుడు బ్రహ్మసేనాని, కుమార్తె జక్కవ్వ. 
పశ్చిమ చాళుక్య రాజైన రెండవ తైలపునికి జక్కవ్వనిచ్చి వివాహం చేశారు. 
బ్రహ్మసేనాని కాంచీపురాన్ని ముట్టడించిన విషయం రుద్రసేనాని వేయించిన 
పాలంపేట శాసనం వల్ల తెలుస్తుంది. వివాహ సంబంధాల వల్ల కూడా 
నూతన వంశాలు ఏర్పడ్డాయి. కర్ణాటకలోని బీజాపూర్‌ జిల్లాలో లభించిన 
బనశంకరి శాసనం బమ్మసేనానికి రాష్టకూటులతో ఉన్న సంబంధాన్స్నీ 
అతని పూర్వీకులను గురించి తెలుపుతుంది. ముచ్చసేనానిని బమ్మసేనాని/ 

బ్రహ్మసేనాని మనుమడుగా ఈ శాసనం వల్ల తెలుస్తుంది. భేతాళ నామం 
రావడానికి అనేక కథనాలు ఉన్నాయి. నిధి కోసం రేచడిని బలిగొన్నందుకు 
రేచర్ల వంశస్థులయ్యారని కొందరు భావిస్తే, రేచల్లు స్థలనామం కావచ్చునని 
ఇంకొందరి భావన. భేతాళుడు చెవ్విరెడ్డికి ప్రత్యక్షం కావడం వల్ల ఆ పేరు 
వచ్చిందని మరొక కథనం. శాసనాలలో యుద్ధ సమయంలో భేతాళులు 
సంచరిస్తూ నాట్యమాడాయంటూ యుద్ధ భీకరత్వాన్ని వర్ణించే సందర్భంలో 
భేతాళుని ప్రస్తావన కనిపిస్తుంది. ఇది యుద్ధ భీభత్సానికి ప్రతీకగా వాడిన 
బిరుదు నామమే కాని మరొకటి కాదు. 

దండనాయకుడు, సేనాపతి, చమూపతి అన్న అధికార నామాలు 
వారి విధులను తెలియజేస్తాయి. దండనాయకుడు శిక్షణాధికారి, సేనాపతి 
సైన్యభట సమూహాన్ని నియంత్రించేవాడు. రథ, గజ, తురగ, పదాతి 
చతుష్టయం గలవాడు చమూపతి. దీనినే సేనాంగము అంటారు. సేనాధిపతి, 
చమూపతి నడిపే సైన్య ప్రమాణాలు వేరువేరుగా ఉంటాయి. మూడు రథాలు, 
మూడు ఏనుగులు, తొమ్మిది గుర్రాలు, పదిహేనుమంది కాల్బలం గల సైన్యాన్ని 
పటవలం, నాసీకం అంటారు. ఇటువంటి సైనిక బలం కలవారిని సేనాని 
అన్నారేమో. సేనాపతిని సైన్యాధిపతి అని కూడా వ్యవహరించారు. చమువు 
అంటే 729 రథాలు, 729 ఏనుగులు, 2187 గుర్రాలు, 8645 కాల్బలం 
గల సైన్యం. దీనినే అనీకిని అని వ్యవహరించారు. ఈ సైన్యాన్ని నడిపించే 
వాడిని చమూపతి అని పిలిచారు. 


రేచర్ల వంశము 

కాకతి మొదటి బేతరాజు, మొదటి ప్రోలరాజు, రెండవ బేతరాజు, 
రెండవ ప్రోలరాజు, రుద్రదేవుడు, మహాదేవరాజు, గణపతిదేవుడు, రుద్రమదేవి 
పరిపాలనా కాలంలో రేచర్ల రెడ్డి వంశీయులు మహాసామంతాధిపతులు, 
సచివులైయ్యారు. వీరు నల్గొండ జిల్లా ఆమనగల్లు, పిల్లలమర్రి, మిర్యాలగూడ, 
నాగులపాడు, సోమవరం ప్రాంతాలను ఓరుగల్లు జిల్లా ఎలకుర్తి, ములుగు, 
మాచాపూర్‌ ప్రాంతాలను పాలించారు. అలాగే కరీంనగర్‌ జిల్లా 
హుజూరాబాద్‌ ప్రాంతాన్ని పాలించారు. వీరి శాసనాలు కీ. శ. 1196-1258 
కాలం నాటివి కనిపిస్తున్నాయి. కాల నిర్ణయం కాని శాసనాలు కూడా ఉ 
న్నాయి. ఏడు పిల్లలమర్రి శాసనాలు, ఐదు నాగులపాడు శాసనాలు, మూడు 

సోమవరం శాసనాలు, రెండు దోసపాడు శాసనాలు, రెండు మాచాపూర్‌ 
శాసనాలు, రెండు (ద్రాక్షారామం, రెండు డిచ్చకుంట శాసనాలు, 
చిట్యాలంపాడు, వేల్పూరు, తాడువాయి, ధర్మవరం శాసనాలు రేచర్ల రెడ్డి 
వంశ చరిత్రకు ఆధారాలుగా నిలిచాయి. వీరి శాసనాలు తెలుగు, సంస్కృత 
భాషలలో గద్య పద్యాత్మకంగా ఉన్నాయి. రేచర్ల వంశంవారు చతుర్ధ కులజులని 
శాసనాల ఆధారంగా తెలుస్తుంది. నామిరెడ్డి కాల వివరణలేని పిల్లలమర్రి 
శాసనంలోను, బేతిరెడ్డి ధర్మపత్ని ఎరుకసాని క్రీ.శ. 1208లో ప్రకటించిన 
పిల్లలమర్రి శాసనంలోను, కాట చమూపతి చిట్యాలంపాడు శాసనంలోను, 
రెచర్ల రుద్రసేనాని పాలంపేట శాసనంలోను వీరి వంశానికి మూల పురుషుడు 
బ్రహ్మసేనాని అని తెలుస్తుంది. ఎరుకసాని పిల్లలమర్రి శాసనంలో “బమ్మాభ్యో 
భూద్రణ వితరణ ప్రొఢతారూఢ కీర్తి” అనీ, కక్రీ.శ.1202 నాటి నామిరెడ్డి 
పిల్లలమర్రి శాసనంలో “విపులే కులే నరవరో బమ్మాభిధానో భవేత్‌” అనీ 
వివరణలు కనిపిస్తాయి. “యః కాంచీ నగర కవౌట హరణం క్రిత్వా 
ప్రచండావహ క్రీడాశ్చోడ నరాధిపస్య క్రిత వాన్మాద ద్రుమోన్మీలనఃొ అని 
శాసనంలో బమ్మసేనాని కాంచీనగరాన్ని ముట్టడించి యుద్ధంలో చోళ రాజును 
అంతమొందించాడని తెలుస్తుంది. బమ్మసేనానికి ముచ్చడు కొడుకు, ముచ్చనికి 
కాటయ కొడుకు అని నామిరెడ్డి శాసనం తెలియజేస్తుంది. వీరితో పాటు 
రేచర్ల కామచమూపతి, రెండవ కాటచమూపతి కాకతీయ సైన్యాధ్యక్షులుగా 
ఉన్నారు. కాకతి రుద్రదేవుని కాలంలో చమూపతులుగా, సైన్యాధ్యక్షులుగా 
ఉన్న రేచర్ల రెడ్డి వంశీయులు మహాసామంతాధిపతులయ్యారు. రేచర్ల రుద్రుని 
ఆ(శితుడైన రాజయనాయకుని కీ.శ. 1212-13నాటి ద్రాక్షారామ శాసనం 
గణపతిదేవుని కళింగ విజయాన్ని తెలియజేస్తుంది. 

క్రీ.శ. 1051లో మొదటి బేతరాజు వేయించిన శనిగరం శాసనం 
ఆధారంగా రేచర్ల బ్రహ్మసేనాని మొదటి బేతరాజుకు యుద్ధాలలో సహాయం 
చేసాడని ఇతనితోపాటు విరియాల వంశస్థుడైన సూరడు కూడా ఉన్నాడని 
తెలుస్తుంది. చోళ సైన్యంతో యుద్ధం చేసిన చాళుక్య చక్రవర్తి రెండవ 
కుమారుడు విక్రమాదిత్యునికి సహాయంగా కాకతి మొదటి బేతరాజు, 
విరియాల సూరడు, రేచర్ల బ్రహ్మసేనాని కాంచీ నగరం వరకు వెళ్ళి చోళ 
సైన్యాన్ని ఎదిరించి విజయాన్ని సాధించారు. బ్రహ్మసేనాని మనుమడు 
ముచ్చసేనాని కాకతి మొదటి ప్రోలరాజుకు చమూపతిగా ఉన్నాడు. చాళు 

క్య చక్రవర్తులైన తైలోక్య మల్ల సోమేశ్వరుడు, భువనైక మల్ల సోమేశ్వరులకు 
కాకతి మొదటి ప్రోలరాజు సామంతుడిగా ఉన్న కాలంలో చక్రకూటం, 
కొంకణం, లొప్పర్తి, గుణసాగరం, వేములవాడ మొదలైన ప్రాంతాలను 
జయించడంలో మొదటి ప్రోలరాజుకు ముచ్చసేనాని సహకరించాడు. రేచర్ల 
బ్రహ్మసేనాని, రేచర్ల ముచ్చసేనాని విరియాల సేనానులతో కలసి కాకతీయ 
రాజ్య విస్తరణకు పాటుపడ్డారు. 

(బ్రహ్మసేనానికి, ముచ్చసేనానికి మధ్య ఒక తరానికి సంబంధించి 
శాసన ఆధారాలను పరిశీలించవలసి ఉంది. (బ్రహ్మసేనానికి ముచ్చసేనాని 
మనుమడని చరిత్రకారులు అభిప్రాయపడి దానికి ఆధారంగా బనశంకరి 
శాసనాన్ని చూపించి ధృవీకరించే ప్రయత్నం చేసారు. ముచ్చసేనాని 
కుమారుడు కాటసేనాని విచిత్ర సంపదలను పొందినవాడిగా రేచర్ల రు ద్రారెడ్డి 
వేయించిన పాలంపేట శాసనం పేర్కొన్నది. కాట చమూపతి కాకతి రెండవ 
బేతరాజుకు సేనానిగా ఉండి అతని అభిమానాన్ని పొంది విధేయుడై 
దండనాయకుడిగా, చమూపతిగా ఎదిగాడు. కాట చమూపతి కుమారుడు 
కామచమూపతి. కాకతీయులు స్వాతంత్ర్యం (ప్రకటించుకోవడానికి ముందు 
పశ్చిమ చాళుక్యులకు సామంతులుగా ఉన్నారు. అందువల్ల చాళుక్యుల 
సామ్రాజ్య విస్తరణ, అంతఃకలహాల కారణంగా జరిగిన యుద్దాలలో 
కాకతీయులు కూడా అనివార్యంగా పాల్గొనవలసి వచ్చింది. క్రీ.శ. 1126లో 
ఆరవ విక్రమాదిత్యుని మరణం తరువాత అతని కుమారులైన తైలపుడు, 
రెండవ జగదేక మల్లునికి మధ్య సింహాసనం కోసం జరిగిన సంఘర్షణలో 
తెలుగు ప్రాంతాలలోని రాజ్యాలు కూడా చేరాయి. తైలపుడు అప్పటికే కందూరు 
మొదలైన తెలుగు ప్రాంతాలకు రాజ ప్రతినిధిగా ఉన్నాడు. కందూరి చోడులు, 
పొలవాస నాయకులు, వెలనాటి ప్రభువులు తైలపుని పక్షం వహించారు. 
కాకతీయులు జగదేక మల్లుని తరపున పోరాడారు. కాకతి రెండవ ప్రోలరాజు 
శత్రువులందరిని ఓడించడమే కాక దాదాపు తెలంగాణ ప్రాంతం అంతటినీ 
తన అధికారం కిందకు తీసుకొచ్చాడు. ఈ యుద్దాలలో కాకతీయులకు 
నమ్మకస్తులైన సామంతులుగా, సేనానులుగా రేచర్ల రెడ్డి వంశస్థులు 
సేవలందించారు. 

రెండవ ప్రోలరాజు సేనానిగా రేచర్ల కామచమూపతి యుద్ధ 
పరాక్రమాన్ని గురించి అతని కుమారులైన కాటసేనాని వేయించిన 

చిట్యాలంపాడు శాసనం, నామిరెడ్డి వేయించిన పిల్లలమర్రి శాసనం, 
మనుమడైన రుద్రసేనాని వేయించిన పాలంపేట శాసనం తెలియజేస్తాయి. 
కామచమూపతికి ముగ్గురు కుమారులు - రేచర్ల రెండవ కాటచమూపతి, 
రేచర్ల బేతిరెడ్డి, రేచర్ల నామిరెడ్డి. రెండవ కాటసేనాని ఎలకుర్తి ప్రాంతానికి, 
బేతిరెడ్డి, నామిరెడ్డి ఆమనగల్లు ప్రాంతానికి కాకతి రుద్రదేవుని కాలంలో 
మహాసామంతాధిపతులుగా ఉన్నారనడానికి శాసనాధారాలున్నాయి. కాకతి 
మొదటి రుద్రదేవుడు స్వతంత్ర కాకతీయ సామ్రాజ్య స్థాపన కోసం, విస్తరణ 
కోసం జరిపిన యుద్దాలలో రేచర్ల రెడ్డి వంశీయులైన రెండవ కాటచమూపతి, 
బేతిరెడ్డి, నామిరెడ్డి తోడ్పడ్డారు. బేతిరెడ్డికి సంబంధించిన వివరాలు అతని 
భార్య ఎరుకసాని క్రీ.శ. 1208లో వేయించిన పిల్లలమర్రి శాసనం వల్ల 
తెలుస్తున్నాయి. ఈ శాసనాన్ని ఎరుకసాని తన పేర ఎరకేశ్వరాలయాన్ని 
కట్టించిన సందర్భంగా వేయించింది. బేతిరెడ్డి తరువాత అతని సోదరుడు 
నామిరెడ్డి ఆమనగల్లు రాజ్యాన్ని పాలించాడు. నామిరెడ్డి తన పేర 
నామేశ్వరాలయాన్ని నిర్మించి క్రీశ. 1202లో పిల్లలమర్రి శాసనం 
వేయించాడు. నామిరెడ్డి అంతకు మునుపు క్రీ.శ. 1195 నాటి పిల్లలమర్రి 
శాసనంలోను, క్రీ.శ. 1202 నాటి నాగులపాడు శాసనంలోను చెప్పుకోని 
రేచర్ల వంశ ప్రశస్తి క్రీ.శ. 1202 నాటి పిల్లలమర్రి శాసనంలో కనిపిస్తుంది. 

కాకతి రుద్రదేవుని యుద్ధ యాత్రలలో రేచర్ల నామిరెడ్డి, రేచర్ల 
రుద్రసేనాని, చెకు బొల్లయరెడ్డి అతనికి సహాయంగా నిలిచారు. ఎలకుర్తి 
ప్రాంత పాలకుడైన రేచర్ల రెండవ కాటచమూపతికి ఇద్దరు కుమారులు - 
రెండవ ముచ్చసేనాని, రుద్రసేనాని. రుద్రసేనాని వేయించిన ఎలకుర్తి 
శాసనంలో తప్ప రెండవ ముచ్చసేనాని గురించిన వివరాలు అంతగా 
తెలియవు. 

రేచర్ల రెడ్ది వంశంలో ప్రఖ్యాతి వహించిన వాడు రేచర్ల రుద్రసేనాని. 
గణపతి దేవుడు జైతుగి బందీగా ఉన్న పదకొండు సంవత్సరాల కాలం 
రుద్రసేనాని కాకతి రాజ్య రక్షణ భారం వహించాడు. రేచర్ల రుద్రసేనానికి 
సంబంధించిన వివరాలు అతని మంత్రి అయిన రాజెనాయకుని కుమారుడైన 
కాటయ వేయించిన ఉప్పరపల్లి శాసనం వల్ల తెలుస్తున్నాయి. రుద్రసేనాని 
యుద్దాలలో కాకతీయులకు సైన్యాధిపత్యం వహించడమేకాక ఆలయ 
నిర్మాణాలు కూడా చేశాడు. రుద్రేశ్వర, అన్యేశ్వర, లోకేశ్వర, 

గణ పేశ్వరాలయాలను నిర్మించాడు. కాకతీయుల కాలం నాటి శిల్ప కళా 
సంపదకు నిదర్శనంగా నిలిచే ఎన్నో ఆలయాలు రేచర్ల రెడ్డి వంశస్థులు 
నిర్మించినవే. రేచర్ల రుద్రసేనాని నిర్మించిన రుద్రేశ్వరాలయం రామప్ప గుడిగా 
ప్రసిద్ధి చెందింది. శైవ మతాన్ని అనుసరించిన రుద్రసేనాని తన పేరు చివర 
ఈశ్వర శబ్దం చేర్చి ఆలయంలోని ప్రధాన దైవాన్ని రుద్రేశ్వరుడని పిలిచాడు. 
ఇలా శైవమతాన్ని అనుసరించిన వీరు తమ పేర్ల చివర ఈశ్వర పదం 
చేర్చారు. ఈ పేరుతోనే ఆలయంలోని ప్రధాన దైవాన్ని పిలిచారు 
(నామేశ్వరాలయం, ఐతేశ్వరాలయం, కాటేశ్వరాలయం). రుద్రసేనాని 
కట్టించిన ఆలయం ప్రధాన దైవం పేరుతో కాకుండా రామప్ప (ప్రధాన 
శిల్పి?) పేరుతో రామప్పగుడిగా జన వ్యవహారంలో నిలిచింది. ఈ గుడి 
నిర్మాణం కర్ణాటకలోని బేలూరు, హలిబేడు ఆలయ నిర్మాణాలను పోలి ఉ 
ంటుంది. కాకతి మొదటి రుద్రదేవుని కాలంలో మొదలు పెట్టిన ఆలయ 
నిర్మాణం కాకతి గణపతిదేవుని కాలానికి పూర్తయ్యింది. 

రేచర్ల రుద్రసేనానికి ముగ్గురు కుమారులు - రేచర్ల లోకచమూపతి, 
రేచర్ల పెద్ద గణపతిచమూపతి, రేచర్ల నాల్దవ కాటసేనాని. రేచర్ల రుద్రసేనాని 
వేయించిన ఎలకుర్తి శాసనంలో రేచర్ల ముచ్చసేనాని, అతని కుమారుల 
ప్రసక్తి కనిపిస్తుంది. తండ్రితో పాటుగా వీరు కాకతి ప్రభువులను సేవించారు. 
రేచర్ల పెద్ద గణపతిరెడ్డి కాకతి గణపతిదేవునికి మందడిగా అనగా 
అశ్వసైన్యాధ్యక్షునిగా పనిచేశాడు. తరువాత అతని సోదరుడైన రేచర్ల నాల్గవ 
కాటసేనాని ఈ పదవిని పొందాడు. కాటచమూపతి మాచాపూర్‌ శాసనం, 
క్రీ.శ. 1217నాటి మహాదేవమంచి డిచ్చకుంట శాసనం, క్రీ.శ. 1217 నాటి 
మాచాపూర్‌ శాసనం నాల్గవ కాటసేనాని వివరాలను అందిస్తాయి. నెల్లూరు 
పాలకుడైన మనుమసిద్ధి కుమారుడు తిక్కరాజును సింహాసనం ఎక్కించడానికి 
జరిగిన యుద్ధంలో కాకతి గణపతిదేవునికి రేచర్ల నాల్గవ కాటసేనాని సహాయం 
చేశాడు. రేచర్ల లోకచమూపతి కుమారుడు రేచర్ల గణపతి చమూపతి. ఇతని 
ప్రస్తావన ఎలకుర్తి శాసనంలో మాత్రమే కనిపిస్తుంది. రేచర్ల నాల్గవ కాట 
సేనాని కుమారుడు రేచర్ల పసాయిత చమూపతి, ఇతని కుమారుడు రేచర్ల 
వీర పసాయిత చమూపతి. ధర్మారావుపేట శాసనాన్ని అనుసరించి పసాయిత 
చమూపతి తన తండ్రి అయిన నాల్గవ కాటసేనాని అనంతరం ఎలకుర్తి 
రాజ్యాన్ని పాలించాడు. వీరంతా కాకతీయులకు విధేయులైన సామంతులుగా 

చివరి వరకు ఉన్నారు. వీర పసాయిత చమూపతి తరువాత ఎలకుర్తి శాఖకు 
చెందిన రేచర్ల రెడ్డి వంశంవారి వివరాలు తెలియడం లేదు. ఆమనగల్లు 
పిల్లలమర్రి ప్రాంతాలకు పాలకుడైన రేచర్ల బేతిరెడ్డికి ఎరుకసాని వలన 
రేచర్ల మల్లారెడ్డి, కామసాని వలన లోకిరెడ్డి అనే కుమారులున్నారు. మల్లారెడ్డి 
ప్రస్తావన ఎరుకసాని పిల్లలమర్రి శాసనంలో కనిపిస్తే, లోకిరెడ్డి వివరాలు 
క్రీశ. 1215లో అతను వేయించిన ఊటుకూరు శాసనం వల్ల తెలుస్తున్నాయి. 
ఊటుకూరులో లోకిరెడ్డి చెరువును తవ్వించి దానికి లోక సముద్రం అని 
పేరు పెట్టాడు. బేతిరెడ్డి సోదరుడైన రేచర్ల నామిరెడ్డికి రేచర్ల మూడవ కాట్రెడ్డి, 
రేచర్ల రెండవ కామిరెడ్డి అని ఇద్దరు కుమారులు. 

నామిరెడ్డి తరువాత ఆమనగల్లు రాజ్యాన్ని కాట్రెడ్డ తండ్రిని 
అనునరించి కాకతీయులకు మవోసామంతుడిగా పాలించాడు. 
క్రీ.శ. 1234నాటి నాగుల పాడు శాసనాన్ని అనుసరించి కాట్రెడ్డి తన తండ్రి 
అయిన నామిరెడ్డిపేర, తల్లి ఐతాంబపేర, తనపేర నామేశ్వరాలయం, 
ఐతేశ్వరాలయం, కాటేశ్వరాలయాలను కట్టించి అంగరంగ భోగాలకు 
భూములను దానం ఇచ్చాడు. కాట్రెడ్డి భార్య పారసాని. వీరికి ముగ్గురు 
కుమారులు - నామయ, కామయ, మల్లయ. క్రీ.శ. 1234 నాటి తాడువాయి 
శాసనం రేచర్ల కాట్రెడ్డి, రుద్రదేవ మహారాజు(రుద్రమదేవి) అంగరక్షకుడు 
కాణ్వాయుడు కలిసి ఆమెకు పుణ్యముగా మల్లికార్డున మహాదేవరకు భూదానం 
చేశారు. కాట్రెడ్డి తరువాత ఆమనగల్లు ప్రాంతాన్ని రేచర్ల నామిరెడ్డి రెండవ 
కుమారుడైన రేచర్ల రెండవ కామిరెడ్డి పాలించాడు. క్రీ.శ. 1258లో అన్నవరం 
(గ్రామంలో తన పేర రేచర్ల రెండవ కామిరెడ్డి కామేశ్వరాలయాన్ని నిర్మించి 
అంగరంగ భోగాలకై భూదానం చేశాడు. రెండవ కామిరెడ్డి, కామసాని 
దంపతులకు ఇద్దరు కుమారులు - గణపిరెడ్డి, మల్రెడ్డి. ఆమనగల్లును 
పాలించిన రేచర్ల రెడ్డి వంశంలో వీరిది చివరితరం. రేచర్ల మూడవ కాట్రెడ్డి 
ముగ్గురు కుమారులు కానీ, రెండవ కామిరెడ్డి ఇద్దరు కుమారులు కానీ 
వీరులని చెప్పే శాసనాధారాలేవీ లేవు. వీరి కాలంలో ఆమనగల్లులోని చాలా 
ప్రాంతాలు కాకతీయుల మరొక సామంత వంశం వారైన కాయస్థ 
జన్నిగదేవుడు, త్రిపురాంతకుడు, అంబదేవుల పాలనలోకి వెళ్ళాయి. 

చెజకు వంశము 

చెఅకు వంశీయులు కాకతీయ సేనానులుగా ప్రసిద్ధులు. కాకతి 
రెండవ బేతరాజు నుండి పన్నెండు గ్రామాలను పొందారు. కాకతీయులకు 
మహాసామంతాధిపతులుగా జమ్ములూరు, అమరాబాదు, వేలూరు పట్టణాలను 
రాజధానులుగా చేసుకొని పరిపాలించారు. దేవరకొండ, నకిరేకల్లు ప్రాంతాలు 
వీరి సామంత రాజ్యాలకు చెందినవి. వీరి రాజధాని జమ్ములూరు. ఈ 
వంశంవారు కాకతి రెండవ బేతరాజు కాలంలో సేనానులై, రుద్రదేవుని 
కాలంలో మహాసామంతాధిపతులై క్రీ.శ. 1158-1324 వరకు పాలించి 
కాకతీయ రాజుల ఆదరాభిమానాలను పొందారు. చెజకు వంశానికి ఆద్యుడైన 
కాటసేనాని కాకతి రెండవ బేతరాజుకు సేనానిగా ఉన్నాడు. పొలవాస సీమ 
పాలకుడు మేదరాజు, కొలనుపాక పారమార జగద్దేవుడు కాకతీయ రాజ్యంపై 
దండెత్తినపుడు రెండవ బేతరాజుకు కాటసేనాని విజయాన్ని అందించాడు. 

కాటసేనాని, వైజన దండనాయకుడు వంటి సేనానుల శౌర్యం 
వల్ల సబ్బిసాయిర మండలంలోని శనిగరం సామంత రాజ్యం రెండవ బేతరాజు 
కైవసం అయింది. ఏజువ మండలాధీశున్ని యుద్ధంలో చంపి పన్నెండు 
(గ్రామాలను పొంది చెటికు ప్రభువైనట్లు జలాల్పుర శాసనంలో కనిపిస్తుంది. 
కాటసేనాని క్రీ.శ.1080-1140 మధ్యకాలం నాటి వాడుగా చారిత్రక 
పరిశోధకులు గుర్తిస్తున్నారు. ఇతని భార్య కామాంబిక. వీరి కుమారులు - 
బేత, సూర, బొల్ల. కేతసేనాని కాకతి రెండవ ప్రోలుడు, రుద్రదేవుల వద్ద 
సేనానిగా పనిచేశాడు. కేతసేనాని వివరాలు కూడా పై శాసనం ద్వారా 
తెలుస్తున్నాయి. కేతసేనానికి మొదటి భార్య తొక్కాంబ వల్ల కాట, మార, 
ఎట్ట, రెండవ భార్య కుప్పాంబిక వలన కాట, మార, బొల్లయ అనే అరివీర 
భయంకరులైన కుమారులున్నట్లు ఈ శాసనం పేర్కొంటుంది. వీరంతా 
రుద్రదేవుని సేనానులుగా పనిచేసి చోడోదయుని అరసాల సేనాపతిని 
యుద్ధంలో ఓడించి కాకతి రుద్రదేవునికి అపార సంపదలను సాధించి పెట్టారు. 
రుద్రదేవుడు వారికి గుండియపూండి, చెబిపూడి, గొట్టిపల్లి, పసుపల, తొజ్టూరు 
మొదలైన గ్రామాలనిచ్చి ఆదరించాడు. చెజకు వంశంవారు రుద్రదేవ, 
మహాదేవ, గణపతిదేవుల కాలంలో (ప్రసిద్ధి చెందారు. రుద్రదేవుని వలన 
జమ్ములూరు రాజ్యాన్ని పొంది పురవరాధీశ్వరులుగా, సామంతాధిపతులుగా 
నియమితు లయ్యారు. 

కందూరి పాలకుడైన భీమదేవ చోడుడికి కాకతీయ రుద్రదేవుడితో 
జరిగిన యుద్ధంలో రుద్రదేవుడు భీమదేవుని రాజధాని వర్ధమానపురాన్ని 
ముట్టడించాడు. యుద్ధంలో ఓడిపోయి అడవులలోకి పారిపోయిన భీమదేవుణ్ణి 
పట్టుకుని అతనితో సంధి చేసుకున్న రుద్రదేవుడు అతని కూతురిని వివాహం 
చేసుకున్నాడు. ఈ యుద్ధంలో రుద్రదేవుడికి సహాయం చేసిన సైన్యంలో 
చెబికు కేత సేనాని, అతని కుమారులు మార, బొల్ల, కాట అలాగే విరియాల 
సూరసేనాని, రేచర్ల కాట, బేతిరెడ్డి, నామిరెడ్డి సోదరులు ఉన్నారు. రుద్రదేవునికి 
చెజకు బొల్లిరెడ్డి సామంతునిగా ఉన్నాడనటానికి ఇదంపల్లి శాసనం ఆధారం. 
ఇమ్మడి విశ్వనాథుడు క్రీ.శ. 1202లో వేయించిన జలాల్పుర శాసనం 
బొల్లయరెడ్డి పరాక్రమాన్ని వర్ణిస్తుంది. ‘కాకతీయ గణపతి ప్రసాద 
లభత్‌...పానుం- తళ్ళిత్ర ముప్పునూరుం” అని ఈ శాసనం బొల్లయరెడ్డికి 
కాకతీయులకు మధ్యగల సంబంధాన్ని వర్ణిస్తుంది. బొల్లయరెడ్డి భార్య 
కుప్పాంబికకు విశ్వనాథ, కేత, ఇమ్మడి విశ్వనాథలనే కుమారులు ఉన్నారు. 
బొల్లయ చమూపతి తోటలను, సత్రాలను నిర్మించి అనేక దాన ధర్మాలను 
చేసినట్టుగా పై శాసనం వివరిస్తుంది. ఇతడు అనేక ఆలయాలను నిర్మించడమే 
కాక విద్య, వైద్యం వంటి ప్రజోపయోగ కార్యక్రమాలను చేపట్టాడు. 
సేనానులుగా ఉన్న చెజకు వంశీయులకు మహాసామంతాధి పత్యం 
సంపాదించి పెట్టాడు. ఇతని నాల్గవ కుమారుడైన ఇమ్మడి విశ్వనాథుడు 
కాకతి గణపతిదేవుని సామంతునిగా ఉన్నాడు. ఇతడు గణపతిదేవుని పేర, 
తన తల్లిదండ్రుల పేర ఆలయాలను, తటాకాలను నిర్మించాడు. శ్రీశైల 
మల్లికార్డునదేవరకు భూములను దానం చేశాడు. (క్రీ.శ. 1208నాటి 
అమరాబాదు శాసనంలో ఇమ్మడి విశ్వనాథ నాయకుడు, అతని కుమారుడు 
ఇమ్మడి దేవయ ధరణీశుడు, అతని కొడుకు ఇమ్మడి జెటిబొల్లయరెడ్డిల 
ప్రస్తావన కనిపిస్తున్నప్పటికీ కాకతీయ రాజుల ప్రశంస కనిపించదు. 
జలాల్పురము, అమరాబాదు రాజ్యాలను ఇమ్మడి విశ్వనాథుడు క్రీశ 1250- 
1268 మధ్యకాలంలో పరిపాలించాడు. తరువాతి కాలంలో చెజకు 
వంశీయులు అమరాబాదు, తాడువాయి పాలకవీడు, వేలూరు శాఖలుగా 
పాలన సాగించారు. అమరాబాదు శాఖకు చెందిన ఇమ్మడి బొల్లయరెడ్డి 
వావిలాల వంశీయుడైన రుద్రయరెడ్డి సోదరి రుద్రసానిని వివాహమాడాడు. 
శ్రీ మన్మహామండలేశ్వర కాకతియ్య రుద్రదేవ మహారాజులు పృథ్వీ రాజ్యము 

సేయుచుండగాను శ్రీ మన్మహా సామంత చెజకు యన్మ బొల్లయరెడ్డి వారి 
వియ్యము(మొదటి పక్క, శ్రీ మన్మహా సామంత వావిలాల రుద్రయరెడ్డి 
వారు తమ అప్ప రుద్రసాని గార్కి బుణ్యముగాను.... వ్రిత్తిగానిచ్చిరి. 
రుద్రమదేవి పాలనా కాలంలో క్రీ.శ. 1271లో వేయబడిన ఇర్విన్‌ శాసనం 
ఈ విషయాన్ని స్పష్టం చేస్తుంది. ఈ శాసనంలో రుద్రయరెడ్డి తన సోదరి 
రుద్రసానికి “కంబలంమ కాల్వను, సుతార్ల కాల్వను అడ్డాను, మల్లికాల్వను” 
వృత్తిగా ఇచ్చిన వివరాలు ఉన్నాయి. తాడవాయి పాలకవీడు శాఖకు చెందిన 
చెజకు రెడ్డి వంశీయులు కేతసేనాని, కుప్పాంబికల రెండవ కుమారుడు 
మారయ. తన సోదరులు కాటసేనాని, బాలరెడ్డితో గణపతిదేవ మహారాజుకు 
యుద్ధ సైన్యాన్ని సమకూర్చి విజయాలు సాధించాడు. మారయకు గణపతిరెడ్డి, 
అన్నయరెడ్డి అనే కుమారులు ఉన్నారు. మారయ తన తరువాత గణపతిరెడ్డికి 
తాడువాయి పాలకవీడు ప్రాంతాల పాలనాధికారాన్ని ఇచ్చాడు. ఈ విషయాన్ని 
తాడువాయి పాలకవీడు ప్రాంతాలలో దొరికిన శాసనాలు తెలియజేస్తున్నాయి. 

వేలూరు శాఖకు చెందిన చెబకు వంశీయులలో చెజకు బొల్లయరెడ్డి, 
అతని కుమారుడు దేవయ కాకతి రాజుల వద్ద సేనాపతులుగా ఉన్నారు. 
జమ్మలూరు మహాసామంతాధిపతిగా అమరాబాదు, వేలూరు (ప్రాంతాలకు 
సామంతులుగా నిలిచి కాకతి రాజులకు విధేయులై పాలన కొనసాగించారు. 
బొల్లయరెడ్డి కుమారుడు దేవయ అతని సంతతి వేలూరును రాజధానిగా 
చేసుకుని మరికొన్ని ప్రాంతాలను పాలించి కాకతీయులకు సామంతులుగా 
ఉన్నారు. చరిత్రకారులు వీరిని వేలూరి శాఖ వారుగా గుర్తించారు. పెదదేవయ 
కుమారుడు వేలూరి బొల్లయ/మనుమబొల్ల వేలూరుకు సామంతునిగా ఉ 
న్నాడు. చెబికు వంశీయులు చేసిన సేవను గుర్తించి కాకతి ప్రతాపరుద్రదేవుడు 
మనుమబొల్ల కుమారుడైన రాజరుద్రుడిని సామంతునిగా నియమించాడు. 
కూవెళ్ళ శాసనంలో 'సామంతాత్మ బిరుద శ్రీమన్మ బొల్లాహ్యాయ” అని వేలూరి 
బొల్లయ ప్రశంస, ప్రతాపరుద్రుని ప్రశంస కనిపిస్తుంది. కాయస్థ వంశస్థుడైన 
అంబదేవుడు తన కుమార్తెను మనుమబొల్ల కుమారుడైన రాజ రుద్రునికిచ్చి 
వివాహం చేసి కాకతీయులకు విధేయుడుగా ఉన్న రాజరుద్రుడిని శత్రువుగా 
మార్చి బలాన్ని పెంపొందించుకున్నాడు. 

నతవాడి వంశం 

నతవాడి వంశానికి ఆ పేరు వారు పాలించిన ప్రాంతం మీదుగానే 
వచ్చినట్టు కనిపిస్తుంది. ఈ వంశం వారు నతవాడి విషయాన్ని పాలించారు. 
వీరు మొదట కళ్యాణి చాళుక్యులకు సామంతులుగా ఉన్నప్పటికీ తరువాత 
కాకతీయులకు సామంతులయ్యారు. కాకతీయులతోను, కోట 
వంశంవారితోను వీరికి ఉన్న వివాహ సంబంధాలను పరిశీలిస్తే వీరు 
కాకతీయ రాజ్యంలో ప్రముఖ పాత్రను పోషించారని తెలుస్తుంది. నతవాడి 
పాలకులలో చెప్పుకోవలసినవారు బుద్ధభూపతి(క్రీ. శ. 1157-1201), 
రు[దజూవతి. భుదృ్భఖూవతి నతవాడి వంశ స్థావకుడైన 
దుగ్గరాజు(క్రీ. శ. 1104-1157) కొడుకు. నతవాడి బుద్ధభూపతి కాకతీయ 
రుద్రదేవుడు, మహాదేవుడు, గణపతిదేవుల వద్ద సేనానిగా ఉన్నాడు. ఇనుగుర్తి 
శాసనం ఈ విషయాన్ని స్పష్టం చేస్తుంది. బుద్దుని కొడుకు నతవాడి 
రుడ్రుడు(క్రీ శ. 1201-1248). కుందవరం శాసనాన్ని అనుసరించి కాకతీయ 
మహాదేవుడు తన కూతురైన కుందాంబికను నతవాడి బుద్దుని కొడుకైన 
రుద్రునికిచ్చి వివాహం చేశాడు. క్రీ.శ.1209నాటి బెజవాడ శాసనాన్ని 
అనుసరించి నతవాడి రుద్రుడు గణపతిదేవుని సోదరి మైలమాంబను వివాహం 
చేసుకున్నాడు. నతవాడి రుద్రుడు తన కూతురైన బయ్యలమహాదేవిని కోట 
వంశానికి చెందిన మూడవ కేతరాజుకిచ్చి వివాహం చేశాడు. ఈ వివాహ 
సంబంధాల వల్ల కాకతీయులకు నతవాడి నాయకులు విశ్వాసపాత్రులైన 
సామంతులుగా చివరి వరకు ఉన్నారు. 


కాయస్థ వంశం 

కాయస్థులు మాహారాష్ట్ర నుండి వలస వచ్చి కాకతి వంశీయుల 
పాలనలో దండనాథులుగా, సేనానాయకులుగా, అశ్వసైన్యాధ్యక్షులుగా, 
మాండలికులుగా ఉండి మహాసామంతాధిపతుల స్థాయికి ఎదిగారు. 
నీలగంగవరం, చిట్యాల, పలనాటిసీమలోని గుండ్లూరు, పాల్వాయి శాసనాలు, 
కాకతీయ, పాండ్య, తెలుగుచోడ, యాదవ రాజవంశీయుల శాసనాలు, 
మాండలిక సామంత రాజుల శాసనాలు కాయస్థ రాజుల చరిత్ర నిర్మాణానికి 
తోడ్పడుతున్నాయి. కాయస్థులు త్రిపురాంతక మహాదేవుని భక్తులు. వీరు 
అనేక దేవాలయాలను నిర్మించి అంగరంగ భోగాలకు భూములను 

దానమిచ్చారు. శైవ మఠాలను, విద్యాపీఠాలను పోషించారు. వైష్ణ్లవమతం 
కూడా వీరి కాలంలో ఆదరణ పొందిందనడానికి ఆ కాలంలో నిర్మించిన 
వైష్ణవ ఆలయాలే తార్మాణం. దేవలయాలతోపాటుగా ఎన్నో దుర్గాలను కూడా 
నిర్మించారు. వీరు నిర్మించిన దుర్గాలలో చిట్యాల, పానగల్లు, గండికోట, 
వల్లూరు ముఖ్యమైనవి. 

కాకతి గణపతిదేవుని పాలనలో క్రీ. శ. 1255 నాటి గంగయ సాహిణి 
వేయించిన త్రిపురాంతకం శాసనంలో “స్వస్తి శీ మన్మహామండలేశ్వర బహత్తర 
నియోగాధివతి అనేక దేశాధివతి చతంన్ఫమయం నముద్దరణ 
పశ్చిమదామోదరసైన్య దిశాపట్ట ఏకాంగవీర వీరావతార అతివిషయ 
హయరూఢ ప్రొఢరేభారేవంత విజయలక్ష్మీకాంత నాయక నారాయణ కాయస్థ 
కులకమల మార్తాండ కదన ప్రచండ” అయిన గంగయ సాహిణి “కాకతి 
కులతిలక గణపతిదేవ మహారాజ చరణ నళిన యుగళ సమారాధన తత్పర 
మండలిక బ్రహ్మరాక్షస గండపెండారు గంగయ్య సాహిణి......” అనే వర్ణనను 
బట్టి గంగయ సాహిణి కాకతి సామ్రాజ్య పశ్చిమ భాగంలో మహారాట్టను 
పాలిస్తున్న దామోదరుని పారదోలాడని తెలుస్తుంది. కాకతి రాజ్యానికి పడమర 
ఉన్న సేవుణ(యాదవ) రాజ్య పాలకులకు సామంతుడైన దామోదరుడు కాకతి 
రాజ్యంపై దండెత్తి భూభాగాన్ని ఆక్రమించగా గంగయ సాహిణి కాకతి సేనలకు 
అధిపతిగా నిలిచి యుద్ధంలో దామోదరుడిని ఓడించినందుకుగాను 
గణపతిదేవుడు అతనికి పశ్చిమరాయ దామోదర సైన్య దిశాపట్ట అనే 
బిరుదును, మహామండలేశ్వర పదవిని, 72 రాజకీయోద్యోగులపై అధికారాన్ని 
నెరిపే బహత్తరనియోగాధిపతి పదవిని, నాయక నారాయణ బిరుదును 
ఇచ్చాడు. 

మంత్రిమాణిక్య, నీతిచాణక్య, అష్టావధాని అయిన నామదేవ 
పండితుడు గంగయ సాహిణి మంత్రి. ఇతడు వేయించిన త్రిపురాంతక 
శాసనంలో గంగయ సాహిణి, నామదేవపండితుడు, మహామండలేశ్వరుడైన 
గణపతిదేవుని వర్ణనలు కనిపిస్తాయి. నామదేవ పండితుని దుర్గి శాసనంలో 
కాకతి సంజ్ఞగల కులం(వంశం)లో (ప్రోలరాజు, మహాదేవరాజు, 
గణవతిదేవులను వర్శించారు. ఈ శాననంలో అనువుకొండ 
పురవరాధీశ్వరులైన శ్రీమన్మహామండలేశ్వర కాకతి గణపతిదేవ మహారాజులు 
ఒరుంగల్లు నిజ రాజధానిగా రాజ్యం చేయగా శ్రీ గండపెండార గంగయ్య 

సాహిణి పానుంగల్లు మొదలుగా మార్దవాడిదాకా రాజ్యం చేసాడని గంగయ 
సాహిణి మంత్రి నామదేవ పండితుడు పేర్కొన్నాడు. అంతేకాక పలనాటి 
సీమలోని దుగ్య పట్టణంలో తండ్రి అయిన వాయి పండితుల పేర వంకేశ్వర 
దేవరను ప్రతిష్ట చేసి గణపతిదేవమహారాజును రావించి అతని నుండి 
మూరురాయ జగదాళపగాను, చలమెత్తు గండ బిరుదులను పొందాడు. 
గంగయ సాహిణి పొందిన వబిరుదులలో కొన్ని పుష్పగిరిలో యాదవ 
సింఘనునికి చెందిన శాసనంలో కనిపిస్తాయి. “స్వస్తి సమస్త ప్రశస్తి సహితం 
శ్రీ మన్మహా ప్రధానం సమస్త సేనాధిపతి అనేక దేశాధిపతి సకల లక్ష్మీపతి 
బహత్తర నియోగాధిపతి గురిదుర్ణమల్ల పశ్చిమరాయ భోజదేవ దిసాపట్ట 
(శ్రీమతు ప్రతాప చక్రవర్తి సింగణదేవ దక్షిణ భుజాదండ నాయక నారాయణ 
లక్ష్మీదేవ దండనాయకరు” అనే వర్ణనను గమనించినపుడు యాదవ రాజైన 
సింఘణుని రాజ్యంలో సేనాపతిగా ఉన్న లక్ష్మీదేవ దండనాయకున్ని యుద్ధంలో 
ఓడించి అతని బిరుదులను గంగయసాహిణి, అంబక్ష్మాపతి, జన్నిగదేవుడు, 
త్రిపురాంతకుడు, అంబదేవుడు పొందారు. గంగయ సాహిణికి మావనంకార 
అని ప్రశంస ఉంది. జన్నిగదేవుడు, త్రిపురాంతకుడు, అంబదేవులకు 
మెనమామగా గంగయ సాహిణిని గుర్తించడానికి ఈ బిరుద నామం 
సహకరిస్తుంది. అలాగే గంగయ సాహిణికి ఒడ్డియరాయ, అభిమానచూరకార 
వంటి బిరుదులు యుద్దాలలో అతడు సాధించిన విజయాలను సూచిస్తాయి. 
ఓఢ్రరాజు గాంగ వంశజుడైన మొదటి నరసింహదేవునికి కాకతి సేనలకు 
జరిగిన యుద్ధంలో కాకతి సేనల విజయానికి తోడ్చడిన వారిలో రెండవ 
మనుమసిద్ధి ఉన్నాడు. 

గంగయ సాహిణికి రక్మెసగంగ దిశాపట్ట బీరుదం ఉందనే విషయం 
నామదేవ పండితుని త్రిపురాంతక శాసనం వల్ల, అలాగే జన్నిగదేవునికి 
రక్కెసగంగ బెంకొండగంగ బిరుదు ఉన్నట్టు జన్నిగదేవుని సర్వాధికారి అయిన 
మాయిదేవుని కారెంపూడి శాసనం వల్ల తెలుస్తుంది. రక్కెసగంగడు కలుకడ 
పురవరాధీశ్వరుడు. కాకతి ప్రభువుల రాజ్య విస్తరణకు తోడ్పాటులో భాగంగా 
గంగయ సాహిణి రక్కెసగంగనితో యుద్దానికి తలవడి విజయం 
సాధించినందుకు రక్కెసగంగ దిశాపట్ట బిరుదాన్ని పొందాడు. రక్మెసగంగ 
రాయదేవచోడ మహారాజు తండ్రి అల్లు గంగరాజు గంగయ సాహిణితో 
పోరాడి సర్వస్వాన్నీ స్వాధీనం చేసుకున్నాడు. గంగయ సాహిణి సర్వస్వ 

బందికార అనే బిరుదును గంగరాయదేవ మహారాజు పొందినట్టుగా తాళ్ళ 
పొద్దుటూరు శాసనం వల్ల తెలుస్తుంది. నెల్లూరు పాలకుడు రెండవ 
మనుమసిద్ధి మంత్రి అయిన తిక్కన సోమయాజి రచించిన నిర్వచనోత్తర 
రామాయణంలో గంగయ సాహిణికి అల్లుగంగ, రక్కెసగంగలతో జరిగిన 
పోరాటపు ప్రస్తావన కనిపిస్తుంది. దాయాదులైన తిక్కన, బయ్యనలు, కంచి 
అల్లున్‌ తిక్కరాజు, తమిళ చోడ వంశానికి చెందిన విజయగండ గోపాలుడు 
రెండవ మనుమసిద్ధిని అతని తండ్రి మరణానంతరం రాజ్య భ్రష్టుడిని చేసి 
నెల్లూరు రాజ్య భాగాలను ఆక్రమించారు. 

గణపతిదేవుడు మనుమసిద్ధి తంద్రి అయిన తిక్కరాజుకు స్నేహితుడు. 
కాకతి గణపతి దేవుడు తిక్కన సోమయాజి అభ్యర్థన మేరకు సైన్యాలను 
పంపి రెండవ మనుమసిద్ధికి రాజ్యప్రాప్తిని కలిగించాడు. యుద్ధ ప్రస్తావన 
కాసె సర్వప్ప సిద్ధేశ్వర చరిత్రలో కనిపిస్తుంది. గంగయ సాహిణి రక్కెస 
గంగనితో జరిపిన పోరులో సర్వస్వాన్ని పోగుట్టుకున్నాడు. ఆ సమయంలో 
రెండవ మనుమసిద్ధి గంగయ సాహిణి పక్షంలో నిలిచి యుద్ధం చేసి గంగయ 
సాహిణికి అధికారాన్ని తిరిగి ఇప్పించాడు. గంగయ సాహిణికి రక్మెసగంగ 
దిశాపట్ట అనే బిరుదమున్నట్లు త్రిపురాంతక శాసనం వివరిస్తుంది. వైదుంబ 
సోమదేవరాజు రక్కెసగంగని తరువాత సింహాసనమధిష్టించి గంగయ సాహిణి 
సామంతునిగా వ్యవహరించాడు. వైదుంబ రాజులు గంగయ సాహిణి 
సామంతులు. గంగయ సాహిణికి అతని మేనల్లుళ్ళు జన్నిగదేవుడు, 
త్రిపురాంతక దేవులు యుద్దాలలో సహాయమందించారు. గంగయ సాహిణి 
మంత్రి సారంగు నాయకుడు. 

కాకతి గణపతి దేవుని కాలంలో పాండ్య ప్రభువు జటావర్మ సుందర 
పాండ్యుడు క్రీ.శ. 1262లో నెల్లూరుపై దండెత్తగా కాకతి గణపతిదేవుడు 
రెండవ మనుమసిద్ధికి సహాయంగా సైన్యాన్ని పంపాడు. ఆ యుద్ధంలో కాకతి, 
చోళ సైన్యాలు పాండ్యులతో యుద్దానికి తలపడి వెనుదిరిగారు. జటావర్శ్మ 
సుందర పాండ్యుడు నెల్లూరు రాజ్య పట్టాభిషిక్తుడయ్యాడు. పాండ్య రాజుల 
సామంతుడు కొప్పెరుంజింగడు కాకతి రాజ్య భాగాలను ఆక్రమించసాగాడు. 
జన్నిగదేవుడు కాకతి సేనలను నడిపి నెల్లూరిపై దండయాత్రకు వెళ్ళి 
విజయాన్ని సాధించాడు. కాకతి గణపతి దేవునికి కొప్పెరుంజింగడు 
సామంతునిగా ఉన్నాడు. కాకతి రుద్రమదేవి చేసిన యుద్దాలలో జన్నిగదేవుడు 

పాల్గొని విజయాన్ని సాధించడంలో సహకరించాడు. 

క్రీ.శ. 1264 నాటి కారెంపూడి శాసనంలో జన్నిగదేవుని ప్రశంస 
ఇరవైరెండు పంక్తులలో కనిపిస్తుంది. “అతి విషమ హయరూఢ, 
ప్రొఢరేఖారేవంత, విజయలక్ష్మీకాంత దిశాదిగర్భిత కీర్తి కామినీ వల్లభ, 
భయలోభ దుర్లభ పశ్చిమరాయ దామోదర శైద్య దిశాపట్ట, వైరిఘరట్ట, 
మూరురాయ జగద్దాళ, రిపుబలకోలాహల, రక్కెసగంగ బెక్కొండుగండ, 
చలమెత్తుగండ, గణపతిదేవ భుజదండ, జగమెచ్చుగండ, సత్యహరిశ్చంద్ర, 
విభవామరేంద్ర, అరిబిరుద మంద మస్తక శూల, విజయలక్ష్మీలోల, 
యొడ్డరాయ అభిమాన చూరకార, మావనంకార, శరణాగత వజపంజర, 
పరనారీ సహోదర, పతిహితాచరణ, అనవరత విరత శ్రీమన్మహామండలేశ్వర, 
ఘోకెరాయ, బ్రహ్మరాక్షస, గండపెండార, కువర మురారి, నాయక నారాయణ 
జన్నిగదేవ మహారాజు పానగల్లాది కోట అనేక దేశములు ఏలుచు...” ఉ 
న్నాడని గండపెండారు మెయిదేవరాజు వేసిన శాసనంలో వర్ణింపబడ్డాడు. 
కాయస్థ వంశీకుడైన త్రిపురారి క్రీ.శ. 1272లో వేయించిన త్రిపురాంతక 
శాసనంలో (శీమతు అండపెండార |(త్రిపురారదేవ మహారాజులు థ్రీ 
త్రిపురాంతక దేవరకు మూడు పట్టాలూను, గంగావతారమున్ను, పెద్దపూవు, 
ఒయారము, మినుంగుతోడి నూలు, రెండు పహిండి ఆకులు, రెండు 
గుంటకాలును భూషణాలుగా సమర్పించాడని తెలుస్తుంది. అంటే త్రిపురాంతక 
శివలింగానికి పానవట్టం, జలాభిషేక కలశం, చంద్రరేఖ వంటి ఆభరణాలను 
సమర్పించాడు. కాకతి గణపతిదేవ మహారాజు పట్టోద్ధతి అయిన రుద్రమదేవి 
పాలనా కాలంలో కరణం నామయ్య క్రీ.శ. 1269లో ప్రకటించిన దుర్గి 
శాసనంలో గోపీనాథ దేవరను ప్రతిష్టించి, అంగరంగ భోగాల కొరకు చేసిన 
దాన వివరాలున్నాయి. ఇందులో దేవర ఆముదపడికి నీర్నేల(మాగాణి), 
అర్చనభోగానికి వెలిపొలములో(మెట్టపొలము) కొంతభాగాన్ని ఇచ్చారు. 
రంగభోగాలవారి జీతఠావులు, మద్దెలకాండ్రు, ఆవజకానికి, కాళకానికి, 
వాసెకానికి, మోభరతునకు, పాడెడి సియాణెతలు, వీరణ తిండ్లవారికి, బొమ్మిడి 
వానికి, జేగంటలవానికి, ఎకసంకులవారికి, ధవళసంకుల వారికి, 
పెద్దగవుల్చువానికి, దవ్వకోలవానికి, (గ్రాడనువానికి, సన్నగాళ వానికి, 
కంభపుమట్టు చెలగెడి ఊలగు బానిసెకు, వెన్నకూతవానికి, వీర(చా/ 
బా)ల్నాయనికి, అంగరేకకు, సువాసినికి వృత్తులుగా భూదానాలను ఇచ్చారు. 

అంబదేవమహారాజు సామంతుడు అయిన కోయిని నాయిని 
పుత్రుడు ఖదేవుండు క్రీ.శ. 1291లో ప్రకటించిన త్రిపురాంతక శాసనంలో 
అంబదేవుని పరాక్రమానికి సంబంధించిన వివరాలు ఉన్నాయి. “ఖండికోట 
మనోరథ, ఏవమల్లిదేవుని తలగాండు, సూర్యసోమకలోరాయ నిర్మూలన, 
మల్లికార్జున సప్తాంగ సంహరణ, కాటవరాయ విధ్వంసన...., పాంద్యరాయ 
ప్రియప్రేషిత కరితురగ రత్స దేవగిరిరాయ సంప్రేషిత మణి కనక భూషణ, 
ప్రతిజ్ఞా పరశురామ...” వంటి బిరుదులతో ఈ శాసనం అంబదేవుని 
విజయాలను సూచిస్తుంది. ఈ శాసనం వల్ల కాకతీయుల ప్రభావం 
తగ్గిపోవడం తెలుస్తుంది. అంబదేవుని మహాప్రధాని ఘోడెరాయ గంగిదేవయ 
క్రీ.శ.1290లో వేసిన బ్రాహ్మణపల్లి శాసనం సరిహద్దురాళ్ళ ఏర్పాటును 
వివరిస్తుంది. క్రీ.శ. 1290నాటి అంబదేవుని త్రిపురాంతక శాసనం 
అంబదేవుడు అనేక యుద్దాలు చేసాడని, డెబ్భైఅయిదు మంది 
నాయంకరులను, (శ్రీపతిగణపతి, ఏవమల్లిదేవ, కేశవదేవ, మల్లికార్డునులను 
చంపాడని మనుమగండగోపాలున్ని విక్రమసింహపురంలో ప్రతిష్టించాడని 
వివరిస్తుంది. 

జన్నిగదేవుడు క్రీ.శ. 1260లో కడపజిల్లా రాజంపేట తాలూకా 
పొందలూరులో వేయించిన శాసనం ఆధారంగా శైవమతానికి ఆనాటి 
రాజవంశాలు ఇచ్చిన ప్రాధాన్యం తెలుస్తుంది. ఈ శాసనం ఆధారంగా శ్రీ 
పర్వతములోని అభినవ గోళకీ మఠానికి చెందిన తన గురువైన శాంత శివ 
దేశికుల వారికి విద్యామండప నిర్వహణార్థం, శివలింగ మఠానికి వచ్చే 
అతిథుల భోజన వసతికిగాను పొత్తపినాటిలో పురందలూరును జన్నిగదేవుడు 
దానం చేసినట్టుగా తెలుస్తుంది. ఇదే శాసనంలో కాకతి గణపతిదేవుణ్ణి గురించి 
చెబుతూ “కాకతి కులతిలక, (శీ స్వయంభూ దేవ దివ్యడీ పాదపద్మారాధక, 
పరబల సాధక, పరమ మహేశ్వర శీ గణపతిదేవ మహారాజు దివ్యరాజ్య 
సంవత్సరములు 62అను...” అని పేర్కొన్నారు. అందువల్ల క్రీ.శ. 1260నాటికే 
గణపతిదేవుడు 62 సంవత్సరాలు పాలించాడని అర్థమవుతుంది. 


కందూరు చోడులు 
తెలుగు చోడ వంశాలలో తెలంగాణ ప్రాంతాన్ని పాలించిన 
రాజవంశం కందూరు చోడులు. వీరు మహబూబ్‌ నగర్‌, నల్గొండ జిల్లాల్లోని 

ప్రాంతాలను పానగల్లు, వర్ణమానపురం రాజధానులుగా పాలించారు. కందూరి 
చోడ వంశీయులు 11వ శతాబ్దం నుండి సుమారు రెండు వందల 
సంవత్సరాల కాలంపాటు పరిపాలించారు. క్రీ.శ. 1156నాటి రాచూరు 
శాసనం వీరు కొంతకాలం పశ్చిమ చాళుక్య రాజులకు సామంతులుగా, 
కొంతకాలం స్వతంటత్రులుగా, కొంతకాలం కాకతీయులకు సామంతులుగా 
ఉన్నారని చెప్తుంది. (క్రీ.శ. 1088లో నల్గొండ మండలం కొప్పోలులో 
కొలనుపాక శాసనం కందూరి చోడ వంశీయుల ప్రశంస కనిపించే మొదటి 
శాసనం. కందూరి చోడ రాజ్య స్థాపకుడు ఏజువనాడును పాలించిన భీముడు. 
కనుకనే ఇతడు ఏజువ భీముడిగా ప్రసిద్ధి చెందాడు. భీముడి తరువాత 
అతని కొడుకులు తొండ, చోడ భీమనారాయణలు అధికారం చేపట్టారు. 
క్రీ.శ.1280 నాటి పానగల్లు శాసనం ఈ విషయాన్ని స్పష్టం చేస్తుంది. 
తొండరసచోళ మహారాజు కుమారుడు కొండయ చోళ మహారాజు, 
కుమారుడు నల్లభీమ దేవ చోడ మహారాజు. సోమనాథదేవ మహారాజు, 
గోకర్ణ దేవచోడ మహారాజు, ఉదయన చోడ మహారాజు, అతని కుమారులు 
భీమగోకర్గుడు, సోమనాథ దేవచోడ మహారాజులు. సోమనాథదేవచోదుని 
కుమారులు భీమేదేవచోడ మహారాజు, ఉదయాదిత్య దేవ చోడ మాహారాజులు. 
వీరి తరువాత వీర మల్నాద దేవచోడ మహారాజు, రామనాథ దేవ చోడ 
మహారాజు మొదలైన రాజులు కందూరి చోడ వంశీయులుగా పాలించారు. 
వీరిలో ఉదయన చోడ మహారాజు ప్రసిద్దుడు. ఇతనికి మహామండలేశ్వర 
బిరుదు ఉంది. క్రీ.శ. 1162 నాటి రుద్రదేవుడి హనుమకొండ శాసనాన్ని 
అనుసరించి రెండవ కాకతీయ ప్రోలుడు గోవిందరాజుని యుద్ధంలో ఓడించి 
అతని రాజ్యాన్ని ఉదయన చోడుడికి ఇచ్చాడు. ఉదయన చోడుడు 
కాకతీయులకు యుద్దాలలో సహకరించాడు. ప్రోలరాజు తరువాత రుద్రదేవుని 
కాలంలో ఉదయనచోడుడు, అతని కుమారులు భీమ, గోకర్గులు స్వతంత్ర 
పాలనకు పూనుకున్నారు. కాకతి రుద్రదేవుడు వారిని యుద్ధంలో ఓడించాడు. 
అడవులలో దాగిన భీమదేవుణ్ణి పట్టి బంధించి రాజ్యాన్ని భీమునికే ఇచ్చి 
తనకు సామంతునిగా చేసుకున్నాడు. భీమదేవుడు తన కూతురు పద్మావతిని 
ఇచ్చి వివాహం చేసినట్టుగా అనుమకొండ శాసనం వివరిస్తుంది. మల్లేపల్లి, 
పడమటిపల్లి శాసనాలు కందూరి భీమదేవచోడుని వివరాలను అందిస్తున్నాయి. 
ఉదయన చోడుని కుమారులు భీమ, గోకర్ణ చోడులు. వీరు తండ్రి తరువాత 

కాకతీయులకు సామంతులుగా, మహామండలేశ్వరులుగా ఉన్నారు. రెండవ 
ప్రతాపరుద్రుడి వద్ద మహా మండలేశ్వరులుగా ఉన్నారు. కందూరి 
వీరమల్నాదదేవచోడ మహారాజు కుమారుడైన రామనాథదేవ చోడ మహారాజు 
క్రీ.శ. 1282లో వేయించిన ఆగామోతుకూరు శాసనం ఈ వంశానికి చెందిన 
చివరి శాసనం. వీరి తరువాత కందూరి చోడుల వారసులకు సంబంధించిన 
వివరాలేవీ లభించలేదు. 

ఉదయనచోడ మహారాజు నల్గొండ సమీపంలో ఉదయ సముద్రమనే 
తటాకాన్ని నిర్మించాడు. ఉదయన చోడుని మంత్రి పింగళి గోవిందయ. 
ఇతని ప్రశంస శివతత్వసారంలో, పండితారాధ్య చరిత్రలో కనిపిస్తుంది. 
సిరికొండ, జడ్చర్ల, నేలకొండపల్లి, ఏలేశ్వరం శాసనాల మూలంగా ఉ 
దయనచోడ మహారాజుకు సంబంధించిన విషయాలను తెలుసుకోవచ్చు. 
క్రీ.శ. 1148నాటి సిరికొండ శాసనంలో స్వస్తి సమధిగత పంచమహాశబ్ద 
మహామండలేశ్వర పరమమహేశ్వర కోడూర్పురవరేశ్వర సూర్యవంశోద్భవ 
కులతిలక కాశ్యపగోత్ర కరికాలాన్వయ నామాది సమస్త ప్రశస్తి సహితం 
శ్రీమన్మహామండలేశ్వర కందూరి ఉదయనచోడ మహారాజు చేత నుండి 
మహామాండలిక కేతన నాయకుడు కొండపల్లి నాడును శాసనబద్ధంగా 
పొందాడని సిరికొండ రాజ్యాన్ని పాలించాడని తెలుస్తుంది. క్రీ.శ. 1157నాటి 
రాచూరు శాసనంలో కూడా ఉదయన చోడుని ప్రస్తావన కనిపిస్తుంది. ఈ 
శాసనంలో పెళ్ళి సమయంలో పెళ్ళికొడుకు, పెళ్ళికూతురు ఇంటివారు 
కట్టవలసిన పన్నును గురించి వివరాలున్నాయి. ఇతని కుమారులు భీముడు, 
గోకర్టుడు ఆలయాలను నిర్మించి విగ్రహాలను దానం చేసినట్లు మామిళ్ళపల్లి 
శాసనం వలన తెలుస్తుంది. మల్లేపల్లి, ఇదంపల్లి శాసనాలలో గోకర్ణదేవుని 
కుమారుడు సోమనాథదేవచోడ మహారాజు ప్రస్తావన కనిపిస్తుంది. ఇదంపల్లి 
శాసనాన్ని కందూరి ఉదయాదిత్యచోడ మహారాజు క్రీ. శ. 1285లో 
వేయించాడు. ఈ శాసన స్థంభానికి ఒకటి-రెండు వైపుల కందూరి ఉ 
దయాదిత్య చోడుడు, మూడు-నాలుగు వైపుల చెజకు బొల్లయరెడ్డి వేయించిన 
శాసనాలు ఉన్నాయి. మల్లేపల్లి శాసనాన్ని చెబికు బొల్లయ వేయించాడు. 
రెండు శాసనాలు కీ.శ. 1235 నాటివే. ఏక కాలంలో వేసిన ఈ శాసనాల 
పై ఇద్దరు పాలకుల సమకాలీనతను తెలియజేస్తున్నాయి. చెజికు బొల్లయరెడ్డి 
సమస్తగుణాభరణ, పతిహితచరణ, రణరంగభైరవ, వైరిభ కంఠీరవ, శరణాగత 

వజ పంజర, వీరావతార, చాములూరు పురవరాధీశ్వర... అని మల్లేపల్లి 
శాసనంలో వర్ణించబడ్డాడు. 


త్యాగి/చాగి వంశం 

చాగి వంశంలో రెండు శాఖలు ఉన్నాయి. ఒక శాఖవారు నతవాడి, 
విజయవాటి విషయాలను పాలించారు. వీరు ఏ రాజవంశానికి కూడా 
సంపూర్ణమైన సామంతులుగా ఉన్నట్లు కనిపించడం లేదు. క్రీ.శ. 1231నాటి 
నవాబుపేట శాసనంలో కాకతీయ సేనాని సోమయసాహాణి(కొలని సోముడు) 
పేరు కనిపిస్తుంది. అంటే అప్పటికే చాగివంశపు పాలనలోని ప్రాంతంపై 
కాకతీయులు పట్టు సాధించినట్టు చెప్పవచ్చు. రుద్రమదేవి పాలనా కాలంలో 
వేయించి శాసనాలు కృష్ణా జిల్లాలో కనిపిస్తున్నాయి. ఈ శాఖకు చెందిన 
మనుమ చాగిరాజు తల్లి పార్వతీదేవి. ఇతని తాత పెదచాగిరాజుకు, మామ 
పెద్దయకు, తండ్రి భీమరాజుకు, తల్లి పార్వతీదేవికి పుణ్యం కలగాలని 
క్రీ.శ. 1268లో ముదబలపల్లి భీమేశ్వర మహాదేవునికి అనేక వృత్తులు పెట్టి 
శాసనం వేయించాడు. కానీ (క్రీ.శ. 1305 తరువాత మొదటి శాఖకు చెందిన 
చాగి వంశస్థుల శాసనాలు కనిపించడం లేదు. బహుశా ఈ కాలానికి చాగి 
రాజ్యం అంతా కాకతీయుల పాలనలోకి వచ్చి ఉంటుంది. 

రెండవ శాఖకు చెందిన చాగివారు విప్పర్ల గోత్రంతో కాకతీయులకు 
సామంతులుగా పాకనాడును పాలించారు. గణపతి దేవుని వద్ద సేనానిగా 
ఉన్న పద్మనాయక వంశానికి చెందిన ముచ్చనాయకుడు తన కూతురు 
మల్లమాంబికను ఈ శాఖకు చెందిన నాగభూపతికి ఇచ్చి వివాహం చేశాడు. 
వీరి కొడుకులు - గన్నయ నాయుడు, ఎలయ నాయుడు, ముచ్చ నాయుడు. 
వీరిలో గన్నయ నాయుడు ప్రతాపరుద్రుని సేనానిగా పనిచేశాడు. మారన 
తన మార్కండేయ పురాణాన్ని ఇతనికి అంకితం ఇచ్చాడు. ప్రతాపరుద్రుడు 
గన్నయకు నీతి దురంధర, నాగయగన్న అన్న బిరుదులను ఇచ్చినట్లు ఈ 
కావ్యం పేర్కొంటుంది. కాకతీయ రాజ్యంపై ముస్లిములు చేసిన చివరి 
దండయాత్రలో ప్రతాపరుద్రుడితో పాటుగా నాగయగన్నయ కూడా పట్టుబడి 
బలవంతపు మత మార్పిడికి గురయ్యాడు. మాలిక్‌ మక్సూల్‌ తిల్లింగగా 
మారిన నాగయ గన్నయ మహమ్మద్‌ బిన్‌ తుగ్లక్‌ తరపున తెలంగాణ ప్రాంత 
పాలనాధికారిగా నియమితుడు అయ్యాడు. అయితే స్థానికంగా రేగిన 

తిరుగుబాట్ల ఫలితంగా మాలిక్‌ మక్బూల్‌ తెలంగాణను వదిలి పెట్టవలసి 
వచ్చింది. తరువాత మాలిక్‌ మక్ళూల్‌ గుజరాత్‌ సర్దారుగా నియమితు 
డయ్యాడు. క్రీ.శ. 1872లో చనిపోయే వరకు మొఘలులకు నమ్మకస్తుడైన 
సేవకుడిగా ఉన్నాడు. 


పొలవాస వంశం 

పొలవాస నాయకులు రాష్ట్రకూట శాఖలోని వారు. సువర్ణ 
గరుడధ్వజాంకితులు. లట్టలూర్పురవరాధీ శ్వరులు అయిన దుర్జయ 
వంశీయులు. పొలవాస అన్న పేరు వారు పాలించిన ప్రాంతం పొలవాస 
మీదుగానే వచ్చింది. జగిత్యాల తాలూకాలోని పొలవాస కేంద్రంగా 
సబ్బిసాయిర మండలంలోని కొన్ని ప్రాంతాలను పాలించారు. కాకతీయుల 
మాదిరిగానే రాష్ట్రకూటులకు ఆ తరువాత కళ్యాణీ చాళుక్యులకు 
సామంతులుగా ఉన్నారు. క్రీ.శ. 1122 నాటి నరసంపేట శాసనం పొలవాస 
వారి వంశావళిని అందిస్తుంది. వీరి వంశ స్థాపకుడు మాధవవర్మ మాధవవర్మ 
వారసుల పేర్లు స్పష్టంగా తెలియక పోయినా ఆ వంశంలో తరువాత 
చెప్పుకోదగ్గరాజు దుర్గరాజు(క్రీ, శ. 1075-1080), అతని కొడుకు మొదటి 
మేడరాజు(క్రీ.శ. 1080-1100). క్రీ.శ. 1208నాటి పొలవాస శాసనం 
మేడరాజును లట్టులూరు పురవరాధీశ్వర అని కీర్తిస్తుంది. మేడరాజు 
కుమారుడు జగ్గరాజు(క్రీ. శ. 1100-1116), ఇతని కుమారులు రెండవ 
మేడరాజు, గుండరాజు(క్రీ. శ. 1116-1160). వీరిద్దరు చాళుక్య ప్రభువులను 
ఎదిరించడం వలన వారికి సామంతులుగా ఉన్న కాకతీయులతో శత్రుత్వం 
ఏర్పడింది. రెండవ ప్రోలరాజు పొలవాస రాజ్యంపై దాడి చేసి జగ్గరాజును 
సామంతుడిగా చేసుకున్నాడు. ఈ విషయాలను క్రీ.శ. 1163నాటి కాకతి 
రుద్రదేవుడి శాసనం తెలియజేస్తుంది. కాకతి రుద్రదేవుడి కాలంలో పొలవాస 
నాయకులకు, రుద్రదేవుడికి మరొకసారి యుద్ధం జరిగింది. ఈ యుద్ధంలో 
పొలవాస రాజ్యం పూర్తిగా కాకతీయ సామ్రాజ్యంలో విలీనమైంది. 


మల్యాల వంశం 
మల్యాల వంశీయులు దుర్ణయ కులస్తులని, చతుర్ధ కులజులని 
వారి వంశానికి మూల పురుషుడు దన్నయ అని మల్యాల వంశీయులు 

వేయించిన శాసనాల ఆధారంగా తెలుస్తుంది. మల్యాల వంశీయులు 
కాకతీయులకు సామంతులుగా, దండనాయకులుగా, మంత్రులుగా 
వ్యవహరించారు. మల్యాల వంశానికి ఆద్యుడైన దన్నసేనాని పెదముత్తుగండ, 
ఖేచరేం[ద్రునిగా పేరుపొంది కాకతి ప్రోలరాజు కాలంలో దండనాయకునిగా, 
మంత్రిగా, సామంతునిగా కాకతి రాజుల ఆదరణను పొందాడు. దన్నసేనాని 
బలపరాక్రమాలను గురించిన వర్ణనలు కాటసేనాని కొండపర్తి శాసనంలో, 
గుండదండాధీశ్వరుని వర్ధమానపురం శాసనంలో కనిపిస్తున్నాయి. దన్నయ 
సబ్బసేనాని, బాచవరూధినీశుడు అనే తన ఇద్దరు కుమారులను సంకిసపుర 
రాజ్యానికి, బూదపుర రాజ్యానికి అధిపతులుగా నియమించాడు. సబ్బసేనాని 
కుమారుడు కాటసేనాని కోటగెలువాట, దివి చూరకార, రాయగరుడ, 
పెడముట్టుగండ బిరుదాంకితుడు. కాటసేనాని విరుదాలు, యుద్ధపరాక్రమాలు, 
ఆలయ నిర్మాణాలు, దానాలు, అతని భార్య కాచాంబిక పతివ్రతాశీలతలను 
మల్యాల వంశ ప్రతిష్టను గురించి క్రీ.శ. 1240నాటి కొండపర్తి శాసనం 
వివరిస్తుంది. “కాట చమూపో గణపతి నృపతి శ్రీపాద పద్మ (షట్బ)రణః। 
ప్రోలేశ్వర రుద్రేశ్వర హరయః (ప్రేణంతు కాట సైన్యాపతిం”(క్రీ. శ. 1240 
కొండపర్తి శాసనం నాల్దవ వైపు). కాటసేనాని జ్యేష్ట పుత్రుడు పోతసేనాని, 
కాటసేనాని రెండవ కుమారుడైన చౌండసేనాని క్రీ.శ. 1303లో వేయించిన 
కొండపర్తి శాసనంలో పోతసేనాని పరాక్రమాన్ని వర్ణించాడు. చౌండసేనాని 
భార్య మైలమ విరియాల వంశం నుండి మల్యాల వంశానికి వచ్చింది. తన 
భర్త చౌండసేనాని శౌర్యాదులను, పోతసేనాని వీరపరాక్రమాలను కట్మూరు 
శాసనంలో ప్రకటించింది. మైలమ విరియాల వంశానికి చెందిన 
మల్లభూపాలని కుమారుడైన అన్నయ కుమార్తె. కట్టూరు శాసనంలో ఈ 
రెండువంశాల ప్రస్తావన కూడా కనిపిస్తుంది. కట్ళూరు శాసనాన్ని అనుసరించి 
కాటమహాసేనాని కాకతి రాజుల వద్ద అమాత్య పదవిని పొందాడు. అతని 
కొండుకు చౌండసేనాని కాకతి సైన్యానికి నాయకత్వం చేపట్టి చోడరాజును 
జయించి దివిచూరకార బిరుదును పొందాడు. మైలమ ఆలయ, తటాక 
నిర్మాణాలు చేయించి భూదానాలు చేసింది. విరియాల వంశానికి చెందిన 
బేతరాజు కుమారుడు సూరరాజు హరిహరులకు, భాస్మరులకు ఆలయాలను 
నిర్మించాడని కట్మూరు శాసనం వలన తెలుస్తుంది. 

చౌండసేనాని అనేక రాజులను గెలిచి కాకతి కోశాగారాన్ని 

నింపినందుకు రత్నాకరత్వ, ద్వీపిలుంఠక బిరుదులను పొందాడు. ఇతడు 
ఓరుగల్లు సమీపంలోని కొండపర్తిలో నివసించి ఓరుగల్లు దుర్గ సంరక్షణ 
బాధ్యతలను నిర్వహించాడు. చౌందేశ్వర ఆలయాన్ని చౌండ సముద్రాన్ని 
నిర్మించి దానధర్మాలు చేసాడు. 

మల్యాల దన్నసేనాని రెండవ కుమారుడైన బాచవరూధినీశుడు/ 
బాచసేనాని బూదపుర రాజ్య పాలకునిగా, కాకతీయులకు సామంతుడిగా 
ఉన్నాడు. బాచసేనాని కుమారుడు గుండయ దండాధీశ్వరుడు. మల్యాల 
గుండయ వేసిన క్రీ.శ. 1272నాటి బూదపుర శాసనం బాచసేనాని దత్తతను 
గురించి వివరిస్తుంది. గుండయ వేసిన బూదపుర శాసనాలు మల్యాల 
వంశీయుల చరిత్రను, యుద్ధతంత్రాలను, సాహిత్యాభిమానాన్ని సంస్కృతిని 
వివరిస్తాయి. మల్యాల గుండ దండాధీశ్వరుడు గణపతిదేవ చక్రవర్తి కాలంలో 
దండనాయకునిగా ఉన్నాడు. గుండన ప్రకటించిన క్రీ.శ. 1245నాటి 
వర్ణమానపురం శాసనంలో గుండన ప్రయోగించిన ఆయుధాలకు 
సంబంధించిన వివరణ, ఆయన చేయించిన ఆలయ, తటాక నిర్మాణాలు, 
చేసిన దాన ధర్మాల వివరాలున్నాయి. బెడముట్టు గండడు అయిన గుండ 
దండాధీశుడు అపి ముసల కణయ కంపన ముద్దర ముషిండి భిండిచాల 
చక్ర క్రకత నారాచ కార్ముకాది అనేక ఆయుధ ప్రవీణుడని, దుష్టతురగ 
రేఖారేవంతుడు, వీణా వేణు తాళ కాళ తుణువ పణవ పటహ మృదంగాది 
అనేక వాద్య కుశలుండు అని వర్థమానపురం శాసనం మొదటిభాగం 
ఆధారంగా తెలుస్తుంది. 

గుండదండాధీశుని భార్య, గోనగన్నారెడ్డి కుమార్తె అయిన 
కుప్పాంబిక. తన భర్త మరణానంతరం బూదపురంలో గుందేశ్వరాలయాన్ని 
నిర్మించి చీల జియ్యలకు భూదానం చేసింది. బావులు, నీటి కుంటలు, 
కాలువలు, చెరువులు తవ్వించింది. ఈ దంపతులు తీర్థయాత్రల పట్ల ఆసక్తి 
కలిగి ఉండేవారు. తాము స్వయంగా వెళ్ళలేని సందర్భాలలో తమకు మారుగా 
కొంతమందిని పంపించేవారు. దీనికి ప్రతిఫలంగా వారికి భూదానాల వంటివి 
చేశారు. కుప్పాంబిక స్వయంగా లక్ష్మీ నారాయణ, అశూన్యశయ్య, జలశయన, 
అనంత అరుంధతీయ ద్వాదశి వంటి అనేక వ్రతాలను ఆచరించింది. 
కుప్పాంబిక ఉన్నత వంశీయులకు, సత్ర్రవర్తన గలవారికి, దీన, అంధ, 
కృపణులకు బంగారం, ఇళ్ళు, వస్త్రాలు, గొడుగులు, ఆహారం, నీరు, ఆవులు, 

అశ్వాలు, రథాలను దానమిచ్చింది. ఈ విషయాలన్నీ మల్యాల వంశానికి 
చెందిన బూదపుర శాసనాలలో ఉన్నాయి. మల్యాల వంశస్తులు తవ్వించిన 
కాలువలు, తటాకాలు, కుంటలు, బావులు వ్యవసాయాభివృద్ధికి తోడ్పడ్డాయి. 
చౌండ సముద్రం, కుప్ప సముద్రం, బాచ సముద్రం, గణప సముద్రం ఈ 
కోవకు చెందినవే. ఆ కాలంనాటి నేత, కలంకారీ, లోహ పరిశ్రమ, 
ఫలవృక్షాలు, తోటలు, పంటలు, పాడి పరిశ్రమల గురించిన వివరాలు ఈ 
శాననాలలో లభిస్తాయి. క్రీ.ళ.1276లో కుప్పాంబిక 
ఈశ్వరభట్లోపాధ్యాయులచేత రాయించి ప్రకటించిన బూదపుర శాసనంలో 
రుద్రమదేవి పాలనాకాలంలో తన భర్త మరణాన్ని అతని పేర చేసిన 
గుండేశ్వర లింగ ప్రతిష్టతోపాటు ఆమె కొడుకులు బాచయ బొప్పండు, 
గణపతిదేవండు, పర్వత మల్లయ, తమ్ముడు గోన బుద్ధయ, విర్ణయల వివరాలు 
ఉన్నాయి. 

సంగీత సాహిత్యాలను మల్యాల వంశీయులు ఆదరించారు. కవి 
పండితులను పోషించారు. బూదపుర శాసనంలో ఈశ్వరభట్లోపాధ్యాయుల 
సంస్కృత పాండిత్యం, వర్ధమానపుర శాసనంలో ఈశ్వరభట్టోపాధ్యాయుల 
తండ్రి అభినవ మయూరసూరి సంస్కృత పాండిత్యాలు విశదమవుతాయి. 
వీరు రచించిన బూదపుర శాసనాలు కావ్యాలకు సమానమైనవి. ఈ తండ్రీ 
కొడుకులిద్దరూ విచిత్ర కవిత్వ తత్వజ్ఞులు. అందుకు నిదర్శనం బూదపుర, 
వర్ధమానపుర శాసనాలలో ఉన్న చిత్రకవిత్వం. 

మల్యాల వంశీయులు నిర్మించిన ఆలయాలు వర్ధమానవురం, 
సంకిస, కొండపర్తి గ్రామాలలో కనిపిస్తాయి. నటరాజ, మహిషాసురమర్దని, 
నాగ శిలలు, శక్తి మూర్తులు, గణపతి, వీరభద్రుడు, సప్త మాతృకలు ఆనాటి 
శిల్ప సౌందర్యానికి సాక్ష్యంగా నిలుస్తాయి. మల్యాల గుండన నిర్మించిన 
నాగేశ్వరాలయం, కాటసేనాని నిర్మించిన రుద్రేశ్వర ఆలయాలు ఆనాటి 
శిల్పుల శక్తి సామర్థ్యాలను, శిల్ప కళా నైపుణ్యాలను వెల్లడిస్తాయి. అంతకు 
పూర్వమే ఉన్న ప్రోలేశ్వరాలయంతో పాటు ఈ రెండు ఆలయాల శిఖరాలను 
ఎత్తించాడు. అందమైన ప్రహరీ గోడలు, అనేక ఆకారాలలోని రాళ్ళను దగ్గరగా 
చేర్చిన వరుసలు ఒకే రాతిలో మలచబడినట్టుగా కలయికలు కంటికి 
కనిపించనంతగా ఉన్నాయి. చౌండుని కొండపర్తి శాసనం, కాటయ కొండపర్తి 
శాసనం ఆలయ నిర్మాణ కౌశలాన్ని వర్ణించాయి. భూ, జల మార్గాలలో దేశ 


కాకతీయుల నుండి అసఫ్‌ జాహిల వరకు తెలంగాణ 4+ 154 


విదేశాలతో వర్తక వ్యాపారాలు చేశారు. అడ్డుగ, వీస, చిన్నము, రూక, 
అర్ధరూక, పాదిక నాణాలు వాడుకలో ఉందేవి. యుద్ధంలో ఉపయోగించిన 
ఆయుధాలను బట్టి ఆనాటి లోహపరిశ్రమ ఎంతో అభివృద్ధి చెందిందని 
ఊహించవచ్చు. క్రకచము(రంపము), కణయ(బల్లెం), కంపణ(ముళ్ళుగల 
ఆయుధం), కార్ముకం(విల్లు), ముసలం(రోకలి), అసి(ఖడ్గ్డం), ముద్దర(ఇనుప 
గుది), తోమరం(చిన్న ఈటె), ముషిండి (రణముష్టి, చక్ర(చక్రాకారం గల 
ఆయుధం), నారాచ(బాణం), ఇనుపఊచ, భిండివాల(?) మొదలైన 
ఆయుధాలను గుండయ వాడినట్టు వర్ధమానపురం శాసనం వల్ల తెలుస్తుంది. 


గోన వంశం 

గోన వంశీయుల చరిత్రకు రాయచూరు, బూదపుర శాసనాలు 
ఆధారంగా నిలుస్తాయి. రంగనాథ రామాయణం సాహిత్య ఆధారంగా 
నిలుస్తుంది. రంగనాథ రామాయణం పూర్వోత్తర కాండలని నిర్మించిన కర్తలు 
గోనబుద్ధభూపతి, గోన కాచభూపతి, గోన విర్ణలభూపతి. రంగనాథ 
రామాయణం బాలకాండలో “గోనవంశంలో పరన్ఫప నక్షత్ర పంక్తుల 
నణచగలిగినవాడు, ప్రతాపాభిరాముడు, పరదీప్తి నిజఖడ్గ గంగా ప్రవాహం 
గలవాడు.. అయిన గోన కాట భూపతికి ప్రియ తనూజుడు అయిన గోన 
రుద్రనరేంద్రుడు, అతని మనుమడు అప్రతిమ విక్రముడు, ధీరవర్తనుడు 
అయిన బుద్ధభూపాలుడు, అతని కుమారుడు అరిభీమ జన్యుడు, 
అతిశౌర్యజన్ముడు, రణవిశారదుడు, కురు కేరళావంతి కుంతల ద్రవిళ 
మరుమత్స్యక కరూశ మగధ పుళింద సరసుపాంద్య కోసల బర్భర ముల 
నరనాథ సభల వర్ణన కెక్కువాడు అయిన విర్ధలక్షాపాలుడు అతని కుమారుడు 
చతుర వర్తనుడు, సర్వపురాణ విచారతత్పరుడు, భీకర నిజ ఖడ్గ బింబిత 
స్వర్గ లోకానురక్త అయిన బుద్ధభూపతి తన తండ్రి అరిగండ భైరవుడు, 
మీసరగండడు అయిన విర్ధలక్ష్యానాథునిపేర” శ్రీరామ చరితను చెప్పాడు. 
ఉత్తరకాండ ఆరంభంలో “కోన వంశార్ణవ కువలయ ప్రియుడు కోన గన్న 
క్షితీంద్రునకు అనుకూలమైన అన్నమాంబికకు కుమారుడు, సాహిత్య 
తత్వకోవిదుడు బుద్ధభూవిభుడు. అతని కుమారులు రామాయణ రచనను 
పరమ ధర్మంబుగా భావించి తండ్రి బుద్ధక్షమానాథుని పేర మీసరగండ 
కాచవభూవరుడు చేపట్టిన ఉత్తర కథ ఇది. ఉత్తరకాండ అంతంలో ఘనసార 

నన్నిభ వునకీర్తి ధనులు, భూనుతుడను కోన బుద్ధభూవిభుని 
సూనులు(కుమారులు) ఉదారులు, సుగుణ భూషణలు, ఘనుడు మీసరగండ 
కాచభూవిభుడు, వినుత పుణ్యుండగు విఠలభూపతియు రచియించితిరుత్తర 
రామాయణంబు” అని వివరించారు. రామాయణ పూర్వకాండ ఆధారంగా 
గోనవంశంలో కాటభూపతి, అతని కుమారుడు కోన రుద్రనరేంద్రుడు, అతని 
మనుమడు బుద్ధభూపాలుడు, అతని కుమారుడు విర్ణలక్ష్మాపాలుడు, అతని 
కుమారుడు బుద్ధభూవిభుడని స్పష్టమవుతుంది. ఉత్తరకాండ ఆరంభంలో 
కోన వంశంలో కోన గన్న క్షితీంద్రుడు, అన్నమాంబికల కుమారుడు కోన 
బుద్ధభూపతి అని అతని కుమారుడు కాచభూవిభుడు అని మాత్రమే ఉంది. 
ఉత్తర కాండ అంతంలో కోన బుద్ధభూవిభుని కుమారులు కాచవిభుడు, 
విఠలభూపతి రామాయణాన్ని రచించారని తెలుస్తుంది. యుద్ధకాండతో 
ముగిసిన పూర్వరామాయణం అంతంలో భూలోక నిధి కోన బుద్ధభూవిభుడు 
తన తండ్రి విర్ధలధరణీశుపేర, అరిగండ భైరవునిపేర, మీసరగండనిపేర 
రామాయణాన్ని రచించానని చెప్పుకున్నాడు. మీసరగండ బిరుదు 
విర్ధలధరణీశునికి, కాచభూవరునికి, గోనగన్నారెడ్డికి మాత్రమే కనిపిస్తుంది. 
రెడ్డి పదం శాసనాలలో లేకపోయినా వ్యవహారంలో ఈ వంశానికి రెడ్డి 
పదం ఉండడం విశేషం. ఈ కాలంలో రట్ట, రడ్డి, రెడ్డి పదాలు అధికార 
పదవికి సూచకాలు. 

క్రీ.శ. 1294లో వేసిన రాయచూరు శాసనంలో గోనగన్నారెడ్డి 
“కుడుకులూరు పురవరాధీశ్వరుడు, మనుమకులానికి చెందినవాడు, 
మీసరగండడు, గండబేరుండ హాన్నిబ్బరగండ, హదిమువరగండ, 
లాడకువరపిండార, చోళ జగజాళవీర, దుష్టతురగ రేఖారేవంత, కోసగిమైల 
తలగొండు గండ, అక్కినాయకుని తలగొండుగండ, ఉప్పలమన్ని 
తలగొండుగండ, వంధిభూపాలుని తలగొండుగండ, వేడివల్లి 
కాచయనాయకుని శిఈఖండ, కందూరి కేసినాయని తలగొండుగండ, రాపాక 
భీమనిర్జూమధామ, తేరాలకాట దిశాపట్ట, ఏరువ తొండన గోధూమ ఘట్టన 
ఘరట్ట, బేడ చెలుకి నాయని నిసాహూణాపహరణ, కోట పెర్మాడిరాయ 
కంఠాభరణ చూరకార, బొడ్డ ఒడయపట్ట సూత్ర తురంగాపహార, రుద్రదేవ 
దక్షిణ భుజాదండ... నామాది సమస్త ప్రశస్తి సహితం శ్రీమతు మీసియరగండ 
గోన గంన్నయ రడ్డివారు వర్ధమాన పురమునందు సుఖసంకథా వినోదంబున 

పృథివీ రాజ్యంబు సేయుచుండగాను తద్రాజ్య రక్షామణియైన శీ 
నారాయణదేవ దివ్య (శ్రీ పాద పద్మారాధక, సకల జన(ప్రతిపాలక, 
పరబలసాధక, సకల ధర్మసాధక, పుణ్యగున సహిత విర్థలనాథ భూనాథుండు 
ఆదవని తుంబుళం మాలువ హాలువ దుర్గాలు సాధించి తదనంతరం రాచూరి 
పట్టణ ప్రవేశాభిముఖుండై” శక సంవత్సరం 1216/1219లో సర్వరాష్ట 
సమస్త ప్రజా రక్షణార్థమై దుర్గాన్ని నిర్మించాడు అని వర్ణించబడింది. 

ఈ శాసనంలో ఆనాటి పాలకుల పేర్లు చాలా కనిపిస్తాయి. కోట 
వంశం చరిత్రలో కనిపించని పెర్మాడిరాయుని పేరు ఈ శాసనంలో 
కనిపిస్తుంది. గోన వంశంలో చంద్రుని వంటి బుద్ధయకు పవిత్ర చరిత్రగల 
కుమార్తె కుప్పాంబిక మల్యాల వంశానికి చెందిన గుండ్య దండాధీశ్వరుని 
ధర్మపత్ని అని క్రీ.శ. 1277లో కుప్పాంబిక ప్రకటించిన బూదపుర శాసనం 
ఆధారంగా తెలుస్తుంది. కాకతీయ రుద్రమదేవి అనుమకొండను పరిపాలిస్తున్న 
సమయంలో వేసిన ఈ శాసనంలో కుప్పాంబిక “గోన వంశ నిజ శేఖర 
బుద్ధయాఖ్య పుత్రీ పవిత్ర చరితం” అని చెబుతూ తన తమ్ములు మల్లయ, 
బుద్ధయ, విర్ధయ, కాటయ కొడుకు గుండయ అని ప్రకటించింది. గోన 
వంశానికి చెందిన శాసన ఆధారాలు లభించక పోవడం వలన సాహిత్య 
ఆధారం చరిత్ర నిర్మాణానికి దోహదపడుతుంది. గోన వంశంలోని కోన 
రుద్రదేవుడిని గురించి తెలుసుకోవలసిన అవసరం ఉంది. వీరు కాకతీయులకు 
పూర్వం నుండి ఉండి, వారికి సామంతులుగా మల్యాల వారితో వివాహ 
సంబంధాలు పెట్టుకున్నారని తెలుస్తుంది. కుప్పాంబిక చరిత్రలో నిలవటానికి 
శాసనాలు ఆధారంగా నిలుస్తున్నాయి. ఈ క్రమంలోనే మీసరగండ, 
అరిగండభైరవుడు అన్న బిరుదులున్న వంశాలను గురించి పరిశోధించవలసి 
ఉంటుంది. 

క్రీ.శ.1290లో కాకతి సేనలు నెల్లూరుపై దండెత్తిన సమయంలో 
రుద్రదేవ దక్షిణ భుజాదండ బిరుదమున్న అడిందమల్లు ఆ దండయాత్రలో 
పాల్లని మనుమగండ గోపాలుణ్జి వధించి మనుమగండ గోపాల శిరఃఖండన 
బిరుదాన్ని పొందాడు. నెల్లూరు రాజ్యపీఠాన్ని తెలుగు చోడ వంశానికి చెందిన 
రాజగండ గోపాలుడు అధిష్టించాడు. రెండవ మనుమసిద్ధి మరణం తరువాత 
ప్రతాపరుద్రుడు సామంతరాజ్య పాలనకు నల్లసిద్ధిని నియమించాడు. నల్లసిద్ధి 
తనయుడు మనుమగండ గోపాలుడు. ఇతడు కాకతీయులకు సన్నిహితుడుగా 

మెలిగాడు. యుద్ధంలో ద్రావిడులను, సేవుణులను ఓడించి “సేవుణ కటక 
వేణు కబళన దావక పాతక” బిరుదును పొందాడు. ఈ విజయం ఇతనికి 
క్రిష్టా, తుంగభద్రల నడిమి భూభాగ సాధన సమయంలో కలిగి ఉండవచ్చని 
బి.యన్‌. శాస్తి అభిప్రాయపడ్డాడు. క్రీ.శ. 1297 రాయచూరు శిలాశాసనం 
ఆధారంగా గోన విఠలుడు బళ్ళారి మండలంలోని ఆదవోని, తుంబుల 
దుర్గాలను సాధించి ఆపై అంతర్వేది ప్రవేశించి మానువ, హాలువ దుర్గాలను 
జయించి రాయచూరును ఆక్రమించి అక్కడ పటిష్టమైన దుర్గాన్ని నిర్మించాడని 
తెలుస్తుంది. గోన విఠలుని విజయంలో మనుమగండ గోపాలుడు గోన 
విఠలునికి సహాయం చేశాడు. 


వెలనాటి చోడులు 

వెలనాటి చోడులు కాకతీయులకు ముందు రాష్ట్ర కూటులకు, కళ్యాణి 
చాళుక్యులకు, కాలచుర్యులకు సామంతులుగా ఉన్నారు. కాకతి రెండవ 
ప్రోలరాజు క్రీ.శ. 1158లో రెండవ రాజరాజ చోడుడితో జరిగిన యుద్ధంలో 
మరణించాడు. కాకతి రుద్రదేవుడు క్రీ.శ. 1163లో వెలనాటి చోడ రాజ్యంపై 
దండెత్తాడు. అయితే ఈ యుద్ధంలో రుద్రదేవుడు విజయం సాధించినట్టుగా 
కనిపించదు. యుద్ధం తరువాతి కాలంలో రాజరాజచోడుడు త్రిపురాంతకం, 
కొమరగిరులలో వేసిన దాన శాసనాలు ఇందుకు సంబంధించిన వివరాలను 
అందిస్తాయి. వెలనాటి చోడ మూడవ గొంకరాజుకు, అతని కుమారుడు 
పృథ్వీశ్వరునికి సామంతులుగా అయ్య వంశానికి చెందిన పినచోడుడు అతని 
కుమారుడు జాయప ఉన్నారు. అయ్య వంశపు మూలపురుషుడు 
భీమనాయకుడు. అతని కుమారులైన జల్లయ, నారయ, సూరయలు వెలనాటి 
రాజులకు ఆగ్రితులై ఖ్యాతిని గడించారు. వారిలో నారయ క్రిష్ణా ముఖ 
ద్వారానికి అధిపతిగా ఉన్నాడు. నారయ కుమారుడు పినచోడ నాయకుడు. 
జాయపసేనాని చెల్లెళ్ళిన నారాంబ, సేరాంబలను కాకతి గణపతిదేవుడు 
వివాహం చేసుకున్నాడు. వెలనాడుపై దండయాత్రలు చేసిన కాకతి 
గణపతిదేవుడు దివిసీమను పాలిస్తున్న అయ్య వంశం వారిని యుద్ధంలో 
ఓడించి వారిని సామంతులుగా చేసుకున్నాడు. జాయపకు గజసైన్యాధ్యక్ష 
అధికారం కట్టబెట్టాడు. పృథ్వీశ్వరుడు మరణించే వరకు వెలనాడు పూర్తిగా 
కాకతీయుల ఆధీనంలోకి రాలేదు. అయితే క్రీ.శ. 1201నాటి బెజవాడ 

శాసనాన్ని అనుసరించి కాకతి గణపతిదేవుడు వెలనాడులోని కొన్ని 
ప్రాంతాలపై పట్టు సాధించాడని తెలుస్తుంది. 


కోట వంశము 

కోట వంశంలో యనమదల, త్రివురాంతకం, తాడికొండ, 
ద్రాక్షారామం శాఖలు కనిపిస్తాయి. ధనంజయుడు వీరికి మూలపురుషుడని 
చెప్పుకున్నా కోట మొదటి బేతరాజు మొదటగా కనిపిస్తాడు. కోట వంశానికి 
చెందిన రెండవ కేతరాజు కాలంలో కోట వారి ధరణికోట ప్రాంతంపై 
గణపతిదేవుడు పట్టు సాధించినట్టు ఆ ప్రాంతంలో గణపతిదేవుని పేర 
లభించిన శాసనాల ఆధారంగా తెలుస్తుంది. క్రీ.శ. 1254 నాటి వేల్పూరు 
శాసనంలో రెండవ కేతరాజు మనుమడు, మూడవ కేతరాజు కుమారుడు 
అయిన కోట గణపతిదేవుడు కాకతీయ సామంతుడినని చెప్పుకున్నాడు. 
కోట గణపతి తరువాత అతని తమ్ముడు నాల్గవ కోటభీముడు అధికారానికి 
వచ్చాడు. ఇతను కొద్దికాలమే పరిపాలించినా కాకతీయులకు సామంతుడినని 
చెప్పుకున్నాడు. క్రీ.శ.1264లో వేసిన వేల్పూరు శాసనాన్ని బట్టి ఇతడు 
రుద్రమదేవి దగ్గర మహామండలేశ్వరుడని తెలుస్తుంది. 

కోట భీముడికి ఇద్దరు కుమారులు - కోట దేవరాజు, కోట 
ముమ్మడిరాజు. వీరి శాసనాలు ఎక్కువగా లభించలేదు. అలాగే వీరి 
వారసులకు సంబంధించిన శాసనాలు కూడా ఏవీ లేవు. ధరణికోట శాఖ 
వీరితో అంతరించి ఉండవచ్చు. 

యనమదల శాఖకు మూల పురుషుడు కేతరాజు చిన్న కుమారుడు 
కోటభీముడి తమ్ముడు అయిన కోట రుద్రరాజు. వీరు మొదటి నుండి 
కాకతీయులకు నమ్మకస్తులైన సామంతులుగా ఉన్నారు. గణపాంబ వేసిన 
యనమదల శాసనంలో కోట రుద్రదేవుని ప్రసక్తి కనిపిస్తుంది. కోట రుద్రదేవుని 
కుమారుడు కోట బేతరాజు. కాకతి గణపతి దేవుని కూతురు గణపాంబను 
ఈ బేతరాజుకిచ్చి వివాహం చేశారు. క్రీ.శ. 1251లో వేయించిన 
యనమదల(మహిషమర్దనపురం) శాసనంలో బేతరాజు, గణపాంబ కలసి 
ఈ ప్రాంతాన్ని పాలిస్తునట్టు ప్రకటించారు. కోట బేతరాజు క్రీ.శ. 1251లో 
చనిపోయిన తరువాత గణపాంబ క్రీ.శ. 1264 వరకు పాలించింది. 
క్రీ.శ. 1257నాటి ఈపూరు శాసనం గణపాంబను “మహామండలేశ్వర కోట 

గణపమదేవ యమ్మంగారు” అని పేర్కొంటుంది. ఈమె తరువాత యనమదల 
శాఖకు చెందిన వారసుల వివరాలు లభించడం లేదు. 

తాడికొండ శాఖకు మిగిలిన కోట వంశాల వారికి గల సంబంధాలు 
తెలియకపోయినా కోటవంశపు బిరుదులు వీరికి కూడా ఉండటం వల్ల 
వీరిని కోట వంశ శాఖగా చెప్పవచ్చు. ఈ శాఖలో మొదటగా కనిపించేది 
కోట మనుమపోతరాజు ఈ వంశంలో కనిపించే తొలిరాజు. ఇతని మరణం 
తరువాత ఇతని భార్య పదాంబిక పాలించినట్టు తెలుస్తుంది. క్రీ.శ. 1261 
నాటి తాడికొండ శాసనంలో వెన్నమదేవి ప్రస్తావన కనిపిస్తుంది. కాల ప్రస్తావన 
లేని మరొక తాడికొండ శాసనంలో ప్రోర్రాజు, బయ్యరాజు తమను తాము 
వెన్నమదేవి మనుమలుగా తాడికొండ పాలకులుగా చెప్పుకున్నారు. ఈ 
శాసనంలో ప్రోర్రాజు కొడుకు పిన్నమరాజు ప్రస్తావన కూడా కనిపిస్తుంది. 
వీరు కాకతి గణపతిదేవునికి సమకాలికులే అయినా కాకతీయులతో వీరికి 
గల సంబంధాలపై స్పష్టత లేదు. (త్రిపురాంతకం శాఖలో రెండవ కేతరాజు 
అన్న అయిన చోడరాజు కుమారులు ముమ్మడి పోతరాజు, రాజయ్యలు 
కనిపిస్తారు. ఈ ముమ్మడిపోత గణపతిదేవుని సేనాధిపతులలో ఒకడిగా 
ఆయనకు అనేక యుద్దాలలో బాసటగా నిలిచాడు. క్రీ.శ. 1246 నాటి 
త్రిపురాంతక శాసనంలో ముమ్మడిపోత ప్రస్తావన కనిపిస్తుంది. 


విరియాల వంశం 

క్రీ.శ. 1234లో విరియాల నాగసాని గణపతిదేవుని రాజ్యకాలంలో 
వేసిన పమ్మి శాసనంలోని “స్వస్తి శ్రీమతు పమ్మి ప్రచన్న వల్లభుని తిరుప్రతిష్ట 
దేవర ప్రగడ సేయింపగాను స్వస్తి థీ మన్మహాసామంత విరియాల 
నాగసానంమ్మంగార్ను అమ॥ాజును, ముమ్ముడిరాజును రేంబర్తి నుండి పమ్మికి 
వచ్చి ఆ దేవరకు దండం పెట్టి..” అనే విషయాల ఆధారంగా విరియాల 
నాగసానమ్మ మహాసామంతాధిపత్యాన్ని వహించి ఉందని తెలుస్తుంది. 
విరియాల కామసాని గూడూరు శాసనం క్రీ.శ. 1124 నాటిది. దుర్జయ 
వంశంలో బోరంటి వెన్నడు అతనికి ఎర్ర భూపతి అతనికి విరియాల భీముడు 
అతనికి మాండలిక శేఖరుడు ఎర్రనరేంద్రుడు పుట్టారని ప్రకటించింది. 
ఎర్రనరేంద్రుని భార్య కామసాని కాకతి వంశానికి చెందింది. కాకతి గుండన 
సోదరి. గూడూరు శాసనంలోని పద్యంలో 

అరుదగునట్టి బైన్సప నంగన కామపసాని యొక్క మే 
ల్లరుండని బేతభూవిభుని గాగతి వల్లభుం బింన్నవాని రా 


బరగంగ జేతబట్టి ఘను బల్లవ రాయని యోగి జొచ్చి భా 
స్మర విభు చక్రవర్తిన్‌ గని కాకతి నిల్పుట గోటి సేయదే ... 
అని బేత భూవిభుడనే పిల్లవాడిని కాకతి వల్లభుడిని చేతబట్టి నిజాబ్దభాస్మర 
విభు చక్రవర్తి అయిన పల్లవరాయని అనుమతి పొంది కాకతి రాజ్యంలో 
నిలువబూనుట కోటి ప్రయత్నాల వలితం కాదా అని పలికింది. 
అనుమకొండలో కొరవి ప్రాంతాన్ని కాకతి బేతరాజుకు సామంత రాజ్యంగా 
ఇప్పించింది. కాకతి గరుడ బేతరాజు చాళుక్య చక్రవర్తులకు విధేయ 
సామంతుడుగా ఉన్న గుండరాజు కుమారుడు. విరియాల కామసాని 
ఎర్రనరేంద్రునితో కలిసి కాకతి రాజ్యం నిలపడానికి కారకురాలయ్యింది. 
ఎర్రయ కాడయ నాయకుని చంపి వేలుపుకొండలో వేలుపుకొండరాజు 
ప్రోలయసేనాని, అతని భార్యలను నిలిపి వేరెడు బోటిపాడు, టేకుమామిళ్ళ 
దండయ రాజు సంగళ్ళను (గ్రహించాడు. విరియాల వంశంలో విరియాల 
నాగసాని, విరియాల బేతరాజు అతని భార్య బెజ్జమాంబిక, విరియాల అన్నయ 
భూపతి అతని భార్య ఐతమలు ఉన్నారు. విరియాల బేతరాజు, బెజ్జమాంబల 
కుమారుడు మల్లన. మల్లన గూడూరులో మల్లేశ్వరాలయాన్ని తటాకాన్ని 
నిర్మించాడు అని మల్లగూడూరు శాసనం వల్ల తెలుస్తుంది. ఈ శాసనం 
కన్నడలో ఉంది. శాసన కాలం తెలియదు. చాళుక్య చక్రవర్తి తైలోక్యమల్ల 
సోమేశ్వరునితో చోళులకు యుద్ధం జరిగినపుడు చాళుక్య చక్రవర్తికి విధేయ 
సామంతులుగా ఉన్నవారు చమూపతులతో సైన్యసమూహంతో యుద్ధంలో 
పాల్గొన్నారు. వీరిలో విరియాల సూరసేనాని ఒకడు. 


యాదవ వంశం 

కాకతీయులకు యాదవ రాజులు మొదటి నుండి శత్రువులుగానే 
చరిత్రలో కనిపిస్తున్నప్పటికీ కొందరు యాదవరాజులు కాకతీయులకు 
సామంతులుగా తెలుగు ప్రాంతాలను పాలించారు. క్రీ.శ. 1265లో మహా 
మండలేశ్వర కాకతీయ మనుమరుద్రుని(రుద్రమదేవి) కాలంలో యాదవ 
వంశం వాడైన సారంగపాణి దేవుడు వేసిన శాసనంలో కాకతీయుల వంశ 

క్రమంతో పాటుగా యాదవుల వంశ వర్ణన కూడా కనిపిస్తుంది. ఇందులో 
యాదవ వంశంలో భిల్లమదేవుడు, అతని కుమార్తె తనుదసమాదేవి, 
ప్రతాపయోధురాలు, సమర శంకరిగా పేర్కొన్నారు. ఈ శాసనం కాకతీయ 
మనుమరుద్రదేవ మహారాజుల రాజ్య పాలనలో యాదవ కుల తిలకుడు శ్రీ 
సారంగపాణి మహారాజులు పానుగంటి అధిపతిగా ఉండి శీ ఛాయా 
సోమనాథునికి అంగరంగ భోగాలకిచ్చిన దానాన్ని ప్రస్తావిస్తుంది. 

ఇందులూరి వంశం వారు కాకతి రెండవ ప్రోలరాజు కాలం నుండి 
కాకతీయులకు ఆ(శితులు. గణపతిదేవుని కళింగ, వెలనాటి విజయాలలో 
వీరు అతనికి బానటగా నిలిచారు. ఇందులూరి వారి (ప్రస్తావన 
శివయోగసారంలో కనిపిస్తుంది. “అల నిందులూరి యన్నయ దేవ 
భూవాగ్రి(శివయోగసారం, 56 పద్యం). రుద్రమదేవి తనకూతురైన 
రుయ్యమను ఇందులూరి అన్నయకు ఇచ్చి వివాహం చేసినట్టు తెలుస్తుంది. 
వెలనాటి వంశం వాడైన కేశవ నాయకునికి కాకతి గణపతిదేవునికి జరిగిన 
యుద్ధంలో ఇందులూరి వంశానికి చెందిన సోమయ మంత్రి గణపతిదేవుని 
తరపున పోరాడి కేశవనాయకుని జయించాడు. కొలని పురమును, సారసి 
పురమును స్వాధీనం చేసుకున్నాడు. అప్పటి నుండి ఈ ఇందులూరి వంశం 
కొలని వంశమని ప్రసిద్ధి చెందింది. 

కాకతీయులకు సామంతులుగా ఉన్న వారిలో బాణ, వావిలాల, 
చాళుక్య వంశాలు కూడా ఉన్నాయి. నిడదవోలు పాలకుడైన చాళుక్య 
ఇందుశేఖరుడి కుమారుడు వీరభద్రుడితో రుద్రమదేవి వివాహం జరిగింది. 
ఈ రాజవంశాలన్నీ కాకతీయులకు సామంతులుగా ఉన్నాయని శాసనస్థ 
ఆధారాలు ఉన్నాయి. కాకతీయులు సామ్రాజ్యాధినేతలు కావడానికి వీరందరూ 
ఎంతోకొంత తోడ్పాటును అందించారు. అలాగే వీరికి తమపట్ల విశ్వసనీయత 
నిలిచి ఉండేందుకు కాకతీయులు వివాహ సంబంధాలను ఒక సాధనంగా 
వాడుకున్నారు. ఈ వివాహాలకు మరొక కారణం గాంగులకు తురుష్ములకు 
మధ్య ఆ కాలంలో జరిగిన యుద్దాలు. యుద్ధంలో గాంగులు పరాజితులైతే 
తురుష్కులు ఆంధ్రదేశాన్ని ముట్టడిస్తారనే దూరదృష్టితో తూర్పు తీరాలను 
రక్షించాలనుకున్నారు. ఆ రక్షణలో భాగంగా చిన్న చిన్న రాజులతో 
వియ్యమందారు. కాకతీయులతో ఇతర రాజవంశాలకు గల వివాహ 
సంబంధాలను కింది పటంలో చూపడమైంది. 

భిన్న శాసనాలను, 


చరిత్ర [గ్రంథాలను పరిశీలించి, విశ్లేషించి సమాచారాన్ని అందించడం 


జరిగింది. 


సిన ఈ అంశాన్ని పత్ర 


థి 


సాయిలో జరగవల 


fea" 


పరిశోధన (గంథ 
సాయిలో అందించడం కతిమీద సామువంటిదే. అయినా వి 


థి 

కాకతీయుల కాలంనాటి 
శాసనాల్లోని భాషా పరిశీలన 


డా॥ సంగనభట్ల నర్సయ్య 
సాహిత్య పరిశోధకుడు 


తెలంగాణను కేంద్రంగా చేసుకుని విసృత కాలం పాలించిన 
రాజవంశం కాకతీయులదే. మహారాష్ట, ఉత్తర కర్ణాటక, తెలంగాణ, 
ఆంధ్రప్రదేశ్‌, తమిళనాడు(కంచి) వరకు ఏలిన ఈ రాజవంశం వారు 
వేయించిన శాసనాలు సుమారు 800 లభించాయి. కాకతీయ రాజులు, 
వారి సామంతులు, దండనాథులు, రాచలెంకలు, రాచ కుటుంబములవారు 
ఈ శాసనాలు వేయించారు. తామ శాసనాలు 12 వరకు లభించగా 
మిగిలినవి శిలా శాసనాలు. వరంగల్‌, కరీంనగర్‌, నల్గొండ జిల్లాల్లో 
అధికంగా, ఆదిలాబాద్‌, బీదర్‌, కంచి, కృష్ణా జిల్లా, లాతూర్‌లలో స్వల్ప 
సంఖ్యలో కాకతీయుల శాసనాలు లభించాయి. విషయాన్ని బట్టి కాకతీయుల 
శాసనాలను అనేక విధాలుగా విభజించవచ్చు. ప్రసాద శాసనాలు, దాన 
శాసనాలు, యుద్ధ శాసనాలు, సుంకపు శాసనాలు(గిర్మాజి పేట శాసనం), 
ఒప్పంద శాసనాలు (కొండపర్తి శాసనం), సంత శాసనాలు(హనుమకొండ 
శాసనం), మత శాసనాలు లేదా ధార్మిక శాసనాలు(మల్మాపుర శాసనం), 
రేవు శాసనాలు(మోటుపల్లి), జల శాసనాలు(చామనపల్లి శాసనం), అభయ 
శాసనాలు, సముద్ర శాసనాలు చెరువులను కట్టించినపుడు వేసినవి(రామప్ప, 
పాకాల, గణప, ప్రోల, ఉదయ, కేసరి, బాచ, కుప్ప సముద్రాలు) అనేకం 
ఉన్నాయి. వీటిలో లిపి దేవనాగరి, కన్నడ, తెలుగు. సంస్కృత, కన్నడ, 

తెలుగు భాషలలో ఇవి ఉన్నాయి. తెలంగాణలో తెలుగులో తొలుత శాసనాలు 
వేయించినవారు కాకతీయులే. ఒకటి, రెండు శాసనాలను చాళుక్యులు 
వేయించారు. కాకతీయులు తమ శాసనాలను మొదట కన్నడలో వేయించారు. 
రెండవ ప్రోలరాజు శనిగర శాసనాన్ని కాకతీయుల చివరి కాకతీయుల 
చివరి కన్నడ శాసనంగా భావించవచ్చు. ఇతని కుమారుడైన రుద్రునితో 
తెలుగు శాసనాలు ప్రారంభం అయ్యాయి. రుద్రుని వేయి స్తంభాల గుడి 
శాసనంలో ఆరు వాక్యాల తెలుగు ఉంది. తరువాత తెలుగు అధికమైంది. 

కాకతీయుల శాసనాల్లో సంస్కృతం కూడా అధికమే. రుద్రుని 
శాసనం నిండా సంస్కృతమే. పాకాల శాసనంలో 235 పంక్తులలో నాలుగు 
పంక్తులు మాత్రమే తెలుగులో ఉన్నాయి. గణపతిదేవుని ధర్మసాగర శాసనంలో 
నాలుగు పక్కలా 63 పంక్తులు సంస్కృతంలో ఉన్నాయి. 13 పంక్తులు 
తెలుగులో ఉన్నాయి. 

తమ వంశ ప్రతిష్టను తెలిపేటప్పుడు, పరాక్రమం గూర్చి రాసేటపుడు 
కాకతీయులు సంస్కృతాన్నే ఆశ్రయించారు. రుద్ర, గణపతిదేవ, ప్రతాపరుద్రుని 
కొలువులలో సంస్కృత పండితులు ఎక్కువ. చాలా శాసనాల్లో ముఖ్య భాగం 
రాజభజన అంతా సంస్కృతంలో ఉంది(75% నుండి 90%). రాజ భజన 
అన్న సమాసాన్ని “శ్రీమత్మాకతి రాజ వంశ భజనా” అని కవిచక్రవర్తి తాను 
రాసిన పాకాల శాసనంలో ఇలా వ్యంగ్యార్థంలో వాడలేదు. నేడు రాజభజన 
అంటే వ్యంగ్యార్థం. స్వల్పభాగం శాసన సారాంశంగా తెలుగు ఉంటుంది. 
సంస్కృతం సార్వవ్యాపితం అని, తెలుగు స్థానికం అనే భావన శాసనకర్తలలో 
ఉండేది. శాసనాంతంలో దానరక్షణ ఫలాన్ని దానభక్షణ శాపాన్ని సంస్కృత 
శ్లోకాల్లోన్నే రాసారు. 1) స్వదత్తా పరదత్తంవా, 2) స్వదత్తా ద్విగుణం పుణ్యం, 
3) ఆకర స్వకరీకారం, 4) ద్విశంతి యేమత్సర, 5) బహుభిర్వసుధాదత్తా, 
6) మద్వంశ జా పరమహీపతివంశజావా వంటి శ్లోకాలతో, 7) “గంగ 
తటిని కవిలెను వొడిచిన పాతకంబు” వంటి క్వాచిత్మంగా తెలుగు మాటలతో 
రాసారు. 

పాకాల శాసనంలోని 235 పంక్తులలో నాలుగు పంక్తులు మాత్రమే 
తెలుగులో ఉన్నాయి. “శాసనం చెప్పిన కవిచక్రవర్తికి 5 మర్తుల నేల దానం” 
అని మాత్రమే తెలుగులో ఉంది. తొలుత దాన భావన లేని కారణంగా 
అంతా సంస్కృతంలో రాసారు. తరువాత శాసనకర్త అభిప్రాయం మారి ఉ 

౦డవచ్చు. కవికి గూడ కొంచెం నేల దానం చేద్దామని శాసనకర్త 
అనుకోవడంతో ఈ నాలుగు తెలుగు పంక్తులు శాసనం చివర చేరాయి. 

తెలంగాణలో కాలక్రమాన్ని బట్టి ప్రాకృత, సంస్కృత, కన్నడ, తెలుగు, 
పర్షియన్‌ భాషల శాసనాలు వచ్చాయి. కొరవి శాసనంలో చక్కని వచనం, 
గూడూరు శాసనంలో చక్కని పద్యం(వృత్తాలు) వచ్చాయి. కాకతీయుల 
శాసనాల కాలానికి (క్రీ.శ. 12వ శతాబ్దం) పరిణతి చెందిన తెలుగు శాసనాలు 
రావడం మొదలైంది. 


శాసనాలలోని భాష 

విసృతంగా లభించిన కాకతీయ శాసనాల్లో, సాహిత్య గ్రంథాల్లో 
లేని అనేక వ్యావహారిక పదాలు లభిస్తాయి. 
1) యిస్తానాలు = విత్తనాలు (చిట్టాపూర్‌ శాసనం) 
2) దేశి బేహారి, పరదేశి బేహారి - క్రీ.శ 1228 నాటి గణపతిదేవుని వరంగల్‌ 
కోట శాసనం. బేహారి పదం వ్యాపారి పదభవం (నేత బేహారి అని అన్నమయ్య 
క్రీ.శ. 1490 ప్రాంతంలో వాడాడు). 
8) విడి రూకలు = చిల్లర నాణెములు (వరంగల్‌ జిల్లా శాసనాలు, పుట. 103) 
4) చెలి భూమి = చెలి(మ) భూమి = ఊట పొలం 
5) పాంటి మీద = పాటిమన్ను గల గడ్డమీద 
6) రేగటి నేల = రేగటి మన్ను గల నేల 
7) శాసనబద్ధం = శాసనం ద్వారా చెప్పేది, రాజే స్వయంగా చెప్పినట్టు. 
ఇది నేటికీ వాడుకలో ఉంది. 
8) నెలవు వీడు = రాజు ఉండే నగరం, రాజధాని. (రుద్ర దేవరాజులు 
ఓరుగంటి 'నెలవీటి సుక సంగతా వినోదంబున... - బెక్కల్లు శాసనం) 
9) యెనక = వెనుక 
10) ఇరువుం బండ = రెండు పంటలు పండేలా 
11) అంగరంగ భోగ = అభిషేకాది, నాట్యాది భోగాలు 
అంగరాగ భోగ అని కూడ రామన్నపేట శాసనంలో ఉంది. 
12) దివ్య కాంపు (కాపు) = దేవాలయానికి కాపలా (రామన్నపేట శాసనం). 
13) బిడ బిడ్డల తరము = వంశానుగతం(క్రీ.శ. 1185 రుద్రదేవుని బెక్కల్లు 


శాసనం). 

కొలతల పదాలు: 

నాటి ద్రవ్యమానంలో మాడ = ఒక రూక, నీలిమాడ = ?, వీసం 
= 1/16 రూక. నాటి కొలమానాల్లో సోల, మాన, అడ్డ, కుంచము అనేవి 
శాసనాల్లో కనబడుతున్నాయి. 

పిడిచిట్టి = సుమారు 4 పిడికిళ్లు ధాన్యపు కొలత గిన్నె దీనికి 
రెట్టింపు అరసోల, రెట్టిస్తే సోల, రెట్టిస్తే సోల, రెట్టిస్తే తవ్వ. రెట్టిస్తే మాన 
(మాన్మ, రెట్టిస్తే అడ్డ, రెట్టిస్తే కుంచ(ము), కుంచము ఎనిమిది రెట్లు ఐతే 
తూము(32 మానలు). 


ద్రవ్యమానంలో 

పలమ = గురువింద గింజ బరువు 
సిన్నము = చిన్నం = అతి చిన్న డబ్బు 
మాడ పెబుక= మాడలో చిన్న భాగం 
విణము =? 

వీటికి అర్థాలు నేడు తెలియవు. 
గద్యాణం = పెద్ద బంగారు నాణం 
మాడ = చిన్న బంగారు నాణం 

రూక = పెద్ద వెండి నాణెం 

పాదిక = పావు నాణం 

వీసం = 16వ వంతు నాణెం. 

చిన్నం, రూక, గద్యాలు రుద్రదేవుని(క్రీ. శ. 1172) ఆకునూరు శాసనంలో 
ఉన్నాయి. 


దైర్ధమానంలో 
ఖండువు, జాన, గడకగ్ర అనేవి కొలిచే సాధనాలు. 


తులామానంలో 

తులం అనగా 11.8 గ్రాములు. ఇది నేటికీ వ్యవహారంలో ఉంది. 
పలం అనగా తులంలో నూరో వంతు. 

చిన్నం = పలంలో అర్ధ భాగం(కావచ్చు?). 

పాదం నుండి పాదిక వచ్చింది. నాలుగు పాదాలైతే పూర్ణనాణెం. ఈ పాదికే 
నేటి పాతిక అయ్యింది. 

గణపతి దేవుని వరంగల్‌ కోట శాసనంలో వ్యాపార సుంకాల వివరాలు ఉ 
న్నాయి. 

ఆయము = ఆదాయము 

చీరమరియ = చీరలమ్మే వర్తకుల సంఘం (మఠియ = మఠం లాంటిది). 
లేదా చీరల దుకాణము. 

పోక మఠియ = పోకలమ్మే వర్తకుల సంఘం 

నఖరము = వర్తకుల సమాఖ్య(సంఘాల సంఘం). ఈ సమాఖ్య దేవాలయాల 
నిర్మాణం చేయించింది. దాంట్లోని శివుణ్ణి నఖరేశ్వర స్వామి అంటారు. ఇది 
తరువాత నగరేశ్వరస్వామిగా అపభ్రంశమైంది. 

ఆకులపెంట = తమలపాకుల దుకాణముల సముదాయం. పెంట - పేటగ 
మారింది 

పెటుక = వెదురుతో చేసిన చిన్న బండిలో వేయగలిగినంత పరిమాణం గల 
భండ్డలందు = బండ్లలో 

పాదిక = నాలుగో భాగం 

ఊజుకాయల భండ్లు = ఆవకాయ(మామిడి కాయల) బండ్లు 

బుసి భండాలు = పొట్టు ధాన్యాలు 

దాసూరిపట్టు = దాసరి పట్టు 

మణిభండాలు = ముత్యం, పగడం, గాజు పూసలు మొదలైన రత్న సంబంధి 
ద్రవ్యాలు. 

భండము = భాండము, కుండ 

భండారము = భాండాగారము = భాండములు పెట్టే భవనం. కుండలలో 
నింపిన ధాన్యం లేదా రత్న సంబంధ వస్తుజాలం(ఇది దాచే చోటు కోశాగారం, 
ధాన్యాగారం). 

నూలి మలగ = దారపు కట్టలు. 


సాధారణ పన్నులు 
కరి = కరము (పన్ను) 

పంను = పన్ను (భూమి, కానిక అనే పదాలు శాసనాల్లో కనబడుతాయి). 
పుల్లరి = పశువులకు గడ్డి మేపినందుకు గడ్డి భూమి యజమానికిచ్చే సుంకం 
సాదం, సుంకం = పన్నులకు పర్యాయపదాలు 

తలారి కానిక = గ్రామ పెద్దకు కట్టె పన్ను, 

సుంకె కానిక = సుంకరి పన్ను, 

దరిశెన కానుక = దర్శించేటప్పుడు ఇచ్చేది. 

సర్వమాన్యము = పదుగురు బ్రాహ్మణులకు కలిపి ఇచ్చిన భూమి 

పవిత్ర కానిక = రాజు గుడికి చెల్లించేది 

పంగతప్పు, పుట్టు పేరు సుంకము, వడ్డరావుళ సుంకము, వృత్తి 
సుంకము, అంగడి సుంకము వంటి పదాలు కొండపర్తి(వరంగల్‌ జిల్లా) 
శాసనంలో ఉన్నాయి. ఈ పదాలకు అర్థం తెలియదు. 

“పుట్టుపేరు సుంకము అనేది” విచిత్రంగా ఉంది. నామకరణం 
చేసినప్పుడు చెల్లించే పన్ను కావచ్చు. శాసనాల్లో లభించే సుంకాల పదాల్లో 
ఇంకొన్ని... 
విల్చు సుంకం = అమ్మకం లేదా కొనుగోలు పన్ను 
అమ్ముబడి . అమ్మకము(బడి అనేది కృదంత ప్రత్యయం ఏలుబడి, రాబడి, 
పెట్టుబడి వంటిది). 
ఇల్లరి = ఇంటిపన్ను, 
మడిగ సుంకం = దుకాణ స్థలం పన్ను 
నీటి ముడి = చెరువు నీరు వాడుకున్నందుకు సుంకం. 


గొరవలు - ఈ శాసనంలోనే ఈ పదం ఉంది. ఇది యుద్ధమల్లుని బెజవాడ 
శాసనం(క్రీ.శ. 9380) లో కనిపిస్తుంది. ఈ పదానికి ఆరుద్ర వీరశైవంలోని 
ఒక ప్రత్యేక ఆచార్యులన్నాడు కాని, ఇది గురు శబ్దానికి తత్సమ రూపం. 
సాధారణ గురువనే అర్థం. తొలి అచ్చు గుణంగా మారింది. ఇలాంటిదే 
గొణగయ్య అనే పదం. దీనిలో గుణ - గొణగా మారింది(గుణం “ఆదే జ్‌ 
గుణ గు స్థానంలో వచ్చింది). ఇది కొరవి శాసనంలోనిది. ఉకారాంత గో 
శబ్దంబులకు వు వర్ణకం రావాలి. గురు - గురువు కావాలి. కాని ఉ 
కారాంతాలకు వ రావడం కూడా ఉంది. కద్రువ అలాంటి పదమే. నాగుల 
తల్లి ఐన కద్రూ శబ్దం వ్యవహారంలో కద్రువు అని కావాల్సి ఉండగా కద్రువ 

అయ్యింది. వు తోబాటు వ కూడా ప్రథమా విభక్తి ప్రత్యయంగా గుర్తించాలి. 
అలాగే... 

వరియారంబము = విత్తనాల వేళ 

నీరారంబంబు = నాట్ల వేళ 

కాడారంబంబు = దున్నే వేళ (కాడి +ఆరంభము) 

వంటి పదాలు శాసనాల్లో వ్యవసాయ వృత్తికి సంబంధించినవి 
కనబడుతున్నాయి. 

దొడ్డ = పెద్ద. ఈ శబ్దం కన్నడ (ప్రభావంతో వచ్చింది. ఇరు, మూరు సంఖ్యా 
వాచకాలు తెలుగన్నడ భాషగా గుర్తించవచ్చు. ఇరు + మడి = ఇమ్మడి(రెండవ 
లేదా రెట్టింపు అని అర్ధం), మూరు + మడి = ముమ్మడి(మూడవ లేదా 
మూడు రెట్లని అర్ధం), ఇబ్బడి ముబ్బడి అని నేటికీ వీటి ప్రయోగం తెలుగు 
భాషలో ఉంది. ఒరు = ఒకటి. ఇరు, మూరు పదాలు సమాసగతంగా 
ఇంకా నిలిచి ఉన్నాయి. ఓరుగల్లు (ఏకశిల), ఆరుమూరు (తొమ్మిది నవ 
నాథుల గ్రామం) వంటివి తెలంగాణలో చూడవచ్చు. 


గ్రామీణ వ్యవస్థలోని కులవృత్తుల శబ్దాలు 

నాటి వృత్తుల దృష్ట్వా ఏర్పడ్డ కులాలను కాకతీయ శాసనాలలో 
“అష్టాదశ ప్రజులని పిలిచారు. చామనపల్లి(కరీంనగర్‌ జిల్లా) శాసనంలో 
కులానికి ఇద్దరు పెద్దలను పంచాయతీకి పిలిచినట్లు రాసి ఉంది. 

పాంచాల - పాంచాన - పంచాణ అనే పేర్లతో ఐదు 
కులాలున్నాయి. అవి వడ్రంగి, కమ్మరి, కంసాలి, నేత, కంచరి కులాలు. 
ఒకే కుదుట పుట్టినవారు. ఎక్కటి = క్షత్రియ, మహాజన = బ్రాహ్మణ, కుంభాలిక 
= కుమ్మరి, తంతువాయ = నేత, వస్రభేదక = మేర (దర్జీ), తెలిక = 
గాండ్ల(తిల, తైల శబ్దాల నుండి వచ్చింది), దేవాంగ = దారం తీసేవారు, 
గోరక్షక = కాపు, రజక = చాకలి, క్షారకులు = మంగలి. ఈ వృత్తి పదాలు 
సంస్కృత భాషా ప్రభావంతో చేరాయి. శాసన రచయితల వల్ల ఈ పదాలు 
చేరి ఉండవచ్చు. 

ఇక రుద్రుని(క్రీ. శ. 1172) ఆకునూరు(జనగామ) శాసనంలో 
కులాల పేర్లు తెలుగులో ఉన్నాయి. అవి తమ్మడ్లు = తంబళ్లు(శివాలయ 
పూజారులు), గొల్లవారు = పశు సంరక్షకులు, కుమ్మరెలు = కుమ్మరులు 

(శాసనంలోని అచ్చుతప్పు), (శ్రీమంగలె, వసదివారు = దేవాలయ 
వసదుల(మరఠాలు, గురువులు నివసించే గదులు) కాపలావారు, మాలకర్లు 
= మాలాకారులు, రాట్నంపట్టి = నూలువడికేవారు. అనామిక్కు సంకటేలు, 
మాచరాశి వంటి వృత్తుల కర్ణాలు తెలియటం లేదు. బోగమువారు = వేశ్యలు, 
అడ్డవారు (గాడు) =?(ధర్మసాగర్‌ శాసనం), వీరముష్టులు = వీరశైవులలో 
ఒక శాఖ - భీక్షకులు(కంఠాత్మకూరు శాసనం), పదునెనిమిది 
సమయాలవారు(కాకతి రుద్రదేవ, మహబూబాబాద్‌ శాసనం), అష్టాదశ 
(ప్రజానూ (ప్రతాపరుద్రుని మాటేడు శాసనం), తలారివారు, సిదడివారు(?) 
(ప్రతాపరుద్రుని కొలనుపల్లి (వరంగల్‌) శాసనం). సాని మున్నూర్వురు = 
మూడువందల సానులు. వైష్టవ సమయం, శెవసమయం అనే పేర్లతో సానుల, 
అర్చకుల సంఘాలుండేవి. బలంజసెట్లు = బలిజ సెట్టి సంచార వ్యాపారులు 
(ప్రతాపరుద్రుని కటుకూరు శాసనం). అయినూర్వురు, నగరులు(వర్తక 
సంఘం), ఉభయ నానాదేశి పెక్కండ్రు(మరో సంఘం), పరదేశి బేహారులు 
అని గణపతిదేవుని వరంగల్‌ కోట శాసనంలో పేర్కొంది. నాయంకులు = 
సైన్యాధిపతులు, కట రక్షపాల = కోటను రక్షించే సైన్యాధిపతి, కోశాధ్యక్ష = 
కోశాగార రక్షకుల వంటి రాజోద్యోగాల పేర్లు రుద్రదేవ(రుద్రమదేవి) ఎలకుర్తి 
శాసనంలో ఉన్నాయి. 

ఇవి కాక 'లెంకి అనే పదం తరచూ వినిపిస్తుంది. సేవకుడని 
నిఘంటువు అర్థం. దీనికి మాండలికుడని అర్థం. బిరుదుగా కూడా ఉ 
ండేది. జుట్టయలెంక గొంకారెడ్డి, రుద్రయలెంక, సోమయలెంక, పోచులెంక 
వంటి పేర్లు కనబడుతున్నాయి. 

మహాతలవర = న్యాయధిపతి, భండారి = కోశాధ్యక్షుడు, ఒడయలు 
= మతాచార్యుడు, పెగ్గడ్లు = (పెగ్గడ = బ్రాహ్మణులు, జియ్య = వైష్ణవ 
మతాచార్యులు, నాయంకరులు = మండలాధిపతులు. 

శీకరణం, స్థలకరణం, సుంక కరణాలుండేవారు. శీకరణం = 

దేవాలయం ఆదాయం(దేవస్వం) లెక్కలు చూసేవాడు, స్థలకరణం = పట్వారి, 
సుంక కరణం = రాజస్వ ఆదాయం చూసేవాడు. క్రీ భండారు = 
సర్వకోశాధ్యక్షుడు (ఇతనిని గూర్చి కొడుమూరు శాసనం తెలుపుతుంది). ఈ 
ఉద్యోగంలో ప్రతాపరుద్రుని నమ్మినబంట్లు ఐన హరిహరరాయలు, 
బుక్కరాయలు ఉండేవారు. 

అడవ = తాంబూలం అందించే ఉద్యోగం, ఆలవట్టు = 
చామరగ్రాహి, కొట్టారువు = వస్తు భాండాగారి, నగర శ్రీ వాకిలి = ప్రాసాద 
ద్వారపాలకుడు(శ్రీవాకిలి ఎర్రయలెంక) తలారి = గ్రామవాకిలి కాపలాదారు, 
సాహిణి = రాజుగారి అశ్వ, గజరక్షకుడు. 

కరణాలకు బ్రాహ్మణులకు రాజు అనే పేరుండేది. ప్రోలయరాజు, 
మంచిరాజు(చామనపల్లి శాసనం) వంటివి. ప్రోలయరాజు ఒక కరణం. 
కటక చూటకాట = కోటలను చూర్ణము చేసినవాడని, మంనియ బెంటకాఅ 
= మన్యములను శిథిలము చేసినవాడు వంటి బిరుదులుండేవి. 

ఆనాటి భాషాలో వాక్య నిర్మాణం ఒక ముఖ్యమైన అంశం. నాటి 
సాహిత్య(కావ్య గ్రంథ) భాషకు శాసన భాషకు చాలా వ్యత్యాసం ఉంది. 
సహజంగా శాసనభాష వ్యవహారికం. శాసన భాష పరిశీలన ద్వారా నాడు 
ప్రజలు ఎలా మాట్లాడుకునేవారో తెలుస్తుంది(రాయవాచకం, సిద్ధేశ్వర 
చరిత్రములలో మాత్రం సాహిత్య (గ్రంథాలకు భిన్నంగా వ్యావహారికం ఉ 
౦ది). 

కాకతీయుల కాలానికి ముందే తెలంగాణలో వరంగల్‌ జిల్లాలోని 
కొణవి శాసనంలో చక్కని వచనం ఉంది. కాకతీయ శాసనాల్లో ఈ వచనం 
పరిణతి చెందింది: 
1) యేటి మడ మామిడి వనమూనూ, ఆ వనములోని చింత వనమూనూ, 
ఊరి దక్షిణము తాటి వనమూనూ సముచ్చయార్థక ను వర్ణము, ను ముందు 
వర్ణము దీర్జాలుగా సాగదీసి మాట్లాడేవారు. 
2) సూర్య చంద్రులు కలంతగాలము 
ఇచ్చిన ఈవి కాదంన్నవారు(కల+అంత+కాలము = ఉన్నంతవరకు) 
- రేచర్ల రుద్రుని గొడిశాల (హుజురాబాద్‌ తాలూకా) శాసనం. 
3)  స్వస్తిశ్రీమన్మహా మండలేశ్వర చినరుద్రదేవ...... 

బైరిసెట్టి క్రొత్త గట్టిన సకల సముద్రమందు 

“ఎంత పైకట్ట సేసి కాల్వదివిచి ఎంత పొలము పండినాను 

దేవరకు మూడవ పాలిచ్చేది, రెండు పాళ్లు రాచాధీనము...” 

ఆ రెండవ ప్రతాపరుద్రుని చిట్టాపూర్‌(మెట్‌పల్లి తాలూకా) శాసనం. 

4) “శీమతు విడెం మాదం యిస్తానాలకె పెట్టిన క్షేత్రము” 

(శీ విడము మాదన్న విత్తనాలు దాచేందుకు సిద్ధం 

చేసికొన్న పొలం అని. (ఈ పొలంలోని పంటను తినక తరువాత 


పంటకు విత్తనాలుగా దాచేవాడని) 


5) 


“దేవాలయము ఏ భండముం గొలిచినాను మాడను మానెడు” 
దేవ+ఆయము, భండము = భాండము = కుండ 
దేవునికి చెందే ఆదాయం కనుక కుండ చిన్నదైనా, పెద్దదైనా 


మానెడుకు ఒక మాడ చెల్లించాలని అర్థం. 


6) 


7) 


“నూనె గానుగున గ్రాండిండు” 

గ్రాండుట = గానుగ తిప్పుట 

రేఫ లోపం = గాండుట = గాండులవాడు = గాండ్ల వాడు 

అని రూపనిష్పత్తి చేయడానికి వీలైన పూర్వరూపంగా లభ్యం. 

- చిట్టాపూర్‌ శాసనం 

“రుద్రేశ్వరుని గుడిని తన పేర నెక్కటీలు గట్టించిలేని మెచ్చి, ఊరం 


బండిన” ఎక్కటీడు = గ్రామాన్ని ఆర్జించిన రుద్రుని సైన్యాధిపతి, రాజు పేర 
గుడి కట్టించాడు. ప్రభువు ప్రశంసకు పాత్రుదైనాడు. 


8) 


9) 


10) 


11) 


ఈ యూరికిం దొల్లిలేని చెప్పు 

అన్యాయము క్రొత్త సేసినవారు 

ఆరు నెల్లలొం జెడుదురు 

- క్రీ.శ 1172 నాటి రుద్రుని ఆకునూరు(వరంగల్‌ జిల్లా) శాసనం. 
శ్రీమద్వెక్కంటి మల్లిరెడ్డి తన యెత్తించిన గుడ్లన్నిటను 
తాన ఎత్తించిన గుళ్లు 

(నా చేసిన పనులు అని నన్నయ ప్రయోగించాడు) 
(అ) తిన్నా = తినినచో (-చేదర్ధకం) 

“దాని ఫలంబులెవ్వరు దిన్నా గోమాంసంబుదిన్నవారు” 
(ఆ) తిడితేను = తిట్టగా 

కూయాలింప = కూయి = మొర 

- రామన్నపేట శాసనం (క్రీ.శ. 1218) 


'కుయ్యాలింప సంరంభియై' అని పోతన భాగవత ప్రయోగం. (గజేంద్ర మోక్షం) 


12) 


పేర గుడి కట్టించు = అంకితంగా దేవాలయ నిర్మాణం చేయించు. 
పేరచెప్పు = అంకితంగా కావ్యరచన చేయుట. 
తొలినాళ్లలో అంకిత శబ్దం లేదు. పేరచెప్పుడే ఉండేది. 

13) 


14) 


కోటి నరకాలవు 

కోటి నరకాలు + అవు = అగును = సంభవించును. 
నాటికింకా, అగు = జి గా, అయి = బి గా మారలేదు. 

- దాచకుంట(నర్సంపేట తాలూక) శాసనం. 

వేగంగా వాక్య నిర్మాణం జరిగిన ఉదాహరణ: 

“శీ కొాలపాక సోమనాథ దేవర కిష్ట భృత్యుండైన 

కేతిరెడ్డికి పున్యవతియైన వెలుసానికి సుపు 

త్రుండైన బాలిరెడ్డికి ధర్మపత్నియైన బొల్ల 

సానికి వంశవర్ధనులైన కొడుకులంబడ సె” 

- క్రీ.శ. 1181 నాటి మొరిపిరాల(వరంగల్‌) ప్రోలిరెడ్డి శాసనం. 


నామవాచక విశిష్టతాలు: 
1) నేంటి, 
2) మూండు దీర్జాలమీద సిద్ధ పూర్ణ బిందువులు 


వేయి స్తంభాలగుడి శాసనం. 


3) తోంక = తో(క = తోక - పుట 106, వరంగల్‌ జిల్లా శాసనం. 
నిండుసున్న తొలినాళ్లది. తరువాత అరసున్న 
(శాసనాల రాతలో అరసున్న ఉండదు). 
అనునాసిక - అర్భానునాసిక - అనునాసికలోప 
4) కూరకాయ = ఆకుకూరలు, కాయలు 
- గణపతి దేవుని వరంగల్‌ కోట శాసనం. 
గసడదవాదేశ సంధి విరహిత విచిత్ర విసంధి. 
5) ఇరుగాలమూంబండ = రెండు కాలాల్లో పండేలా. 
6) మూండు పాడ్లు సేసి = మూడు పాళ్లు చేసి (ధర్మసాగర శాసనం). 
శబ్దపల్లవ క్రియలు: 


1) ధారవోయు = ధార + పోయు 

= దాన జలధారలతో ప్రతిగ్రహీత చేతిలో జలము పోయడమని అర్థం. 
-రుద్ర(మ) దేవ(వి) మహారాజుల ఎలకుర్తి(నర్సంపేట తాలూకా) శాసనం 
2) గుడులెత్తించు - మంటపములు పెద్ద రాతిదూలములు పైకెత్తుటవలన 

ఎత్తించు అనే మాట స్థిరపడి, అది దేవాలయ నిర్మాణం అనే అర్థంలో రూడి 
అయ్యింది. గుడి కట్టించు అని కూడా శాసన ప్రయోగం ఉంది(రామన్నపేట 
శాసనం). ఎత్తించు అన్నది ప్రాచీనం. 

3) అచ్చుకట్టు: పొలంలో అచ్చుకట్టడం. నీటి నిలువ కోసం మళ్లుగా విభజన. 


ఏకవచన సంబోధన: 

సంబోధ్యుడు రాజైనా ఏకవచన ప్రయోగమే. అది తప్పు కాదు. 
తెలుగులో బహువచనం వ్యక్తి(ఒకనికే)కి సూచించడం తొలినాళ్లలో లేదు. 
డు ప్రత్యయం 9వ శతాబ్ది అంతం వరకు రాజుకు ఉండేది. “ప్రోలండేలెన్‌” 
అని శాసన ప్రయోగము. 
13వ శతాబ్దం నుండి బహువచనం మొదలైంది. 

“నాయంకరులు, రుద్రదేవ మహారాజులు”, 

“గణపతిదేవ మహారాజులు”. 


విశిష్ట నామ వాచకాలు 

కొన్ని నామవాచకాలకు ఇప్పటికీ అర్థం తెలియదు. బేకులు, 
డబ్బుకము, దొడ్డ దొర్తి(బయలు ఊరు, తరువాత ఊరుపేరుగా మారిందేమో!), 
సంతానం (పేరును నిలబెట్టే దానం కావచ్చు. సప్తసంతానములు ప్రసిద్ధమే 
కదా. 
ఘటశాసి = బ్రాహ్మణుల బిరుదు కావచ్చు. కేశవ ఘటశాసి, పోతయ ఘటశాసి 
వంటి పేర్లు లభ్యమైనాయి. 
సూర్యదేవర కూచి = చివరి పదం కూచి బ్రాహ్మణుడని కావచ్చు లేదా 
ఏదైన విద్య కావచ్చు(శాప్రిలాగు). 
బేకులు - అనుమోలు(నల్లగొండ జిల్లా) శాసనంలో కూడా ఉంది. 
రాజలాంఛనాలు అనే అర్థానికి దగ్గరగా ఉంది. 


మరికొన్ని వ్యక్తి నామాలు 

తరణికంటి ఈశ్వరభట్టోపాధ్యాయ = తరణికల్లు గ్రామనామం. 
దానికి చెందిన అనే అర్ధంలో బెపవిభక్తిక టి/0టి వచ్చి తరణికంటి అయింది. 
ఓరుగల్లు, బొమ్మకల్లు, రావికల్లు వీటికి చివరి ల్లు - ౦టి గా మారుతుంది. 

కల్లు మద్యం అనే అర్థంలో అనౌప విభక్తికం(టి రాదు). కల్లురాయి అనే 
అర్థంలో బెపవిభక్తికం. 

మల్యాల గుండన - మల్యాల గ్రామనామం. మల్లియ = మల్యాల 
(మల్లియ ప్రాచీనం. మల్లె అనంతరికం - ఇయకు మారుగ నామాంతంబునకు 
యత్వంబు) ఆల అంటే గ్రామం. జగిత్యాల(జగతి + ఆలు, కొడిమ్యాల(కొడిమి 
+ ఆల), చెప్యాల (చెప్పు + ఆల), నంద్యాల(నంది + ఆల), కుర్యాల(కురికి 
+ ఆల) వంటిదే. 
అడ్డ కేశవ పండె = అడ్డ ఇంటిపేరుగల కేశవ (నామవాచకం). 
పండె - పండ్యా - పాండ్య - పాండే (పండితుడని అర్థం). 
జుట్టయ = జుట్టుగల అయ్య = శివుడు(ధూర్ణటి అన్నట్టు). 
ఇది వ్యక్తినామవాచకం(51, Vol.10). 
ప్రోలడు = ఇది కాకతీయ రాజు పేరు, ఒక మంత్రి పేరు కూడ. 


విశేషపదాలు: 

1) వేసగి = వేసవి. 'గ - వి లకు సావర్హ్యము. 

(అపదాద్యంబై, అసంయుక్తంబైన గ కారంబునకు వ కారంబు అని 
వ్యాకరణాలు పేర్కొన్నాయి). వేసంగి అని నేటికి వ్యవహారంలో ఉంది. 
2) లంచము - దీనికి ఎవ్వరు వచ్చినా, లంచము గొన్నా... గంగ కడ 
కవిలంబొడిచనవారు 

- ఎల్లంపేట(మహబూబాబాద్‌ తాలూకా) శాసనం, క్రీ.శ. 1178-79 కాలం. 
లంచాలు క్రీ.శ. ౩వ శతాబ్దం నుండే గ్రంథస్థాలు. ఐనా తెలుగులో ఇదే 
మొదలు. 

8) రాటనము = రాట్నము. 

4) రాచపొలము = శ్రేష్టమైనది. 

5) పోడు = చెట్లు నరికిన అటవి నేల. 

6) నీరునేల = ఎల్లప్పుడు తడి ఉండే వందురు పొలం 

7) అడ్డ = కేంద్రం(హట్ట శబ్దభవం). 

8) ముప్పాదిక = మూడు + పాతికలు(మూడు వంతులు). 

9) మందడు = సామంతుడు - “గణపతిదేవ మహారాజు పృథ్వీరాజ్యము 
సేయంగాను రేచర్లకాటయ మందడై రాజ్యము సేయుచుండగాను...” 

(మాచాపూర్‌ శాసనము, క్రీ.శ. 1217). మంద = సైన్యపు గుంపు. ఈ 
అర్థంలో మందడు అని రావచ్చు. 

10) గుడ్డు = గుడికి బహువచనం(ప్రధాన దేవాలయం పక్క 6 
పదేవాలయాలు) 

11) నీరోహారి = నీరేటికాడు అనే అర్థంలో వాడింది. 

12) మర్తురు = నేల (వైశాల్యపు కొలత) 

13) బేకులు = ? (అనుమోలు శాసనం). 

14) బిడబ్బుకము =? (అనుమోలు శాసనం). 

15) దొడ్డిదొర్తి = బయలు ఊరు(అనుమోలు శాసనం). 

16) తడాగం = తటాకం (మండపం, మంటపంలాగ) గణపతిదేవుని 
కటుకూరు శాసనం, క్రీ.శ. 1202, కరీంనగర్‌ జిల్లా 


స్థల నామవాచకాలు: 
1) మటియలస్థలం: ఓరుగల్లు మహానగరంలో ప్రాంతాలకు పేర్లుండేవి. 
వాటిలో మట్టెవాడ ఒకటి. ఇది “మటియల స్థలం”గా గిర్మాజిపేట శాసనంలో 
ఉంది. (క్రీడాభిరామం మొదలైన గ్రంథాల్లో కూడా ఈ పేరు పేర్కొన్నారు. 
మట్టెలు తయారు చేసేవాడ. 
2) శనిగరపు వాడ: ప్రతాపరుద్రుని వరంగల్‌ కోట శాసనంలో ఉంది. 
8) పానుగంటివాడ, 
4) ఉప్పసరవాడ వంటివి ఇదే శాసనంలో ఉన్నాయి. 

శనిగరం, పానుగల్లు వంటి ప్రాంతాలను గెలిచాక అక్కడి ప్రజలు 
లేదా విజిత సైన్యం ఓరుగల్లుకు వలస వచ్చి నివసించిన ప్రాంతాలకు ఆ 
ప్రసిద్ధ నగర నామాలు వాడలుగా పేరు పడ్డాయి. వాడ 'వాటికా శబ్ద 
భవం. ఇది కాకతీయులకు పూర్వమే పశ్చిమ చాళుక్యుల వల్ల ఏర్పడ్డ 
స్థలనామం. వాణసవాడ(బాన్స్‌వాడ) వంటివి ఉదాహరణలు. 


దేశి సమాసాలు: 
1) రాచా ధీనము (రాజాధీనమని అర్థం) - చిట్టాపూర్‌ శాసనం. 
2) కాకతీయ బేతరుసర్‌ = బేతి + అరుసు - బాణాజీపేట శాసనం. 


= బేతిరాజు (అరుసు = రాజు, అరుసర్‌ = రాజులు) 

3) వెలి వాలము = చెరువు బయటి పొలము, చెరువు నీరుకు దూరమైంది 
- చిట్టాపూర్‌ శాసనం. 

4) తూముకాల్వ = ప్రధానమైన కాలువ. 

5) ఏటి కాల్వ పొలాన = నది కాలువతో సాగయ్యే పొలం 

6) గుండ్రాతి = గుండురాయి. 

7) ఊట కాలువ = చెరువు నీరు ఎత్తిపోయినా చెరువు ఈవల ఊటతో 
పారే కాలువ. 

8) తాంబూల (స్రవం = విడియం రసం - ఇది వేసుకుని ఉమ్మితే ఒప్పందం 
జరిగినట్లు, ఉభయ పక్షాలు అంగీకరించినట్లు. 

9) చెమల వేగిలి = ? (చిట్టాపూర్‌ శాసనం). 

10) చాపకూడు = సహపంక్తి భోజనము. 

11) మైలసంత = పశుమాంసం అమ్మే చోటు. 


మణి ప్రవాళ శైలి 

నన్నయ, తిక్కనలకు మధ్య కాలంలో తెలంగాణలో ఈ శైలి ఉ 
౦దేది. మణులు, (ప్రవాళాలు కలిపిన హారంలా రెండు భాషల పదాలతో 
ఇది సాగేది. ఇది కన్నడంలో కూడా ఉండేది. దీని ప్రాచుర్యానికి వీరశైవ 
మత ప్రాబల్యం కారణమని నేననుకుంటాను. కర్ణాటక, తెలుగునాట ఈ 
మత ప్రాచుర్యం వల్ల ఉభయ భాషల భక్తులను సంతృప్తిపడేలా రచనలు, 
శివ స్తుతిగా సాగేవి. కన్నడంలో సంస్కృతాన్ని ప్రవేశపెట్టినట్టే ఇక్కడ తెలుగు 
సంన్భతాలతో కలిపిన కవిత్వం రాసేవారు. మనుమనిద్ధి రాజ్య 
భారధౌరేయుడైన తిక్కన తెలంగాణలో ఈ మిశ్ర కవిత చూసి ఇది “జాత్యము 
కామి, ఒప్పైనన్‌, సంస్కృతము (తెలుగు కవితలో) జొన్సనని” ప్రకటించాడు. 
సోమన తన వృషాధిపశతకంలో ఒక పద్యం రాసాడు. ఈ శైలి తెలంగాణలో 
ప్రచురం అనడానికి సమకాలీన శాసన సాహిత్య భాషా శాసనాలున్నాయి. 


తెలుగు సంస్కృత మిశ్రితంగా 
1) “స్వస్తిశ్రీ మన్‌ మహామండలేశ్వర 

కాకెత రుద్రరాజులు మహీశాసతి ధర్మతః” 
2) పిన్నవేలుపు కొండాఖ్యం 

బండ రామేశ్వరపల్లి(కామారెడ్డి తాలూకా) శాసనం, క్రీ.శ. 1264. 
8) ప్రాచ్యాం “మద్దుల చెరువొతి 

“కడమల గట్టు” + ఇతి తోయసంవేళః 

నేరడ్ల గట్టు ఇతిచ క్షోణీరుహే 

“వేడ్డ ఇప్ప” + ఇతి 

- కుందమాంబ నిడిగొండ శాసనం, క్రీశ. 1219. 
4) ప్రోద్యత్‌ పూర్ణేందు కుందద్యుతి... 

వక్రం వక్రాల కాలస్వాములు విర్యాలవారికి 

ప్రోలిరెడ్డికి దైవం బెల్ల ఈశ్వరుడకాన... 
5) ఆలయ నిర్మాతల పేరిట ఈశ్వరాయాలువచ్చి 

ఆలయ శాసనాల్లో మిశ్రసమాసాలుగా - 

ప్రోలేశ్వర, బేతేశ్వర వంటివి 

శ్రీ గొయ్యేశ్వర, శ్రీ బయ్యేశ్వర (బెక్కల్లు శాసనం) వంటి పేర్లు కూడా 
సంస్కృత మిశ్రిత తెలుగుకు కారణం కావచ్చు. 
ఒక రెండు పదాల గూర్చి చర్చిద్దాం: 
1) పోరి: బాల అనే అర్థంలో తెలంగాణలో వాడే పదం. ఇది కాకతీయులకు 
ముందు నుండి వ్యవహారంలో ఉంది. 
(అ) పల్లవ సామంతరాజు రేనాటి చోళ పుణ్యకుమారుని భార్య చాళుక్య 
రాకుమారి తాను ప్రకటించిన శాసనంలో “వసంత పోరి” అని రాయించింది. 
అంటే వసంత బాలి అని అర్థం. 
(ఆ) రెండవ పులకేశి కోడలు, చంద్రాదిత్యుని భార్య విజయ మహాదేవ 
పోరి. (ఇ) తూర్పు చాళుక్య మంగిరాజు భార్య పృథ్వీ పోరి (పృథ్వీబాల 
= పృథ్వీజ). 
ఇలాంటి ప్రయోగాల్లో వీరంతా చాళుక్య వంశస్థులు అవడం వల్ల కన్నడంలో 
ఈ పదం లేకపోవడం, తెలంగాణకు పశ్చిమ చాళుక్యులతో, వారి 
సామంతులతో సంబంధాలు ఉండడం వల్ల తెలంగాణ “పోరి” కన్నడ 
ప్రాంతాలకు పోయి ఉంటుంది అని భావిస్తాను. 
2) తురకమాంబ: ఈ పేరు చాలా చిత్రంగా ఉంది. ఇది కాకతి మొదటి 
రుద్రుని కుడి భుజం, కరీంనగర్‌ జిల్లా నగునూరు ఏలిక వెల్లంకి గంగాధర 
మంత్రి తల్లిపేరు. గంగాధరుడు తన రెండు శాసనాలలో (నగునూరు, వరంగల్‌ 

శాసనాలలో) తల్లి పేరును స్మరించాడు. 

తెలుగు నేలపై ముస్లింల ప్రభావం ఎప్పటి నుండి ఉంది? 
ప్రతాపరుద్రుని పరిపాలనానంతరం(క్రీ. శ. 1823) ఉండాలి. వెల్లంకి 
గంగాధరుడు మొదటి రుద్రుని సైన్యాధిపతి. ఇది క్రీ.శ.1171 శాసనం. 
అప్పటికి గంగాధరుని తల్లి వయసు 60 సంవత్సరాలు అనుకుంటే క్రీ.శ. 
1100 ప్రాంతంలోనే గంగాధరుని తాత తన కూతురికి ఈ పేరు పెట్టి ఉ 
౦డాలి. ఓ బ్రాహ్మణుడు తన కూతురికి ఓరుగల్లు పతనానికి 250 సంవత్సరాల 
ముందు ఈ పేరు ఎలా పెట్టాడు? హిందూ ధర్మంలో ఈ పేరు లేదు కదా! 
తెలంగాణలో కాని వేంగీ దేశంలో కాని ఇస్లాం వ్యాప్తి మచ్చుకైనా లేని 
కాలంలో ఈ పేరెలా వచ్చిందో ఇప్పట్లో తేల్చలేని రహస్యం. 

కాకతీయ శాసనాల్లో శ్లోకాలతో బాటు పద్యశాసనాలూ ఉన్నాయి. 
గంగాధరుడు పద్యకవి తాను రాసిన లఘు కావ్యాన్ని శాసనంగా 
చెక్నించాడు(నగునూరు, జిల్లా: కరీంనగర్‌). ఉప్పరపల్లి(కరీంనగర్‌ జిల్లా) 
శాసనం అంతా సంస్కృతమయమైన తెలుగు భాషే 
మ. ప్రతిపక్ష క్రితిపాలకుంజర మదప్రారంభ సంరంభము 

ద్ధత బాహానిహిత ప్రచండ నిశితోద్యళత్థద్ద ధారానఖా 

హతి భేదించి యఖర్వగర్వ బలశౌర్య స్ఫూర్తిం గంరీరవా 

కృతియె సన్నుత వృత్తి దాల్చి వెలసెన్‌ రేచర్ల రుద్రుండిలన్‌ 
కాకతి మొదటి రుద్రుని సామంతుడు గంగాధరుడు వేయించిన శాసనము. 
ఈ పద్యశాసనము గణపతిదేవుని సర్వసైన్యాధిపతి రేచర్ల రుద్రునిది. కాకతీయ 
శాసనాల్లోని భాష ఇక్కడ వాచవిగా స్థాలీపులాకంగా చూపించాను. మొత్తం 
శాసనాల్లో ఈ పరిశీలన పదవ శాతమే. 


సంప్రదించిన గ్రంథాలు: 

1. Select Epigraphs of A.P. No.21 - Ed. P.V. Parabrahma 
Sastry. 

2. AP. Epigraphs Series No.2 - Ed. P.V. Parabrahma 
Sastry, 1963. 

3. Corpus of Telangana Inscriptions - 3 Volumes - Govt. 
of Hyderabad, Ed. by P. Srinivas Chary, 1942, 1958. 

10. 


Inscriptions of Karimnagar Dist. - Edited by N. Venkata 
Ramanaiah. 

Inscriptions of Warangal Dist. - Ed. P.V. Parabrahma 
Sastry, A.P. Archeology & Museums Department. 
తెలంగాణ శాసనములు - 1వ సంపుటము, సం. మారేమండ 
రామారావు (1935). 

తెలంగాణ శాసనములు - 2వ సంపుటము, సం. గడియారం 
రామకృష్ణ (1960) - లక్ష్మణ రాయ పరిశోధక మండలి. 
Inscritpions of Kakateeyas - Ed. S.S. Ramachandra 
Murthy, ICHR , Bangalore. 

కాకతీయులు - పి.వి. పరబ్రహ్మశాస్త్రి, ఎమెస్మో 

South Indian Inscriptions vol.X (0.222 & 23). 


వన నన 

కాకతీయ సామ్రాజ్య వైభవము - 
శిలాకావ్య నిదర్శనము 


ఆచార్య రేమిల్ల వెంకట రామకృష్ణ శాస్త్రి 
హైదరాబాద్‌ విశ్వవిద్యాలయం 


కాకతీయుల మొదటి రాజధాని అనుమకొండ(హనుమకొంద). 
అక్కడ సిద్ధేశ్వర కొండ మీద పెద్ద బండరాయిపై ఒక అసమగ్రమైన శాసనం 
ఉంది. దానికి ఎదురుగా ఒకరాతి మఠం ఉంది. అక్కడి శాసనంలో 
కాకతీయుల (ప్రాభవోన్నతులను కావ్యరూపంలో వర్ణించి శిలాలిఖితం 
చేయడానికి కవిలేఖకులు ప్రయత్నించినట్లు తెలుస్తుంది. వారు 
దైవోపహతులవడం వల్ల ఆ కావ్యం 26 పంక్తులు మాత్రము (37శ్లోకములు) 
లభించాయి. వీటిని పరిశీలిస్తే కాకతీయ సామ్రాజ్య వైభవాన్ని కావ్యంగా 
రచించి శిలాలిఖితం చేసి వారి కీర్తిని అజరామరం చేయడానికి పూనుకున్నట్లు 
తెలుస్తుంది. లభించిన ఈ చిన్నభాగంలోనే వారి రాజధాని ఓరుగల్లు వైభవం, 
నిండైన పంట పొలాలు, అక్కడి కర్షక ప్రీ సంపద్వైభవం, పంట రక్షణకున్న 
ఏర్పాట్లు, అరటితోటల పచ్చదనం, పండ్లతోటలు, నగరాలు, ఉద్యానవనాలు, 
చెరువుల వైభవం మొదలైన అంశాల వర్ణన కనబడుతుంది. వారి సామ్రాజ్య 
వైభవం తెలియడానికి ఇవి నిదర్శనాలు. ఆ విషయాలను క్లుప్తంగా ఇక్కడ 
వివరిస్తున్నాను. 


కాకతీయుల ప్రశంస - వారి పంట పొలాలు 
ఆంధ్రాస్సంతి గరీయాంసః కాంచన ప్రాయశాలయః 
యథా హాటకశైలస్య కటకా రత్నశాలినః. 

శ్రేష్టులగు ఆంధ్ర రాజులు కాకతీయులు కలరు. మేరుపర్వత 
సానువులు రత్నములతో నిండి ఉన్నట్లుగా వారికి బంగారు పంటపొలములు 
కలవు. అచటి పంటపొలాలు నిరంతరము నీటిపారుదల కలిగినవై చిక్కని 
పచ్చని ఛాయతో సముద్రతీరములను తలపించుచున్నవి. శాలిధాన్యమును 
రక్షించెడి ప్రీల కరతాళములచే, కంకణ నాదములచే పక్షులు , దొంగలును 
పారిపోవుచుండిరి. పొలములలోని పచ్చని పంటల కాంతి సరస్సులలోని 
నీటిలో ప్రతిబింబించి అవి అక్షతజలములవలె ప్రకాశించుచున్నవి. అచటి 
ఇళ్ల ముంగిళ్లలో పోసిన ధాన్యపురాశులు మెరుపుతీగల కాంతితోనున్న 
మేభంములను తలవించుచున్నవి. అచటి కళ్లము(వంటనూర్చి 
పంటకుప్పగాపోయు ప్రదేశములు)లలో రాశులుగా పోసిన ధాన్యమును 
చుట్టూ ముళ్లకంచె వేసి రక్షకులు కాపలా కాసెడివారు. 


కర్షక (స్త్రీల వైభవము 

రసాల, సాల, హింతాల, తాల, కేతకీ వృక్షముల కర్తనముచే అచటి 
స్రీలు ప్రియులతో శృంగార సంగరమును పొందిరి. మామిడిపూల 
పరిమళములతో అచటి స్త్రీలు చిరునవ్వులు చిందించుచు, తుమ్మెదలను 
జయించెడి కన్నులతో చూచుచుండిరి. ఆ కర్షక ప్రీల కటాక్ష వీక్షణముల 
కాంతిచే పురుషులు హృదయములు జారి కర్షక ప్రీల నడకలను 
అనుసరించుచుండిరి. ఆ ప్తీల చూపులు లేడిచూపులను పరిహసించుచున్నవి. 
అచటి స్రీలు ధరించిన కంకణముల మధురమైన ధ్వని కలహంస నాదమును 
అతిశయించి ఉన్నది. వారి కేశపాశములను చూసి, మేఘములని భ్రమించి 
నెమళ్లు నృత్యము చేయుచున్నవి. 


పండ్రతోటలు 

అచట అరటితోటల పచ్చదనమును చూసి చిలుకలు తమజాతివేనని 
భావించి నిరంతరం అచటికి వెళ్లుచున్నవి. మేఘముల ధ్వనులకు ఉత్సాహము 
నొందిన నెమళ్లు నిరాటంకముగ నృత్యము చేయుచున్నవి. రసాల సాల 
హింతాల తాల కేతకీ వనములు సమృద్ధిగా కలవు. 

నగరములు - ఉద్యానవనములు 

అచటి నగరములు ప్రీవలె అందముగా, ఉన్నతముగా అతిశయించి 
ఉన్నవి. అచటి ఉద్యానవనములు ఇంద్రుని నందనవనమును, కుబేరుని 
చైత్రరథమును అతిశయించి ఉన్నవి. అశ్వములు పూన్చబడిన రథములు 
వేలకొలదీ కలవ. అశ్వముల మెడలోని ఘంటల మోతలచే రథములు 
విద్యుల్లతలతో గర్జించు మేఘములవలె ఉన్నవి. 


చెటువులు 

కాకతీయ సామ్రాజ్యమున వందలకొలది చెజువులు కలవు. ఆ 
పెద్దపెద్ద చెబువులు సముద్రమును తలపించుచున్నవి. వాటినుండి కాలువలు 
ఏర్పాటు చేయబడినవి. అవి నదులను తలపించుచున్నవి. 


గోసంపద 
ఆదిత్యఘృష్టిసంకాశాః దృశ్యంతే యత్ర గృష్టయః 
క్షీరం దదత్యః కృత్యానాం త్రిజగత్యఘనాళికాః. 
అచటి ఆవులు సూర్యకిరణములవలె ప్రకాశించుచున్నటవై, 
యజ్ఞయాగాది కర్మలకు పాలనిచ్చుచూ ముల్లోకములందలి పాపములను 
నశింపజేయుచున్నవి. 


ఓరుగల్లు వైభవము 

ఏకా స్యైకశిలాఖ్యాత్ర నగరీ యా గరీయసీ 

సాగరాంతాం ధరాం కృత్స్నాం కాంతా కాంతం నిరీక్ష్యతే. 

వారి సామ్రాజ్యమున ఏకశిలా(ఓరుగల్లు) అను గొప్ప నగరము 
కలదు. సాగరాంతమగు భూమి భూకాంతుని చూచినట్లు అది రాజును 
చూచుచున్నది. అచటి స్రీలు మొలత్రాటికి ధరించిన గంటల (మోతలు, 
పాదములకు ధరించిన అందెల సవ్వడులు లక్ష్మీదేవికి నిద్రలేకుండగ 
చేయుచున్నవి(అనగా స్రీలు అంతటి సంపదతో ఉండిరని భావము). అచటి 
చంద్రశాలలో ఉన్న చంద్రముఖులగు ప్రీల ముఖ చంద్రులుండుటచే ఇక 
ఆకాశములోని చంద్రుని ఎవరూ పట్టించుకొనుట లేదు. అచటి వీధులలో 
కుప్పలుగా పోసిన కర్పూరపు రాశులు ఆకాశమునందలి వెన్నెల రాశులవలె 

ఉన్నవి. అచటి ఇండ్లలోని ఇంద్రనీలమణులచే నిరంతరమూ ఇళ్లలో చీకటి 
వ్యాపించుచున్నది. అచటి చంద్రకాంత మణుల కాంతులచే ఆ చీకట్లలో 
వెన్నెలలు పరుచుకొనుచున్నవి. అచటి స్రీలు చేతికి కంకణములను 
ధరించినవారై తాము జలకమాడెడి సరస్సులలోని హంసల నడకలను 
తస్కరించి వాటిని బెదిరించుచున్నారు. అచటి స్త్రీలు వెన్నెలవంటి కాంతితో 
కనీనిక(నల్లగుడ్డు) అనెడి కళంకముతో వెన్నెల త్రాగెడి పక్షులను 
కలతబెట్టుచున్నారు. 

ఈవిధమైన వర్శనలను బట్టి కాకతీయ సామ్రాజ్యము 
సస్యశ్యామలంగా, సిరిసంపదలతో తులతూగుతూ ఉందని చెప్పవచ్చు. 
ఇందులో కొంత కవితాత్మకమైన అభివ్యక్తివల్ల అతిశయోక్తి ఉండవచ్చు కాని, 
అక్కడి వాస్తవాన్ని చూసిన వ్యక్తి ఆ వైభవాన్ని ఇలా భావించాడు. ఇందులోని 
భావుకతను ప్రక్కన పెట్టి చూస్తే కాకతీయ సామ్రాజ్యంలో ప్రజలు సుఖంగా 
ఉన్నారని చెప్పొచ్చు. 

(ఈవ్యాసమును పరిశోధకాగ్రేసరులు కీ.శే. శ్రీ మానవల్లి 
రామకృష్ణకవి గారు రచింపగా రక్తాక్షి సంవత్సరం భాద్రపదమాసం - భారతి 
పత్రికలో ప్రచురింపబడిన కొన్ని కాకతీయ శాసనములు అను 
వ్యాసమునాధారముగా గైకొని రాయబడినది. శిలాలిఖితమగుటచే సంస్కృత 
శోకములలో కొన్ని లేఖక ప్రమాదములున్నవి. సందర్భాగుణముగా భావము 
(గ్రహించి వ్రాయుట జరిగినది.) 

తెలంగాణలో నృత్యవికాసం 


దా. సువర్చలాదేవి 
నృత్యశాఖ, తెలుగు విశ్వవిద్యాలయం 


ఒక జాతి, దేశం వృద్ధి చెందిన విధానంలో సాంస్కృతిక వికాసం 
ప్రాధాన్యం కలిగి ఉంది. చరిత్రకారులు, శాసన పరిశోధకులు, దేవాలయ 
శిల్ప, చిత్రకళ శోధకులు, పురావస్తు పరిశోధకులు, సాహితీవేత్తలు, 
పరిపాలకులు, ధర్మానుసరణులు, వృత్తి విద్యాకారులు ఇలా అన్ని రకాల 
విభాగాలను సమీకరిస్తేనే ఒక జాతి సమగ్ర చరిత్ర వెలికి వచ్చే అవకాశం ఉ 
ది. తెలుగు సాహిత్యంలో నృత్య వర్ణన, కావ్యాలలో ఆస్థాన నర్తకీమణుల 
ప్రశంస, శాసనాలలో అధిక శాతం నర్తకీజనం కోసం ఇనాముగా ఇవ్వబడిన 
భూములు, దేవాలయాలలో అంగరంగ వైభోగాల నిర్వహణలో దేవరసానుల 
ప్రాముఖ్యత, కొన్ని శాసనాలలో నర్తకీమణుల స్వచ్చంద సాంఘిక సేవలకు 
సంబంధించిన విషయాలు, శిల్చసాందర్యాలలో దేవనర్తకిలు, రాజనర్తకినులు, 
నట్టువ మేళాలకు సంబంధించిన భంగిమలు, ఇవన్నీ కూడా తెలుగు సంస్కృతి 
వైభవంలో నృత్య సంగీత కళా ప్రాభవాన్ని చాటుతున్నాయి. 

లలిత కళల ఆవిర్భావం జనపదుల నుండే ప్రారంభం అయ్యింది. 
వీటిని శాగస్తబద్ధం చేసి ప్రత్యేక స్థానం, గుర్తింపును శిష్టులు అందించారు. 
చతుష్టష్టి కళలోలనూ లలిత కళలుగా వీటిని విశిష్ట లక్షణాలలో వృద్ది చేయటమే 
కాకుండా ప్రదర్శనకు కూడా ప్రత్యేక స్థలాలు ఏర్పరచటం, ఆయా కళాకారులను 
అత్యున్నతులుగా గుర్తించి, మన్నించి సంఘంలో గౌరవించటం చేత రాజుల, 
ప్రజల ఆదరణలో గత రెండు వేల సంవత్సరాలుగా పారంపరికగా సంప్రదాయ 

కళలుగా కూడా నిలిచి తమ ఉనికిని చాటుతున్నాయి. 

కాకతీయులకు పూర్వం తెలంగాణ శాస్త్రీయ నృత్య కళా వికాసం 
గురించి మొదటి సంపుటిలో పేర్కొన్నాను. ఇప్పుడు కాకతీయుల నుండి ఆసఫ్‌ 
జాహిల వరకు పరాంపరాగతమైన, చారిత్రకమైన, శాస్తబద్ధం అయిన మార్గ, 
దేశి నృత్య శైలి, వాటి వర్ణనలు, కాకతీయుల కాలంలో ఆస్థాన కేళలికకు గల 
ప్రాధాన్యత, ఇలా కొన్ని అంశాలను పరిశీలిస్తే తెలంగాణలో ఆలయాలలో 
ఆగమ నర్తనానికి, ఆస్థాన నర్తనాలకు ప్రత్యేక స్థానం ఉందని తెలుస్తుంది. 
మార్గ, దేశీ విధానాలను వేరు చేసి రెండు భాగాలుగా శాస్త్ర గ్రంథ రచన 
సాగిన కాలమిది. 

వేద వాజ్మయమే సకల శాస్త్రాలకు ఆధారమై నిలిచి భారతదేశం 
సంస్కృతీ సౌరభాలను ప్రపంచ వ్యాప్తం చేయటంలో దోహదం చేస్తుంది. 
అటువంటి చతుర్వేదాల సారంగా సామాన్య జనులకు కూడా దృశ్య శ్రవ్య 
వినోద క్రీడగా రెండు వేల సంవత్సరాల క్రితం భరతుడు రచించిన నాట్యశాస్త్రం 
నేటికి ఆధారమై ఉంది. దీనిని భారతీయ నాట్య, శిల్ప, చిత్ర, సంగీత, సాహిత్య 
కళలకు ఆధార [గ్రంథంగా అనుసరిస్తున్నారు. భరతుని నాట్యశాస్త్రం తర్వాత 
ఎన్నో ప్రాంతీయ శాస్త్ర గ్రంథాల రచనలు సాగాయి. అయితే భిన్నత్వంలో 
ఏకత్వంలా అన్ని గ్రంథాలలోనూ కొన్ని సారూప్యాలుంటాయి. వాటిలో 
కాకతీయుల కాలంలో పన్నెండవ శతాబ్ది మధ్య కాలంలో గణపతిదేవుని 
కాలంలో కాకతీయ గజ సేనాధ్యక్షుడిగా ఉండిన జాయపసేనాని రచించిన 
“నృత్త రత్నావళి” ముఖ్యమైంది. మార్గ, దేశి భేదాలతో తాను రచించిన నృత్త 
రత్నావళిలో రాజుకు ప్రాయికముగా క్రొత్త క్రొత్త విషయములందు పీతి 
యుండును. కనుక వారి పీతికై, క్రొత్త క్రొత్తగా ఏ నృత్తము కల్పింపబడునో, 
అది ఆయా దేశములననుసరించునది గనుక దేశి యనబడునని జాయనదేశి 
నిర్వచనము. భూతకాలమందలి దేశి నృత్తము శాస్త్ర ప్రమాణము సంపాదించి 
యుండును కావున అది మార్గ భేదములోనే చేరిపోవును. ఇంక భవిష్యత్తు 
విషయము తెలియరాదు. అందుచేత ప్రస్తుతము(జాయప కాలంలో) 
నడుచుచున్న దేశి భేదములను గూర్చియే తెలుపుచున్నట్లు జాయప పేర్మొనుట 
గమనింపదగియున్నది”(నృత్తరత్నావళి వి-3, వి-4, పీఠిక-15, పి. ఎస్‌.ఆర్‌. 
అప్పారావు). 

నృత్తరత్నావళిలోని దేశి భాగంలో ఎనిమిదవ అధ్యాయంలో చెప్పిన 

రాజాస్థాన నర్తన విధానం కాకతీయుల కాలంలో రాజుల ఆస్థానాలలో 
రాజనర్తకికి ఉన్న ప్రాధాన్యతను తెలియజేస్తుంది. నృత్త కళాప్రదర్శనకు ముందు, 
తర్వాత రాజు దగ్గరి నుండి సభాసదులు, ఇతరులతో పాటు రాజనర్తకి, 
మేళంలోని ఇతరులు పాటించవలసిన విధి విధానాలను పరిశీలిస్తే రాజాస్థాన 
నర్తనం మహోన్నతంగా పరిగణింపబడటమే గాక, రాజనర్తకి వేరు, విలాసినులు 
వేరు అనే అంశం తేటతెల్లమవుతుంది. 

ఏడవ అధ్యాయం శిక్షణా ఆరంభం నుండి మొదలు పెట్టి పేరిణి, 
పేంఖణ, రాసకము లాంటి దాదాపు పదిహేడు దేశి నృత్త విశేషాలను 
వివరించిన మీదట నర్తకి, నర్తక లక్షణాలను, వాద్య బృందముతో పాటుగా 
సభాపతి లక్షణాలను, (పేక్షకుల(సభికుల)లక్షణాలను జాయప వివరించాడు. 


ఆస్థాన నర్తనం-నర్తకీ లక్షణం 

చక్కటి దేహ సౌందర్యంతో పాటు అదృష్టవంతురాలు, భర్తకు 
ప్రీతిపాత్రురాలు, సంపద కల్గినది, గ్రహణధారణలో సమర్ధురాలు, ప్రతిభతో 
పాటు రసభావాలు తెలిసి, కళలు తెలిసినది, మంచి సత్తువ(అలుపు లేని), 
తియ్యని కంఠస్వరము కలిగినదిగా నర్తకి ఉండాలి. మార్ద, దేశి పద్దతుల 
ప్రయోగాలు స్పష్టంగా తెలిసినదై, కోరిన ప్రయోగాన్ని అప్పటికప్పుడు చేసి 
చూపగలిగిన నేర్చు ఉన్నది ఉత్తమ నర్తకి. ఈ లక్షణాలు సంపూర్ణంగా కలిగిన 
నర్తకీమణులు వేయి మందిలో ఒక్కరు ఉంటారని జాయప తెలిపాడు. తర్వాత 
ఉత్తమ, మధ్యమ, అధమ వాద్య బృంద లక్షణాలను వివరించాడు. 

రాజాస్థాన రంగమండపము ఎలా ఉండాలో చక్కగా వివరించాడు. 
తర్వాత సభాపతి లక్షణాలను, సభ్యుల లక్షణాలను వివరిస్తూ, ఆ సభాపతి 
రంగమండపానికి వచ్చే విధానాన్ని వర్ణించాడు. ఈ భాగాలను కూలంకషంగా 
పరిశీలిస్తే జాయప కాలం నాటి రాజాస్థాన నర్తనానికి, రాజనర్తకికి ఉండిన 
విశిష్టత అర్థం అవుతుంది. 
సభాపతి ఆగమనం: ఆహార్యం గురించి ముందుగా చెప్పాడు. నృత్యం 
చూడాలనుకున్న ప్రభువు ముందురోజే రాజనర్తకికి వర్తమానం పంపుతాడు. 
ప్రదర్శనరోజు సాయం కాలం కర్పూరం, అగరు, కస్తూరి, కుంకుమ పూవు, 
పన్నీరు - వీటన్నింనీ కలిపిన(కలపమును) లేపనాన్ని రాసుకుని, మళ్లి, మొగలి, 
జాజి, సంపంగి పూలు శిరస్సున ముడుచుకుని, చక్కటి ఎంబ్రాయిడరీ వర్క్‌ 

చేసిన తెల్లని చీనాంబరాలు రెండు ధరించి, కిదీటం మొదలుకుని కాలి ఉంగ 
రాల వరకు కల సొమ్ములను తొడుక్కునాలి. ఇలా చక్కటి అందమైన 
చిత్రపటాలతో ఉన్న కళా మందిరానికి రాజు రావాలి. 

అష్ట దిక్పాలకుల అంశ కలిగిన మహారాజుకు, వారి సతీమణుల 
వంటి దేవాంగన స్వరూపులైనవారు, మంగళకరులైన స్త్రీలు, అణిమా, మహిమాది 
అష్ట సిద్ధి దేవతలాగా హారతులిచ్చి దృష్టిదోషాన్ని తొలగించాలి. అంతేకాదు 
మంగళహారతులు కూడా పాడాలి. అలాగే వివిధ వాద్యాలకు అనుగుణంగా 
నృత్యం చేస్తూ ఆహ్వానించాలి. (పాత సినిమాలో ఈ రకం దృశ్యాలు కన్పిస్తాయి) 

తర్వాతి వివరణ ఎవరెవరు ఎక్కడెక్కడ కూర్చోవాలో జాయప 
వివరిస్తాడు. ఇలా చెప్పినప్పుడు “నమ్మిక మాటలాడుటయందు నేర్పరులు, 
మేలపు మాటలెరిగినవారు, రాజుకు ప్రీతిపాత్రములు, లలితములైన తొడవులకు, 
తొడవులైన యంగములు కలవారు, కామింపతగినవారు, కామకళయందు 
జాణలు, కాముకులను రగిలించు యౌవనము గలవారు. నృత్త గీత, వాద్యములు 
మూడు తెలిసినవారు, చక్కని వేషము గలవారు, శుభ లక్షణవతులగు 
విలాసినులు సభాపతికి ఎడమ పక్కన, వెనుకన ఉండవలెను... అన్నాడు.”(తెగు 
నృత్తరత్నావళి పే. 894-95, రాళ్లపల్లి అనంతకృష్ణశర్మ) 

జాయప సేనాని నర్తకికి, విలాసినులకు మధ్య ఉన్న అంతరాన్ని తన 
వివరణలో స్పష్టంగా చెప్పాడు. 

రాజాస్థాన నర్తనం తిలకించడానికి విచ్చేసిన ఇతర మంత్రులు, 
సామంతులు, సైనికాధికారులు, పండితులు ఇలా ఎవరెవరి అర్హతను 
అనుసరించి వారికి ఆసనాలను ఏర్పాటు చేయటం 12వ శతాబ్ది నాటికే 
బహుళ ప్రచారంలో ఉన్నదని ఈ వివరాల ద్వారా తెలుస్తుంది. 


ప్రదర్శనరోజు రాజనర్తకి ఆచరించే విధులు 

రాజుగారి ఆనతి ముందు రోజే అందుకొన్న రాజనర్తకి ప్రదర్శనరోజు 
ప్రాత:కాలంలోనే స్నానం చేసి, ఇష్టదేవతారాధన చేసి, బ్రాహ్మణుల చేత నవగ్రహ 
యాగం చేయించి, బ్రాహ్మణులను, గురువును, బృందమును, అన్ని విద్యల 
వారిని సంతోష పెట్టాలి. 
ఆహార్యం: పొగడపూవుల మాదిరి కొప్పు గట్టి సంపంగి పూలను, మొగలి 
రేకులను వెలుపలకు కన్పడునట్లు కొప్పున ముడుచుకొని, ఆయా కాలాలను 

బట్టీ శ్రీగంధం లేదా కుంకుమ పూలతో తయారు చేసిన మైపూతను 
అలదుకోవాలి. నగ: కాలికి అందె, ఒడ్దాణము, కంకణాలు మొదలైన 
సొమ్ములు రత్నఖచితములైనవి ధరించాలి. వాటిలో వజ్రాలు, పెద్దముత్యాలు 
ప్రధానంగా ఉండాలి. వాటి చప్పుడు ఇంపుగా ఉండాలట, నర్తకి ధరించిన 
మూలంగా నగలు అందంగా ఉన్నాయా లేదా నగల వల్ల నర్తకి అందంగా ఉ 
౦దా అన్పించాలట, ముత్యంతో కూడిన ముక్కెర, స్వాతి నక్షత్రమును తొడమీది 
కెక్కించుకున్న చంద్రబింబంలాగానూ, కస్తూరి తిలకం ధరించిన నర్తకి ముఖం 
లేడితో గూడిన చంద్రునిలాగా అన్సించాలి. ముత్యాలతో కూడిన మేలి 
ముసుగును ధరించాలి. ఎందుకంటే “కాముకుల చూపుతుమ్మెదలు, 
ముఖపద్మము మీదికి వాలగా, వాటిని పట్టుకొనే వేడుకతో మన్మథుదొడ్దిన 
వలవలె నుండు” అని జాయప వర్ణించాడు. 

చక్కటి రూపురేఖా విలాసం కలిగిన రాజనర్తకి చిద్విలాసంతో బంగారు 
పల్లకినెక్కి ఛత్ర చామరాతో, బంగారు వస్త్రాలతో, పూవులు మొదలైన ద్రవ్యాలతో 
గల పాత్రలను ధరించిన బృందంతో కూడి రాచనగరికి పోవాలి. చేరిన వెంటనే 
వేషం వేసికునే గదిలోకి పోవాలి. ఇక్కడ వేషధారణలో వస్త్రధారణ ప్రాధాన్యతను 
ఇలా చెప్పాడు: “చారులు, కరణములు మున్నగు వానియందు స్పష్టతకడ్డము 
రాకుండుటకై, లోప గుత్తముగా అర్జోరుకము(ఇప్పుడు ధరిస్తున్న లెగ్గిన్స్‌ లాంటి 
పైజామా) తొడిగి, వెలికి ప్రత్తి, నార, పట్టు- వీనిలో దేనితోనైనను నేసిన 
పలుచని వలిపెము(చీరను) అంచులలో చిత్రమైన సూది కుట్టు పనితనము 
కలిగి, బంగారు తళుకు, రత్నములను గూర్చినది. కుబుసముగా ధరింపదగును” 
ఇలా చెబుతూ శరీరానికి అంటుకున్నట్లుండే బిగువైన నగలు నర్తకి 
ధరింపకూడదు అని జాయప చెప్పాడు. 

అటు తర్వాత నృత్య బృందంలోని వారు ఎవరెవరు ఏ విధంగా ఏఏ 
స్థానాలు తీసుకోవాలో ఆ క్రమ పద్ధతిని వివరించాడు. నృత్తరత్నావళిలోని 
దేశి భాగంలో వివరించిన నృత్త ప్రయోగ నిర్వచనాలు, నృత్య ప్రక్రియలు 
గమనిస్తే కాకతీయుల నాటికే శాస్త్రీయ ప్రక్రియలైన రాజాస్థాన నర్తన రీతితో 
పాటు అనేక జానపద, గిరిజన కళలు ప్రచారంలో ఉన్నాయని తెలుస్తుంది. 
ఈ విషయాన్ని రూడిపరిచే అనేక వర్ణనలు తెలుగు సాహిత్య (గ్రంథాలలో 
కన్పిస్తున్నాయి. 

పాల్కురికి సోమనాథుని పండితారాధ్య చరిత్ర, బసవ పురాణం 

మొదలైన వాటిలో అత్యద్భుతంగా జానుతెనుగు ద్విపద ప్రక్రియలో వర్ణనలతో 
కూడి దృష్యమానంగా ఉంటాయి. పాల్మురికి బసవ పురాణంలో శివతాండవాన్ని 
వర్ణించాడు. నాట్యమిత్తండి కంచి ఏకామ్రనాథుని గుడిలో తాండవమూర్తిని 
చూసి, ఏకామనాథుడు రోగగ్రస్తుడయినాడని భావించి, చికిత్సలు చేసి, 
మార్చులేక ప్రార్థన చేస్తాడు. అప్పుడు శివుడు ప్రత్యక్షమై తాండవ స్వరూపమును 
వివరిస్తాడు. శివుడు చేసే తాండవ నర్తన విధిని, విన్యాసాలను శివుని ద్వారానే 
వర్ణింపజేయడం, శివతాండవ వర్ణనం తెలుగు సాహిత్యంలో ఇంత వివరంగా 
మరో చోట కనబడదు. 

బసవ పురాణంలో పూజా సమయ నృత్య వర్ణనము “ముగ్ధ సంగయ్య 
కథలో ఉంది. లంజెరికమనగా అది కూడా ఒక రకమైన లింగార్చనగా 
భావించిన ముగ్గసంగయ్య ఒక భక్తురాలైన గణిక ఇంటికి వెళ్లినప్పుడు ఆమె 
చంద్రోదయానంతరం నృత్యం చేయిస్తుంది. దీనిలో కుతుప విన్యాసంతో(వివిధ 
విద్యాముల వారు వారి స్థానాలలో నిలిచే పద్ధతి) పాటు నర్తకి తయారయ్యే 
విధానాన్ని వర్ణించారు. ద్విపద సాహిత్యంలో ఈ వర్ణన ఎంతో చక్కగా 
ఉంటుంది. 
“యక్క్మమహాదేవి! యల్లమద్దెలలు జక్కొల్పి వేగంబ సంధించుకొనుము 
స్వరమానమున బసవ ప్రమథవ్వ-కరమర్ధి బట్టుము కాహళిలోని 
సకళవ్వా! నీవును సంగళవ్వయును-నొకరీతి నిలువుండు సుకరంబుగా 
బాల రుద్రమ! యెత్తుపట్టుగ వాసె-గోలు(వాళకోలు?) వాయింపుము 
గుడ్డవ్వ! నీవు సిట్టితాళము వట్టు శివదేవి! నీవు నట్టన నృత్యంబు సరసంబెతింగి 
సంగుదాసమ! మహేశ్వరి వీరభ(ద్ర-లింగవ్వ! మీరు గేళికలు సేయుండు 
రమణదుకూలాంబరమును గంచుకము-నమరించికొని చల్లడము బిగియించి 
యే తెమ్ము నీవు పురాతమ్ము! శ్రీఘ, మాతతమ్ముగ నృత్యమాడుదుగాని 
తాళముల్వట్టుడు దాళగింపుడు నాళతి వేళకు నందబు, ననుచు 
నవిరళంబుగ నంత నార్భటంబిచ్చి-జవనిక రప్పించి సరసమై నిలిచి 


పొలుపగు ముఖరసంబును సౌష్టవమ్ము-లలియు 

భావంబు ధూకలియు రుంకళియు 

మటియు రేవము విభ్రమము రేఖయును-నెజయంగనీరీతి నృత్యంబు సలుప 
లింగార్భనంబు సల్లీల జేయుచును-మంగళారవములు సంగడినులియ” 

పురాతమ్మ నర్తకి, మిగతావారు హంగుదారులు” 
పాల్కురికి సోమనాథుని పండితారాధ్య చరిత్రలో మల్లికార్జునుని ఆస్థానంలోని 
నృత్యాలు వర్ణించబడ్డాయి. 

చితాబుఖానుడు పరిపాలించిన ఏకశిలా నగరంలోని శివుని ఎదుట 
నృత్యం జరిగిందని వర్ణించిన కవి చరిగొండ ధర్మన ఇతని చిత్రభారతంలో- 

“సంతతోత్సవ తోషిత శంభులింగ 

సమ్ముఖేందు శిలానంద చారుమంట 

ప స్థలీ నృత్యదంగనా పాదరణిత 

నూపురంబగు నేక శిలాపురంబు” 

ఇలా మధ్య యుగంలో తెలుగు సాహిత్యంలో ఆలయ ఆరాధనా 
నృత్యాలకు, ఆస్థాన నృత్యాలకు సంబంధించిన వర్ణనలు అనేకం కన్పిస్తాయి. 

నృత్తరత్నావళితో పాటు మరొక శాస్త్ర గ్రంథం కూడా కాకతీయు 
కాలంలో వచ్చింది. మానవల్లి రామకృష్ణ కవి సంపాదకత్వ సంకలన గ్రంథం 
భరతకోశంలో శృంగార శేఖరుడు రచించిన అభినయ భూషణం అనే గ్రంథం 
గురించి పేర్కొన్నారు. ఇతను భరతుని నాట్యశాస్త్రంతో సంబంధం లేకుండా 
శుక్రాచార్యుని, స్కందుని, బృహస్పతిని, కోలాహలుని దుర్వాస, అర్జున, 
వాయుసూను, భరతార్ణవం, నందికేశ్వరుడు మొదలైన వారిని పేర్కొన్నాడు. 
నిర్వచనాలు 'భావం'తో మొదలై వేయి శ్లోకాలతో, తమిళ భాషలో కూడా ఉ 
న్న అర్థాలతో ఉంటుంది. దీనికి రాయబడిన తమిళ వ్యాఖ్యానం అద్భుతంగా 
ఉందన్నారు రామకృష్ణకవి. ముఖ్యంగా శృంగార శేఖరుడు తెలంగాణ 
ప్రాంతం(వరంగల్‌ వాడని రాసారు. శృంగార శేఖరుడు తన ఆచార్యుడు 
వీరభల్లటుడని, ప్రతాపరుద్రుని ఆస్థానంలోని వాడని రాసారు. 

రామకృష్ణకవి ఇచ్చిన ఈ వివరణలో (గ్రంథం పేరు అభినయ 
భూషణం. భావంతో నిర్వచనాలు ప్రారంభమైనాయి. ఇక అదే ఆస్థానంలో 
వచ్చిన గ్రంథం నృత్త రత్నావళి పూర్తి నృత్త సంబంధంగానే నిర్వచనాలుండి, 
మార్ద, దేశీ నృత్య ప్రక్రియలు కలిగింది. మాచల్దేవీ అనే రాజనర్తకి గురించి 
క్రీడాభిరామంలో ఉంది. కాకతీయ రెండవ ప్రతాపరుద్రుని ఆస్థాన నర్తకి. 
ఆమె సర్వజగత్రసిద్ధ, సుమనోబాణాన నామ్నాయ విద్యోపాధ్యాయిని, 
ప్రతాపరుద్ర ధరణీశోపాత్త గోష్టీ ప్రతిష్టాపారీణ”. ఈమె తన స్వీయ చరిత్రను 
యక్షగానంగా రచింప చేసి, ప్రదర్శింపచేసి చూసి ఆనందించిందని చెప్తారు. 

కాకతీయుల తర్వాత తెలుగు ప్రాంతంలో ముఖ్యంగా తెలంగాణా 
ప్రాంతంలో సంగీత నృత్య కళకు రాజుల ఆదరణ ఉండింది. అనేక దేవాలయ 
శాసనాలలో లభించిన “అంగరంగ భోగాలకు కేటాయించబడిన ధనదాన్యాల 
ప్రసక్తి, నర్తకీమణులకు, ఆయా నట్టువరాండ్ర కొరకు ఏర్పరచబడిన ప్రత్యేక 
జీతభత్యాలు, వారిచే చేయబడిన సాంఘిక సేవ, అన్నీ దీనికి తార్మాణాలు. 

13వ శతాబ్దిలో రాచకొండ ప్రభువు సింహభూపాలుడు సంస్కృతంలో 
రచించిన 'రసారవ సుధాకరం అనే గ్రంథం ప్రసిద్ధమైంది. సంగీత సుధాకరం, 
కందర్ప సంభవం అనే భాణం(రూపక ప్రక్రియలో ఒకటి), కువలయా 
వళి(రత్నపాంచాలిక) అనే నాటిక ఇతని రచన. 

రసార్దవ సుధాకరం అంకార శాస్త్ర గ్రంథం. దీనిని సింగభూపాలీయం 
అని కూడా అంటారు. నాట్యశాస్త్రం, దశ రూపకం, భావ ప్రకాశ గ్రంథాలు 
ఆధారమైతే, సింగభూపాలుని పూర్వం వచ్చిన అనేక కావ్య నాటకాల నుంచి, 
సమకాలీనుల రచనల నుండి సందర్భానుసారంగా ఉదాహరణలనిస్తూ రసార్ధవ 
సుధాకరాన్ని లక్షణ గ్రంథంగా తీర్చిదిద్దాడు సింగభూపాడు. 1) రంజకోల్లాసం 
2) రసికోల్లాసం ౩) భావకోల్లాసం లేదా రూపకోల్లాసం అనే మూడు ఉ 
ల్లాసాలుగా విభాగించాడు. ఇతడు 'లాస్యరంజనం' అనే గ్రంథాన్ని రచించాడు. 

రాచకొండ వాసియైన మరొక కవి గౌరన. ఇతడు రచించిన ద్విపద 
కావ్యం నవనాథ చరిత్ర. నాథ సంప్రదాయంలోని తొమ్మిది మంది సిద్దుల 
చరిత్రను 'నవనాథ చరిత్రిలో పొందుపరిచాడు. దీనిలో కైలాసంలో శివుని 
సభా ప్రాంగణాన్ని వర్ణించిన సందర్భంలో “వినుతాభినయ చతుర్విధ 
నాట్యములును సరిలేని నటనటీ జనులు బాఠకులు” అని నృత్య ప్రదర్శనం 
గురించి ప్రస్తావించాడు. 

మూడవ సర్వజ్ఞ సింగమ భూపాలుడు కవులను ఆదరించాడు. ఇతని 
ఆస్థానంలోనే పోతన కొంత కాలం ఆస్థాన కవిగా ఉన్నాడు. భాగవతంలోని 
వర్ణనలే గాక, రాచకొండ సర్వజ్ఞ సింగభూపానికి, ఒక వేశ్యకు సంబంధించిన 
వృత్తాంతాన్ని “భోగినీ దండకంిగా రచించాడు. భాగవతంలోని నల్లనివాడు 
పద్యంతో కూడిన భ్రమర గీతాలు లేక గోపికా గీతాలుగా ప్రసిద్ధి చెందిన 
పద్యాలను నర్తకీమణులు నేటికి అభినయిస్తున్నారు. తెలుగు కవులు ఆయా 
(ప్రాంతాలను పాలించిన వివిధ రాజవంశీయుల కాలంలో ఆనాటి సాంఘిక, 
సాంస్కృతిక వ్యవస్థను అనుసరించి అనేక కావ్యాలు రాసారు. కథావస్తువును 

అనుసరించి నృత్య సంగీత కళల ప్రశస్తి దాదాపు అన్ని కావ్యాలలోనూ ఎక్కడో 
ఒక చోట ఉంటుంది. తెలంగాణ నర్తకీమణులను ప్రస్తావిస్తూ అధికారికంగా 
దేవుని సేవలో వీరే కొనసాగాలనే నియమంతో గజపతులు శాసనం 
వేయించారు. 

“గజపతులు తెలుగువారికి వంశపారంపర్యంగా వస్తున్న హక్కులను 
సంరక్షిస్తూ వాటికి సముచిత స్థానాన్ని ఇవ్వడమే కాకుండా అవి శాశ్వతంగా 
ఉండేటట్టు శాసన బద్ధం చేయటం కనీసం ఒక విషయంలో స్పష్టంగా 
కనబడుతుంది. జయదేవుని గీతగోవిందం ప్రసిద్ధ శృంగార గేయ ప్రబంధం. 
దీనిని పూరీ జగన్నాథుని ఆలయంలో నేటికి గానం చేసి అభినయిస్తారు. 
ఆదిలో వీటిని గానం చేసే హక్కు తెలంగాణ నుండి వచ్చి పూరీలో స్థిరపడ్డ 
నట్టువమేళం ఆటగత్తెకే ఉండేది. దీనిని ప్రతాపరుద్ర గజపతి గుర్తించి 
మన్నించాడు. అది వారికే కలకాలం చెందాలని ఆజ్ఞాపిస్తూ పూరీ ఆలయంలో 
ఒక శాసనాన్ని ఒరియా భాషలో, ఒరియా లిపిలో వేయించాడు. దాని సారాంశం 
“స్వస్తిశ్రీ చాంద్రమాన కకడనామ వత్సరపు తొమ్మిదో అంశంలో శుక్ష దశమీ 
బుధవారమునాడు శ్రీ వీర గణపతి గౌడేశ్వర ననకోటి కర్ణాటక కలుబరుగే 
శ్వరులైన వీర శ్రీ ప్రతాపరుద్రదేవ మహారాజుల వారు శాసించిన ఉత్తరువు 
క్రమం ఎటువలెననంగా... 

పెద్ద దేవర బల భద్రాస్వామి వారికిన్ను గీతగోవింద శ్రీ మన్మహాదేవర 
జగన్నాథస్వామి వారికిన్ని ఆరగింపు భోగాలు సమయముందు యథావిధిగా 
నాట్యసం సేవలు జరిపింపగలవారలు. సాయంసంధ్యా సమయాల ఆరగింపు 
భోగాలు, ఆరభ్య పవళింపు భోగాల పర్యంతం నాట్య సేవలు శాయం 
గలవారలు. పెద్ద దేవర నట్టువ మేళం వారున్నూ కపిలేశ్వర దేవరవారి 
ఆటగత్తెలున్నూూ తెలంగాణమునకు చెందినటువంటి ప్రాచీన నట్టువ మేళము 
వారున్నూ పెద్ద దేవరవారి అనుగ్రహాన గీతగోవిందము వినా, తదితర కీర్తనలు 
తేర్చరాదు. ఓం వారు తదితర కీర్తనపాడరాదు. మహాదేవర వారి సన్నిధిలో 
తదితర నాట్యములు అభినయించి ఆడరాదు”. నట్టువ మేళముతోబాటు 
“గీతగోవిందమును మాత్రమే గానము చేసే నలుగురు గాయకులున్నూూ 
స్వామివారిని సేవించుకొనగల వారలు గీతగోవిందము రానివారు వంతలో 
పాల్గొనగలవారలు. వారు తదితర సంకీర్తననేర్వరాదు. అన్య గీత 
నాట్యాచార్యులను తెలిసి తెలిసి ఆలయాన అనుమతించే పౌరసత్వం వారలు 

జగన్నాథస్వామి వారికి ద్రోహము చేసిన గల వారలు”(ఆరుద్రగారు 
ఆంగ్లానువాదాన్ని తెనిగించారు) 
Ref: 1.Manmohan Chakravarti “Oriya Incriptions of the 15th and 
16th Centuries”, Journal of the Asiatic Society of Bengal 62 Pl.1 
(1894) 88-104. 2. Barbara Stoler Miller (Ed. and Trans). 
27266725 Githagovinda - Oxford University Press, 1977.) 

ప్రతాపరుద్ర గజపతి ఈ శాసనాన్ని 1499లో వేయించాడు. ఇది 
జగన్నాథ స్వామివారి ఆలయంలో జయ విజయద్వారానికి ఎడమ పక్కన ఉ 
౦ది. తాను పట్టం కట్టుకున్న రెండేళ్లలోగా ఈ శాసనాన్ని వేయించాడు. ఈ 
శాసనంలో ఆకర్షణీయమైన అంశం తెలంగాణ నట్టువ మేళం వారికే 
గీతగోవిందం గానం చేసే అర్హత ఉంది అనేది. దీనికి కారణాలను విశదీకరిస్తూ 
జయదేవునికి జన్మత: పూరీ జగన్నాథునితో సంబంధం ఉంది. మరి తెలంగాణ 
నట్టువరాండ్ర సంగతో, జయదేవుడు గీతగోవింద రచన చేస్తూ దానిని గానం 
చేస్తున్నప్పుడు పద్మావతి అనే చిన్నది నాట్యం చేసేది. గీతగోవిందం అవతారికలో 
తాను “పద్మావతీ చరణచారణ చక్రవర్తినని జయదేవుడే చెప్పుకున్నాడు. 21వ 
అష్టపదిలో “విహిత పద్మావతీ సుఖ సమాజే భణతి జయదేవ కవిరాజ రాజే” 
అని ఇద్దరి పేర్లూ చెప్పాడు. పద్మావతి, జయదేవుని భార్య అనీ, కులాంగన 
అనీ కొందరు భావించారు. శృంగార గీతాలను అభినయిస్తూ ఆడేది కులాంగన 
కావడానికి వీల్లేదని గుడిసాని మాత్రమేనని కొందరు అభిప్రాయపడ్డారు. అయితే 
పద్మావతి నాట్య విద్యా విశారద అన్న సంగతి మాత్రం నిజం. జయదేవునితో 
పరిచయానికి ముందే ఆమె నాట్యంలో ఆరితేరి అందె వేసిన పాత్రురాలు 
కావచ్చు. 

పద్మావతీ జయదేవు వివాహం విషయమై కూడా కొన్ని కథలు 
ప్రచారంలో ఉన్నాయి. కథ సారాంశంలో తెలిసింది పద్మావతిని పూరీ 
జగన్నాథునికి దేవదాసీగా అర్చించాలని దేవశర్మ అక్కడ వదిలివెళ్లాడు. దేవశర్మ 
పద్మావతిని వెంటబెట్టుకొని ఎక్కడి నుండి వచ్చాడనేది పెద్ద ప్రశ్న దేవశర్మ 
పద్మావతినే కాక మరికొన్ని దేవదాసీ కుటుంబాలను వెంట పెట్టుకొని తెలంగాణా 
నుండి పూరీ జగన్నాథానికి వెళ్లి ఉంటాడనటానికి ఆస్మారం ఉంది. నేటి 
తిరుపతి మొక్కులాగ నాడు కటకం మొక్కులు సర్వ సామాన్యం. జయదేవుని 
కాలంలో జగన్నాథుని ఆలయంలో తమ బిడ్డలను కొందరు తెలుగువాళ్లు 

దేవదాసీలను చేసే ఆచారం ఉందేదేమో. పూరీ ఆలయంలోని ప్రతాపరుద్ర 
గజపతి శాసనంలో చెక్కిన తెలంగాణాకు చెందినటువంటి “ప్రాచీన నట్టువ 
మేళంితోనే పద్మావతి వచ్చి ఉండాలి. ఆమె జయదేవుని ప్రియురాలు కావడం 
వల్ల ఆమెతో వచ్చిన ఇతర దేవదాసీకులకు కూడా గీతగోవిందంపై ఒక రకమైన 
“ఆడపడుచుల హక్కు ఏర్పడిందేమో. సుమారు మూడు వందల ఏళ్లుగా ఈ 
కుటుంబాల వారు కటకం జగన్నాథుని సన్నిధిలో ఆ ప్రబంధాన్ని అభినయిస్తూ 
సేవించుకోవడం గమనించిన ప్రతాపరుద్ర గజపతి ఆ సంప్రదాయం శాశ్వతంగా 
కొనసాగేటట్లు ఈ శాసనం చేయించి ఉండవచ్చు. 

ప్రతాపరుద్ర గజపతికి ముందుగా అతని తాత కపిలేశ్వరుడు కూడా 
తెలంగాణ నట్టువ మేళం వారిని ఆదరించాడు. అతడు క్రీ శ. 1459కి ముందే 
ఓరుగల్లు జయించాడు. బహుశా ఓరుగల్లులోని ఆంధ్రనాట్యం నర్తకీమణులు 
అతని హృదయాన్ని జయించి ఉంటారు. అతను కటకానికి తిరిగి వెళుతూ 
తన వెంట నట్టువ మేళాన్ని ఇతర కళాకారులను తీసుకువెళ్ళి ఉంటాడు. ఈ 
దేవదాసీలనే శాసనకర్త ‘కపిలేశ్వర దేవర ఆటగత్తెలు? అని ప్రత్యేకంగా 
పేర్కొన్నాడు. ఆంధ్రనాట్యం తన అనుంగు నట్టువమేళాన్ని జగన్నాథునికి అర్చించే 
అవకాశం నోచుకుంది”. (సమగ్రాంధ్ర సాహిత్యం - జగపతులు తొలి రాయల 
యుగాలు, పుటలు 15-18, ఆరుద్ర - 1990). 

కొజవి గోపరాజు సింహాసన ద్వాత్రింశికలో శివతాండవ వర్ణన ఉ 
౦ది. కులీ కుతుబ్‌ షాహి కాలంలో కూడా తెలుగు సంస్కృతికి, భాషకు, 
కళలకు ఆదరణ చక్కగా ఉంది. ఇబ్రహీం కుతుబ్‌షా నుండి రెంటచింతల 
అనే అగ్రహారాన్ని పొందాడు. కందుకూరి రుద్రకవి తొలి తెనుగు యక్షగాన 
రచయిత. ఇతడు రచించిన “జనార్దనాష్టకం? శృంగార రస ప్రధానమైన 
జనార్దనునిపై కందుకూరి జనార్దనా! అనే ముద్రతో రచింపబడింది. ఈ అష్టకాన్ని 
ఖండితావస్థలోని వివిధ సంచారీ భావాల నిరూపణతో నృత్యాభినయోపేతంగా 
నాట్యకళాకారులు ప్రదర్శిస్తున్నారు. 

15వ శతాబ్దిలో పద రచనలో పూర్తిగా శృంగార రసాన్ని జొప్పించటమే 
కాకుండా ఆనాటి భారతీయ స్త్రీ శృంగార జీవితంలో ఉన్న అనేక నిగూఢ 
భావాలను అలంకార శాస్త ప్రమాణమైన స్థాయీ సాత్విక సంచారీ భావ 
నిరూపణతో అభినయించే వీలుగా, అలంకార శాస్త్రవేత్తలకు కూడా అందని 
స్వీయ, పరకీయ, సామాన్య నాయికల శృంగార భావాలను, తృష్టాతృప్త 

విషయాలను అష్టవిధ నాయికావస్థలను, సాంఘిక పరిస్థితులను, స్త్రీల 
స్థితిగతులను అన్నింటినీ జొప్పించి రచించిన పద కవితా సామ్రాట్టు క్షేత్రయ్య. 
ఇతడొక మానసిక శాస్త్రవేత్తగా కన్పిస్తాడు. ముగ్ధ, మధ్య, ప్రౌఢ, ఈ అన్ని 
వయస్సులోని ఆడవారి శృంగార భావ నిరూపణలో, వారి అంతరంగ భావాలను 
వ్యక్తీకరించడంలో ఈతడు ఎంత లోతుగా సమాజంలోని వ్యక్తుల జీవితాలను 
పరిశీలించాడో అనిపిస్తుంటుంది. 

క్షేతయ్య దక్షిణ భారతమంతా తిరిగాడు. ఈ నేపథ్యంలో గోలకొండ 
పాదుషాను దర్శించటమే కాకుండా, ఈ ఆస్థాన పండితుడు తులసిమూర్తిని 
సవాల్‌ చేసి వేయి పదాలకు పైగా రాసానని తానే ఒక పదంలో చెప్పుకొన్నాడు. 
ఈ పదంలో తాను దర్శించిన, తనను ఆదరించిన మహారాజులను ప్రస్తుతిస్తూ, 
ఒక్కొక్కరిపై ఎన్ని పదాలు రాసాడో చెప్పుకున్నాడు. 
ప॥ వేడుకతో నడుచుకొన్న - విటరాయడే 

ఏడు మూడు తరా నుండి - యెందునా గాని యెవతె 

కూడుకొని మువ్వగోపాడు - కృప గల్లి నావిభుడు వేడుకతో! 
మూడవ చరణంలో- 
చ 3 బంతుడై గోకొండ-పాదుషా బహుమానమిచ్చి 

తులసిమూర్తితో వాదు దచె వేళ 

వెలయ మువ్వగోపాడు వెయ్యిన్నేనూరు పదముల 

నలుబది దినములలోన-నన్ను గలిసి వినుపించెనే । 

॥వేడుకతో॥ 

క్షేత్రయ్య చెప్పిన ఈ పదం 'మేరుపదముగా పిలుస్తారు. ఈ పదాన్ని 
బట్టి క్షేత్రయ్య మధుర, తంజావూరు, గోల్కొండ రాజాస్థానాలలో ఆదరించబడి 
వేలకొలది పదాలు చెప్పినట్లు తెలుస్తుంది. క్షేత్రయ్య రాసిన పదాలలో 400 
పదాలు తెలుగు, తమిళ ప్రాంత నర్తకీమణులు (గ్రహించారు. ఈ పదాలను 
దక్షిణ భారతదేశంలోని భరత నృత్య కళావేత్తలు, మోహినీఅట్టం, ఆంధ్రనాట్యం 
- తెలంగాణ, కోస్తాంధ్ర, రాయలసీమలోని అన్ని దేవాలయాలలో, ఆస్థానాలలో 
నర్తించిన దాఖలాలున్నాయి. 

గోల్మొండ నవాబుల కాలంలో ఆస్థాన కవిగా పేరు గాంచినవాడు 
సారంగు తమ్మయ్య. ఇతడు రచించిన “వైజయంతీ విలాసం” కావ్యంలో దేవదేవి 
అనే రాజాస్థాన నర్తకీమణి, సభాప్రవేశం నుండి నర్తన ప్రక్రియలతో పాటు, 

రాజుగారు సన్మానించిన విధానం వరకు దృష్యమానంగా ఉంటుంది. అనుభవం, 
అనుభూతి చెందని విషయాలను మనస్సుకు హత్తుకునేలాగా, ప్రామాణికంగా 
కవులు రాయలేరు. సారంగు తమ్మయ్య రచనలోని ఆస్థాన నర్తన విధి ఆనాటి 
తెలంగాణా రాజాస్థాన నర్తన విధికి నిదర్శనంగా భావించాలి. ఈ పద్ధతిలోనే 
శ్రీనాథుడు కూడా పల్నాటి వీరచరిత్రలో 'మంజువాణి ఆస్థాన నర్తన కేళికను 
వర్ణించాడు. 

గోల్కొండ కుతుబ్‌ షాహిల కాలంలో కళాకారులను, పండితులను 
గౌరవంగా చూసేవారని చెప్పడానికి ఎన్నో నిదర్శనాలున్నాయి. అయితే 
రాజుగారి మన్నన పొందిన వారికి అత్యున్నత గౌరవం దక్కింది. 

కులీ కుతుబ్‌ షా భాగమతి అనే నర్తకిని తన బేగంగా చేసికున్న 
తర్వాత హైదరాబాద్‌ను నిర్మించాడని ఒక కథనం ఉంది. భాగమతి పేరు 
“హైదర్‌ మహల్‌ొగా మారింది. కుతుబ్‌షా 1591లో భాగ్యనగరంగా నిర్మించిన 
నగరానికి హైదరాబాద్‌గా నామకరణం చేసాడని విదేశీ యాత్రికులు 
టావెర్నియర్‌, ధెవెనాట్‌, బెర్నియర్‌ లాంటివారు తమ రచనలలో పేర్శొన్నారు. 
రాజుకు భార్యగా అయినందుకు ఇంత గౌరవం లభించింది. గోల్కొండ ఆస్థాన 
నర్తకీమణులు గాయనీమణులు తారామతి, ప్రేమావతులు. ఈ అక్కా చెల్లెల్ల 
పేరుతో రెండు ఊర్లు నిర్మించారు. వారి సమాధులను అబ్బుల్లా కుతుబ్‌ షా 
సమాధి పక్కనే ఉండటం గొప్ప విషయం. సమాధిపై పర్షియన్‌ భాషలో 
'స్వర్ణధామంలో స్వర్ణ కమలాలు'గా చెక్కించటం మరొక విశేషం. వీరు క్షేత్రయ్య 
పదాలకు అభినయం చేసినట్లు, ఒక అవినాభావ ఆత్మబంధుత్వాన్ని ఈ ఇద్దరు 
అక్కా చెల్లెల్లకు, క్షేతయ్యకు ఉన్నట్లుగా నటరాజ రామకృష్ణగారు తమ 
స్వర్ణధామంలో స్వర్ణ కమలాలు, “గోల్కొండ వజం'” అనే నవలికలో 
పొందుపరిచారు. 

మాహలఖాబాయి చాందా గురించి రాసిన వ్యాసంలో సంగిశెట్టి 
శ్రీనివాస్‌ మొత్తం తెలుగు సాహిత్యంలో మొట్టమొదటి కవిత రాసిన కుప్పాంబిక 
ఎలా నిరాదరణకు గురయ్యిందో హైదరాబాద్‌ సంస్కృతిలో అవిభాజ్యమైన 
మాహలిఖాబాయి చాందా కూడా అంతే విస్మరణకు గురయ్యింది” అని 
వాపోయారు. హైదరాబాద్‌ సంగీతాన్ని నృత్యాన్ని సంగీత సాహిత్యాలను 
దేశమంతా వ్యాపింపజేసిన ఘనత మాహలఖాబాయి చాందాది. ప్రపంచం 
మొత్తం ఉర్దూ సాహిత్యంలోనే రచన చేసిన మొట్టమొది మహిళ చాందా. 

మాహలఖాబాయి చాందా 1767లో(18 జీకద్‌, 1181 హి.శ) 
నిజాం ప్రభుత్వ ఉద్యోగి (పేమాస్టర్‌) బసాత్‌లత్‌ఖాన్‌ భక్షి రాజ్‌ కన్వర్‌ 
భాయి(మెహదా వీవి) దంపతుకు బెరంగాబాద్‌లో జన్మించింది. 177 6లో 
నిజాం అలీఖాన్‌ తన రాజధానిని హైదరాబాద్‌కు మార్చడంతో చాందా కూడా 
హైదరాబాద్‌కు చేరుకుంది. రాజ్‌కన్వర్‌ ఆమె సోదరీమణులు నూర్‌ 
బీబి(బ్రిజ్‌కన్వర్‌), మెహ్తాబ్‌ బీబి(హెహ్తాబ్‌ కన్వర్‌ బాయి)కూడా సంగీతంలో 
విశేష నైపుణ్యాన్ని సంపాదించారు. మారుపేర్లతో వీరు చలామణి అయ్యారు. 
గుజరాత్‌లోని కచ్‌ ప్రాంతంలోని వారు వీరి పూర్వీకులు. పిల్లలు లేని మెహ్తాబ్‌ 
కన్వర్‌బాయి చాందాను పెంచి పెద్ద చేయడమే గాకుండా విద్యాబుద్దులు కూడా 
చెప్పించింది. ఆమె ప్రోద్భలంతోనే చాందా సంగీతాన్ని నృత్యాన్ని నేర్చుకుంది. 
స్వయంగా ప్రతిభావంతురాలు అయిన చాందా సాహిత్యంలో కూడా తనకంటూ 
ఒక స్థానాన్ని ఏర్పరచుకుంది. సంగీత సామ్రాట్‌ తాన్‌సేన్‌ శిష్యుల దగ్గర 
సంగీతాన్ని అభ్యసించింది. 1782లో తన పదిహేనవ ఏట నిజాం అలీఖాన్‌ 
ఎదుట ప్రదర్శనలిచ్చింది. కౌలాస్‌ యుద్ధంలో తనతో పాటు పాల్గొన్న చాందా 
బీబీకి, యుద్ధ విజయం తర్వాత నిజాం అలీఖాన్‌ “మాలిఖా’(చంద్రవదన) అనే 
బిరుదునిచ్చాడు. చందా బీబీ తల్లి రాజ్‌కన్వర్‌కు కూడా “మాదో అఫా”(పున్నమి) 
అనే బిరుదు ఉంది. గురువుకు సదా వినమయై జీవితాంతం వారి 
బాగోగుచూసుకున్న గొప్ప శిష్యురాలామె. 

గులాంమెహ్హీ(కిన్‌ప్లీ ఖాన్‌) 1780 ప్రాంతంలో భారతదేశంలోనే గొప్ప 
సంగీతజ్ఞుడు. ఇతనే చందా బీబీకి గాత్ర సంగీతం నేర్చాడు. రెండో ఆసఫ్‌జా, 
నిజాం దగ్గర ఉద్యోగం చేస్తూ, నృత్యంలో ఆరితేరిన కళాకారుడు. ఇతను 
చందాకు “పన్నా నృత్యంలో మెళకువలు నేర్పించాడు. మహలఖాబాయి చందా 
బీబీ కాలంలోనే వెంకట నర్సి అనే ప్రఖ్యాత నృత్యకారిణి కూడా ఉంది. 

కాకతీయుల కాలం నుండి నిజాం నవాబుల కాలం వరకు వారి 
సామంతృత్వంలో ఉన్న అనేక సంస్థానాలలోని ఆలయాలలో ఆరాధనలు 
నృత్యసేవ, రాజాస్థ్థానాలలో సంగీత, సాహిత్య, నృత్య కళలు తెలంగాణ 
ప్రాంతంలో విసృతంగా అభివృద్ధి చెందాయని చెప్పడానికి ఇంకా ఎన్నో 
ఆధారాలున్నాయి. 

మలికాకతీయుల ప్రస్థానం 
(బస్తర్‌ కాకతీయులు) 


శీరామోజు హరగోపాల్‌ 
చరిత్ర పరిశోధకుడు 


చరిత్రకారుల రాతలను బట్టి, శాసనాధారాలను బట్టి కాకతీయుల 
వంశానుక్రమణిక దుర్భయునితో మొదలౌతుంది. వెన్న ముగ్గురు గుండనలు, 
ఎ(ర్రయ, పిండి(నాల్గవ) గుండన, గరుడాంక బేతయ, ఒకటవ (ప్రోలరాజు, 
రెండవ బేతయ, రెందోప్రోలుడు, రుద్రుడు, మహాదేవుడు, గణపతిదేవుడు, 
రుద్రమదేవి, ప్రతాపరుద్రదేవునితో అంతమవుతుంది. (కీ.శ. 900లకు ముందు 
నుంచి క్రీ.శ. 1328 వరకు కాకతీయ యుగం కొనసాగింది. తర్వాత? 
ఓరుగల్లుపై ఢిల్లీ పాలకుడు ఘియాసుద్దీన్‌ తుగ్లక్‌ కుమారుడు ఉలూగ్‌ ఖాన్‌ 
తర్వాత జరిపిన దండయాత్రలో కాకతీయ చక్రవర్తి ప్రతాపరుద్రుడు ఓడిపోయి 
బందీ అయ్యాడు. బందీ అయిన ప్రతాపరుద్రుణ్ణి(?) ఢిల్లీకి తీనుకు 
వెళ్తున్నపుడు నర్శదానదిలో దూకి ప్రాణత్యాగం చేసాడన్న కథనమే ఎక్కువ 
ప్రచారంలో ఉంది. సిద్ధేశ్వర చరిత్రములో కాసె సర్వప్ప ప్రతాపరుద్రుణ్ణి 
ఢిల్లీ సుల్తాన్‌ రాచమర్యాదలతో మన్నించి వదిలివేసాడని, ప్రతాపరుద్రుడు 
తిరిగి రాజ్యానికి రాలేక కాళేశ్వరంలో శివదీక్షలో ఉండి ప్రాణార్చణ చేసాడని 
రాసాడు. 

ప్రతాపరుద్రునికి పట్టమహిషి విశాలాక్షి కాక లక్ష్మీదేవి అనే మరో 
భార్య ఉన్నట్టు కరీంనగర్‌ జిల్లా ఎలిగేడు శాసనం ప్రస్తావిస్తుంది. జుత్తయలెంక 
గొంకారెడ్డి, కృష్ణనాయకులు ప్రతాపరుద్రుని కొడుకులని కొన్ని దస్తావేజుల 

రాతలవల్ల తెలుస్తుంది. నిజానికి వారు ప్రతాపరుద్రునికి నమ్మకమైన 
సామంతులు మాత్రమేనని పి.వి. పరబ్రహ్మశాస్త్రి “కాకతీయులు” గ్రంథంలో 
రాసాడు. ప్రతాపచరిత్రలో “ప్రతాపరుద్రుని మరణానంతరం అతని 
కుమారుడైన వీరభద్రుడు రాజయ్యాడని, ప్రతాపరుద్రుని సోదరుడు 
అన్నమదేవుడు స్వయంగా వీరభద్రునికి పట్టాభిషేకం జరిపించాడిని ఉంది. 
చారిత్రక ఆధారాలైతే లభించలేదు. ప్రతాపరుద్రుని కొడుకు వీరభద్రుడు 
పాలించిన రాజ్యం వివరం లేదు. ఊహాగానాలైతే ఉన్నాయి. 

ప్రతాపరుద్రుడు తన సోదరుడు అన్నమదేవునికి రాజ్యభారం 
అప్పగించబోతే వద్దన్నాడని, అన్నకొడుకు వీరభద్రున్ని కాకతీయ రాజ్యానికి 
రాజును చేసాడని సర్వప్ప కూడా తన సిద్ధేశ్వరచరిత్రములో రాసాడు. అయితే 
ప్రతాపరుద్రుడు తన మరణానికి ముందు అందరికి తనవద్ద ఉన్న ధనాన్నంతా 
పంచేటప్పుడు అన్నమదేవునికి కోట్ల ధనమిచ్చాడట. ప్రతాపరుద్రుని అనంతరం 
అన్నమదేవుడు ఇక్కడ ఉండక బస్తర్‌ అడవుల్లోకి వెళ్ళిపోయాడని ఒక కథనం. 

ప్రస్తుతం ఛత్తీస్‌ఘడ్‌ రాష్ట్రంలోని ఒకప్పటి బస్తర్‌ రాజ్యానికి ఏలిక 
అన్నమదేవుడని బస్తర్‌ రాజు(1709) దిక్పాలదేవుడు వేయించిన దంతేశ్వరి 
దేవాలయంలోని శాసనం వల్ల తెలుస్తుంది(ఎఫిగ్రాపియా ఇండికా-సంపుటి. 9, 
పుట. 242-250. 

అన్నమరాజు(అన్నమదేవుడు) బస్తర్‌ వెళ్ళి అక్కడ అప్పటివరకు 
పాలిస్తున్న నాగవంశీయులను ఓడించి వారి రాజ్యాలను ఆక్రమించాడట. 
అక్కడ ప్రవహించే శంఖిని, ఢంకనీ నదులు కలిసే చోట దంతేశ్వరలో ఒక 
దేవాలయం నిర్మించి, ఓరుగల్లులో “'మాణిక్యేశ్వరిగా పూజించిన దేవత 
ప్రతిరూపాన్నే ఇక్కడ 'దంతేశ్వరి'దేవిగా ప్రతిష్టించాడట. 

దంతేశ్వర శాసనం రెండు ఫలకాల మీద హిందీ, సంస్కృత భాషలలో 
ఉంది. దీనిని నాగపూర్‌కు చెందిన రాయ్‌ బహదూర్‌ లాల్‌ పరిష్కరించాడు. 
ఈ శాసన ఫలకాలు దంతేశ్వరి గుడిలో లభించాయి. బస్తర్‌ రాజ్య రాజధాని 
జగదల్పూర్‌కు 60 మైళ్ళ దూరంలో ఈ గుడి ఉంది. అప్పటి బ్రిటిష్‌ ఇండియా 
సెంట్రల్‌ ప్రావిన్సెస్‌ ఛీఫ్‌ కమీషనర్‌ కల్నల్‌ గ్లాస్‌ ఫర్డ్‌ ఆధ్వర్యంలో గుడిలోపల 
మట్టిలో కూరుకునిపోయిన ఈ రెండు శాసనాలను బయటికి తీసారు. 
1862లో కల్నల్‌ గ్లాస్‌ఫర్డ్‌ వీటి గురించి రాసిన నివేదిక భారత ప్రభుత్వ 
విదేశాంగ శాఖ రికార్డులలో 39వ సెలక్షన్‌గా ప్రచురితం అయ్యింది. ఈ 

నివేదికలోని 99,100 పుటలలో ఈ శాసనాల చూచిరాత ప్రతులు ఉన్నాయి. 
శాసన ప్రతులు లోపభూయిష్టంగా ఉన్నాయి. మద్రాసు ఆర్మియాలజికల్‌ 
శాఖకు చెందిన వెంకోబరావు ఈ శాసన మంచి ప్రతులను తీసాడు. వాటిని 
రాయ్‌ బహదూర్‌ లాల్‌ పరిష్కరించాడు. సంస్కృత శాసనం 28 పంక్తులలో, 
హిందీ శాసనం కూడా 28 పంక్తులలో ఉన్నాయి. రెండు కూడా నాగరి 
లిపిలో ఉన్నాయి. స్థానికంగా చెప్పుకునే హేమద్‌ పంథిలో వుండే డ్రాగన్‌ 
బొమ్మ హిందీ శాసనం మొదట శాసనఫలకంపై ఉంది. శాసనాల లిపిలో 
తప్పులు కనిపిస్తున్నాయి. ఈ శాసనాలను మిథిల పండితుడైన రాజగురువు 
భగవాన మిశ్రా చేత రాసాడు. సంస్కృత శాసనంలో ప్రతాపరుద్రీయం నుంచి 
తీసుకోబడిన ఒక పద్యాన్ని ఉటంకించారు. 
హిందీ శాసనం మొదట 'కలియుగంలో కొద్దిమందికే సంస్కృతం 
తెలుస్తుంది కనుక శాసనాన్ని హిందీలో రాయించడమైనది” అని వుంది. 
రెండు శాసనాలలో ఒక విషయాన్నే చెప్పారు. విక్రమ సంవత్‌ 
1760 అంటే క్రీ.శ. 1702లో వేసిన ఈ శాసనంలో రాజు దిక్సాలదేవ 
దంతావల దేవి గుడికి జరిపిన 'కుటుంబయాతి గురించి చెప్పారు. ఈ 
యాత్రా ఉత్సవం చైత్ర శుద్ధ చతుర్దశి మొదలు చైత్ర బహుళ తదియ వరకు 
ఐదు రోజులపాటు జరిగింది. ఈ పండుగ లేదా జాతరలో వేలాది గొర్రెలు, 
మేకలను దేవతకు బలి ఇచ్చారని, శంఖిని నది నీళ్ళు ఐదు రోజులపాటు 
ఎర్రగా మారి పోయాయని శాసనంలో వర్ణించారు. ఈ ఉత్సవం గురించి 
కల్నల్‌ ఇల్లియట్‌(1856) రాజగ్భహంలో పెండ్లి సందర్భంగా, రాజు పట్టాభిషేక 
సందర్భంగా తమ కులదేవతను దర్శించి ఇట్లా బలులివ్వడం ఆనవాయితీ 
అని రాసారు. అంతేగాక 1702లో దిక్సాలదేవ నవరంగపురం కోటను 
గెల్చుకున్న సందర్భంగా కూడా ఈ కుటుంబయాత్రను జరిపివుంటారు. 
ఈ శాసనం పదితరాల రాజ వంశక్రమాన్ని ఇస్తుంది. బస్తర్‌లో 
స్థిరపడ్డ అన్నమరాజుతో ఈ క్రమం మొదలౌతుంది. పాండవులలోని అర్జునుని 
చంద్రవంశానికి చెందిన కాకతి ప్రతాపరుద్రుని సోదరునిగా అన్నమరాజును 
ఈ శాసనం పేర్కొంటుంది. వారి కుటుంబ నిజస్థానం హస్తినాపురమని, 
వారు వరంగల్‌కు వలస వచ్చారని చెప్తుంది. ముసల్మానుల దండయాత్రల 
వరకు వారు అక్కడే రాజ్యం చేస్తుండేవారని శాసనంలో ఉంది. 
ప్రతాపరుద్రుని మరణాంతరం శత్రువులకు చిక్కకుండా అన్నమరాజు 

బస్తర్‌ అడవులకు చేరుకున్నాడు. అక్కడే తనను తాను రాజుగా ప్రకటించు 
కున్నాడు. అన్నమరాజు తర్వాత మొదటి ఏడుగురి పేర్లు తప్ప ఏ వివరాలు 
లేవు. ఎనిమిదవ రాజు వీరసింహదేవ అరవైవడు ఏండ్లు పాలించాడని, 
చందెల్ల రాకుమారి వదనకుమారిదేవిని వివాహమాడాడని ఈ శాసనం 
చెప్తుంది. దిక్సాలదేవ కూడా చందెల్ల కుటుంబానికి చెందిన వర్ది రాజు 
రత్నరాజు కుమార్తె అజబాకుమారిని పెండ్లాడాడని ఉంది. వారి కుమారుడు 
రక్షపాలదేవ. 

కంజీవరం శాసనాలు పేర్మొనే ప్రతాపరుద్రుడు 15వ శతాబ్దానికి 
చెందిన వాడు. 1422లో బహమని రాజు అహ్మద్‌ షా చేతిలో ఓడిపోయాడు. 
కాని, 1816లో అవే శాసనాలు చెప్పిన ప్రతాపరుద్రుడు కాకతీయ చక్రవర్తే. 
బస్తర్‌ శాసనాలు చెప్పే నవలక్ష ధనుర్దారులున్న సైన్యం కలవాడు కాకతీయ 
ప్రతాపరుద్రుడే. అన్నమరాజు కాకతి ప్రతాపరుద్రుని సోదరుడే అయితే ముస్లిం 
చరిత్రకారులు 'లుద్దర్‌ దేవ్‌” అని పిలిచిందెవరిని? కాకతి ప్రతాపరుద్రుడు 
పట్టాభిషిక్తుడైనది 1294లోనని డఫ్‌ అనే చరిత్రకారుడు కాకతీయుల 
కాలక్రమణికనిచ్చాడు. 1302 నుంచి 1702 వరకు 400 సం.ల కాలం 
పదితరాలకు ఒక్కొక్కతరం నలభైయేండ్లుగా లెక్కించడం అసంబద్ధం. అహ్మద్‌ 
షా రాజ్యభ్రష్టుణ్ణి చేసిన రాజు పేరును ఇవ్వలేదు. అతడు ప్రతాపరుద్రుడే. 
ఇతని సోదరుడే అన్నమరాజు. పారిపోయి వచ్చి బస్తర్లో బసచేసాడని రాయ్‌ 
బహదూర్‌ లాల్‌ ఒక చర్చను లేవనెత్తాడు. అయితే ఈ చర్చ నిలిచేదేమీ 
కాదు. బహమనీల కాలపు ప్రతాపరుద్రుడు కాకతీయ వంశం వాడేమీ కాదు. 
పరాయివారికి కాకతీయుల వంశాన్ని మోయాల్సిన అవసరం ఏముంటుంది? 
వరంగల్‌ కాకతీయుల వంశక్రమంలోనే కొన్ని తేడాలు కనిపిస్తాయి. బస్తర్‌ 
కాకతీయుల వంశక్రమాన్ని ఒకే శాసనం మీద ఆధారపడి నిర్ధారించడం 
సరైంది కాదు. మరిన్ని శాసనాధారాల కొరకు ప్రయత్నించాలి. 

అన్నమరాజు బస్తర్‌ చేరిన విధాన్ని బస్తర్‌ ప్రజలు కథలుగా 
చెప్పుకుంటారు. అడవిలో దిక్కుతోచని అన్నమరాజు తమ కులదేవతను 
సహాయం కోసం వేడుకున్నాడట. ఆ దేవత అతణ్ణి ముందుకు సాగమని 
తాను అనుసరిస్తూ వస్తానని చెప్పిందట. ఆమె కాలి అందెల చప్పుడు 
వినిపడినంత దూరం సాగిపొమ్మన్నదట. అప్పట్లో ఒక నాగవంశ రాజు 
బస్తర్‌ దేశాన్ని పాలిస్తున్నాడట. అన్నమరాజు ఆ రాజు ప్రధాన నగరాలు 

బైరాంఘర్‌, బార్ఫూర్‌లను ఆక్రమించాడు. డంఖిని నదిని దాటే క్రమంలో 
అన్నమరాజు వెనక వస్తున్న దేవత కాళ్ళు ఇసుకలో కూరుక పోవడం వల్ల 
ఆమె కాలిఅందెల చప్పుడు అన్నమరాజుకు వినిపించలేదు. అతను వెనుకకు 
తిరిగి చూసాడు. ఆ దేవత కోపంతో నిలిచిపోయింది. ఆమెను అనేకవిధాలుగా 
వేడుకున్నాక అతణ్ణి ఐదు రోజుల్లో ఆ రాజ్యాన్నంతా గెలుచుకుని రమ్మన్నదట. 
అన్నమరాజు ముందుకు పోయాడు. అక్కడే నిలిచిపోయిన ఆ దేవత 
'దంతేశ్వరి” అయ్యింది. దేవత పిల్లబిచ్చగత్తెగా మారి బండారి నాయక్‌తో 
కలిసి పనిచేసేదట. తర్వాత తానెవరో అతనికి తెలియజేసిందట. అన్నమరాజు 
మొత్తం బస్తర్‌ సరిహద్దుల్ని గెలుచుకున్నాడు. మదోటాను రాజధానిగా 
చేసుకున్నాడు. దంతేశ్వరలో దేవతకు గుడి కట్టించాడు. అతని వారసులు 
దేవాలయాన్ని మరింత తీర్చిదిద్దారు. 188 గ్రామాలను ఆ దేవాలవయానికి 
మాన్యంగా ఇచ్చారు. దంతేశ్వరి దేవిని సంప్రదించకుండా రాజులైనా, 
మంత్రులైనా ఏ పని కూడా చేసేవాళ్ళు కారు. దేవత తలమీద పువ్వులుంచి 
అవి కుడివైపుకు పడ్డాయా, ఎడమవైపుకు పడ్డాయా చూసి పనులు చేయాలా 
వద్దా నిర్ణయించుకునే వారట. దేవత ప్రసన్నత కొరకు నరబలులివ్వడం 
1842 వరకు కొనసాగేవని కల్నల్‌ గ్లాస్‌ ఫర్ట్‌ తన నివేదికలో(1862) రాసాడు. 
పౌరాణిక కథల ప్రకారం ఈ రాజుల కుటుంబం ఢిల్లీలో ఉన్నపుడు దిల్లేశ్వరిగా, 
మధురలో ఉన్నపుడు భువనేశ్వరిగా, వరంగల్‌కు చేరినపుడు మాణిక్యేశ్వరిగా, 
బస్తర్‌కు చేరినపుడు దంతేశ్వరిగా పిలువబడ్డదట. అంతకు మునుపు 
పాలకులైన నాగవంశీయులు మాణిక్యేశ్వరిని తమ కులదేవతగా పూజించారు. 
ఈ దేవతకు బైరాంఘర్‌లో, బార్ఫూర్‌లో దేవాలయాలున్నాయి. తాళ్ళపల్లి 
లేదా తాళ్ళలంకగా పిలువబడే చోట దంతేశ్వరి దేవాలయం ఉంది. 

పౌరాణికంగా కాకుండా వాస్తవికంగా ఆలోచిస్తే అన్నమరాజు తన 
విజయం కోరుతూ స్థానిక అమ్మదేవతను వేడుకుని ముడుపులు కట్టివుంటాడు. 
ఊహించని విధంగా చాలా పెద్దరాజ్యాన్ని గెలుచుకున్నాడు. ఆ దేవతకు 
రక్తదంతి, దంతి, దంతేశ్వరి, దంతావల అని స్థానికంగా పేర్లు. లేదా తన 
వెంటే తెచ్చుకున్న తమ కులదేవతను ఇక్కడ ప్రతిష్టించుకుని దేవాలయం 
కట్టించి వుంటాడు. తను గెలిచిన శత్రురాజు కిష్టమైన అమ్మవారి పేరును 
తనకిష్టమైన పేరుతో పిలిచి ఉంటాడు. 

బస్తర్‌ రాజ్యం-శాసనాలు 

బస్తర్‌ రాజ్యం బ్రిటిష్‌ ఇండియాలోని సెంట్రల్‌ ప్రావిన్సెస్‌ దక్షిణ 
భాగంలో ఉండేది. బస్తర్‌ రాజ్యానికి చెందిన సూపరింటెండెంట్‌ బైజనాథ్‌ 
22 శాసనాలను సేకరించాడు. నాగపూర్‌ మ్యూజియం సోమేశ్వర శాసనాన్ని 
ముద్రించింది(1862). ఈ శాసనం సెరోంచ దగ్గరుండే గ్రామం కౌతా నుంచి 
తెచ్చారట. ఈ శాసనం ఇప్పటి రాజుల పూర్వీకుల వరుస క్రమాన్ని 
తెలుపుతుంది. కౌతా బస్తర్‌లోని బార్ఫూర్‌లో ఉంది. 
బస్తర్లోని ముఖ్యప్రదేశాలు 

బార్భూర్‌, దంతేశ్వర, గడియా, బైరాంఘర్‌, నారాయణ్‌ పాల్‌, 
సునార్‌ పాల్‌, తీరథ్‌ ఘర్‌, పోతినార్‌, చాప్కా డొంగార్‌. బార్భూర్‌ 
జగదల్పూర్‌కు 55 మైళ్ళ దూరంలో ఉంటుంది. 

బార్సూర్‌: ఎన్నో దేవాలయాల శిథిలాలు కనిపిస్తాయి. ఇవన్నీ 
మధ్యయుగాలనాటి గుడులు. బార్భూర్‌కు దక్షిణంలో ఇరవై మైళ్ళ దూరంలో 
దంతేశ్వర గ్రామం ఉంది. దంతేశ్వరలో దంతేశ్వరి దేవాలయం ఉంది. 
ఈమె పాలకుల దేవత. దంతేశ్వరి ఎనిమిది భుజాలు కలిగి ఉంది. నిజానికి 
ఈ దేవత మహిషాసురమర్దిని. ఈ ప్రాంతంలో 5 శాసనాలు దొరికాయి. 
జగదల్పూరుకు డెబ్బై మైళ్ళదూరంలో ఉన్న బైరామ్‌ఘర్‌ వద్ద ఒక స్తంభ 
శాసనం ఉంది. దీని సమీపంలోని పోతినార్‌లో కూడా ఒక శాసనం ఉంది. 
జగదల్పూర్‌కు ఇరవై మైళ్ళ దూరంలో ఉన్న గడియాలో ఒక పెద్ద శాసనం 
లభించింది. 

బస్తర్‌లో ఉన్న శాసనాలు మూడు రకాలు. లభించిన ఇరవై రెండు 
శాసనాలలో పది నాగవంశ రాజులువి, ఐదు కాకతీయులవి, మిగిలినవి 
పలువురి శాసనాలు. 
ప్రొఫెసర్‌ కీల్లాగ్న్‌ జాబితా ప్రకారం కాకతీయుల వంశక్రమం: (£1 ౪. 
VIII, Apperdix, p.18) 
1. దుర్జయ 
బాత(బేతంరాజు) త్రిభువనమల్ల(దుర్ణయ కుమారుడు) 
ప్రోల(ప్రోలరాజు) 
మహా మండలేశ్వర రుద్రదేవ 
మహదేవ(మాధవ) 


లహ ల ఫం 

6. 
7. 


గణపతి(గణప) 
ఏకశిలానగర మహామండలేశ్వర ప్రతాపరుద్ర 


ఈ జాబితాలో రుద్రమదేవి లేదు. 
దంతేశ్వర శాసనాల ప్రకారం అన్నమదేవుని నుంచి దిక్సాలదేవుని వరకు 


అ ౦౦౫౩ రాలా ణి ల ఫట గ 


10. 


అన్నమరాజు (ప్రతాపరుద్రుని సోదరుడు, 1324-1869) 
హంవీరదేవ (1869-1410) 

భైరవ (1410- 1468) (Bhaitai Deva) 

పురుషోత్తమదేవ (1468-1534) 

జయసింహదేవ 

నరసింహదేవ 

జగదీశరాయదేవ 

వీరనారాయణదేవ (౧14202 Raja Deva, 1602-1625) 
వీరసింహదేవ 

దిక్సాలదేవ (1680-1709) 


దిక్సాలదేవుని పిదప రాజ్యవారసులు 
(బస్తర్‌ రాజకుటుంబం వద్ద వున్న రికార్డుల ప్రకారం) 


1. 
2. 
3. 
4. 


రాజపాల్‌ దేవ (1709-1721) 
1721-1731 Mama 
దళపతిదేవ(1731-1774) 
దర్యావొదేవ 


(1774-1777 - bf.1819 (2nd time)) 1774-1777 Ajmar Singh Deo 


మహీపాలదేవ (1830-1853) 1819? 

భూపాలదేవ (18830-1853) 

భైరామదేవ (27 ఆగస్టు 1853 - 20 జులై 1891) 
రుద్రప్రతాపదేవ (20 జూలై 1891-1921) 

ప్రఫుల్ల చంద్ర భంజ్‌ దేవ (1921-1 నవంబర్‌ 1922) 

రాణి ప్రఫుల్ల కుమారిదేవి (23 నవంబర్‌ 1922-28 ఫిబ్రవరి 1936) 
ప్రవీర్‌ చంద్ర భంజ్‌ దేవ (28 అక్టోబర్‌ 1936-15 ఆగస్టు 1947) 
(1936 -1966) 

విజయ చంద్ర భంజ్‌ దేవ (1966 -1970) 

13. భరత్‌ చంద్ర భంజ్‌ దేవ (1970-1996) 
14. కమల్‌ చంద్ర భంజ్‌ దేవ (1996-ప్రస్తుతం) 

బస్తర్‌ రాజ్యం రెండుగా విడిపోయింది. ఒకటి కాంకేర్‌, రెండవది 
బస్తర్‌. ఈ రాజ్యాల సైన్య వారసులమని ఇక్కడి హల్చా తెగ ప్రజలు 
చెప్పుకుంటారు. మరాఠాలు రాజ్యానికొచ్చే వరకు(18వ శతాబ్దం) బస్తర్‌ 
స్వతంత్రంగానే వుంది. 1861లో బస్తర్‌ సెంట్రల్‌ ప్రావిన్సెస్‌లో భాగమైంది. 

కాకతీయ చివరిరాజు ప్రతాపరుద్రుడి మరణం తర్వాత అతని 
సోదరుడు అన్నమదేవుడు బస్తర్‌ జిల్లాలోని దంతేవాడలో 18వేల చ.కి.మీ. 
విస్తీర్ణంలో రెండో కాకతీయ సామ్రాజ్యాన్ని ఏర్పాటు చేసిన పిదప 600 
సం.ల పాటు 20 మంది కాకతీయరాజులు పరిపాలించినటు బిటిష్‌ 
ఇండియా మెమోరాండం ఆన్‌ ది ఇండియన్‌ స్టేట్స్‌ (1940) వివరిస్తుంది. 
బస్తర్‌ పాలకుడు మహారాజ ప్రవీర్‌ చంద్రభంజ్‌ దేవ కాకతీయ వంశీయుడని 
సుప్రీంకోర్టు 1960లో చెప్పింది. 

దంతేవాడ అడవుల్లో తెలుగులిపిలో శాసనాలున్నాయి. ఆ శాసనాలు 
ఇపుడున్న బస్తర్‌ పాలకుల్ని కాకతీయ వారసులనే తెలుపుతున్నాయి. బీజాపూర్‌, 
సుకుమా, నారాయణపూర్‌, కాంకేర్‌లలోని దేవాలయాలు కాకతీయశైలిలో 
నిర్మించినవి. వాటి సాక్ష్యం కూడా లెక్కలోనికి తీసుకోవాలి. ఇపుడున్న 
పాలకుడు మహారాజు హోదాలో ఉన్న కమల్‌ చంద్రభంజ్‌ దేవ అన్నమదేవుని 
వంశక్రమంలో 22వ వాడు. 

బస్తర్‌ పాలకులు దంతేశ్వరిదేవాలయంలో దసరా వేడుకలు 
75రోజులపాటు నిర్వహిస్తారు. ఈ ఉత్సవాల సందర్భంగా బస్తర్‌ పాలకులు 
దంతేశ్వరి పూజారులుగా వ్యవహరిస్తారు. 


దంతేశ్వరి శాసన పాఠం: 

1. డ్రీదంతావల దేవీం జయతి॥ శ్రీ సోమవంశ పాండవార్డున కులే కా 

2. కతీ ప్రతాపరుద్రనామ రాజా ఓరంగల్‌ దేశే సమభవత్‌॥ య స్వేదం 
పద్యం। న 

3. వలక్ష ధనుర్ధరాధినాథే పృథ్వీం శాసతి కాకతీయ రుద్రే॥ ప్రభవత్‌ 

4. పరమ(గహారపీడాం కుచకుంభేషు కురంగలోచనానాం॥ తస్యేకదా 
సరల 

ష్టిమంజతోపద్రవాత్‌॥ నష్టరాజ్యస్య శివమాయుజ్యం ప్రాప్తస్య॥ భ్రాతా 
అన్న 

మరాజనామా యుద్దాత్‌ నిజదేశం పరిత్యజ్య దండకారణ్య నికట వస్తర్‌ 
దేశీ 

రాజ్యం చకార॥ తద్‌ వంశే హంవీరదేవ నామా రాజా జాతః తత్పుత్రో 
భైరవరాజదేవ నా 

మా రాజా జాతః॥ తత్‌ పుత్రో రాజాధిరాజ పురుషోత్తమ్‌ దేవో॥ తత్‌ 
పుత్రో జయత్‌ సింహరాయదేవో రా 

జా జాతః తత్‌ పుత్రో నరసింహరాయదేవో రాజా జాతః తత్పుత్రో 
జగదీశరాయదేవో జాతః॥ తత్‌ 

పుత్రో వీరనారాయణదేవో మహరాజో జాతః।। తత్‌ పు[తః 
సమస్త ప్రశస్తిసహితః సుత 

సమపాలిత చతుర్వర్గ సంతాన చంద్రవంశవారాబ్దీ వదనకుమారిదేవీ 
సహిత సంచిత కీ 

ర్తివితాన॥ శ్రీ వీరసింహదేవో మహారాజః సప్తషష్టివర్షావిధి మహీం 
పరిపాల్య వైకుం 

ఠం జగామ॥ తస్య పుత్రో వివిధవిరుదావళి విరాజమాన మానో..త॥ 
సమరసః 

..నీ కముల్‌॥ తరవారి విదారిత (వ్రతిమమీవగజ।॥। 
ప్రచండదోర్దండక్వష్టకోదండ 

షండితారాతివర్గ।॥ హేలాగ్భహీత నవరంగపురదుర్గ॥ పట్టమహిషీ 
మహారాణి అ 

జబకుమారిదేవీ సహిత రక్షితార్తివర్గ॥ శ్రీ భగవాన్‌ గురు మంత్రోపదశే 
సంజాత భ 

ర్ల। పృథురాజావతార అష్టాదశవర్ష వయప్రాప్త రక్షాపాలదేవకుమార॥ 
మహారాజాధిరాజో దిక్పాలదేవదేవో యథార్థనామాం శతవర్నావధి 
నిష్మంటకాం 

మహీం పాలయతి॥ తేన చైకద శ్వపురవాసిననేన స.. దంతావలాం 
సమాగత్య కుటుం 


కాకతీయుల నుండి అసఫ్‌ జాహిల వరకు తెలంగాణ 4+ 210 


20. బజాత్రా కుత॥ తత్ర బహుసహస్రక్కాగ శరీర సంఘాత రక్తప్రవాహైః 
శంఖినీం॥ 

21. నదీం (శ్రోణితో దామకరోత్‌॥ ఇత్యర్థం లిఖితం ప్రఖ్యేతియిత్వా 
చం[ద్రతారార్మం॥ దిక్సాల 

22. దేవసద్భశో భూపో న భవితా కలౌ సంవత్‌ 1760 వైసావ(ఖ) 
..య లిఖితం థ్రీ 

23. భగవాన్‌ మిత్ర మైథిల పండితేన॥ 

References: 

l. Epigraphia Indica Vol.VIll, Appendix- 2, p.18 

2. Epigraphia Indica Vol. IX, p.160-166 

3. Epigraphia Indica Vol. XII, p.242-250 

6. Kakatiya Sanchika- Ed. M.Ramarao, p.no.65 

ముసునూరి, రేచర్ల వెలమ - నాయకులు 


డా॥ టి. దయాకర్‌ రావు 
కాకతీయ విశ్వవిద్యాలయం 


ముసునూరి నాయకులు (క్రీ. శ. 1325-1368) 

క్రీ.శ. 1823లో కాకతీయ సామ్రాజ్య పతనానంతరం తుగ్లక్‌ సైన్యాలు 
కొద్ది కాలంలోనే ఆంధ్రదేశాన్నంతటిని ఆక్రమించాయి. కాకతీయ సామ్రాజ్య 
శిథిలాల నుంచి నాలుగు స్వతం(త్ర రాజ్యాలు ఉద్భవించాయి. 
కంపిలి(విజయనగరం), వెలమ, రెడ్డి, నాయక రాజ్యాలుగా విడిపోవడంతో 
నాటి ఆంధ్రదేశ జాతీయత విచ్చిన్నమైంది. ఒకరితో ఒకరు పోట్లాడుకుంటూ 
బహమనీ సామ్రాజ్య స్థాపనకు కారకులయ్యారు. 
ముసునూరి నాయక రాజ్య చరిత్ర తెలుసుకోవడానికి తగినన్ని ఆధారాలు 
లేవు. ఉన్న ఆధారాల్లో ఎక్కువగా శాసనాలు సమకాలీన రచనలే ఉన్నాయి. 
అవి 1. ముసునూరి ప్రోలయనాయుని విలసశాసనం* 2. ముసునూరి 
కాపయనాయుని ప్రోలవరం శాసనం, 3. ముసునూరి అనితల్లి కలువచేరు 
శాసనం, 4. పద్మ నాయకులు లేదా వెలమ నాయకుల శాసనాలు, ర్‌. 
గురజ శాసనం, 6. చోడ భక్తిరాజు పెంటపాడు శాసనం, 7. పిల్లలమర్రి 
శాసనం, 8. గణపేశ్వర శాసనం మొదలైనవి. 

ఇవే కాకుండా వెలుగోటి వారి వంశావళి, ఫెరిస్టా రచనలు 
మొదలైనవి ఇతర ఆధారాలు. ఇవన్ని ముసునూరి వంశీయుల పాలనా 
కాలం నాటి విశేషాలను తెలియజేస్తున్నాయి. ముసునూరి వంశీయులు 

ముసునూరు అనే గ్రామ వాసులు. వారి స్వగ్రామం వల్లనే వారికి ముసునూరి 
అనే ఇంటిపేరు వచ్చిందని విలాస శాసనం పేర్కొంటుంది. ముసునూరి 
వారి పుట్టు పూర్వోత్తరాలు స్పష్టంగా తెలియవు. వారి వంశం గురించి 
కాపయ నాయుని ప్రోలవరం శాసనంలో కొద్ది వివరాలు ఉన్నాయి. ఈ 
శాననం 14 మంది పేర్లను సూచిస్తుంది. కాని 14 మందిలో 
ప్రోలయనాయుడు, కాపయనాయుడు, అనపోత నాయుడులు మాత్రమే 
రాజ్యం చేశారు. 


ముసునూరి ప్రోలయనాయుడు (కీ. శ. 1825-1385) 

మునునూరి వారు చతుర్భాన్వయులు. ప్రోలయ తండి 
పోతినాయకుడు. అతనికి దేవ, కామ, రాజనాయకులనే పినతండ్రులున్నారు. 
ప్రోలయ జీవితంలోని తొలి దశలను గురించి ఆధారాలు లభ్యం కాలేదు. 
క్రీ.శ. 1823లో ఓరుగల్లు పతనాంతరం తురుష్క రాజుల పాలనలో చెలరేగిన 
అసంతృప్తిని అవకాశంగా తీసుకొని భద్రాచల ప్రాంత అరణ్య భుముల్లోని 
గిరివన దుర్గాలను తన స్థావరంగా ఏర్పచుకొని తురుష్ములతో పోరాడాడు. 
ఈ పోరాటంలో ప్రోలయకు వేంగి పాలకుడు వేంగి భూపాలుడు, తన పిన 
తండ్రి కొడుకు కాపయనాయుడు తోడయ్యారు. తురుష్ములతో యుద్దాలు 
చేసి వారిని పారదోలి గోదావరి ప్రాంతంలో మాల్యవంత(పర్వత) సమీపంలోని 
రేకపల్లిని రాజధానిగా చేసుకొని స్వతంత్ర రాజ్యం స్థాపించాడు. ఈ 
విజయాలను చూసి నెల్లూరు, గుంటూరు ప్రాంతాల్లో ప్రోలయ వేమారెడ్డి”, 
నల్గొండ, మహబూబ్‌నగర్‌లలో రేచర్ల వెలమ సింగమనాయుడు, రాయచూర్‌, 
కడప, కర్నూల్‌ ప్రాంతాలలో అరవీటి సోమదేవరాయలు తురుష్కుల పాలన 
నుండి ప్రజలను విముక్తులను చేశారు. ఈ విధంగా ప్రోలయకాలంలో 
ఒక్క ఓరుగల్లు(ఉత్తర తెలంగాణా) తప్ప మిగిలిన ఆంధ్ర దేశం అంతా 
తురుష్కుల నుండి విముక్తి అయ్యింది. తురుష్కుల నుండి రాజ్య విముక్తి 
జరిగిన తరువాత ప్రోలయనాయుడు నష్టపోయిన అగ్రహారాలతో పాటు 
వైదిక ధర్మాన్ని పునరుద్ధరించాడు. రైతులపై విధించిన పన్నులను రద్దు చేశాడు. 
ఇతడు పునరుద్ధరించిన కార్యక్రమాల వివరాలు విలాసశాసనంలో (39 నుంచి 
52వ శ్లోకాలు) ఉన్నాయి . ఈ విధానాల్లో భాగంగానే విలాస గ్రామాన్ని 
భరద్వాజ గోత్రికుడైన వెన్నమ అనే బ్రాహ్మణునికి అగ్రహారంగా ఇచ్చి ఈ 

విలాస శాసనాన్ని రాయించాడు. ఇది క్రీ.శ. 1880లో రాసిందిగా భావిస్తారు. 
ఈయన ఎన్నాళ్ళు పాలించింది స్పష్టంగా తెలియదు కాని క్రీ.శ. 1335 
వరకు పాలించాడని చరిత్రకారుల అభిప్రాయం. ఉత్తరాంధ్ర పై కళింగులు 
దండెత్తగా వారిని ఎదుర్మొనే సందర్భంలో ప్రోలయనాయుడు యుద్ధ భూమిలో 
మరణించాడని ఆచార్య రంగ తన “కాకతీయ నాయకులు” అనే గ్రంథంలో 
రాశారు. 


ముసునూరి కాపయ నాయుడు (క్రీ. శ. 1335-1368) 

ప్రోలయ నాయుడు మరణాంతరం క్రీ.శ. 1885లో అతని పిన 
తండ్రి కుమారుడు కాపయనాయుడు రేకపల్లి సింహాసనం అధిష్టించి 
క్రీ.శ. 1868 వరకు పాలించాడు. కాపయనాయుడు విశ్వేశ్వర భక్తుడు. 
కాపయనాయుని చరిత్రకు అతని ప్రోలవరం శాసనం, గురజ, పిల్లలమర్రి, 
గణపేశ్వర శాసనాలు, వెలుగోటివారి వంశావళి, ఫెరిస్టా మొదలైన ముస్లిం 
రచనలు ముఖ్యమైన ఆధారాలు. ప్రోలయ నాయుని మరణ సమయంలో 
తాను ప్రారంభించిన ఆంధ్ర స్వాతంత్ర్య సమరాన్ని కొనసాగించి ఓరుగల్లును 
సాధించవలిసిందిగా ఇతన్ని ఆదేశించాడు. ఆ లక్ష్య సాధనకు 
కాపయనాయకుడు రాజ్యానికి వచ్చిన నాటి నుంచే ప్రయత్నాలు ప్రారంభించి 
క్రీ.శ. 1836లో ఓరుగల్లు పై దందెత్తి అక్కడి ముస్లిం గవర్నర్‌ మాలిక్‌ 
మక్సుల్‌ను ఓడించి తరిమేశాడు. ఈ విజయం తరువాత కాపయ విజయ 
దుందుఖితో ఓరుగల్లు కోటలోకి ప్రవేశించి “ఆంధ్రసురత్రాణ”, “ఆంధ్రాదీశ్వ స్ట 
అనే బిరుదులతో సింహాసనం అధిష్టించాడు. దీంతో ఆంధ్రదేశంపై తుగ్లక్‌ 
అధికారం అంతమైంది. 

తన ఆధీనంలో ఉన్న ఓరుగల్లు రాజ్యరక్షణకు కాపయనాయుడు 
కట్టుదిట్టమైన ఏర్పాట్లు చేశాడు. ఓరుగల్లు కోటను పునరుద్ధరించి, రాజ్యాన్ని 
రాష్టాలుగా విభజించి రాజ బంధువులను, తనకు విశ్వాసపాత్రుడైన వారిని 
రాజ్య పాలకులుగా ఉన్నత పదవుల్లో నియమించాడు. తన పినతండ్రి 
రాజనాయకుని కుమారుడు అనపోతు నాయకుణ్ణి ఉత్తరాంధ్రలో పాలకునిగా 
నియమించాడు. అనపోతునకు కొంతకాలం తొయ్యేరు, తరువాత 
రాజమహేంద్రవరం రాజధానులు. అందువల్ల ఇతడిని తొయ్యేటి 
అనపోతనాయుడు అంటారు. తెలంగాణాలోని సబ్బి మండలానికి గురజాల 

చెలుంగున్నవుని కుమారుడు ముప్పాభూపాలుడు రాజప్రతినిధి. ఇతని 
రాజధాని రామగిరి(కరీంనగర్‌). ముప్పాభూపాలడు మడికి సింగన అనే 
కవిని పోషించాడు. మడికి సింగన తొయ్యేటి అనపోతన మంత్రియైన 
అయ్యలామాత్యుని కుమారుడు. కాపయ కోరుకొండ దుర్గాన్ని నిర్మించి 
కునపనాయుజ్లి రాజప్రతినిధిగా నియమించాడు. కూనప కొడుకు ముప్పడి 
నాయునికి కాపయ తన మేన కోడలిని ఇచ్చి వివాహం చేశాడు. క్రమంగా 
ఉత్తరాంధ్ర రాజకీయాల్లో కోరుకొండ బలమైన కేంద్రమైంది. ఈ విధంగా 
కాపయ రాజ్యంలో సమర్ధులైన సేనాపతులను పాలకులుగా నియమించి 
రాజ్య రక్షణ పటిష్టం చేసి క్రీ.శ. 1347 వరకు నిశ్చింతగా పాలించాడు. ఆ 
తరువాత కాపయనాయుని వైభవం తిరోగమించింది. 

కాపయనాయుడు తన రాజ్యాన్ని పటిష్ట పరుచుకొనే క్రమంలోనే 
దక్కన్‌లో మిగిలున్న తుగ్లక్‌ సామ్రాజ్యం పై మరొక తిరుగుబాటు జరిగి 
అల్లా ఉద్దిన్‌ హసన్‌ బహమన్‌ షా నాయకత్వంలో స్వతంత్ర బహమనీ 
(క్రీ.శ.1347)* రాజ్యస్థాపనకు దారితీసింది. కాపయ నాయకుడు ఈ 
రాజ్యస్థాపనలో బహమనీకి సహకరించాడు. అయితే ఈ స్నేహం ఎంతోకాలం 
నిలువలేదు. బహమనీ సుల్తానులకు దక్షిణాపథంలో ఇస్తాం అధికార విస్తరణే 
లక్ష్యం అయ్యింది. అందువల్ల క్రీ.శ. 1350లో బహమనీ సుల్తాన్‌ సికిందర్‌ 
ఖాన్‌ అనే సేనానిని పెద్ద సైన్యంతో ముసునూరి ఓరుగల్లు రాజ్యంపైకి 
పంపాడు. కాపయ ఈ యుద్ధంలో ఓడిపోయి కౌలస్‌ దుర్గాన్ని(నేటి 
నిజామాబాదు జిల్లా) అపారమైన ధనరాసులను, కొన్ని ఏనుగులను సమర్పించి 
సంధి చేసుకున్నాడు. దీన్ని అదునుగా తీసుకొని వెలమ సింగమనాయుడు 
కాపయపై తిరుగుబాటు చేసాడు. కాపయ ఈ తిరుగుబాటును అణిచి 
సింగమనాయుని ఆమనగల్లు ప్రాంతాన్ని జయించి, పిల్లలమర్రి స్థావరంగా 
ఎర్రపోతలెంకను తన సేనాధిపతిగా నియమించాడు. ఇంచుమించు ఇదే 
సమయంలో కాపయ నాయకుని నాయకత్వంలో ఉన్న ఉత్తరాంధ్ర ప్రాంతాలైన 
పిఠాపురం, రాజమహేంద్రవరం, కోరుకొండ సేనాపతుల నాయకత్వంలో 
ఉన్న ఈ ప్రాంతాలపై కళింగ గంగులు దండయాత్ర చేసి ఆక్రమించారు 
కలింగ గంగు సైన్యాలు వెనుతిరగగానే మంచి కొండ, కొప్పుల వంశాలు 
స్వతంత్రం ప్రకటించాయి. వీరందరినీ కాపయ తన ఆధీనంలోకి తెచ్చుకోలేక 
పోయాడు. అందుకు కారణం తెలంగాణలో తిరిగి బహమనీల 

దందయాత్రలను కాపయ ఎదుర్కోవలసి రావడం. 

క్రీ.శ. 1856లో బహమనీ సుల్తాన్‌ అల్లా ఉద్దిన్‌ హసన్‌ గంగు 
రెండవ సారి కాపయ రాజ్యంపై దండెత్తాడు. కాపయ ఓడిపోయి భువనగిరి 
దుర్గాన్ని సుల్తాన్‌కిచ్చి సంధి చేసుకున్నాడు. అనంతరం క్రీ.శ. 1360-61 
మధ్య కాలంలో బహమనీ సుల్తాన్‌ హసన్‌ గంగు మరణించాడు. అతని 
కుమారుడు మహమ్మద్‌ షా బహమనీ సుల్తాన్‌ అయ్యాడు. ఈ సమయంలో 
తాను కోల్పోయిన ప్రాంతాలను తిరిగి పొందాలనే లక్ష్యంతో విజయనగర 
రాజు బుక్కరాయల సహకారంతో తన కుమారుడు వినాయక దేవునికి పెద్ద 
సైన్యం ఇచ్చి బహమనీ రాజ్యంపైకి పంపాడు. కాని క్రీ.శ. 1862లో జరిగిన 
యుద్ధంలో వినాయకదేవుడు మరణించడం వల్ల కాపయనాయుని వెన్నుముక 
విరిగినట్లుయింది. తన కుమారుణ్ణి చంపిన బహమనీ రాజ్యాన్ని 
దెబ్బతీయాలన్న నెపంతో ఢిల్లీ సుల్తాన్‌ ఫిరోజ్‌ షా తుగ్లక్‌ సహాయం అర్థించాడు. 
ఢిల్లీ సుల్తాన్‌ మతద్వేషి కావడం వల్ల ఇందుకు ఒప్పుకోలేదు. ఈ విషయాన్ని 
తెలుసుకొన్న బహమనీ సుల్తాన్‌ మహమ్మద్‌ షా కోపించి కాపయ రాజ్యాన్ని 
జయించడానికి పెద్ద సైన్యాన్ని పంపాడు. ఈ యుద్ధంలో ఓడిపోయి 
కీ.శ. 1364-65ల మధ్య కాలంలో సుల్తాన్‌తో సంధి చేసుకున్నాడు. సంధి 
ప్రకారం కాపయ గోల్కొండ దుర్గాన్ని 400 ఏనుగులను, 250 అశ్వాలను, 
33 లక్షల ధనాన్ని నష్ట పరిహారంగా ఇచ్చాడు. ఇదే బహమనీ రాజ్యంపై 
కాపయుని చివరి దండయాత్ర. 

మహమ్మద్‌ షా దండయాత్ర కాపయను నిర్వీర్యం చేసింది. ఉ 
త్తరాంధ్రలో రెడ్ల అధికారం నెలకొన్నది. తీరాంధ్ర కాపయ నుంచి చేజారిపోయే 
సమయంలోనే తెలంగాణాలో రేచర్ల వెలమ సింగమనాయుడు 
విజృంభించాడు. అతన్ని అదుపులో ఉంచడానికి కాపయనాయుడు చేసిన 
ప్రయత్నాలు ఫలించలేదు. కాపయ యుద్దాల్లో మునిగి ఉండగా సింగముడు 
కృష్ణానది పర్యంతం రాజ్యాన్ని విస్తరించాడు. క్రిష్ణ, తుంగభద్ర, అంతర్వేది 
ప్రాంతాలను కూడా సింగన ఆక్రమించాడు. చివరకు సింగమనాయుడు 
జల్లిపల్లి రాజులతో జరిగిన యుద్ధంలో హతుడయ్యాడు. అతని కొడుకు 
అనపోతనాయుడు ఆమనగల్లు రాజయ్యాడు. ఇతను సింగమనాయుని 
మరణంలో కాపయ జోక్యం ఉందని అనుమానించాడు. అనపోతనాయుడు 
ఆమనగల్లు నుంచి రాజధానిని బలిష్ట దుర్గమైన రాచకొండకు మార్చిన 

తరువాత కావయనాయుని పై దండెత్తాడు. ఓరుగల్లు సమీపంలో 
(క్రీ. శ. 1868”"లో భయంకరమైన భీమవరం యుధ్ధం జరిగింది. 
కాపయనాయకుడు ఓడిపోయి మరణించాడు. దీంతో తెలంగాణలో 
ముసునూరి వారి పాలన ముగిసింది. ముసునూరి రాజ్యం రేచర్ల వెలమ 


వంశీయుల వశమైంది. 


రాచకొండ-దేవరకొండ వెలమలు (క్రీ.శ. 1824-1875) 

కాకతీయ సామ్రాజ్య పతనాంతరం నేటి నల్గొండ, మహబూబ్‌నగర్‌ 
జిల్లాల్లో వెలిసిన రాజ్యమే రేచర్ల వెలమ రాజ్యం. కాపయనాయుని 
మరణాంతరం తెలంగాణలోని ముసునూరి రాజ్యాన్ని ఆక్రమించి మొత్తం 
తెలంగాణకు పరిపాలనాధిపతులయ్యారు. సుమారు 150 సంవత్సరాలు 
రాచకొండ, దేవరకొండలను రాజధానిగా చేసుకొని పాలిస్తూ నాటి ఆంధ్రదేశ 
రాజకీయాలను ప్రభావితం చేశారు. వీరినే వెలమలు లేదా పద్మనాయకులు 
అని అంటారు. విష్ణుపాద పద్మాల నుంచి జన్మించడం వల్ల వీరికా పేరు 
వచ్చిందిని ప్రతీతి. పద్మనాయకుల్లో పదిహేడు గోత్రాల వారున్నారు. అందులో 
రాచకొండ-దేవరకొండ రాజధానిగా పాలించిన వెలమ రాజులది రేచర్ల 
గోత్రం. వీరి పరిపాలన కాలంలో నిరంతర యుద్దాలు జరిగినప్పటికీ వీరి 
సమర్థవంతమైన పరిపాలన ఫలితంగా రాజ్యం ఆర్థిక, సామాజిక రంగాల్లో 
అభివృద్ధి చెందడమే కాకుండా, సాంస్కృతికంగా కూడా ముందంజ వేసింది. 
కళా, సారస్వత పోషణలో వీరు కాకతీయులకు వారసులని అనిపించుకున్నారు. 


ఆధారాలు 

రేచర్ల వెలమ రాజుల చరిత్ర తెలుసుకోవడానికి అనేక 
ఆధారాలున్నాయి. అవి వీరి పరిపాలన కాలంలో వేయించిన రాచకొండ, 
దేవరకొండ, భువనగిరి, ఐనవోలు, గార్ల, దేవులమ్మనాగారం, బెల్లంకొండ, 
ఉమామహేశ్వరం, ఓరుగల్లు, సింహాచలం, శ్రీకూర్మం మొదలైన ప్రదేశాల్లోని 
శాసనాలు. వారి కాలంనాటి సాహిత్యం - సంగీత రత్నాకరం, రసార్దవ 
సుధాకరం, మదన విలాసబాణం, భోగిని దండకం, హరిశ్చంద్రోపాఖ్యానం, 
సింహాసన ద్వాత్రింశిక, వెలుగోటి వారి వంశావళి, చాటువులు, దండకవలెలు, 
సురభి వంశ చరిత్ర, ఫెరిస్టా వంటి విదేశీ రచనలు, అంతేగాక సమకాలీన 

రాజ వంశాలైన గజపతులు, రెడ్ది రాజులు, విజయనగర రాజుల శాసనాలు, 
సాహిత్యం మొదలైనవి. 


రాచకొండ-దేవరకొండ వెలమల రాజకీయ చరిత్ర 

రేచర్ల వెలమ రాజులు మొదట కాకతీయులకు సామంతులుగా 
పనిచేశారు. ఆనాటి రైతు బృందాలలో ప్రబలమైన వెలమ కులానికి చెందిన 
బేతాళనాయుడు రేచర్ల వంశస్థాపకుడు. బేతాళనాయుడు నిక్షిప్తనిధిని 
కనుక్కోవడంలో అతడి ఎదుగుదల ప్రారంభమైందని వెలుగోటి వారి వంశావళి 
చెబుతుంది. ఇతని జన్మస్థలం నేటి నల్గొండ జిల్లా మిర్యాలగూడ ప్రాంతంలోని 
ఆమనగల్లు. ఆ కాలంలో రేచర్ల వెలమలు కాకతీయ సామంతులుగా 
ఆమనగల్లు, పిల్లలమర్రిని పాలించేవారు. క్రీ.శ. 1225-1258 ప్రాంతంలో 
కాకతీయ గణపతిదేవ చక్రవర్తి బేతాళనాయుణ్ణి ఆమనగల్‌ ప్రాంతానికి స్థానిక 
పాలకునిగా నియమించాడు. ఈ బేతలనాయకుడు అనే బిరుదును కాకతీయ 
గణపతి దేవుడు ఇచ్చాడు. దానికి బదులుగా అతడు చక్రవర్తికి తన మద్ధతును 
తెలిపాడు. ఈ సంప్రదాయాన్నే పాటిస్తూ రేచర్ల వెలమలు గణపతిదేవుని 
(క్రీ.శ. 1199-1262) పాలనా కాలంలోనూ ఆ తరువాత అతడి కుమార్తె 
రుద్రమదేవి(క్రీ. శ. 1262-1290) పరిపాలనా కాలంలోనూ ప్రముఖ 
స్థానాలను ఆక్రమించారు. గణపతిదేవుని కాలం నుంచి ప్రతాపరుద్రుని 
వరకు కాకతీయుల పాలనా వ్యవహారాలలో వీరు ప్రముఖ పాత్రను 
పోషించారు. తుగ్లక్‌ చేతిలో కాకతీయ వంశం అంతమయ్యాక స్వతంత్ర 
శక్తిగా ఎదిగి సమర్థవంత పరిపాలన ప్రజలకు అందించారు. 

బేతాళనాయునికి దామానాయుడు, ప్రసాదిత్యనాయుడు, 
రుద్రనాయుడు(రుద్రుడు) అనే ముగ్గురు కుమారులు. రేచర్ల వెలమ రాజులు 
లేదా పద్మనాయకుల చరిత్ర వీరితోనే ప్రారంభమైంది. వీరు ముగ్గురు 
కాకతీయుల కొలువులో సేనాధిపతులు(కాకతీయ రుద్రదేవుడు, గణపతిదేవుల 
పరిపాలనా కాలంలో ప్రముఖ పాత్ర పోషించిన మల్యాల, రేచర్ల రెడ్డి 
నాయకులు రాజ్యకార్య నిర్వహణలో క్రియాశీలంగా పాలుపంచుకోకుండా 
ఈ సమయానికి కనుమరుగయ్యారు). వారి స్థానాన్ని రేచర్ల వెలమ 
బేతాళనాయకుని ముగ్గురు పుత్రులు భర్తీచేసారు. కాకతీయ వంశాన్ని గురించి 
చర్చించే సందర్భంలో పి.వి. పరబ్రహ్మశాస్త్రి రాజ్యవ్యవహారాల్లో రేచర్ల వెలమల 

లాంటి సామంతులు పోషించిన విశ్వసనీయ పాత్రను గురించి వివరించారు. 
రేచర్ల కుటుంబపు పెద్ద రుద్రుడు? అని ప్రస్తావిస్తూ, బేతాళనాయకుడు 
విశ్వసనీయత అనే ఖడ్గాన్ని తన కొడుకులకు అందించాడని ఆయన 
వివరించాడు. 

బేతాళనాయకుడి ముగ్గురు కుమారుల్లో కుటుంబ పెద్ద అయిన 
రుద్రుడు గణపతిదేవుని పరిపాలనా ప్రారంభ రోజుల్లో రాజ్యసిరిసంపదలను, 
వైభోగాన్ని తిరిగి స్థాపించడంలో ప్రముఖమైన పాత్రను నిర్వహించాడు. 
కాకతీయ రాజు రుద్రదేవుడు, అతడి సోదరుడు మహాదేవుడు యాదవ 
రాజులకు వ్యతిరేకంగా యుద్ధం చేశారు. అందులో రుద్రదేవుడు, మహాదేవుడు 
మరణించారు. గణపతిదేవుణ్ణి యాదవరాజులు దేవగిరిలో బంధించారు. 
ఈ సమయంలో ఓరుగల్లు పై సర్టారులు తిరుగుబాటు చేశారు. రేచర్ల రుద్రుడు 
కాకతీయులకు విశ్వాసపాత్రుడిగా ఉండి విదేశీ దురాక్రమణదారులను పారదో 
లాడు. దేవగిరి కారాగారవాసం నుంచి గణపతిదేవుడు విముక్తయ్యే వరకు 
రాజ్యాన్ని పాలించి గణపతిదేవుని మెప్పు పొందాడు. 

అనంతరం అతడు రుద్రమదేవి ఆస్థానంలో ఉన్నత పదవులను 
పొందాడు. బేతాళనాయుని కుమారుల్లో రెండవ వాడైన ప్రసాదిత్యుడు 
రుద్రమదేవి కాలంలో ప్రసిద్ధి చెందాడు. రుద్రమదేవి కాలంలో ఆమెపై కొంత 
మంది రాచకుటుంబ సభ్యులు తిరుగుబాట్లు చేయగా, ఆ తిరుగుబాట్లను 
అణచడంలో రాణి పక్షం వహించి పోరాడాడు. తన విశ్వసనీయతకు 
గుర్తింపుగా కాకతీయ “రాజ్యస్థాపన చార్య), “రాయపితామాంకి అనే 
బిరుదులను రుద్రమదేవి నుంచి పొందాడు. ప్రసాదిత్యుని కుమారుడు 
సవ్బినాయుడు రేచర్ల సోదరుల్లో మూడవ వాడు దామనాయుడు, రుద్రమదేవి 
తండ్రి గణపతిదేవుడు తమ తండ్రి బేతాళనాయకునికి ఇచ్చిన ఆమనగల్‌ 
వ్యవహారాలను చక్కదిద్దటంలో కాలం గడిపాడు. అతడు ఖడ్గ నారాయణ, 
'రాయగాయ గోవాళి, భుజబలభీమ, “ప్రతి గండభైరవి అన్న బిరుదులను 
పొందినట్లు వెలుగోటి వారి వంశావళి పేర్కొంటుంది. అయితే ఈ ఉద్దాటనను 
సమర్ధించే మరే ఇతర సాహిత్య శాసనాధారాలు మనకు లభ్యం కాలేదు. 
దామనాయుని కుమారుడు వెన్నమ నాయుడు, అల్లా ఉద్దిన్‌ కాలంలో వచ్చిన 
ముస్లిం దండయాత్రలను ఎదిరించడంలో ముఖ్యపాత్ర వహించాడు. 

వెన్నమ నాయుని కుమారుడు ఎరదాచనాయుడు ప్రతాపరుద్రుడి 

కాలంలో సేనాధిపతి. క్రీ.శ. 1816లో ప్రతాపరుద్రుడు పాండ్యులపై 
దండయాత్ర చేసినప్పుడు ఎరదాచానాయుడు కాకతీయ ప్రతాపరుద్రుని పక్షాన 
వీరోచితంగా పోరాడి కాకతీయ ప్రభువులపై తన విశ్వసనీయతను 
చాటుకున్నాడు. అందుకు గుర్తింపుగా ప్రతాపరుద్రుడు ఎరదాచయ్యను “పంచ 
పాండ్యదళ విభాళ”, “కంచి కావాటా చూరకర”, “పాండ్యగజకేసరి” అనే 
బిరుదులతో సత్కరించాడు. నాటి నుంచి ఈ బిరుదులు వెలమ 
వంశస్థులందరూ వారసత్వంగా ధరించారు. ఎరాదాచానాయుని పెద్ద 
కుమారుడు మొదటి సింగమ నాయుడు కూడా యుద్దాల్లో పాల్గొనేవాడు. 
సింగమనాయుని సోదరుడగు యాచమనీడు మెదక్‌ మండలం వద్ద ఉన్న 
పటాన్‌ చెరువు వద్ద తురుష్ములతో జరిగిన యుద్ధంలో గొప్ప పరాక్రమాన్ని 
ప్రదర్శించాడు. ఎరదాచానాయుని పెద్ద కుమారుడగు మొదటి 
సింగమనాయుడే రేచర్ల వెలమల రాజ్యస్థాపకుడు. 


మొదటి సింగమ నాయుడు (క్రీ. శ. 1825-1861) 

మొదటి రేచర్ల వెలమ పాలకుడు రేచర్ల మొదటి సింగమనాయుడు. 
తన తండ్రితో పాటు ఇతడు కూడా కంచి దండయాత్రలో పాల్గొన్నాడు. 
తరువాత కాకతీయ ప్రతాపరుద్రుని ఆజ్ఞపై (క్రీ.శ1320లో కంపిలి 
దండయాత్రలో పాల్గొన్నాడు. క్రీ.శ. 1323లో కాకతీయులకు జూనాఖాన్‌తో 
జరిగిన చివరి యుద్దంలో కూడా పాల్గొన్నాడు. ఈ యుద్ధంలో కొంతమంది 
కాకతీయ సేనానులు మరణించగా సింగమనాయుడు బతికిబయట పడ్డాడు. 
తరువాత ముసునూరి ప్రోలయనాయుడు, కాపయనాయునితో కలిసి ఆంధ్ర 
విమోచన ఉద్యమంలో పాల్గొన్నాడు. ఇతడు స్థాపించిన రాజ్యానికి రేచర్ల 
వెలమ రాజ్యమని పేరు. విమోచనోద్యమం తరువాత బహమనీలతో 
కాపయనాయుడు పోరాడే సమయంలో మొదటి సింగమ నాయుడు 
విజృంభించాడు. ఇతడు కృష్ణా, తుంగభద్ర నదుల ప్రాంతంపై దండెత్తి అక్కడి 
అంతర్వేది, ఏలేశ్వరం మొదలైన ప్రాంతాలను, కోటలను జయించాడు. ఆ 
తరువాత నిర్భయంగా రాజ్య విస్తరణకు పూనుకున్నాడు. ఆ కాలంలో 
నల్లగొండ జిల్లాలో కృష్ణానది తీరాన చాళుక్య వంశానికి చెందిన కొన్ని 
ప్రాంతాలైన జిలుగపల్లి, జల్లిపల్లి, మగదల మొదలైన వాటిని సోమ కులానికి 
చెందిన క్షత్రియులు పాలిస్తున్నారు. వీరు అరవీటి సోమరాజు చాళుక్య 

వంశానికి చెందిన వారని ప్రతీతి. సింగమనాయుడు ఈ రాజ్యాలను జయించే 
క్రమంలో తన బావమరిది చింతపల్లి సింగమనాయుడు*” జల్లిపల్లి(ఖమ్మం 
సమీపంలో ఉన్న ప్రాంతం) కోటలో బందీగా చిక్కాడు. చింతపల్లి 
సింగమనాయున్ని విడిపించుకోవడానికి రేచర్ల మొదటి సింగమనాయుడు 
పెద్ద సైన్యంతో జల్లిపల్లి కోటను ముట్టడించాడు. ఈ కోట ఓరుగల్లు 
మండలంలో ఉంది. సింగమనాయుని రాక చూసి కాపయ నాయుడు అద్దంకి 
రెడ్డి రాజుల సహాయం అర్థించాడు. సింగమనాయుడు సోమ వంశస్థులను 
ఓడించాడు. కోటను తమ ఆధీనంలో ఉంచుకోవడం కష్టమవడంతో సోమ 
వంశన్యల తంబళజియ్యను రాయబారిగా వంపారు. అతనితో 
సింగమనాయుడు మంతనాలు చేసే సమయంలో తంబళజియ్య 
సింగమనాయున్ని పొడిచి చంపాడు. ప్రాణం పోయేముందు సింగమనాయుడు 
తన కుమారులను పగ తీర్చుకోమని ఆదేశించి మరణించాడు. ఈ సంఘటన 
క్రీ.శ. 1861లో జరిగింది. అతడు మరణించే నాటికి కందూరు చోళులు 
పాలించిన ప్రాంతం అంతా రేచర్ల వెలమ రాజ్య ఆధీనంలోకి వచ్చింది. 
రేచర్ల రాజ్యం స్థిరపడింది. 


మొదటి అనపోతానాయుడు (క్రీ.శ. 1861-89) 
మొదటి మదానాయుడు (క్రీ.శ. 1361-84) 

మొదటి సింగమనాయుని మరణాంతరం అతని పెద్ద కుమారుడైన 
అనపోతానాయుడు సింహాసనం అధిష్టించాడు. తన సోదరుడు మదానాయుని 
సహాయంతో జల్లిపల్లిపై దండెత్తి తన తండ్రి మరణానికి కారకులైన సోమ 
వంశస్థులను, వారికి సహాయంగా వచ్చిన రెడ్డి నాయకులను హతమార్చి 
“సోమకుల పరశురామ” అనే బిరుదు పొందాడు. ఈ దండయాత్ర తరువాత 
తిరిగి వచ్చి అనపోతానాయుడు తన కోట రాచకొండను అభేద్యంగా 
చేయడానికి పూనుకున్నాడు. ఆ క్రమంలో ఒక రాతి కోటను, అనపోత 
సముద్ర జలాశయాన్ని, ఇంకొన్ని బావులను నిర్మించాడు. ఈ కట్టడాల వల్ల 
రాచకొండ దుర్భేద్యమైన దుర్గంగా మారింది. క్రీ.శ. 1865లో ఇతడు 
రాచకొండలో వేయించిన మూడు శాననాలు ఈ విషయాల్ని 
ధృవీకరిస్తున్నాయి"'. ఆమనగల్లు నుంచి రాజధానిని రాచకొండకు మార్చాడు. 

ఇతని కాలంలోనే రెడ్లకు, వేలమలకు సంఘర్షణ ప్రారంభమైంది. 

వెలమ సోదరులు రెడ్డి రాజ్యంపై దండెత్తి ధరణికోట వద్ద కొండవీటి 
అనవేమారెడ్డిని జయించి శ్రీశైల ప్రాంతాన్ని ఆక్రమించాడని వెలుగోటి 
వంశావళి చెబుతుంది. తరువాత ముసునూరు కాపయ నాయునిపై దండెత్తి 
క్రీ.శ. 1867-68 మధ్య కాలంలో ఓరుగల్లు సమీపంలో భీమవరం వద్ద 
జరిగిన యుద్ధంలో కాపయను హతమార్చి ఓరుగల్లును వశం చేసుకున్నాడు. 
ఈ యుద్దాన్నే భీమవరయుద్ధం అంటారు. ఈ భీమవరమే నేటి హన్మకొండలోని 
భీమారం. ఆ తరువాత అనపోతానాయుడు తెలంగాణాలోని ముఖ్యమైన 
కోటలు భువనగిరి, శనిగరం(శృంగవరం) మొదలైన కోటలను ఆక్రమించి 
ఓరుగల్లుకు సమీపంలోని ఐనవోలు పుణ్యక్షేత్రాన్ని దర్శించాడు. అక్కడ తన 
విజయాలకు చిహ్నంగా శాసనం వేయించాడు. పై దండయాత్రల వివరాలను 
ఈ ఐనవోలు శాసనం ధృవపరుస్తుంది. ఈ కోటలను జయించిన అనంతరం 
“ఆంధ్రదేశాధీశ్వర” అనే బిరుదు పొందాడు. ఈ విజయాల వల్ల రేచర్ల 
వెలమల రాజ్యం తెలంగాణాలో ఉత్తరాన గోదావరి నుంచి దక్షిణాన శ్రీశైలం 
వరకు విస్తరించింది. తూర్పున కొండవీటి రాజ్యం, పశ్చిమాన బహమనీ 
రాజ్యం సరిహద్దులుగా మారాయి. నాటి నుంచి ఒక శతాబ్ద కాలం వెలమ 
రాజుల చరిత్రే తెలంగాణ చరిత్ర. 

ఇతని కాలంలో వెలమలు బహమనీ సుల్తానులతో మైత్రివహించి 
తమ రాజ్య విస్తరణ కొనసాగించారు. క్రీ.శ. 1856, 1858ల్లో 
అనపోతానాయుడు కళింగపై దండెత్తినట్లు అతని సింహాచలశాసనం 
తెలియజేస్తుంది". (శ్రీ పర్వతం పైకి యాత్రికులు తేలికగా వెళ్ళేందుకు 
అనపోతా నాయుడు మెట్లు కట్టించాడని రసార్దవసుధాకరంలో ఉంది. 
మదానాయుడు శ్రీశైల సమీపంలోని జాతర రేవు వద్ద వేయించిన శాసనం 
వల్ల ఈ విషయం బలపడుతుంది. తెలంగాణ నుండి వచ్చే యాత్రికుల 
సౌకర్యార్థం ఆ మెట్లు కట్టించినట్లు కూడా ఈ శాసనం తెలుపుతుంది. 
పరిపాలన సౌలభ్యం కోసం రాజ్యపు ఆగ్నేయ సరిహద్దు రక్షణ దృష్ట్వా 
అనపోతానాయుడు దేవరకొండ రాజ్యాన్ని స్థాపించి తన సోదరుడైన మొదటి 
మదానాయుణ్ణి పాలకునిగా నియమించాడు. ఇలా వెలమ రాజ్యం రాచకొండ, 
దేవరకొండ*ే రాజ్యాలుగా రూపొందాయి. వేరు వేరు ప్రాంతాల నుండి 
పాలించినా ఉభయులు వెలమ రాజ్య రక్షణకై పాటుపడ్డారు. దేవరకొండ 
పాలకులు రాచకొండ పరిపాలకులకు విధేయులుగా ఉన్నారు. మొదట 

మాదానాయుడే తన పేర మాధవ నగరాన్ని నిర్మించి అక్కడే నివసించాడు. 
అనపోతానాయుడికి చిలుమరాజు, అప్పరాజు, మదానాయుడికి పోతరాజు 
అనే మంత్రులు ఉండేవారు. “ద్విపద హరిశ్చంద్రోపాఖ్యన” కర్త గౌరనకు 
పోతరాజు పెదతండ్రి. 


కుమార(రెండవ) సింగమనాయుడు (క్రీ. శ. 1383-99) 
వేదగిరి (క్రీ.శ. 1884-1410) 

అనపోతానాయుడి మరణానంతరం అతని పెద్ద కుమారుడు రెండవ 
సింగమ నాయుడు రాచకొండ సింహాసనం అధిష్టించాడు. ఇతనికి “కుమార 
సింగమ నాయుడు, “సర్వజ్ఞ సింగమ భూపాలుడు” అనే పేర్లు కూడా ఉ 
న్నాయి. ఇతడు గొప్ప యోధుడు. యువరాజుగా ఉన్నప్పుడే కళ్యాణ 
దుర్గాన్ని(గుల్బర్లా జిల్లాలోని కళ్యాణి) జయించి, అక్కడ విజయస్తంభం నాటి 
“కళ్యాణ భూపతి” అనే బిరుదు పొందినట్లు ఆయన ఆస్థాన కవి విశ్వేశ్వరుని 
“చమత్మార చంద్రిక” అనే (గ్రంథంలో వివరించబడింది. కుమార సింగమ 
నాయుని కాలంలో వెలమలకు, విజయనగర రాజులకు మధ్య తీవ్రస్థాయిలో 
యుద్దాలు జరిగాయి. విజయనగర రాజైన రెండవ హరిహరరాయలు 
యువరాజైన బుక్కరాయలను వెలమల పైకి పంపాడు. వెలమలకు 
సహాయంగా బహమనీ సుల్తానులు విజయనగర సామ్రాజ్యంలోని 
కొత్తకొండను(నేటి కొత్తకోట, మహబూబ్‌నగర్‌ జిల్లా) ముట్టడించి విజయనగర 
సేనాధిపతియెన సాళువరాయ దేవుణ్ణి చంపడంతో వెలమలు విజయం 
సాధించారు. ఈ యుద్దాన్నే కొత్తకోట యుద్ధం అంటారు. 

తరువాత కుమార సింగమనాయుడు దేవరకొండ పాలకుడైన 
పెదవేదగిరితో కలిసి కళింగపై దండెత్తి రెడ్డి రాజుల ఆధీనంలో ఉన్న 
గౌతమీ(గోదావరి) ప్రాంతాన్ని ఆక్రమించినట్లు అతని సింహాచల శాసనం 
తెలుపుతుంది. బెండపూడి మొదలైన దుర్గాలను పెదవేదగిరి నాయుడు 
జయించినట్లు వెలుగోటివారి వంశావళి" తెలుపుతుంది. మళ్ళీ 
క్రీ.శ. 1897లో విజయనగర రాజు రెండవ హరిహరరాయలు కొత్తకోట 
పరాజయానికి ప్రతీకారం తీర్చుకొని కృష్ణా, తుంగభద్ర అంతర్వేదిని సాధించే 
ఉద్దేశంతో బహమనీ రాజ్యం పైకి గుండదండనాథుని నాయకత్వంలో సైన్యాన్ని 
పంపాడు. విజయనగర సైన్యాలు పురోగమిస్తుండగా సుల్తాన్‌ ఫిరోజ్‌ షాకు 

సహాయంగా వెలమ సైన్యాలు విజయనగర రాజ్యం పై దండెత్తాయి. ఈ 
సైన్యాలను వేదగిరి నాయకుని కుమారుడైన రామచంద్రుడు నడుపుతూ 
కందనవోలు(కర్నూలు) రాజ్యంలోకి ప్రవేశించి దేశాన్ని కొల్లగొట్టాడు. దీంతో 
వెలమలను శిక్షించడానికి రెండవ హరిహరరాయలు తన కుమారుడు 
బుక్కరాయలను సైన్యసమేతంగా పంపాడు. బుక్కరాయలు రామచంద్రుని 
ఓడించి ఓరుగల్లు నుంచి మెదక్‌ వరకు ఉన్న ప్రాంతాన్ని జయించినట్లు 
తెలుస్తుంది. ఈ ఓరుగల్లు దండయాత్రను బుక్కరాయని ఆస్థాన కవి 
లక్షణాచార్యుని వైద్యరాజ వల్లభం వర్ణిస్తుంది. విజయనగర సేనాని ఎరకృష్ణ 
నాయుడు దేవరకొండపై దాడి జరిపాడు. చివరకు బుక్కరాయని పానగల్లు 
దుర్గం వశపరచుకున్నాడు. ఫిరోజ్‌ షా సహాయంతో కుమార సింగమ 
నాయుడు పానుగల్లు దుర్గ రక్షణకు శక్తి కొద్దిచేసిన ప్రయత్నాలు ఫలించలేదు. 
చివరకు పానుగల్లు దుర్గం బుక్క రాయల వశమైనట్లు అక్కడి 
శాసనం(క్రీ. శ. 1397) వల్ల తెలుస్తుంది. విజయనగర -బహమనీ, వెలమ- 
రెడ్డి రాజ్యాల మధ్యగల సంబంధాల్లో పానుగల్లు దుర్గం కీలకపాత్ర 
వహించింది. పానుగల్లు పతనంతరం రెండు సంవత్సరాలకే కుమార సింగమ 
నాయుడు మరణించాడు. 

కుమార సింగమ నాయుడు గొప్పకవి, పండితుడు, పోషకుడు. 
ఇతనికి “సర్వజ్ఞ”, “సర్వజ్ఞచూడమణి” అనే బిరుదులున్నాయి. ఇతడే “రసార్థవ 
సుధాకరం” అనే అలంకారశాస్త్ర (గంథాన్ని, సర్వజ్ఞ దేవుని సంగీత 
రత్నాకరానికి “సంగీత సుధాకరం” వ్యాఖ్యానం, కువయావళి అనే నామంతర 
గల “రత్న పాంచాలిక” అనే నాటకాన్ని రచించాడు. ఇతని ఆస్థాన పండితులైన 
విశ్వేశ్వర కవి “చమత్మార చంద్రికొను, బొమ్మకంటి అప్పయామాత్యుడు 
“అమరకోశానికి” వ్యాఖ్యానం రాశారు. ఇవన్నీ సంస్కృత రచనలు. 


రెండవ అనపోతానాయుడు (క్రీ.శ. 1899-1421) 

కుమార సింగమనాయుని తరువాత అతని పెద్ద కుమారుడు రెండవ 
అనపోతానాయుడు రాచకొండ సింహాసనాన్ని అధిష్టించాడు. ఇతడు గొప్ప 
పరాక్రమవంతుడు. ఇతని కాలంలో దక్షిణాధిత్య రాజ్యాల మధ్య సంబంధాల్లో 
పెద్ద మార్చు జరిగింది. రెండవ అనపోతానాయుడు సింహాసనం అధిష్టించిన 
సమయంలో బుక్కరాయల నేతృత్వంలో విజయనగర సైన్యాలు వెలమల పై 

యుద్ధం కొనసాగిస్తున్నాయి. ఈ సమయంలో అనపోతానాయుడు 
విజయనగర సైన్యాలను ఎదిరించి మెదక్‌ దుర్గాన్ని రక్షించడమేగాక, వారి 
ఆధీనంలో ఉన్న పానుగల్లు దుర్గాన్ని సైతం కొల్లగొట్టాడు. కర్నూలు పాలకులైన 
విజయనగర సామంతులైన నంబెటవారిని జయించాడు. విజయనగర రాజుల 
ఆధీనంలో ఉన్న బోయ, తిగుళ రాజ్యాలను చావుదెబ్బ తీశాడు. అనంతరం 
రాజమహేంద్రవరంపై దాడి చేసి రెడ్డి రాజ్యాన్ని కొల్లగొట్టాడు". తరువాత 
గజపతుల సామంతుడైన సర్వేపల్లి తిమ్మారెడ్డిపై విజయం సాధించాడు. ఈ 
విజయాలన్నీ వెలుగోటి వారి వంశావళిలో వివరించబడ్డాయి. 


రెడ్లతో సంఘర్షణ 

అనపోతనాయుడి సమకాలికులుగా దేవరకొండ రాజ్యాన్ని 
పెదవేదగిరి కుమారులైన మాదానాయుడు, రామచంద్రనాయుడు పాలించారు. 
వీరు రెడ్ల సామంతుడైన, దేశ బహిష్కతుడైన అన్నదేవునకు ఆశ్రయం ఇచ్చారు. 
దాంతో వెలమలకు రెడ్లతో తిరిగి సంఘర్షణ ప్రారంభమయింది. వెలమల 
సహాయంతో అన్నదేవుడు రాజమహేంద్రవరంపై దండెత్తాడు. కాని రెడ్ల 
సామంతుడైన చాళుక్య విశ్వేశ్వరుని చేతిలో ఓడిపోయాడు. రెండవ పర్యాయం 
అన్నదేవునికి సహాయంగా మధానాయుడు స్వయంగా యుద్ధరంగ ప్రవేశం 
చేసినా విజయం సాధించలేక పోయాడు. 


బహమనీ సుల్తానులతో ఘర్షణ 

రెండవ అనపోతానాయుడి కాలంలో దక్షిణాధిత్య రాజ్యంలో 
పెనుమార్పులు సంభవించాయి. రెడ్డి రాజ్యం కుమారగిరి కాలంలో కొండవీడు, 
రాజమహేంద్రవరం రాజ్యాలుగా విడిపోయింది. ఈ రెండు రాజ్యాల మధ్య 
స్పర్థలు ఏర్పడ్డాయి. కొండవీటి రెడ్లు బహమనీల సహాయంతో రెండు 
రాజ్యాలను సమైక్యం చేయడానికి ప్రయత్నించారు. వారి చిరకాల శత్రువులైన 
రెడ్లతో తమ మిత్రులైన బహమనీలు మైత్రివహించడం వెలమలకు గిట్టలేదు. 
పెదకోమటి వేమారెడ్డి కోరిక పై బహమనీ సుల్తాన్‌ ఫిరోజ్‌ షా క్రీ.శ. 1417లో 
రాజమహేంద్రవరంపై దండెత్తాడు. కాని విజయనగర రాజుల సహాయంతో 
రాజమహేంద్రవరం రెడ్డి రాజ్య స్థాపకుడైన అల్లాడరెడ్డి ఫిరోజ్‌ షా సైన్యాలను 
ఓడించాడు. దీంతో ఫిరోజ్‌ షా, విజయనగర రాజుల ఆధీనంలో ఉన్న 

పానగాల్లుపై దాడి చేశాడు. విజయనగర రాజు మొదటి దేవరాయల చొరవతో 
వెలమలకు, విజయనగర రాజులకు మధ్య మైత్రి కుదిరింది. అంతట ఉ 
భయులు సమైక్యమై ఫిరోజ్‌ షా పానుగల్లు ముట్టడిని విచ్చిన్నం చేశారు. 


రెడ్లతో తీవ్ర సంఘర్షణ 

పానుగల్లు యుద్ధంతో వెలమలకు రెడ్లకు మధ్య సంఘర్షణ 
తీవ్రమైంది. దేవరకొండ పాలకుడైన పినవేదనాయుడు పానుగల్లు ముట్టడి 
జరుగుతుండగానే ధరణికోటపై దండెత్తి పెదకోమటి వేముని తమ్ముడైన 
మాచారెడ్డిని చంపాడు. దీనికి ప్రతీకారంగా పెదకోమటి వేముడు 
దేవరకొండపై దాడిచేసి పినవేదగిరిని వధించాడు. తరువాత రెండవ 
అనపోతానాయుడు, పినవేదగిరి సోదరుడైన లింగామనీడుతో కలిసి 
కొండవీడుపై దండెత్తి పెదకోమటి వేముని వధించి, అతని శిరస్సును 
తమ్మపడగలో భూస్థాపితం చేశాడు. ఈ యుద్ధం తరువాత కొండవీడు రాజ్యం 
ఆంధ్రదేశ రాజకీయ చరిత్ర నుంచి అదృశ్యమైంది. తరువాత కొద్ది కాలానికే 
రెండవ అనపోతానాయుడు మరణించాడు. 


రావు మదానాయుడు (క్రీ. శ. 1421-1480) 

రెండవ అనపోతానాయుడి కుమారులు చిన్నవారవడం వల్ల అతని 
తమ్ముడు మదానాయుడు రాచకొండ సింహాసనం అధిష్టించి పది సంవత్సరాలు 
పరిపాలించాడు. ఇతనికి మాధవనాయుడు అనే పేరు కూడా ఉంది. ఇతని 
కాలంలో బహమనీలతో శత్రుత్వం తీవ్రరూపం దాల్చి వెలమ రాజ్యానికి 
అపార నష్టం సంభవించింది. రెండవ దేవరాయలకు, బహమనీ సుల్లాన్‌ 
అహ్మద్‌ షా కి క్రీ.శ. 1424లో జరిగిన యుద్ధంలో మదానాయుడు 
విజయనగర రాజులకు సహాయం చేశాడు. దేవరాయలతో సంధి చేసుకున్న 
తరువాత వెలమ నాయకులను శిక్షించే ఉద్దేశంతో సుల్తాన్‌ ఓరుగల్లు పైకి 
అజిమ్‌ ఖాన్‌ అనే సేనాని నేతృత్వంలో సైన్యాన్ని పంపాడు. అజీమ్‌ ఖాన్‌ 
ఓరుగల్లునే కాక వెలమల రాజ్యంలోని కొన్ని దుర్గాలను సైతం ఆక్రమించి 
అనేక హిందూ దేవాలయాలను ధ్వంసం చేసి వెలమలకు అపారనష్టం 
కలిగించాడు. గత్యంతరం లేక మదా నాయుడు అహ్మద్‌ షా తో సంధి 
చేసుకున్నాడు. దీనితో రాచకొండ పద్మనాయక రాజ్య విచ్చిన్నం ప్రారంభమై 


కాకతీయుల నుండి అసఫ్‌ జాహిల వరకు తెలంగాణ 4+ 226 


తెలంగాణాలో అధిక భాగం బహమనీ రాజ్యంలో” కలిసింది. 

మదానాయుడు కూడా తన తండ్రి కుమార సింగమ నాయుని 
లాగా పండితుడు. ఇతడు వైష్ణవ భక్తుడు. శ్రీశైల వంశానికి చెందిన 
రామానుజాచార్యుని కుమారుడైన వేంకటాచార్యుని శిష్యుడు. ఇతడు తాడూరు 
గ్రామాన్ని గ్రీరంగనాథస్వామికి దానం చేశాడు. మదానాయుని భార్య 
నాగాంబిక(రాజగిరి పాదంలో) రాచకొండ సమీపంలో నాగసముద్రం అనే 
తటాకం(చెరువు) తవ్వించి వేయించిన శాసనం ప్రకారం మదానాయుడు 
రామాయణానికి రాఘవీయం” అనే వ్యాఖ్యానం రచించి శ్రీరామునికి అంకితం 
చేశాడు. 


సర్వజ్ఞరావు సింగమ నాయుడు (క్రీ. శ. 1480-1475) 

మదానాయుని అనంతరం రెండవ అనపోతానాయుని కుమారుడు 
మూడవ సింగమనాయుడు రాచకొండ పాలకుడయ్యాడు. ఇతనికే సర్వజ్ఞ 
బిరుదు ఉండటం వల్ల సర్వజ్ఞ రావు సింగమనాయుడని పిలువబడ్డాడు. 
ఈయన రాచకొండ వంశీయులలో చివరివాడు. ఇతనికి సమకాలికంగా 
దేవరకొండలో పినవేదగిరి తమ్ముడైన లింగమనేడు పాలించాడు. దేవరకొండ 
పాలకుల్లో లింగమనేడు కూడా చివరివాడు. లింగమనేడు ధైర్యశౌర్యాలు 
కలవాడు. ఇతని విజయాలను గురించి వెలిగోటి వారి వంశావళిలో పెద్ద 
సీసమాలిక పద్యం ఉంది. లింగమనేడు, సర్వజ్ఞ సింగమనాయుడు ఇద్దరు 
ధైర్య సాహసాలు కలవారైనా బహమనీ దాడులను ఎదుర్కోవడంలో విఫలమై 
తుదకు తమ రాజ్యాన్ని కోల్పోయి గజపతులకు, విజయనగర రాజులకు 
సామంతులయ్యారు. 

బహమనీ సుల్తానులు గుజరాత్‌, మాళవ ప్రాంతాలపై దాడి 
చేసినప్పుడు వెలమలు ఆజీమ్‌ ఖాన్‌ను ఓడించి ఓరుగల్లుతో సహో 
తెలంగాణాలోని అన్ని దుర్గాలను వశపరుచుకున్నారు. కాని క్రీ.శ. 1488లో 
అహ్మద్‌ షా ఓరుగల్లు, రామగిరి దుర్గాలను ఆక్రమించి భువనగిరి దుర్గం 
కేంద్రంగా ఒక జాగీరును ఏర్పాటు చేసి సంజార్‌ ఖాన్‌ను పాలకునిగా 
నియమించాడు. సుల్తాన్‌ ఆజ్ఞ మేరకు సంజార్‌ ఖాన్‌ (క్రీ. శ. 1435 నాటికి 
రాచకొండ సహా తెలంగాణాలోని అధిక భాగాన్ని ఆక్రమించాడు. బహమనీ 
రాకుమారుల్లో ఒకరైన దాసుర్‌ ఖాన్‌ రాచకొండలో రాజప్రతినిధి అయ్యాడు. 

దేవరకొండ మినహా తెలంగాణ అంతా బహమనీల వశమైనట్లు కనిపిస్తుంది. 
ఇంచుమించు ఇదే సమయంలో కళింగలో గంగ వంశాన్ని తొలగించి 
కపిలేశ్వరుడు సూర్య(గణపతి) వంశాన్ని స్థాపించాడు. కపిలేశ్వరుని 
సహాయంతో రాచకొండను ఆక్రమించడానికి సర్వజ్ఞ సింగమనాయుడు 
ప్రయత్నించాడు. క్రీ.శ. 1444లో కపిలేశ్వరుడు తెలంగాణా పై దండెత్తాడు. 
కాని సుల్తాన్‌ అల్లా ఉద్దిన్‌ షా సేనాని సంజార్‌ ఖాన్‌ అతన్ని ఓడించి 
తరిమేశాడు. సులాన్‌ తమ్ముడైన మహముద్‌ ఖాన్‌ రాచకొండలో సామంత 
రాజయ్యాడు. రాజ్యాన్ని కోల్పోయిన సర్వజ్ఞ సింగమనాయుడు గుంటూరు 
జిల్లాలోని బెల్లంకొండ ప్రాంతంలో స్థిరపడ్డాడు. ఈ విషయాన్ని క్రీ.శ. 1453 
నాటి అతని బెల్లంకొండశాసనం తెలుపుతుంది. ఈ లోపల అంటే 
క్రీ.శ. 1457లో బహమనీ సుల్తాన్‌ అల్లా ఉద్దిన్‌ మరణించి హుమాయని 
సుల్తాన్‌ అయ్యాడు. హుమాయున్‌ క్రూరత్వం వల్ల రాజ్యంలో అనేక 
తిరుగుబాట్లు జరిగాయి. తిరుగుబాటుదారులకు వెలమలు సహాయపడి తాము 
పోగొట్టుకున్న తెలంగాణాను తిరిగి జయించాలని ప్రయత్నించారు. 
హుమాయున్‌ ఈ తిరుగుబాటును అణచి వెలమలను శిక్షించడానికి ఖాజా 
జాహాన్‌, నిజాం ఉల్‌ ముల్క్‌ అనే ఇద్దరు సేనానులను పంపాడు. వీరు 
దేవరకొండ పై దండెత్తగా వెలమలు కళింగ కపిలేశ్వర గజపతిని సహాయం 
అర్థించారు. కపిలేశ్వర గణపతి వెలమలకు సహాయంగా తన కుమారుడైన 
హంవీరదేవుణ్ణి పెద్ద సైన్యంలో పంపాడు. ఇతడు బహమనీ సైన్యాలను 
ఓడించారు. క్రీ.శ. 1464 నాటికి రాచకొండ, భువనగిరి, ఓరుగల్లు మొదలైన 
దుర్గాలు వెలమనాయకుల వశమయ్యాయి. ఓరుగల్లులో క్రీ.శ. 1464 నాటికి 
హంవీరదేవుని శాసనం ఉంది. సర్వజ్ఞ సింగమనాయుని తమ్ముడు రామ 
ధర్మానాయుడు క్రీ. శ. 1464లో వైశాఖ పూర్ణిమ చంద్రగ్రహణ సందర్భంలో 
ఓరుగల్లు సీమలోని ముచ్చెర్ల, ముందు పల్లెలను తిరువెంకటేశ్వరునకు 
అయ్యంగార్లకు దానం చేసి శాయంపేటలో* శాసనం వేయించాడు. 
హుమాయున్‌ షా మరణాంతరం నిజాం షా కాలంలో తెలంగాణాను 
ఆక్రమించడానికి బహమనీలు చేసిన ప్రయత్నాలను వెలమలు కపిలేశ్వరుని 
సహాయంతో ప్రతిఘటించారు. క్రీ.శ. 1470లో కపిలేశ్వర గజపతి 
మరణించాక, అతని కుమారులు పురోషోత్తముడు, హంవీరుడు సింహాసనం 
కోసం ఘర్షణ పడ్డారు. హంవీరుడు బహమనీ సుల్తాన్‌ సహాయం కోరాడు. 

ఈ పరిణామాలను అవకాశంగా తీసుకుని బహమనీ సుల్తాన్‌ రెండవ మహ్మద్‌ 
షా తెలంగాణను జయించడానికి నిజాం-ఉల్‌-ముల్మ్క్‌ ఇబ్రహీం అనే సేనానిని 
నియమించాడు. క్రీ.శ. 1475 నాటికి తెలంగాణ మొత్తం బహమనీల 
వశమయింది. దీంతో రేచర్ల వెలమ రాజ్యం అంతరించింది. 

ఓరుగల్లులో అజీం ఖాన్‌ నియామకం జరిగినట్లు ఫెరిస్టా రచనల 
వల్ల తెలుస్తుంది. తరువాత సర్వజ్ఞ సింగమనాయుడు విజయనగర కొలువులో 
చేరి చివరకు కంఠము రాజవంశీయుడైన తమ్మభూపాలుని చేతిలో 
హతుడయ్యాడు. సర్వజ్ఞ సింగమనాయుని మరణంతో పద్మనాయక చరిత్ర 
ముగిసింది. ఈ విధంగా కక్రీ.శ.1475 నాటికి వెలమల రాచకొండ, 
దేవరకొండ రాజ్యాలు బహమనీ సామ్రాజ్యంలో అంతర్భాగాలయ్యాయి. 

సర్వజ్ఞ సింగమనాయుడు విద్వాంసుడు, కవి పోషకుడు. ఈయన 
కాలంలో తెలంగాణలో అనేక మంది తెలుగు కవులు ఉండేవారు. వారిలో 
“ఆంధ్ర మహా భాగవతం” రాసిన బమ్మెర పోతన ముఖ్యుడు. ఇంకా గౌరన, 
కొరవి గోపరాజు, భైరవ కవి మొదలైన వారు ఉండేవారు. శ్రీనాథుడు వర్ణించిన 
సర్వజ్ఞ సింగమభూపాలుడు ఇతడే. పద్మనాయకులు లేదా రాచకొండ, 
దేవరకొండ, రేచర్ల వెలమలు తెలంగాణలోని హిందూ మతోద్ధరణకు 
పూనుకున్నారు. సంస్కృత, తెలుగు భాషల అభివృద్ధికి తోడ్పడ్డారు. వీరు 
నిరంతరం యుద్దాల్లో నిమగ్నమయినా ప్రజా సంక్షేమాన్ని విస్మరించలేదు. 


రాచకొండ-దేవరకొండ వెలమల పరిపాలన 

వెలమ నాయకుల పరిపాలనా విధానం చాల వరకు కాకతీయుల 
పరిపాలనా విధానాన్ని పోలి ఉంది. వారు వైదిక ధర్మ రక్షణ, ప్రజా శ్రేయస్సే 
తమ లక్ష్యాలుగా పాలించారు. హేమాద్రి అనే పండితుడు తన “వ్రతఖండ 
కల్పతరువు” అనే గ్రంథంలో వివరించిన పద్ధతుల ప్రకారం రాజ్య 
పరిపాలనను నడిపారు. 


రాజు-మంటత్రిమండలి 

పరిపాలన వ్యవహారాల్లో ప్రధాన మంత్రులు, పురోహితులు, 
సేనాధిపతులు సహాయం చేసేవారు. వెలమ రాజులు తమ మంత్రి వర్గంలో 
బ్రాహ్మణులను కూడా నియమించుకున్నారు. పెద్దన, పోతురాజు, బాచన, 

సింగన, అయ్యలార్యుడు మొదలైన మంత్రుల పేర్లు నాటి శాసనాలు, సాహిత్యం 
ద్వారా తెలుస్తున్నాయి. మంత్రులు, పురోహితులు, దేవరికులు కూడా తమ 
ప్రభువులతో పాటు యుద్దాలకు వెళ్ళేవారు. వారి పరిపాలనలో యువరాజుకు 
ప్రత్యేక స్థానం ఉండేది. రాజులకు సంతానం లేకపోతే లేదా కుమారులు 
చిన్నవారైనప్పుడు సోదరులు, సమీప బంధువులు రాజ్య భారం వహించేవారు. 


పరిపాలన వికేంద్రీకరణ 

వెలమ నాయకులు పరిపాలన సౌలభ్యం కోసం రాజ్యాన్ని సీమలుగా 
విభజించారు. ప్రతి సీమకు ఒక దుర్గం, ఒక పట్టణం ఉండేది. ప్రతి సీమలో 
నాయంకరాలుండేవి. సీమలను మండలాలుగా విభజించారు. సీమలకు 
అధిపతులుగా రాజ వంశస్థులను మాత్రమే నియమించారు. దుర్గాధిపతులు, 
సామంతరాజులు, మండలాధీశులు తమ తమ ప్రాంతాల్లో పన్నులు వసూలు 
చేయడం, సైనిక రక్షణ ఏర్పాటు చేయడం, ప్రజా ఉపయోగ కార్యక్రమాలు 
చేపట్టడం మొదలైనవి చేసేవారు. పన్ను వసూలు అధికారుల కింద పని 
చేసే ఉద్యోగులకు జీతభత్యాలు ఇచ్చేవారు. 


గిరి దుర్గాల పరిపాలన 

వీరి కాలంలో నిరంతర యుద్దాలు సాగినందువల్ల వెలమ 
నాయకులు తమ రాజ్యంలో అనేక శత్రు దుర్భేద్య గిరి దుర్గాలను నిర్మించారు. 
దుర్గాల రక్షణకు అమిత ప్రాధాన్యత ఇచ్చారు. వీరి రాజ్యంలో రాచకొండ, 
దేవరకొండ, పొడిచేడు, అనంతగిరి, అనుముల, ఆమనగల్లు, స్తంభగిరి, ఉ 
ర్లు కొండ, భువనగిరి, ఉండ్రుకొండ, జల్లిపల్లి, ఓరుగల్లు” మొదలైన అనేక 
పేరు మోసిన దుర్గాలు ఉండేవి. యుద్ధ సమయంలో దుర్గాల్లో ఆహార ధాన్యాలు 
నిలువ ఉంచేవారు. అందుకు ప్రత్యేకంగా పాతరలు నిర్మించారు. అదే విధంగా 
ఆయుధాగారాలను కూడా నిర్మించారు. 


గ్రామ పరిపాలన 

(ప్రతి నాయంకరంలో కొన్ని గ్రామాలుండేవి. గ్రామ పరిపాలన 
కాకతీయ పాలనను పోలి ఉండేది. గ్రామాల్లో ద్వాదశ వృత్తుల వారు ఉండే 
వారు. కరణం, తలారి ముఖ్య గ్రామ ఉద్యోగులు. వీరు గామ రక్షణ, 

పన్నుల వసూలు మొదలైన విధులు నిర్వహించేవారు. 


న్యాయ పాలన 

రాజ్యంలో తీర్పులు చెప్పడానికి ధర్మాసనాలు ఉండేవి. శిక్షలు 
కఠినంగా ఉండేవి. దివ్య పరీక్షల ద్వారా నేర నిరూపణ చేసేవారు. అంగ 
విచ్చేదనం, గానుగలో తల ఆడించడం, గుండెలపై పెద్ద బండలను మోపడం, 
గడ్డిని చుట్టి నిప్పు అంటించడం, ఎండలో నిలబెట్టి పొగ దండలు వేయడం, 
కొరడాతో కొట్టిచంపడం వంటి శిక్షలుందేవి. బ్రహ్మణులు తప్పు చేస్తే వారికి 
కరమైన శిక్షలు చంపకుండా వారి ముఖాలపై పాదాన్ని ముద్రించి గాడిద 
పై ఊరేగించేవారు. 


ఆదాయ-వ్యయాలు 

రాజ్యంలో భూమి శిస్తు ప్రధాన ఆదాయం. పంటలో 1/6 వ 
వంతులు చేసేవారు. బ్రాహ్మణ అగ్రహారాలకు, దేవమాన్యాలకు పన్ను 
మినహాయింపు ఉండేది. వ్యాపార సుంకాలు, వృత్తి పన్నులు, ఇతర 
ఆదాయలుగా వచ్చే మొత్తం మీద పన్నుల భారం ఎక్కువ. దండయాత్రలు 
చేసి శత్రు రాజ్యాలను దోచుకునేవారు. అది కూడా రాజ్యానికి ఆదాయంగా 
ఉందేది. 


రణము కూడు 

వెలుమ నాయకుల కాలంలో రణము కూడు” అనే అమానుష 
కాండ అమలు చేసేవారు. అది అత్యంత క్రూరంగా ఉండేది. ఈ క్రూర 
ఆచారాన్ని వెలమ రాజులు పాటించినట్లు వెలుగోటివారి వంశావళి 
వివరిస్తుంది. ఒక్కోసారి యుద్ధంలో చిక్కిన శత్రువులను పట్టుకుని వారి 
తలలు నరికి పాత్రల్లో రక్తం పట్టి అందులో బియ్యం పోసి అన్నం వండేవారు. 
దీన్నే రణము అనేవారు. అర్థరాత్రి వేళ దిగంబరులై శరీరమంతా విభూతి 
పూసుకొని జుట్టు విరబోసుకొని రణము కూడు పాత్రను తలపై పెట్టుకొని 
బలి భూత మంత్రాలు చదువుతూ ఊరిపొలిమేరల చుట్టూ తిరుగుతూ భూత 
ప్రేత, శాకిని, డాకినీలకు ఆ రణము కూడును నైవేద్యంగా వెదల్లేవారు. ఇది 
అహితమైన కర్మకాండ అని శత్రువులపై విజయం సాధించడానికి రేచర్ల 

వంశస్థులు ప్రతి ఒక్కరు ఈ కర్మకాండను జరిపేవారని వెలుగోటి వారి 
వంశావళి తెలుపుతుందని మల్లంపల్లి సోమశేఖర శర్మ తెలిపాడు. 


వెలమ నాయకుల కాలం నాటి సామాజిక పరిస్థితులు 

వెలమ నాయకుల పరిపాలనా కాలం నాటికి సామాజిక పరిస్థితుల్లో 
కొంత మార్చు వచ్చింది. ముస్లింల దండయాత్రల వల్ల బ్రాహ్మణులు కులవృత్తికి 
దూరమయ్యారు. రాజాస్థానాల్లో ఉద్యోగాల కోసం ప్రయత్నించారు. ఉద్యోగాలు 
లభించనివారు వ్యవసాయాన్ని కూడా చేశారు. బ్రాహ్మణుల్లో వైదిక, నియోగి 
శాఖలు ఏర్పడ్డాయి. కొందరు వేదాధ్యయనం చేసేవారు. వారు తర్మ వ్యాకరణ, 
జ్యోతిష, గణిత, వైద్య శాస్త్రాల్లో పాండిత్యం సంపాదించారు. ఈ కాలంలో 
క్షత్రియ కులం ఉన్నట్లు ఆధారాలు లేవు. చాళుక్య వంశాలు అక్కడక్కడ ఉ 
న్నాయి కాని వారు తమ కుల స్వచ్చతను కాపాడుకోలేదు. శూద్ర కులాలైన 
రెడ్డి, వెలమ, కమ్మ కులాల ప్రభావం పెరిగింది. వీరు రాజ్య స్థాపకులై 
పాలక కుటుంబాలుగా మారారు. అందువల్ల ఈ కులాలు ఒకరిపై ఒకరు 
ఈర్నా ద్వేషాలు పెంచుకున్నారు. మిగిలిన శూద్ర కులాలు ఎవరి వృత్తిని 
వారు కొనసాగించారు. వైశ్యులు, బలిజలు తమ సంప్రదాయ వ్యాపారాన్ని 
కొనసాగించారు. 

ఈ కాలంలో వైష్ణవ మతం ప్రచారంలో ఉన్నందు వల్ల అన్ని 
కులాలవారు విద్యాభ్యాసం చేశే సేవారు. ప్రజల్లో మూఢ నమ్మకాలు ఉండేవి. 
శకునాల పట్ల అమిత నమ్మకం ఉండేది. పంచాంగం వాడుకలో ఉండేది. 
పంచాంగం చూసి ముహూర్తాలు పెట్టించుకుని ప్రతి పని చేసేవారు. రాజులు 
కూడా ముహూర్తాలు నిర్ణయించుకుని యుద్దాలు ప్రకటించే వారు. గ్రామాల్లో 
కోలాటాలు, భజనలు దేవాలయాల్లో జరిగే ఉత్సవాలు, వినోదాలు, కోళ్ళ పందెం, 
పొట్టెళ్ళ పందెం, వీధి నాటకాలు, పురాణ శ్రవణం, గచ్చకాయలు , పులిజూదం 
వంటివి ఆనాటి ప్రజల ఆటవిడుపులు. వివాహాలు ఐదు రోజులు వైభవంగా 
జరిగేవి. రాజ కుటుంబపు వివాహాలు రాజ్యమంతా వేడుకగా జరుపుకునేవారు. 
ప్రజల నిత్య జీవితంలో మార్పులు ఏమి లేవు. వ్యవసాయం, కూలి పనులు 
చేసుకునేవారు. డబ్బు అప్పు ఇచ్చిన వారు పత్రాలు రాయించుకొని మాసవడ్డీ, 
చక్రవడ్డీ వసూలు చేసేవారు. ఈ కాలంలో వడ్డీ వ్యాపారులు చాలా అన్యాయాలు 
చేసేవారని సాహిత్యంలో ప్రస్తావనలున్నాయి. 

ఆచార సంప్రదాయాలు, ప్రజల విలాస జీవితం 

ఈ కాలంలో భోగలాలసులయ్యారు. వేశ్యావృత్తి బాగా పెరిగింది. 
రాజులు వారి సామంతులు, సామాన్య ప్రజలు, చివరకు బ్రాహ్మణులు కూడా 
వేశ్యా లంపటత్వానికి అ(ర్రులుచాచారు. సింగ భూపాలుడు పోతన చేత 
“భోగిని దండకం” రాయించాడు. ప్రతాపరుద్రుడు మాచలదేవిని ఆదరించినట్లు 
సర్వజ్ఞ సింగన కూడా వేశ్యలను పోషించాడు. తిరునాళ్ళలో, జాతర్లలో ఉ 
త్సవాల్లో (స్త్రీ, పురుషులు విచ్చల విడిగా విహరించేవారు. హేమాద్రి తన 
వ్రత ఖండ కల్పతరువులో సూచించిన దానాలు చేసేవారు. 


వస్త్రాలంకరణ 

ఈ కాలంలో పురుషులు పంచె, అంగీలు ధరించి తలపాగ 
చుట్టుకునేవారు. ప్రీలు రంగు రంగు చీరలను ధరించేవారు. కాళికట్టు కట్టు 
కునేవారు. రంగుల అద్దాలు ఉండేవి. 'సింహాసన ద్వాత్రింశిక 49 రకాల 
సిల్క్‌ చీరలను, 14 రకాల బంగారం, వెండి, రాగి ఆభరణాలను 
పేర్కొంటుంది. ప్రీ పురుషులు అలంకరణకు ఎక్కువ ప్రాధాన్యత ఇచ్చారు. 
ధనవంతులు పట్టు వస్త్రాలు ధరిస్తే, పేదవారు నూలు వస్త్రాలు ధరించేవారు. 
చెంగావి, నీలం, ఎరుపు, పచ్చ రంగులకు ప్రాధాన్యత ఇచ్చారు. కవులు 
పండితులు కొకకట్టి, కుళ్లాయి నెత్తికి చుట్టుకునేవారు. కట్టు, వేషధారణ 
కులానికి ఒక రకంగా ఉండేది. చిన్న కులాలకు చెందిన స్రీలు ఎడమ పైట 
వేసుకొనేవారు. పెద్ద కులాలకు చెందిన స్త్రీలు కుడి పైట వేసుకునేవారు. 
రాజులు, రాణులు ఖరీదైన పాదరక్షలు ధరించేవారు. 


ప్రీల స్థానం 

ఈ యుగంలో స్త్రీల స్థానం సమాజంలో దిగజారినట్లు కనిపిస్తుంది. 
ముస్లిం దండయాత్రల వల్ల ప్రీలను ఇండ్లు వదిలి బయటకు రానివ్వకుండా 
చేశారు. ధర్మ శాస్త్రాల్లో చెప్పిన సూత్రాలను పాటించారు. పాతివ్రత్యాన్ని 
ధర్మంగా భావించారు. ఆ క్రమంలో ప్రీ భర్తకు దాసిగా మారింది. సతీ 
సహగమనం అమలులోకి వచ్చింది. హిందూ సమాజంలోని దురాచారాలన్నీ 
ఈ యుగంలో ప్రవేశించాయి. బాల్య వివాహాలు ప్రారంభమయ్యాయి. ప్రీలను 
రక్షించుకోవడానికి, వారి గౌరవాన్ని కాపాడుకోవడానికి వారి శక్తికి మించిన 

పనైంది. కాబట్టి ఇలాంటి దురాచారాలు ప్రీలపై రుద్దబడ్డాయి. తత్ఫలితంగా 
సమాజంలో ప్రీల పరిస్థితి దయనీయంగా మారింది. రాజవంశ (స్ర్తీల 
వివాహాలు ఆడంబరంగా జరిగేవి. కట్నాలు, కానుకలు ఇచ్చుకొనే వారు. 
కట్నానికి మారుపేరు అరణం”. 


వెలమ నాయకుల కాలంనాటి ఆర్థిక పరిస్థితులు 
వ్యవసాయం 

వెలమ రాజుల కాలంలో కాకతీయుల కాలం నాటి ఆర్థిక పరిస్థితులే 
కొనసాగాయి. వ్యవసాయం ప్రధాన వృత్తి. ఆర్థిక వ్యవస్థకు ఇదే మూలం. 
ఈ కాలంలో భూ యాజమాన్యం 4 రకాలుగా ఉండేది. 1) రైతుల భూములు, 
2) గ్రామ భూమి, 3) దేవాలయాలు, మఠాలు, ధర్మ సంస్థలు, వృత్తి మాన్యాలు, 
అ(గహర భూములు, 4) రాజులు, వారి సామంతుల భూములు అని నాలుగు”? 
రకాలుగా ఉండేవి. గ్రామాల్లో అనేక రైతు కుటుంబాలు ఉండేవి. రైతులు 
సాగుచేసుకునే భూమిపై వారికి సంపూర్ణ హక్కులుండేవి. వారు భూములు 
అమ్ముకోవడానికి ఇతరులకు దానం చేయడానికి అధికారం ఉండేది. గ్రామాల్లో 
రైతుల దేవాలయాల భూములు పోను మిగిలిన భూమి అంతా గ్రామానికి 
చెందుతుంది. అది గ్రామ సమితి అధికారం కింద ఉండేది. ఆ భూమిని 
అమ్మాలన్నాా దేవాలయలకు దానంగా ఇవాలన్నా గ్రామ సమితి ఇష్టం. ఒకవేళ 
రాజు ఈ భూమిని ఎవరికైన దానం ఇవ్వాలన్నా గ్రామ సమితి అనుమతి 
తీసుకోవలసి ఉండేది. ఒక్నొక్కపుడు రైతులతో కూడా ఈ భూమిని సాగు 
చేయించే వారు. సాగువల్ల వచ్చిన ఆదాయం గ్రామ సమితికి చెందుతుంది. 
ఈ ఆదాయాన్ని గ్రామ సమితి గ్రామాభివృద్ధికి వినియోగించేది. అగ్రహర 
భూములపై పన్నులు ఉండవు. దాని పై వచ్చే ఆదాయం అంతా బ్రాహ్మణులకు 
పోతుంది. అగ్రహారాల్లో అంతా బ్రాహ్మణులే ఉంటారు. కాబట్టి అగ్రహర 
భూములు సాగుచేయడానికి అనుబంధంగా శివారు గ్రామాలు ఉండేవి. అందులో 
రైతులు, ఇతర పనివారు నివసిస్తూ అగ్రహరాల భూములను సాగు చేసి పంటలు 
పండించేవారు. అగ్రహారికులు వారికి పంటలో భాగం ఇచ్చేవారు. ఒక్కొక్కప్పుడు 
వ్యక్తులు తాము దేవాలయానికి భూమికి దానం చేసి, తామే సాగు చేసుకొని 
ప్రతి సంవత్సరం దేవాలయానికి తామే కౌలు చెల్లించేవారు. ఈ మూడు రకాల 
భూములు పోను మిగిలినవి రాజుకు చెందుతాయి. అటువంటి భూములపై 

వారికి సంపూర్ణ హక్కులు ఉండేవి. భూములను ఎవరైనా అమ్మవచ్చు, ఎవరైనా 
కొనవచ్చు. భూమి పై వ్యక్తి హక్కు ఉండేది. 


నీటి పారుదల సౌకర్యాలు 

భూ యజమానులు ఎవరైనప్పటికీ ప్రజలు పాలకుల సహాయంతో 
వ్యవసాయాన్ని అభివృద్ధి చేసి పంటలు పండించేవారు. వెలమ రాజులు 
వ్యవసాయాన్ని అభివృద్ధి చేసే క్రమంలో నీటి పారుదల సౌకర్యాలను అభివృద్ధి 
చేశారు. మొదట అనపోతా నాయుడు అనపోత సముద్రాన్ని రావు మాధవ 
నాయుని భార్య నాగంబిక నాగ సముద్రాన్ని రెండవ అనపోతానాయుడు 
రాయ సముద్రాన్ని నిర్మించారు. ఇవే కాకుండా వేదగిరి తటాకం, పర్వత 
రావు తటాకం, మాధవరావు చెరువు మొదలైనవి కూడా ఈ కాలంలో 
నిర్మించబడ్డాయి". చెరువులు తటాకాలే కాకుండా బావులు, కాలువలు కూడా 
తవ్వించి వ్యవసాయాన్ని ప్రోత్సహించారు. కాకతీయుల కాలం నాటి 
తటాకాలు, వెలమ రాజులు నిర్మించిన నీటి పారుదల సౌకర్యాల వల్ల 
తెలంగాణాలో వ్యవసాయం అభివృద్ధి చెందింది. నాడు మూడు రకాల 
వ్యవసాయ భూములు ఉండేవి - 1) మెట్ట, 2) తరి, ౩) తోట భూములు. 
విస్తీర్ణంలో మెట్ట భూములు ఎక్కువ, ఇవి వర్న్షాధారమైనవి. తరి, 
సాగుభూములు, మంచి సారవంతమైనవి. అందువల్ల వరి విస్తారంగా 
పండించేవారు. నాడు సంవత్సరానికి రెండు పంటలు పండేవి. వైశాఖ 
మాసంలో ఒక పంట, కార్తీక మాసంలో రెండవ పంటను పండించేవారు. 
ప్రతి గ్రామంలో శిస్తుగా వసూలు చేసిన ధాన్యాన్ని నిలువ చేయడానికి రాచ 
గాదెలు ఉండేవి. వ్యవసాయానికి పనికి వచ్చే పనిముట్లను కమ్మరులు, 
కంసాలులు తయారు చేసేవారు. 


పంటలు 

ఈ కాలంలో (ప్రజలు పలురకాల పంటలు పండించేవారు. 
ముఖ్యంగా వరి ప్రధానమైనది. దీన్ని రాజ్యంలో ఎక్కువ విస్తీర్ణంలో 
పండించేవారు. కలమ, శాలి, శిరాముఖి, పతంగహోయన అనే వరి రకాలు 
ముఖ్యమైనవి. మెట్ట పంటలైన జొన్నలు, సజ్ఞలు, రాగులు, పప్పులు 
పండించేవారు. నువ్వులు, పత్తి, మిరప మొదలైన వ్యాపార పంటలు కూడా 

పండించేవారు. కొబ్బరి, అరటి, పనస, పోక, చెరుకు మొదలైన పంటలను 
కూడా పండించినట్లు చారిత్రక ఆధారాలు ఉన్నాయి. ఈ యుగంలో సాధారణ 
ప్రజలతో పాటు ఉద్యోగాలు దొరకని బ్రాహ్మణులు కూడా వ్యవసాయం 
చేశారు. అటువంటి వారిలో బమ్మెర పోతన ముఖ్యుడు. 


వ్యవసాయం తరువాత ముఖ్యమైన వృత్తి పశుపోషణ. రైతులేగాక, 
రాజులు, సామంతులు కూడా పశుపోషణ చేశారు. దేవాలయాలు కూడా 
పశువులను పోషించాయి. (ప్రతి దేవాలయానికి 'కిలారులు అనే పేరుతో 
పశుశాలలు ఉండేవి. బ్రాహ్మణులు ఆవులను ఎక్కువగా పోషించారు. 


పరిశ్రమలు 

వెలమ రాజుల కాలంలో తెలంగాణలో అనేక పరిశ్రమలు 
అభివృద్ధిలో ఉండేవి. వస్త పరిశ్రమ ప్రధానమైనది. ఓరుగల్లు, రాచకొండ, 
దేవరకొండలు వస్త పరిశ్రమకు ప్రసిద్ధి పొందాయి. దీంతో పాటు కలంకారి, 
అద్దకపు పరిశ్రమ కూడా అభివృద్ధి చెందింది. చీరల పైన, అంచుల పైన 
రాజహంగులు, చిలువల వరుసలు, లేళ్ళు, గుర్రాలు, ఏనుగులు, నెమలి 
పింఛాలు, రాజ ఖడ్గాలు, ఢమరుకాలు మొదలైనవి చిత్రించేవారు. ముఖ్యంగా 
ఎర్ర వస్త్రాలపై చందన కవ్వలు, పట్టెడ కవ్వలు, చెంగల్వలు, కదంబ కవులు 
ముద్రించినట్లు తెలుస్తుంది. కొన్ని చీరలను రామసింగారం, వసంత సింగారం, 
రామ విలాసం, శ్రీకృష్ణ విలాసం అనే పేర్లతో పిలిచేవారు. హేమ పట్టు, 
వజ పట్టు, పులి గోరు పట్టు, ఉదయ పట్టు, వెలపట్టు వంటి పట్టు చీరలు 
ఉన్నట్లు సింహాసన ద్వాత్రింశిక పేర్కొంది. వస్త పరిశ్రమలకు అనుబంధంగా 
రంగుల పరిశ్రమలు కూడా వెలుగొందాయి. ముఖ్యంగా నీలి రంగు తయారి 
ప్రతి ఇంట్లో ఉండేది. రత్న కంబళ్ళు, తివాచీల నేత కూడా పేరు పొందింది. 
(గ్రామాల్లో స్రీలు రాట్నాల మీద నూలువడికే వారు. పంచానం వారు గంటలు, 
స్తంభాలు, చిలికెలు తయారు చేసేవారు. వంట పాత్రలు, పంచలోహాలతో 
గజ గంటలు, జయ స్తంభాలు, దీప స్తంభాలు, దేవతా విగ్రహాలు, వ్యవసాయ 
పరికరాలు, ప్రీలకు బంగారు, వెండి ఆభరణాలను కూడా పంచానం వారు 
తయారు చేసే వారు. వీరే కాకుండా గ్రామాల్లో ద్వాదశ వృత్తులవారు ఉ 

ండేవారు. ఆనాడు గాజుల, అద్దాల పరిశ్రమలు కూడా ఉండేవి. గాజు 
రెక్కల ప్రస్తావన సాహిత్యంలో ఉంది. కాగితం వాడుకలోకి వచ్చింది. 
ఆయుధాల పరిశ్రమలు కూడా అభివృద్ధిలో ఉన్నాయి. నిర్మల్‌ ఉక్కు కత్తులు 
గొప్ప పేరు పొందినవి. దంతపు పరిశ్రమ కూడా అమలులో ఉన్నట్లు 
'రుక్మాంగధ చరిత్రలో వివరించబడింది. 


వర్తక-వ్యాపారం 

వీరి కాలంలో బలిజలు, వైశ్యులు విదేశీ వ్యాపారం చేసేవారు. 
సుగంధ ద్రవ్యాలు, పట్టుబట్టలను దిగుమతి చేసుకొనేవారు. కృష్ణాతీరంలోని 
వాడపల్లి వీరి నౌకా కేంద్రం. వాడపల్లి పై ఆధిపత్యం కోసం వెలమ రాజులకు 
రెడ్డి రాజులకు తరుచూ ఘర్షణ జరుగుతుండేది. కాకతీయుల కాలంలో ఉ 
న్న నాణాలు, తూకాలు, కొలతలు అమల్లో ఉన్నాయి. పుణ్యక్షేత్రాలలో 
పండగలకు, జాతరలకు సంతలు జరిగేవి. వారాంతపు సంతలు కూడా 
ఉందేవి. వ్యాపారులు అనేక ప్రాంతాల నుంచి తెచ్చే సరుకులను ఈ సంతలలో 
విక్రయించేవారు. వ్యాపార సంతల వల్ల సుంకాల రూపంలో రాజ్యానికి 
ఆదాయం వచ్చేది. కాని వీరి ఆదాయంలో ఎక్కువ భాగం యుద్దాలకు 
ఖర్చు అయ్యేది. మిగిలిన ఆదాయాన్ని ప్రజోపయోగ కార్యక్రమాలకు 
ఉపయోగించేవారు. 


వెలమ నాయకుల కాలం నాటి మత పరిస్థితులు 

ముస్లిం అధికార దౌర్దన్యాలపై తిరుగుబాటు ఫలితంగా ఏర్పడిన 
రాజ్యాలలో వెలమ నాయకుల రాజ్యం ఒకటి. ఇలాంటి రాజ్యం హిందూ 
మత సంస్కృతుల పరిరక్షణకు పూనుకోవడం సహజం. ముస్లిం దాడుల్లో 
నష్టపోయిన బ్రాహ్మణ అ(గహారాల పునరుద్ధరణతో ఇది ప్రారంభమైంది. 
అందుకే కాకతీయ కాలం నాటి శైవ, వైష్ణవ మతాలకు ఈ కాలంలో 
ప్రాధాన్యత పెరిగింది. వెలమలు మొదట శైవ మతాభిమానులు. ఈ వంశపు 
చివరి రాజులు వైష్ణవ మతాన్ని స్వీకరించి ఆదరించారు. అయినా ఇతర 
మతాలను ద్వేషించలేదు. 

శెవం 

ఈ కాలం నాటికి శైవమతంలోని వీర శైవానికి ప్రజలలో ఆదరణ 
పెరిగింది. ముఖ్యంగా శివుని ఉగ్ర రూపాలైన భైరవ, మైలారు దేవుళ్ళను 
ఎక్కువగా ఆదరించారు. పాలకులు భైరవ ఆలయాలను నిర్మించారు. ఈ 
భైరవ ఆరాధన ఫలితంగా రణము కూడు అనే ఆచారం (ప్రవేశించింది. 
వామాచార సంబంధమైన తాంటత్రిక పూజ విధానం బలంగా ఉంది. సిద్దులు 
సాధించిన మత్స్యేంద్రనాదాది నవనాథుల చరిత్రను ప్రజలు పురాణాలుగా 
చెప్పుకొనేవారు. కాళ్ళు, చేతులు, తలలు నరుక్కోవడం, నాలుక కత్తిరించు 
కోవడం, కండలు కోసి అర్చించడం వంటి క్రూర కృత్యాలు ఎక్కువగా 
సాగాయి. నాటి కావ్యాలలో చంపుడు గుళ్ళ ప్రసక్తి ఎక్కువగా కన్పిస్తుంది. 
ఇంకా ఈ కాలంలో కాళికాదేవి, దుర్గాదేవి, చండి, భద్రకాళి, 
మహిషాసురమర్థినులను కూడా పూజించే వారు. ఇదే విధంగా గ్రామ 
దేవతలైన కట్టమైసమ్మ, ముత్యాలమ్మ, మారెమ్మ, ఏకవీర దేవతల ఆరాధన 
కూడా ఉంది. నాగాదేవతారాధన కూడా ఉన్నట్లు సాహిత్య ఆధారాలు 
తెలుపుతున్నాయి. నాగుల పంచమి, నాగులచవితి రోజుల్లో పాముల పుట్టలో 
పాలు పోసి పూజించేవారు. వీరి రాజధాని నగరమైన రాచకొండలో భైరవ 
ఆలయాన్ని దుర్గాదేవి ఆలయాన్ని నిర్మించి వీటి పోషణకు భూదానాలు 
ఇచ్చారు. 
వైష్ణవం 

వెలమ రాజుల్లో చివరి వాడైన సర్వజ్ఞ సింగమ నాయుని కోరికపై 
వేదంత దేశికుడు 'సుభాషిత నీతి), “తత్వ సందేశంి, “రహస్య సందేశం” అనే 
(గ్రంథాలు రాసి రాచకొండకు పంపాడు. వేదాంత దేశికుడు వైదికాచారంతో 
కూడి ఉన్న వీడగళై శాఖకు చెందిన వాడు. తరువాత ఇతని కుమారుడు 
వరదాచార్యుడు వైష్ణవ మత ప్రచారం చేయడానికి రాచకొండకు వచ్చాడు. 
ఇతడికి వైనాచార్యుడనే పేరు కూడా ఉంది. ఇతడు సర్వజ్ఞ సింగన ఆస్థానంలో 
ఉన్న శాకల్యమల్లు భట్టును ఓడించి సర్వజ్ఞ సింగన మనస్సు గెలుచుకొన్నాడు. 
అందువల్ల సర్వజ్ఞ సింగన వైనాచార్యుల వద్ద వైష్టవ దీక్ష పుచ్చుకున్నాడు. 
పరాశరభట్టు కూడా శాకల్య మల్లు భట్టును ఓడించాడు. అందువల్ల వెలమ 
రాజ్యంలో వైష్ణవ మతం త్వరితగతిన అభివృద్ధి చెందింది. అనేక 

వైష్ణవాలయాలు ఈ సందర్భంలోనే నిర్మించబడ్డాయి. రాచకొండలో 
రామాలయం కూడా నిర్మించబడింది. 

వెలమ రాజులు బ్రాహ్మణులకు అగ్రహారాలిచ్చారు. ముస్లిం దాడుల 
వల్ల నాశనమైన దేవాలయాలను పునరుద్ధరించారు. యుద్దాల్లో విజయం 
లభించినప్పుడు ప్రసిద్ధ పుణ్యక్షేత్రాలు దర్శించి దేవాలయాలకు దానాలు 
ఇచ్చారు. 


వెలమ నాయకుల విద్యా-భాషా-సారస్వత -కళాపోషణ 

వెలమ రాజులు కూడా నాటి ఆంధ్రదేశంలోని సమకాలిన రాజ్యాల 
మాదిరిగానే తెలంగాణలో విద్యా, భాషా, సారస్వతం, కళలను పోషించారు. 
ఈ విషయంలో వెలమలు వారికి సమకాలీకులైన రెడ్డి రాజులతో పోటీపడ్డారు. 
వీరు సంస్కృతాంధ్ర భాషలను పోషించారు. వీరి కాలంలో వేదాలు, 
వేదాంగాలు, జోతిషం, షట్‌ దర్శనాలు, మీమాంస, రాజనీతి శాస్త్రాలు, శబ్ద 
శాస్త్రాలు, సాహిత్య, సంగీత శాస్త్రాల అధ్యయనం జరిగింది. వీరి కాలంలో 
సంస్కృతాంధ్ర భాషలే కాకుండా అరబ్బీ, పారశీక భాషలు కూడా వాడుకలో 
ఉన్నాయి. వీరి రాజ్యం పక్కనే బహమనీ రాజ్యం ఉండటం దీనికి కారణం. 
రెండవ సింగమనాయుడు సర్వజ్ఞ బిరుదు పొందాడు. నాడు విద్యా కేంద్రాలైన 
అ(గ్రహారాలను, దేవాలయాలను, మఠాలను, రాజులు, ధనవంతులు 
పోషించారు. వివిధ విద్యలతో పాటు లలిత కళల్లో కూడా ఈ కాలంలో 
విశేషమైన కృషి జరిగింది. సంగీత నాట్య శాస్త్రాలపై చాలా గ్రంథాలు 
రచించబడ్డాయి. సర్వజ్ఞ సింగమ భూపాలుడు వసంతోత్సవాలు జరిపి దూర 
ప్రాంతాల నుంచి నటులను, గాయకులను ఆహ్వానించేవాడు. వీళ్ళకు ప్రతిభా 
పరీక్షలు జరిపి అర్హతను బట్టి ఆదరించేవారు. నాట్యంలో కొత్త పద్ధతులు 
అనేకం బయలుదేరాయి. మార్గరీతి అయిన భరత నాట్యమే కాకుండా, 
గొండ్ల, జక్కిణి, పేరిణి, విందు అనే దేశిరీతులు పారశి, మత్తలి అనే విదేశీ 
రీతులు ప్రచారంలో ఉన్నాయి. వాయిద్యాలలో భేరి, జయఘంట, పల్లకి, 
చక్కి కాహళము, వంశం డక్క హుడిక్కి మొదలైన వాటి గురించి నాటి 
వాజ్మయం తెలుపుతుంది. నాటక కళ కూడా చాల అభివృద్ధి చెందింది. 
వసంతోత్సవాల్లో, రథోత్సవాల్లో నాటకాలడేవారు. నాటకాలు ఆడటానికి 
ప్రత్యేక నాట్య కళాశాలలుందేవి. ప్రమథ పురాతన పటు చరిత్రలు, “అతను 

గీతలు” నాటక వస్తువులు. నటులు సంఘాలుగా ఏర్పడి దేశ సంచారం 
చేస్తుండేవారు. 


సంస్కృత సాహిత్యం 

వెలమ రాజుల ఆస్థానాల్లో సంస్కృత భాషకు విశేష ఆదరణ 
లభించింది. మొదటి అనపోతానాయుని కాలంలో తన ఆస్థానంలో 
నాగానాథుడు అనే సంస్కృత కవి ఉండేవాడు. ఇతడు పశుపతి పండితుని 
కుమారుడు, విశ్వేశ్వరుని శిష్యుడు. ఇతడు సంస్కృత భాషలో 'మదన విలాస 
బాణం” అనే నాటకాన్ని రచించాడు. మొదటి అనపోతనాయుడు వేయించిన 
ఐనవోలు శాసనాన్ని ఇతడే రచించాడు. ఈ శిలాశాసనం క్రీ.శ. 1869లో 
వేయించబడింది. ఇతడు 'అనపోతానాయకీయము' అనే మరొక నాటకాన్ని 
కూడా రాశాడు. అది అలభ్యం. దీన్ని గురించి కుమార సింగన రసార్జవ 
సుధాకరంలో ప్రస్తావించాడు. 

వెలమ నాయక రాజుల్లో సర్వజ్ఞ సింగన చాలా గొప్పవాడు. ఇతడు 
స్వయంగా కవి సాహిత్య సృష్టిలో రెడ్డి రాజైన పెదకోమటి వేమారెడ్డికి 
ధీటెనవాడు. ఇతడు 'రసార్థవ సుధాకరం” అనే లక్షణ గ్రంథాన్ని, రత్న 
పాంచాలికి అనే నాటకాన్ని రచించడమే గాక సారంగధరుని సంగీత 
రత్నాకరంపై సంగీత సుధాకరం అనే వ్యాఖ్యానం సమకూర్చాడు. ఇతడు 
రచించిన రత్నపాంచాలిక నాటకానికి కువలయావళి అనే పేరుంది. 
ఇందులోని ఇతివృత్తం శ్రీకృష్ణునితో కువలయావళి వివాహం జరగడం. ఈ 
నాటకంలో కవి తనను తాను 'లలిత కవితా విలాసచతురానామా” అని 
వర్ణించుకున్నాడు. ఇంకా ఇతనికి “ప్రతిగండభైరవి, “ఖడ్గ నారాయణ” అనే 
బిరుదులు ఉన్నట్లు కూడా ఈ నాటకం తెలుపుతుంది. ఈ రత్నపాంచాలిక 
నాటకాన్ని రాచకొండలో ప్రసన్న గోపాల దేవుని ఆలయం వద్ద జరిగే 
వసంతోత్సవాల సమయంలో ప్రదర్శించేవారు. సింగమ భూపాలునకు 
“లక్షలక్షణ వేదో, “సర్వజ్ఞ చూడామణి” అనే బిరుదులున్నాయి. సింగమ 
భూపాలుడు గొప్ప కవి. ఇతడు కవులను, పండితులను పోషించాడు. ఇతని 
ఆస్థానంలో విశ్వేశ్వరుడు, బొమ్మకంటి అప్పయార్యుడు అనే ఇద్దరు కవులు 
ఉండేవారు. వీరిలో విశ్వేశ్వరుడు “చమత్కార చంద్రిక అనే అలంకార శాస్త్ర 
గ్రంథాన్ని రచించాడు. బొమ్మకంటి అప్పయార్యుడు అమరకోశానికి వ్యాఖ్యానం 

రాశాడు. విశ్వేశ్వరుడు చమత్మార చంద్రికలో సింగమ భూపాలున్ని సాహిత్య 
శిల్పావధి అని వర్ణించాడు. 

సింగమ భూపాలుని కుమారుడైన రావుమదానాయుడు కూడా గొప్ప 
విద్వాంసుడు. ఇతడు శ్రీమద్రామాయణం పై 'రాఘవీయి అనే వ్యాఖ్యానం 
రాశాడు. మదానాయుడి భార్య వేయించిన నాగరం శాసనంలో ఈ విషయం 
ఉంది. ఈ కాలంలో రకరకాల నాట్యశాస్తాలు వెలువడ్డాయి. అదే విధంగా 
రేచర్ల వెలమల ఆస్థానంలో ప్రసిద్ధి పొందిన మరొక కవి శాకల్య మల్లుభట్టు. 
ఇతను మహాకవి. ఇతడు “నిరోష్ట్ర రామాయణం), “ఉదార రాఘువంి అనే 
కావ్యాలను, అవ్యయ సంగ్రహ నిఘంటువును రచించాడు. ఈ నిఘంటువు 
చివర తాను చతుర్చాషా కవితా పితామహుడనని చెప్పుకున్నాడు. 


తెలుగు సాహిత్యం 

సంస్కృతంతో పాటు వెలమ నాయకులు తెలుగు భాషను కూడా 
పోషించారు. ఈ కాలంలో అనేక తెలుగు కావ్యాలు రచించబడ్డాయి. చాలా 
మంది తెలుగు కవులను వీరు పోషించారు. వారిలో పూసపాటి నాగనాథుడు, 
అయ్యలార్య, కొబివి గోపరాజు, గౌరన, బమ్మెర పోతన మొదలైన వారు 
ఉన్నారు. 

పూసపాటి నాగనాథుడు తెలుగులో “విష్ణుపురాణం” రచించాడు. ఈ 
[గ్రంథంలో వెలమ నాయకుల విజయాలు కూడా వర్ణించబడ్డాయి. భైరవి కవి 
ఈ కాలం వాడే. ఇతడు సర్వజ్ఞ సింగభూపాలునకు సమకాలికుడు వెలమ 
నాయకుల ఆస్థానంలో ప్రసిద్ధి పొందిన మరొక కవి గౌరన. ఇతడు 
తెలంగాణలోని రామగిరి వాసి. ఇతని తండ్రి అయ్యలార్య, తల్లి పోచమాంబ. 
ఇతడు తెలుగులో “హరిచంద్రోపాఖ్యానంి, “నవనాథ చరిత్రి అనే రెండు ద్విపద 
కావ్యాలు, లక్షణ దీపిక అనే ఒక గ్రంథాన్ని రచించాడు. గౌరన తన “నవనాథ 
చరిత్ర” శ్రీశైలంలోని భిక్షకృత్తి మాతాధిపతి ముక్తి శాంత రాయనికి అంకితం 
చేశాడు. ఇతని భక్తుడు ముమ్మడి శాంతయ్యకు ీనాథుడు కూడా తన శివరాత్రి 
మహాత్యాన్ని అంకితం చేశాడు. కాబట్టి గౌరన, శీనాథునికి సమకాలికుడు. 
తెలుగులో శీగిరి కవి కూడా గౌరన కంటే ముందే నవనాథ చరిత్రను రాశాడు. 
కానీ అది పద్య కావ్యం. గౌరన రాసినది ద్విపద కావ్యం గౌరనకు సరస 
సాహిత్య లక్షణ చక్రవర్తి అని బిరుదు ఉంది. 

ఈ కాలంలో ప్రసిద్ధి చెందిన మరొక కవి కొరవి గోపరాజు. ఇతని 
తల్లి దండ్రులు కామంబిక, కౌశావరాజు. ఇతడు తెలంగాణ వాసి. ఇతని 
వంశంలో ఇతని ముందు ఏడవ తరం వాడైన వెన్నయ మంత్రి వెలనాటి 
పృథ్వీశ్వరుని వద్ద మంత్రిగా పనిచేసాడు. కొజవి గోపరాజు తెలుగులో 
“సింహాసన ద్వాత్రింశిక” కావ్యాన్ని రాశాడు. ఇందులో ఉజ్జయినిని ఏలిన 
విక్రమార్శుడికి సంబంధించిన 32 కథలున్నాయి. ఇది సంస్కృతంలోని 
“'త్రిసష్టిసాలాకపురు సచ్చరిత్ర అనే జైన కావ్యానికి అనువాదం అంటారు. 
గోపరాజు కూడా తన కావ్యం స్వతంత్ర కావ్యం కాదని చెప్పుకున్నాడు. ఈ 
కావ్యంలో గోపరాజు అద్భుతమైన తెలుగు భాషను ఉపయోగించాడు. 

వెలమ రాజ్యంలో అగ్రగణ్యుడు బమ్మెర పోతన. ఇతనికి పోతరాజు, 
పోతనామాత్యుడు అనే పేర్లు కూడా ఉన్నాయి. నేటి వరంగల్‌ జిల్లా పాలకుర్తి 
మండలంలోని బమ్మెర ఇతని స్వగ్రామం. పోతన తల్లి లకృమ్మ, తండ్రి 
కేశన్న వీరు కౌండిన్యస గోత్రికులు. పోతన "భోగిని దండకం), “ఆంధ్ర 
మహాభారతంి, “వీరభద్ర విజయం) అనే మూడు (గంథాలను రచించాడు. 
వీటిలో మొదటగా భోగిని దండకాన్ని సర్వజ్ఞ సింగమ భుపాలుడి ప్రియురాలిని 
ఉద్దేశించి రాశాడని ప్రచారంలో ఉంది. ఇది శృంగార పరమైన (గ్రంథం. 
కాలక్రమేణా రాజ స్థానంలోని చేరి పనులను చూసి అతడికి విరక్తి కలిగి 
రాజ సేవను వదులుకొని తన స్వగామం చేరి వ్యవసాయదారుడిగా 
జీవించాడని కథనం. పోతనకు “సహజ కవి” అనే పేరుంది. ఇతనికి 
రాజస్థానమందు వైరాగ్యం కలిగిన తర్వాత తన ఇంటి వద్ద కూర్చొని నిష్టగా 
భక్తి పారవశ్యంతో సంస్కృత భాగవతాన్ని తెనిగించాడు. స్వచ్చమైన తెలుగు 
పదాలతో స్వతంత్ర కావ్యంగా దాన్ని మలిచాడు. భాగవతాన్ని శ్రీరామునికి 
అంకితం ఇచ్చాడు. 


వెలమ నాయకుల కాలంనాటి దేవాలయాలు 

వెలమ రాజుల రాజ్యం స్థిరపడిన తరువాత దాడికి గురైన దేవాలయా 
లను బాగుచేయించారు. కొత్త దేవాలయాలు నిర్మించారు. వారి రాజధాని 
రాచకొండలో భైరవాలయం, రామాలయాన్ని నిర్మించారు. రామాలయం 
ఇప్పటికీ ఉంది. ఇక్కడ లక్ష్మిదేవి ఆలయాన్ని కూడా నిర్మించారు. దేవరకొండలో 
శివాలయాలు, రామాలయాలు నిర్మించారు. అక్కడ వీరు నిర్మించిన 

దేవాలయాలన్నీ నేడు శిథిలాలుగా మిగిలాయి. భువనగిరిలో సోమేశ్వర 
ఆలయాన్ని నిర్మించారు. ఓరుగల్లులో దేవాలయాలను పునర్నిర్మాణం చేశారు. 
ఈ కాలంలో పంచరంగుల్లో చిత్రాలు చిత్రించేవారు. 


వెలమ నాయకుల కాలం నాటి కోటలు 

వెలమ నాయకులు తమ రక్షణకు అనేక కోటలను శత్రుదుర్భేద్యంగా 
నిర్మించారు. వీరు కోటల రక్షణకు అమిత ప్రాధాన్యతను ఇచ్చారు. వీరి 
రాజ్యంలో రాచకొండ, దేవరకొండ, భువనగిరి, ఓరుగల్లు కోటలు ప్రసిద్ధి 
చెందాయి. దేవరకొండ కోట నిర్మాణంలో అడుగడుగునా వారి రక్షణ వ్యూహం 
కనిపిస్తుంది. అది ఆనాటి నిర్మాణ నైపుణ్యానికి తార్మాణంగా చెప్పవచ్చు. 
వీరి కాలమంతా యుద్దాలతో గడిచిపోయింది. వీరు శిల్పకళకు (ప్రాముఖ్యతను 
ఇవ్వలేకపోయారు. 

దాదాపు 150 సంవత్సరాల పాటు తెలంగాణలోని రాచకొండ, 
దేవరకొండలను రాజధానులుగా చేసుకొని రేచర్ల వెలమలు లేదా 
పద్మనాయకుల వంశీయులు పరిపాలించారు. వీరి పాలనలో రాజకీయ 
అలజడులు జరిగినప్పటికీ వీరు సమర్థవంతమైన పాలన అందించారు. 
దాని ఫలితంగా రాజ్యం ఆర్థిక, సామాజిక, సాంస్కృతిక రంగాల్లో ముందంజ 
వేసింది. వీరు కాకతీయులకు వారసులని అనిపించుకున్నారు. రేచర్ల 
పద్మనాయకుల పరిపాలన తెలంగాణ ప్రత్యేక అస్తిత్వానికి దారితీసి ఆ తరువాత 
పరిపాలించిన కుతుబ్‌ షాహి, అసఫ్‌ జాహిను తెలంగాణ వారసత్వాన్ని 
అందుకున్నారు. 

తెలంగాణ పద్మనాయకులు - 
సాంస్కృతిక జీవనం 


దా॥ చెన్నమనేని పద్మ 
సరోజిని నాయుడు వనితా మహా విద్యాలయ 


“పద్మనాయక”, “వెలమ” అనే పదాలు కులవాచకాలు. కావ్యాల్లోనూ, 
చరిత్రల్లోనూ, శాసనాల్లోనూ, పరిశోధనా గ్రంథాల్లోనూ ఈ పద ప్రయోగాలు 
న్నాయి. నిఘంటువులలో అనేక అర్థాలు ఉన్నాయి. జటప్రోలు సంస్థానా 
ధీశ్వరుడు సురభి మాధవరాయలు రచించిన చంద్రికా పరిణయంలో 
పద్మనాయక కులం(తన కులం) పుట్టుక గురించి ఇలా వివరించాడు... 

“వికలిత పంకజాతనవని భమమై ఘన గోత్ర తాభిభూ 

త, కమరనాదమై యరుణధామ విభాసితమై ద్విజోత్తమ 

ప్రకటిత హార యోగభర భావకుయై, ధరయందు “బద్మనా 

యక కుల ముద్భనించెనట నాత్మ జనుష్పద తుల్య వైఖరిన్‌” 

పద్మనాయకులు విష్ణుదేవుని పాదోద్భవులని ఈ పద్యం చెప్తుంది. 
ఈ పద్మనాయకుల చరిత్ర గురించి పండితులలో భిన్నాభిప్రాయాలు, 
కథనాలున్నాయి. 

మగధ పాలకుడు మహానందుడు శూద్రి అనే స్త్రీని వివాహమాడాడు. 
వారికి పద్మపతి అనే కుమారుడు జన్మించాడు. అతడు మహానందుని తరువాత 
మగధకు పాలకుడు అయ్యాడు. పద్మపతి శూద్ర స్త్రీకి జన్మించటం వల్ల 
మిగతా క్షత్రియ రాజులు అతడిని నిరాదరించారు. నన్ను గౌరవించక పోతే 
దేశం నుంచి తరిమేస్తానని వారిని హెచ్చరించాడు. పద్మపతి సవాలును 
తోసేసి గజపతి రాజు నాయకత్వాన పద్మపతిని వారు ఢీకొన్నారు. పద్మపతి 

కుమారులు ఆ క్షత్రియ రాజులను ఓడించారు. పద్మపతి వారిని బంధించాడు. 
క్షత్రియ కుల గర్వంతో విర్రవీగిన వారి చేత ఊడిగం చేయించాడు. 

క్షత్రియరాజులు అనేక సంవత్సరాలు జైళ్ళలో ఉన్నారు. కొంత 
కాలానికి వారు పద్మపతిని శరణువేడారు. పద్మపతి వారిని మన్నించాడు. 
వారిని తన రాజ్యసీమలు దాటిపోండని చెప్పాడు. వారు రాజుమాటకు 
కట్టుబడి ఆ రాజ్యం నుండి వెళ్ళీ పోయారు. 

వారు మగధను దాటి వింధ్య పర్వతాల దక్షిణ భాగంలో ఉన్న 
ఆంధ్ర, కళింగ ప్రాంతాలకు చేరారు. అక్కడ వారు మాండలిక రాజ్యాలను 
ఏర్పరిచారు. పద్మపతికి కృతజ్ఞతా సూచకంగా తాము తమ కులానికి 
“పద్మనాయకులు” అని పేరు పెట్టుకున్నారు. వీరు మగధ నుంచి వింధ్య 
పర్వత దక్షిణ ప్రాంతాలకు చేరుకొని తెలంగాణలోని బోధన్‌ నగరం నుండి 
మిగతా ప్రాంతాలకు విస్తరించారు. కర్ణాటక, తమిళ ప్రాంతాలలో కొన్ని 
ప్రదేశాలకు చేరుకొని సుస్థిర పాలనను (ప్రారంభించారని ఒక కథనం. 

ఏకఛత్రాధిపత్యంగా సాగిన పద్మపతి పాలన నిరంకుశంగా 
మారింది. అతని కుమారులు అహంకారంతో దుశ్చర్యలకు పూనుకున్నారు. 
ప్రజలను పీడించారు. చాణుక్యుడిని పరాభవించారు. చాణుక్యుడు కోపించి 
రాజును పదివీ భ్రష్టుణ్ణి చేస్తానని ప్రతిజ్ఞ చేశాడు. 

ఆ క్రమంలో చాణుక్యునికి చంద్రగుప్తుడు దొరికాడు. అతడు 
మహాపద్మనందుడికి “ముర” అనే స్త్రీకి కలిగిన వాడు. రాజమందిరంలో ఉ 
ంటున్నప్పటికీ చంద్రగుప్తుడు రాజు కాలేక పోయాడు. అలాంటి చంద్రగుప్తణ్ణి 
చాణక్యుడు చేరదీసి చదువు చెప్పి యుద్ధ నైపుణ్యములు నేర్పించి తనకు 
అనుకూలంగా మలచుకున్నాడు. సైన్యాన్ని సమకూర్చుకొని పద్మపతిని 
ఓడించాడు. మగధ సింహాసనం చంద్రుగుప్తుని వశమై పోయింది. 

చం[దుగుప్తుని చేత దేశబహిష్మారానికి గురైన పద్మపతి పుత్రులు 
వింధ్యను దాటి తెలంగాణ ప్రాంతంలోకి ప్రవేశించి ఆమనగల్లు, 
పిల్లలమ(ర్రిలలో స్థిరపడ్డారు. వారు నంద వంశీయులు, పద్మపతి పుత్రులు 
అవటం వల్ల తమను తాము పద్మనాయకులు అని చెప్పుకున్నారని మరొక 
కథనం. 

భృగువంశీయుడు జమదగ్ని కుమారుడు పరశురాముడు. అతడు 
ఆశ్రమంలో లేని సమయంలో హైహయ వంశప్రభువు కార్తవీర్యార్డునుడు 

తన సైన్యంతో విచ్చేసి జమదగ్ని ఆతిథ్యాన్ని స్వీకరించాడు. ఆశ్రమంలో ఉ 
న్న కామధేనువు వల్ల మహర్షి తన పరివారానికంతటికి ఆతిథ్యం 
ఇవ్వగలిగాడని గ్రహించాడు. ఆ ధేనువు తనకు కావాలని కార్యవీర్యుడు 
మహర్షిని అడిగాడు. మహర్షి రాజు కోరికను తిరస్కరించాడు. కోపించిన 
కార్తవీర్యుడు మహర్షిని చంపి కామధేనువును రాజధానికి తీసికుని పోయాడు. 
తండి మరణవార్త విన్న పరుశురాముడు గొడ్డలితో కార్యవీర్యుణ్ణి వధించి 
క్షత్రియ నిర్మూలనానికి పూనుకున్నాడు. ప్రాణాలపై తీపి వల్ల కొందరు రాజులు 
క్షత్రియచిహ్నలను, రాజలాంఛనాలను తీసివేసి తాము “పద్మ నాయకులము” 
అని చెప్పారని ఒక కథనం. 

ఆ సూర్య వంశీయులే పద్మనాయకులు, ఉత్తర భారతదేశంలో 
ఉంటే భవిష్యత్తులో పరశురాముని వల్ల ఆపద వస్తుందని వారు వింధ్య 
పర్వతాన్ని దాటి దక్షిణాపథంలోకి ప్రవేశించి మొదట తెలంగాణలో స్థిరపడి 
తర్వాత ఇతర ప్రాంతాలకు విస్తరించారు. పద్మనాయకులు తెలంగాణాలో 
స్థిరపడిన ఆనాటి చారిత్రక పౌరాణికాంశాలను పరిశీలిస్తే ఈ వంశం చాలా 
పురాతనమైందిగా తోస్తుంది. కొందరు చరిత్రకారులు వీరిని దుర్జయ 
వంశీయులని తెలిపారు. 

లము శబ్ద వ్యుత్పత్తిని పండితులు, చరిత్రకారులు, 
నిఘంటుకారులు అనేక విధాలుగా చెప్పారు. సూర్యరాయాంధ్ర నిఘంటువులో 
“మహావీరులు, క్షత్రవంతులు” అనే అర్థాలున్నాయి. ఈ రెండు పదాలను 
బట్టి వెలమలు శస్రోపజీవులని స్పష్టమవుతుంది. వెలిమల నుండి వచ్చిన 
వారు వెలమలు అన్నారు. మాల అంటే కొండ, వెలి అంటే అవతలి ప్రదేశం. 
ఇక్కడ కొండ వింధ్య పర్వతం అనుకోవాలి. వింధ్య పర్వతానికి అవతలి 
భాగం అంటే ఉత్తర భారతదేశం అనే అర్థం స్ఫురిస్తుంది. పద్మానాయకుల 
అవతరణను గురించిన కథలు మూడు కూడా ఉత్తర భారతానికి 
సంబంధించినవే. వెలమ పదం “వెళ్లానే” నుండి పుట్టిందని కొందరు 
చెబుతారు. “వెళ్లానైడ్రే” అనే తమిళ పదం కావచ్చు. కొందరు వెలమలు 
అనే పదాన్ని “వెలగల జాతి” వారని అభిప్రాయపడ్డారు. 

(్రస్టన్‌ వెలమలు వ్యవసాయం చేసుకునే వారని, బలిజలలో ఒకశాఖ 
వారని తెలిపాడు. వీరు గంజాంలో కూడా ఉన్నారని అన్నాడు. సయ్యద్‌ 
సిరాజుల్‌ హసన్‌-వెలమ వారికి దొర, అయ్య, అన్న; రియల్ట్‌ర్‌ రోహిలా- 

నాయుడు, నాయక అనే పదాలను ఉపయోగించారు. జమీందారు హోదాలో 
ఉన్నవాళ్ళను రాచవెలమలని ఇతడు చెప్పాడు. 

పల్లవ పదం వెలమగా రూపాంతరం చెందినదని యం. శేషగిరి 
శాస్త్రులు చెప్పాడు. ఈ విషయాన్ని చిలుకూరి వీరభద్రరావు తన ఆంధ్రుల 
చరిత్రములో ప్రస్తావించాడు. 

“రాధాకృష్ణ సంవాదం” అనే కావ్యం వెలమ పదాన్ని పౌరుషానికి 
చిహ్నంగా చెప్పింది. 

ఉత్తర భారతదేశం నుండి అనేక రాజవంశాలు దక్షిణాపథానికి 
వచ్చినట్టు సువిశాల సామ్రాజ్యాన్ని పాలించినట్టు చరిత్ర స్పష్టం చేస్తుంది. 
అట్లా దక్షిణాపథానికి వచ్చిన కొందరు తమ అధికారం బలపడడానికి వైవాహిక 
సంబంధాలను పెట్టుకున్నారు. పద్మానాయక వెలమ ప్రభువులు రాజ్య 
పటిష్టతకు పొరుగు రాజులతో మైత్రిని పాటించారే కాని పెళ్ళి సంబంధాలు 
ట్టుకోలేదు. 

సురవరం ప్రతాపరెడ్డి వెల్లాల వారే వెలమలైనట్టు తెలిపారు. వెల్లాల 

వారు వాస్తవానికి చాళుక్యులని ఎడ్డార్‌ భ్రస్టన్‌ తెలిపాడు. పల్లవులు వెలమలని 
ఆవర్దు అభిప్రాయం. మధునాపంతుల సత్యనారాయణ ఆంధ్ర పురాణంలో 
రాచకొండ-దేవరకొండ పద్మనాయకుల గురించి చెప్పే సందర్భంలో వెలమ 
పదాన్ని ఉపయోగించాడు. 

మల్లంపల్లి సోమశేఖర శర్మ ఈ వంశమూలపురుషుడు చెవిరెడ్డి 
అనే నామాంతరం ఉన్న భేతాళ రెడ్డి చెప్పాడు. రాచకొండను పరిపాలించిన 
వెలమ దొరలకు ఎవరికీ రెడ్డి అనే ఉపపదం లేదు. వారు పద్మవెలమ 
నాయకులే. చెవిరెడ్డి కాలం నాటికి పిల్లలమర్రిని పరిపాలిస్తున్న రెడ్డి మన్నీలు 
రేచర్ల గోత్రులే. వారిలో చెవిరెడ్డి ప్రసిద్దుడు. ఈ వెలమ దొరల జన్మస్థలం 
పిల్లలమర్రి ఆమనగల్లు(అమనగల్లు) ప్రాంతమే. వీరి వంశావళిని కూర్చినవారు 
రేచర్ల గోత్రులు రెండు రకాలుగా ఉన్నారని తెలియక వారిలోని చెవిరెడ్డిని 
బేతాళరెడ్డిగా మార్చి ఒక కథ కల్పించారనే శర్మ అభిప్రాయం సముచితం. 

రాచకొండ పద్మనాయక రాజుల గురించి విశేష పరిశోధన చేసిన 
తేరాల సత్యనారాయణ శర్మ “పద్మనాయకుల వంశోత్పత్తి విషయమున 
విశేషముగా చర్చకు వచ్చినది 'రేచర్లియను నామ స్వామ్యము. ఈ రేచర్ల 
నామమే పూర్వము బ్రహ్మసేనాని మొదలు కాట్రెడ్డి వరకు గల పిల్లలమళ్చి 


ర 


ey 

రెడ్డి సేనాపతులకు వంశ నామముగా వాడబడినది. ఆ తరువాత ఆ పేరుతోనే 
అదే గ్రామమున వృద్ధిలోకి వచ్చిన పద్మనాయకులకు రేచర్ల యను నామమిట్లు 
రెండు వంశములకు ఈ విధముగా ఒకే నామము కలిగియున్నందునకు 
నివాస గ్రామములు ఒకటేయైనందున ఈ రెండు వంశములును ఒకటేయను 
(భమకు చరిత్రకారులు లోనయ్యారు. 

కాని శాసనములు మరికొన్ని ఇతరాధారములను బాగుగా 
పరిశీలించి చూడ ఈ రెండు వంశములు వేరనియే స్పష్టముగా తెలుచున్నది. 
ఇందులో రేచర్ల యను వంశనామము గృహనామముగా రెడ్డి సేనాపతులు 
వాడుకొన్నట్లును రేచర్లయను వంశనామము గోత్ర నామముగా 
పద్మనాయకులు వాడుకున్నట్లును తేటతెల్లమగుచున్నది. ఇది పూర్వానుగతమే 
గాని యాకస్మికముగా వచ్చినది గాదు.” అని చెప్పారు. 

పద్మనాయక వెలమల గురించి మొదట పరిశోధించిన కోటగిరి 
వెంకట నరసింహ సత్యనారాయణ రావు “పద్మ నాయకులు, వెలమవారు 
పర్యాయ పదములు. ఆంధ, తెలుగు వంటి పర్యాయ పదములె వెలమ 
పద్మనాయక పదములు. డెబ్బదియేడు గోత్రముల పద్మనాయకులు, వెలమ 
దొరలు, వెలమోరు, రాచవెలమలు, పద్మనాయకుల పర్యాయ పదములే” 
అని తెలిపారు. 

చంద్రికా పరిణయమునకు విసృత పీఠికను సమకూర్చిన నోరి 
నరసింహ శాస్త్రి పద్మనాయక కులంలో వారి మూల పురుషుడైన పిల్లలమర్రి 
బేతాళ నాయకుడు జన్మించాడని వివరించారు. 

చరిత్ర శోధకులు, కవిపండితుల రాతల వల్ల పద్మనాయకులు, 
వెలమ వారు ఒక్కటే జాతి అని తెలుస్తుంది. పద్మనాయక గ్రంథ కర్త కోటగిరి 
వెంకట నరసింహ సత్యనారాయణ రావు పద్మనాయక పదం జాతీయ 
స్థాయిలోనూ, వెలమ పదం ప్రాంతీయ స్థాయిలోనూ వాడినట్లు తెలిపారు. 

కాకతీయుల కాలంలో నాయంకర వ్యవస్థ ఏర్పడింది. దేశం 77 
విభాగాలు చేయబడింది. ఇది కేంద్ర ప్రభుత్వం పటిష్టంగా ఉండటానికి 
రూపొందించిన విధానం. ఈ వ్యవస్థలో వెలమవారు తమ పేర్ల చివర 
నాయకులు, నాయుడు, నాయనంగారు, రాయణంగారు అనే రాచరికపు 
హోదాను తెలిపే పదాలను కలిగి ఉండేవారు. రాచకొండ - దేవరకొండలను 
పరిపాలించిన కొందరు రాజుల పేర్ల పక్కన రావు’ అనే పదం ఉంది. 

తెలంగాణలో పద్మనాయక ప్రభువులది విశిష్ట స్థానం. వారు 
కాకతీయుల కంటే ముందు నుండి ఉన్నప్పటికీ కాకతీయ సామ్రాజ్య విసృతికి, 
పటిష్టతకు తోడ్పడ్డారు. పద్మనాయకులు సేనానులుగా, సేవాధిపతులుగా, 
సామాంతులుగా, సాహితీ (స్రష్టలుగా, మహాకవులుగా, కవిపండిత 
పోషకులుగా, ప్రజాభిమతంగా రాజ్యాన్ని పాలించారు. పద్మనాయక రాజులు, 
రాణులు ప్రజలకు చేరువగా ఉన్నట్టు వారు వేయించిన శాసనాల వల్ల 
తెలుస్తుంది. 

రేచర్ల పద్మనాయక వంశం తొలుత అమనగల్లును, పిల్లలమర్రిని 
కేంద్రంగా చేసుకుని కొంత కాలం పాలించి తరువాత రాచకొండ, 
దేవరకొండలను తమకు రాజధానులుగా చేసుకున్నారు. బలవంతులైన 
రాజులను ఓడించి రాజ్యాన్ని స్థిరపరిచారు. వారు నిర్మించిన కోటలు నేటికి 
నిలిచి ఉన్నాయి. వారు తవ్వించిన చెరువులు ఇంకా పొలాలకు నీటిని 
అందిస్తున్నాయి. 


పద్మనాయకుల శాసనాలు 

తెలంగాణాలో రాచకొండ, దేవరకొండలను రాజధానులుగా 
ఏర్పాటు చేసుకుని రాజ్యాలను పాలించిన పద్మనాయక వెలమరాజుల పాలన 
సమర్థవంతంగా కొనసాగిందనడానికి అనేక ఆధారాలున్నాయి(శాసనాలు, 
(గామనామాలు, నిర్మాణాలు, సాహిత్యం). 

పద్మనాయక వెలమ వారి శాసనాలు మహబూబ్‌నగర్‌, నల్లగొండ, 
వరంగల్‌, కరీంనగర్‌ జిల్లాలో ఎక్కువగా ఉన్నాయి. వాటిలో దోమలపల్లి 
శాసనం మొదటిది. దీనిని రేచర్ల వంశీయుడు దాచానాయని కొడుకు 
సింగభూపాలుడు వేయించాడు. ఆ రాజు దోమలపల్లిలో నెలకొన్న కేశవ 
దేవునికి తొమ్మిది నివర్తనాల హేదార భూమిని, సంఘటి యంత్రమును, 
బ్రాహ్మణులకు గాడిచర్ల పల్లినొక బావిని, దేవుడికి ఐదు మజుతురు భూమిని, 
రెండు తోటలు, గొల్లనూతి వద్ద ఒక మజుతుజు భూమిని దానమిచ్చినట్లు 
శాసనంలో ఉంది. వీటితో పాటు సింగభూపాలుని విశేష గుణవర్ణన 
శాసనంలో ఉంది. అయితే శాసనం రెండు ముక్కలుగా పగిలింది. దీని 
తరువాత 1287 నాటి రాచకొండ శాసనం చెప్పుకోతగింది. ఇది 
అనపోతనాయకుని శాసనం. రాచకొండలో ప్రతిగండ భైరవస్వామి ప్రతిష్ట 

సందర్భంగా ఈ శాసనాన్ని ప్రకటించారు. ఇతడు రాచకొండకు దగ్గరలో 
ఉన్న గన్నెర్ల గ్రామంలో మరొక శాసనం వేయించాడు. 

రేచర్ల వెలమ రాజుల శాసనాలలో ఐనవోలు శాసనం చాలా 
ప్రసిద్ధమైనది. దీనిని అనపోతనాయుడు క్రీ, శ. 1369లో ప్రకటించాడు. ఇది 
(గ్రామానికి పశ్చిమ దిశలో ఉన్న మల్లికార్డున(యైలార) దేవాలయ గర్భగుడికి 
ఎదురుగా ఉంది. ఈ ఆలయాన్ని కాకతి రుద్రదేవుడు కట్టించాడు. ప్రాకార, 
ద్వారతోరణాలను రుద్రమదేవి కట్టించింది. ఈ శాసనం సంస్కృతాంధ్ర 
భాషలలో ఉంది. అనపోతనాయకుడు త్రిభువనగిరి, ఓరుగల్లు, రాచకొండ, 
సింగవరం వంటి ప్రదేశాలను పాలించినట్టు శాసనంలో ఉంది. పశుపతి 
నాగనాథుడు ఈ శాసన రచయిత. 

వెలమరాజులు వేయించిన మరో శాసనం క్రీ.శ. 1874 నాటి 
రాచకొండ శాసనం. దీన్ని రావు మాధవరావు ప్రకటించాడు. అతడు రేచర్ల 
మొదటి సింగమనాయకుని రెండవ కుమారుడు. ఇతని తల్లి సింగాంబ. 
మాధవరావు ఈ శాసనాన్ని సీసపద్యంలో రాయించాడు. సీసం లక్షణ 
సహితంగా లేదు. భావస్ఫూర్తి ఉంది కాని ఛందోభంగాలు ఉన్నాయి. శాసన 
ప్రారంభంలో సరస్వతి స్తుతి ఉంది. రాజు గుజ్జం శక్తి సామార్భ్యాలను సింగను 
మాధవ క్షితినాథు వారువములు రత్నాంకు చానశ్వకత్వమొప్పి అని 
వర్ణించారు. శాసనంలో కేశవనాథుడు, మల్లికార్డునదేవుల ప్రస్తావన ఉంది. 
మాదానాయకుని మరొక శాసనం పానుగల్లు శ్రీ సోమేశ్వర స్వామి ఆలయ 
కుద్యంపై ఉంది. 

క్రీ.శ.1875 నాటి కందికొండ శాసనం చెప్పుకోతగింది. 
కందికొండకు మరోపేరు స్మందాద్రి. ఈ రాజు కందికొండలో జనార్దనస్వామిని 
ప్రతిష్టించి ఆ ఆలయానికి భూమిని దానమిచ్చిన సందర్భంగా ఈ శాసనాన్ని 
వేయించారు. మాధవనాయకుని తనయుడు వెన్న భూపాలుడు దేవరకొండ 
నుండి కందికొండవచ్చి రాజ్యాన్ని స్థాపించాడు. ఈ కందికొండ వరంగల్‌ 
జిల్లా, మహబూబాబాద్‌ ప్రాంతంలో ఉంది. 

కందికొండలో వెన్న భూపాలుడు 1375లో మరొక శాసనం 
వేయించాడు. రేచర్ల వంశీయులు విష్ణువు పాదం నుంచి పుట్టిన గంగకు 
తోబుట్టువులని ఈ శాసనంలో ఉంది. వెన్న భూపతి కందికొండ గిరిమీద 
స్మందాద్రి శివునికి గుడి కట్టించాడు. ఇంతకు ముందే స్మందాద్రి మీద 

జనార్దనస్వామికి ఆలయాన్ని కట్టినట్టు ఆయన తొలి శాసనంలోనే ఉంది. 

మదానాయకుని ఉమామహేశ్వర శాసనం 1376 నాటిది. ఇది 
మహబూబ్‌నగర్‌ జిల్లా అచ్చంపేట తాలూకా ప్రాంతంలో రంగాపూర్‌ 
(గ్రామంలో ఉంది. దేవరకొండ పాలకుడుగా ఉన్న మదానాయకుడు ఉ 
మామహేశ్వరంలో శివదేవునికి ఒక మంటపం నిర్మించాడు. మదానాయకునికి 
మాధవేంద్రుడు అనే పేరుంది. ఈయన దేవరకొండకు దక్షిణదిశలో 
మాదాపురం నిర్మించి రాజ్యాన్ని పాలించాడు. మహబూబ్‌నగర్‌ జిల్లా 
అమరాబాద్‌ ప్రాంతంలో కృష్ణానదీ తీరాన జాతరేవులో శాసనం వేయించాడు. 
దీన్ని అతని తల్లి దండ్రులైన సింగమాంబ, సింగమనాయకుల పుణ్యార్థం 
వేయించాడు. ఈ జాతరేవు నుంచి యాత్రికులు కృష్ణను దాటి శ్రీశైలం 
వెళతారు. వారు కృష్ణానదిలోకి దిగడానికి అనువుగా మొదటిసారి మెట్లు 
కట్టించారు. ఇక మాదానాయకుని గుణగణాలు, బిరుదులు ఈ శాసనంలో 
ఉన్నాయి. 

భువనగిరి చరిత్రలో ప్రసిద్ధి చెందిన నగరం, ఇది కొంత కాలం 
పద్మనాయక వెలమల ఏలుబడిలో ఉంది. తెలంగాణ గిరిదుర్గాలలో ఇది 
దుర్భేద్యమైంది. రాచకొండ ప్రభువు అనపోతనాయకుడు ఇక్కడ శాసనం 
వేయించాడు. అతను ముసునూరి కాపనాయకుణ్ణి భీమవరం యుద్ధంలో 
వధించి, ఐనవోలు మైలారం దేవునికి అగ్రమ ప్రాంతాన్ని మాన్యంగా ఇచ్చి 
భువనగిరి శాసనాన్ని క్రీ.శ. 1878లో వేయించాడు. క్రీ.శ. 1880 నాటి 
అనపోతానాయకుని శాసనం ఒకటి రాచకొండలో గన్నేర్ల భైరవుని సమీపంలో 
ఉంది. ఈ శాసనంలో ప్రస్తావించిన రాయారావు అనే అనపోతానాయకుని 
బిరుదు తదనంతర కాలాలలో 'రాయడు'గా, రావుగా, రాయణింగా మారి 
ఉంటుంది. 

రాచకొండ పద్మనాయక రాజు రావు మాధవుని భార్య నాగాంబిక 
క్రీ.శ. 1429లో దేవలమ్మ నాగారంలో(నల్లగొండ జిల్లా చౌటుప్పల్‌) ఒక 
శాసనం వేయించింది. వెలమ స్త్రీలు వేయించిన తొలి శాసనమిదే. కడిపికొండ 
వంశంలో జన్మించిన రాణి నాగాంబిక దేవలమ్మ నాగారంలో నాగసముద్రం 
అనే పెద్ద చెరువు తవ్వించింది. ఆమె పేరుతోనే నాగారం అనే గ్రామం 
ఏర్పడింది. వరంగల్‌ జిల్లా పరకాల ప్రాంతంలోని సాయంపేటలో రేచర్ల 
ధర్మారాయని శాసనం ఉంది. ఇతడు రెండవ అనపోతానాయని కొడుకు. 

కరీంనగర్‌ జిల్లాలోని శనిగరం గ్రామంలో వెలమల శాసనం ఉ 
౦ది. శివాలయానికి ఎదురుగా ఉన్న స్తంభం మీద చెక్కి ఉంది. 
వెన్నమనాయుడు అనపోతనాయని పేర్లను ఈ శాసనం ప్రస్తావిస్తుంది. 
పద్మనాయకుల శాసనాలు ఇంకా 80 నుంచి 35 వరకు ఉన్నాయి. వీటిమీద 
ఇంకా పరిశోధన జరగాల్సి ఉంది. తెలంగాణలో కాకతీయుల తరువాత 
వీరి శాసనాలే ఎక్కువగా ఉన్నాయి. 
పూర్వ రాజులు - పాలనా కాలం (క్రీస్తు శకం) 


రేచర్ల రుద్రసేనాని 1198 - 1261 
భేతాళ నాయకుడు - 1200 - 1287 
దామానాయకుడు - 1230 - 1280 
ప్రసాదిత్య నాయుడు - 1230 - 1280 
వెన్నమనాయుడు - 1295 - 13383 
సబ్బినాయుడు - 1295 - 13383 
ఎరదాచానాయకుడు - 1295 - 1323 
నలదాచానాయకుడు - 1295 - 1326 
మొదటి సింగమనేడు - 1326 - 1361 
అనపోతానాయకుడు - 1360 - 1384 
వేదగిరి నాయుడు - 1384 - 1410 
రెండవ అనపోతానాయకుడు- 1380 - 1421 
రెండవ సింగభూపాలుడు - 1390 - 1421 
రెండవ మాదానేడు - 1421 - 1430 
రావు మాదానాయుడు - 1421 - 1430 
మూడవ సింగభూపాలుడు - 1430 - 1475 
లింగమనేడు - 1430 - 1475 


లింగమనేడు తరువాత సూర్యానాయుడు, పర్వతరావు మనుమలు 
లింగమనేడు వరుసగా దేవరకొండ రాజ్యాన్ని పరిపాలించారు. రాచకొండ, 
దేవరకొండ రాజ్యాలు 15వ శతాబ్దం చివరలో బహమనీ రాజ్యంలో 
కలిసిపోయాయి. 

బల్మూరి కొండలరాయుడు, కటికనేని ధర్మారాయుడు ప్రజాభిమానం 
పొందిన వెలమ వంశస్థులు. 

సంస్థానాలు, కోటలు - గడీలు - దేవాలయాలు - కోటలు 


A 


సంస్థానాలు 
జటప్రోలు 
పాల్వంచ 
భవనపాలెం 
అశ్వరావుపేట 


చల్‌గల్‌ 
బండలింగాపురం 
సిరికొండ 
దాచారం 
కొడిమ్యాల 
రామాజిపేట 


నీలాద్రికొండ 
మల్లన్న గుడి 


రామప్ప ఆలయం 


కోటలు 

భువనగిరి ఇంద్రియాల 
దేవరకొండ ఆమనగల్లు 
రాచకొండ ఉండ్రుకొండ 
అనంతగిరి రామగిరి 
పొజిచేడు నిర్మల్‌ 
గడీలు 

అక్కన్న పేట తపాలాపూర్‌ 
భీమారం మామిడిపల్లి 
రాజారం రాజంపేట 
మద్దునూర్‌ నన్ఫూర్‌ 
ఇటిక్యాల 

ఇందారం 

దేవాలయాలు 


అగస్తేశ్వర స్వామి ఆలయం 
యోగానంద లక్ష్మీ నరసింహస్వామి ఆలయం 


మూడో సింగభూపాలుడు వసంతోత్సవాలను జరిపించి, కవి, 
గాయక, నట, వైతాళికులను ఆహ్వానించి సన్మానించేవారు. ఆనాడు 
ప్రచారంలో ఉన్న భరతనాట్యం, పేరిణి నృత్యాలు ప్రచారంలో ఉందేవి. 

పద్మనాయక రాజుల్లో తొలితరం వారంతా శైవాన్ని ఆదరించారు. 
చివరికి రాజులు వైష్టవాన్ని స్వీకరించారు. బసవేశ్వరుని వీరశైవ ప్రభావం 
తెలంగాణ ప్రాంతంలో ఉంది. ఈ రాజులు భైరవాలయాలను స్థాపించారు. 

తెలంగాణలో బహమనీలు 


దా॥ బి. అంజయ్య 
ఉస్మానియా విశ్వవిద్యాలయం 


భారతదేశంలోని వివిధ ప్రాంతాలను క్రీ.శ. 1206-1687 
మధ్యకాలంలో ఢిల్లీ సుల్తానులు(క్రీ. శ. 1206-1526), మొగల్‌ చక్ర 
వర్తులు(క్రీ.శ. 1526-1687) పరిపాలించారు. వీరి సుధీర్హ పాలనలో హిందీ, 
రాజస్టానీ, గుజరాతీ, బీహారీ, అస్సామీ, బెంగాలీ, మరాఠీ, కన్నడ, తెలుగు 
భాషలు మాట్లాడే ప్రజలు అంతర్భాగమైయ్యారు. ఢిల్లీ సుల్తానుల పాలనలో 
షరియత్‌ ప్రకారం దేశంలో పాలన కొనసాగింది. బానిస వంశం, ఖిల్జీ 
వంశం, తుగ్లక్‌ వంశాల సుల్తానులు క్రీ.శ. 1206 నుండి 1888 వరకు ఉ 
త్తర భారతదేశంలోని అత్యధిక ప్రాంతాలను, దక్షిణ భారతదేశంలోని 
హిందూరాజ్యాలను(యాదవ, హోయసాల, కాకతీయ, పాండ్య) ఆక్రమించి 
పరిపాలించారు. ఖిల్జీల కాలంలో ఆరంభమైన ముస్లిం దండయాత్రలు 
(క్రీ.శ. 1828 నాటికి దక్షిణావథ హిందూరాజ్యాల స్వతంత్రాన్ని 
అంతమొందించాయి. క్రీ.శ. 1825-1851 మధ్యకాలంలో ఢిల్లీ సుల్తాన్‌గా 
మహమ్మద్‌-బీన్‌-తుగ్లక్‌ పరిపాలన చేశాడు. తుగ్లక్‌ ఓరుగల్లు పేరును 
సుల్తాన్‌పూర్‌గా మార్చాడు. అతని కాలంలోనే నేటి తెలంగాణ ప్రాంతంలో 
కాకతీయ రెండవ ప్రతాపరుద్రుని మాజీ అధికారులైన ముసునూరి ప్రోలయ 
నాయకుడు, కాపయ నాయకుడు, తీరాంధ్రంలో అద్దంకి కేంద్రంగా ప్రోలయ 
వేమారెడ్డి, రాయలసీమలో అరవీటి సోమదేవరాజు, తుంగభద్ర తీరాన 
అనెగొందిలో హరిహర, బుక్కసోదరులు ఢిల్లీ సుల్తాన్‌పై తిరుగుబాటు చేశారు. 

అతని అధికారులను ఈ ప్రాంతాల నుండి తరిమేశారు. స్థానిక (ప్రజానీకానికి, 
సంస్కృతికి రక్షణ కల్పించారు. వీరి నేతృత్వంలో జరిగిన 'విమోచనా పోరాటం” 
విజయవంతమై స్వతంత్ర్య హిందూ రాజ్యాల స్థాపన జరిగింది. వాటిలో 
ముసునూరివారి వరంగల్‌, రెడ్డిరాజుల అద్దంకి/కొండవీడు, సంగమ సోదరుల 
అనెగొంది, విజయనగర రాజ్యాలు ముఖ్యమైనవి. ఈ నాయకులు స్థానిక 
ప్రజల మద్దతుతో ఢిల్లీ సుల్తాన్‌ మహమ్మద్‌ -బిన్‌-తుగ్లక్‌ ఆధిపత్యాన్ని అంతం 
చేశారు. దక్షిణాపథంపై తన ఆధిపత్యాన్ని కోల్పోయిన తరుణంలో మహమ్మద్‌- 
బిన్‌-తుగ్లక్‌ అధికారుల్లో ఒకడైన '“అల్లాఉద్దీన్‌-హసన్‌ -గంగ్‌-బహమనీ 
గుల్బర్గా కేంద్రంగా క్రీ.శ. 1847లో స్వతంత్ర్య రాజ్యాన్ని స్థాపించాడు. "ఇతని 
వారసులు క్రీ.శ. 1518 వరకు నేటి కర్ణాటకలోని అత్యధిక ప్రాంతాలను, 
మరాఠ, తెలంగాణలోని కొన్ని ప్రాంతాలను పరిపాలించారు. తన స్వంత 
సమస్యలతో సతమతమైన మహమ్మద్‌-బిన్‌-తుగ్గక్‌ గానీ, అతని వారసులు 
గానీ, ఆ తర్వాత ఢిల్లీ కేంద్రంగా పాలించిన సయ్యద్‌, లోడి వంశపాలకులు 
గానీ బహమనీ రాజ్యాన్ని తమ ఆధీనంలోకి తీసుకునే ప్రయత్నం చేయలేదు. 
ఫలితంగా క్రీ.శ. 1847-1518 మధ్య కాలంలో సుమారు 171 ఏండ్ల 
పాటు 18 మంది బహమనీ సుల్తానులు పరిపాలించారు.* బహమనీ 
సుల్తానులకు ఇరాన్‌(పర్షియా)ను క్రీ.శ. 1501-1786 మధ్యకాలంలో 
పరిపాలించిన సఫావిద్‌ వంశస్థులు సమకాలీకులు. బహమనీలకు వారితో 
సాంస్కృతిక సంబంధాలు ఉండేవి. బాహమనీ రాజ్య విచ్చిన్నం తర్వాత వెలిసిన 
గోల్కొండ, బీజాపూర్‌ సుల్తానులు ఈ సంబంధాలను మరింత బలోపేతం 
చేసుకున్నారు. 

బహమనీ రాజ్యం పరిపాలన వ్యవస్థకు, ఆర్థిక వికాసానికి, 
సాంస్కృతిక పునరుజ్జీవనానికి, సాహిత్య వికాసానికి, లలిత కళలకు కేంద్రంగా 
విశేష ఖ్యాతి గడించింది. కులవృత్తుల పోషణకు కృషిచేశారు. గుల్బర్గా 
కేంద్రంగా నివసించిన గేసూదెరాజ్‌ లాంటి సూఫీసన్యాసులు హిందూ-ముస్లిం 
సఖ్యతను ప్రభోదించారు. వారి లౌకిక చింతన నేటి తరాలకు స్ఫూర్తిగా 
నిలుస్తుంది. నేటి తెలంగాణ రాష్ట్రంలోని నల్లగొండ, దేవరకొండ, వరంగల్‌, 
కరీంనగర్‌, నిజామాబాద్‌, ఖమ్మంమెట్‌, మెదక్‌లోని కొన్ని ప్రాంతాలపై 
బహమనీల అధికారం కొనసాగింది. 

గడిచిన వందేళ్ళ కాలంలో సుప్రసిద్ధ చరిత్రకారులైన గులాం 

యజ్ఞానీ, పి.యం.జోషి, ఎచ్‌.కె. షేర్వాణీ (హిస్టరీ ఆఫ్‌ మిడివల్‌ దక్కన్‌, 
1973), హరూన్‌ ఖాన్‌ షేర్వాణీ(బహమనీస్‌ ఆఫ్‌ ది దక్కన్‌, 1958), 
సులేమాన్‌ సిద్ధీకీ, యూసూఫ్‌ హుస్సేన్‌ ఖాన్‌, సాదిక్‌ నఖ్వి, యం.ఏ.నయీం, 
నేలటూరి వెంకట రమణయ్య, డి.వర్మ మెడోస్‌ టేలర్‌, జేమ్స్‌ ఫెర్గూసన్‌, 
రిచర్డ్‌ మాక్స్‌వెల్‌ ఈటన్‌, సల్మా ఫారూఖీ మొదలైనవారు బహమనీల 
కాలంనాటి రాజకీయ, ఆర్థిక, సామాజిక, వాస్తు శిల్పకళ, సాహిత్యం, 
ఆధ్యాత్మిక అంశాలపై ప్రాథమిక పర్షియన్‌, అరబిక్‌, ఉరూ, తెలుగు 
ఆధారాలను అధ్యయనం చేసి ప్రామాణిక చరిత్ర గ్రంథాలను రచించారు. 

గుల్బర్గా కేంద్రంగా పాలించిన బహమనీలకు ముసునూరి 
(వరంగల్‌, వెలమ(రాచకొంద), విజయనగర(అనెగొంది), రెడ్డి, గజపతి 
(కళింగ) మొదలైన సమకాలీన రాజ్యాలు. రాజ్య విస్తరణకు, మతవ్వాప్తికి, 
సహజ వనరులపై ఆధిపత్యానికి బహమనీలు పొరుగు రాజ్యాలతో యుద్దాలు 
చేశారు. దక్కన్‌లో మొట్టమొదటిసారి గన్‌ పౌడర్‌ను మొదటి మహమ్మద్‌ 
షా కాలం(1358-1375)లో వాడారు. * 

బహమనీలు అనేక హిందూ దేవాలయాలకు భూదానాలు 
అందజేశారు. పన్ను మినహాయింపు ఇచ్చారు. గ్రామీణ కుటీర పరిశ్రమలను, 
చేతివృత్తులను ప్రోత్సహించారు. రైతాంగ సంక్షేమం కోసం పరిపాలించారు. 
బహమనీల కాలంలో గుల్బర్గా, రాయచూర్‌, జెరంగాబాద్‌, నాందేడ్‌, బీదర్‌, 
బీజాపూర్‌, అహమద్‌నగర్‌లతో పాటు తెలంగాణలోని నల్గొండ, దేవరకొండ, 
భువనగిరి, వరంగల్‌, పాలంపేట, ఖమ్మంమెట్‌, నిర్మల్‌ మొదలైన పట్టణాలు 
వివిధ రకాల వ్రాలు, వజ్రాలు, కత్తులు, ఖడ్గాలు, బాకులు, బిదీ వస్తువులకు 
విశ్వఖ్యాతి గడించాయి. * 

బహమనీలు వారి రాజ్యంలోని అన్ని ప్రాంతాల్లో వర్తక వ్యాపారాల 
అభివృద్ధికి కృషి చేశారు. వారి కాలంలో కర్ణాటక, మహారాష్ట్రలో సూఫీ-భక్తి 
ఉద్యమాలు కొనసాగాయి. సంత్‌ జ్ఞానేశ్వర్‌, నామదేవుడు, చక్రధరుడు, 
తుకారాం, ఏకనాథ్‌, గేసూదెరాజ్‌, షేక్‌ బుర్దాన్‌ లాంటి సూఫీ-భక్తి ఉ 
ద్యమకారులు బహమనీ సుల్తానులకు, సమాజానికి మానవతా విలువలను 
(ప్రజల భాషలో బోధించారు. 

బహమనీలు తెలంగాణలో వ్యవసాయాభివృద్ధికి కృషిచేశారు. అనేక 
పాత చెరువులను, కుంటలను పునరుద్ధరించారు. కాకతీయుల గొలుసుకట్టు 

చెరువుల వ్యవస్థను కొనసాగించి సమకాలీన రెడ్డి, వెలమ, విజయనగర 
పాలకులకు మార్గదర్శకులైనారు. 

ప్రధాని మహమ్మద్‌ గవాన్‌ బహమనీ రాజ్య సర్వతో ముఖాభివృద్ధికి 
కృషిచేశాడు. ఇతని పూర్వీకులు ఇరాన్‌లోని గవాన్‌ ప్రాంతం నుండి ఢిల్లీకి 
వలస వచ్చారు. క్రీ.శ. 1466లో గవాన్‌ మూడో మహమ్మద్‌ షా(1463- 
1482) కాలంలో ప్రధానమంత్రిగా బాధ్యతను చేపట్టి అనేక రకాల పరిపాలనా 
సంస్మరణలకు (్రీకారం చుట్టాడు. ఇతడు బహమనీ రాజ్యాన్ని నాలుగు 
తరఫ్‌లుగా విభజించాడు. వాటిలో తెలంగాణ తరఫ్‌ ఒకటి. బహమనీ 
సుల్తాన్‌ల దర్బారు కుట్రకు గవాన్‌ బలైయ్యాడు. అతన్ని 1481లో 
హత్యచేశారు. * దీనితో బహమనీ రాజ్యపతనం శీఘ్రతరమైంది. 

బహమనీలు కవులను, పండితులను ఆదరించారు. ఉర్దూ, అరబిక్‌, 
పర్షియన్‌ భాషలు తెలంగాణ ప్రాంతంలో బాగా వ్యాపించాయి. వీరు కట్టించిన, 
మరమ్మత్తులు చేయించిన కొన్ని కోటలు, దుర్గాలు, చెరువులు, మసీదులు, 
మదర్చాలు(గవాన్‌ 1472లో బీదర్‌లో గొప్ప మదర్శా కట్టించాడు) తెలంగాణ, 
మరాఠ, కన్నడ ప్రాంతాలలో నేటికీ ఉన్నాయి. ప్రజలకు మత స్వేచ్చను 
ఇచ్చారు. బహమనీల మతసహనం, సాహిత్య, సాంస్కృతిక కళాసేవ గోల్కొండ 
కుతుబ్‌ షాహిలకు మార్గదర్శకమైంది. బహమనీలు నేటి తెలంగాణ ప్రాంతాన్ని 
ప్రత్యక్షంగా చాలా ఏండ్లపాటు పాలించలేదు. బహమనీల పతనానంతరం 
(కీ.శ. 1510) వారి ఉన్నతాధికారులు ఆదిల్‌ షాహి, నిజాం షాహి, బరీద్‌ 
షాహి, ఇమాద్‌ షాహి, కుతుబ్‌ షాహి స్వతంత్ర్య రాజ్యాలను స్థాపించారు. 
వీరు దక్కన్‌లో విశిష్ట సంస్కృతి రూపుదిద్దుకోవడానికి కృషిచేశారు. 

తెలంగాణ చరిత్రలో షితాబ్‌ ఖాన్‌ 


కడారి సంపత్‌ రాజా రామ్‌ 
డా॥ మల్లెగోడ గంగాప్రసాద్‌ 


ముసునూరి నాయకుల పతనం తర్వాత విజయనగర, బహమనీ, 
కళింగ, దేవరకొండ, రాచకొండ, కొండవీడు, రాజమండ్రి రాజ్యాలలో తెలుగు 
ప్రాంతం కలిసిపోయింది. తరువాత బహమనీలు కళింగ రాజ్యంలో ఉన్న 
తెలుగు ప్రాంతాలను ఆక్రమించుకున్నారు. ఆ క్రమంలో బహమనీ, 
విజయనగర, కళింగ రాజ్యాల సరిహద్దులు కొండవీడు, కొండపల్లి ప్రాంతంలో 
కలిసాయి. బహమనీ రాజ్యం విచ్చిన్నమవుతూ క్రీ.శ. 1490-1518 
మధ్యకాలంలో అయిదు దక్కన్‌ సల్తనత్‌లు బీజాపూర్‌, బేరార్‌, బీదర్‌, అహ్మద్‌ 
నగర్‌, గోల్మొండలు ఏర్పడ్డాయి. ఇదే సమయంలో బహమనీల గవర్నర్‌గా 
వారి సామ్రాజ్యపు తూర్పు సరిహద్దులో వరంగల్‌ను పాలిస్తున్న షితాబ్‌ ఖాన్‌ 
క్రీ.శ. 1504లో స్వాతంత్ర్యం ప్రకటించుకున్నాడు. 

15వ శతాబ్దం ఉత్తరార్థం-16వ శతాబ్దపు తొలి రెండు దశాబ్దాల 
మధ్యకాలంలో జీవించిన షితాబ్‌ ఖాన్‌ లేక చిత్తాపు ఖాన్‌ తొలుత బహమనీ 
సుల్తాన్‌ హుమాయున్‌ బహమన్‌ షా కొలువులో సైనికుడిగా చేరి 
అంచెలంచెలుగా ఎదిగి సొంత జాగీర్‌ను పొందాడు. సీతాపతిగా మొదట 
పిలవబడ్డ ఇతను ఆ క్రమంలోనే షితాబ్‌ ఖాన్‌ అనే బిరుదును పొందాడు. 
క్రీ.శ. 1480-1485 మధ్యకాలంలో షితాబ్‌ ఖాన్‌ రాచకొండ గవర్నర్‌గా 
పాలించాడు. బహమనీ రాజ్య పతనావస్థను అవకాశంగా తీసుకొని 

స్వాతంత్ర్యం ప్రకటించుకున్న షితాబ్‌ ఖాన్‌ 1503-1512 మధ్యకాలంలో 
రాచకొండ (నల్గొండ), ఖమ్మంమెట్‌, వరంగల్‌లను పాలించాడు. వరంగల్‌ 
నుంచి తూర్పు తీరం వరకూ గల ప్రాంతం షితాబ్‌ ఖాన్‌ అధికారంలో ఉ 
ందేది. 


షితాబ్‌ ఖాన్‌ శాసనం 

క్రీ.శ. 1504 జనవరి 21 నాడు షితాబ్‌ ఖాన్‌ వరంగల్‌ కోటలోని 
దక్షిణ తోరణం సమీపంలో ఉన్న శంభుని గుడిగా పిలిచే శంభులింగ ఆలయం 
ఎదురుగా ఒక శాసనాన్ని వేయించాడు. వరంగల్‌ గవర్నర్‌గా ఉంటూ 
బహమనీల అధికారాన్ని కాదని స్వతంత్ర్యం ప్రకటించుకున్న సందర్భంలో 
షితాబ్‌ ఖాన్‌ ఈ శాననాన్ని వేయించాడు. షితాబ్‌ ఖాన్‌ చరిత్ర 
తెలుసుకోవడానికి ఇది ముఖ్య ఆధారం. 

ఈ శాసనం నాలుగు ముఖాలున్న ఎర్రటి ఇసుక రాతి స్తంభంపై 
ఉంది. స్తంభం నాలుగు ముఖాలను ఒకటి నుంచి నాలుగు వరకు తెలుగు 
అంకెలతో గుర్తించారు. స్తంభం మీద శాసనం చెక్కి ఉన్న భాగం మూడు 
అడుగుల పది అంగుళాల పొడవు ఉంది. శాసనం 15వ శతాబ్దంనాటి 
తెలుగు లిపిలో ఉంది. భాష సంస్కృతం. మొదటి వైపు 34, రెండవ వైపు 
37, మూడవ వైపు 37, నాలుగవ వైపు 85 - మొత్తం 143 పంక్తులలో 
శాసనం ఉంది. మొత్తం 36 పద్యాలు. శాసనంలోని సమాచారాన్ని బట్టి 
శాసనకాలం క్రీ.శ. 1504వ సంవత్సరం అని నిర్ధారించారు. " 

శాసనం ముఖ్య ఉద్దేశం చిత్తాపఖానా(షితాబ్‌ ఖాన్‌) వరంగల్‌ను 
స్వాధీనం చేసుకోవడాన్నీ కోటలోని దేవాలయాలను పునరుద్ధరించడాన్ని 
నమోదు చేయడం. శాసనంలోని మొదటి పద్యం చిత్తాపఖానా వరంగల్‌ను 
శక సంవత్సరం 1425లో స్వాధీనం చేసుకున్నాడని చెప్తుంది. 5, రివ 
పద్యాలు చిత్తాపఖానుని పూర్వీకుల గురించీ, ౩వ పద్యం అతని అంతఃపురం 
గురించీ, 10 నుంచి 22 పద్యాలు అతని శౌర్య పరాక్రమాల గురించీ 
అతను రాచకొండ వంటి దుర్గాలను జయించడాన్ని వర్ణిస్తాయి. శాసనం 
షితాబ్‌ ఖాన్‌ కుటుంబం గురించి కూడా చెప్పంది. ఇతనికి ఇద్దరు భార్యలు. 
దేవాంబిక, అనుమాంబ. దేవాంబిక ద్వారా అవధూత ఖానా, పురాంతకుడు 
అనే కొడుకులు పుట్టారు. అమరుడు, భోగి(భోగయ్య), రాముడు(రామయ్య) 

అనే ముగ్గురు అనుమాంబ ద్వారా పుట్టిన కొడుకులు.” వీరిలో అమరుడు 
షితాబ్‌ ఖాన్‌ - సుల్తాన్‌ కులీ కుతుబ్‌ ఉల్‌ ముల్మ్‌ మధ్య జరిగిన యుద్దాలలో 
ఒక దానిలో మరణించి ఉంటాడని ఖండవల్లి లక్ష్మీరంజనం అభిప్రాయం.* 
శాసనంలోని 26వ పద్యం అమరుని మరణాన్ని ప్రస్తావిస్తుంది. 27వ పద్యం 
ప్రాచీనమైన, ఘనమైన కాకతీయ రాజధానిని చిత్తాపఖానుడు వశం 
చేసుకోడాన్ని మళ్ళీ వర్ణిస్తుంది. 28 నుంచి 32 పద్యాలు చిత్తాపఖానుని 
గొప్పతనాన్ని వర్ణిస్తాయి. మహ్మదీయ దండయాత్రల కాలంలో 
పాంచాలరాయుని (శ్రీకృష్ణుని) దేవాలయంలో మూర్తినీ, కాకతీయుల దేవతనూ 
స్థానభ్రంశం అయిన వాటిని చిత్తాపభానుడు పునఃప్రతిష్ట చేశాడనీ ౩3, 34 
పద్యాలు చెప్తాయి. ౩6వ పద్యంలో భరద్వాజ గోత్రజుడైన అన్నార్యుని కొడుకు 
మాధవుడు శాసన రచయిత అని తెలుస్తుంది.* ఆ విధంగా చిత్తాపఖానుడు 
ఏకోపాలపురి లేక ఏకశిలాపురిని తన రాజధానిగా చేసుకోవడాన్ని ఈ శాసనం 
నమోదు చేసింది.ఈ శాసనమే కాక అనేక చారిత్రక రచనలు, కైఫియ్యతులు, 
తెలుగు కావ్యాలు, ఆధునిక చారిత్రక పరిశోధనల నుంచి షితాబ్‌ ఖాన్‌ 
జీవితం గురించి అనేక విషయాలు తెలుస్తాయి. 


చారిత్రక రచనలు 

The History of Sultan Quli Qutb Shah గ్రంథం వల్ల షితాబ్‌ 
ఖాన్‌ వరంగల్‌, ఖమ్మంమెట్‌, బెల్లంకొండ దుర్గాలను పాలించినట్లు 
తెలుస్తుంది. దీనిని బట్టి కృష్ణానదికి రెండు వైపుల వరంగల్‌, గుంటూరు 
మధ్య ఉన్న భూభాగాలను అతడు పాలించినట్లు తెలుస్తుంది. 

షితాబ్‌ ఖాన్‌ క్టూరుడైన హుమాయున్‌ షా దగ్గర అమీర్‌గా ఉ 
౦టూ, తన కుటుంబ ప్రీలను వదిలిపెట్టి ప్రాణం కోసం పారిపోవాల్సి 
వచ్చిందని 'బుర్దన్‌-ఇ-మాసిర్‌ చెప్తుంది. 

షితాబ్‌ ఖాన్‌ ఖమ్మంమెట్‌ రాజు అని, భయం లేనివాడనీ “తారీఖ్‌- 
ఇ-మహమ్మద్‌ కుతుబ్‌ షాహి” గ్రంథం వర్ణిస్తుంది. జె. బ్రిగ్స్‌ ఈ (గంథం 
అనువాదంలో షితాబ్‌ ఖాన్‌ను సీతాపతి అని పిలిచాడు. ఇందులో ట్రిగ్స్‌ 
సీతాపతి గురించి తెలిపిన విషయాలు, వరంగల్‌ శాసనంలోని షితాబ్‌ ఖాన్‌ 
విషయాలతో సరిపోతున్నాయి. 

ట్రిగ్స్‌ చెప్పిన విషయాలు ఇలా ఉన్నాయి. అల్లా ఉద్దీన్‌ ఇమద్‌ షా 

బేరార్‌కు పారిపోగా గోల్కొండ సుల్తాన్‌ కులీ కుతుబ్‌ ఉల్‌ ముల్న్‌(1512- 
1543) ఏడు తుప్పల(7 0029) జిల్లాను ఆక్రమించమని తన సైన్యాన్ని 
ఆదేశించి తను గోల్కొండకు వెళ్ళాడు. ఖమ్మంమెట్‌ రాజైన సీతాపతి అతని 
రాజ్యాన్ని ఆనుకొని ఉన్న కుతుబ్‌ షాహి ప్రాంతాలను ఆక్రమించుకోవాలని 
చూస్తున్నాడనే వార్త కుతుబ్‌ ఉల్‌ ముల్మ్‌కు తెలిసింది. సీత్రాపతికి ఖమ్మంమెట్‌, 
బెల్లంకొండ, వరంగల్‌ మొదలైన దుర్గాలున్నాయి. పన్నెండువేల కాల్బలం 
ఉంది. కుతుబ్‌ ఉల్‌ ముల్మ్‌ మొదట బెల్లంకొండ దుర్గాన్ని ఆక్రమించుకున్నాడు. 
ఈ సంగతి తెలిసిన సీతాపతి సైన్యంతో వెళ్ళి సుల్తాన్‌తో యుద్ధం(క్రీ. శ. 1512) 
చేశాడు. సీతాపతి ఈ యుద్ధంలో ఓడిపోయాడు. 

ఓడిపోయిన సీతాపతి(షితాబ్‌ ఖాన్‌) కొండపల్లి, ఇంద్రకొండ, 
వాడపల్లి, ఎట్లీర్‌(యాద్దిరి) రాజులకు రాయబారాలు పంపి సుల్తాన్‌ కులీకి 
వ్యతిరేకంగా వారిని కూడగట్టాడు. సీత్రాపతి పక్షానికి, సుల్తాన్‌ కులీకి 
ఖమ్మంమెట్‌ పట్టణ పరిసర ప్రాంతంలో జరిగిన యుద్ధంలో సీత్రాపతి పక్షం 
ఘోరంగా ఓడిపోయింది. సుల్తాన్‌ కులీ కొండపల్లి, ఇంద్రకొండ, ఎట్టీర్‌లను 
ఆక్రమించుకున్నాడు. సీతాపతి పారిపోయి కళింగ గజపతి కుమారుడు, 
కొండపల్లి పాలకుడైన రాజా రామచంద్ర గజపతి దగ్గర చేరాడు. ఇదే 
సమయంలో సుల్తాన్‌ కులీ తెలంగాణలోని పటిష్టమైన దుర్గాలలో ఒకటైన 
ఖమ్మంమెట్‌ను ఆక్రమించుకున్నాడు. 

రాజా రామచంద్ర గజపతి ఆ సమయంలో బెంగాల్‌ వరకు ఉన్న 
తెలంగాణ, కళింగ తీరప్రాంతాలను పాలిస్తున్నాడు. సుల్తాన్‌ కులీ తనను 
తన రాజ్యం నుంచి తరిమేశాడని, తర్వాతి వంతు రామచంద్ర గజపతిదే 
అని సీతాపతి గజపతికి చెప్పి, సుల్తాన్‌ కులీని ఎదిరించడానికి ఒప్పించాడు. 
మూడు లక్షల కాల్బలం, ముప్పైవేల అశ్వికదళంతో సీత్రాపతి, విదియాద్రి, 
హరిశ్చంద్ర రాజులను గజపతి కొండపల్లిలో సమాయత్తం చేశాడు. సుల్తాన్‌ 
కులీ కేవలం అయిదువేల అశ్వికదళంతోనే వీరిని ఎదుర్కొన్నాడు. ఇరుపక్షాలు 
పాలచెన్నూరు దగ్గర ఉన్న నది వద్ద తలపడ్డాయి. 

సుల్తాన్‌ కులీ తన అయిదు వేల అశ్వదళంతో కొడుకు హైదర్‌ 
ఖాన్‌, ఫతేఖాన్‌ అనే సేనా నాయకుడు తోడుగా వచ్చి హిందూ రాజులతో 
తలపడి వారిని ఓడించాడు. రామచంద్ర గజపతి బందీ అయ్యాడు. సుల్తాన్‌ 
కులీ కొండపల్లి, రాజమండ్రి, ఏలూరులను ఆక్రమించుకున్నాడు. ఆ 

క్రమంలోనే విజయనాథదేవుడనే గజపతి రాజుకు, సుల్తాన్‌ కులీకి మధ్య 
జరిగిన సంధి ప్రకారం తెలంగాణలోని మహమ్మదన్‌ రాజ్యానికి, ఒరిస్సాలోని 
హిందూ రాజ్యానికి గోదావరి నది సరిహద్దుగా గుర్తించారు. *” 

“తారీఖ్‌-ఇ-కుతుబ్‌ షాహి” గ్రంథం ఇబ్రహిం కులీ కుతుబ్‌ షా 
కాలం(1571)లో షితాబ్‌ ఖాన్‌ అనే పేరుగల వాడు ఇంకొకడు ఉన్నాడని 
చెప్తుంది. 


కైఫియ్యతులు 

మద్రాసులోని ప్రభుత్వ ప్రాచ్య లిఖిత గ్రంథాలయంలో మెకంజీ 
సేకరించిన తెలుగు కైఫియ్యతులున్నాయి. వాటిలో షితాబ్‌ ఖాన్‌ గురించి 
ఆసక్తికరమైన కథనాలు ఉన్నాయి. ఇవి కేవలం కథనాలైనందు వల్ల వీటిని 
చరిత్రగా పరిగణించలేము. మెకంజీ సేకరణలో కిమ్మూరు కైఫియత్‌ ఒకటి. 
ఇందులో కిమ్మూరుకు ఎనిమిది మైళ్ళ దూరంలో ఉన్న రాజపూడి అనే 
గ్రామ విశేషాలు ఉన్నాయి. ఆ ఊర్లో అవసరాల పెద్దిరాజు అనే బ్రాహ్మణుని 
దగ్గర సీతడనే బోయ బాలుడు గొడ్ల కాపరిగా ఉండేవాడు. అతడే తరువాతి 
కాలంలో రాజపూడి వద్ద రాతికోటను కట్టి, ప్రభుత్వంపై తిరుగుబాటు చేసి, 
స్వతంత్ర్యం ప్రకటించుకున్నాడనీ, పెద్దిరాజును దివానుగా చేసుకున్నాడని 
ఈ కైఫియత్‌ చెప్తుంది. 

అదే సేకరణలోని మరో కైఫియత్‌ ప్రకారం రాజమండ్రి 
తాలూకాలోని మతువెట్లపాలెం వాడైన అవసరాల పెద్దిరాజు సాయంతో 
సీతడు ఓరుగల్లు వెళ్ళి సైన్యంలో చేరాడు. దళాధిపతి అయి చితాపు ఖాను 
అనే బిరుదు పొందాడు. తర్వాత కాలంలో రాజమండ్రి కోటకు, కస్పా 
ద్రాక్షారామానికి పాలకుడై పెద్దిరాజును దివానుగా నియమించుకున్నాడు. 

ఇదే కైఫియత్‌లో షితాబ్‌ ఖాన్‌ జీవిత విశేషాలు కొన్ని తెలుస్తాయి. 
ఈ విశేషాలు సుల్తాన్‌ ఇబ్రహిం కుతుబ్‌ ష(1551-1581) కాలం నాటివి. 
అయితే వరంగల్‌ శాసనం వర్ణించిన షితాబ్‌ ఖాన్‌ బహమనీ సులాన్‌ 
హుమాయున్‌ షా(1458-1461)కి సమకాలికుడు. ఇబ్రహిం కుతుబ్‌ షా 
కాలానికి చెందిన షితాబ్‌ ఖాన్‌ వేరొకడు. ఇతని గురించే 'తారీఖ్‌-ఇ- 
కుతుబ్‌ షాహి” వర్ణిస్తుంది. 

ఇదే సేకరణలోని “ఏకశిలా నగర కైఫియత్‌ ముందు చెప్పిన రెండు 

కైఫియత్‌ల కన్నా భిన్నమైన కథానాన్ని ఇస్తుంది. షితాబ్‌ ఖాన్‌ చతుర్ముఖేశ్వర 
ఆలయాన్ని వేయిస్తంభాల గుడిని, ఇతర మందిరాలను ధ్వంసం చేసి ఆ 
రాళ్ళతో ప్రతాపరుద్రుడు పూర్తి చేయకుండా వదిలిపెట్టిన రాతికోటను, 'ఖాన్‌ 
మహలొను కట్టాడని ఈ కైఫియత్‌ చెబుతుంది. షితాబ్‌ ఖాన్‌ను హిందూ, 
కాకతీయ ద్వేషిగా చిత్రిస్తుంది. 


తెలుగు కావ్యాలు 

చరిగొండ ధర్మన్న రాసిన *చిత్ర భారతము” అనే కావ్యంలో షితాబ్‌ 
ఖాన్‌ గురించి వర్ణనలున్నాయి. చరిగొండ ధర్మన్న షితాబ్‌ ఖాన్‌ మంత్రి 
అయిన ఎనుములపల్లి పెద్దనామాత్యుని పోషణలోనివాడు. ధర్మన్న తన 
కావ్యాన్ని పెద్దనామాత్యునికి అంకితం ఇచ్చాడు. ఈ ముగ్గురు (రాజు, మంత్రి, 
కవి) సమకాలికులు. ధర్మన్న 'చిత్రభారతము'లో 'కంధుల కెనగ బాకాల 
చెర్వాదిగా జెటువులు నిలుపు సగరుని కరణి” అని అంటూ షితాబ్‌ ఖాన్‌ 
సముద్రం వంటి పాకాల చెరువు, ఇతర చెరువులను పునరుద్ధరించాడని 
వర్ణించాడు. పాకాల చెరువుగట్టు మీద ఉన్న 'షితాబ్‌ ఖాన్‌ గండి - షితాబ్‌ 
ఖాన్‌ చబుతరా” అనే నిర్మాణాన్ని బట్టి 'చిత్రభారతము'లోని వాక్యం నిజమని 
తెలుస్తుంది. * దీనికి సంబంధించిన కథనం A. Claude 6౪౫90 061+రాసిన 
Glimpses of Nizam Dominions గ్రంథంలో కనపడుతుంది. * 

అద్దంకి గంగాధర కవి రచించిన “తపతీ సంవరణోపాఖ్యానం' కూడా 
షితాబ్‌ ఖాన్‌ను ప్రస్తావిస్తుంది. ఈ కావ్యాన్ని గంగాధర కవి ఇబ్రహిం కుతుబ్‌ 
ష(1551-1581)కు అంకితం ఇచ్చాడు. ఈ కావ్యంలోని “కంపమంది 
చితాపుఖానుడు గౌతమీ తటిని లంఘించి పోబటుమువెట్టె” అనే వ్యాఖ్యానం 
షితాబ్‌ ఖాన్‌ గోదావరిని దాటి పారిపోవడమూ సుల్తాన్‌ కులీ, విజయనాథదేవ 
గజపతుల మధ్య జరిగిన సంధిని సూచిస్తుందని హీరానందశాస్రి 
అభిప్రాయం. 15,16 

కుమార ధూర్జటి (వేంకట రాయామాత్యుడు) రచించిన ‘కృష్ణరాయ 
విజయము” అనే కావ్యంలో షితాబ్‌ ఖాన్‌ ప్రస్తావన కనిపిస్తుంది. 
శ్రీకృష్ణదేవరాయలు ఒరిస్సా గజపతుల మీదికి దండయాత్ర చేస్తున్న 
సమయంలో ప్రతాపరుద్ర గజపతి కొలువులో ఉన్న చితాపుఖాన్‌ 
దేవరాయలను ఎదిరించాడు. తన వద్ద ఉన్న 60,000 మంది విలుకాళ్ళతో 

రాయలను ఎదిరించాడు. సింహాద్రి పర్వతాల(విశాఖపట్టణం దగ్గర) వద్ద 
జరిగిన ఈ పోరులో షితాబ్‌ ఖాన్‌ సైన్యం ఓడిపోయింది. ఈ యుద్ధంలోనే 
(క్రీ.శ. 1517-1518) షితాబ్‌ ఖాన్‌ మరణించి ఉంటాడని చరిత్రకారుల 
అభిప్రాయం. 17, 18 

విశ్వనాథ రాయని స్థానాపతి రచించిన 'రాయవాచకము” చిత్తాపు 
ఖాను ప్రస్తావన చేస్తుంది. కృష్ణదేవరాయలు గజపతుల మీదకి వెళ్ళేటపుడు 
సింహాచలం దగ్గర చిత్తాపు ఖాను తన అరవై వేల మంది విలుకాళ్ళతో 
రాయల పదాతిదళం పైకి అన్ని వైపుల నుంచీ వర్షంలా బాణాలను గుప్పించి 
వారిని దిగ్భ్రమ చెందించాడు. ఆ సమయంలో రాయల సైన్యంలో ఉన్న 
కర్ణాటక కై జీతగాళ్ళు చిత్తాపు ఖాను ఉన్న కనుమలను ఎక్కి అతని విలుకాళ్ళను 
నరుకుతూ బెదరగొట్టి, నిర్మూలించారు. ఈ పోరాటంలో చిత్తాపుఖాన్‌ 23 
వేల మంది సైనికులను, 4 వేల గుర్రాలను పోగొట్టుకున్నా! పరిక 

షితాబ్‌ ఖాన్‌ పునరుద్ధరించిన చెరువులు, స్వయంభు శివాలయం 
(శంభుని గుడి, పాంచాలరాయుని ఆలయం, వరంగల్‌ కోట లోపల అతడు 
నిర్మించిన 'ఖుష్‌ మహల్‌ అని పేరున్న రాజ దర్బారు మొదలైనవి తెలంగాణ 
చరిత్రలో షితాబ్‌ ఖాన్‌ను గుర్తుంచుకునేలా చేస్తాయి. 16౫38౫12 మీటర్ల 
కొలతలతో దీర్చచతుర(స్రాకారంలో ఉన్న ఖుష్‌ మహల్‌ ఇండో -సార్సెనిక్‌ 
శైలిలో నిర్మించింది. దీనికి ఆర్చితో కూడిన ప్రవేశద్వారం ఉంది. లోపల 
రెండువైపులా గోడలపై అడ్డంగా ఉన్న భారీ దూలాలు పైకప్పును మోస్తాయి. 
షితాబ్‌ ఖాన్‌ ఈ సౌధాన్ని దర్చారుగా వాడుకున్నాడు. క్రీ.శ. 1500 ప్రాంతంలో 
నిర్మించిన ఈ నిర్మాణం ఈ నాటికీ పటిష్టంగా నిలిచి ఉంది.” క్రీ.శ. 1504లో 
వరంగల్‌ కోటను స్వాధీనం చేసుకుని స్వతంత్ర్యం ప్రకటించుకున్న షితాబ్‌ 
ఖాన్‌ ఆలయాలు, చెరువులు మొదలైన కాకతీయ నిర్మాణాలను పునరుద్ధరించి 
తాను కూడా కాకతీయుల మార్గాన్ని అనుసరించాడు. షితాబ్‌ ఖాన్‌ నాటి 
వస్తు సంస్కృతిని పరిశీలిస్తే ప్రజల జ్ఞాపకాలలోని కాకతీయ పాలనకు 
సంబంధించిన గుర్తులను మేల్మొపడం ద్వారా తాను పాలకుడిగా స్థిరపడడానికి 
షితాబ్‌ ఖాన్‌ ఏ విధంగా కృషి చేశాడో తెలుస్తుంది. ఈ విషయాన్ని సమగ్రంగా 
రిచర్డ్‌ ఎమ్‌. ఈటన్‌, ఫిలిప్‌ బి. వాగోనర్‌లు రాసిన ‘Power, Memory, 
Architecture: Contested Sites on Indias Deccan Plateau, 1300- 
1600 గ్రంథం వివరిస్తుంది. 

సింథియా టాల్పొట్‌ రాసిన “1253010108 the Other, Inscribing 
the Self: Hindu-Muslim Identies in Pre-Colonial India’ అన్న వ్యాసం 
కూడా చిత్తాప ఖాన్‌ను ప్రశంసిస్తుంది. చిత్తాప ఖాన్‌ సాంస్కృతిక 
పునరుజ్జీవనానికి, కాకతీయుల కాలంనాటి వైభవాన్ని తన కార్యక్రమాల 
ద్వారా తిరిగి తీసుకురావడానికి కృషిచేసాడనీ ఈ వ్యాసం చెబుతుంది. చో 

మొదట బహమనీల కొలువులో సైనికుడిగా పనిచేసిన సీతాపతి, 
తర్వాత కాలంలో షితాబ్‌ ఖాన్‌ లేక చిత్తాప ఖాన్‌గా వరంగల్‌, ఖమ్మంమెట్‌, 
నల్గొండలను పాలించాడు. స్వతంత్రుడైయ్యాక క్రీ.శ. 1512లో సుల్తాన్‌ కులీ 
చేతిలో ఓడిపోయి, ఒరిస్సా గజపతుల వద్ద చేరాడు. 1518 ప్రాంతంలో 
కృష్ణదేవరాయలతో జరిగిన యుద్ధంలో మరణించాడని చరిత్రకారులు 
అభిప్రాయపడినా ఆ విషయం రుజువు చేయడానికి తగిన ఆధారాలు లేవు. 
ఈ యుద్ధం తర్వాత షిత్రాబ్‌ ఖాన్‌ లేక సీతాపతి గురించి ఎక్కడా వివరాలు 
నమోదు కాలేదు. షితాబ్‌ ఖాన్‌ జీవితకాలం క్రీ.శ. 1450-1518/1520గా 
అనుకోవచ్చు.” ఇప్పటి వరకు లభించిన ఆధారాలను బట్టి సీతాపతి షితాబ్‌ 
ఖాన్‌గా మారాదని తెలుస్తుంది. అతను ఇస్లాం స్వీకరించాడు అనేది ఎక్కడా 
నమోదు కాలేదు. షితాబ్‌ ఖాన్‌ లేక చిత్తాపు ఖాన్‌ అనేది అతని బిరుదు అని 
తెలుస్తుంది. 

పతనమవుతున్న బహమనీ సామ్రాజ్యం నుంచి స్వతంత్రం 
ప్రకటించుకున్న షితాబ్‌ ఖాన్‌ ఒక దశాబ్దం అయినా గడవకముందే గోల్కొండ 
పాలకుడైన కులీ కుతుబ్‌ ఉల్‌ ముల్క్‌ చేతిలో ఓడిపోయాడు(క్రీ. శ. 1512). 
అతని పరిపాలనా ప్రాంతం అంతా గోల్కొండ రాజ్యంలో కలిసింది. దీనికన్న 
ముందు షితాబ్‌ ఖాన్‌, కుతుబ్‌ ఉల్‌ ముల్మ్‌లు అనేక సార్లు తలపడ్డారు. 
ఇద్దరూ బహమనీ గవర్నర్లే. షితాబ్‌ ఖాన్‌ స్టానికునిగా కాల్బంటుగా మొదలై 
అంచెలంచెలుగా పాలకునిగా ఎదిగినవాడు. కుతబ్‌ ఉల్‌ ముల్క్‌ ఇరాన్‌ 
నుంచి వలస వచ్చి బహమనీ సామ్రాజ్యంలో ముఖ్యమైన గోల్కొండ ప్రాంతానికి 
తరఫ్‌దారుగా, గవర్నర్‌గా ఉంటూ ప్రబలమైన శక్తిగా తయారయ్యాడు. షితాబ్‌ 
ఖాన్‌ కొన్ని సార్లు కుతుబ్‌ ఉల్‌ ముల్మ్‌ను ఓడించాడు. సాధన సంపత్తి, 
బలం కలిగిన కుతుబ్‌ ఉల్‌ ముల్క్‌ తన పొరుగునే మరొక సమర్గుడైన 
పాలకుడిని సహించలేకపోయాడు. చివరికి అతడిని ఓడించాడు. సంక్షేమ 
పాలకుడైన షితాబ్‌ ఖాన్‌ కుతుబ్‌ ఉల్‌ ముల్మ్‌ను ఎదుర్శొని నిలబడగలిగి, 

తన రాజ్యాన్ని సుస్థిర పరచుకుని ఉంటే తెలంగాణ ప్రాంత చరిత్ర వేరుగా 
ఉందేది. 

సోమన, పోతనల 
యుగ సాహిత్య పరిచయం 


డా. మల్లెగోడ గంగా ప్రసాద్‌ 
హైదరాబాద్‌ విశ్వవిద్యాలయం 


తెలంగాణ చరిత్రను, సంన్కృతిని, భాషను, సాహిత్యాన్ని 
పునర్మూల్యాం కనం చేసుకోవలసిన తరుణం ఎప్పుడో ఆవిష్కృతమైంది. 
అందులో భాగంగా చాలా మంది మేధావులు తమ శక్తివంచన లేకుండా 
కృషిచేస్తున్నారు. సాహిత్యంలో కూడా తొలి నుండి ముదిగంటి సుజాతా 
రెడ్డి, ఎస్వి సత్యనారాయణ, సుంకిరెడ్డి నారాయణరెడ్డి వంటి సాహిత్య 
చరిత్రకారులు తమ కృషిని ఆవిష్కరించారు. 

మన తెలుగు సాహిత్యంలో ఇంకా సమీక్షించుకోవలసిన అంశాలు 
చాలా ఉన్నాయి. ప్రాచీన కాలం నుండి తెలంగాణ తెలుగు సాహిత్య సృజనలో 
నూతన పోకడలను తీసుకువచ్చింది. నన్నయ్యకు ముందు ఉన్న తెలంగాణ 
కవుల గురించి సాతవాహనుల నుండి కాకతీయుల వరకు సంపుటిలో 
సాధ్యమైనంత మేరకు చర్చించాను. ఈ సంపుటిలో కాకతీయులు, కాకతీయ 
అనంతర కాలం తెలంగాణలో ఉన్న తెలుగు కవులను పరిచయం చేస్తున్నాను. 
ఇందులో ఆదికవి పాల్కురికి సోమన యుగం, సహజ కవి బమ్మెర పోతన 
యుగం అని సాహిత్య అధ్యయన సౌలభ్యం కోసం యుగవిభజన చేశాను. 
ఆయా కాలలలో వచ్చిన కవులను రెండు యుగాలలో పరిచయం చేశాను. 

సోమన, పోతనలే కాకుండా తెలంగాణ సాహిత్యంలో నూతన 
పద్ధతిలో తమదైన శైలిలో రచనలు చేసిన కవుల చాలా మంది ఉన్నారు. 
తెలుగులో మొదటి, రెండు రామాయణ అనువాదాలు ఈ గడ్డ మీదనే 

వెలువడ్డాయి. ఈ రెండూ స్వేచ్చానువాదాలు. రెండు బహుకర్భత్వాలు. ఒక 
రచనను పలువురు కవులు సృజించవచ్చనే ఐక్యతను చాటింది తెలంగాణ. 
రంగనాథ రామాయణం ఇప్పటికీ అజరామరంగా జానపదుల నోళ్ళలో 
తిరుగాడుతూనే ఉంది. భాస్మర రామాయణం తొలి చంపూ రామాయణం. 
రాజులుగా, మంత్రులుగా, సైన్యాధికారులుగా ఉంటూ సాహిత్యాభిలాషను 
వదులుకోలేక రచనలు చేసిన కవులు తెలంగాణలో అన్ని కాలాల్లో 
కనిపిస్తున్నారు. శివదేవయ్య వంటి వారు అందుకు ఉదాహారణ. (స్త్రీలు 
సాహిత్యం రాయగలరని నిరూపించిన నేల ఇది. తొలి కవయిత్రిని తెలుగుకు 
పరిచయం చేసింది తెలంగాణ. 

తెలుగులో మొదట వచన రచనా ప్రయోగం కూడా ఇక్కడి కవులే 
చేశారు. సింహగిరి వచనాలు ఇప్పటికీ చాలామంది కవులకు ఆదర్శప్రాయం. 
దేశి పురాణం ఇక్కడే మొదలైంది. అనువాద పురాణం కూడా ఇక్కడే 
మొదలైంది. మారన రచించిన మార్మండేయ పురాణం చాలా మంది కవులకు 
బీజ ప్రాయమైన వస్తువులను అందించింది. కేవలం పురాణాలు ఇతిహాసాల 
పరంపరే కాకుండా శాస్తకావ్యాలు కూడా తెలంగాణలో చాలా వచ్చాయి. 
అంతే కాకుండా సామాన్య వస్తువులకు ఒక రూపం కల్పించి ప్రబంధ రచనగా 
మలచిన ప్రయోగాలూ కనిపిస్తున్నాయి. కథాకావ్యంలో ఆనాటి సాంఘిక 
పరిస్థితులు పొందు పరిచి పొందికగా అందంగా మలచే విధానం తెలుగు 
సాహిత్యానికి పరిచయం చేసిన కొణవి గోపన తెలుగు సాహిత్య చరిత్రలో 
చిరస్మరణీయుడు. సాంఘిక చరిత్రను నిక్షిప్తం చేసిన ఘనత తెలంగాణకు 
దక్కుతుంది. చరిత్ర రచనలో తనదైన ముద్ర చూపించింది తెలంగాణ. 
అష్టావధానాన్ని పరిచయం చేసిన నేల ఇది. ఇలా అనేకానేక ప్రయోగాలు, 
నూతన పోకడలకు ప్రాచీన తెలంగాణ సాహిత్యం వేదికయ్యింది. వాటిని 
పరిచయమే ఈ వ్యాసం. 


ఆదికవి పాల్కురికి సోమన యుగం 

ప్రాచీన తెలుగు సాహిత్యంలో ఎన్నో నూతన పోకడలను తెలంగాణ 
ప్రాంత కవులు తీసుకువచ్చారు. అందులో ప్రధానంగా పాల్కురికి సోమన 
ముఖ్యుడు. పాల్కురికి ముందు ఉన్న సాహిత్యం అంతా సంస్కృత కావ్యాల 
అనువాదమే. పాల్కురికి సోమన తెలుగు రచనా శైలిని కొత్త దారుల్లో 

నడిపించాడు. దేశి ఛందస్సుకు తన శిరసుపైన పూలపాన్సు వేసి లోకసంచారం 
చేయించాడు. వస్తువు ఎంపికలో నూతనత్వం. ఛందస్సు వినియోగంలో 
స్థానికత్వం. కథన శైలిలో ఇరుగు పొరుగు భాషల అనుసరణం. పురాణాలను 
కావ్యాలుగా మలచడం. నూతన ప్రక్రియను సృజించడం. ఇతర భాషలకు 
వాటిని పరిచయం చేయడం. ఇతర భాషలలో ఉన్న గొప్ప ఛందస్సులను 
ఇక్కడికి తీసుకురావడం. సంస్కృతంలో కూడా తనకు పాండిత్యం ఉందని 
నిరూపించి దేశియతకే పట్టం కట్టడం. కావ్యాలలో సామాన్యులను 
నాయకులుగా చూపించడం. ఎక్కడో ఆకాశమార్గంలో విహరిస్తూ సాహిత్యం 
తమ సొంతమే అనుకునే కొందరు ఛాందస వాదులకు ఎదురు నిలిచి 
సాహిత్యం ప్రజల సొంతం అని ప్రజా సాహిత్యాన్ని వెలువరించి తెలంగాణ 
తత్వాన్ని నిలువెల్ల నింపుకుని ఎందరికో ఆదర్శప్రాయుడయ్యాడు. అందుకే 
సోమనను యుగ కర్తగా భావించాలి. 


పాల్కురికి సోమనాథుడు 
తెలుగులో స్వతంత్ర రచనా మార్గానికి ద్విపదలతో అడుగులు వేసిన 
జాతివన్నె మేటి పథికుడు పాల్కురికి సోమన. తెలంగాణ సాహిత్య చరిత్రలో 
పాల్కురికి అత్యంత కీలకమైన స్థానాన్ని అధిరోహించాడు. పిడుపర్తి సోమన 
రచనల వల్ల పాల్కురికి సోమనకు సంబంధించి చాలా విషయాలలో స్పష్టత 
వచ్చింది. తోదంట సిద్దలింగ కవి కన్నడలో రచించిన పాల్కురికి సోమన 
పురాణం, ఏకామనాథుని ప్రతాపరుద్ర చరిత్ర, పాల్కురికి సోమన బసవ 
పురాణం తదితర రచనలు సోమన జీవితాన్ని ఆయన రచనలను, ఆనాటి 
సామాజిక పరిస్థితులను విశ్లేషించడానికి దోహదపడతాయి. 
పిడుపర్తి సోమన పాల్కురికి మూడువందల సంవత్సరాల తరువాత 
పుట్టినవాడు. ఇతని పూర్వులు పాల్కురికి సోమన శిష్యులు. పాల్కురికి సోమన 
రచించిన గ్రంథాలను పిడుపర్తి సోమన తన గ్రంథ అవతారికల్లో పేర్మొన్నారు. 
బసవపురాణంబు పండితారాధ్యుల 
చరితంబు ననుభవసారమును జ 
తుర్వేద సారసూక్తులు సోమనాథ భా 
ప్యంబును రుద్ర భాష్యంబు బసవ 
రగడ గంగోత్పత్తిరగడ (శీ బసవాధ్య 

రగడయు సద్దురు రగడ చెన్న 
మల్లుసీసములు నమస్మార గద్య వృ 
షాదిప శతకంబు నక్షరాంక 


గద్యపద్యముల్‌ పంచప్రకార గద్య 

యష్టకము పంచకము నుదాహరణయుగ్మ 

మాదియగు కృతుల్‌ భక్తి హితార్థ బుద్ధి 

జెప్పె నవి భక్త సభలలో చెల్లుచుండు 

యాదియగు కృతుల్‌ అనే ప్రయోగం వల్ల సోమన రచనలు ఇవి 
కాకుండా వేరేవి కూడ ఉన్నాయని అర్థమవుతుంది. ఇందులో చెప్పిన 
అనుభవసారము, పండితారాధ్య చరిత్రము ద్విపద కావ్యాలు. వృషాధిప 
శతకం చంపకమాల వృత్తాలలో ఉంది. పాల్కురికి సోమన అష్టభాషలలో 
ప్రవీణుడు. తెలుగు, కన్నడ, సంస్కృత భాషలలో పాల్ఫురికి రచనలు 
లభిస్తున్నాయి. 

తెలుగు కృతులు: అనుభవసారము, బసవపురాణము, వృషాధిప 
శతకం, బసవోదాహరణం, బసవరగడ, శ్రీ బసవాధ్యరగడ, గంగోత్పత్తి 
రగడ, సహస్ర గణమాలిక, చెన్నమల్లు సీసములు, చతుర్వేద సారము, 
పండితారాధ్య చరిత్ర, అష్టోత్తర శతనామ గద్య, బసవ పంచరత్న వృషబాష్టకం, 
బసవాష్టకం, త్రివిధ లింగాష్టకం. 

కన్నడ కృతులు: అక్షరాంక పద్యగళు, శరణు బసవరగడ, బసవలింగ 
నామావళి, శివసహస్రగణనామ, శీల సంపాదన. పండితారాధ్యోదాహరణము. 

సంస్కృత కృతులు: పంచప్రకార గద్య, నమస్మార గద్య, అక్షరాంక 
గద్య, బసవోదాహరణం, రుద్రభాష్యం, సోమనాథ భాష్యం. 

తొలి స్వతంత్ర పురాణం/దేశి పురాణం బసవపురాణం. గోబ్బూరి 
ప్రభువు సంగనామాత్యునకు అంకితం ఇచ్చాడు. బసవేశ్వరుని జీవితంలో 
పాటు శివతత్త్వ సారములలోని భక్తుల కథలు వీటితో పాటు సమకాలీన 
భక్తుల చరిత్రలు కూడా ఇందులో ఉన్నాయి. దాదాపు తొంభైమంది శివభక్తుల 
కథలు ఇందులో కనిపిస్తాయి. భక్త సిరియాళుడు, మడివేలు మాచయ్య, 
బెజ్జమహాదేవి, గొడగూచి, కన్నప్ప తదితర భక్తుల కథలు ఈ పురాణంలోనివే. 
చారిత్రక మహాపురుషుడైన బసవేశ్వరుని పాల్మురికి పురాణ పురుషునిగా 

నిలబెట్టాడు. పంపని ఆదిపురాణం, ఇతర జైన పురాణాల ప్రభావం 
బసవపురాణం మీద ఉందన్న విషయంపై ఇంకా పరిశోధనలు జరగాలి. 

తొలి తెలుగు శతకం వృషాధిప శతకం. ఇది సంఖ్యానియమం, 
మకుట నియమం కలిగిన శతకం. ఈ శతకం బసవేశ్వరునికి అంకితం 
ఇచ్చాడు. బసవా బసవా బసవా వృషాధిపా అనే మకుటంతో చంపకోత్పల 
మాలల వృత్తలతో స్తోత్ర రూపంలో కొనసాగుతుంది. 

తెలుగులో అపూర్వమైన ఉదాహరణ ప్రక్రియను సోమనాథుడు 
ప్రవేశపెట్టాడు. ఎనిమిది విభక్తులలో ఎనిమిది పద్యాలు, ఎనిమిది కళికలు, 
ఎనిమిది ఉత్మళికలు చివర సార్వ విభక్తిక పద్యంతో కూడిన స్తోత్రం ఉ 
౦టుంది. 

పిడుపర్తి సోమన అందించిన వివరాల ప్రకారం కన్నడలో ప్రాచుర్యం 
పొందిన రగడలను తెలుగులోకి సోమనాథుడు తీసుకువచ్చాడు. ఇప్పటి 
వరకు సోమన రగడలేవి లభ్యమవలేదు. 

పండితారాధ్య చరిత్ర ఒక కోణంలో చారిత్రక కావ్యంలా 
బాసిల్లుతుంది. పండితుని సాహిత్య ప్రకర్ష మహిమలు, ఉపదేశాలు, ఇతర 
శివభక్తుల కథలు ఇందులో దర్శనమిస్తాయి. దీక్షా, పురాతన, వాద, మహిమ, 
పర్వత ప్రకరణలు ప్రధానమైనవి. ఇందులో (్రీశైలమును సాక్షాత్‌ 
రుద్రరూపంగా భావించారు. వివిధ దేవియాచారాలు, పండుగలు, ప్రకృతి 
వర్ణనలు, కళారూపాలు, పాటలు, నాటకాలు ఇంకా అనేక విషయాలు ఆనాటి 
చారిత్రక, సాంఘిక పరిస్థితులను తెలుసుకోడానికి తోడ్చడతాయి. 
పాల్కురికి జన్మస్థలం - పాలకురికి అని వివరించే పద్యాలు ఇలా ఉన్నాయి. 

అసద్భశ తన్మహామహిమ మారని తారక మె చెలంగ శ్రీ 

బసవ పురాణమున్‌ సకల భక్త కథామణి సూత్ర భాతిగా 

బెసరచియింపు మీవు పృథివీ స్థలికిం జననాగ భృంగి సం 

తసమున బెట్టె పాల్కురికి నామపురీ వరసోమనాథుడై 

(బసవ పురాణ అవతారిక, పిడుపర్తి సోమన) 

సోమనాథునికి అంకితంగా రచించిన అన్యవాద కోలాహలము 
అనే సీసపద్య శతకంలో ఇలా ఉంది. 

భవదీయ సంబంధ బందురంబయ్యె నే 

భాగ్యంబు చేసెనో పాలకురికి 

భవదం(ఘి పూజానా పరుల కిమ్మయ్యె నే 
భాగ్యంబు చేసెనో పాలకురికి 

యుష్మద్విహార సంయుక్తమై వెలసెనే 
భాగ్యంబు చేసెనో పాలకురికి 

యుష్మదీ యాశ్రమాభ్యున్నతిం జెందె నే 
భాగ్యంబు చేసెనో పాలకురికి 


పాలకురికి ఎట్టి భాగ్యంబు చేసెనో 

నీ స్వనామ పూర్వ విహితమయ్యె 

నీ హితాను షంగ యేకామ గురుచిత్త 
నలిన భృంగ సోమనాథలింగ 


ఈ పాలకుర్తి ఏ ప్రాంతంలో ఉందని చాలా చర్చోపచర్చలు 
జరిగాయి. కొందరు మైసూర్‌ దగ్గర ఉన్న తుముకూరు జిల్లాలోని హల్‌ 
కురికె అనే గ్రామం ఈ పాలకురికి అని ప్రతిపాదించారు. కాని తెలంగాణలోని 
జనగామ దగ్గరున్న పాలకుర్తి గ్రామం సోమన (గ్రామం అని బండారు 
తమ్మయ్య, చిదిరె మఠము వీరభద్రశర్మ మొదలైన పండితులు తేల్చి చెప్పారు. 


పాల్కురికి సోమన కాలం: 

పాల్కురికి సోమన కాలం తొలినాళ్లలో పండిత లోకం రెండవ 
ప్రతాపరుద్రుని కాలం వాడని అనుకున్నారు. పిడుపర్తి సోమన తన గ్రంథంలో 
చెప్పిన ఒక కథ వలన ఈ అపోహ ఏర్పడి ఉండవచ్చు. వీరేశలింగం తన 
కవుల చరిత్రలో పాల్కురికి 1222వ సంవత్సరం వాడని తెలిపారు. రెండవ 
ముద్రణలో వీరేశలింగం సోమనాథుని మొదటి ప్రతాప రుద్రుని కాలం 
క్రీ.శ. 1195 అనీ ఆ కాలానికి కొంచెం అటు ఇటుగా సోమనాథుడు జీవించి 
ఉండవచ్చని రాశారు. నిడదవోలు వెంకటరావు కూడా దీనిని అంగీ 
కరించారు. కొమజ్టాజు వెంకట లక్ష్మణరావు పంతులు శివతత్త్వ సార పీఠికలో 
పాల్కురికి సోమన కాలం గురించి చర్చ చేసారు. 

వేటూరి ప్రభాకర శాస్తి బసవపురాణానికి పీఠిక రాస్తూ పాల్కురికి 
కాలం క్రీ.శ. 1190 అని తెలిపాడు(పుట-140). మల్లంపల్లి సోమశేఖర 

శర్మ, సోమనాథుడు క్రీ.శ. 1290-1820 మధ్యకాలం వాడని బసవపురాణ, 
పండితారాధ్య చరితములను పరిశీలిస్తే తెలుస్తుందని తెలిపాడు(భారతి సం. 
22, పుట 107). నేలటూరి వెంకట రమణయ్య సోమనాథుడిని క్రీ శ. 1280- 
1340 మధ్యకాలం వాడిగా గుర్తించాడు. చాగంటి శేషయ్య ఆంధ్ర కవి 
తరంగిణిలో సోమనను 1240-1320 మధ్యకాలం వాడిగా ప్రతిపాదించాడు. 
బండారు తమ్మయ్య (కీ.శ. 1160-1240 మధ్య కాలం వాడు పాల్కురికి 
అని నిర్ధారించారు. దీనినే దాదాపు అందరు విమర్శకులు అంగీకరించారు. 
సోమన తల్లిదండ్రులు, గురువుల ప్రస్థావన అనుభవ సారం, బసవ 
పురాణంలో ఉంది. 

భృంగిరిటి గోత్రుడను గురు 

లింగార్యతనూజుండ శివకులీనుడ దుర్వ్యా 

సంగా వివర్ణిత చరితుడ 

జంగమలింగ ప్రసాద సత్రాణుండన్‌ 

గురులింగం అనేది వీరశెవులలో దీక్షాగురువును సంబోధించే పేరని 
బండారు తమ్మయ్య తెలియజేసారు. బసవపురాణ అవతారికలో... 

బ్రాజిష్ణుడగు విష్ణురామిదేవుండు 

దేజిష్టువగు శ్రీయా దేవియమ్మయును 

గారవింప నొప్పు గాదిలిసుతుడ 

వీరమాహేశ్వరా చారవ్రతుడ 

అని తన తల్లి దండ్రుల గురించి వివరించాడు. విష్ణురామిదేవుడు, 
(శ్రీయాదేవి సోమనాథుని అసలు తల్లిదండ్రులో లేక పోషజనకులో తెలియదని 
కలిదింది వెంకట రామరాజు సంపాదకత్వం వహించిన తెలుగు సాహిత్య 
చరిత్రలో పేర్కొన్నారు(పుట-48). అందుకు వారు చెప్పుతున్న కారణం 
పండితారాధ్య చరిత్రలో 'మును బసవపురాణమున నెన్నబడిన పెనుపార 
జనులకు బెంపుడు కొడుకని కనిపిస్తుందని తెలిపారు. మరో చోట బసవని 
పుత్రుండ బసవగోత్రుండ మద్దురు లింగమున కరుణాహస్తగర్భ సంభవుడ 
అనే పాల్కురికి పద్యాన్ని ఆధారం చేసుకుని వారు ఈ చర్చ చేశారు(పుట- 
48). ఈ అంశం మీద మరింత పరిశోధనలు, చర్చలు జరగాలి. లభిస్తున్న 
సమాచారం మేరకు పాల్మురికి తల్లిదండ్రులు విష్ణురామిదేవుడు, (శీయాదేవి. 
సోమనాథుని దీక్షా గురువు గురులింగార్యుడు. కరస్థలి విశ్వనాథుడు, బెలిదేవి 

వేమనారాధ్యుని మనుమడు, కట్టకూరి పోతిదేవర పాల్కురికి విద్యా గురువులు. 

అనుభవసారాన్ని సోమన గొడగి త్రిపురారికి అంకితం ఇచ్చాడు. 
ఇది 245 పద్యాల గ్రంథం. “అనుభవసారం” సోమన వృత్తరచనా నైపుణ్యాన్ని 
తెలియజేస్తుంది. ఇందులో త్రిభంగి, (కౌంచపదం, తరువోజ, వనమయూరం 
మొదలైన విశేషవృత్తాలు చతుర్విధకందం అనే చిత్రకవిత్వం, ద్విపాస కందం, 
త్రిప్రాస కందం మొదలైన ప్రయోగాలను సమర్థవంతంగా నడిపాడు. ఎన్ని 
రకాల ప్రయోగాలు చేసే సత్తా ఉన్న కూడా సోమన తనకు గల 
దేశీయాభిమానంతో ద్విపద ఛందస్సులో “బసవ పురాణం), “పండితారాధ్య 
చరిత్ర వంటి రచనలు చేశాడు. “తేట తెనుగున ద్విపదరచింతు బాటిగా” 
అంటూ తన రచనలను ద్విపద ఛందస్సులో రచించి, దేశీయతను 
చాటుకున్నాడు. “అల్పాక్షరాలతో అనల్పార్ధ రచన”ను తన కవితా లక్షణంగా 
చెప్పుకున్నాడు. 

తెలుగులో దేశి పద్ధతుల్లో వెలువడిన మొదటి గ్రంథం/పురాణం 
“బసవ పురాణం.” బసవపురాణంలో వీరశైవ ప్రతిష్థాపకుడైన బసవేశ్వరుని 
చరిత్ర ఉంది. ఇది ఏడు ఆశ్వాసాల గ్రంథం. ఇందులో బసవని 
పూర్వావతారాలు, జననం, వ్యవహారదక్షత, మహత్యాలు, వీరశెవ ధర్మరక్షా 
(ప్రచారాలు, జంగమ సేవ, లింగైక్యం మొదలైన విశయాలున్నాయి. బసవన 
చరిత్రతోపాటు తెలంగాణ, తమిళ, కన్నడ, ఆంధ్ర, మహారాష్ట్ర ప్రాంతాలకు 
చెందిన 75 శివభక్తుల కథలను వర్ణించాడు. ఈ కావ్యంలో 6288 
ద్విపదలున్నాయి. సోమనాథుడు బసవపురాణంలోని వస్తువును వృద్దుల నుంది, 
ఇతర శివభక్తులు బసవేశ్వరుని గురించి రచించిన గీతముల నుండి 
తీసుకున్నానని చెప్పాడు. అదే విధంగా శివతత్వసారంలో చెప్పబడిన శివభక్తుల 
చరిత్రలను బసవపురాణం, పండితారాధ్య చరిత్రలో వివరంగా వర్ణించాడు. 
బసవపురాణంలోని బెజ్జమహాదేవికథ, కన్నప్పకథ, సూరసానమ్మకథ, 
చిరుతొండనంబి కథ రసవత్మథలు. శీనాథుడు రచించిన హరవిలాసంలోని 
సిరియాళుని కథకు మూలం ఈ చిరుతొండనంవి కథే. తెలుగు దేశంలోనే 
కాక, కన్నడంలో కూడా బసవపురాణానికి విశేషమైన ప్రచారం ఉంది. 

సోమన రచించిన వృషాధిప శతకం” మకుటసంఖ్యా నియమాలతో 
వెలువడిన మొదటి శతకం. ఇందులో “బసవా! బసవా! బసవా! వృషాధిపా!” 
అనే మకుటంతో 108 పద్యాలున్నాయి. ఈ శతకం మొత్తం చంపక, ఉ 

త్సలమాలలో నడిచింది. యమకానుప్రాసాది శబ్దాలంకార వైచిత్రిని ఇందులో 
ప్రదర్శించాడు. 

అకుటిల లింగజంగమ సమ(గదయాకవిత ప్రసాది పా 

లకురికి సోమనాథుడతి లౌల్యమునన్‌ బసవన్నదండ నా 

యకునకు నొప్ప నీ శతకమర్పణ చేసె ధరన బరించు వా 

రికి విను వారికిన్‌ గలుగు శ్రీయును నాయువు భుక్తిముక్తియున్‌ 

అని ఫల(్రుతి తెలిపాడు. ఇందులో శివభక్తుల చరిత్రలు 
సంగ్రహంగా వర్ణింపబడినవి. ఇందులోని తమిళ, కన్నడ, మహారాష్ట 
మణిప్రవాళ భాషాపద్యాలు సోమనాథుని అష్టభాషా పాండిత్యాన్ని 
తెలియజేస్తున్నాయి. బసవలింగ మకుటంతో చతుర్వేదసారాన్ని మూడువందల 
యాబ్లైఏడు పద్యాల్లో పాల్కురికి రచించాడు. 

పాల్కురికి చివరి కృతి పండితారాధ్య చరిత్రలో 11,910 
ద్విపదలున్నాయి. ఇందులో శైవమతానికి ఆచార్యుడు అని చెప్పదగిన 
మల్లికార్జున పండితారాధ్యుని జీవిత చరిత్ర వివరించబడింది. ఇది 
సోమనాథుని రచనలలో చివరిదైనప్పటికీ, పాండిత్యంలో అగ్రగణ్యమైనది. 
మల్లికార్జున పండితారాధ్యుడు వెలనాటి చోడుని సభలో జైన బౌద్ధ చార్వాకాది 
మతాలను ఖండించి వీరశైవాన్ని ప్రతిష్టించిన వృత్తాంతం ఇందులోని ప్రధాన 
ఇతివృత్తం. ఇందులో దీక్షా, పురాతన, వాద, మహిమ, పర్వత ప్రకరణాలు 
అనే అయిదు ప్రకరణాలు ఉన్నాయి. ఇందులో సంగీతం, నాట్యం, వైద్యం, 
రసవాదం మొదలైన విషయాలు వర్ణింపబడ్డాయి. ఈ గ్రంథం తెలుగు జాతి 
తొలి విజ్ఞాన సర్వస్వంగా కీర్తించబడింది. ఇందులోని పర్వత ప్రకరణాన్ని 
గ్రహించి నాగులూరి శేషరాధ్యుడు 'పర్వత పురాణం'గా రాశాడు. పండితారాధ్య 
చరిత్రను శ్రీనాథుడు పద్యకావ్యంగా రచించాడు. గురురాజకవి సంస్కృతంలోకి 
అనువదించాడు. 

తెలుగు సాహిత్యంలో ద్విపద, రగడ, ఉదాహరణ, అష్టకం మొదలైన 
ప్రక్రియలకు ఆద్యుడు సోమననే. తెలుగు సాహిత్యంలో త్రిభంగి ఛందస్సును 
సోమన తప్ప ఇంకెవ్వరూ వాడలేదు. కుమ్మరి గుండయ్య కథ, బెజ్జ మహాదేవి 
కథ, మడివేలు మాచయ్య కథ, మాదర చిన్నయ్య కథ, కన్నడ (బ్రహ్మయ్య 
కథ మొదలైనవి ఆనాటి తెలంగాణను దృశ్యమానం చేశాయి. 

సోమన అసలైన తెలుగు కవి. అచ్చమైన తెలంగాణ కవి. చరిత్రకెక్కిన 

ప్రజాకవి. తను నమ్మిన సిద్దాంతాన్ని ప్రజలలోకి తీసుకెళ్ళడానికి ప్రజల 
భాషను, ఛందస్సును ఎంపిక చేసుకుని అందులో అత్యంత సౌందర్యాత్మకమైన 
రచనలు చేశాడు. ఇంతటి మహాకవి తెలుగులో అంతకు ముందు ఎవ్వరు 
కనిపించరు. కథా వస్తువుల ఎంపిక విషయంలో, ఛందస్సును పాటించటంలో 
ప్రజాస్వామ్య పద్ధతిని అనుసరించాడు కనుకనే ప్రజలలో మహాకవిగా 
నిలిచాడు. ఇప్పటికీ తెలంగాణ దేశికవిత్వం, జానపద కవిత్వంపై పాల్కురికి 
ప్రభావం కనిపిస్తూ ఉంది. సోమన చేసిన ప్రతి ప్రయోగం ఒక ప్రమాణికంగా 
నిలిచింది. అంతకు ముందున్న ప్రక్రియలలో పరిణతి తెచ్చాడు. కొత్త 
ప్రక్రియలను సృజించాడు. వాటిని అందరూ అనుసరించేంత గొప్ప దారిని 
చూపించాడు. తెలుగు పలుకుబడులు, జానుతెనుగు ప్రయోగాలలో సోమనది 
అందెవేసిన చెయ్యి. తెలుగు సాహిత్య చరిత్రలో తనదైన ముద్ర వేసిన పాల్కురికి 
సోమనే తెలంగాణ తొలి కవి అనడంలో సందేహం లేదు. 


గోనబుద్ధ భూపతి, రంగనాథ రామాయణ కవులు 

తెలుగులో తొలి రామాయణాన్ని గోన బుద్ధ భూపతి రంగనాథ 
రామాయణం పేరుతో అనువదించాడు. రంగనాథుడనే కవి ఈ గ్రంథాన్ని 
రచించి విర్ధల, బుద్ధరాజుల పేర్లను ఇందులో చేర్చాడని ఒక వదంతు ఉ 
౦డేది. తన తండ్రి రంగనాథునికి అంకితంగా ఈ రామాయణాన్ని 
రచించినందుకు దీనికి ఆ పేరు వచ్చి ఉండవచ్చని పండితులు నిర్ధారించారు. 
అశ్వాసాంత గద్యలలో తన తండ్రి విఠలక్ష్మానాథుని పేరుతో ఈ రామాయణాన్ని 
రచించినట్లు బుద్ధ భూపతి చెప్పుకున్నాడు. 

ఆతత కృతి పేర నతి పుణ్యుపేర 

మా తండ్రి విట్టలక్ష్మాపాలు పేర 

ఆది కవీశ్వరుడైన వాల్మీకి 

యాదరంబున బుణ్యులందటు మెచ్చ 

జెప్పిన తెజిగున శ్రీరామ చరిత 

మొప్ప జెప్పెద గథాభ్యుదయ మెట్లనిన 
ఈ గ్రంథ పూర్వభాగాన్ని గోనబుద్ధ భూపతి, ఉత్తర భాగాన్ని అతని కుమారులు 
కాచభూపతి, విర్ధలరాజు రచించారు. 

ఘనుడు మీసరగండ కాచభూవరుడు 

వినుతశీలుడు పినవిఠల భూపతియు 

ననిజనుల్‌ గొనియాడ నర్ధితో మేము 

వినుత నూతనపద ద్విపద కావ్యమున 

ఘనమైన పాకంబు గాటమౌశయ్య 

బ్రాకటంబుగ నాంధ్రభాష జెప్పంగ... 

బుద్ధ భూపతి క్రీ.శ. 1210లో జన్మించారని, క్రీ.శ. 1240లో 
రంగనాథ రామాయణ రచన చేశారని ఆచార్య పింగళి లక్ష్మీకాంతం(ఆంధ్ర 
సాహిత్య చరిత్ర: 168) పేర్మొన్నాడు. రంగనాథ రామాయణం ద్విపద 
ఛందస్సులో ఉంది. చదువుకోడానికి, పాడుకోడానికి చాలా అనుకూలమైన 
రచన ఇది. ఇప్పటికీ వల్లెల్లో రామాయణ కథ చెప్పాలంటే ఈ 
రామాయణంలోని పద్యాలనే పాడుతుంటారు. గోన బుద్దారెడ్డి కూడా పాల్మురికి 
సోమనలా దేశి మార్గాన్ని అనుసరించారు. వాల్మీకి రామాయణాన్ని 
అనుసరిస్తూనే, ప్రజలో ఉన్న దేశి అంశాలను కూడా తీసుకున్నాడు. అరణ్య 
కాండలో జంబు కుమారుని వృత్తాంతం, యుద్ధ కాండలో సులోచనా 
వృత్తాంతం, ఉత్తర కాండలో ఆంజనేయ జన్మవృత్తాంతం, అహల్యా 
వృత్తాంతంలో ఇంద్రుడు కోడై కూయడం, అహల్య రాయిలా మారడం, 
రాముడు బాల్యంలో మందర కాలు విరచడం, కాలనేమి వృత్తాంతం 
మొదలైనవి అవాల్మీకాంశాలు. రంగనాథుని రామాయణంలో ప్రత్యేకంగా 
కనిపిస్తాయి. ఇందులోని కథాభాగాలు మూలానికి ఎంతో మెరుగును 
చేకూరుస్తూ రసవంతంగా ఉన్నాయి. ద్విపద కావ్యాలలో శైలి పాటవం, 
కథా గౌరవం రంగనాథ రామాయణానికి ఒక విశిష్ట స్థానంలో నిలిపింది. 
ఇందులో ఉన్న ధ్వని కథా సూత్రాన్ని పెనవేసుకుని సాగుతుంది. కథను 
దారి మల్లించే వర్ణనలు కనిపించవు. కథను ఆకర్షణీయంగా, మనోహరంగా 
ముందుకు నడిపంచే సహజ భూషణాల్లాగా వర్ణనలు కనిపిస్తాయి. రసపోషణ 
కథలో ఉచిత స్థానంలో కనిపిస్తుంది. 

మధుర మంజుల తేట తెనుగు పదాలతో, లాలిత్యా రసపోషణతో, 
దేశి ఛందస్సులో సాగిన రంగనాథ రామాయణం తొలి రామాయణంగా 
వన్నెకెక్కడం సముచితం. 

భాస్కర రామాయణ కవులు 

ఈ రామాయణం కూడా బహుకర్భ్శత్వం యుక్తమైంది. తెలుగులో 
వచ్చిన చంపూ రామాయణాలలో మొదటిది. ఈ రామాయణ రచన సుమారు 
క్రీ.శ. 1290-1390 మధ్యకాలంలో జరిగింది. దీనిని భాస్మరుడు, మల్లికార్జున 
భట్టు, రుద్రదేవుడు, అయ్యలార్యుడు రాశారు. ఇందులో హుళక్కి భాస్కరుడు 
కూడా ఉన్నాడు. అయితే భాస్కరుడు, హుళుక్కి భాస్మరుడు ఒకరే అనీ, 
కాదనీ ఒక చర్చ సాహితీ లోకంలో ఉంది. 

హుళక్కి భాస్కరుడు సాహిణి మారనకు అంకితంగా ఈ కావ్యం 
రచించడానికి పూనుకుని కొంత భాగం పుత్రుడు(మల్లికార్డునుడు), శిష్యుడు 
(కుమార రుద్రుడు), మిత్రుడి(అయ్యలార్యుడు)కి అప్పగించాడని వీరేశలింగం 
తెలిపారు. తాను అరణ్య కాండ, యుద్ధకాండలో సగం రచించి మల్లికార్డునకు 
బాల, కిష్మింద, సుందర కాండలు, రుద్రదేవునికి అయోద్య కాండను, 
యుద్ధకాండ శేషము అయ్యలార్యునికి ఇచ్చాడు. భాస్కరుని అభిప్రాయాలకు 
అనుగుణంగా ఈ రచన జరిగినందునా దీనికి భాస్మర రామాయణం అని 
పేరు ప్రసిద్ధమైంది. దొరిక తాళ పత్రాలలో కూడా అరణ్యకాండ రెండు 
ఆశ్వాసాలలో మొదట సాహిణి మారనను సంబోధించు పద్యాలున్నాయి. 
మిగిలిన చోట శివుని స్తుతిస్తూ పద్యాలున్నాయి. సాహిణి మారన పేరు 
లేదు. సాహిణి మారన ప్రతాపరుద్రుని దగ్గర అశ్వసేనాధ్యక్షుడు. హుళక్కి 
భాస్కరుడు రెండో ప్రతాపరుద్రుని కాలంవాడని సోమదేవరాజీయం 
(పుట:121లో ఉంది. 

రంగనాథ రామాయణానికి, భాస్మర రామాయణానికి పెద్ద తగాదా 
ఉన్నట్టు ఒక కథనం విమర్శక లోకంలో ప్రచారంలో ఉంది. అది అంత 
నమ్మశక్యంగా లేదు. భాస్మర రామాయణం ఎర్రన రామాయణానికి పోటిగా 
వచ్చిందని పింగళి లక్ష్మీకాంతం ఊహించారు. కందుకూరి వీరేశలింగం, 
మేడేపల్లి వేంకట రమణాచార్యులు, చాగంటి శేషయ్య వంటి విమర్శకులు 
కూడా ఏవేవో కథలను జన శృతిలో ఉన్న వాటికి తమ కల్పనా శక్తిని 
జతచేసి ఆయా సాహిత్య చరిత్రలలో వెలువరించారు. వాటన్నిటిని రుజువు 
చేయడానికి సరైన ఆధారాలు లేవు. 

భాస్మర రామాయణం కూడా స్వేచ్చానువాద కావ్యం. వాల్మీకి 
రామాయణం నుండి మాత్రమే కాకుండా ఇతర రామాయణాల నుండి కూడా 

కొన్ని కథలను స్వీకరించారు. కాలనేమి వృత్తాంతం, తార రాముని శాప 
వృత్తాంతం, రావణుడు పాతాళ హోమం చేసే ఘట్టం వంటివి దానికి ఉ 
దాహారణలు. 

ఇందులో పద్యాలు ప్రొఢశైలిని పాటాంచాయి. సహజమైన 
శబ్దాలంకారాలు, అంత్యప్రాసలతో రచన సాగింది. 

రామ శమాభిరామ రఘురామ యశోధనకామ దోర్భలో 

ద్దామ యనేకనామ నృపతారకసోమ సమగ్రశౌర్యసు 

తామ పటుప్రతాప బలధామ వినిర్దితకామ సద్దుణ 

స్తోమ తపోస్థలుల్‌ చూడగ రమ్మిటు మాకు విందవై. 

(అరణ్యకాండ, 1- 61) 

రాముడు మేచక జలద 

శ్యాముడు సుగుణ ప్రభావ సంయమి వినుతి 

సోముడు గిరిజాధిపనుత 

నాముడు వాక్రుచ్చె గుశికనందునుతోడన్‌ (బాలకాండ-8 53) 


గంగా తుంగ తరంగ పాండురమయూఖ శ్రేణిని శ్రేణికా 

భంగిన్‌ నింగికి నబ్దికిన్‌ నడుమ బైపై నొప్ప బ్రాగ్ఫూమి భృ 

చ్చృ్రంగాగ్రంబు నలంకరించె సితరోచిర్మండలంబ (భ్రమా 

తంగో దంచిత కుందకందుకము చందంబొంది రమ్యాకృతిన్‌ 

(యుద్ధకాండ, 37) 

పాత్ర చిత్రణలో, రసపోషణలో ఏక కర్ళక రీతిలో భాస్మర 
రామాయణ రచన సాగింది. భాస్కరుని పర్యవేక్షణలో ఈ రచన ఇంత ఏక 
సూత్రత సాధించినందుకు దీనిని భాస్మర రామాయణం అనే పేరు సార్థకత 
పొందింది. 


శివదేవయ్య 

శివదేవయ్య క్రీ.శ. 1220-1320ల మధ్య జీవించాడు. ఇతను 
కాకతీయ సామ్రాజ్యాధిపతులైన గణపతిదేవుడు, రుద్రమదేవి, ప్రతాపరుద్రుడు 
ముగ్గురి వద్ద మంత్రిగా ఉన్నాడు. ఇతనికి 'ఆంధ్రకవితా పితామహ” అనే 
బిరుదు ఉంది. ఇటువంటి బిరుదు పొందిన వారిలో ఇతడు ప్రథముడని 

కందుకూరి తెలిపారు(ఆంధ్ర కవుల చరిత్ర: 109). నిడదవోలు వెంకటరావు 
కూడా ఈ విషయాన్ని అంగీకరించారు. అందుకే శివదేవయ్యను “ప్రథమాంధ్ర 
కవితా పితామహుడి”గా పేర్కొన్నారు. తుళ్ళూరి శరభరాజకవి ఈ వంశానికి 
మూలపురుషుడని లభించిన పద్యాల ఆధారంగా తెలుస్తుంది. శివదేవయ్య 
గురించి కొన్ని కథలు ప్రచారంలో ఉన్నాయి. తిక్కన శివదేవయ్యను సాక్షాత్తూ 
ఈశ్వరునిగా ప్రస్తుతించాడని సోమదేవరాజీయంలో ఉందని ఆరుద్ర 
వివరించారు. “పనుచునెడ తిక్కనుఖీయ, జ్జ్ఞన వరసింహాసనమున 
సచివాగ్రణియై, తనరెడి శివదేవయ్యం, గనుగొని యా రాజుతోడ గడకం 
బలికెఉ. వసుమతీనాథ! ఈతడీశ్వరుడుగాని, మనుజమాత్రుండు గాడు 
బల్మారు నితని, యనుమతంబున నీవు రాజ్యంబు నెమ్మి, నేలుమని చెప్పి 
యా ఘనుం డేగుటయున్‌” (పుట, 859). ప్రతాప రుద్రుని భార్య శివదేవయ్య 
విగ్రహానికి నిత్యం పూజ చేసేదని కథనం ఉంది. 

శివదేవయ్య రచనలేవి లభించకపోయినా తరువాత కవులు ఇతని 
పద్యాలను క్రోడీకరించారు. సకలనీతి సమ్మతం పీఠికలో మానవల్లి రామకృష్ణ 
కవి “పురుషార్థ సారము గణపతికిని, రుద్రమదేవికిని మంటత్రియగు 
శివదేవయ్యచే రచితమని తెలిపాడు. “శివదేవధీమణీ' అనే మకుటంతో శతకం 
రాసినట్టు తెలుస్తుందని మానవల్లి తెలిపారు. 

ప్రాణునపాను గూర్చి యల పాము గదల్చి తదూర్ద్వకీలితో 

డ్యాణము నొత్తి మేను దృఢమై నిగుడం బిగియించి దృష్టులం 

ఘోణము చేర్చి యాప్రణవఘోషణమున్‌ విని యందు మానస 

క్షీణము సేసినం బసవసిద్దుడనా శివదేవధీమణీ 

(సకల నీతి - పీఠిక) 

సకలనీతి సమ్మతంలో పురుషార్థసారం పద్యాలు దాదాపు తొంభై 
కనిపిస్తున్నాయి. దుర్గ సంరక్షణ, ఆజ్ఞాపాలన, ప్రజాపాలన, రాజు ఆదాయ, 
వ్యయాలు, రాజనీతి, విషపరీక్షాకాలం తదితర అంశాలను అందులో 
పేర్కొన్నారు. 

పసరము బసరము, పులి బులి 

బిసరుహసంభవుని దృష్టి 'పెంపెంతమహిన్‌ 

పసరము బులిజేయు బులిం 

బసరముగా జేయు నృపతి బలమది గాదే? (సకల నీతి - 88) 

వెనుకకుబోక హాయనక వేసటనొందక బంతి బంతిలో 

బెనపక కానమింబ్రమసి బెగ్గిలకెంతయు మున్ను సూచుచున్‌ 

గనుకని యక్షరాక్షరము కందువు దప్పక యేక చిత్తుడై 

యనుపమభక్తితో జదువునాతని వాచకులండ్రు సజ్జనుల్‌ 

(సకల నీతి - 806) 

ఇటువంటి పద్యాలు శివదేవయ్య రచనా శైలికి మచ్చుతునకలు. శివదేవయ్య 
కవిత్వం తర్వాతి కవులకు కూడా మార్గదర్శకమైంది. తిక్కన సౌప్తిక పర్వం 
ద్వితీయాశ్వాసంలో కృష్ణుడు ధర్మరాజుకు శివుని మహిమను చెప్పే ఘట్టంలో 
శివదేవయ్య పద్యాలను అనుసరించాడు అని నిడదవోలు వేంకటరావుగారు 
“శతక కవుల చరి(త్రి(శతక కవులచరిత్ర. పుట: 727)లో పేర్కొన్నారు. 


కుప్పాంబిక 
కుప్పాంబిక తొలి తెలుగు కవయిత్రి. గోనబుద్ధరెడ్డి కూతురు. 
కుప్పాంబిక క్రీ.శ. 1230-1800 కాలంలో జీవించి ఉంటుందని చరిత్రకారుల 
అభిప్రాయం. కాకతీయ సామంతులైన మల్యాల వంశస్థుడు గుండనాథుడు 
కుప్పాంబిక భర్త. ఈ కవయిత్రి రచనలేవీ లభ్యం కాలేదు. అయ్యలరాజు 
సంకలనం చేసిన గ్రంథంలో కుప్పాంబిక రాసిన మత్తేభ పద్యాన్నొకదాన్ని 
పరిశోధకులు పేర్కొంటున్నారు. 
వనజాతాంబకుడేయు సాయకములన్‌ వర్ణింపగా రాదు, నూ 
తన బాల్యాధిక యౌవనంబు మదికిన్‌ ధైర్యంబు రానీయద 
త్యనురక్తిన్‌ మిముబోంట్లకున్‌ దెలుప నాహా! సిగ్గుమైకోదు పా 
వన వంశంబు స్వతంత్రమీయదు చెలీ! వాంఛల్‌ తుదల్ముట్టునే 
(ముంగిలి, పుట 117) 
మన్మథుని బాణాలను తప్పించుకోడానికి వీలులేదు. సిగ్గు 
అంగీకరించదు, స్వేచ్చగా ఉండలేను. యౌవ్వన కోరికలు ఎంత భారమైనవే 
చెలి అన్న అర్థం స్పురించేలా తన కవిత్వ నైపుణ్యాన్ని వ్యక్తం చేసింది రచయిత్రి. 
కుప్పాంబిక తొలి కవయిత్రినా? కాదా? అనే అంశం పై ఇంకా 
పరిశోధనలు జరగాలి. వేటూరి ప్రభాకర శాగస్త్రిగారు ప్రతిపాదించిన ప్రోలమ, 
చానమల కంటే కుప్పాంబిక కచ్చితంగా తొలి కవయిత్రి అవుతుంది. అయితే 
కుప్పాంబిక తొలి కవయిత్రి అని బలపరిచే ఆధారాలలో ఇంకా స్పష్టత ఉ 

డాలి. ఈ పద్యం కుప్పాంబిక రచించిందని అయ్యరాజు సంకలనం నుండి 
తీసుకున్నామని చెబుతున్నారు. అయ్యలరాజు ఇంటి పేరుతో చాలమంది 
కవులు ప్రాచీన కాలంలో కనిపిస్తున్నారు. ఈ పద్యం ఏ అయ్యలరాజు 
సంకలనంలోనిది? ఆ అయ్యలరాజు పూర్తిపేరు తెలియాలి. ప్రతి సంకలనానికి 
ఒక పేరుంటుంది. దాని పేరు ఇప్పటివరకు తెలుపలేదు. ఆ సంకలనం 
ఒక వేళ ముద్రితమైతే దాని ప్రచురణ వివరాలు కూడా ఇవ్వడం సముచితం. 
కుప్పాంబిక రచించిన వేరే ఇతర పద్యాలు కూడా లభ్యం అయితే ఇంకా 
ఆవిడే తొలి తెలుగు కవయిత్రి అనడానికి సందేహం ఏమి ఉండదు. 
కుప్పాంబిక తన భర్త మల్యాల గుండనాథుని గురించి బూదపూర్‌(భూత్తూర్‌, 
మహబూబ్‌ నగర్‌లో ఒక శాసనం వేయించింది. 


చక్రపాణి రంగనాథుడు 

చక్రపాణి రంగనాథుడు 13వ శతాబ్దం ఉత్తరార్థానికి చెందినవాడు. 
ఈ రంగనాథుడే “రంగనాథ రామాయణాన్ని రచించాడని కొందరు 
విమర్శకులు భావించారు. రంగనాథ రామాయణాన్ని రచించిన కవి, చక్రపాణి 
రంగనాథుడు ఒకరు కాదని మల్లంపల్లి సోమశేఖర శర్మ రంగనాథ 
రామాయణం పీఠికలో నిరూపించారు. చక్రపాణి రంగనాథుడు పాల్మురుకి 
సోమనాథుని సమకాలికుడు. విరక్తతొంటెదార్యుడు అనే కన్నడ కవి రచించిన 
“సోమనాథపురాణంి వంటి రచనల వల్ల ఈ విషయం స్పష్టం అవుతుందని 
ఆరుద్ర తెలిపారు. పాల్కురికి సోమనాథునికి, చక్రపాణి రంగనాథునికి జరిగిన 
శాస్త్రవాదంలో రంగనాథుడు ఓడిపోయి శైవదీక్ష పొందాడని ఒక ఐతిహ్యం. 

ఇతడు ్రీగిరినాథ విక్రమము అనే 700 సీసపద్యాలున్న గ్రంథాన్ని 
రచించాడు. ఇతని చరిత్ర కన్నడ కవిచరిత్రలో ఉందని వేటూరి ప్రభాకర 
శాస్త్రి తెలిపారు. వివిధ శతకాలు, దండకాలు, తోటకవృత్తాలు, రగడలు 
రచించాడని శాస్త్రి తెలిపారు. గిరిజాధినాయకా అనే మకుటంతో ఇతనివి 
కొన్ని పద్యాలు లభిస్తున్నాయి. ఇతడు రచించిన నయన రగడ 342 పాదాల 
కృతి. రంగనాథునికి ఒకసారి కన్నులుపోయి మళ్ళి వచ్చిన మహత్యం 
ఇందులో వివరించబడింది. నయముగా నయనములు నా కీయ బొడగంటి, 
భయభక్తులీ భర్డు పాదములు పొడగంటి అనే పద్యాలు అందుకు ఉదాహారణ. 
గశ్రీశెల మల్లికార్డుని పేరుతో 500 సీస పద్యాలు, 8 వేల పద్యాలు గల ఒక 

(గ్రంథాన్ని వేయి పాదాలున్న దందకాన్ని ఒక తారావళిని, నాలుగు 
లయగ్రాహులను, ఒక వృత్త శతకాన్ని, వేయి దోధక వృత్తాలను, 100 తోట 
వృత్తాలను, ఏడు రగడలను, 3000 మత్తకోకిలలను, 600 గీత పద్యాలను, 
రి మంజరులను, 500 కంద పద్యాలనులను, 36 గద్యాలను, 36 ఉభయ 
శతకాలను రచించాడు. 

వీరు రచించిన నయన రగడ, నమళ్ళివాయ రగడ కృతులు మాత్రమే 
లభ్యమవుతున్నాయి. నయన రగడకు శివభక్తి దీపిక అనే మరో పేరు కూడా 
ఉంది. నమశ్శివాయ రగడను శివమంత్ర వర్ణనము అని కూడా అంటారు. 
ఈ నమళ్ళివాయ రగడ 108 పాదాలు రచన. ఇందులో ప్రతిపాదము 
చివర నమళ్ళివాయ అని ఉంది. లింగమకుంట తిమ్మన బాలబోధఛందంలో 
చక్రపాణి రంగన రచించిన తోటక వృత్తాన్ని పేర్కొన్నాడు. కొలని గణపతి 
దేవుడు శివయోగసారంలో, అనంతమాత్యుడు భోజరాజీయంలో, కొరవి 
గోపరాజు సింహాసన ద్వాతింశికలో, లింగకవి భద్రకవి సానందోపాఖ్యానంలో 
చక్రపాణి రంగనను స్తుతించాడు. ప్రబంధ రత్నాకరంలో పేర్ళాన్న రంగనాథుని 
పద్యాలలో ఒకటి ఇలా ఉంది. 

అదలని తేరు తేరికిని నాదరువై తగువిల్లు వింటికిం 

గుదురగు నారి నారిపయి గూన్ము శరంబు శరంబు బొడ్డునం 

బొదలిన యంత యంత ముఖముల్‌ నిజవాసములైన గుజ్జముల్‌ 

చెదరక నీకు నెట్టిపని సేయునయా గిరిజాధినాయకా 

(ప్రబంధ రత్నావళి, పుట 133) 


కృష్ణమాచార్యులు 

కృష్ణమాచార్యుల (క్రీ. శ. 1268-1823) ప్రాంతం విషయంలో 
భిన్నాభిప్రాయాలు ఉన్నాయి. వీరు సంతూరు అనే గ్రామంలో జన్మించాడు. 
ఈ సంతూరు విశాఖ మండలంలో ఉన్నదని ఆరుద్ర పేర్కొనగా, 
మహబూబునగర్‌ జిల్లాలో ఉందని సింహగిరి వచనాలకు పీఠిక రాస్తూ 
కులశేఖరరావు అభిప్రాయపడ్డారు. వేటూరి ఆనందమూర్తి తన తొలి సంకీర్తన 
కవులు గ్రంథంలో ఇతడిని తెలంగాణ ప్రాంతవాసి అని తెలిపారు. ఈయన 
సంతూరులో జనించినప్పటికీ చాలాకాలం సింహాచలంలోనూ, మధ్యలో 
కొంతకాలం ఓరుగల్లులోనూ, చివరకు శ్రీరంగంలోనూ జీవితాన్ని గడిపాడు. 

కృష్ణమాచార్యులు తెలుగులో మొట్టమొదటి వచన కావ్యకర్త. ఇతను సింహగిరి 
నరహరి వచనములు అనే వచనములను రచించాడు. విశాఖ జిల్లా 
సింహాచలం మహాత్యాన్ని తెలుపుతు సింహగిరి వచనాలు రచించాడు. 

“పదికోట్ల యజ్ఞాది క్రతువులు నడపంగానేమి, తొమ్మిది కోట్ల 
తులాభారంబులు తూగంగానేమి, యెనిమిది కోట్ల సువర్ణ దానంబులు 
సేయంగానేమి, యేడుకోట్ల గోదానంబులు సేయంగానేమి, ఆరుకోట్ల 
భూదానంబులు సేయంగానేమి, అయిదుకోట్ల కన్యాదానంబులు 
సేయంగానేమి, నాలుగుకోట్ల వస్రదానంబులు సేయంగానేమి, మూడుకోట్ల 
సత్యాది (వతంబులు సేయంగానేమి, రెండుకోట్ల అన్నదానంబులు 
సేయంగానేమి, కోటి స్నానంబులు సేయంగానేమి? దేవా మీ 
నామోచ్చారణంబు సేయక పదికోట్ల యజ్ఞాది క్రతువులు నడిపిన దేవేంద్రుడు 
నిలువల్లా యోనులయ్యేను దేవా మీ నామోచ్చారణంబు సేయక తొమ్మిది 
కోట్ల తులాభారంబులు తూగిన ధుర్యోధనుండు యమపరికేగెను....” 
(సింహగిరి వచనములు) ఈ వచనములకు సంస్కృతంలో రామానుజుడు 
రచించిన “శీరంగ గద్య, శరణాగతి గద్య, వైకుంఠ గద్య”లే మార్గదర్శకాలు 
అయి ఉండవచ్చు అని జి. నాగయ్య పేర్కొన్నాడు(తెలుగు సాహిత్య సమీక్ష; 
పుట: 307). కుల శేఖరరావు పరిష్కరించి, ప్రచురించిన సింహగిరి 
వచనాలలో మొత్తం 60 వచనాలున్నాయి. ఇందులోని కొన్ని వచనాల వల్ల 
కృష్ణమాచార్యుని జీవిత చరిత్రను కొంతవరకు తెలుసుకోవచ్చు. 

భజన సంప్రదాయానికి ఆద్యుడు కృష్ణమాచార్యులే. తెలుగులో తొలి 
వైష్ణవ కవి, తొలి వచనములు రాసిన కవి ఇతనే. ఈయన రెండవ 
ప్రతాపరుద్రుణ్ణి కలిసినట్లు సిద్ధేశ్వర చరిత్రలో పేర్కొనబడింది. “యా వార్త 
ప్రతాపరుద్రుండు చారులచే నెరింగి కృష్ణమాచార్యుల రావించి పూజించి 
యేకశిలానగరి నాలుగవ భాగంబున యేబది గ్రామంబుల కధికారంబు, 
యొక్కయూరు అగ్రహారంబుగా యనుపుటయు కృష్ణమాచార్యులు సంతూరున 
ప్రవేశించి కల్లతనంబు పుట్టుటంజేసి కల్లూరను గ్రామంబు కట్టి కోట 
పెట్టుటయు మూడు వర్షంబులు అధికారంబు చేసిన...'(సిద్దేశ్వర చరిత్ర. 
పుట 159-160). ఈయన వచనములన్నీ దేవా అనే సంబోధనలతో 
ప్రారంభ మయ్యాయి. 

కృష్ణమాచార్యుడు శరకోపవిన్నపాలు కూడా రచించాడు. ఇవి ద్రావిడ 

వేదానికి అనువాదం. తాళ్ళపాక చిన్నన్న తన పరమయోగి విలాసంలో 
ఇలా నుతించాడు. 
శఠమతరాద్ధాంత సంహారియైన శఠకోపముని బోలు శఠకోపమౌని 
వేదంబు తెనుగు గావించి సంసార ఖేదంబు మాన్సిన కృష్ణమాచార్యు 
(పరమ, అవతారిక). 

నృసింహ నామాలు, రామనామ కీర్తనలు, రామనామాలు, 
చూర్ణికలు, వచనాలు, విన్నపాలు, కీర్తనలు కూడ రచించాడని సూక్తి ముక్తావళి, 
తాళ్ళపాక కవుల రచనల వల్ల తెలుస్తుంది. తెలుగులో గానయోగ్యమైన 
వైష్ణవ కవిత్వం కృష్ణమాచార్యులతోనే ప్రారంభం అయిందని ఆరుద్ర 
అభిప్రాయపడ్డాడు. 


మారన 

మారన మార్మందేయ పురాణాన్ని ప్రతాప రుద్రుని కటకపాలకుడు 
గన్నయ్యకు అంకితమిచ్చాడు. తొలుగులో వచ్చిన తొలి అనువాద పురాణం 
అది. మార్మందేయ పురాణంలో ఉన్న కథలు తరువాత కవులకు కావ్య 
వస్తువులుగా ఉపయోగపడ్డాయి. ప్రాఢకవి మల్లన రుక్మాంగద చరిత్ర 
అందులోని యమలోక వర్ణన, శంకర కవి హరిశ్చంద్రోపాఖ్యానము, మట్ల 
అనంతభూపాలుని బహులాశ్వచరిత్రము, గౌరన హరిశ్చంద్రోపాఖ్యనం, 
అల్లసాని పెద్దన మనుచరిత్ర, సవరం చిననారాయణ కువలయాశ్వచరిత్రలకు 
వస్తువు మారన మార్మందేయపురాణం అందించింది. మారన చేసిన వస్తు 
వర్ణనలు కూడా తరువాత కవులకు మార్గదర్శకాలయ్యాయి. ఇందులోని 
హరిశ్చంద్ర కథను అనుసరించే సంస్కృతంలో జండకౌశిక నాటకం రాశారని 
మార్మండేయ పీఠికలో శేషాద్రి రమణ కవులు పేర్కొన్నారు. 

మారన గురువు ఉభయకవి మిత్రుడు తిక్కన సోమయాజి. ఇతని 
తండ్రిపేరు కూడా తిక్కన. ఇది శ్రీమదుభయకవిమిత్ర తికృనసోమయాజి 
ప్రసాదలబ్ధ సరస్వతీపాత్ర తిక్షనామాత్యపుత్ర మారయనామధేయ ప్రణీతం 
బైన మార్మండేయ పురాణంబునందు.... అని ఆశ్వాసాంత గద్యలలో మారన 
పేర్కొన్నాడు. మారన తిక్కన శిష్యుడు అయినందుకు ఇతడిని నెల్లూరు 
ప్రాంతానికి చెందినవాడని (భ్రమపడ్డారు. తన [గ్రంథంలో తెలంగాణ 
ప్రాంతంలో ప్రవహిస్తున్న గోదావరి ప్రాంతాన్ని ప్రపంచంలోకెల్లా 

పవిత్రమైనదిగా వర్ణించినందువల్ల ఇతను తెలంగాణ ప్రాంతంవాడని ఆరుద్ర 
నిర్దారించారు. పురాణాల్లో ఆయా రచయితలు తాము పుట్టి పెరిగిన 
ప్రాంతాలను కథలో భాగంగా వర్ణించే సాప్రదాయం పాటించారు. తిక్కన 
గణపతిదేవ చక్రవర్తి సహాయం కోసం తెలంగాణకు వచ్చి ఇక్కడ చాలా 
కాలం ఉన్నాడు. ఆ క్రమంలో ఇక్కడి కవులు కొందరు తిక్కనను గురువుగా 
భావించారు. అలా వచ్చిన శిష్య పరంపరలో ఒకడు మారన. మారన తిక్కనకు 
ఇష్టమైన శిష్యుడు. ఇతడు పురాణానికి కావ్యకళా గౌరవాన్ని తీసుకువచ్చిన 
గొప్ప రచయిత. మార్మండేయ పురాణ ఆశ్వాసాంత గద్యలో తిక్కన సోమయాజి 
అనుగ్రహం వలన(శీమదుభయకవిమిత్ర తిక్సనసోమయాజి ప్రసాదలబ్ధి 
సరస్వతీపాత్ర) తనకు కవితాశక్తి అబ్బిందని చెప్పుకున్నాడు. 

మారన గొప్ప లాక్షణిక కవి. కవిత్వాన్ని సరళంగా, శ్రావ్యంగా, 
దేశియ పద్ధతిలో నైపుణ్యంగా రచించగలడు. సంవిధానంతో రసపోషణ 
చేయగల నేర్చుకలవాడు. కథను క్లుప్తంగా చెప్పడంలో సిద్ధహస్తుడు. వర్ణనల 
కంటే కథాంశాలకే ఎక్కువ ప్రాధాన్యతను ఇచ్చాడు. కథకు అనుగుణమైన 
వర్ణలను చేశాడు. మారన చేసిన (ప్రవరాఖ్యుని వర్ణన ఇలా ఉంది. కథతో 
పాటు వర్ణనను కూడా పెద్దన స్వీకరించాడు. 

ఈసుకుమారుడెవ్వడొకొ యిందుల కెందులనుండి వచ్చెనో 

భాసుర రూపకాంతి జిత భావజ చంద్రుడితండు రాగలీ 

లా సరసత్వ మొప్ప గడులాలసుడై నను జూచె నేని నే 

జేసినపుణ్య మెవ్వరును జేయరు కాముని దక్క నేలుదున్‌ 

(4-230, మార్మండేయ పురాణం, పుట 185) 

తిక్కన సోమయాజి రచనా శైలిని అనుకరిస్తూ మారన కొన్ని పద్యాలు 
రచించాడు. అటువంటి ఒక పద్యం ఇలా ఉంది. 

విరుల గుత్తుల మీద గురువులు వాజుచు ముద్ది చ్చు 
తేటులమొరపములకు 
జిగురుజొంపములలో జిజ్బుముజ్టాడుచు గెరలుకోయిలలసుస్వరములకును 
నెలమావిలతలపై గల గొన దారుచు జెలగుచిల్మల కల్మిపలుకులును 
నలరులనెత్తావి నెలమిగా జిలుకుచు సుడియుమందానిలు సొంపునకును 
గళవళించుచు గెందమ్మి కొలకులందు 
గేలియొనరించు జక్కవమేలిలీల 

గోర్ములంతంతకును నెడ గొనలు నిగుడ 
మదన మార్గణవిదళిత హృదయ యగుచు (5-8, పుట 140) 
మార్మండేయ పురాణం అష్టాదశ పురాణాలలో ఏడవది. 
మార్మందేయ పురాణం అనేక ధర్మసందేహాలను నివృత్తి చేయడానికి పుట్టిన 
పురాణం. దీనికి సంగ్రహ ధర్మశాస్త్రం అనే పేరుకూడా ఉంది. మారన 
ముప్పైనాలుగు కథలతో మార్మండేయ పురాణాన్ని ఆవిష్కరించాడు. రపోషణకు 
అనుగుణంగా కథా సంక్షిప్తీకరణ, పెంపుదలను అనుసరిస్తూ స్వేచ్చానువాదం 
చేశాడు. 


రావిపాటి త్రిపురాంతకుడు 

రావిపాటి శ్రిపురాంతకుడు రెండవ ప్రతాపరుద్రుని ఆస్థానంలో ఉ 
న్నట్టు ప్రతాపరుద్ర చరిత్రలో ఉంది. దీనిని సమర్థిస్తూ నిడదవోలు 
వెంకటరావు, చాగంటి శేషయ్య, బులుసు వెంకటరమణయ్యలు 
త్రిపురాంతకుడు ప్రతాపరుద్రుని ఆస్థానంలోని కవే అని తమ అభిప్రాయాన్ని 
వ్యక్తం చేశారు. రావిపాటి త్రిపురాంతకుని సంస్కృత రచన ప్రేమాభిరామంలో 
కాకతీయ సామ్రాజ్య వైభవాన్ని సహజ సుందరంగా వర్ణించాడు. ఇతడు 
తెలుగులో మదన విజయము, రతి శాస్త్రము, అంబికా శతకము, 
త్రిపురాంతకోదా హరణము రచించాడు. త్రిపురాంతకోదాహరణము 
అందుబాటులో ఉంది. ఇది శివస్తుతి ఖండ కావ్యం. ఉదాహరణ ప్రక్రియ 
స్వరూపం. తెలుగులో దొరుకుతున్న ఉదాహరణ కావ్యాలలో ఇది రెండవది. 
మొదటిది పాల్కురికి సోమనాథుడు రాసిన బసవోదాహరణం. 

కామశాస్త్ర సారాన్ని మదన విజయం పేరుతో ఎనిమిది ఆశ్వాసాల 
[గ్రంథంగా రచించాడు. ఇది కన్నడంలోని 'మదనతిలకం” అనే [గ్రంథానికి 
అనువాదం అని నిదడవోలు వెంకటరావు నిరూపించారు. 

సతి గుణవతి యగు నేనియు 

బతి కది రత్నంబ ప్రాణ బంధువ యమృతం 

బతివయ దుర్గుణి యగునే 

బతి కెడపని చిచ్చు కాలుపక యది కాల్బున్‌ (మదన విజయం) 

ఈయన సున్నితమైన శృంగారం అంబిక శతకంలో కనిపిస్తుంది. 
ఇది పార్వతి పరమేశ్వరుల వర్ణన సంబంధిత రచన. ఈ శతకంలోని ఏడు 

పద్యాలు మాత్రమే లభిస్తున్నాయి. 
బెడగగు రత్న దర్పణము జేరిన వెన్నెల వోని నిచ్చలుం 
దుడువక పాల సంద్రమున దోచి సుధాకరు మేని కందువో 
గడుగక నేరెటేట సితకందము ముంపక నైజకాంతితో 
దొడరి నదల్లి నీ మొగముతో సరిపోల్చగజాలు నంబికా 
(అంబికా శతకం) 
ఈ పద్యాలు ప్రబంధరత్నావళిలో, మానవల్లి రామకృష్ణకవి ప్రచురించిన 
త్రిపురాంతకోదాహరణంలోనూ ఉన్నాయి. చంద్రతారావళి 27 పద్యాల 
చాటుకృతి. ఇందులోని నాలుగు పద్యాలు మాత్రమే లభ్యమవుతున్నాయి. 


ఇతనికి తిప్పన అని వ్యవహార నామం కూడా ఉంది. ఇతను క్రీ.శ, 
1380 ప్రాంతానికి చెందినవాడు. త్రిపురాంతకుడు సంస్కృతంలో రచించిన 
డ్రేమాభిరామాన్ని, శ్రీనాథుడు క్రీడాభిరామం పేరుతో తెలుగులోకి 
అనువదించాడు. ఇందులో (్రీనాథుడు త్రిపురాంతకుణ్ణి కీర్తించాడు. 


నన్నయభట్టు తిక్కకవి నాయకులన్న హుళక్కి భాస్మరుం 
డన్నను జిమ్మపూడి యమరాధిపు డన్నను సత్మవీశ్వరుల్‌ 
నెన్నుదుటం గరాంజలులు నింతరు జే యని రావిపాటి తి 
ప్పన్నయు నంతవాడ తగునా యిట దోసపుమాట లాడగన్‌? 


సహజ కవి పోతన యుగం 

పురాణాన్ని ప్రబంధ రచన కన్న గొప్పగా రచించవచ్చని నిరూపించిన 
మహాకవి మన పోతన. దండకాన్ని శృంగారాత్మకంగా, విరహగీతంగా 
మలచవచ్చని అందరికి తెలిసేలా అందంగా మలచిన రసిక కవి. భాగవతాన్ని 
తెలుగు సాహిత్యం ఉందేంత వరకు అన్ని ప్రాంతాల వారు తమ లోగిల్లలో 
దాచుకునేలా తీర్చిదిద్దారు. రాజుల ధన, బల మత్తుకు కావ్యాలను అంకితం 
చేయనని తిరస్కరించిన విప్లవవీరుడు. అనువాద రచనను స్వతంత్ర రచనగా 
మలచి కొత్త ఒరవడిని అందించాడు. లాక్షణికులు చెప్పిన అలంకార 
లక్షణాలకు అత్యంత రమణీయమైన లక్ష్యాలను అందించాడు. సంస్కృతం, 
తెలుగు ఇష్టపడే ఇరు మనసులకు ఇష్టమయ్యే రీతిలో భాషప్రయెగం చేసిన 

ప్రయోగశీలి. అందుకే పోతనను యుగ కర్తగా భావించాను. 


బమ్మెర పోతన 

తెలంగాణ సాహిత్య చరిత్రలో మరో కలికితురాయి బమ్మెర పోతన. 
తెలుగు సాహిత్యాన్ని తనదైన దారిలో నడిపించిన భక్తకవి పోతన. ఒక 
పురాణాన్ని శృంగార కావ్యం కన్న అద్భుతంగా తీర్చిదిద్దిన మహా రసికుడు 
పోతన. పోతన తల్లిదండ్రులు లక్క్మమాంబ, కేసన. బమ్మెర గడ్డమీద పుట్టి 
ఊరుపేరును ఇంటిపేరుగా మార్చుకున్న మరో మహాకవి బమ్మెర పోతన. 
క్రీ.శ. 1420-1480 మధ్య కాలంలో పోతన జీవించాడని భావిస్తున్నారు. 
ఇవటూరి సోమనారాధ్యుడు పోతన గురువు. పోతనను సహజ పండితుడు, 
నిగర్వ చూడామణి, ఆంధ్ర జయదేవుడు, సకల విద్యానాథుడు, శబ్బాలంకార 
ప్రియుడు అనే బిరుదులతో విమర్శక లోకం కీర్తించింది. వీరభద్ర విజయం, 
భోగిని దండకం, భాగవతం పోతన రచనలు. నారాయణ శతకాన్ని కూడా 
పోతన రచనగా భావిస్తున్నారు. 

పోతన తొలుత వీరభద్ర విజయాన్ని రచించాడని పండితులు 
నిర్ధారించారు. ఇవటూరి సోమనారాధ్యుడు ఈ రచనకు ప్రోత్సహించాడని 
అందుకే ఈ కావ్యాన్ని తన గురువుకు అంకితం ఇచ్చాడని ప్రతీతి. పోతన 
వాయుపురాణం నుండి కథను గ్రహించి నాలుగాశ్వాసాల తెలుగు కావ్యంగా 
మలిచాడు. శివుణ్ణి అవమానించడానికి దక్షుడు నిర్వహించే యజ్ఞాన్ని ధ్వంసం 
చేయడానికి, శివుని కోపసంకల్పంతో పుట్టిన వీరభద్రుడు దక్షుని శిరసు 
ఖండించడమే ఈ కావ్య ఇతివృత్తం. 

పాపంబని చింతింపక 

పాపాత్ముని దక్షుగూడి మతిమాలి వెసం 

బాపపు జన్మము జూచిన 

పాపాత్ముల కింతవలదె పాపము ధరణిన్‌ 

(వీరభ[ద్రవిజయం, 4-183) 

ఈ రచనలో పాల్మురికి సోమన రచనా శైలి ఉందని పలువురు 
విమర్శకులు అభిప్రాయపడ్డారు. పోతన రెండవ రచన భోగిని దండకం. 
రాచకొండ ప్రభువు సర్వజ్ఞసింగ భూపాలుని వేశ్యా మనోవేదనే ఇందులో 
ఇతివృత్తం. ఆమె విరహాన్ని దండకంగా వర్ణించినందుకు దీనిని భోగిని 

దండకం అన్నారు. భోగిని గోపాలదేవోత్సవంలో సింగభూపాలుణ్ణి చూసి 
వలచి అతడిని పొందడమే ఇందులో ఇతివృత్తం. తమిళ సాహిత్యంలో ఉలా 
(ప్రబంధమనే ప్రక్రియను అనుసరించి ఈ దండక రచన జరిగిందని ఆరుద్ర 
భావించారు. ఊరేగుతున్న రాజును సామాన్య నాయిక చూడడం, మరులు 
కొనడం, విరహవేదన అనుభవించడం, రాయబారం పంపడం, తరువాత 
మనోటప్రాప్తి కలగడం వరుసగా ఉలా ప్రబంధంలో ఉంటాయి. ఇటువంటి 
ప్రణాళికనే భోగినిదండకంలో కనిపిస్తుంది. 

దండక ప్రక్రియ తెలుగులో పుట్టి ఇతర భాషలకు మార్గదర్శకమైందని 
ఒక చర్చ ఉంది. ఎక్కువ దండకాలు భగవంతుని స్తుతికి ఉపయోగించారు. 
పోతన అందుకు భిన్నంగా దండకాన్ని ప్రయోగించాడు. దండకాన్ని భిన్నంగా 
ప్రయోగించి తనదైన ముద్ర వేశాడు పోతన. ఇటువంటి ప్రయోగం తెలుగులో 
ముందు ఎవ్వరు చెయ్యలేదు... సింగ భూపాలు, భూపాల గోపాల గోపాలికా 
కృష్ణ గోపాల దేవోత్సవ క్రీడలో సింగ భూపాలు పై వ్రాలి నా చిత్తమున్మత్తమై 
సోలి కామానలాయత్తమై రాదు, తేరాదు, నేనామరుండైన? గౌరీ వరుందైన, 
వాణీ ధరుండైన దేవోత్తముండైన నన్యున్‌ మదింగోరగా నొల్లనే నుల్లసత్సుల్ల 
మందార రాజన్మరందంబు నందంబునంగ్రోలు మత్తాళి దుత్తూరముంగ్రోలునే? 
అంటూ దండకం సాగుతుంది. పోతన తగణ దండకాన్ని రచించారు. దండక 
రచనలో తగణ దండకం ప్రసిద్ధమైంది. రచనలో ఆద్యాంతం తగణాలు ఉ 
౦డటం విశేషం. తెలుగులో మొదటి సారి వేశ్య నాయికగా దండకాన్ని 
రచించిన గౌరవం పోతనకు దక్కుతుంది. గణపవరపు వేంకటకవి - విద్యావతీ 
దండకం, నుదురుపాటి చిదానందం - చంద్రాననా దండకం, నుదురుపాటి 
సాంబశివయ్య - చంద్రాననా దండకం, మోహిని దండకం పోతన రచనను 
అనుసరించి వెలువడ్డాయి. 

తెలుగులో ఇతిహాస, పురాణ అనువాదాలలో ఒక ప్రత్యేకత 
కనిపిస్తుంది. భారత అనువాదం ముగ్గురు కవుల వల్ల పూర్తయ్యింది. నన్నయ్యకి 
తెలియకుండా తిక్కన, ఎట్జనలు, తిక్కనకి తెలియకుండా వఎట్జన వేరు వేరు 
కాలాల్లో ఆ రచనా భాగాన్ని పూర్తిచేశారు. తెలుగులో మొదటి రెండు 
రామాయణాలైన రంగనాథ, భాస్మర రామాయణాలను వివిధ రచయితలు 
కలిసి ఏకకాలంలో పూర్తిచేశారు. వివిధ రచనలు పలువురు కలిసి పూర్తిచేసే 
సంస్కృతి తెలంగాణలో ఉంది అనడానికి రామాయణ అనువాదాలే ఉ 

దాహారణ. భాగవత అనువాద విషయంలో కూడా అటువంటి పరిస్థితి 
కనిపిస్తుంది. ఈ రచన ప్రధాన భాగం ఒకటి, రెండు, మూడు, నాలుగు, 
ఏడు, ఎనిమిది, తొమ్మది, పది స్మంధాలను(మొత్తం ఎనిమిది) పోతన 
అనువదించాడు. ఐదవ సృంధాన్ని బొప్పరాజు గంగన, ఆరవ సృంధాన్ని 
ఏర్పూరి సింగన, పదకొండు, పన్నెండు స్మంధాలను వెలిగందల నారయ 
అనువదించారు. పోతన పూర్తి భాగవతాన్ని అనువదించాక శిథిలమైన 
5,6, 10,11 మిగిలిన వారు రచించారని పండితులు అభిప్రాయపడ్డారు. 
కాని ఆ వాదనకు సరైన నిరూపనలు ఎక్కడా చూపలేదు. ఒక రచనను 
మిగిలిన రచయిలతో కలిసి అనువదించే సాంప్రదాయం తెలంగాణలో పూర్వం 
నుండే ఉంది. ఆ సాంప్రదాయాన్నే పోతన అనుసరించి ఉండొచ్చు. 
ఎందుకంటే ఆ రచయితలు పోతన సమకాలీనులు. వెలిగందల నారయ్య 
పోతనకు ప్రియశిష్యుడు. 

స్వేచ్చానువాద పద్ధతిని అనుసరించి పోతన భాగవతాన్ని రచించాడు. 
భాగవతం అనువదించడం అంత సులువువైన విషయం కాదు. వేదాంత 
పరిజ్ఞానం, వైరాగ్యంతో కూడిన అచంచలమైన భక్తి ఉంటే కాని భాగవతం 
అర్థం కాదు. పోతన మోక్షమార్గాన్ని అనుసరించి భాగవత అనువాదానికి 
పూనుకున్నాడు. స్వతహాగా కవి అయిన పోతన భాగవతాన్ని అత్యంత 
రమణీయంగా తీర్చిదిద్దాడు. భగవంతుని గుణగణాలను వర్ణించే అవకాశం 
వచ్చినప్పుడు మూలంలో లేని వర్ణనలను తన సహజ పాండిత్యం ద్వార 
వెలువరించాడు. మూల భాగవతం కంటే పోతన భాగవతం మూడింతలు 
పెద్దది. నవవిధ భక్తి మార్గాన్ని తెలిపే పురాణరూపం భాగవతం. 

తను హృద్భాషల సఖ్యమున్‌ శ్రవణమున్‌ దాసత్వమున్‌ వందనా 

ర్చనముల్‌ సేవయు నాత్మలో నెటుకయున్‌ సంకీర్తనల్‌ చింతనం 

బను నీ తొమ్మిది భక్తిమార్గముల సర్వాత్మున్‌ హరిన్‌ నమ్మి స 

జ్ఞనుడై యుండుట భద్రమంచు దలతున్‌ సత్యంబు దైత్యోత్తమా 

(సప్తమ స్మృందం-167) 

పోతన పద్యాలు చదవడానికి సులభంగా, వినడానికి ఇంపుగా ఉంటాయి. 

(మింగెడివాడు విభుండని 

(మింగెడిదియు గరళమనియు మేలని ప్రజకున్‌ 

మ్రింగుమనె సర్వమంగళ 

మంగళ సూత్రంబు నెంత మదినమ్మినదో 
(అష్టమ స్కందం, 241) 

ఈ పద్యం పార్వతీ పరమేశ్వరుల ఆదర్శజీవితాన్ని తెలుపుతుంది. 
పరోపకారం, త్యాగశీలతను పోతన నాటకీయంగా చిత్రించాడు. ఇది 
అమూలకమైన సన్నివేశం. ఇటువంటివి పద్యాలు భాగవతంలో అడుగడుగునా 
కనిపిస్తాయి. భాగవతం విష్ణుపురాణం. అయినా శివుని గురించి చక్కగా 
చెప్పాడు పోతన. పోతన ముందు శివ భక్తుడు. అందుకే వీరభద్ర విజయం 
రాశాడు. పాలకుర్తి పోతన (గ్రామానికి దగ్గరలో ఉంటుంది. పోతన 
తల్లిదండ్రులు లక్క్మమాంబ, కేసనలు శివారాధకులు. పాల్కురికి రచనల 
ప్రభావం కూడా పోతన మీద ఉండి ఉంటుంది. కాలంలో వచ్చిన మార్పు 
వల్ల పోతన విష్ణువును ఆరాధించినా శివ దూషణ ఎక్కడా చేయలేదు. 

ప్రహ్లాద చరిత్ర, గజేంద్ర మోక్షం, వామన చరిత్ర, రుక్మిణీ కళ్యాణము, 
కుచేలోపాఖ్యానము వంటి ఘట్టాలు పోతన రచనా శైలిని తెలుసుకోడానికి 
తోడ్పడతాయి. పోతన రచన ప్రసాదగుణ శోభితమైంది. (ద్రాక్షాపాక 
సహితమైంది. ఆద్యంతం మధురానుభూతిని కలిగిస్తూ ఉన్నతమైన ఆనందాన్ని 
అందిస్తుంది. 

పోతన రచనా శైలి భిన్నమైంది. తెలుగు, సంస్కృతం కలగలిసిన 
శైలిని ప్రయోగించాడు. అవసరమైన చోట దేశి పద్ధతిని అనుసరించాడు. 

కొందటకు దెనుగు గుణమగు 

గొందజికు సంస్కృతంబు గుణమగు రెండుం 

గొందఅకు గుణములగు నే 

నందర మెప్పింతు గృతులనయ్యెియెడలన్‌ (1-20) 


ఇంతితై వటుడింతయై మజియు దానింతై నబోవీధిపై 
నంతై తోయదమండలా[గ్రమున కల్లంతై ప్రభారాశిపై 
నంతై చంద్రుని కంతయై (ధ్రువుని పై నంతై మహర్వాటిపై 
నంతై సత్యపదోన్నతుండగుచు (బ్రహ్మండాంత సంవర్ధియె 
(8-622) 
ఈ పద్యం వామనుడు పెరుగుతున్న విధానాన్ని తెలుపుతుంది. 
ధ్వన్యాత్మకంగా పోతన తెలుగు సాహిత్య చరిత్రలో సంపాదించుకున్న స్థానాన్ని 

కూడా సూచిస్తుంది. 

శబ్దాలంకారాలకు పోతన ఊటలాంటి వాడు. ఇప్పటికీ 
వ్యాకరణాంశా లలో శబ్బాలంకారాలను బోధించాలంటే పోతన పద్యాలనే 
ఉదహారిస్తుంటారు. యమకాలంకారానికి పోతన ప్రయోగం ఇలా ఉంది. 


లేమా దనుజుల గెలువగ 

లేమా నీవేల కడగి లేచితి విటురా 

లే మాను మానవేనిన్‌ 

లే మా విల్లందికొనుము లీలంగేలన్‌ ( 10- ఉత్తర, 172) 

తెలంగాణ ప్రజల మనస్థితిని పోతన పద్యాల ద్వారా చాలా 
సులబంగా విశ్లేషించుకోవచ్చు. రంతిదేవుని కథలో ఈపద్యం అందుకు మచ్చు 
తునక. 

అన్నము లేదు కొన్ని మధురాంబువులున్నవి త్రావుమన్న రా 

వన్న శరీరదారులకు నాపద వచ్చిన వారి యాపదల్‌ 

(గ్రన్ననమాన్సి వారికి సుఖంబుల సేయుటకన్న నొండు మే 

లున్నదె నాకు దిక్కు పురుషోత్తముడొక్కడె సుమ్ముపుల్మసా 

(9-647) 

పోతన తన భాగవతాన్ని రాజులకు అంకితమివ్వకుండా శ్రీరామునికి 
అంకితమిచ్చాడు. పోతన పద్యాలలో అన్వయ క్లేశం ఉండదు. తెలుగు 
పలుకుబడులతో, నుడికారాలతో, అవసరమైన చోట్ల సంస్కృతం ప్రయోగించి 
వీనులవిందు చేశాడు. సమకాలీన రాజకీయ మత పరిస్థితులను ధ్వని 
పూర్వకంగా నిర్మించటంలో పోతన స్వతం(త్ర దృక్పథం, వ్యక్తిత్వం 
వ్యక్తమవుతాయి. తెలుగు సాహిత్యం నిలిచి ఉన్నంత కాలం పోతన (బ్రహ్మండ 
తేజంలా విరాజిల్లుతూనే ఉంటాడు. 


భాగవత అనువాదకులు 

బొప్పరాజు గంగన - భాగవత పంచమ సృంధాన్ని అనువదించాడు. ఇది 
శ్రీ సకల సుకవిజనానందకర బొప్పనామాత్యపుత్ర గంగనార్య ప్రణీతంబైన 
శ్రీమద్భాగవత పురాణంబు నందు అన్న ఆశ్వాసాంత గద్య ఆధారంగా ఇతని 
పేరు గంగన అనీ ఇతని తండ్రి పేరు మంత్రి బొప్పరాజు అని తెలుస్తుంది. 

పంచమ స్కందంలో భరతుని కథ ఉంది. 
ఏర్పూరి సింగన - భాగవత షష్టమ సృంధాన్ని అనువధించాడు. ఏర్పూరి 
గ్రామంలో పుట్టాడు. దానినే ఇంటి పేరుగా మార్చుకున్నాడు. పోతన రచనా 
పద్ధతిని అనుసరించి సింగన తన శైలిని మలచుకున్నాడు. సంగీత 
సాహిత్యాలలో సింగన ప్రావీణ్యం ఉన్నవాడు. 

ఎమ్మెలు సెప్పనేల? జగమెన్నగ పన్నగరాజశాయికిన్‌ 

సొమ్ముగ వాక్యసంపదలు సూరలు చేసిన వాని భక్తితో 

నమ్మిన వాని భాగవత నైష్టికుడై తగువాని బేర్మితో 

బమ్మెర పోతరాజు కవిపట్టపురాజు దలంచి (మొక్కెదన్‌ (6-12) 


అంటూ పోతనను తలచి తన భాగవత రచనను ప్రారంభించాడు. ఈ 
స్కంధంలో దాదాపు నలభై కథలున్నాయి. అన్నిటిని సింగన సమర్థవంతంగా 
అనువధించాడు. సింగన కువలయాశ్వాస చరిత్ర అనే కావ్యాన్ని కూడా 
రచించాడని తెలుస్తుంది. కాని అది దొరకలేదు. ఈ కథకు మూలం 
మార్మందేయ పురాణం. 

వెలిగందల నారయ్య - ఇతను పోతన శిష్యుడు. పదకొండు, పన్నెండవ 
స్మంధాలను అనువదించాడు. ఇతను గద్యలు రాయడంలో సిద్ధహస్తుడు. 


కొరవి సత్యనారన 

కొరవి సత్యనారన క్రీ.శ. 1820-1370 ప్రాంతానికి చెందినవాడు. 
ఇతడు పద్మనాయక యుగానికి చెందిన కవి. ఇతను రాచకొండ ప్రాంతం 
వాడు. ఆంధ్రకవితాపితామహ అనే బిరుదు పొందిన కవి. కొరవి గోపరాజు 
'సింహాసన ద్వాతింశికిలో తన పినతాత అయిన కొరవి సత్యనారన గురించి 
పేర్కొన్నాడు. 

“రామాయణకృతి కృతియి 

తా మెజయుచు నంధ్రకవి పితామహుడనగా 

భూమిని మించిన భీమన 

నామంబున బరగె సత్యనారన ఘనుడై” (సింహా. దా. 1-49) 

కొరవి సత్యనారనకు భీమన అనే నామాంతరమున్నట్లు తెలుస్తుంది. 
కొజవి సత్యనారన రాసిన రామాయణం లభించలేదు. సత్యనారన పెదతండ్రి 

అన్నయామాత్యుడు ప్రసిద్ధమైన 32 నియోగి మంత్రులలో ఒకడు. సత్యనారన 
అన్న కొడుకులు సర్వజ్ఞ సింగమనాయకుని మంత్రులు. సత్యనారన గురించి 
గోపరాజు తన సింహాసన ద్వాత్రింశికలో ప్రస్తావించిన అంశాలే తప్ప మిగతా 
వివరాలు తెలియవు. 


కందనామాత్యుడు 

కందనామాత్యుడు క్రీ.శ. 1350 ప్రాంతానికి చెందినవాడు. ఇతను 
వానసవారి వంశంలో జన్మించాడు. ఇతనికి వెలిగందలామాత్యుడనే పేరు 
కూడా ఉంది. ఇతని అన్న కేసనామాత్యుడు. ఈ ఇద్దరు గురిజాల 
ముప్పభూపాలుడి దగ్గర మంత్రులుగా పనిచేశారు. కందనామాత్యునికి 
మల్లమాంబ, కాచమాంబ అనే ఇద్దరు భార్యలు ఉన్నారు. అన్నదమ్ములిద్దరూ 
ఎన్నో దానధర్మాలు చేశారు. గుళ్ళూగోపురాలు కట్టించారు. అన్నదానసత్రాలు 
పెట్టించారు. వీరికి మడికి సింగనతో స్నేహం ఉంది. మడికి సింగన తన 
పద్మపురాణ అవతారికలో కేసనామాత్యుణ్ణి ప్రస్తుతించాడు. అలాగే తాను 
రచించిన పద్మపురాణం, భాగవత దశమ స్మృంధం కావ్యాలను 
కందనామాత్యునికి అంకితమిచ్చాడు. నీతితారావళి అనే గ్రంథాన్ని 
కందనామాత్యుడు రచించాడు. ఈ గ్రంథం పూర్తిగా లభ్యమవ్వలేదు. ఈ 
రచన కందనామాత్యునిది కాదని, మడికి సింగననే రచించి కందనామాత్యుని 
పేరు పెట్టాడని మానవల్లి రామకృష్ణకవి, నిడుదవోలు వెంకటరావు 
అభిప్రాయపడ్డారు. కాని అది కందనామాత్యుని రచననే అని మలయశ్రీ 
అభిప్రాయం(కరీంనగర్‌ జిల్లా తెలుగు సాహిత్య చరిత్ర. పుట: 40-439). 
నీతి తారావళిలోని 12 పద్యాలను మడికి సింగన తన సకలనీతి సమ్మతంలో 
కందనామాత్య నీతి తారావళి అనే పేరుతో ఉదాహరించాడు. ఈ పద్యాలను 
కందనామాత్యుడే రాశాడనే వాదం బలపడింది. కందనామాత్యుని గురించి 
వాని ష్ష రామాయణం అపూర్వ వచన రచనా బంధుర కావ్య 
రసాభిజ్ఞుడని(వాసిష్ట. రా. 1-10)పేర్కొంది. కందనామాత్యుని పద్యం ఒకటి 
ఎంత హృద్యంగా ఉందో... 

తెలుగని చెప్పి సంసృృతము తీపును నారడిబుచ్చి శబ్దముల్‌ 

తెలుగునుగాక యే సభల దెల్పగరాని యప్రయోగముల్‌ 

పలుమరు గ్రుచ్చి వాదడువ బాడుచు గబ్బపుద్రబ్బ ముండ్లచే 

బెలుచన కర్ణముల్‌ పొడుచు బేలు గవిం గవిగా దలంతురే? 
(సకల నీతి - 27) 


పశుపతి నాగనాధథుడు 

పశుపతి నాగనాథుడు క్రీ.శ. 1869 ప్రాంతానికి చెందినవాడు. 
ఇతని తండ్రి పేరు పశుపతి. తన తండ్రి పేరును కలుపుకుని ఇతడిని పశు 
పతి నాగనాథుడని అంటారు. ఇతను రాచకొండను పాలించిన పద్మనాయక 
రాజులలో ఆరవ వాడైన అనపోతనాయకుని ఆస్థానకవి. చమత్మార చంద్రిక 
అనే లక్షణ గ్రంథాన్ని రచించిన విశ్వేశ్వర కవి నాగనాథుని గురువు. 
నాగనాథుడు సంస్కృతంలో మదన విలాసం భాణ ప్రక్రియలో రాశాడు. 
తెలుగులో విష్ణుపురాణాన్ని అనువదించాడు. ఈ రెండు (గ్రంథాలు 
అందుబాటులో లేవు. మదన విలాసంలోని నాలుగైదు పంక్తులను 
సాహితీవేత్తలు ఉదహరించారు. నాగనాథుని విష్ణుపురాణంలోని ఒక పద్యం 
ప్రబంధ రత్నావళిలో ఉంది. 
ఉ.  మాసరమయ్యె నంత మధుమాసము పాంథవిలాసినీజన 

తాసము పుష్పబాణనవరాజ్యవిలాసము వల్లరీవధూ 

హాసము మత్తకోకిల సమంచిత పంచమనాదమంజిమ 

వ్యాసము జీవలోక హృదయంగమ సౌఖ్యవికాస మెంతయున్‌ 

(ప్రబంధ రత్నావళి -183) 

వెన్నెలకంటి సూరన కూడా తెలుగులో విష్ణువురాణాన్ని 
అనువదించాడు. కాని సూరన అందులో ఎక్కడా కూడా నాగనాథుణ్ణి 
ప్రస్తావించలేదు. కొజివి గోపరాజు అనఘుహుళక్కి భాస్మరు మహామతి పిల్లల 
మర్రి వీరరాజును ఘను నాగరాజు గనిసోముని.. అన్న వాక్యంలో నుతించిన 
నాగరాజు నాగనాథుడే అని నిడదవోలు అభిప్రాయపడ్డారు. నాగనాథుడు 
సంస్కృతాంధ్ర భాషల్లో శాసనాలు రచించాడు. రాచకొండను పాలించిన 
పద్మనాయక ప్రభువు అనపోతనాయకుని అయినవోలు శాసనకర్త నాగనాథుడే. 
ఇందులో కొంత భాగం సంస్కృతంలోనూ, కొంత భాగం తెలుగులోనూ ఉ 
౦ది. ఈ శాసన కాలం క్రీ.శ. 1869. 

శీగిరికవి 

కాకతీయ ప్రభువైన ప్రతాపరుద్రుని చివరి కాలంలో శ్రీగిరికవి ఉ 
న్నాడు. ఇతను క్రీ.శ. 1300-13583 మధ్యకాలం వాడు. నవనాథ చరిత్ర 
పద్యకావ్యం ఇతని రచన. కాని అది అలభ్యం. (శ్రీగిరికవి నవనాథ చరిత్రను 
గౌరన ద్విపద రాశాడు. గౌరన నవనాథ చరిత్ర అవతారికలో ఈ విషయాన్ని 
పేర్కొన్నాడు. 

అవిరళయోగ విద్యాధికులైన - నవనాథవరుల పుణ్యప్రవర్తనలు 

పరగణ్రీగిరి కవి పద్యబంధముల విరచించినా డది 

(నవనాథ చరిత్ర అవతారిక ) 

గౌరన శ్రీగిరి శతకం రాయడనికి ముందు ఈ కావ్యాన్ని కవులూ, 
పండితులు చదివేవారని, నవనాథులు ఆనాడు ప్రచారం పొందిన 
సిద్ధపురుషులని తెలుస్తుంది. జక్కన విక్రమార్మ చరిత్రలో నవనాథుల ప్రస్థావన 
ఉంది. 

ఆదినాథుని యవరావతారము పూని మత్స్యేంద్రనాథుని మహిమ దనరి 

సారంగనాథుని సామర్థ్యమును బొంది గోరక్షనాథుని గుణము దాల్చి 

సిద్ధబుద్దుని బుద్ధి చిత్తంబునం జేర్చి ఖనిరువిద్యాధిక ఘనత జేర్చి 

మేఖనాథుని మంత్రవైఖరి వహియించి నాగార్జునుని కళాగ్రీ గమించి 


యా విరూపాక్షు డితడన నతిశయిల్లి 

యర్ధి నవనాథుసిద్ధుల కైక్యమైన 

మోహనాకృతి యిడ తను మూర్తి దనరి 

చిన్మయస్వాంతుడగు నొక్క సిద్ధవరుడు (విక్రమార్క చరిత్ర, 6-4) 


విక్రమార్శుడు భద్రసింహాసనం మీద కూర్చొని కొలువు తీరినప్పుడు 
ఆ సభలోకి ఒక సిద్ధుడు వచ్చిన సందర్భంలో జక్కన వర్ణించి పద్యం ఇది. 

శ్రీరంగ మాహాత్యము, శీగిరి శతకము కూడా ఇతని రచనలని 
ప్రచారంలో ఉంది కాని అవి అలభ్యాలు. (్రీగిరి శతకములోని “చిరతర 
ప్రకాశ శ్రీగిరీశ అనే మకుటంతో ఉన్న ఒక పద్యాన్ని మడికి సింగన తన 
సకలనీతి సమ్మతంలో ఉదహరించాడు. ఇందులో మడికి సింగన శతకం 
పేరు మాత్రమే చెప్పాడు కవి పేరు చెప్పలేదు. 

గౌరన 

గౌరన క్రీ.శ. 1880-1450 ప్రాంతంవాడు. గౌరన పద్మనాయక 
రాజులు పాలించిన రాచకొండ నివాసి. ఇతని తల్లి పోచాంబ, తండ్రి 
అయ్యలామాత్యుడు. గౌరన పెదతండ్రి పోతరాజు. భైరవకవి ఇతని కొడుకు. 
గౌరన శ్రీశైల భ్రమరాంబ అనుగ్రహంచేత తనకు కవిత్వం అలవడిందని 
చెప్పుకున్నాడు. గౌరన తెలుగులో నవనాథ చరిత్ర, హరిశ్చంద్రోపాఖ్యానం 
అనే ద్విపద కావ్యాలను, లక్షణ దీపిక అనే సంస్కృత ఛందో గ్రంథాన్ని 
రచించాడు. గౌరన శ్రీశైల మల్లికార్జున దేవుని భక్తుడు. తన గ్రంథాలన్నీ 
శ్రీశైల మల్లికార్డునుడికి అంకితమిచ్చాడు. గౌరనకు సరస సాహిత్య లక్షణ 
విచక్షణుడు అనే బిరుదు ఉంది. 

శ్రీగిరి కవి పద్య ప్రబంధంగా రచించిన నవనాథ చరిత్రను గౌరన 
శాంతి బిక్షరాయని ప్రేరణతో ద్విపద కావ్యంగా రచించారు. ఇందులో తొమ్మిది 
మంది సిద్దుల కథలున్నాయి. మీననాథుడు అతని ఎనిమిది మంది శిష్యులైన 
సారంగధరుడు, గోరక్షసిద్దుడు, మేఘనాథుడు, విరూపాక్షుడు, నాగార్జునుడు, 
ఖణికుడు, వ్యాళిసిద్దుడు, తోరక్కు నాథుల కథలే అవి. ఇందులోని సారంగధర 
కథను ఆధారం చేసుకుని చేమకూర వేంకటకవి పద్యకావ్యాన్ని రచించాడు. 
బాణాల శంబుదానుడు, కూచిమంచి తిమ్మకవి, ధర్మవరము 
రామకృష్ణమాచార్యులు సారంగధర చరిత్రను వస్తువుగా తీసుకుని 
ద్విపదకావ్యాలు, నాటకాలుగా మలచారు. 

కుసుమ సౌరభములు గుది (గువ్వవచ్చు 

నిసుక బొమ్మలనీట నీదింపవచ్చు 

వానగండ్లు గుడుల్‌, గవడి గట్టవచ్చు 

గాని యింతుల మనోగతి గానరాదు 
అనే పద్యం నవనాథ చరిత్రలోది. ఇది ప్రబంధ రీతిలో ఉంది. 

గౌరన రెండవ రచన హరిశ్చంద్రోపాఖ్యానము స్మాంద పురాణం 
నుండి స్వీకరించారు. హరిశ్చంద్రుని కథను కావ్యంగా మొదట గౌరనే 
మలచారు. హరిశ్చంద్రుని కథ దేవీ భాగవతంలో, మార్మండేయ పురాణంలో 
కూడా ఉంది. గౌరన స్వేచ్చానువాదం చేశాడు. మూలంలో లేని నక్షత్రక 
పాత్రను కల్పించాడు. హరిశ్చంద్రుడు, చంద్రమతి, విశ్వామిత్రుడు, 
లోహితాస్యుని పాత్రలు కూడా తనదైన శైలిలో మలచాడు. 

తనువెల్ల సత్యంబు తలపెల్ల గరుణ 

పనులెల్ల ధర్మంబు పతికెల్ల బ్రయము 

బొంకు నాలుకకు జేర్సుట కానివావి 
అంటూ హరిశ్చంద్రుని రూపాన్ని సహజ సుందరంగా వర్ణించాడు. అవకాశం 
కలిగిన చోటల్లా సామెతలను ఉపయోగిస్తూ సహజ శైలిలో తన రచనా 
కౌశలాన్ని గౌరన ప్రదర్శించాడు. 

ఇతను రచించిన 'లక్షణ దీపికి ప్రామాణికమైన ఛందశాగ్త గ్రంథం. 
ఈ (గ్రంథాన్ని రచించడానికి గౌరన సుమారు యాభై (గ్రంథాలను 
సంప్రదించాడు. ఇన్ని గ్రంథాలను చదివాడు కాబట్టే గౌరనకు “ప్రతివాద 
మదగజ పంచాననుడు అనే బిరుదు వచ్చింది. 


నాగేంద్రకవి 

నాగేంద్రకవి క్రీ.శ. 1400 కాలం వాడు. ఇతను నల్గొండ జిల్లా 
భువనగిరి ప్రాంతానికి చెందినవాడు. ఇతను రమాధీశ్వరా అనే మకుటంతో 
ఒక శతకాన్ని రచించాడు. వావిళ్ళవారు దీనిని 1925లో అచ్చు వేశారు. 
శేషాద్రి రమణ కవులు దీని పరిష్మర్తలు. ఈ నాగేంద్రకవి, అయినవోలు 
శాసనంలో పేర్కొన్న నాగనాథుడు ఒకరు కాదని గోలకొండ కవుల 
నంచిక(గో.క.నం.వుట: 402) తెలివింది. ఈ నాగేందకవి 
వైష్ణవమతాభిమాని. ఇతడు రచించిన రమాధీశ్వర శతకం ప్రౌఢ శైలి. 


ధ్వజ వజ్రాంకుశ శంఖ చక్ర హల మత్స్యచ్చత్ర కోదండ పం 
కజ కల్పద్రుమ కుండలాది శుభలేఖాలంకృతంబై లస 

(ద్వజ కాంతా కుచకుంకుమాంకిత భవత్సాదద్వయం బాత్మలో 
విజయస్ఫూర్తి చెలంగ గొల్లు హరిగొవిందా రమాధీశ్వరా 


భైరవ కవి 

ఇతను క్రీ.శ. 1420-1475 ప్రాంతానికి చెందినవాడు. నవనాథ 
చరిత్ర రచయిత గౌరన కుమారుడు భైరవ కవి. తన తండ్రి రచనలను 
ఎక్కడా ఇతడు పేర్కొనలేదు. కవిగజాంకుశము, శ్రీరంగ మాహాత్యం, 
రత్నపరీక్ష భైరవకవి రచనలు. కవిగజాంకుశము ఛందశ్శాస్త గ్రంథం. 

ఇందులోవి డెబ్బైఎనిమిది పద్యాలు మాత్రమే లభ్యమవుతున్నాయని సుంకిరెడ్డి 
నారాయణ రెడ్డి అన్నారు(ముంగిలి, పుట-248). 

శీరంగ మాహాత్య కథను గరుడ పురాణం నుండి గ్రహించాడు. 
పద్మనాయకుల అనంతరం వచ్చిన మహమ్మదీయ పాలకులకు మంతెన 
చాగయ రామదేవ పండిత మహాప్రధానికి దీనిని అంకితమిచ్చాడు. ఇది 
ఐదు ఆశ్వాసాల చిత్ర ప్రబంధం. ఇందులో చక్రబంధం, నాగబంధం, 
గోమూత్రికాబంధం, సర్వలఘువులతో ముక్రపద(గస్తం మొదలైన చిత్రకవితా 
రీతులను పేర్మొన్నాడు. బంధకవిత్వం మొదటి సారిగ గ్రంథ రూపంలో 
భైరవకవి రచనలోనే కనిపిస్తుందని ఆరుద్ర అభిప్రాయపడ్డారు(సం. 1, పుట- 
1078). 

హరిపద సరసిజమధుకర మురభిదసితమూర్తి రామభోగయ రామ 

కరిరద సురకుజ విధుకర శరదుద సితకీర్తి ధామ చాగయ రామ 

భైరవ కవి 79 పద్యాలలో రాసిన గ్రంథం రత్నపరీక్ష లోకంలో ఉ 
న్న వివిధ రత్నాల లక్షణాలను ఇందులో వివరించాడు. దీనిని ముదిగొండ 
వీరభద్రునికి అంకితమిచ్చాడు. నవరత్నాల గుణదోషాల వివరాలు ఇందులో 


ఉన్నాయి. 


పిల్లలమర్రి పినవీరన 

పిల్లలమర్రి పినవీరన క్రీ.శ. 1456-1490 మధ్య కాలం వాడు. 
ఇతని తల్లిదండ్రులు నాగమాంబ, గాదయామాత్యులు. ఇతని రచనల్లో ఇతని 
జన్మస్థలం గురించి వివరాలు లేవు. పిల్లలమర్రి ఇంటిపేరును అనుసరించి 
ఇతడు నల్లగొండ జిల్లాలోని పిల్లలమర్రిగా విమర్శకులు భావించారు. తన 
తండ్రి గాదయామాత్యునిది పిల్లలమర్రి అని, ఆ వంశీయుడనని చెప్పుకునే 
పెనుమళ్ళ సోమయామాత్యుడు తన సీమంతినీ పరిణయంలో చెప్పాడని 
చాగంటి శేషయ్య తెలిపాడు(ఆంధ్రకవి తరంగిణి, సం-6, 48). ఇతని 
సమకాలీన కవి కొజవి గోపరాజు పినవీరుడిని మహామతి అని కీర్తించాడు. 
ఇతడు నెల్లూరికి వలస వెళ్లి ఉండవచ్చని చరిత్రకారులు భావించారు. ఆరుద్ర 
ఇతడిని నెల్లూరు వాసిగా పరిగణించాడు. అవతార దర్పణము, నారదీయ 
మహాపురాణము, మాఘ మాహాత్యము, మానసోల్లాససారము, శృంగార 
శాకుంతలము, జైమినీ భారతము ఇతని రచనలు. శాకుంతలము, జైమినీ 

భారతం మాత్రమే దొరికాయి. 

వ్యాస భారతంలో ఉన్న శాకుంతలోపాఖ్యానము కొంత, కాళిదాసు 
అభిజ్ఞాన శాకుంతల నాటక కథా క్రమం కొంత కలుపుకుని స్వేచ్చానువాద 
రీతిలో శృంగార శాకుంతలాన్ని మలచాడు. ఇది నాలుగాశ్వాసాల కావ్యం. 
దీనిని సోమరాజుపల్లి నివాసి చిల్లర వెన్నయమంత్రికి అంకితం ఇచ్చాడు. 

వ్యాసభారతంలో దుష్యంతునికి శకుంతల తన జన్మవృత్తాంతం 
చెప్పింది. కాళిదాసు చెలికత్తెలతో చెప్పించాడు. వీరన కణ్వుని శిష్యునితో 
చెప్పించాడు. మిగిలిన సన్నివేశాలను కథకు అనుగుణంగా పూర్వ భాగాన్ని 
నాటకం నుండి, ఉత్తర భాగాన్ని భారతం నుండి (గ్రహించాడు. 
తే. భారతప్రోక్తకథ మూలకారణముగ 

గాళిదాసుని నాటకక్రమము కొంత 

తావకోక్తికి నభినవ(శ్రీ వహింప 

గూర్చి గృతిసేయు నాకు శాకుంతలంబు 
రచనా విధానంలో వీరన తనదైన శైలిని ప్రదర్శించాడు. ప్రబంధ రీతికి 
అనుగుణంగా రకరకాల వర్ణనలు చేశాడు. చీకటి రాత్రిలో నక్షత్రాలను 
ఇలా వర్ణించాడు. 

నాలుగు దిక్కులందును ఘనంబుగ బర్విన చీకటుల్‌ జగ 

ద్లోళము నిండి దృష్టికి నగోచరమై వెస బర్వియుండగా 

నీలపటంబుమీది విపణిం బచరించిన ముత్తియంబులం 

బోలె వెలింగె నంతట నభో వలయంబున దారకావళుల్‌ 
హస్తిన పుర వర్ణన, మృగయా వర్ణన, చంద్రోపాలంభనము, చంద్రస్తుతి 
మొదలైనవి కూడా ప్రబంధ రీతి వర్ణనలు. 

నిండు జందురునకు నెత్తమ్మి వలపును 

నద్దంపు బొలుపును నబ్బెనేని 

కరి కుంభములకు బంగారు తార్పులయొప్పు 

శకటాంగముల విప్పు జరిగెనేని 

యరటి కంబములకు గరభంబు నునుడాలు 

దూణీరములమేలు దొరకెనేని 

సరసిజాతములకు జం(త్రంబు పెంపును 

జిగురాకు సొంపును జేరెనేని 

చపలలోచన మొగముతో సరియవచ్చు 

నింతిపాలిండ్ల దోయితో నీడువచ్చు 

వనితయూరు ద్వయంబుతో నెనయవచ్చు 

జంద్రముఖి పాదయుగముతో సవతువచ్చు 

అంటూ దుష్యంతుడు శకుంతలని తలచుకున్న స్థితిని వీరన 
రమణీయంగా వర్ణించాడు. దుష్యంతుని మృగయా ఘట్టం, కణ్వాశ్రమంలో 
రాక్షసులతో యుద్ధం వీర రౌద్రరస ప్లావితాలు. 

వీరన రచించిన జైమినీ భారతము అశ్వమేధాపర్వ రచనకు 
స్వేచ్చానువాదం. ఇది ఎనిమిది ఆశ్వాసాల ప్రౌఢ రచన. దీనిని సాళ్వ 
నరసింహ భూపాళునికి అంకితం ఇచ్చాడు. కురుక్షేత్ర యుద్ధానంతరం 
ధర్మరాజు చేసిన అశ్వమేధ యాగం గురించి జైమిని మహర్షి జనమేజయునకి 
చెప్పిన అంశాలు ఇందులో ప్రధాన వస్తువు. ఇందులో ఉద్దాలకముని చరిత్ర, 
కుశలవో పాఖ్యానము, చంద్రహాసోపాఖ్యానము మొదలైన ఉపాఖ్యానాలు 
రసవంతంగా ఉన్నాయి. ఉద్దాలకుని కథ హాస్య రసపోషకంగా ఉంటుంది. 
ఉద్దాలకుని భార్య పరుష వచన, దుళ్ళీల అని తెలుపేందుకు వీరన ఇలా 
అన్నాడు. 

బాల్యముననుండి యౌవనప్రాయమైన 

యపుడు దన భార్యయందు నయం బొకింత 

గాన డయ్యెను వేము వెగ్గలము పెరుగ 

గలదె మాధుర్య గుణముతిక్తంబకాక 

(జైమిని భారతం, 4-86) 

లోకోక్తులను, జాతీయాలను, సూక్తులను తనదైన శైలిలో పినవీరన 
ప్రయోగించాడు. 

అత్తయు మామయు మగడును 

గత్తుల బోనులయి బిజుసుగావలె నెపుడున్‌ 

మత్త చకోరాక్షులకును 

జిత్తము పరపురుష భోగశీలంబగుటన్‌ (జైమిని భారతం, 3-33) 

వీరరన ప్రధానమైన జైమిని భారతాన్ని కథానుగుణంగా 
నుడికారాలను ప్రయోగించి ప్రౌఢ శైలిలో అనువధించాడు పినవీరభద్రుడు. 
వాణీ నా రాణి అని సగర్వంగా చాటిన కవి పిల్లలమర్రి పిన వీరన. 

నూతన కవి సూరన 

నూతన కవి సూరన క్రీ.శ. 1475-1500 కాలంవాడని ఆరుద్ర 
పేర్ళొన్నాడు. ఇతని జన్మస్థలం గురించి కవులలో భిన్నాభిప్రాయాలు ఉ 
న్నాయి. వీరేశలింగం, చాగంటి శేషయ్యలు గోదావరి మండలం దాక్షారామ 
పరిసర ప్రాంతంవాడని ఊహించారు. సూరన గురువు, రత్నపరీక్ష గ్రంథాన్ని 
రచించిన భైరవి కవి గురువు ముదిగొండ వీరభద్రారాధ్యుడే కావడం వల్ల 
సూరన తెలంగాణలోని దేవరకొండ ప్రాంతానికి చెందినవాడని అన్నారు. 
ఇతను 'ధనాభిరామం” అనే మూడాశ్వాసాల కావ్యాన్ని రచించాడు. ఇందులో 
328 గద్యపద్యాలు ఉన్నాయి. సూరన ధనాభిరామం అవతారికలో తాను 
తిక్కన సోమయాజి వంశంలోని వాడినని చెప్పుకున్నాడు. కాని ఇతను ఏ 
విధంగా తిక్కన సోమయాజి వంశానికి చెందినవాడో తెలియదు. 

ధనాభిరామాన్ని దాక్షారామ భీమేశ్వరునికి అంకితమిచ్చాడు. ఇది 
సంవాదనా రూప ప్రబంధం. ధనం, రూపం ఈ రెండిటిలో ఏది ముఖ్యమో 
తెలియజేసే కథను కవి కల్పించాడు. రూపం ముఖ్యమని మన్మథుడు, ధనం 
ముఖ్యమని కుబేరుడు ఇంద్రసభలో వాదించుకుంటారు. చివరకు తమ తమ 
వాదాలను నిరూపించుకోవడానికి భూలోకంలోని దాక్షారామం చేరుకుంటారు. 
అక్కడ మన్మథుడు తన రూపంతో ఒక వేశ్యను లోబరుచుకుంటాడు. 
అనంతరం కుబేరుడు అక్కడికి చేరి ధనప్రభావానికి ఆ వేశ్యను లోను చేస్తాడు. 
ఇంతటితో ఆగితే ధనమే ముఖ్యమని తేలుతుంది. కాని చివరకు 
భీమేశ్వరస్వామి ప్రత్యక్షమై మానవునికి రూపం, ధనం రెండూ ముఖ్యమేనని 
తేల్చిచెపుతాడు. 


హరిభట్టు 

హరిభట్టు క్రీ.శ. 1475-1535 మధ్య కాలంవాడు. వివిధ 
పురాణాలను తెలుగులోకి అనువదించిన కవి. కంభంమెట్టు (ఖమ్మం) ఇతని 
ప్రాంతం. 

చతుర చతురంగ బలరత్న సౌధయూధ 

బాలగోపుర తోరణ సకల వర్ణ 

పౌరవారాంగనా జన ప్రముఖ వస్తు 

మేదురం బట్టి కంబము మెట్ట పురము 

అని వరాహ పురాణంలో కంబంమెట్టు వర్ణించాడు. హరిభట్టు 
వరాహ పురాణం ఆశ్వాసాంత గద్యలో తన తండ్రి రాఘవార్య అని 
పేర్మాన్నాడు. ఇతని బిరుదు అష్టఘంటావధాన. పురాణాల్లో తనకు నచ్చిన 
ఆశ్వాసాలను ఎన్నుకుని తెలుగులోకి అనువదించాడు. వరాహ పురాణం 
సంస్కృత వరాహ పురాణంలోని కైవల్య ఖండానికి అనువాదం. దీనిని 
కంభంమెట్టు కరణము కొలిపాక ఎర్రయామాత్యునికి అంకితమిచ్చాడు. 
వరాహావాతార కథతో పాటు, పురాణాంశాలు, ప్రతమాహాత్యాలు, స్తోత్రాలు, 
రాజనీతులు, కర్మ భక్తి జ్ఞాన యోగాలు వంటి విషయాలు ప్రస్తావించబడ్డాయి. 
మత్స్యపురాణంలో విష్ణుధర్మోత్తర ఖండాలను అనువదించాడు. దీనికి మూలం 
సంస్కృత మత్స్యపురాణంలోని విష్ణుధర్మోత్తర ఖండం. దీనిని శీరంగనాథునికి 
అంకితమిచ్చాడు. ఇందులో విష్ణుపూజాఫలం, తులసి మాహాత్యం మొదలైన 
కథలు ఉన్నాయి. భాగవతంలోని షస్ట్ర, ఏకాదశ, ద్వాదశ సృంధాలను 
అనువాదం చేశాడు. షష్ట స్మంధాన్ని పూరీ జగన్నాథునికి అంకితమివ్వగా, 
ఏకాదశ, ద్వాదశ సంధాలను ఆంజనేయస్వామికి అంకితమిచ్చాడు. షష్టీ 
స్మంధాన్ని విశిష్టాద్వైత దృక్పథంతో అనువాదం చేశాడు. నారసింహ 
పురాణంలోని ఉత్తర భాగాన్ని అనువాదం చేశాడు. దీనిలో అయిదు 
ఆశ్వాసాలు ఉన్నాయి. హరిభట్టు మరణానంతరం కుమారుడు రాఘవమనీషి 
ప్రోలుగంటి రంగమంత్రికి అంకితమిచ్చాడు. నారసింహ పురాణం హరిభట్టు 
చివరి రచన. ప్రబంధాలకు పేరుగాంచిన యుగంలో పురాణాలను 
అనువదించి, తనకంటూ ఒక ప్రత్యేక గుర్తింపు తెచ్చుకున్న కవి హరిభట్టు. 


చరిగొండ ధర్మన్న 

చరిగొండ ధర్మన్న క్రీ.శ. 1480-1530 మధ్య ప్రాంతం వాడు. 
ఓరుగల్లును పాలించిన షితాబ్‌ ఖాన్‌ కాలంవాడు. ఇతడు చరిగొండ గ్రామ 
వాసి అని, అది మహబూబ్‌ నగర్‌ జిల్లాలో ఉందని ఆరుద్ర తెలిపారు. 
ఇతడు చిత్రభారతం అనే కావ్యాన్ని రచించాడు. దీనిని కరీంనగర్‌ జిల్లా 
ధర్మపురికి చెందిన ఎనుములపల్లి పెద్దనామాత్యునికి అంకితమిచ్చాడు. ఈ 
పెద్దనామాత్యుడు షితాబ్‌ ఖాన్‌ మంత్రి. ధర్మన్న చిత్రభారతంలో బుతువర్ణన, 
నాయికా వర్ణన, వేటవర్ణన వంటి అష్టాదశ వర్ణనలను చేశాడు. పెద్దన, 
తిమ్మన, సూరన, నంది మల్లన, ఘంట సింగన కవుల కన్న ముందుగానే 

వర్ణనలు చేయడాన్ని బట్టి చూస్తే ధర్మన్నను (ప్రబంధ కవిత్వ మార్గదర్శకుడని 
చెప్పడం అతిశయోక్తి కాదు అనీ పింగళి సూరన కంటే ముందే కల్పిత 
కథను ధర్మన రచించాదని సుంకిరెడ్డి నారాయణరెడ్డి(ముంగిలి: 248) 
అభిప్రాయపడ్డారు. అవధాన శబ్దాన్ని తెలుగు కావ్యాల్లో ప్రథమంగా 
ప్రయోగించిన కవి ధర్మన్ననే. ధర్మన్నకు శతలేఖిని సురత్రాణ అన్న బిరుదు 
ఉంది. 

శతలేఖిన్యవధాన పద్య రచనా సంధాసుర త్రాణచి 

హ్నితనామా చరికొండ ధర్మసుకవీ నీ వాగ్విలాసంబులా 

శితికంరోజ్ఞ్వల జూటకోటరకుటీశీతాంశురేఖాసుధా 

న్విత గంగాకనకాబ్ద నిర్భర రసావిర్భూత మాధుర్యముల్‌ 

(చిత్ర భారతం, పీఠిక-18) 

ఇతను రచించిన చిత్రభారతం ఎనిమిది ఆశ్వాసాల చిత్రప్రబంధం. 
ఇతనిది యమకాలంకారాలు, శ్లేషలతో కూడిన ప్రబంధ శైలి. ఇందులో ఉ 
న్న కల్పిత కథ వల్ల దీనికి చిత్రభారతం అని పేరు పెట్టీ ఉండవచ్చు. తుల్యుడనే 
బుషి తపస్సును భగ్నం చేయడానికి వచ్చిన రంభ అతని శాపంతో 
ఆడగుర్రంగా మారిపోతుంది. వేటకు వచ్చిన చతుర్ధనుడనే రాజుకు ఆ గుర్రం 
కనబడుతుంది. రాజు ఆ గుర్రాన్ని అధిరోహించి ఆకాశమార్గంలో అన్ని 
లోకాలు తిరిగివస్తున్నప్పుడు ఆ గుర్రం నోటి నురుగు సూర్యునికి అర్హ్యమిస్తున్న 
భ్రీకృష్ణుడి చేతిలో పడుతుంది. (శ్రీకృష్ణుడు చతుర్ధనుడిని సంహరిస్తానని ప్రతిజ్ఞ 
చేస్తాడు. ఆ విషయం తెలియని అర్జునుడు చతుర్ధనునికి అభయమివ్వడం 
వలన కృష్ణార్దునులకు యుద్ధం జరుగుతుంది. ఈ కథను తీసుకొని నాదెండ్ల 
గోపమంత్రి కృష్ణార్జున సంవాదంగా రచించాడు. ఈ కథను తీసుకొనే ఆధునిక 
కాలంలో చిలకమర్తిగారు గయోపాఖ్యానం నాటకాన్ని రాశారు. ఇది నాటకం 
చాలా ప్రసిద్ధి చెందింది. 


త్రిలోకఖేది 

త్రిలోకభేది క్రీ.శ. 1485 ప్రాంతానికి చెందినవాడు. ఇతను 
రాచకొండ ప్రాంతానికి చెందినకవి. త్రిలోకభేది అనేది కవి నామమా? లేక 
అతని బిరుదా? అనేది చెప్పటానికి ఆధారాలు లేవు. ఇతను సకల ధర్మసారం 
అనే నాలుగు ఆశ్వాసాల గ్రంథాన్ని రచించాడు. ఇది హరివంశాతర్గతం. 

ఈ కవి గురించి తెలుసుకోవడానికి సరైన ఆధారాలు లేవు. ఆశ్వాసాంత 
గద్యలో మాత్రం తనకు సంబంధించిన కొన్ని విషయాలు తెలుస్తున్నాయి. 
“అది (్రీమదృమరాంభా వరప్రసాద నవరసానుబంధ బంధుర ప్రబంధ నిబంధ 
చాతురీధురీణ సకలవిద్యా (ప్రవీణ గౌతమగోత్ర వవిత్ర చారిత్ర 
గౌరనామాత్యపౌత్ర రామయమంత్రిపుత్ర సకలజనస్తోత్ర సంభావిత (తిలోకభేది 
ప్రణీతంబైన హరివంశంబునందు సకల ధర్మసారాయంబునందు”. ఈ 
ఆశ్వాసాంత గద్యవల్ల త్రిలోకభేది గౌతమ గోత్రానికి చెందినవాడని, గౌరన 
మనుమడని, రామయమం త్రి కుమారుడని తెలుస్తుంది. అయితే ఈ గౌరన 
ఎవరు అనే విషయంలో భిన్నాభిప్రాయాలు ఉన్నాయి. బిరుదురాజు 
రామరాజుగారు శ్రీనాథుని సమకాలీకుడూ, హరిశ్చంద్రోపాఖ్యానం, నవనాథ 
చరిత్ర, లక్షణ దీపిక అనే గ్రంథాలను రచించిన గౌరననే వీరి తాత అని 
అభిప్రాయపడ్డారు(చరిత్రకెక్కని చరితార్జ్థులు. పుట: 92). ఎందుకంటే వీరి 
ఇద్దరి గోత్రాలు ఒక్కటే, ఇద్దరూ శైవసం(ప్రదాయానికి చెందినవారే, ఇద్దరూ 
తెలంగాణ ప్రాంతానికి చెందినవారే అవ్వడంవల్ల త్రిలోకభేది గౌరన 
మనుమడు కావచ్చు అని రామరాజుగారు తన అభిప్రాయాన్ని వ్యక్తం చేశారు. 
ఈ గ్రంథాన్ని శివమంత్రికి అంకితమిచ్చాడు. 

సకలధర్మసారం అనే పేరులోనే ఇది అన్ని ధర్మాలను తెలిపే గ్రంథం 
అని తెలుస్తుంది. ఇందులో మొదటి ఆశ్వాసంలో శౌనకాది మహామునులు 
సూతుణ్ణి చూచి ధర్మప్రశ్న వేయడం, అతడు సకల ధర్మసారాలు 
జనమేజయుడు, వైశంపాయనుణ్జ్ణి అడిగానని చెప్పడం, శ్రీకృష్ణుడు పాండవులు 
కావ్యకవనానికి భీష్మునితో కలిసి రావడం, విష్ణుభక్తి ప్రభావాన్ని భీష్ముడు 
ధర్మరాజుకు తెలపడం, శ్రీకృష్ణుడు ధర్మరాజుకు భూదాన, గోదాన, అన్నదాన 
మాహాత్యాలను చెప్పటంవంటి కథలు ఉన్నాయి. 

ద్వితీయాశ్వాసంలో నం(బు)దాన మాహత్యం, కన్యాదాన ఫలం, 
సత్యవ్రత మాహాత్యం, విదియ దాన (ప్రభావం, త(టా)క దేవాలయవన 
ప్రతిష్టాఫలం, భగవత్ర్రశంశయు, భగవత్స్పూజా ఫలం వంటి కథలు ఉ 
న్నాయి. తృతీయాశ్వాసంలో వివిధ రకాల వస్తు ద్రవ్య కుసుమ గంధ దానాలు, 
ధాన్యరత్న దానాలు ఉన్నాయి. చతుర్థాశ్వాసంలో పాండవులకు అన్ని ధర్మాలను 
తెలపటం, వారి దగ్గరకు దూత రావటం, కృష్ణుడు ద్వారకకు వెళ్ళడం వంటి 
కథలు ఉన్నాయి. 

కొరవి గోపరాజు 

పూజితు లగు కవులకృపన్‌ 

(భ్రాజిష్ణుడ గొంత అష్టభాషావిదుడన్‌ 

రాజనుతుడైన కసవయ 

రాజతనూభవుడ గోపరాజనువాడన్‌ 

అంటూ తన పరిచయంతో కథారచన ప్రారంభించిన కొజవి 
గోపరాజు తెలుగు సాహిత్యంలో ప్రత్యేకమైన రచనా పద్ధతిని అనుసరించాడు. 
కొరవి సత్యనారన గోపరాజుకు పినతాత. కొరవి గోపరాజు క్రీ.శ. 1500- 
1530 అని ఆరుద్ర భావించాడు. నిజామాబాద్‌ జిల్లా వేముగల్లు(ఖీంగల్‌) 
ప్రాంతవాసి. గోపరాజు తల్లిదండ్రులు కామాంబిక, కసవరాజు. 
వేముగల్లు జన్మభూమిగా బెరిగియు 

దీపులెల్ల మాట దేటబటిచి 

హరిపదైక బుద్ధి హరిత గోత్రాంబుధి 

రాజనంగ గసవరాజు మించె 

సాహిత్యం రసానందం కోసం రాయడం ఒక కళ. అందరికి 
అర్థమయ్యేల రాయడం మరో నేర్చు. వీటితో పాటు విజ్ఞానాన్ని అందించేలా 
రాయడం ఒక యోగ్యత. ఎంతో సాధన చేస్తే గాని ఈ లక్షణాలు అలవడవు. 
గోపరాజు ఈ మూడు లక్షణాలను ఆకళింపు చేసుకున్నాడు. కావ్య వస్తువు 
ఎంపికలో, రచనా శైలిని నిర్వహించడంలో, స్థానిక సంస్కృతిని ప్రతిబింబిచేలా 
తీర్చిదిద్దడంలో గోపరాజు అత్యంత సమర్థనీయుడు. తెలుగులో ఇటువంటి 
శైలి గోపరాజుతోనే ప్రారంభం అయ్యింది. కాలానుగుణంగా సంభవించే 
అనేక మార్పులను గమనించక పోతే సర్వజ్ఞుత పొందలేరు. సర్వజ్ఞత లేకుంటే 
మహాకవులు కాలేరు. గోపరాజు కూడా ఇటువంటి అభిప్రాయాన్ని తన 
సింహాసన ద్వాత్రింశిక కావ్యంలో వ్యక్తం చేశాడు. 

ఎప్పటికెయ్యది ప్రస్తుత 

మప్పటికా విద్య మహిమ మచ్చుపడంగా 

చెప్పక సర్వజ్ఞత్వము 

చొప్పడునే? కావ్యమంత సులభమె ధాత్రిన్‌? (సింహ, 1-22) 

విక్రమార్క కథలను తెలుగులో జక్కన, కూచిరాజు ఎర్రన్న వెన్నెల 
కంటి అన్నయ్య తమకు అనుకూలమైన శైలిలో పొందుపరిచారు. గోపరాజు 

అవే కథలను తనదైన శైలిలో రచించాడు. 

తెనుగున దేటగా గథలు దెల్పిన గావ్యము పొందు లేదు మె 

త్తన పస చాల దండ్రు విశదంబుగ సంస్కృత శబ్ద మూద జె 

ప్పిన నవి దర్భముండ్రనుచు బెట్టరు వీనుల గావునన్‌ రుచుల్‌ 

దనర దెనుంగు దేశియును దద్భవముం గలయంగ జెప్పెదన్‌ 

(1-32) 

తన కావ్యాన్ని హరిహరనాథునికి అంకితమిచ్చాడు. 

సగము పొడవున దెల్పు నా సగము నల్పు 

నయ్యు మెడ నొక్కవన్నియ యగుచు మేను 

లెనయ ముక్కంటియును వెన్నుడును ననంగ 

బొల్చ్బు నా వేల్పు కబ్బంబు బ్రోచు గాత (1-40) 

తిక్కనలా కొత్త పోకడలను కావ్యంలో తీసుకువస్తూనే కావ్యాంకితంలో 
తిక్కనను అనుసరించాడు. తను సంస్కృతం నుండి అనువాదం చేశానని 
చెప్పుకున్నాడు. సంస్కృతంలో అచ్చయిన ఒక కావ్యాన్ని వీడేంది తెలుగు 
చేసేది అని ఊరికే అనుకోకండి అంటూ అచ్చంగా తెలంగాణ ప్రజల 
వ్యక్తికరణలో వెలిబుచ్చాడు. 

ఈ సరసోక్తి కావ్యమొక డిమ్ముల సంస్కృత భాషనచ్చుగా 

జేసిన నట్ల వీడు మతి చేయుట యేటిది యంచు జెప్పగా 

జేసి యనాదరం బురక చేయకుడి విలుకాడు తూటుగా 

నేసిన నందె పా మతి యేసినవానిద సూటిగావునన్‌ (1-85) 

సంస్కృత కథాసరిస్సాగరం దీనికి మూలం. ఆ సాగరము నుండి 
ఈ రత్నము నెత్తి చక్కగా సానబట్టి ఆంధ్ర సరస్వతికి బూజ యొనర్చిన 
మహాకవి గోపరాజు అని వెంపరాల సత్యనారాయణ ఈ కావ్య పీఠికలో 
తెలిపారు(పుట-X). వావిళ్ళవారు 1986లో ప్రచురించిన ఒక సంస్కృత 
విక్రమార్క చరిత్రను పరిశీలిస్తే ఆ గ్రంథం ఈ కావ్యానికి మూలంలా 
కనిపిస్తుందని గడియారం రామకృష్ణ తెలిపారు(పుట-X1). ఆ సంస్కృత 
(గ్రంథకర్త ఎవరో తెలియదు. తెలుగు సింహాసన ద్వాత్రింశికలో 12 
ఆశ్వాసాలున్నాయి. భోజరాజు విక్రమాదిత్యుని నింవోననాన్ని 
అధిరోహించడానికి వచ్చినప్పుడు దాని మెట్ల మీద ఉన్న 32 బొమ్మలు 
చెప్పిన కథలు ఇందులో వస్తువు. 

ఒకనియడుగు జేరియొకని యౌదలనెక్కి 

యొకని వెంట వచ్చి యొకని గలిసి 

వెడలి పారితనుచు విందు మట్లయ్యునీ 

జీవనంబు లోకపావనంబు 

గంగ విష్ణు పాదాలలో పుట్టింది, శివుని శిరసును చేరింది. భగీరథుని 
వెంట వెళ్లింది. చివరికి సముద్రంలో కలిసింది. ఈ పురాణ కథను పై 
పద్యంలో చమత్కరించాడు గోపరాజు. 

ఉచితార్థకళారాజితులగు కవిరాజుల రాజులు చేపడితే రాజ్యము 
కాదే అన్న గోపరాజు మాత్రం ఏ రాజు పోషణను ఆశ్రయించలేదు. తన 
తండ్రి మాత్రం మంత్రి అని చెప్పుకున్నాడు. 

తంత్రముచే గార్యము పర 

తంత్రము గాకుండ బతిహితమె చేయు మహా 

మంత్రులలోపల గసవయ 

మంత్రి విచారమున దివిజమంత్రియుబోలెన్‌ 

అందుకే రాజనీతి, స్థానిక సంస్కృతిని కలగలిపిన సత్కతిని 
గోపరాజు రచించగలిగాడు. ఇందులో సందర్భాను సారంగా చెప్పిన నీతి 
పద్యాలను ఒక చోట చేర్చితే పిల్లలకు ఉపయోగపడే మంచి నీతి పద్యగ్రంథం 
అవుతుంది. వేమనలా సాధన ద్వార ఏదైనా సాధ్యం అవుతుందన్న అర్థంలో 
గోపన చెప్పిన పద్యం ఇలా ఉంది. అయితే వేమన ముందా గోపన ముందా 
అనేది చర్చనీయాంశం. 

దుఃఖసాధ్యమయ్యు దొడరి యభ్యాసంబు 

జేయ జేయ యోగసిద్ధి పెంపు 

దినగ దినగ వేము తియ్యనౌ కైవడి 

బిదప పరమ హర్ష పదము సుమ్ము (5-15) 

వివిధ శాస్త్రాలలో, జనవ్యవహారాలలో ఉన్న చాలా అంశాలు 
గోపరాజు తన రచనలో పొందుపరిచాడు. (స్త్రీల స్వభావాలు, శకునాలు, 
చేపల జాతులు, గుజ్టాల రకాలు, వస్త్ర విశేషాలు, ఆభరణాలు, ఛందోభేదాలు, 
యోగ శాస్త్రం, జ్యోతిష్యం, గణితం, ద్యూత క్రీడలు, వేట, చతుష్యష్టి కళలు, 
స్వప్నవృత్తాంతాలు మొదలైన అంశాలను సందర్భోచితంగా అత్యంత 
ఆసక్తిదాయకంగా గోపరాజు పొందుపరచాడు. సురవరం ప్రతాపరెడ్డి సాంఘిక 

చరిత్ర రచనకు బలమైన ఆధారం సింహాసన ద్వాత్రింశిక. 

గోపరాజుకు చిత్రకవిత్వం, బంధకవిత్వంలో కూడా (ప్రవేశం ఉ 
౦ది. ఈ కావ్యంలో చాలా చోట్ల ఆ ప్రయోగాలు కనిపిస్తాయి. పదప్రయోగాలు, 
సామెతలు, జాతీయాలు వాడడంలో స్థానికతకు ప్రాధాన్యతనిచ్చాడు. కడుపిటు 
కాలంగ కంట కాటుక యేలా, యేనుగు చిక్కెనెని మజి యెంపలి చెట్టున 
గట్టవచ్చునే వంటి ప్రయోగాలు అందుకు ఉదాహారణలు. సంస్కృత 
లోకోక్తులకును కూడా విరివిగా ఉపయోగించాడు. నభూతో నభవిష్యతి, 
ధనమూల మిదం జగత్‌ వంటివి అందుకు ఉదాహారణలు. సంస్కృత, 
అచ్చతెలుగు, మిశ్రమ రచనా పద్ధతులను గోపరాజు అనుసరించాడు. 
సంస్కృత భూయిష్టమైన రచన. 

ఉల్లోల దుగ్గసాగర 

కల్లోల కరాగ్ర మంద కంపిత ఫణభృ 

ద్వల్లభమణిమయ దోలా 

వేల్లన సుఖలోలుడైన వేల్పుందలతున్‌ (2-104) 
అచ్చతెలుగు రచన. 

మొల బులితోలును మేనం 

బలుచని వెలిపూత యజత బామల పేరుం 

దల మిన్నేటును జడలను 

జలివెలుగుం గలుగు మేటి జంగము గొలుతున్‌ (2-59) 
మిశ్రమ రచన. 

కలకల బలికెడు పక్షుల 

కలకలములు సకలదిశల గలయగ బొలయం 

దళదళికులముగ దశ శత 

దళదళములు విరియ ట్రొద్దు దళదళ బొడిచెన్‌ (1-28) 
గోపన తన కావ్యం రసానందంగా రూపొందించాడు. తన కాలంనాటి 
వైవిధ్యభరితమైన విషయాలను పొందికగా అడుగడుగునా పొందుపరిచాడు. 
అనాటి మన పెద్దలు ఉపయోగించిన వస్తువులును, పాటించిన పద్ధతులను, 
జీవించిన విధానాన్ని కళ్ళకు కట్టినట్టు చూపించాడు. తెలంగాణలో మహాకవుల 
పరంపరను కొనసాగించిన అష్టభాషకోవిదుడు కొటివి గోపరాజు తెలుగు సాహిత్య 
చరిత్రలో ఎందరికో మార్గదర్శకుడు. ఈనాటి రచయితలకు నిత్యస్మరణీయుడు. 

పిడుపర్తి కవులు 

వీరశైవ మతానికి పిడుపర్తి కవులు ఎనలేని సేవ చేశారు. పాల్కురికి 
సాంప్రదాయాన్ని ఆజన్మాంతం పాటించి నిజమైన వారసులనిపించుకున్నారు. 
కొప్పయ్య వంశంలో పిడుపర్తి కవులు జన్మించారు. ప్రతాపరుద్రుని మంత్రి 
ఇందులూరి అన్నయ్యచేత పాల్మురుకి సోమన కొప్పయ్యకు డోకిపర్రు 
అ(గహారం ఇప్పించాడని ఆరుద్ర తెలిపాడు. వీరిది ప్రాంతం వరంగల్‌. 


పిడుపర్తి నిమ్మన - కొప్పయ్య గారి ముని మనుమడు. క్రీ.శ. 1440 ఇతని 
కాలం అని అంచన. అష్టభాషవేది. ఇతని కృతులు అలభ్యం. రెగళిక 
నిమ్మనాథకవి రచన నిజలింగ చిక్కయ్యకథ అనే యక్షగానంలో ఇతని పేరు 
కృతికర్తగా కనిపిస్తుంది. అది పొరపాటున పడిందని ఆరుద్ర తెలిపాడు. 
పిడుపర్తి మొదటి బసవకవి - ఈయన నిమ్మయ పిన తండ్రి కొడుకు. 
ఇతడు నిమ్మన సమకాలీనుడు. గురుదీక్షాబోధ, పిల్లనైనారుకథ, బ్రహ్మోత్తర 
ఖండం మొదలైన రచనలు చేశాడు. గురుదీక్షాబోధ మాత్రమే లభ్యం 
అవుతుంది. శ్రీనాథునిలా ఏయే వయసులో ఏయే రచనలు చేశాడో తన 
గురుదీక్షాబోధలో చెప్పుకున్నాడు. 
పిన్న ప్రాయమున జెప్పితి శివకథలు ప్రన్న తెనుంగున బదరితికొని 
నడివయసున బిల్లనయనారు చరిత నుడివితి ద్విపదగా సూక్తులను 
కాల మాసన్నంబుగా కటమున్నె లాలిత కావ్యకళా ప్రొఢి బేర్మి 
సకలాగమపురాణ సమ్మతమైన యొక శివకథ నింక నొనరింపవలయు 
కెరియ పద్మరసు అనే కన్నడ కవి రచన దీక్షా విధానాన్ని పిడుపర్తి 
మీనభూపాలుని ప్రోత్సాహంతో అనువదించాడు. 
పిడుపర్తి సోమన - పిడుపర్తి బసవకవి కొడుకు. సుప్రసిద్ధుడు. ఇతను 
క్రీ.శ. 1510 కాలం వాడు. బసవన పాల్మురుకి సోమనాథుని ద్విపద బసవ 
పురాణాన్ని పద్యరూపంలో రచించమని తన కొడుకైన సోమనను కోరాడు. 
తన తండ్రి కోరిక మేరకు మూలంలో ఎలాంటి మార్పులు చేయకుండా, 
ఏడు ఆశ్వాసాల ద్విపద కావ్యాన్ని యథాతథంగా పద్యకావ్యంగా అనువదించి 
పాల్మురుకి సోమనాథుడికి అంకితమిచ్చాడు. సోమన పద్య బసవ 
పురాణంతోపాటు ప్రభులింగలీల అనే ద్విపద రచన కూడా చేశాడు. ఇది 
ఐదు ఆశ్వాసాల ద్విపద కావ్యం. కన్నడంలో చామరసు అనే కవి 

భామినీషట్సదంలో రచించిన ప్రభులింగలీలను సోమన ద్విపద ఛందస్సులో 
రచించాడు. ఇది అల్లమ (ప్రభు చరిత్ర. 

పిడుపర్తి రెండవ బసవన- ఇతను సోమనాథుని తమ్ముని కొడుకు. సోమన 
రచించిచిన అల్లమ ప్రభు చరిత్ర ద్విపద కావ్యాన్ని చంపూ కావ్యాంగా 
మలచాడు. చల్లపల్లి గ్రామ కరణం మల్లారాధ్యునికి అంకితం ఇచ్చాడు. 
బంధురకవి సార్వభౌమ అని కృతిపతిని కీర్తించాడు. 


ఉపయుక్త గ్రంథాలు 

కుతుబ్‌ షాహి పాలకులు 


దొడ్ల సత్యనారాయణ 
పరిశోధకుడు 


తెలుగు ప్రాంతాలను పూర్తిగా పరిపాలించిన రాజవంశాలు చాలా 
తక్కువ. వారిలో ప్రధానంగా చెప్పుకోవాల్సింది గోల్మొండ రాజ్యాన్ని సుమారు 
రెండువందల సంవత్సరాలు పాలించిన కుతుబ్‌ షాహిలు. ఈ వంశానికి 
మూల పురుషుడు సుల్తాన్‌ కులీ కుతుబ్‌ ఉల్‌ ముల్క్‌ ఇతను మధ్య 
ఆసియాలోని టర్మిస్టాన్‌ నివాసి. ఇతడు ఖరాకునీల్‌(ఖురానేలు” అని కూడా 
అంటారు) తెగకు చెందినవాడు. ఖరాకునీల్‌ తెగవాళ్ళు టర్మిస్ట్రాన్‌, పశ్చిమ 
ఇరాన్‌ మొదలైన ప్రాంతాలను ఆక్రమించి విశాల సామ్రాజ్యం ఏర్పాటు 
చేసుకుని పాలన సాగించారు.ఈ తెగవారు ప్రపంచ ప్రఖ్యాత వీరుడు 
మంగోలియా జాతికి చెందిన చంఘిజ్‌ఖాన్‌ను ఎదిరించి నిలవడం వల్ల 
ఖ్యాతి పొందారు. 


ఖరాకునీల్‌ వంశ చరిత్ర 

ఖరాకునీల్‌ తెగకు అగర్‌ఖాన్‌ తొలి నాయకుడు. అగర్‌ఖాన్‌ ఇస్లాం 
మతాన్ని స్వీకరించి తన తెగకు కొత్త మార్గం చూపాడు. ఇతడు చంఘీజ్‌ఖాన్‌ని 
యుద్ధంలో ఓడించాడు. అగర్‌ఖాన్‌ ఏడు సంవత్సరాలు పాలించాడు. ఇతని 
తర్వాత తుర్రాబేగ్‌, ఖరాపీరం, ఖరా తూర్‌సన్‌ మొదలైనవాళ్ళు వరుసగా 
సింహాసనం అధిష్టించారు. ఖరా తూర్‌సన్‌ తర్వాత ఖరా మహమ్మదు 
అధికారానికి వచ్చాడు. ఇతని తర్వాత రాజ్యానికి వచ్చిన ఖరా యూసఫ్‌ 

క్రీ.శ. 1347లో తన సైన్య సహకారంతో తైమూర్‌ను అడ్డగించి ఇరాన్‌ రాజ్యాన్ని 
అతడు చేజిక్కించుకోకుండ చేశాడు. తైమూర్‌ మరణానంతరం అతని 
వారసులతో ఖరా యూసఫ్‌ యుద్దాలు చేశాడు. 

ఖరా యూసఫ్‌ తరువాత అతని పెద్ద కుమారుడైన మిర్తా సికిందర్‌ 
రాజైనాడు. ఇతడే చరిత్రలో రెండవ సికిందర్‌గా పేరుగాంచాడు. రెండవ 
సికిందర్‌ తర్వాత ఇతని సోదరుడైన జహాన్‌ షా రాజైయ్యాడు. 

జహాన్‌ షా సోదరుని కుమారులైన అల్వింద్‌, కైకుబాద్‌లు రాజ్యం 
కోసం పోట్లాడుతుండేవారు. జహాన్‌ షా అల్వింద్‌కు రాజ్యాన్ని అప్పగించాడు. 
జహాన్‌ షా తన మనుమరాలైన ఖలీజా బేగంను అల్వింద్‌ కుమారుడైన 
పీర్‌కులీకి ఇచ్చి వివాహం చేశాడు. ఈ దంపతులకు అదీస్‌ కులీ, అల్లా 
కులీ అనే ఇద్దరు సంతానం. పీర్‌ కులీ మరణానంతరం అదీస్‌ కులీ హమ్‌దాన్‌ 
రాజైయ్యాడు. ఇతని భార్య మరియం ఖాతూన్‌. వీరికే గోల్కొండ రాజ్య 
స్థాపకుడైన సుల్తాన్‌ కులీ జన్మించాడు. 

మధ్యయుగంలో ఉత్తర, దక్షిణ భారతదేశ పాలకులు ఒకరినొకరు 
కవ్వించుకోకుండా 600 సంవత్సరాలు పాలించారు. ఈ (క్రమంలో 
క్రీ.శ.1294లో అల్లా ఉద్దీన్‌ ఖిల్జీ ప్రారంభించిన దండయాత్రలు మాలిక్‌ 
కాఫర్‌ ఆధ్వర్యంలో క్రీ.శ. 1307 నాటికి కన్యాకుమారి వరకు జరిగాయి. 
ఈ దశలోనే అల్లా ఉద్దీన్‌ ఖిల్ది తన ప్రభువు, మామ అయిన జలాలుద్దీన్‌ను 
చంపి ఢిల్లీ రాజు అయ్యాడు. క్రీ.శ. 1308లో దేవగిరిని వశపరచుకున్నాడు. 
క్రీ.శ. 1809లో వరంగల్లును ముట్టడించాడు. క్రీ.శ. 1310లో ప్రతాపరుద్రుడు 
అతనికి చాలా సంపదను కప్పంగా చెల్లించాడు. 

క్రీ.శ. 1847లో అల్లా ఉద్దీన్‌ హసన్‌ బహమన్‌షా స్వతంత్ర ముస్లిం 
రాజ్యాన్ని స్థాపించాడు. బహమనీ రాజ్యాన్ని పరిపాలించిన రాజులు: అల్లా 
ఉద్దీన్‌ హసన్‌ బహమన్‌ షా(క్రీ.శ. 1347-1358), మహమ్మద్‌ షా బహమనీ 
(క్రీ.శ. 1858-1875), ముజహీద్‌ షా బహమనీ(క్రీ. శ. 1375-1378), 
రెండవ మహమ్మద్‌ షా బహమనీ(క్రీ శ. 1378-1397), ఫిరోజ్‌ షా బహమనీ 
(క్రీ.శ. 1397-1422), అహమ్మద్‌ షా వలీ బహమనీ (క్రీ.శ. 1422-1436), 
రెండవ అల్లా ఉద్దీన్‌ షా బహమనీ(క్రీ.శ. 1436 -1457), నిజాం షా 
బహమనీ(క్రీ. శ. 1461-1463), మూడవ మహమ్మద్‌ షా(క్రీ శ. 1463- 
1482), మహమ్మద్‌ షా బహమనీ(క్రీ. శ. 1482-1518). 

బహమనీ సామ్రాజ్యం విచ్చిన్నమై అహమ్మద్‌ నగర్‌, బీజాపూర్‌, గోల్కొండ, 
బీదర్‌, బీరారు అనే ఐదు రాజ్యాలు ఏర్పడ్డాయి. అహమ్మద్‌నగర్‌ రాజ్యాన్ని 
నిజాం షాహిలు, బీజాపూర్‌ రాజ్యాన్ని ఆదిల్‌ షాహి వంశస్తులు, గోల్కొండ 
రాజ్యాన్ని కుతుబ్‌ షాహిలు, బీదరు రాజ్యాన్ని బరీద్‌ షాహిలు, బీరారును 
ఇమద్‌ షాహిలు పరిపాలించారు. 

గోల్కొండను రాజధానిగా చేసుకొని క్రీ.శ. 1518 నుండి క్రీ శ. 1687 
వరకు తెలంగాణ, రాయలసీమ, తీరాంధ్రలను కుతుబ్‌ షాహిలు పాలించారు. 
వీరు తెలుగు భాషను, తెలంగాణ సంస్కృతిని ఆదరించారు. కుతుబ్‌ షాహి 
రాజులలో కొందరు తెలుగు నేర్చుకొని కవిత్వం రాశారు. హిందూ, ముస్లింల 
సఖ్యతకు కృషి చేశారు. వీరు హైదరాబాద్‌ విశిష్ట సంస్కృతికి బీజాలు వేశారు. 
కుతుబ్‌ షాహిల చరిత్రను తెలుసుకోవడానికి మనకు ఎన్నో చారిత్రక 
ఆధారాలు దొరుకుతున్నాయి. 

కుతుబ్‌ షాహిల చరిత్ర రచనకు శాసనాలు, గ్రంథాలు, విదేశీయుల 
రచనలు, మొగలు ఆస్థాన రచనలు, సమకాలిక రాజవంశాల చరిత్ర, 
నిర్మాణాలు, దుర్గాలు, సమాధులు, నాణాలు. 


శాసనాలు: 
సంస్కృతాంధ్ర, అరబ్బీ, పారసీ, ఉర్దు శాసనాలు కుతుబ్‌ షాహి చరిత్ర రచనకు 
ఉపయోగపడతాయి. 


సంస్కృతాంధ్ర శాసనాలు 

1 ఘన్‌పూర్‌ శాసనము శ.సం. 1451 - క్రీ.శ. 1528 
2 కొండపల్లి శాసనము ౫ 1452 - స్‌ 1530 
8. నాగులపాడు శాసనము ” 1466 - 2 1544 
4. కోయలకొండ శాసనము ” 1472 - ¥ 1550 
ర్‌ పానుగల్లు శాసనము ౫ 14783 - | 1551 
6 రాచకొండ శాసనము » 1473 - 7] 1551 
7 కొలలంపూడి శాసనము ” 1487 - 22 1565 
8 ఈపూరు శాసనము ౫ 1496 - | 1574 
9 మల్మాపురము శాసనము ” 1499 - ఖై 1577 

10. 
11. 
12. 
19. 
14. 
15. 
16. 
17. 
18. 
19. 
20. 
21. 
22, 
28. 
24. 
25. 
26. 
27. 
28. 
29. 
30. 
31. 
32. 
39. 
34. 
85. 
36. 


జుత్తిగ శాసనము 
బొడగులొ శాసనము 
అమీనాబాదు శాసనము 
మంగళగిరి శాసనము 
మంగళగిరి శాసనము 
జాగర్లమూడి శాసనము 
ధర్మవరము శాసనము 
శ్రీకూర్మము శాసనము 
జాగర్లమూడి శాసనము 
సింహాచలము శాసనము 
శ్రీకూర్మము శాసనము 
మాచర్ల శాసనము 
అనుంపల్లి శాసనము 
మూసాబుర్లు శాసనము 
దేవుల చెరువు శాసనము 
పెదపరిమి శాసనము 
శనిగరం శాసనము 
ఈపూరు శాసనము 
కుద్రవెల్లి శాసనము 
కావేరీ పాక్కం శాసనము 
కువ్వం శాసనము 
చాగలేరు శాసనము 
ముక్తేశ్వరము శాసనము 
లేపాక్షి శాసనము 
ఎడ్లపల్లి శాసనము 
సత్యవీడు శాసనము 
నల్లగొండ శాసనము 


ఉర్దు, అరబీ, పారసీ శాసనాలు 
1. జామె మసీదు శాసనము 


” 1505 
” 1512 
౫ 1514 
” 1515 
” 1515 
” 1520 
” 1521 
” 1522 
” 1520 
” 1526 
” 1526 
౫ 1541 


శ.సం. 


1572 - క్రీశ. 


1578 
1580 
1585 
1586 
1590 
1591 
1591 
1592 
1599 
1600 
1600 
1602 
1708 
1708 


హి.శ. 924 - 


» 


క్రీశ. 


కాకతీయుల నుండి అసఫ్‌ జాహిల వరకు తెలంగాణ 4+ 321 


1583 
1590 
1592 
1593 
1593 
1598 
1598 
1600 
1602 
1604 
1604 
1619 
1650 
1656 
1658 
1663 
1664 
1668 
1669 
1669 
1670 
1677 
1678 
1678 
1680 
1686 
1686 


1518 


ల ఎల్లందల శాసనము స 994 -” 1525 
8. కులీ కుతుబ్‌ షా సమాధి శాసనము ” 950 -” 1544 
4. పానుగల్లు శాసనము : 967 -” 1551 
ర్‌. మక్కీదర్వాజా శాసనము + 967 -” 1519 
6. గూడూరు శాసనము 2 970 -” 1562 
7. ఇబ్రహీం కుతుబ్‌ షా సమాధి శాసనము ” 988 -” 1580 
8. మీర్జా మహమ్మద్‌ మీన్‌ సమాధి శాసనము 

న్‌ 1004 -” 1596 
9. జామె మసీదు శాసనములు | 1006 -” 1597 
10. సాజిద్‌ ఖానమ్‌ మసీదు శాసనము 
(మొగల్‌పురా - హైదరాబాద్‌) 2 1008 -” 1599 
11. మహమ్మద్‌ కులీ కుతుబ్‌ షా సమాధి శాసనము 

హి.శ. 1020 - క్రీశ 1612 


12. బీవీ ఖదీజా సమాధి శాసనము 
(మీర్‌ కా దాయెరా) 2 1031 -” 1622 
13. మియాన్‌ మిష్క్‌ సమాధి శాసనము ” 1035 -” 
14. గోలకొండ కోట పశ్చిమ కుడ్య శాసనము 

» 1038 -” 1628 
15. సుల్తాన్‌ మహమ్మద్‌ కుతుబ్‌షా శాసనము - - 
16. జహారాబవీ సమాధి శాసనము అ - 


|| 
ja 
రా 
(AY) 
ల 


17. తోలీ మసీదు శాసనము » 1043 -” 1633 
18. అంబర్‌ఖాన శాసనము ఖే 1052 -” 1642 
19. బోధన్‌ మసీదు శాసనము 2 1065 -” 1655 
20. మూసాబురుజు శాసనము స్‌ 1066 -” 1656 
21. పేమావతి సమాధి శాసనము ”* 1073 -” 1662 
22. మహమ్మద్‌ కుతుబ్‌షా కుమార్తె కుల్ఫూమ్‌ కుమారుని సమాధి శాసనము 
23. హయాత్‌ బక్షీ బేగం సమాధి శాసనము ” 1077 -” 1667 
24. గోల్కొండ మసీదు శాసనము  ” 1077 -” 1667 
25. హీరా మసీదు శాసనము 2 1079 -” 1669 
26. తోళీ మసీదు శాసనము ౫ 1082 -” 1671 

27. రహీంఖాన్‌ మసీదు శాసనము ” 1082 -” 1671 
28. మాసాబ్‌ టాంక్‌ శాసనము - 


29. పేట్ల బురుజు ఫిరంగి శాసనము ” 1083 -” 1672 
30. అబ్బుల్లా కుతుబ్‌ షా సమాధి శాసనము ”1083 -” 1672 
81. నేక్‌ నాంఖాన్‌ సమాధి శాసనము ” 1084 -” 16783 
32. మూసా బురుజు శాసనము న 1085 -” 1674 
83. మియాన్‌ మిష్క్‌ సమాధి శాసనము” 1085 -” 1674 
34. అబ్దుల్లా కుతుబ్‌ షా కుమార్తె ఫాతిమా ఖానం సమాధి శానము 

౫ 1087 -” 1676 
85. మియాన్‌ మిష్క్‌ సమాధి శాసనము ” 1089 -” 1677-78 
86. మియాన్‌ మిష్క్‌ సమాధి శాసనము” 1091 -” 1680 
37. సాజిం ఖానమ్‌ మసీదు శాసనము ” 10983 -” 1682 


పైన పేర్కొన్న శాసనాలే కాకుండా బీదర్‌, అహ్మద్‌నగర్‌, విజయనగర 
పాలకుల శాసనాలు కూడా కుతుబ్‌ షాహి చరిత్ర రచనకు తోడ్పడుతాయి. 


[గ్రంథాలు 

యాయాతి చరిత్ర, కందుకూరి రుద్రకవి రచనలు, తపతీ 
సంవరణోపఖ్యానము, మరింగంటి కవుల గ్రంథాలు, తారీఖ్‌ కుతుబ్‌ షాహి, 
మాసిరె దక్కన్‌, బసాతీనుల్‌ సలాతీన్‌, హదీఖతుల్‌ ఆలం, విజయనగర 
చరిత్ర మొదలైనవి. 


విదేశీయుల రచనలు 
విదేశీయులలో ఫెరిస్టా, పోర్చుగీసు వాస్తు శిల్పి )0266 Ia Pente, 
సీవెల్‌ టేలర్‌, ఇంజినీర్‌, ప్రాయర్‌ మొదలైన వారి రచనలు. 


మొగలు ఆస్థాన రచనలు 


రుఖ్మాత్‌ అలంగీరీ, బాదుషానామా 1& 11, మాసీరె అలంగీర్‌ తదితర 
(గ్రంథాలు. 

కట్టడాలు 
కుతుబ్‌ షాహి కాలంలో నిర్మించిన మసీదులు, దేవాలయాలు గోల్కొండ, 
హైదరాబాద్‌, శ్రీకూర్మం, పానుగల్లు, కోయలకొండ, ఘన్‌పూర్‌, కొండపల్లి, 
కొండవీడు, మంగళగిరి, హయత్‌నగర్‌, బోధన్‌, ఇబ్రహిం పట్నం మొదలైన 
ప్రాంతాలలో ఉన్నాయి. 

వీరి కాలంలో రాజభవనాలు, దర్భారులు, ధాన్యాగారాలు, 
చార్మినార్‌, మక్కా మసీదు, బాలహిస్సార్‌ వంటి మహల్‌లు వారి నిర్మాణ 
కౌశలానికి నిదర్శనం. ఆరామ విహార స్థలాలు, తటాకాలు, సైనిక స్థావరాలు, 
గజాశ్వశాలలు, వసతి గృహాలు, వంతెనలు కుతుబ్‌ షాహిల నాటి గొప్ప 
కట్టడాలు. 


దుర్గాలు 

కుతుబ్‌ షాహిలు శత్రుదుర్భేద్యమైన దుర్గాలను నిర్మించారు మరి 
కొన్నింటిని బలోపేతం చేశారు. వాటిలో గోల్కొండ, దేవరకొండ, రాజగిరి, 
పానుగల్లు, ఘనపురము, కోయలకొండ, కొండపల్లి, కొండవీడు, కౌలాస్‌, 
ఎల్పందల, వాడవల్లి, ఉర్లుగొండ, ఉం(డ్రుగొండ, అనంతగిరి, 
పానుగల్లు(మహబూబ్‌నగర్‌), జఫర్‌గఢ్‌(వేల్పుగొండ), మలంగూర్‌, భువనగిరి, 
పొడిచేడు, గండికోట, ఇంద్రపురి వంటి దుర్గాలు పేర్మొనదగినవి. 


సమాధులు 
గోల్కొండ కోటకు చేరువలోనున్న కుతుబ్‌ షాహి వంశీయుల 
సమాధులు, ఇతర ప్రాంతాలలో ఉన్న ప్రముఖ వ్యక్తుల సమాధులు. 


నాణాలు 

జంషీద్‌ కుతుబ్‌ షా, సుభాన్‌ కులీ, ఇబ్రహీం కుతుబ్‌ షా, మహమ్మద్‌ 
కులీ కుతుబ్‌ షా, సుల్తాన్‌ మహమ్మద్‌ కుతుబ్‌ షా, అబుల్‌ హసన్‌ తానీషాలు 
వేయించిన నాణాలు, వాటి ఆకార పరిమాణాలు, విలువలు గోల్కొండ రాజ్య 
ఆర్థిక స్థితిగతులను సూచిస్తాయి. 

జంషీద్‌ కుతుబ్‌ షా నాణాలు నాలుగు, సుభాన్‌ కులీది ఒకటి, 
ఇబ్రహిం కుతుబ్‌ షా నాణాలు ఆరు, మహమ్మద్‌ కులీ కుతుబ్‌ షా నాణాలు 

అనేకం లభించాయి. క్రీ.శ.1616లో సుల్తాన్‌ మహమ్మద్‌ కుతుబ్‌ షా 
వేయించిన నాణాలలో ఏడు, అబ్బుల్లా కుతుబ్‌ షా నాణాలు అనేకం, 
క్రీ.శ. 1683లో వేసిన తానీషా కాలపు నాణాలు దొరికాయి. వీటిని పురావస్తు 
శాఖ భద్రపరిచింది. ఈ నాణాలను మహమ్మద్‌ నగర్‌ టంకశాలలో, 
దారుస్సల్తనత్‌ గోల్కొండ టంకశాలలో ముద్రించారు. 


కుతుబ్‌షాహి వంశ క్రమం 
సులాన్‌ కులీ కుతుబ్‌ షా 

సుల్తాన్‌ కులీ మొఘల్‌ వంశ స్థాపకుడైన బాబర్‌కు, చివరి ఢిల్లీ 
సుల్తాన్‌ ఇబ్రహీం లోడికి, విజయనగర రాజైన శ్రీకృష్ణదేవరాయలకు, బహమనీ 
సుల్తాన్‌ మూడవ మహమ్మద్‌ షాకు, ఆదిల్‌ షాహి రాజ్యస్థాపకుడైన యూసఫ్‌ 
ఆదిల్‌ షాకి సమకాలికుడు. బహమనీ సామంతులైన అహమ్మద్‌నగర్‌, 
వీజామూర్‌, బీరార్‌ల గవర్నర్లు (కీ.శ. 1489లో స్వాతం(త్యం 
ప్రకటించుకున్నారు. గోల్కొండకు తరఫ్‌దారుగా ఉన్న సుల్తాన్‌ కులీ 
స్వాతంత్ర్యం ప్రకటించుకోలేదు. బహమనీ సామ్రాజ్యం పూర్తిగా విచ్చిన్నం 
అయిన దశలో క్రీ.శ. 1518లో సుల్తాన్‌ కులీ స్వాతంత్రం ప్రకటించుకున్నాడు. 

సులాన్‌ కులీ యుద్ధం చేసే సమయంలో తెలివితేటలతో విజయాన్ని 
సాధించేవాడు. యుద్ధంలో ఓడిపోతున్నట్లు నటిస్తూ వెనక్కి తగ్గి మాటు 
వేయడం సుల్తాను కులీ అవలంబించే ఎత్తుగడ. సుల్తాన్‌ కులీ గోల్కొండ 
కోటను బలోపేతం చేశాడు. రాజ్యాన్ని సుస్థిరం చేశాడు. ఇతని విజయాలతో 
గోల్కొండ రాజ్యం తెలంగాణ నుండి తీరాంధ్రలోని మచిలీపట్నం వరకు 
విస్తరించింది. చివరి రోజుల్లో ఇతని కొడుకుల మధ్య తగాదాలు వచ్చాయి. 
మూడో కొడుకు జంషీద్‌ కులీ తండ్రిని కుట్ర పన్ని చంపించి సింహాసనం 
అధిష్టించాడు. 


జంషీద్‌ కులీ(క్రీ. శ. 1543-1550) 

సులాన్‌ కులీకి మొత్తం ఆరుగురు కొడుకులు. వీరిలో మొదటివాడు 
యువరాజైన హైదర్‌ కులీ తండ్రి కంటె ముందే మరణించాడు. రెండవవాడు 
కుతుబ్‌ ఉద్దీన్‌ రాజకీయాలకు దూరంగా ఉండేవాడు. మూడవవాడు జంషీద్‌ 
కులీ. తర్వాత వారు అబ్బుల్‌ కరీం, దౌలత్‌ కులీ, ఇబ్రహీం కులీలు. 

సుల్తాన్‌ కులీ తన కొడుకైన జంషీద్‌ కులీ నుండి అపాయం ఉ 
ందని ముందే పసిగట్టి అతనిని చెరసాలలో బంధించాడు. చెరసాల నుండి 
జంషీద్‌ తప్పించుకుని గోల్కొండ కోటలోని మసీదు వద్ద తన తండ్రిని హత్య 
చేయించాడు. ఇతడు సింహాసనాన్ని అధిష్టించేనాటికి ఆరవై ఏండ్ల వాడు. 
ఇతని కూర స్వభావం చేత ప్రజలను, ఆస్థానంలోని వారిని అనేక ఇబ్బందులకు 
గురిచేశాడు. రాజకీయంగా అనిశ్చితస్థితి, అంతఃకలహాలు, శత్రువులతో 
పోరాటాలతో ఇతని జీవితం సాగింది. సుల్తాన్‌ కులీ సంపాదించిన రాజ్య 
భాగాన్ని మాత్రమే పాలిస్తూ, రాజ్య సంరక్షణ కొరకు అనేక యుద్దాలు చేస్తున్న 
సమయంలోనే జంషీద్‌ తన సోదరులను చంపడానికి ప్రయత్నించాడు. ఇతనికి 
భయపడి సోదరులు రాజ్యం విడిచి పారిపోయారు. ఇబ్రహిం కులీ 
విజయనగర అలియరామరాయల దగ్గర ఆశ్రయం పొందాడు. జంషీద్‌ 
క్రీ.శ. 1550లో క్షయ వ్యాధికి గురై మరణించాడు. 


సుభాన్‌ కులీ(క్రీ. శ. 1550) 

సుభాన్‌ కులీ సింహాసనం అధిష్టించే సమయానికి ఏడు సంవత్సరాల 
వాడు. ఇతడు కేవలం ఆరు నెలలు మాత్రమే రాజుగా ఉన్నాడు. గోల్కొండ 
రాణులైన బిల్‌ ఖైస్‌ జమాన్‌, ఖతీజా దౌరానులు ఇతనిని రాజుగా 
ప్రకటించారు. విదేశీ ముస్లిం నాయకులైన ముస్తఫాఖాన్‌, గులాబత్‌ ఖాన్‌లు 
వీరికి అండగా నిలిచారు. రాజ్య వ్యవహారాలను సైఫ్‌ఖాన్‌ అయినుల్‌ ముల్క్‌ 
నిర్వహించాడు. ఈ సమయంలో జగదేవరావు, సులాన్‌ కులీ ఐదవ 
కుమారుడైన దౌలత్‌ కులీని రాజుగా ప్రకటించడంతో అంతర్యుద్ధం ప్రారంభం 
అయ్యింది. ఈ తిరుగుబాట్లను సైఫ్‌ఖాన్‌ అణచివేసి దౌలత్‌ కులీ, 
జగదేవరావులను బంధించాడు. ఈ విజయ గర్వంతో సైఫ్‌ఖాన్‌ మిగిలిన 
కులీనులతో అహంకారంతో ప్రవర్తించాడు. ఇతని ప్రవర్తనతో విసుగు చెందిన 
వారు జంషీద్‌ కులీ వల్ల ప్రాణ భయంతో విజయనగరానికి పారిపోయిన 
ఇబ్రహిం కులీని సింహాసనాన్ని అధిష్టించమని ఆహ్వానించారు. 


ఇబ్రహిం కులీ కుతుబ్‌ షా(క్రీ. శ. 1550-1580) 
ఇబ్రహిం కులీ క్రీ.శ. 1580 మే 29న జన్మించాడు. విజయనగరం 
పారిపోయినప్పుడు ఇతని వయస్సు పద్నాలుగు సంవత్సరాలు. ఇ(బ్రహిం 

మళ్లీ గోల్కొండకు క్రీ.శ. 1550లో వచ్చాడు. గోల్కొండ సుల్తాన్‌లు అందరిలో 
ఇ(బ్రహిం కులీ విశిష్టమైన వ్యక్తిత్వం కలవాడు. సమకాలికులతో రాజని 
పిలిపించుకున్న మొదటి కుతుబ్‌ షా పాలకుడు. సమాధి ఫలకంపై రాచనామం 
పొందిన మొదటి నవాబు కూడా ఇతడే. తెలుగు సాహిత్యాన్ని తెలుగు 
కవులను పోషించిన మొదటి మహమ్మదీయ పాలకుడు ఇబ్రహిం కులీ కుతుబ్‌ 
షా, ఇతడు తెలుగు కవులనే కాక ఉరూ, పారశీ కవులను కూడా ఆదరించాడు. 
“తపతీ సంవరణోపాఖ్యాణాన్ని' రచించిన అద్దంకి గంగాధరుడు, 'నిరంకుశో 
పాఖ్యానాన్ని' రాసిన కందుకూరి రుద్రకవి మొదలైన వారికి ఇతని ఆస్థానంలో 
ఆదరణ లభించింది. ఇబ్రహిం మల్మిభరాముడిగా ప్రసిద్ధి చెందాడు. 

ఇబ్రహిం కాలంలో గోల్కొండ సర్వతోముఖాభివృద్ధి సాధించింది. 
రాజ్యంలో శాంతి భద్రతలు నెలకొన్నాయి. ఇతని ధైర్య శౌర్యాలు, విద్యా 
పోషణ గురించి తెలుగులో అనేక చాటువులు ఉన్నాయి. ఇతడు బందిపోట్లను 
అణచివేసి వర్తక వాణిజ్యాల అభివృద్ధికి కృషి చేశాడు. గోల్కొండ కోటను 
బలిష్టంగా చేసుకున్నాడు. సైనిక వ్యవస్థను పటిష్టం చేశాడు. 

ఇ(బహిం కుతుబ్‌ షాహికు ఆరుగురు కొడుకులు, ఒక కూతురు. 
పెద్ద కొడుకు అబ్దుల్‌ ఖాదర్‌, రెండవ కొడుకు హుసేన్‌ కులీ, మూడవ 
కొడుకు మహమ్మద్‌ కులీ కుతుబ్‌ షా, నాల్గవ కొడుకు మీర్డా అబ్బుల్‌, ఐదవ 
కొడుకు మీర్డా ఖుదాబందా, ఆరవ కొడుకు మహమ్మద్దీన్‌, కూతురు చాంద్‌ 
సుల్తానా. ఇతను క్రీ.శ. 1580లో మరణించాడు. 


మహమ్మద్‌ కులీ కుతుబ్‌ షా(క్రీ, శ. 1580-1612) 

మహమ్మద్‌ కులీ కుతుబ్‌ షా కంటే ఇద్దరు పెద్దవాళ్లుండగా వాళ్ళని 
కాదని ఇతను రాజు కావడానికి రాజ్యంలోని సేనానులు, ప్రజలు, అంతఃపుర 
ప్రీల అభిమానమే ప్రధాన కారణం అని చెప్తారు. 

నేటి హైదరాబాద్‌ నగర నిర్మాత మహమ్మద్‌ కులీ కుతుబ్‌ షా. 
నూతనంగా నిర్మించిన హైదరాబాద్‌ నగరం రాజకీయంగా, సాంస్కృతికంగా 
మధ్యయుగ దక్కన్‌లో విశిష్ట కేంద్రంగా రూపుదిద్దుకుంది. మహమ్మద్‌ కులీ 
కుతుబ్‌ షాకు ఒక ప్రేయసి ఉండేదని, ఆమె పేరు భాగమతి అని ఆమె 
పేరు మీద భాగ్‌నగర్‌ లేదా భాగ్యనగర్‌ నిర్మించాడని ఒక ఐతిహ్యం ఉంది. 

ఇతని కొలువులో హిందువులు అనేక మంది ఉన్నత పదవులలో 

ఉండేవారు. ఇతను అనేక మంది పారసీ కవులను ఆదరించాడు. ప్రఖ్యాత 
చారిత్రక కట్టడమైన చార్మినార్‌ను కూడా ఇతడే నిర్మించాడు. మహమ్మద్‌ 
కులీ కుతుబ్‌ షా క్రీ.శ. 1612లో మరణించాడు. 


సుల్తాన్‌ మహమ్మద్‌ కుతుబ్‌ షా(క్రీ, శ. 1612-1626) 

మహమ్మద్‌ కులీ కుతుబ్‌ షాకు కొడుకులు లేరు. అందువల్ల తన 
సోదరుడైన మీర్జా మహమ్మద్‌ అమీన్‌ కొడుకైన సుల్తాన్‌ మహమ్మద్‌ను 
పెంచుకొని తన కూతురైన హయత్‌ బక్షీ బేగంను ఇచ్చి పెళ్లి చేసి తన 
వారసునిగా ప్రకటించాడు. మహమ్మద్‌ అమీన్‌, ఖానమ్‌ ఆగా దంపతులకు 
క్రీ.శ. 1592లో సుల్తాన్‌ మహమ్మద్‌ కుతుబ్‌ షా జన్మించాడు. సుల్తాన్‌ 
మహమ్మద్‌, హయత్‌ బక్షీ బేగంల పెళ్ళి క్రీశ. 1607లో జరిగింది. గోల్కొండ 
కోటలో జరిగిన ఈ పెళ్ళికి దక్కన్‌ రాజ్యాల నుండి, ఇరాన్‌ దేశం నుండి, 
ఇతర దేశాల నుండి అతిథులు వచ్చారు. 

సుల్లాన్‌ మహమ్మద్‌ కుతుబ్‌ షా కాలంలో ప్రజలు సుఖశాంతులతో 
జీవించారని చరిత్రకారులు వర్ణించారు. ఇతడు మంచి విద్యావంతుడు, కవి. 
ఇతని ఆస్థానంలో దక్కనీ, పారశీక భాషలకు ఆదరణ లభించింది. పారశీక 
భాషలో చాలా శాస్త్ర గ్రంథాలు వెలువడ్డాయి. మీర్‌ మహమ్మద్‌ మోమిన్‌ 
తూనికలు కొలతల మీద 'రిసాలామెక్టరీయ'” అనే గ్రంథం, హకీం తకియుద్దీన్‌ 
వైద్యశాస్తంపై 'మెజానుల్‌ తబాయీ కుతుబ్‌షాహీ” అనే గ్రంథం రాశారు. 
ఇతని కాలంలోనే 'తారీభ్‌ ఇ మహమ్మద్‌ కుతుబ్‌షా” అనే చారిత్రక గ్రంథం 
వెలువడింది. 

సుల్తాన్‌ మహమ్మద్‌ మక్కా మసీదుకు పునాదులు వేశాడు. దీని 
నిర్మాణంలో 2000 మంది రాళ్లు చెక్కేవారు, 2000 మంది తాపీ మేస్తీలు, 
4000 మంది కూలీలు సంవత్సరాల తరబడి పని చేశారు. హైదరాబాద్‌ను 
దర్శించిన టావెర్నియర్‌ అనే ఫ్రెంచి రత్నాల వ్యాపారి ఈ మసీదును నిర్మాణం 
పూర్తయితే భారతదేశంలో ప్రసిద్ధ నిర్మాణాలలో ఒకటిగా నిలుస్తుందని రాశాడు. 
సుల్తాన్‌ మహమ్మద్‌ క్రీ.శ. 1626లో మరణించాడు. 


అబ్దుల్లా కుతుబ్‌ షా(క్రీ, శ. 1626-1672) 
అబ్బుల్లా కుతుబ్‌ షా సుల్తాన్‌ మహమ్మద్‌ కుతుబ్‌ షా, హయత్‌ 

బక్షీ బేగంల పెద్ద కొడుకు. ఇతడు క్రీ.శ. 1614లో జన్మించాడు. రాజు 
అయ్యేటప్పటికి ఇతని వయసు పన్నెండు సంవత్సరాలు. తల్లి హయత్‌ బక్షీ 
బేగం కొంత కాలం ఇతని సంరక్షకురాలుగా పరిపాలన నిర్వహించింది. 
రాజ్య శ్రేయస్సుకు కృషి చేసింది. ఇతని కాలంలో గోల్మొండ రాజ్యంలో 
అధికారులు ముఠాలుగా విడిపోయి స్వార్థ బుద్ధితో వ్యవహరించారు. దీనివల్ల 
రాజ్యం ప్రమాద పరిస్థితికి చేరింది. అబ్బుల్లా కుతుబ్‌ షా పాలన చివరి 
పదహారు సంవత్సరాలలో షాజహాన్‌, జెరంగజేబ్‌ గోల్కొండ రాజ్యంపై 
దండయాత్రలు జరిపారు. అప్పటి నుండే గోల్కొండ రాజ్యం రాజకీయంగా, 
సైనికంగా, ఆర్థికంగా బలహీనపడటం మొదలు అయింది. ఇతని కాలంలో 
ఆంధ్ర దేశంలో ఆంగ్లేయులు బలపడ్డారు. ఇతడు (క్రీ. శ. 1672లో 
మరణించాడు. 


అబ్బుల్‌ హసన్‌ కుతుబ్‌ షా(క్రీ.శ. 1672-1687) 

అబ్బుల్లా కుతుబ్‌ షా చనిపోయిన తర్వాత సింహాసనాన్ని 
అధిష్టించడానికి అతనికి కొడుకులు లేరు. ముగ్గురు కుమార్తెలలో పెద్ద 
కుమార్తెను సయ్యద్‌ మహమ్మద్‌కు ఇచ్చి వివాహం చేశాడు. ఇతడు రాజ్య 
పరిపాలనా వ్యవహారాలు చూస్తుండగా పెద్ద కుమార్తె అంతఃపురంలో అధికారం 
చెలాయించేది. రెండవ కూతుర్ని జౌరంగజేబు కుమారుడు సుల్తాన్‌ 
మహమ్మద్‌కు ఇచ్చి వివాహం చేశాడు. ఇతడు ఏదో విషయంలో తండ్రి 
ఆగ్రహానికి గురై భార్యతో సహా చెరసాలలో గడిపాడు. మూడవ కుమార్తె 
బాదుషా బీబీని అబుల్‌ హసన్‌ వివాహం చేసుకున్నాడు. 

తానీషా(మంచి రాజు) పేరుతో ప్రసిద్ధుడైన అబుల్‌ హసన్‌ కుతుబ్‌ 
షా సిద్దిపేట స్థానిక ఐతిహ్యం ప్రకారం ఇతడు అనంతగిరిలో నివసించిన 
ఒక సాలె కుటుంబంలో పుట్టినవాడని, అక్కన్న మాదన్నలు ఇతన్ని పెంచి 
పెద్ద చేశారని అంటారు. అలాగే ఇతడు ఇరానీయుడని కుతుబ్‌షా వంశానికి 
బంధువు అని, వ్యాపార నిమిత్తం గోలకొండ వచ్చాడని మరొక కథనం. 

ఇతని దగ్గర అక్కన్న సేనానిగా, మాదన్న ప్రధానిగా పని చేశారు. 
రాజ్యానికి హిందువులు ఉన్నత పదవులలో ఉండటం సహించని బెరంగజేబు, 
అక్కన్న మాదన్నలను క్రూరంగా హత్య చేయించాడు. మొగల్‌ సేనలను 
సుమారు పద్దెనిమిది నెలలపాటు ధైర్యంగా ఎదిరించిన తానీషా చివరికి 

కొన్ని కుట్రల వల్ల రాజ్యాన్ని పోగొట్టుకోవాల్సి వచ్చింది. 


కుతుబ్‌ షాహి పాలకులు హైదరాబాద్‌ నగరాన్ని వర్తక వాణిజ్యాలకు, 


భిన్న సంస్కృతులకు మతాలకు సాహిత్యానికి ఒక అంతర్జాతీయ కేంద్రంగా 
విలసిల్లడానికి పునాదులు వేశారు. నేటి హైదరాబాద్‌ కాస్మోపాలిటన్‌ 
సంస్కృతికి గోల్కొండ పాలకులు ఆనాడే బీజాలు వేశారు. 


ఆధార [గ్రంథాలు 

1. శాస్త్రి, బి.ఎన్‌., ఆంధ్రదేశ చరిత్ర సంస్కృతి, మూసీ పబ్లికేషన్స్‌, 
హైదరాబాద్‌, 1990 

2. భూపాలరావు, కె.వి, మహామంత్రి మాదన్న సావిత్రీ సదనము, 
హైదరాబాద్‌, 1982. 

3. బలరామమూర్తి, ఏటుకూరి, ఆంధ్రుల సంక్షిప్త చరిత్ర, ఏటుకూరు 
బలరామమూర్తి, విశాలాంధ్ర పబ్లిషింగ్‌ హౌస్‌, హైదరాబాద్‌, 1958. 

4. సత్యనారాయణ, కంభంపాటి, ఆంధ్రుల సంస్కృతి-చరిథత్ర, 
సంక్షిప్తానువాదం: మహీధర రామమోహనరావు, హైదరాబాద్‌ బుక్‌ 
ట్రస్ట్‌, హైదరాబాద్‌, 2018. 

5. హనుమంతరావు, డా.బి.ఎస్‌.ఎల్‌., ఆంధ్రుల చరిత్ర, విశాలాంధ్ర 
పబ్లిషింగ్‌ హౌస్‌, హైదరాబాద్‌, 2012. 

6. చక్రపాణి, కాకాణి, హైదరాబాద్‌ నగర నిర్మాతలు కుతుబ్‌ షాహీలు, 
ఎమెస్మొ బుక్స్‌, హైదరాబాద్‌, 2015. 

7. తెలంగాణ చరిత్ర సంస్కృతి, తెలుగు అకాడమి, హైదరాబాద్‌, 2015. 

హైదరాబాద్‌ నగర నిర్మాణంలో 
మీర్‌ మొహమ్మద్‌ మోమిన్‌ అస్తరబాది పాత్ర 


డా॥ అరుణ పరిటి 
ఉస్మానియా విశ్వవిద్యాలయ మహిళా కళాశాల 


చరిత్రలో ఎన్నో రాజధాని నగరాలు ఏర్పడ్డాయి. రాజ్యాలతో పాటు 
అవి కొంతకాలం తర్వాత కాల గర్భంలో కలసిపోయాయి. నగర నిర్మాణమంటే 
కేవలం ప్రణాళికా బద్దంగా నిర్మించే కట్టడాలే కాదు, అక్కడ ఏర్పడే సంస్కృతి 
కూడా. 427 సంవత్సరాల పూర్వం నిర్మించబడ్డ హైదరాబాద్‌ నగరం 
విశ్వనగరంగా అవతరించి ఈ నాటికి వెలుగొందుతూనే ఉంది. దేశ, విదేశాల 
నుండి ఎందరో పాలకులు, పండితులు, విద్వాంసులు, వాణిజ్యవేత్తలు, కళా 
కారులు, విద్యావేత్తలు, తదితరులు వచ్చి ఈ నగరాన్ని వారి పుట్టినిల్లుగా 
భావించి ఇక్కడే స్థిరపడ్డారు. దీనికి కారణం ఇక్కడ ఉన్న ఆహ్ల్హాదకరమైన 
భౌగోళిక పరిస్థితులు, ఇక్కడి స్నేహపూర్వక మిశ్రమ సంస్కృతి కూడా. 
తరతరాల నుంచి ఈ సంస్కృతి ఇక్కడి ఆచార వ్యవహారాలలో, భాషలో, 
కళాభివృద్ధిలో ప్రతిబింబిస్తూనే ఉంది. ఈ విశ్వనాగరిక సంస్కృతిని 
హైదరాబాద్‌ దక్కన్‌ ప్రాంతంలో మొదటిసారిగ ప్రవేశపెట్టిన గొప్ప వ్యక్తి 
మీర్‌ మొహమ్మద్‌ మోమిన్‌ అస్తరబాది. ఈయనను ఆనాటి హైదరాబాదీలు 
మీర్‌ మోమిన్‌ అని, మీర్‌ సాహెబ్‌ అని పిలిచేవారు. ఈ పత్రంలో మీర్‌ 
మోమిన్‌ హైదరాబాద్‌ నగర నిర్మాణంలో పోషించిన పాత్రను గురించి 
చర్చించాను. 

మీర్‌ మోమిన్‌ కుతుబ్‌ షాహి రాజుల వద్ద ఉన్నత పేష్వా పదవిలో 
ఉండి తన ప్రతిభా పాటవాలతో నూతన నగరానికి పునాదులు వేశాడు. 


కాకతీయుల నుండి అసఫ్‌ జాహిల వరకు తెలంగాణ 4+ 331 


సాహిత్యాభిమానిగా దక్కని-ఉర్జూ భాషా సాహిత్యాల అభివృద్ధికి కృషి చేశాడు. 
ఆలీమ్‌గా, తనకున్న అధికారాలతో ముస్లింలకు, హిందువులకు చేరువైయ్యాడు. 
షియా మత ప్రచారకర్తగా భక్తి శ్రద్ధలతో జరుపుకునే మొహర్రం పండుగను 
ప్రచారం చేసాడు. హైదరాబాదీ సంస్కృతికి ఎంతో సేవ చేసిన ఈయనకు 
తగిన గుర్తింపు లభించలేదు. 


తొలి కుతుబ్‌ షాహిల పాలన: 

16-17వ శతాబ్దాల్లో తెలంగాణ ప్రాంతాన్ని పరిపాలించిన మొదటి 
స్వతంత్ర ముస్లిం రాజులు కుతుబ్‌ షాహిలు. కుతుబ్‌ షాహి వంశీయులలో 
మొదటి వాడు సుల్తాన్‌ కులీ కుతుబ్‌-ఉల్‌-ముల్మ్‌ ఇతడు తుర్మమాన్‌ తెగకు 
చెందిన ఖర ఖుయూన్‌ వంశానికి చెందినవాడు. వీరి చిహ్నం నల్ల గొరై. 
“తారిభ్‌-ఇ-మొహమ్మద్‌ కుతుబ్‌ షాహీ” అనే గ్రంథంలో లభించిన ఆధారం 
ప్రకారం సుల్తాన్‌ కులీ ఖర ఖుయూన్‌ వంశంలో ఐదవ తరానికి చెందినవాడు. 
ఇతని తండ్రి ఉవైస్‌ కులీ. తల్లి మార్యం ఖాతున్‌. సుల్తాన్‌ కులీ చిన్నతనంలోనే 
యుద్ధ విద్యలోను, గణితం, ఇంద్రజాల, జ్యోతిష్య శాస్త్రాలలో, ఖురాన్‌లోనూ 
మంచి ప్రావిణ్యాన్ని సాధించాడు. ఆక్‌ ఖుయూన్‌ తెగ వారు ఖర ఖుయూన్‌ 
తెగపై దాడులు జరపడంతో సుల్తాన్‌ కులీ తండ్రి తన కుమారుడి క్షేమం 
కోరి, తన సోదరుడైన అల్లా కులీని తోడుగా ఇచ్చి భారతదేశానికి పంపించాడు. 
వీరిరువురూ వ్యాపార నిమిత్తం ఉత్తర భారతదేశం నుండి దక్కన్‌ ప్రాంతానికి 
వచ్చారు. అనంతరం బహమనీ రాజుల అభిమానాన్ని పొంది సుల్తాన్‌ కులీ 
ఇక్కదే స్థిరపడ్డాడు. తన బుద్ధి బలంతో, శక్తి యుక్తులతో బహమనీ రాజుల 
ఆస్థానంలో గొప్ప నాయకుడిగా ఎదిగాడు. కులీ కుతుబ్‌ షా సేవలకు 
గుర్తింపుగా అప్పటి బహమనీ సుల్తాన్‌ మొహమ్మద్‌-111 అతనిని 
తెలంగాణ(గోల్కొండ) తారిఫ్‌కు రాజప్రతినిధిగా(గవర్నర్‌) 1498లో 
పంపించాడు. గోల్కొండను కేంద్రంగా చేసుకుని ఆ నూతన పట్టణానికి 
“మొహమ్మద్‌ నగర్‌” అనే పేరు పెట్టాడు. ఈ విధంగా సుల్తాన్‌ కులీ 
తెలంగాణలో కుతుబ్‌ షాహిల పాలనకు తెర తీశాడు. 1518లో బహమనీ 
రాజ్యం విడిపోయాక గోల్కొండ స్వతంత్ర రాజ్యంగా ఏర్పడే నాటికి ఒరిస్సాలో 
పురుషోత్తముడు, విజయనగరంలో శ్రీకృష్ణదేవరాయలు, బిజాపూర్‌లో 
ఇస్మాయిల్‌ ఆదిల్‌, అహ్మాద్‌నగర్‌లో బూర్‌హన్‌ నిజామ్‌-ఉల్‌-ముల్మ్క 

వరంగల్‌లో షితాబ్‌ఖాన్‌ పరిపాలిస్తుందేవారు. ఈ శక్తివంతమైన రాజులను 
ఎదుర్కొంటూ సాధ్యమైనప్పుడల్లా రాజ్య విస్తరణ చేస్తూ, సుల్తాన్‌ కులీ తన 
60 ఏళ్ళ సుదీర్హ రాజకీయ జీవితంలో నిత్యం యుద్దాలతో దాదాపు 70 
కోటలను ఆక్రమించాడు. మధ్య మధ్యలో గోల్కొండ కోట చుట్టూ బలిష్టమైన 
గోడలను నిర్మిస్తూ బురుజులతో, దర్వాజాలతో బలోపేతం చేశాడు. కోటలో 
మసీదులు, హమ్మములు, నవాబులు నివసించేదుకు ఇళ్ళు, దుకాణాలు 
కట్టించాడు. ఈ విధంగా గోల్కొండ కోట చుట్టూ అభివృద్ధి జరిగింది. 
1543లో సుల్తాన్‌ కులీ మసీదు దగ్గర ప్రార్థనలు చేస్తున్న సమయంలో మీర్‌ 
మహమూద్‌ హాందని అనే ఆగంతకుడు అతన్ని హత్య చేశాడు. 

సుల్తాన్‌ కులీ కుతుబ్‌ షా మరణానంతరం అతని కుమారుడు 
జంషీద్‌ కులీ సుల్తాన్‌ అయ్యాడు. కానీ అతని దుశ్చర్యల వలన కేవలం 
అతడు ఏడేళ్ళు మాత్రమే పరిపాలించాడు. జంషీద్‌ తమ్ముడు ఇబ్రహీం తన 
అన్న నుండి ముప్పును గ్రహించి కొంత కాలం విజయనగర రాజుల వద్ద 
ఆ(శయం పొందాడు. 

జంషీద్‌ మరణానంతరం పిన్న వయసులో ఉన్న అతడి కుమారుడు 
సుభాన్‌ కులీని రాజుగా ప్రకటించారు. అది నచ్చని గోల్కొండ ప్రజలు 
ఇబ్రహీంను విజయనగర సామ్రాజ్యం నుండి పిలిపించి రాజ్య పట్టాభిషిక్తుడిని 
చేశారు. ఇబ్రహిం పాలనలో గోల్కొండ రాజ్యం శక్తివంతమైన రాజ్యంగా 
ఎదిగింది. ఇబ్రహిం ఒక పక్క దేశాన్ని బలోపేతం చేస్తూనే మరో పక్క 
సుస్థిరమైన, సురక్షితమైన పాలనను అందించాడు. సైనిక బలగం కూడా 
విపరీతంగా పెరగడంతో గోల్కొండ, దాని చుట్టు పక్కల ప్రాంతాలలో అనేక 
భవనాలు, దుకాణాలు, హమ్మములు వెలిశాయి. అధిక జనాభాతో రద్దీగా 
మారిన గోల్కొండ ప్రాంతాన్ని విస్తరించాలని ఇబ్రహిం కులీ అనుకున్నాడు. 
మూసీకి దక్షిణాన ఉన్న ఏడు గ్రామాలను సేకరించి అక్కడ నూతన నగర 
నిర్మాణం చేపట్టాలని నిర్ణయించాడు. అందుకోసం మూసీ నదిపై వంతెనను 
నిర్మించి నగరాన్ని విస్తరించాలని అనుకున్నాడు. ఇ(బ్రహిం కులీ 
మరణానంతరం అతని వారసుడు మొహమ్మద్‌ కులీ కుతుబ్‌ షా నూతన 
నగరానికి పునాదులు వేశాడు. ఈ నగరానికి రూపకల్పన చేసింది అతని 
పేష్వా అయిన మీర్‌ మొహమ్మద్‌ మోమిన్‌ అస్తరబాది. 

మీర్‌ మొహమ్మద్‌ మోమిన్‌ ప్రస్థానం 
మీర్‌ వెొొంవామ్మద్‌ మోమిన్‌ ఇరాన్‌లోని 
అస్తరబాద్‌-గిల్లన్‌ ప్రాంతానికి చెందినవాడు. 
ఈయన తండ్రి సయ్యద్‌ ఆలీ షవృద్దీన్‌ 
సమ(ఈయన ఇరాన్‌ లో పేరు ప్రఖ్యాతులు 
గడించిన గొప్ప విద్వాంసుడు). తల్లి ప్రఖ్యాత 
ఆలీమ్‌ అమీర్‌ ఫక్రుద్దీన్‌ సమ సోదరి. మీర్‌ 
మోమిన్‌ హి.శ. 986 /1578-79 లో ఇరాన్‌ను MME bovine 
పరిపాలించిన సఫవిద్‌ వంశ యువరాజుకు(సులాన్‌ హైదర్‌ వల ప్రత్యేక 
ఉపాధ్యాయుడుగా పనిచేసాడు. హైదర్‌ మీర్డా మరణాంతరం ఇరాన్‌లో 
ఇస్మాయిల్‌ మీర్జా పాలన ప్రారంభమైంది. ఇతని పరిపాలనలో పరిస్థితులు 
అనుకూలించకపోవడంతో మీర్‌ మోమిన్‌ హజ్‌ మీదుగా భారతదేశానికి 
చేరుకున్నాడు. షియా మతస్థుడైన మీర్‌ మోమిన్‌ ఈ మతానికి దక్కన్‌ 
ప్రాంతంలో ప్రోత్సాహం ఉందని తెలిసి 1581లో గోల్కొండకు చేరుకున్నాడు. 
“తారిక్‌-ఇ-మొహమ్మద్‌ కుతుబ్‌ షా” అనే గ్రంథం ప్రకారం 
ఇబ్రహీం కుతుబ్‌ షా మీర్‌ మోమిన్‌ని మొదట ఇందూర్‌ కొండ 
కోటకు (నిజామాబాద్‌) హవాల్లార్‌గా నియమించాడు. అదే సమయంలో 
విజయనగర రాజు అళియ రామరాజు అనుచరుడు కేశవరావు ఇందూర్‌ 
కొండ కోటను ఆక్రమించి మీర్‌ మోమిన్‌ని బంధించాడు. వెంటనే ఇబ్రహీం 
తన సైన్యాన్ని పంపి కేశవరావును ఓడించి మీర్‌ మోమిన్‌ను చెరనుండి 
విడిపించినట్లు ఈ గ్రంథంలో ఉంది. ఇందూరు 
కోటలో ఉండగా మీర్‌ మోమిన్‌ తన నియమ 
నిష్టలతో, అపారమైన మేధోసంపత్తితో మంచి 
గురువుగా పేరు సంపాదించుకున్నాడు. 
ఆలీమ్‌గా మీర్‌ మోమిన్‌ ఇబ్రహిం 








వశంనలు అందుకున్నాడు. తన 
మరణానంతరం మీర్‌ మోమిన్‌ తన అంతిమ 
యాత్ర నిర్వహించాలనీ, మొహమ్మద్‌ కులీ 
కుతుబ్‌ షా ప్రమాణ స్వీకారానికి సంరక్షకుడిగా 





ఇబ్రపొం కుతుబ్‌ షా 

ఉండాలనీ ఇబ్రహీం తన “వసియత్‌ నామాలో పేర్కొన్నాడు. తదనంతరం 
మీర్‌ మోమిన్‌ ప్రతిభా పాటవాలను మెచ్చుకుని మొహమ్మద్‌ కులీ కుతుబ్‌ 
షా అతనిని తన పేష్వాగా(ప్రధానమంత్రి) నియమించి ఎవరికి దక్క్మనంత 
గౌరవాన్ని హోదాని కల్పించాడు. ఈ విధంగా మీర్‌ మొమిన్‌ హవాల్లార్‌ 
నుండి పేష్వా స్థాయికి ఎదిగి ఆ హోదాలో 40 ఏళ్ల పాటు మొహమ్మద్‌ 
కులీ కుతుబ్‌ షా, సుల్తాన్‌ మొహమ్మద్‌ కుతుబ్‌ షాలకు తన సేవలను 


అందించాడు. 


పేష్వాగా మీర్‌ మోమిన్‌ 

మహమ్మద్‌ కులీ ఆస్థానంలో పేష్వాగా నియమితుడైన మీర్‌ మోమిన్‌ 
అనతి కాలంలోనే గొప్ప విద్వాంసుడుగా, రాజనీతి విశారదుడుగా(stAtes 
Man), పాలనాదక్షుడుగా, ప్రముఖ ఆలీమ్‌గా పేరు ప్రఖ్యాతులు గడించాడు. 
పాలానాదక్షుడిగా మీర్‌ మోమిన్‌ గోల్కొండలో శాంతి భద్రతలు కాపాడుతూ 
ప్రజలకు మేలు చేసే నిర్ణయాలు తీసుకునేవాడు. గోల్కొండ రాజ్యంలో అఫకీలు 
ఎక్కువ. వీరిలో మంగోలులు , అరబ్బులు, ఆవ్లానులు, పఠానులు, తర్ములు 
అధికంగా ఉండేవారు. వీరు షియా మతస్థులు. ఆ కాలంలో ఉత్తర 
భారతదేశంలో మొఘల్‌ పరిపాలన ఉంది. మొఘల్‌లు సున్నీలు. వీరు 
గోల్కొండ రాజ్యాన్ని ఆక్రమించి అఫకీల ఇళ్ళను తగులబెట్టారు. అది అర్ధరాత్రి 
సమయమని చూడకుండా మీర్‌ మోమిన్‌ తక్షణమే సుల్తాన్‌ గదికి చేరుకొని 
పరిస్థితిని వివరించాడు. ఆ నేరస్తులను బంధించి, శిక్షించి రాజధానిలో 
శాంతిని నెలకొల్పాడు. అంతే కాకుండా తన మాతృ దేశమైన ఇరాన్‌ పై 
మక్కువతో గోల్కొండకు, ఇరాన్‌కు మధ్య సత్సంబంధాలు నెలకొనేలా చేశాడు. 


హైదరాబాద్‌ నగర నిర్మాణంలో మీర్‌ మోమిన్‌ పాత్ర 

1591లో గోల్కొండ నగరాన్ని విస్తరించాలన్న ఇబ్రహీం కులీ 
ఆశయాన్ని మొహమ్మద్‌ కులీ కుతుబ్‌ షా నెరవేర్చాలని అనుకున్నాడు. మీర్‌ 
మోమిన్‌ పర్యవేక్షణలో నూతన నగర రూపకల్పన చేయమని ఆదేశించాడు. 
అప్పటి వరకూ గోల్మొండలోని నిర్మాణాలు బహమనీ శైలిని పోలి ఉండేవి. 
కానీ మీర్‌ మోమిన్‌ ఇండో-పర్షియన్‌ సంకీర్ణ శైలిని సృష్టించి అనేక మార్పులతో 

భవన నిర్మాణాలు చేశాడు. ఈ శైలి కుతుబ్‌ షాహి శైలిగా పేరుపొందింది. 
మీర్‌ మోమిన్‌ నిర్మించబోయే నగరం ఇరాన్‌ సఫావిద్‌ల రాజధాని అయిన 
ఇస్ఫహాన్‌ నగరాన్ని పోలి ఉండాలని భావించాడు. 


టా ౮5570 వాతా aza 
wr Uzbekistan 


Afghanistan 





Pakistan 


Saudi Arabia 





ఇస్ఫహాన్‌ ప్రపంచంలోనే అత్యంత సుందర నగరంగా, భూలోకంలో 
స్వర్గధామంగా పేరుపొందింది. అటువంటి అద్భుత నగరాన్ని గోల్కొండ 
రాజ్యంలో నిర్మించాలని మీర్‌ మోమిన్‌ హైదరాబాద్‌ నగర ప్రణాళికకు 
రూపకల్పన చేశాడు. ఇరాన్‌ లోని 'ఇస్ఫహాన్‌'ను పోలినట్లుగా హైదారాబాద్‌ 
నగర నిర్మాణం స్వయంగా అతని పర్యవేక్షణలోనే జరిగింది. హైదరాబాద్‌ను 
సుందర నగరంగా తీర్చిదిద్దేందుకు మీర్‌ మోమిన్‌ పర్షియా దేశం నుండి 
వాస్తు శిల్పకారులను, స్థపతులను పిలిపించాడు. ఈ నగరానికి “ఇస్ఫహాన్‌- 
ఇ-నౌి(నూతన/నవీన ఇస్ఫహాన్‌) అని నామకరణం చేశాడు. ఇది సుల్తాన్‌ 
కులీ స్వప్పనగరం. తరువాత అది “హైదరాబాద్‌” పేరుతో విశ్వ నగరంగా 
ఎదిగింది. 























ఇన్ఫహాన్‌ నగరం హైదరాబాద్‌ నగరం 

హైదరాబాద్‌ నగర ప్రత్యేకతలు 

హైదరాబాద్‌ నగర విస్తీర్ణం ౩ చదరపు మైళ్ళు. ఈ స్వప్న నగరానికి 
“ఫర్థుంద బునియాద్‌” లేదా “భాగ్‌ నగరొ(ఐశ్వర్యాన్ని అభివృద్ధి చేసే నగరం)గా 
నామకరణం చేయాలని నిర్ణయించారు. భూలోకంలో స్వర్గంగా తీర్చిదిద్దడానికి 
ఇక్కడ రాజభవనాలు, పరిశుభ్రమైన రహదారులు, పూల తోటలు, ఫౌంటెన్‌లు, 
నీటి సదుపాయాలు, పాఠశాలలు, రాజముద్రణ కర్మాగారాలు, వర్తకులకు 
ఇతర వృత్తులవారికి 14000 ఇళ్ళు మొదలైనవి ఈ నగరంలో నిర్మించాలని 
ప్రణాళిక వేశారు. అదే విధంగా రాజధానిని గోల్కొండ నుండి హైదరాబాద్‌కు 
తరలించాలని తలిచారు. 

ఈ విధంగా ఈ నగరాన్ని అన్ని సదుపాయాలతో ఐదు లక్షల 
జనాభాకు సరిపోయే విధంగా నిర్మించారు. ఈ నగరం ఆకృతి (లేజెట్‌) అడ్డ 
ఛట్రాకారంగా(g[1d) ఉంది. మధ్యలో చతురస్రాకారంలో నిర్మించబడిన 60 
అడుగుల ఎతైన చార్మినార్‌ ఉంది. చార్మినార్‌కు నాలుగు మూలలలో అష్టభుజి 
ఆకారంలో సన్నని పొడవైన మీనార్‌లు ఉన్నాయి. ఇవి 180 అడుగుల 
ఎత్తుతో పైన గుండ్రని గుమ్మటాలతో ఎంతో గంభీరంగా ఉంటాయి. దీనిని 
ఇండో-ఇస్లామిక్‌, పర్షియన్‌ శైలిలో నిర్మించారు. చార్మినార్‌ భవన నిర్మాణంలో 
ఆనాటి నిర్మాణకారులు(ఇంజనీర్లు) సాంకేతికతలో, భవన నిర్మాణానికి ఉ 
పయోగించిన వస్తు పరికరాలలో అపారమైన ప్రతిభను కనబరిచారు. 
చార్మినార్‌ నిర్మాణానికి అయిన ఖర్చు 2 లక్షల హోణ్‌లు. 

చార్మినార్‌కు నాలుగు దిక్కుల నాలుగు రహదారులున్నాయి. ఉ 
త్తర దిక్కు రహదారి-మూసి నది వరకు, దక్షిణ దిక్కు రహదారి కో-హి- 
తూర్‌(ఫలక్‌ నుమ ప్యాలెస్‌) వరకు, తూర్పు దిక్కు రహదారి బే ఆఫ్‌ బెంగాల్‌ 
వరకు, పళ్చిమ దిక్కు రహదారి గోల్కొండకు వెళ్తాయి. ఈ నాలుగు రహదారుల 
వల్ల భారత ఉపఖండం అంతటితో హైదరాబాద్‌కు వ్యాపార, వాణిజ్యాలు 
సులువయ్యాయి. ఇంతకు పూర్వం సుల్తాన్‌ కులీ పాలనలో గోల్కొండలో 
వాణిజ్య మార్గం కేవలం గోల్కొండ నుండి మసులీపట్నం ఓడరేవు వరకే ఉ 
౦డేది. ఆసియా, యూరప్‌ నుండి వర్తకులు వచ్చి వజ్రాలు, స్టీలు, కలంకారీ, 
అద్దకం వస్ర్తాలను ఇక్కడి నుండి ఎగుమతి చేసుకునేవారు. 

చార్మినార్‌కు ఉత్తరాన రాయల్‌ స్వ్వేర్‌ లేదా మైదాన్‌-ఇ-షా లేదా 
జల్లు ఖానా ఉంది. దీనికి నాలుగు దిక్కులా నాలుగు కమాన్‌లు(AICh/ 

Gateway), వీటి మధ్యలో అష్టభుజి ఆకారంలో చార్‌-సు-హౌస్‌(ఇప్పటి 
గుల్లార్‌ హౌస్‌) నిర్మించారు. 





పశ్చిమ కమాన్‌ను ఉనహరే బతిల్‌కి కమాన్‌” లేదా “షేర్‌ దిల్‌ 
కమాన్‌” అని పిలుస్తారు. ఇది రాజ భవనాలకు రహదారి. ఇక్కడి రాజ 
భవనాలైన చందన్‌ మహల్‌, ఖుదా దాద్‌ మహల్‌, హీన మహల్‌, హైదర్‌ 
మహల్‌, జేహాన్‌ మహల్‌, రజా మహల్‌, కోహినూర్‌ మహల్‌లను పర్షియన్‌ 
శిల్పులు అయిన మీర్‌ అబు తాలిబ్‌, షెహర్యార్‌ జేహాన్‌ పర్యవేక్షణలో 
నిర్మించారు. 

ఉత్తరాన మచిలీ కమాన్‌, చార్‌ కమాన్‌ తూర్పున కలి కమాన్‌లు 
ఉన్నాయి. ఈ ప్రదేశాలలో మసీదులు, అఘర్‌ ఖానాలు నిర్మించారు. 

ఈశాన్యంలో, నై నెరుతిలో రాజులకు, ఉన్నత వర్గాల వారికి భవనాలను 
నిర్మించారు. మిగతా దిక్కులలో ఇళ్ళు, భవనాలు, బజారులు వరుస Da 
దుకాణ సముదాయాలు, తోటలతో 
అతి సుందరంగా తీర్చిదిద్దారు. 

ఈ నూతన నగరానికి. 
ప్రముఖ ఆర్కిటెక్ట్‌లు, ఇంజినీర్‌లు, ౫ 
విద్వాంసులు, వాణిజ్యవేత్తలు ఇరాన్‌ 
నుండి అనేక మంది వచ్చి 

రాకతో హైదరాబాద్‌లో ఇరానీ సంస్కృతి ప్రారంభమైంది. ఉదాహరణకు ఇరానీ 
చాయ్‌, హైదరాబాద్‌ బిర్యానీ. అంతే కాకుండా హైదరాబాద్‌కు ఇరాన్‌కు 


మధ్య సత్సంబంధాలు ఏర్పడ్డాయి. 


మీర్‌ మోమిన్‌ చేపట్టిన ఇతర కట్టడాలు 

మీర్‌ మోమిన్‌ అభిరుచి కేవలం హైదరాబాద్‌ నగర నిర్మాణానికే 
పరిమితం కాలేదు. అతను ఆలీమ్‌గా షియా మత ప్రచార కర్తగా మంచి 
పేరు సంపాదించాడు. అతనికి జఫ్రి, నుజుమ్‌ల మీద ఎంతో పరిజ్ఞానం ఉ 
ందేది. గోల్కొండ రాజ్యంలో మీర్‌ మోమిన్‌ను అందరికన్నా ఉన్నత ఉలేమాగా 
గుర్తించారు. షా అబ్బాస్‌ షఫీ కూడా ఆయనను ఆలీమ్‌గా గుర్తించాడు. 
హైదరాబాద్‌ నగరంలో అనేక మసీదులు నిర్మించాడు. వీటిలో సైదాబాద్‌లో 
నిర్మించిన మసీద్‌-ఇ-సయిదాబాద్‌(1605), మీర్‌పేటలో నిర్మించిన మసీద్‌- 
ఇ-మీర్‌పేట్‌(1610) ఈనాటికీ ప్రసిద్ధమైన (ప్రార్థన న్గలాలుగా 
వెలుగొందుతున్నాయి. 

మీర్‌ మోమిన్‌ అందించిన 
సేవలకు మొహమ్మద్‌ కులీ కుతుబ్‌ 
షా, మొహమ్మద్‌ కుతుబ్‌ షా క 
ఆయనకు సైదాబాద్‌, మీర్‌పేట్‌, 3 
జిల్లాల్‌ గూడ, చర్లపల్లి మల్లేపల్లి క్ల 
జాగీర్‌లను ఇనాంగా ఇచ్చారు. ఈ జక 
జాగీర్లలో మీర్‌ మోమిన్‌ అనేక యనమల 
ఆషూర్‌ ఖానాలను నిర్మించాడు. మనీద్‌-ఇ-నయిదాబాద్‌ 

ఇవి విదేశాల నుండి వలస వచ్చిన వారిని, స్థానిక ప్రజలను కలిపాయి. 
నగరంలో బాద్‌ షాహి అఘర్‌ ఖానా అతి ప్రాచీనమైంది. ఇది అతి సున్నితమైన 
అలంకరణలతో, పూల మోటిఫ్‌లతో, పర్షియన్‌ ఫలకాలతో కూడిన 
సుందరమైన నిర్మాణం. 





చలే ల వంకా. | F yO Wu | 


మీర్‌ మోమిన్‌ ఆధ్వర్యంలో నిర్మించబడిన మరొక భవనం 


చార్మినార్‌కు ఈశాన్యంలో ఉన్న 'దార్‌-ఉల్‌-షిఫా”. ఇది ఆనాటి యునానీ 
వైద్యశాల మరియు కళాశాల. రెండతస్తుల ఈ భవనం ఎంతో విశాలంగా, 
ఆకర్షణీ యంగా ఉంటుంది. నిరుపేదలను, అభాగ్యులను ఆదుకునేందుకు 
మీర్‌ మోమిన్‌ సరాయిలను, ధర్మశాలలను, మస్లిం విద్యార్థుల కొరకు 
మదర్సాలను నిర్మించాడు. హైదరాబాద్‌లో మొహర్రం పండుగను 
వ్యాపింపచేశాడు. ఈ పండుగ ద్వారా హిందూ-ముస్లింల మధ్య, షియా- 
సున్నీల మధ్య సోదరభావాన్ని పెంపొందించాడు. 





హైదారాబాద్‌లో మీర్‌ మోమిన్‌ కట్టించిన మరో ముఖ్యమైన కట్టడం 
చార్మినార్‌కు దగ్గరలో సుల్తాన్‌ షాహిలో ఉన్న దయిరా-ఇ-మీర్‌ మోమిన్‌ 
అనే శృశాన వాటిక. షియా మతస్థులు దీనిని పవిత్రమైన స్థలంగా భావిస్తారు. 
ఈ దయిరాకు పవిత్రత చేకూర్చేందుకు మీర్‌ మోమిన్‌ కర్బలా నుండి మట్టిని 
తెప్పించాడు. ఇక్కడే మీర్‌ మోమిన్‌ని, అతని కుమారుడు మీర్‌ మొహమ్మద్‌ 

మజుద్దుద్దీన్‌ని ఖననం చేశారు. ప్రసిద్ధ 
కవి మీర్జా ముహమ్మద్‌, సాలార్‌ = 
జంగ్‌లు, మీర్‌ ఆలమ్‌, ఖాన్‌-ఇ-ఖనన్‌ క 
మొదలైన ఎందరో గొప్పవారి క 
సమాధులు ఇక్కడ ఉన్నాయి. నేటికీ 
చాలా మంది షియాలు ఈ దయిరాలో క. 
ఖననం చేయడం గొప్ప అదృష్టంగా _ = 
భావిస్తారు. అంతే కాకుండా... 
వేలాదిమంది షియాలు తమ కోర్మెలు w= 
నెరవేర్చుకునేందుకు ఇక్కడికి (ఆ 
సందర్శనార్థం వస్తుంటారు. 








రచయితగా మీర్‌ మోమిన్‌ 

మీర్‌ మోమిన్‌ ప్రతిభావంతుడైన రచయిత కూడా. సులాన్‌ 
మొహమ్మద్‌ కుతుబ్‌ షా ఆదేశం మేరకు మీర్‌ మోమిన్‌ “రిసల్‌-ఇ- 
మక్షారియా” అనే పుస్తకాన్ని పర్షియన్‌ భాషలో రచించాడు. ఈ పుస్తకంలో 
12 భాగాలున్నాయి. వీటిలో ఆనాడు వాడుకలో ఉన్న తూనికలు, కొలతల 
గురించి వివరించాడు. మీర్‌ మోమిన్‌ ఈ పుస్తకం ఆధారంగా గోల్కొండ 
రాజ్యంలో ఆనాడు తూనికలు, కొలతలపై నెలకొన్న వివాదాలను 
పరిష్కరించాడు. ఇతను రచించిన మరొక గ్రంథం “కితాబ్‌-ఇ-రజియత్‌. 
ఇవే కాకుండా మీర్‌ మోమిన్‌ అనేక రుబాయిలు, కాశీదాస్‌(ప్రశస్తులు)ను 
రచించాడు. ఈ రచనలన్నింటిలోనూ ఇరాన్‌ ప్రభావం స్పష్టంగా కనిపిస్తుంది. 

ఈ విధంగా గోల్కొండకు వచ్చిన తొలి తరం ఇరాన్‌ పౌరుడు మీర్‌ 
మోమిన్‌. కుతుబ్‌ షాహి రాజుల వద్ద పేష్వాగా, నూతన నగర ప్రణాళిక 
కర్తగా, షియా మత ప్రచారకర్తగా, కవిగా, పేదవారికి, అభాగ్యులకు 
ఆశ్రయవాసిగా హైదరాబాద్‌ నగరాన్ని విశ్వనగరంగా తీర్చిదిద్దిన మేధావిగా 
మీర్‌ మోమిన్‌ సేవలు ప్రశంసనీయం. ఈయన పేరు చిరస్మరణీయంగా 
ఉండాలని ఈయన పేరుతో మీర్‌ పేట్‌, మోమిన్‌ పేట్‌ ప్రదేశాలు ఇప్పటికీ 
హైదరాబాద్‌లో ఉన్నాయి. మీర్‌ మోమిన్‌ కాలంలో, తరవాత కాలంలో 
(ఫైెంచ్‌ యాత్రికులు టావెర్నియర్‌, థెవెనాట్‌, ఆంగ్ల సందర్శకులు అబ్‌ కార్‌, 

మెడోస్‌ టేలర్‌ మొదలైన వారు హైదరాబాద్‌ను సందర్శించి దాని సౌందర్యాన్ని 
అనేక విధాలుగా కొనియాడారు. ఇంతటి సుందర నగరాన్ని నిర్మించిన 
మీర్‌ మోమిన్‌ గురించి ఈతరం వారికి అంతగా తెలియదు. హైదరాబాద్‌ 
నగరానికి చార్మినార్‌ ఒక గుర్తింపు అయితే దాని రూపకల్పన చేసిన మీర్‌ 
మోమిన్‌కు మాత్రం చరిత్ర పుస్తకాలలో గుర్తింపు అంతంత మాత్రమె. 

కుతుబ్‌ షాహిల కాలం నాటి 
సాంఘిక పరిస్థితులు 
' ఆచార్య జి. సాంబశివా రెడ్డి 
యోగి వేమన విశ్వవిద్యాలయం 


క్రీ.శ. 16వ శతాబ్దం రెండవ దశాబ్దపు ప్రారంభంలో బహమనీ 
సామ్రాజ్య బలహీనతను అవకాశంగా తీసుకుని తమ స్వతంత్రతను 
ప్రకటించుకున్న ఐదు దక్కన్‌ సల్తనత్‌ రాజ్యాలలో ఒకటి గోల్కొండ రాజధానిగా 
ఏర్పడిన కుతుబ్‌ షాహిరాజ్యం. కుతుబ్‌ షాహిలు మధ్య ఆసియాలోని ట్రాన్స్‌- 
ఆగ్జియానా ప్రాంతంలో నివసించే 'ఖారా ఖుయున్‌'(నల్ల జాతి గొర్రు) తెగ 
వారు. వీరు షియా శాఖకు చెందినవారు. వారి వ్యతిరేకులు 'అఖ్‌ ఖుయున్‌'లు 
సున్నీశాఖకు చెందినవారు. ఖారా ఖుయున్‌లు మధ్య ఆసియాలోని 
చారిత్రాత్మక హమ్‌దాన్‌ రాజ్యాన్ని పాలించిన రాజవంశీయులు. ఆ వంశం 
అంతరించే సమయంలో బతికి బట్టకట్టినవాడు సుల్తాన్‌ కులీ కుతుబ్‌ షా. 
ఖారాఖునీలు తుర్మీలనే పేరుతొ ఇరాన్‌, టర్మిస్తాన్‌ వంటి రాజ్యాలను 
పాలించినందు వల్ల వారిని తుర్ములని లేక తుర్మీలని చరిత్రకారులు 
వ్యవహరించారు(అబ్బుల్‌ మజీద్‌ సిద్దిఖ్‌, 1956, పుట. 8). క్రీ.శ. 1518లో 
సుల్తాన్‌ కులీ కుతు ఉల్‌ ముల్క్‌ గోల్కొండ రాజధానిగా స్వతంత్రత 
ప్రకటించుకోవడంతో కుతుబ్‌ షాహిల పాలన ప్రారంభమైంది. తరువాత 
కుతుబ్‌ షాహిలు దాదాపు 175సంవత్సరాలు నేటి తెలంగాణ, ఆంధ్రప్రదేశ్‌ 
ప్రాంతాలను పాలించారు. కుతుబ్‌ షాహిలు ప్రాజ్ఞ నిరంకుశ పాలకులు. 
అంటే రాజ్య విస్తరణ, సుస్థిరత, పరిపాలన వంటి విషయాలలో రాజీపడకుండా 
కఠినంగా ఉంటూ ప్రజలకు సహాయ, సహకారాలందించడంలో ఉదారంగా 

వ్యవహరించేవారు. కుతుబ్‌ షాహిలలోని విశేషమైన గుణం వారు 
పాలకులైనప్పటికీ ప్రజలను తమతో సమానంగా గుర్తించి, గౌరవించడం. 
తాము ఇతర ప్రాంతంవారైన, వేరే మతాన్ని అనుసరించినా ఇక్కడి ప్రజలతో 
కలిసిపోయారు(అబ్బుల్‌ మజీద్‌ సిద్ధిభ్‌, 1956, 315; 3. సత్యనారాయణ, 
1983, 516). 

దక్షిణ భారతదేశంలో విజయనగర సామ్రాజ్యానికి సమకాలికంగా 
బహమనీ రాజ్యస్థాపన జరగడంతో విభిన్న సంస్కృతులకు చెందిన 
బహమనీలకు, తెలుగువారికీ మధ్య సయోధ్య కుదరడానికి కొంత కాలం 
పట్టింది. ఇరు సమూహాల వారు ఒకే సమాజంలో కలిసి మెలిసి నివసించవలసి 
వచ్చినప్పుడు వారి మధ్య సహజంగా (ప్రేమానురాగాలు, పరిచయాలు ఏర్పడి, 
ఒకరినొకరు అర్థం చేసుకునే పరిస్థితులు ఏర్పడతాయి. మొదట బహమనీ, 
విజయనగర పాలకులకు ప్రజలకు మధ్య సామరస్యం ఏర్పడింది. ఆ 
విధంగానే కుతుబ్‌ షాహిలు ఇక్కడి ప్రజలతో మమేకం అయ్యారు. 
(బి.యస్‌.యల్‌. హనుమంత రావు, 2003, 417; ఖండవల్లి లక్ష్మీరంజనం, 
ఖండవల్లి బాలేందుశేఖరం, 2008, 372; కంభంపాటి సత్యనారాయణ, 
1982, 140). 

వలసవాద చరిత్రకారుల ప్రభావానికి లోనైన కొంతమంది భారతీయ 
చరిత్రకారులలో మిశ్రమసంస్కృతి, మధ్యయుగ చరిత్రపై వారికి ఉన్న 
అపోహలు, సంప్రదాయాన్ని గుడ్డిగ నమ్మడం, మతతత్త్వం వంటి ధోరణులు 
చోటుచేసుకున్నాయి. ప్రగతిశీల, నిర్మాణాత్మక చారిత్రక రచనా పద్ధతులు 
మాతృభాషాస్థాయి చరిత్ర రచనలలో తగ్గుముఖం పట్టాయి. ప్రగతిశీల, 
నిర్మాణాత్మక చారిత్రక కోణం నుంచి కుతుబ్‌ షాహిల కాలంనాటి సాంఘిక 
పరిస్థితులను పరిశీలించినప్పుడు కుతుబ్‌ షాహిలకు ఇక్కడి ప్రజలకు మధ్య 
సఖ్యత ఉండేదనేది నిర్వివాదాంశం. 


కులవ్యవస్థ 

కుతుబ్‌ షాహిల రాజ్యంలో పర్షియన్‌, స్థానిక సంస్కృతులు 
విలసిల్లాయి. ప్రజలలో ఎక్కువమంది హిందువులే. బ్రాహ్మణ, క్షత్రియ, వైశ్య, 
శూద్ర అనేవి నాలుగు ప్రధాన కులాలు. కమ్మ, వెలమ, రెడ్డి, పట్ర, చొల్ల, 
బలిజ, కుమ్మర, కమ్మరి, బెస్త, వడ్రంగి, కాసె, కంచర, అగసాల, సాలె, 

సాతాని, కటిక, జెట్టి, జాండ్ర, తోగట, గాండ్ల, వాల్మికి మొదలైన ఉపకులాలు 
ఉండేవి(అయ్యలరాజు నారాయణామాత్య, 1977; వి.యస్‌. యల్‌. 
హనుమంత రావు, 2003; కె. సత్యనారాయణ, 1983, 514). వీరిలో 
రెడ్లు కాపు’ కులానికి చెందిన వారు. సాలె, తొగట, జాండ్ర, ఉపకులాలు 
తొగట అనే ప్రధాన నేతనేసే కులానికి చెందినవారు. బ్రాహ్మణ, రెడ్డి, వెలమ, 
కమ్మ కులాల వారు మిరాశీదార్లు, జాగీరుదార్లు, దేశ్‌ ముఖ్‌లు, దేశ్‌పాండేలు 
అనే ప్రభుత్వ ఉద్యోగాలలో అధికసంఖ్యలో ఉండేవారు. కుతుబ్‌ షాహిల 
తర్వాతి కాలంలో తీరాంధ్రలో ప్రాముఖ్యత వహించిన జమీందార్లందరూ 
కుతుబ్‌ షాహి కాలానికి చెందిన మిరాశి దార్హే(బి. యస్‌. యల్‌. హనుమంత 
రావు, 2003). బ్రాహ్మణులలో కొందరు తోటలు, పంటలు, విద్య, విజ్ఞాన 
సంపదలతో విలాస జీవితం గడిపేవారు. వారు పన్ను గుత్తదార్లుగా, 
వడ్డీవ్యాపారులుగా ఉండేవారు. స్థానికులలో వారికి ప్రాబల్యం ఉండేది. 
అబుల్‌ హసన్‌ తన ఆప్తమిత్రుడైన మంత్రి సయ్యద్‌ ముజఫర్‌ సలహా మేరకు 
ఒక (బ్రాహ్మణుని వద్ద నుండి పెద్ద మొత్తంలో రుణం తీసుకున్నాడు. ఆ 
(బ్రాహ్మణుడు రాజు రెవిన్యూ వ్యవహారాలు చూసేవాడు. సంపన్నులైన, 
పైస్థాయిలో ఉన్నవారు విద్యా, సంపన్నులైనందు వలన రాజరికస్థాయి నుండి 
సామాన్య ప్రజల వరకు వారిని గౌరవించారు. వారు ఒక వైపున ముహుర్తాలు 
నిర్ణయించడం మరోవైపున ప్రభుత్వోద్యోగాలు చేయడం, లెక్కలురాయడం 
వంటి పనులద్వారా సమాజంలో గౌరవం పొందారు. విద్యావంతులైన 
(బ్రాహ్మణులు పరిపాలనకు అవసరం అని పాలకులు గుర్తించారు. లెక్కలు 
రాయడానికి, తాళపత్రాలు చదివి వివరాలు (గ్రంధస్థం చేయడానికి పాలకులు 
వారిని నియమించుకునేవారు. కుతుబ్‌ షాహిలు అక్కన్న మాదన్నలను 
పరిపాలనలో కీలక వ్యక్తులుగా నియమించడం మొఘలులు గోల్కొండపై 
దండెత్తడానికి ఒక కారణం. మరోవైపు పేద బ్రాహ్మణులు అతి సామాన్య 
జీవితం గడిపేవారు(కాకాని చక్రపాణి, 2001,312-14;౩. సత్యనారాయణ, 
1983, 517, 528; సెరిష్‌ నానిసెట్టి, 2011, 1). 

సమాజంలో కాపు కులస్థులు వ్యవసాయం, ఇతర కూలి పనులు 
చేసుకుని జీవించేవారు. వైశ్యులు వ్యాపారం ప్రధాన వృత్తిగా జీవించేవారు. 
వారి కులంలో గౌరయ్య, గౌరమ్మ అనే పేర్లు ఎక్కువగా వినిపించేవి. వారు 
కోమటి కమ్మలు, మణుల కమ్మలు, కంకణాలు, పర్షియా కంకణాలు 

ఆభరణాలు అలంకరించుకుని విలువైన వస్త్రాలు ధరించేవారు. వారు కానీ, 
ప్రతినిధుల ద్వారా కానీ స్వదేశంలో వస్తువులు కొని రేవులలో విదేశీ వర్తకులకు 
అమ్మి లాభాలు గడించేవారు. కొందరు వైశ్యులు బియ్యం, నూనె, నెయ్యి, 
పంచదార, తేనె వంటి ఆహార పదార్థాలను అమ్ముకునేవారు. (కాకాని చక్రపాణి, 
2011, 815) 

అట్టడుగు కులాల వారు దుర్భర జీవితం గడిపేవారు. వీరిలో 
కొందరు జంతు చర్మాలను తీసి చెప్పులు, చడావులు(కుతుబ్‌ షాహిలకు) 
కుట్టి, అమ్మేవారు(కాకాని చక్రపాణి, 2011, 322). 


ఆచార వ్యవహారాలు 
(ప్రజలలో అనేక మూఢనమ్మకాలు, ఆచారాలు ఉండేవి. కొలుపులు, 
జంతు బలులు సర్వసాధారణం. “బ్రతుకు తెరువు కొరకు బడుగులందరు 
పెద్దయోగి వరులమనుచు లింగధారులందు దొంగలుగలరయా వంటి వేమన 
సూక్తులను బట్టి మతం పేరుతో అమాయక ప్రజలను మోసగించడం జరిగేది. 
జాతకాలు, శకునాలు, ముహూర్తాలపట్ల ప్రజలకు విశ్వాసం ఎక్కువగా 
వుండేది(బి. యస్‌.యల్‌. హనుమంత రావు, 2003,445-46). 
తాంబూలం వేసుకునేవారు, పాన్‌దాన్‌లను వాడేవారు. 
తాంబూలంపై 'జాలవల్లిక' అని పిలిచే సన్ననితీగ వేయించేవారు. సంపన్నులు 
సంపంగె నూనెతో తలంటుకుని మినప్పిండి పట్టించి స్నానం చేసేవారు. 
విందులలో నేయి, మధుర వ్యంజనాలు, ఆమసారశాకలు, రసపరిపాకాలు, 
శిఖరిణి వంటి వాటిని తినేవారు. చాపట్లు, మాంస కూరలు, మాంసపు 
పులుసు, మండేగలు, కుడుములు, రకరకాల పండ్లు తినేవారు. దీనిని బట్టి 
ఆనాటి సమాజంలో ఉన్నత వర్గాల జీవన విధానాన్ని అర్థం చేసుకోవచ్చు. 
అట్టడుగు కులాల వారితో కలిసి భుజించలేదు, బంధుత్వం కలుపుకోలేదు. 
రుణ(గస్తులను పొగడ దండలతో శిక్షించేవారు. నంబులు గుడి పూజారులుగా 
జీవించేవారు. లెక్కలు రాయటానికి తాటాకులే కాక కాగితాలు కూడా ఉ 
పయోగించేవారు. రాసిన తరువాత వాటిని ఒకదానితో ఒకటి అతికించి 
చుట్టగాచుట్టి ఉంచేవారు. ఆ చుట్టలు పదిబారల వరకు ఉండేవి. కడితం 
అనే నల్లపూతగల అట్టపై రాయటం కూడా ఉండేది. కోలాటం, కోడి 
పందాలు, దున్నపోతుల యుద్దాలు, డేగ వేటలు, పాచికలాటలు, చదరంగం 

ఆనాటి వినోదాలు. ఏరువాక పున్నమి, దసరా, హోళీ(వసంతోత్సవం), 
దీపావళి వంటి పండుగలు జరుపుకునేవారు(కాకాని చక్రపాణి, 2011, 
815-16). 


వస్త్రధారణ, ఆభరణాలు, విద్య-వైద్య వసతులు 

సమాజంలో భిన్న వర్గాల ప్రజలున్నట్లుగానే వారి వస్త్రధారణ 
భిన్నంగా ఉండేది. హైదరాబాద్‌లోని మొఘలులు, పారశీకులు వారి రాచరిక, 
ప్రభుత్వ హోదాకు తగిన వస్త్రాలను ధరించేవారు. స్థానిక ప్రజలు తమ 
వృత్తులకు అనుకూలమైన వస్తాలనే ధరించేవారు. కర్నాటక తెలుగు వారు 
వెంట్రుకలను పొడవుగ, బిగుతుగ కట్టుకునేవారు(అబ్బుల్‌ మజీద్‌ సిద్దిఖ్‌, 
1956, 340-41; హెచ్‌.కె. షెర్వాని, 1974, 7. ఇబ్రహిం కుతుబ్‌ షా 
సమకాలికులైన విజయనగర పాలకులు, స్థానిక (ప్రజలు విదేశీ ప్రభావంతో 
“గోలాక్‌' అనే పొడవైన టోపీలు ధరించారు. ఇవి సింధూర వర్ణంలో ఉ 
౦టాయి. మొత్తని పట్టు వస్రంతో తయారు చేస్తారు. గోలాక్‌ పారశీకుల 
'కుల్లా” అనే టోపీ. 'బ్రీచెస్‌' అనేది బిగుతుగా ఉండే విదేశీ పైజామ. మెత్తని 
పట్టు వస్తాలు అరేబియా, ఉత్తర భారతదేశం నుండి విజయనగర 
సామ్రాజ్యానికి దిగుమతి అయ్యేవి. అలియ రామరాయల వస్త్రధారణ కుతుబ్‌ 
షాహి సుల్తానులలాగ ఉండేది(హెచ్‌.కె. షెర్వాని, 1974, 186). 

మక్కా నుండి తివాచీలు, షిరాజ్‌ నుండి కత్తులూ, కాళ్ళీర్‌ నుండి 
కాషాయవస్తాలు, కేరళ నుండి గంధపుచెక్క ఇండోనేషియా నుండి వక్కలు 
హైదరాబాద్‌కు దిగుమతి అయ్యేవి. ముత్యాలు, వజ్రాలు, కర్పూరం, సుగంధ 
ద్రవ్యాలు విదేశాల నుండి దిగుమతి చేసుకునేవారు. పర్షియా నుండి పన్నీరు 
దిగుమతి అయ్యేది. అరేబియా తీరపట్టణాలతో వ్యాపారం చురుకుగా 
జరిగేది(హెచ్‌.కె. షెర్వాని, 1974,189-190). మహమ్మద్‌ కూలీ కుతుబ్‌ 
షా. అతడు రచించిన కులియాత్‌ గ్రంథం ద్వారా ఆనాటి తెలంగాణ ప్రజల 
సామాజిక జీవన విధానం తెలుస్తుంది. 


ప్రీల పరిస్థితులు 
సమాజంలో రెడ్డి లేక కాపు కులానికి చెందిన స్రీలు పంట పొలాలకు 
మంచెవేసి కావలి కాసేవారు. ఇప్పపూవుతో సారాయి కాచెడివారు. తీరిక 

సమయాలలో రాట్నం తిప్పేవారు. నొక్కుపూసలపేరు, కుందనపు కమ్మలు, 
నానుకడియాలు, మెట్టెలు, కెంపురవ్వల ఉంగరం, వెండి కుప్పెసారం వంటి 
ఆభరణాలు ధరించేవారు. అన్ని కులాలవారు తమ తమ స్తోమతను బట్టి 
వెండి, బంగారు ఆభరణాలు, చెవిపోగులు, మెడలో ముత్యాల దండలు, 
చేతులకు రత్నాలు పొదిగిన కంకణాలు వంటి విలువైన ఆభరణాలు 
ధరించారు. వివిధ రకాల ఆటలు, అచ్చన గుండ్లు ప్రీల ప్రధాన ఆటలు. 
ప్రీలు శరీరమంతా కప్పే చీరలు, మోచేతులదాకా వుండే రవికలూ ధరించగా, 
కొంతమంది రవికలేని చీరలు ధరించారు. కుతుబ్‌ షాహిలు సతి ఆచారాన్ని 
నిషేధించారు (హెచ్‌.కె. షెర్వాని, 1974, 521-22; కాకాని చక్రపాణి, 
2011, 318, 322-23). 

సమాజంలో స్థానిక ప్రీలకు కొంత స్వేచ్చ లభించినప్పటికీ వారు 
చాలా వరకు కుటుంబ జీవితానికే పరిమితమయ్యారు. వివాహాల విషయంలో 
ప్రీలకు ఎటువంటి స్వేచ్చ లేదు. బహుభార్యత్వం, వేశ్యా సంగమం, 
బాల్యవివాహాలు, సతీ సహగమనం, వితంతువుల పట్ల నిరాదరణ వంటి 
దురాచారాలు ఆనాటి సమాజాన్ని పట్టిపీడించాయి. ఇటువంటి దుర్భర 
పరిస్థితులలో సమాజంలో దేవదాసీలకు లేక దేవాలయ నాట్యకత్తెలకు మంచి 
ఆదరణ, గౌరవం లభించాయి. వారు దేవాలయాలలో ఉత్సవ సమయాలలో 
నాట్యం చెయ్యాలి. వారు దేవతలకు సేవచెయ్యాలని ఉన్నప్పటికీ, 
కాలక్రమంలో వారు సంపన్నవర్లాల వారికి అనుబందం అయ్యారు. వారిలో 
కొంత మందిని రాజులు, ప్రభువులు ఉంపుడుకత్తెలుగా మార్చారు. ఒక 
వివాహం లాంటి కార్యం ద్వారా కన్నెలను దేవదాసీలుగా చేసేవారు. 
కొంతమంది స్రీలు తమ పిల్లలు చనిపోతూవుంటే వారు తమ పిల్లలు జీవించి 
వుంటే వారిని దేవతలకు అంకితమిస్తామని మొక్కుకునే వారు. ఆ విధంగా 
జన్మించిన చాలామంది స్రీలు దేవదాసీలుగా మారారు(హెచ్‌.కె. షెర్వాని, 
1974, 520-522; కృష్ణకుమారి, 1999, 15-17; ఆర్‌. వరలక్ష్మి, 
1999,33-34). 

కుతుబ్‌ షాహిలు వేశ్యావృత్తికి చట్టబద్దత కల్పించారు. అన్ని 
కులాలవారు వేశ్యలుగా వుండేవారు. వీరు దేవాలయాలకు, రాజాస్థానాలకు 
చెందినవారు, స్వతంత్రవృత్తి పరులు అని రెండు తరగతులుగా వుండేవారు. 
వీరిని వేశ్యలు, సానులు, వారకాంతలు అని పిలిచేవారు. నిరంకుశమైన 

సాంఘిక కట్టుబాట్ల వలన ఉన్నత కుటుంబాల స్త్రీలు, ఆర్థికంగా చితికిపోయిన 
కుటుంబాలకు చెందిన క్రీలు వేశ్యలుగా మారేవారు. వీరు సంగీతం, నాట్యం, 
సంస్కృతం, సాహిత్యం, స్థానిక భాషలు తెలిసిన విద్యావంతులు. అయితే 
వీరు సంగీతం, నాట్యాలకే ప్రాధాన్యత ఇచ్చారు. వీరు రతీ, మన్మధులను 
కొలవాలి. వేశ్యల నివాస గృహాలు వెలకట్టలేని సామాగ్రితో విలాసవంతంగా 
ఉంటాయి. తారామతి, పేమావతి అనే వేశ్యలు అబ్బుల్లా కుతుబ్‌ షా ఉ 
౦పుడుకత్తెలు. సుల్తాన్‌ వారి పేరుతో నిర్మించిన తారామతి బారాదరి, 
డ్రేమావతి మహల్‌ భవనాలు నేటికీ హైదరాబాద్‌లో ఉన్నాయి(మొహమ్మద్‌ 
యాకూబ్‌ ఆలీ అండ్‌ యస్‌. వెంకటేశ్వర రావు, 1999, 225). అబ్బుల్లా 
కుతుబ్‌ షా కాలంలో వేశ్యలు దరోగా వద్ద తమ పేర్లను నమోదు 
చేసుకునేవారు. అబుల్‌ హసన్‌ కాలంలో వేశ్యలు ఖజానా నుండి మూడు 
లక్షల ఇరవై నాలుగు వేల రూపాయలు వార్షికంగా పొందేవారు. సమకాలీన 
తెలుగు రచనలైన సారంగు తమ్మయ్య వైజయంతి విలాసం, కందుకూరు 
రుద్రకవి నిరంకుశోపాఖ్యానం, చదలవాడ మల్లన విప్రనారాయణ చరిత్రలు 
ఈ వేశ్యావృత్తి వివరాలను తెలిపాయి(హెచ్‌.కె. షెర్వాని, 1974, 520-521; 
కాకాని చక్రపాణి, 2011, 320, 322-23; మొహమ్మద్‌ యాకూబ్‌ ఆలీ 
అండ్‌ యస్‌. వెంకటేశ్వర రావు, 1999, 22-25). 

మహమ్మదీయులు షియాలు, సున్నీలు, షేఖ్‌లు, పటానులు, 
సయ్యద్‌లు అని విభజింపబడ్డారు. క్రీ.శ. 1501లో ఇరాన్‌లో షియా రాజు 
షా ఇస్మాయిల్‌ సఫావి అధికారానికి వచ్చినప్పుడు “షియా” అనే శాఖను 
ఇరాన్‌లో ప్రారంభించాడు. సుల్తాన్‌ కులీ భారత దేశానికి వచ్చినప్పుడు తన 
పూర్వపు రాజు షా ఇస్మాయిల్‌ సఫావిపై గౌరవంతో షియా శాఖను దక్కన్‌ 
లో ఏర్పాటు చేసాడు. అది కుతుబ్‌ షాహిలకు ఆచరణయోగ్యం అయ్యింది. 
బెరంగజేబ్‌ గోల్కొండను ఆక్రమించే వరకూ షియా శాఖ దక్కన్‌లో 
వ్యాపించింది. దాని సామాజిక ఆచార వ్యవహారాలు, కట్టుబాట్లను దక్కన్‌లోని 
అత్యధిక సల్తనత్‌లు అనుసరించారు. (హెచ్‌.కె. షెర్వాని, 1974, 45-46). 
ఇతర మహమ్మదీయులు తాము నివసించిన ప్రాంతాన్ని బట్టి చారిత్రకంగా 
తమకున్న తెగ, ప్రాంత, ఇతర అర్థాల్నిచ్చే పేర్లను బట్టి వివిధ రకాల పేర్లతో 
స్థిరపడ్డారు. ఉదాహరణకు అరబ్బులు, పారశీకులు, తుర్ములు లేక తుర్కీలు, 
ఆష్టన్‌లు, ఘజనీలు, ఘోరీలు, బానిసలు, ఖిల్టీలు, తుగ్గక్‌లు, సయ్యద్‌లు, 

లోడీలు, మొఘలులు, బహమనీలు, కుతుబ్‌ షాహిలు, అసఫ్‌ జాహిలు, 
ఆదిల్‌ షాహిలు, నిజాం షాహిలు, బరీద్‌ షాహిలు, ఇమాద్‌ షాహిలు. 
ప్రజాసేవ 

సుల్తానులు, ఉన్నతోద్యోగులు ప్రజలకు అనేక రకాలుగా సేవ 
చేసారు. అమీన్‌ ఖాన్‌, మియాన్‌ మిష్క్‌ ఆస్వారావు, లాల్‌ ఖాన్‌, మీర్‌ 
జుమ్లా అమీర్‌ మొహమ్మద్‌ సయ్యద్‌ నవాబ్‌, మూసాఖాన్‌, నేక్‌ నాం ఖాన్‌ 
మొదలైనవారు ముఖ్యులు. అమీన్‌ ఖాన్‌ గురించి తెలుసుకోడానికి పటాన్‌ 
చెరువులోని అతని సమాధిపై గల శాసనం, హైదరాబాద్‌ కేంద్ర రికార్డు 
కార్యాలయంలో ఉన్న రెండు ఫర్మానాలు ఆధారాలు. ఇతను అనేక మసీదులు 
కట్టించాడు. ఇతడు అమీన్‌ పూరా అనే పట్టణాన్ని నిర్మించి, పెద్ద చెరువును 
తవ్వించాడు. ప్రజల కోసం చలివేంద్రాలు, సత్రాలు, నూతులు, బావులు, 
తోటలు మొదలైన వసతులు కల్పించాడు. (హెచ్‌.కె. షెర్వాని, 1974, 182- 
185; కాకాని చక్రపాణి, 2011, 317-318). 

కుతుబ్‌ షాహిల కాలం నాటి మరో ముఖ్య అధికారి మియాన్‌ 
మిష్క్‌ సుల్తాన్‌ ముహమ్మద్‌ కుతుబ్‌ షా కర్ణాటక సైన్యాలకు కమాండర్‌గా 
పనిచేసిన అవిసీనియా దేశస్థుడు. పురానా పూల్‌కు ఒక వైపున అతడు ఒక 
విడిది గృహాన్ని(సరాయ్‌) నిర్మించాడు. ఇందులో మసీదు, స్నానపు గది 
(హమాం), మదరసా ఉండేవి. దీని ప్రవేశద్వారాల్లో ఒకటి కార్వాన్‌ రహదారి 
వైపు మరొకటి బేగం బజార్‌ వైపు ఉన్నాయి. ప్రపంచం నలుమూలల నుండి 
మదరసాలో వుండే విద్యార్థులు, వ్యాపారులు గోల్కొండ కోటలో తమ పనులు 
పూర్తిచేసుకుని తరువాత ఈ గదులలో విశ్రాంతి తీసుకునే వారు(3. సత్య 
నారాయణ, 1983, 514-16; సెరిష్‌ నానిసెట్టి, 2011, 1). 

కుతుబ్‌ షాహిలు మొహర్రం, (ప్రవక్త జన్మదినం, ఆలీ జన్మదినం, 
ప్రవక్త తన అల్లుడుగా ఆలీని గుర్తించిన సందర్భంగా ప్రతి సంవత్సరం 
చేసుకునే వార్షికోత్సవం, రంజాన్‌ పండుగకు 15 రోజులకు ముందు చేసుకునే 
షాబ్‌-ఇ భరాత్‌, ఈదుల్‌ ఫితర్‌ వంటి పండుగలతో పాటు బసంత్‌, మిరగ్‌, 
నవ్‌ రోజ్‌ లాంటి లౌకికమైన పండుగలను జరుపుకునేవారు. అబ్బుల్లా కుతుబ్‌ 
షా మొహరం వండుగ రోజులలో మద్యం, మాంసం, క్షవరం, 
తమలపాకులను నిషేదించాడు. మొహర్రం పండుగను మహమ్మదీయులు, 
హిందువులు కలిసి చేసుకునే వారు. ఈ పండుగకు అనుబంధంగా కుతుబ్‌ 

షాహిలు ఒక లాంఘర్‌ అనే ఊరేగింపును జరిపేవారు. ఈ ఊరేగింపుకు 
సంబంధించిన కథ ప్రచారంలో ఉండేది. సుల్తాన్‌ చిన్న వయసులో ఒకరోజు 
తనకు ఇష్టమైన మన్‌ మురాట్‌ అనే ఏనుగు పై గోల్కొండకు ఊరేగింపుగా 
బయలుదేరాడు. ఆ సమయంలో మూసీ నది ఉదృతంగా ప్రవహిస్తోంది. 
పురానాపూల్‌ను దాటే సమయంలో ఏనుగు గతితప్పి కిందపడిపోయాడు. 
మూసీనది ప్రవాహంలో యువరాజు కొట్టుకొనిపోయాడు. వారం రోజుల 
పాటు యువరాజు జాడ తెలియలేదు. అతని తల్లి అందోళనతో తన 
కుమారుడు ప్రాణాలతో తిరిగి వస్తే ఏనుగు బరువుకు సమానమైన లాంఘర్‌ 
అనే బంగారు గొలుసును ముడుపుగా చెల్లిస్తానని మొక్కింది. ఈ గొలుసును 
హుసేన్‌ ఆలం పేరుతో ఒక ప్రత్యేక భవనంలో ఉంచి తరువాత దానిని 
చిన్న చిన్న ముక్కలుగా చేసి ఒక కార్యక్రమంలో పేద ప్రజలకు వాటిని 
పంచి పెట్టారు. ఒక వారానికి యువరాజు రావడంతో అతని తల్లి 
ఆనందించింది(హెచ్‌. కె. షెర్వాని, 1974, 523-524; ౩. సత్యనారాయణ, 
1983, 519). 

కుతుబ్‌ షాహిల కాలంలో మరో పండుగ ప్రవక్త జన్మదినం. ఈ 
పండుగను నెల రోజుల పాటు జరుపుకుంటారు. వినోద కార్యక్రమాలు, ఉ 
త్సవాలు జరుపుకునేవారు. పిండి వంటలు పంచిపెట్టేవారు(హెచ్‌. కె. షెర్వాని, 
1974, 524). 

ముహమ్మద్‌ కులీ కుతుబ్‌ షా రచించిన కులియత్‌ గ్రంథం కుతుబ్‌ 
షాహిలు చేసుకునే పండుగలను గురించి తెలుపుతుంది. దీని ప్రకారం షాబ్‌- 
ఇ-భరాత్‌ పండుగను చాలా ఆనందంగా చేసుకునేవారు. గృహాలను 
అలంకరించుకుని, దీపాలను వెలిగించి టపాకాయలు కాల్సేవారు. దీపావళి 
పండుగను చేసుకున్నట్లు కుతుబ్‌ షాహిలు ఈపండుగను చేసుకునేవారు. 
రంజాన్‌ మాసంలో నల్లమందు, మద్యము, ఇతర మత్తుపదార్థాలను మహ్మద్‌ 
కులీ నిషేదించాడు. వెన్న నెయ్యి, ఇతర వస్తువులను చక్కెరతో కలిపి “షీర్‌ 
కుర్మా అనే పానీయాన్ని తయారు చేసేవారు(హెచ్‌.కె. షెర్వాని, 1974, 
335-337; ౩. సత్యనారాయణ, 1983, 519-520). 

కుతుబ్‌ షాహిలు బసంత్‌(హోళీ) పండుగను వసంత కాలంలో 
జరుపుకునేవారు. వీరి మరో పండుగ మిరగ్‌. దీని అర్థం మృగశిర. అంటే 
వేసవి కాలం పోయి వర్షాకాలం వస్తున్న సందర్భంలో రైతులు చేసుకునే 

పండుగ. కుతుబ్‌ షాహిలు నవ్‌రోజ్‌ను నూతన సంవత్సర పండుగగా 
చేసుకునేవారు. పర్షియాలో ఇస్లాంకు పూర్వం ఈ పండుగను జరుపుకునేవారు. 
మహమ్మద్‌ ప్రవక్త కాబా యాత్ర నుండి తిరిగి వస్తూ ఆ రోజున ఘదిర్‌లో 
హజరత్‌ ఆలీని మౌలాగా కీర్తించాడు. అందువల్ల ఈపండుగరోజు షియా 
వర్గం వారికి అత్యంత ప్రీతిపాత్రమైంది(హెచ్‌.కె. షెర్వాని, 1974, 336; 
కాకాని చక్రపాణి, 2011, 319). 

రాజకుటుంబీకులు మొదట ప్రాచీన తుర్కీ వస్తధారణను 
అనుసరించినా కాలక్రమంలో స్థానిక దక్కను వస్రధారణను ధరించారు. 
సుల్తాన్‌ కులీ కుతుబ్‌ షా మధ్య ఆసియా తుర్కీ టోపీతో పాటు ఆ ప్రాంత 
వస్త్రధారణ, హైదరాబాదు షేర్వాణి, మొఘల్‌ వస్త్రధారణలతో కనిపించేవాడు. 
ముహమ్మద్‌ కులీ కుతుబ్‌ షా దక్కన్‌ పద్ధతినే ఇష్టపడ్డాడు. తెలంగాణ బాణీలో 
గడ్డం తీసేసి ఉంగరాలు, కడియాలు ధరించడం అతని వస్రధారణలోని 
విశేషం. తెలంగాణ సంస్కృతి పట్ల కులీకి వల్లమాలిన అభిమానం ఉండేది. 

తెలంగాణలోని ప్రజలు పొడవుగా, చక్కగా, మంచి వస్త్రధారణతో 
అందంగా ఉండేవారు. వీరు తెలుపు, వివిధ రంగుల తలపాగా ధరించేవారు. 
ఆస్థాన ఉద్యోగులు సమావేశాలకు వెళ్ళేటప్పుడు దక్కనీ దస్తర్లతో, 
నడుముచుట్టూ పట్టీ ఉందేది(అబ్బుల్‌ మజీద్‌ సిద్ది, 1956, 340-341; 
హెచ్‌.కె. షెర్వాని, 1974, 51). 

ఆనాడు స్ర్తీలు స్వేచ్చగా బయటకు పంపడం అరుదు. మహమ్మదీయ 
స్త్రీలను పరదాలేకుండా బయటకు పంపేవారు కాదు. వారి ప్రీల పేర్లను 
బహిర్గతం చేసేవారు కాదు. 

కుతుబ్‌ షాహిల రాజ్యానికి అనేక మంది విదేశీయులు 
రాయబారులుగా, వ్యాపారులుగా, యాత్రికులుగా వచ్చారు. వారు ఆనాటి 
హైదరాబాద్‌ నగర పరిస్థితులను, సామాజిక స్వరూప స్వభావాలను 
పేర్మొన్నారు. టావెర్నియర్‌ ఆనాటి రాజరిక ఊరేగింపులను గురించి చెబుతూ 
ఏనుగులు రాజరిక వైభవానికి చిహ్నంగా జెండాలతో, పతాకాలతో, ఒంటెల 
వరుసలతో ముందు నడువగా, వాటి వెంట ప్రభువులు పల్లకీలతో 
అనుసరించేవారు. తక్కిన అంగరక్షకులైన గుర్రపుదళం, కాల్బలం వెంట 
వచ్చేవారు అని చెప్పారు. ఆనాడు హైదరాబాద్‌ నగరంలో రెండు లక్షల 
నివాస గృహాలు ఉండేవి. హైదరాబాద్‌ నగరం ఒక “వింత అని అందులోని 

భవనాలను, ప్రజలను లెక్కకట్టడం సాధ్యం కాదని ఆనాటి చరిత్రకారులు 
భావించారు. కుతుబ్‌ షాహిలు, బహమనీ-అసఫ్‌ జాహిల యుగాల మధ్య 
అనుబంధాన్ని ఏర్పరచి విశిష్టమైన దకన్‌ సంస్కృతికి రూపకల్పన చేశారు. 


ఉపయుక్త గ్రంథాలు 

అబుల్‌ మజీద్‌ సిద్దిఖ్‌, గోల్మొండ చరిత్ర(ఇంగ్లిష్‌, సాహిత్య ప్రచురణలు, 
హైదరాబాద్‌, 1956. 

అబుల్‌ ఫౌజాన్‌, బెరంగజేబ్‌ చరిత్రకెక్కని చారిత్రక కోణాలు, రియాద్‌ 
అండ్‌ జైద్‌ (బ్రదర్స్‌, కరీంనగర్‌, ఆగస్ట్‌ 2017. 

అయ్యలరాజు నారాయణామాత్య, హంస వింశతి, ఆంధ్రప్రదేశ్‌ 
సాహిత్య అకాడమి, హైదరాబాద్‌, 1977. 
వి.యస్‌.యల్‌.హనుమంత రావు, ఆంధ్రుల చరిత్ర, విశాలాంధ్ర 
పబ్లిషింగ్‌ హౌస్‌, హైదరాబాద్‌, 2008. 

జాన్‌ బాప్టిస్ట్‌ టావెర్నియర్‌, ట్రావెల్స్‌ ఇన్‌ ఇండియా, రెండు సంపుటాలు, 
మాక్‌ మిలన్‌ అండ్‌ కంపెని, లండన్‌, 1889. 

జె.డి.బి.గ్రిబుల్‌, ఎ హిస్టరీ ఆఫ్‌ ది దక్కన్‌, ఇన్‌ టూ వాల్యూమ్‌, 
లుజాక్‌ అంద్‌ కో, లందన్‌, 1896. 

హెచ్‌.కె. షెర్వాని, హిస్టరీ ఆఫ్‌ ది కుతుబ్‌ షాహి డైనాస్టి, మున్నీరాం 
మనోహర్షాల్‌ పబ్లిషర్స్‌ ప్రైవేట్‌ లిమిటెడ్‌, న్యూఢిల్లీ, జనవరి 1974. 
కాకాని చక్రపాణి, హైదరాబాద్‌ నగర నిర్మాతలు కుతుబ్‌ షాహీలు, 
ఎమెస్మో బుక్స్‌, హైదరాబాద్‌, 2011. 

కె. సత్యనారాయణ, ఎ స్టడీ ఆఫ్‌ ది హిస్టరీ అండ్‌ కల్చర్‌ ఆఫ్‌ ది 
ఆంధ్రాస్‌ (ఆంధ్రుల చరిత్ర సంస్కృతి),రెండవ సంపుటం, పీపుల్స్‌ 
పబ్లిషింగ్‌ హౌస్‌, న్యుఢిల్లీ, 1989. 

ఖండవల్లి లక్ష్మీరంజనం, ఖండవల్లి బాలేందుశేఖరం, ఆంధ్రుల చరిత్ర 
సంస్కృతి, బాలసరస్వతి బుక్‌ డిపో, హైదరాబాద్‌, 2008. 
మల్లంపల్లి సోమశేఖర శర్మ, ఆంధ్రదేశ చరిత్ర సంగ్రహము, శర్మ 
గారి శతజయంతి సంవత్సర కానుక, డీలక్స్‌ పబ్లికేషన్స్‌, విజయవాడ, 
జనవరి 1991. 

ఎం. ఈటన్‌ రిచర్డ్‌, ఎ సోషల్‌ హిస్టరీ ఆఫ్‌ ది దక్కన్‌ 1300-1761, 


కాకతీయుల నుండి అసఫ్‌ జాహిల వరకు తెలంగాణ 4+ 353 


19. 


14. 


ఎయిట్‌ ఇండియన్‌ లైన్స్‌, కేంబ్రిడ్జ్‌ యూనివర్సిటి ప్రెస్‌, 2005. 
ఆర్‌. సోమారెడ్డి, స్టడీస్‌ ఇన్‌ ది సోషియో-ఎకనమిక్‌ హిస్టరీ ఆఫ్‌ 
మిడీవల్‌ ఆంధ్రదేశ, రీసర్చ్‌ ఇండియా (ఫెస్‌, న్యుఢిల్లీ, 2007. 
సెరిష్‌ నాని సెట్టి, “సెరాయ్‌ ఫర్‌ ది సోజర్నర్‌, ది హిందూ, బెంగళూరు, 
అక్టోబర్‌ 28, 2011. 

తెలంగాణ సాంఘిక చరిత్ర 
(కాకతీయుల నుండి అసఫ్‌ జాహిల వరకు) 


ఆచార్య దార్ల వెంకటేశ్వరరావు 
హైదరాబాద్‌ విశ్వవిద్యాలయం 


భౌగోళిక చరిత్ర, రాజుల చరిత్రను స్పష్టంగా చెప్పడానికి అనేక 
ఆధారాలు ఉంటాయి. సాంఘిక చరిత్రను చెప్పడానికి చరిత్రకారుడు విశేషంగా 
శ్రమించాల్సి ఉంటుంది. సాంఘిక చరిత్రకు సాహిత్యం ముఖ్యమైన ఆధారంగా 
నిలుస్తుంది. వీటితో పాటు శాసనాలు, నాణాలు, కట్టడాలు, సమకాలికుల 
రచనలు, ఇతర భాషల్లో వచ్చిన రచనలు సాంఘిక చరిత్ర నిర్మాణానికి 
తోడ్పడతాయి. 

మతం, దాని నుండి విడిగా చూడలేనిస్థితిలో ఉన్న కులాల ప్రభావం 
కూడా సాంఘిక చరిత్ర మీద ఉంటుంది. భారతదేశం ప్రధానంగా వ్యవసాయ 
ఆధారితమైంది. వ్యవసాయాన్ని ఆధారంగా చేసుకున్న వృత్తులను, కళలను 
పరిగణనలోకి తీసుకోవాలి. పాడిపంటలు బాగుంటే పండుగలు, జాతరలు 
బాగా జరుపుకుంటారు. ప్రజల ఆహారం, ధరించిన వ(స్తాలు, ఆభరణాలు, 
చేసుకునే పండుగలు, రాతల్లో, మాటల్లో ఉండే భాష, ఆర్థిక పరిస్థితులు, 
కట్టడాలు, వాటిపై కనిపించే కళలు, పాటలు, సాహిత్యం, వీటన్నింటికీ గల 
చారిత్రక, రాజకీయ, భౌగోళిక అంశాలెలా తోడ్చడినవో కూడా సాంఘిక 
చరిత్రలో విశ్లేషించుకోవచ్చు. 


తెలంగాణ సాంఘిక చరిత్రకు ఆధారాలు 
సాహిత్యం, శాసనాలు, స్థానిక చరిత్రలు (కైఫీయత్తులు), విదేశీయుల 

రచనలు, శిల్పాలు, చిత్తరువులు, నాణాలు, సామెతలు, జానపదులు పాడుకునే 
సుద్దులు మొదలైన అంశాలన్నీ సాంఘిక చరిత్రకు ఆధారాలు. శాసనాలు, 
కట్టడాలు, నాణాలు, సాహిత్యం మొదలైనవి కూడా సాంఘిక చరిత్రకు 
ఆధారాలు. 

సురవరం ప్రతాపరెడ్డి-ఆంధ్రుల సాంఘిక చరిత్ర, ఖండవల్లి 
లక్ష్మీరంజనం -ఆంధ్రుల చరిత్ర సంస్కృతి, దేవులపల్లి రామానుజరావు- 
మనచరిత్ర సంస్కృతి, ఏటుకూరి బలరామమూర్తి-ఆంధ్రుల సంక్షిప్త 
చరిత్ర, 1946 విజ్ఞాన సర్వస్వాలు, బి.యస్‌. యల్‌ హనుమంతరావు-ఆంధ్రుల 
చరిత్ర, ఆదిరాజు వీరభద్రరావు-ప్రాచీనాంధ్ర నగరాలు, మల్లంపల్లి సోమశేఖర 
శర్మ-ఆంధ్ర విజ్ఞాన సర్వస్వము, చిలుకూరి వీరభ[ద్రరావు-ఆంధ్రుల చరిత్రము, 
పి.వి. పరబ్రహ్మశాగ్తి-తెలుగుశాసనాలు, మారేమండరామారావు -కాకతీయ 
సంచిక మొదలైనవి తెలంగాణ సాంఘిక చరిత్రను తెలుసుకోడానికి 
తోడ్పడతాయి. 


సాంఘిక చరిత్ర 

“సాంఘిక చరిత్ర మానవ చరిత్ర-ప్రజల చరిత్ర, మన సొంత 
కథ. అది జనుల జీవనమును ప్రతి శతాబ్దమందెట్లండునో తెలుపునట్టిది. 
అది మన తాత ముత్తాతల చరిత్ర వారి యిండ్లు, వారి కట్టు, వారి తిండి, 
వారి ఆటలు, వారి పాటలు, వారు పడిన పాట్లు, వారు మనకిచ్చిపోయిన 
మంచి చెడ్డలు”గా ఆంధ్రుల సాంఘిక చరిత్రకారుడు సురవరం ప్రతాపరెడ్డి 
వివరించారు(పుట: రి). దీన్ని బట్టి సంభూనికి చెందిన చరిత్రను 
'సాంఘికచరిత్రగా చెప్పుకోవచ్చు. ప్రజల జీవన విధానాన్ని సంస్కృతి, 
సాంఘికచరిత్ర వివరిస్తుంది. 

చరిత్ర రచనలో భిన్నదృక్పథాలు, ప్రభావాలు ఉంటాయి. సాంఘిక 
చరిత్రను రాసేవాళ్ళు కూడా తమ మతం, కులం ప్రభావాల నుండి 
తప్పించుకోలేరు. గతకాలంలో జరిగిన సంఘటనల సమాహారమైనా, అది 
సమకాలీన జీవన పరిస్థితుల్ని బట్టి బహిర్గతమవుతూ, నూతన వ్యాఖ్యానాలకు 
గురవుతుంది. తెలంగాణ సాంఘిక చరిత్రను అర్థం చేసుకోవడానికి, 
క్రమపద్ధతిలో తెలుసుకోవడానికి రాజకీయ చరిత్ర పట్ల కనీస అవగాహన 
అవసరం. 

తెలంగాణ రాజకీయ చరిత్ర 

(క్రీ.వూ.600-400 కాలానికి చెందిన వెండి నాణాలు 
బయటపడటం వల్ల తెలంగాణను ఆ కాలంలో 'గోవరాజులు 
పరిపాలించినట్లు చరిత్రకారులు భావిస్తున్నారు. తర్వాత క్రీ.పూ. 200 నుంచి 
క్రీ.శ.200 వరకు సాతవాహనులు పరిపాలించారు. వారి తర్వాత 
విష్ణుకుండినులు, బాదామి చాళుక్యులు, వేములవాడ చాళుక్యులు, 
వాకాటకులు పరిపాలించారు. కాకతీయులు కీ. శ. 950 నుండి 1828 వరకు 
పాలించారు. ఆ తరువాత ముసునూరు నాయకులు, పద్మనాయకులు, 
బహమనీలు, కుతుబ్‌ షాహిలు, అసఫ్‌ జాహీలు(క్రీ. శ. 1724-1948) 
తెలంగాణను పరిపాలించారు. తెలంగాణలో కాకతీయుల తర్వాత మరలా 
అంత ప్రభావితమైన సాంఘిక చరిత్రకు తోడ్చడిన వాళ్ళలో ప్రముఖంగా 
చెప్పుకోవలసిన వాళ్ళు కుతుబ్‌ షాహిలు, అసఫ్‌ జాహిలు. 
తెలంగాణ సాంఘిక చరిత్రలో ముఖ్యాంశాలు 

తెలంగాణలో బౌద్ధం క్షీణించిన తర్వాత జైనం తీసుకొచ్చిన చైతన్యం 
శైవం, వైష్టవంలో కుల భేదాలు తగ్గడానికి కారణమైంది. అదే సమయంలో 
కొత్త కులాలు పుట్టాయి. ప్రజల భాషలో సాహిత్యం రావడానికి, దేవాలయాల 
నిర్మాణాలు, అనేక కళల వికాసానికి కూడా ఇది కారణమైంది. దేవాలయాల 
నిర్మాణంతో ముడిపడిన అనేక వృత్తులు ప్రాముఖ్యతను పొందాయి. 
కాకతీయులు వ్యవసాయం గురించి ప్రత్యేక శ్రద్ధ తీసుకుని అనేక చెరువులను 
తవ్వించారు. అందువల్ల ఈ ప్రాంతాన్ని 'చెజువుల దేశం” అని పిలిచేవారు. 
వ్యవసాయం బాగుంటే పురోహితులు, చర్మకార, కమ్మరి, కుమ్మరి, వడ్రంగి, 
కంసాలి, వడ్డెర, చాకలి, మంగలి, పద్మశాలి, గొల్ల, బెస్త గౌండ్ల, గాండ్ల 
వంటి ఎన్నో వృత్తుల వారికి చేతినిండా పనుంటుంది. 

వ్యవసాయం, దాని ఆధారిత వృత్తుల ప్రభావం వల్ల గ్రామాల్లో 
జానపద సంస్కృతి విలసిల్లింది. రుంజలు, బైండ్లు, ఒగ్గుకథ, శారదకథ, 
హరికథ, చిందు బాగోతం, బాల సంతులు, బుడిగె జంగాలు, గంగిరెద్దులు, 
సాధనా శూరులు, బహురూపులు, పెద్దమ్మలు, గుస్పాడి నృత్యం, చెంచు, 
కోయ, బంజారా ప్రదర్శనలు ఇక్కడ ఉన్నతంగా వెలుగొందాయి. బతుకమ్మ, 
బోనాలు, వనభోజనాలు, పీరీలు, దసరా, రంజాన్‌, కాట్రావులు, కొత్తలు, 
సం[క్రాంతి, ఉగాది, పెద్దలకు పండుగ, ఊరి వండగలు ఎన్నో 

జరుపుకునేవారు. వీటిలో నేటికీ దాదాపు అన్ని వృత్తులు, జాతరలు, పండుగలు 
కొనసాగుతున్నాయి. పేరిణి తాండవం, లాస్యం, భజనలు, చిరుతలు, శిల్పకళ, 
పెంబర్తి జ్ఞాపికలు, నిర్మల్‌ బొమ్మలు, నకాశి చిత్రాలు, కరీంనగర్‌ వెండిపనులు 
ప్రత్యేక గుర్తింపు సాధించుకున్నాయి. సమ్మక్క సారలమ్మ, బల్మురికొండల 
రాయుడు, సర్వాయి పాపన్న రాణి శంకరమ్మ, సోమనాద్రి, సదాశివరెడ్డి, 
రాంజీ గోండు, కొమురం భీం, బండి సాయన్న ఆరుట్ల రామచంద్రారెడ్డి, 
రేణుకుంట రామిరెడ్డి ఎందరో వీరుల సాహసగాథలు కళారూపాలుగా 
పరిణామం చెందాయి. 
ఆర్థిక పరిస్థితులు 

కాకతీయ కాలంలో ఆంధ్రదేశం సిరిసంపదలతో తులతూగిన్నట్లు 
అమీర్‌ ఖుస్రూ, వాసఫ్‌ అబ్బుల్లా, మార్మోపోలో వంటి విదేశీయుల రచనల 
వల్ల తెలుస్తుంది. వ్యవసాయం చాలా వరకు వర్షాధారమే. కాకతీయులు, 
వారి సామంతులు పెద్ద చెరువులు, కాలువలు త్రవ్వించి, నీటి పారుదల 
సౌకర్యాలు కల్పించారు. రామప్పచెరువు, కేసరి సముద్రం, పాకాల చెరువు, 
కాటసముద్రం, చౌడ సముద్రం, సబ్బీ సముద్రం, జగత్మేసరి సముద్రం 
అందుకు ఉదాహరణలు. ఇంకా నెల్లూరు, కడప, పల్నాడు ప్రాంతాల్లోని 
అడవులను నరికి సాగు చేసారు. దానితో కొత్త గ్రామాలు ఏర్పాడ్డాయి. 
గోధుమలు, వరి, కొర్రెలు, పెసలు, జొన్నలు, చెరకు, నూనె దినుసులు, ఉ 
ల్లి అల్లం, పసుపు వంటివి ఎక్కువగా పండించేవారు. కొబ్బరి, జామ, 
మామిడి, అరటి, కూరగాయల తోటలు ఉండేవి. పంచదార, బెల్లం, నూనె 
పరిశ్రమలు ఉండేవి. పశుసంపద ఎక్కువగా ఉండేది. పాలు, పెరుగు, నెయ్యి 
పుష్కలంగా లభించేవి. రత్నకంబళాలు, ముఖమల్‌ వస్త్రాలను నేసేవారు. 
నాణ్యమైన వస్త్రాలను ఎగుమతి చేసేవారు. పంచలోహాలతో వస్తువులు 
తయారయ్యేవి. దేశీ వాణిజ్యానికి ఓరుగల్లు ప్రసిద్ధి. అక్కడ ప్రతి వారము 
మడిసంత, మైలసంత జరిగేవి. మంథెన, పానుగల్లు, అలంపురం, మాచెర్ల, 
వేల్పూరు, యనమదల, తంగెడ, త్రిపురాంతకం, లేబాక, కొచ్చర్లకోట, 
నందలూరు, నెల్లూరు, పెద గంజాం, ఘంటశాల ఇతర వాణిజ్య కేంద్రాలు. 
మోటుపల్లి, మచిలీపట్టణం వంటి రేవుపట్టణాల ద్వారా విదేశి వ్యాపారం 
జరిగేది. 

కాకతీయులు కళాపోషణ 

దేవాలయ నర్తకీ మణుంలకు, మృదంగ విద్వాంసులకు, 
గాయకులకూ, గృహ దానాలు చేసినట్లు పిల్లలమల్డి శాసనంలో ఉంది. 
పానుగల్లు శాసనంలో మైలాంబ గాయకులకు, నర్తకీమణులకు గృహ దానాలు 
చేసిందని ఉంది. ధర్మసాగర శాసనంలో జలబకరండ అనే అపూర్వ మైన 
వాద్య ప్రశంస ఉంది. ఈ కరండ వాద్య కారులకూ, పది మంది నాట్యకత్తెలకూ 
కొన్ని వివర్తనాల భూమిని ఇచ్చినట్లు ఉంది. చేబ్రోలు శాసనంలో కాకతి 
గణపతిదేవుడు, జాయప సేనాని పదహారు మంది ఆటకత్తెలకు గృహ దానాలు 
చేసినట్లుంది. రామప్ప గుడిని 1162లో రుద్రసేనాని అనే రెడ్డి సామంతు 
కట్టించాడు. రామప్ప గుడి ఆలయ నిర్మాణంలోని శిల్ప కౌశలం ఉన్నతమైంది. 
నృత్తరత్నావళి శాస్తమంతా మూర్తీభవించి స్థంబాలమీదా, కప్పుల మీదా 
కనబడుతుంది. రామప్ప గుడిలోని విగ్రహాలు, స్థంబాలపై ఉన్న శిల్పాలు 
అతి సుందరమైనవి. ఆ విగ్రహాల సొమ్ముల అలంకరణాలు, వాటి త్రిభంగీ 
నాట్య భంగిమలూ శిల్పకారుల్నే సమ్మోహితుల్ని చేస్తాయి. జాయపసేనాని 
రచించిన నృత్తరత్నావళిలో ఉదహరించిన నాట్యశిల్పమంతా రామప్ప గుడిలో 
తొణికిసలాడుతూ ఉంది. 
వివాహం-కులవ్యవస్థ 

కాకతీయులు అనులోవము, విలోవు వివావా పద్దతులను 
అనుసరించారు. కాకతీయ రుద్రమదేవి రెండో కూతురు ఇందులూరి 
అన్నయమంత్రి అనే బ్రాహ్మణున్ని వివాహం చేసుకుంది. గణపతిదేవునికి 
చాతుర్వర్ణ సముద్ధరణ అనే బిరుదు ఉంది. వీరి కాలంలో బలిజ, సాతాని, 
వెలమ వంటి కొత్త కులాలు ఆవిర్భవించాయి. రెడ్డి, వెలమ, కమ్మ, తెలగ 
కులాలు ఈ కాలంలో బలపడ్డాయి. కాకతీయుల శాసనాల్లో కోమట్లు, ఈదుర, 
గొల్ల, అక్నల(కంసాలి), సాలె, మంగలి, కుమ్మరి, కమ్మరి, బోయ, రుంజలు, 
పిచ్చకుంట్ల, బవని, మేదర, గాండ్ల మొదలైన కులాల పేర్లు కన్పిస్తున్నాయి. 
కాకతీయ రాజులు వీరశైవ, వీరవైష్ణవ మతాలను పోషించి వాటి ద్వారా 
సాంఘిక సమానత్వాన్ని సాధించాలని ప్రయత్నించారు. శైవమతం వల్ల 
సమాజంలో లింగాయతులు, బలిజలు, పెరిక జంగాలు, తంబళ్లు వంటి 
మొదలైన కొత్త కులాలు పుట్టాయి. 

అలాగే వైష్టవంలో సాతానులు, నంబులు, దాసర్లు, శైవంలో చాకలి, 

మంగలి, మాల, మాదిగ జాతుల వారు ఉన్నారని బసవపురాణం చెబుతుంది. 
మల్మాపురం శాసనం ప్రకారం అన్ని కులాల వారికి సహపంక్తి భోజనాలు, 
అన్న వస్త్ర దానాలు సమానంగా ఉండేవి. విశ్వబ్రాహ్మణులు మొదట జైనులు. 
తరువాత వీరశైవంలో చేరారు. గణపతిదేవ చక్రవర్తి నియోగ (బ్రాహ్మణులను 
కరణీకం వృత్తిలో స్థిరపడేట్లు చేశాడనీ, గోపరాజు రామ ప్రధాని అనే మంత్రి 
సలహాపై వారిని కరణాలుగా నియమించాడని తెలుసోంది. 

ఉలుఘ్‌ ఖాన్‌ ప్రకారం ఓరుగల్లులో బోగం వీధి ఉన్నట్లు తెలుస్తుంది. 
రాజ అంతఃపురంలో, దేవాలయాల్లో భోగం వారు నృత్యం చేసేవారు. 
ప్రతాపరుద్రుని ఉంపుడుగత్తె మాచల్టేవికి ఆనాటి సమాజంలో గౌరవం 
పలుకుబడి ఉండేది. వైష్ణవ మతస్థులు దేవదాసీలను, శైవ మతస్థులు 
బసవనీరాండ్రి ఆచారాలు ప్రవేశపెట్టారు. రుద్రమదేవి స్రీలకు, శిశువులకు 
వైద్యశాలలు కట్టించినట్లు తెలుస్తుంది. 


ప్రీల అలంకరణ 

కాళ్లకు పసుపు లేపనం, పారాణి, పెదవులకు యావక రసం 
పూసుకోవడం, పండ్లకు చిక్కాపొడి, అవాంఛిత రోమాలు పోవడానికి సుసుర 
ఖేట్‌ వాడటం, పెండ్లయిన ఆడవారి మెడలో తాళి, నల్లపూసల దండ, కాళ్లకు 
మెట్టెలు, అందెలు, ముక్కుకి ముక్కెరలు, ముంజేతికి మురుగులు, మోచేతులకు 
దండ కడియాలు, నడుముకు వడ్డాణాలు, సంపన్న ప్రీల మెడలో ముత్యాల 
హారాలు, పుడకల పట్టెడ, రోమన్‌ నాణాలతో చేసిన కాసుల పేర్లు, 
తాటంకాలుగా పిలువబడిన హారాలు ఉండేవి. చైనా అద్దాలు వాడేవారు. 
మార్మోపోలో ప్రకారం సన్నని సాలెగూడులాగ అతి సున్నితంగా ఉండే 
నాణ్యమైన వస్ర్తాలను ధరించేవారు. బసవపురాణ కర్త సోమనాథుడు ఇరవై 
రకాల వస్త్రధారణల గురించి రాశాడు. అవి వెంజావలళీయు, జయరంజియు, 
మంచుపుంజంబులు, మణిపట్టు, భూతిలకము, శీవన్నియము, మహభఛీనీ, 
భావ తిలకం, పచ్చని పట్టు, రాయశేఖరం, రాయవల్లభుడు, వాయు మేఘము, 
గజవాళము, గండవాడము, గావులు, సరిపట్టు, మస్లిన్‌ వ(స్రాలు, అద్దకాలు 
వంటివి. 

సాహిత్యం 

ప్రజల జీవనవిధానాన్ని గుర్తించడానికి ముఖ్యమైన ఆధారం 
సాహిత్యం. దీని ఆధారంగా ఆనాటి సాంఘిక జీవనం మనకు చాలా వరకు 
స్పష్టమవుతుంది. పాల్కురికి సోమనాథుడు ప్రజల భాషలో కవిత్వం రాశాడు. 
ఇతర కవులు కూడా సమకాలీన పరిస్థితులను బట్టి సాహిత్యాన్ని సృష్టించారు. 
గోనబుద్దారెడ్డి ద్విపదలో “రంగనాథరామాయణం' రాయడానికి వెనుక వీరశైవ 
ప్రభావం ఉంది. ఇది తొలి తెలుగు రామాయణంగా ప్రసిద్ధి చెందింది. గోన 
బుద్దారెడ్డి సోదరి కుప్పాంబిక తొలి తెలుగు కవయిత్రిగా ఖ్యాతి పొందింది. 
ఈమె వేయించిన బూదపురం శాసనం నేటి భూత్వూర్‌లోని దేవాలయంలో 
ఉంది. గణపతిదేవుని బావమరిది జాయపసేనాని నృత్తరత్నావళిని రచించాడు. 
తొలిసారిగా స్వతంత్ర రచన చేసిన పాల్కుర్కి సోమనాథుడు తెలుగు 
సాహిత్యంలోనే ఆదికవిగా నిలిచాడు. తొలి పురాణ అనువాద మహాకవి 
మారన ఇదే కాలానికి చెందినవాడు. ప్రతాపరుద్రుని ఆస్థానకవి విద్యానాథుడు 
రచించిన ప్రతాపరుద్ర యశోభూషణం ప్రఖ్యాతి చెందింది. మూడు తరాల 
కాకతీయ చక్రవర్తుల వద్ద మంత్రిగా పనిచేసిన శివదేవయ్య కూడా మహాకవి. 
కాకతీయ చక్రవర్తి గణపతిదేవుడు స్వయంగా కవి. అతను శివయోగసారం 
వంటి రచనలు చేశాడు. 14వ శతాబ్దికి చెందిన కాచ-విఠలులు తొలి తెలుగు 
జంటకవులుగా ప్రసిద్ధి చెందారు. చమత్మార చంద్రిక రచించిన విశ్వేశ్వరుడు 
కూడా 14వ శతాబ్దికి చెందిన కవి. తెలుగులో తొలి యక్షగాన రచయిత 
సర్వజ్ఞ సింగభూపాలుడు కూడా ఇదే కాలానికి చెందినవాడు. అనపోత 
నాయకుని కుమారుడు రెండో సింగభూపాలుడు కవి. విజయనగర రాజు 
బుక్కరాయల కోడలైన గంగాదేవి కాకతీయుల ఆడబిడ్డ. ఈమె కవయిత్రి. 
తొలి తెలుగు వచనకర్త కృష్ణమాచార్యులు కూడా 14వ శతాబ్దికి చెందినవాడు. 
సింహాసన ద్వాత్రింశిక రచించిన కొరవి గోపరాజు కూడా ఇదే కాలానికి 
చెందినవారు. 

“చితభారతం” రచయిత చరిగొండ ధర్మన్న 15-16వ శతాబ్దికి 
చెందిన ప్రముఖ కవి. కాకతీయ సామ్రాజ్య పతనానంతరం తెలంగాణలో 
తెలుగు సాహిత్య ప్రభ తగ్గినా మరింగంటి సింగరాచార్యులు తన కవిత్వంతో 
ఇ(బ్రహిం కుతుబ్‌ షాను మెప్పించి అగ్రహారాన్ని పొందాడు. అప్పటి కవులు 
ఇ(బ్రహిం కుతుబ్‌ షాను మల్మిభరాముడని అభివర్ణించారు. ఇబ్రహిం కుతుబ్‌ 

షా ఆస్థానకవి అధ్ధంకి గంగాధరుడు. ఇతను రచించిన తపతి 
సంవరణోపాఖ్యానం ప్రఖ్యాతిచెందింది. పొన్నెగంటి తెలగనాచార్యుడు 16వ 
శతాబ్దికి చెందినకవి. కులీ కుతుబ్‌ షా సంస్కృత “శుకసప్తతి”ని “యాతినామా” 
పేరుతో పారసీలోకి అనువాదం చేయించాడు. ఈ కాలంలోనే దోమకొండ 
సంస్థానం సాహిత్యానికి పేరుగాంచింది. 1600 ప్రాంతానికి చెందిన కాసె 
సర్వప్ప “ఫెద్దేశ్వర చరిత్రము”ను రచించాడు. సురభి మాధవరాయల ఆస్థానకవి 
కాకునూరి అప్పకవి ప్రసిద్ధ లక్షణ గ్రంథ కర్త. తానీషా వద్ద పనిచేసిన 
అక్కన్న -మాదన్నల మేనల్లుడు కంచెర్ల గోపన్న భద్రాచల రామునిపై కీర్తనలు 
రచించాడు. 

అసఫ్‌ జాహిలు ఉర్జూకి అధిక ప్రాధాన్యం ఇవ్వడం వల్ల తెలంగాణలో 
తెలుగు సాహిత్యం కుంటుపడిందనే వాదనలున్నాయి. గద్వాల సంస్థానాధీశు 
లు కవులుగా పలు రచనలు చేశారు. వారు తరుచుగా కవితా గోష్టులు 
నిర్వహించేవారు. వనపర్తి, జటప్రోలు సంస్థానాధీశులు కవి పండితులను 
ఆదరించారు. 


తెలంగాణ సాంఘిక చరిత్ర- అసఫ్‌ జాహిలు 

అసఫ్‌ జాహిలు 17వ శతాబ్దంలో మధ్యాసియా ప్రాంతం నుంచి 
భారతదేశానికి వచ్చి మొగల్‌ సామ్రాజ్యంలో ఉన్నత పదవులు అలంకరించారు. 
కుతుబ్‌షాహిల పతనం తర్వాత 1687-1724 వరకు హైదరాబాద్‌ నగరం 
మొగలుల ఆధీనంలో ఉంది. మొగల్‌ గవర్నర్‌ జెరంగబాద్‌ నుంచి పరిపాలన 
చేపట్టాడు. మరాఠాల దాడుల నుంచి హైదరాబాద్‌ను రక్షించేందుకు 
మొగలులు 1724లో నగరం చుట్టూ గోడల నిర్మాణాన్ని ప్రారంభించారు. 

మొగల్‌ గవర్చరైన మీర్‌ ఖముద్దీన్‌ నిజాం ఉల్‌ ముల్క్‌ 1724లో 
హైదరాబాద్‌లో “అసఫ్‌ జా” వంశాన్ని స్థాపించాడు. 

కుతుబ్‌ షాహి సుల్తానులు ఏడుగురూ కూడా పండితులను 
ఆదరించారు. చక్కటి నిర్మాణాలు చేసారు. హైదరాబాదులో ఇండో పర్షియను, 
ఇండో ఇస్లామిక్‌ సారస్వతం, సంస్కృతుల వ్యాప్తికి దోహదం చేసారు. ఈ 
సుల్తానులు తెలుగు భాషను ఆదరించి తెలుగు సంస్కృతిని పోషించారు. 
కూచిపూడి నాట్యం కుతుబ్‌ షాహిల కాలం నాటిదే. కూచిపూడి అగ్రహారం 
ఒక సుల్తాన్‌ విద్వాంసులకు ఇచ్చిన కానుకే. వీరి కాలంలో గోల్కొండ 

వజ్రాలకు, ముత్యాలకు, ఉక్కుకు, ఆయుధాలకు, అద్దకపు వస్త్రాలకు 
ప్రపంచంలోనే ప్రముఖ మార్మెట్టుగా విలసిల్లింది. 

అసఫ్‌ జా వారసులు నిజాం అనే పేరుతో హైదరాబాదును 
పాలించారు. ఏడుగురు నిజాముల పాలనలో హైదరాబాదు ఆర్థికంగాను, 
సాంస్కృతికంగాను కూడా అభివృద్ధిని సాధించింది. నిజాంసాగర్‌, ఉ 
స్మాన్‌సాగర్‌, హిమాయత్‌సాగర్‌ వంటి పెద్ద జలాశయాలను నిర్మించారు. 
నాగార్జున సాగర్‌ ప్రాజెక్టు పై సర్వేలు కూడా వీరి కాలంలో మొదలయ్యాయి. 
అసఫ్‌ జాహిల నిర్మాణంలో ముఖ్యమైన, అద్భుతమైన నిర్మాణం ఫలక్‌నుమా 
ప్యాలెస్‌. దీన్ని హైదరాబాద్‌ ప్రధానమంత్రి, ఆరో నిజాం బావమరిది వికార్‌- 
ఉల్‌-ఉమ్ర పాయెగా నిర్మించాడు. ఫలక్‌నుమా అంటే ఉర్దూలో 'ఆకాశంలోని 
అద్దం” అని అర్థం. 1884లో ఈ భవన నిర్మాణం ప్రారంభమైంది. సముద్ర 
మట్టం నుంచి 2000 అడుగుల ఎత్తులో 32 ఎకరాల విస్తీర్ణంలో తేలు 
ఆకారంలో ఫలక్‌నుమా ప్యాలెస్‌ను నిర్మించారు. ఈ ప్యాలెస్‌లో ఇటాలియన్‌, 
ట్యూడర్‌ వాస్తు కళలను చూడవచ్చు. ఈ ప్యాలెస్‌ ముఖ్య భాగంలో గోల్‌ 
బంగ్లా, జనానా మహల్‌, అంతఃపుర రాణివాసాన్ని నిర్మించారు. 

హైదరాబాద్‌ చుట్టూ వీరు 17 ద్వారాలను నిర్మించారు. అందులో 
ముఖ్యమైన డబీర్‌పుర ద్వారాన్ని 1724-40 మధ్య కాలంలో నిర్మించారు. 
హైదరాబాద్‌ రాజ్యంలోని పండితుల్లో ఒకరైన అబుస్‌ సమద్‌ డాబిర్‌-ఉల్‌- 
ముల్క్‌ పేరును ఈ ద్వారానికి పెట్టారు. 1768 తర్వాత అసఫ్‌ జాహిల 
కట్టడాల నిర్మాణం ఊపందుకుంది. అసఫ్‌ జాహిల కాలంలో నిర్మించిన 
కట్టడాల్లో పాయెగా సమాధులు, సైదానిమా సమాధి, చౌమహల్లా ప్యాలెస్‌, 
పురానా హవేలి, బేగం బజార్‌, రేమండ్‌ సమాధి, గన్‌ఫొం(డ్రి, బ్రిటిష్‌ 
రాజప్రతినిధి కోట, హైకోర్టు భవనం, ఆర్ట్స్‌ కాలేజీ భవనం, దివాన్‌ దేవిడీ, 
ఉస్మానియా జనరల్‌ ఆసుపత్రి భవనం ముఖ్యమైనవి. 17 95లో మన్సీ రేమంద్‌ 
ఆధ్వర్యంలో ఫిరంగుల తయారీ పరిశ్రమను గన్‌ఫాండ్రి పేరుతో నిజాం 
అలీఖాన్‌ నిర్మించాడు. గన్‌ఫొండ్రి నిర్మాణంలో ఇటుకలు, మోర్టార్‌ను వాడారు. 
నిజాం అలీఖాన్‌ సైన్యంలో ముఖ్యమైన (ఫ్రెంచ్‌ అధికారి మన్సీ రేమండ్‌. 
ప్రజలు ఇతజ్ణి ముసారాముడని పిలిచేవారు. ఇతడి పేరు మీద ముసారాంబాగ్‌ 
నిర్మాణం జరిగింది. మీర్‌ మహబూబ్‌ అలీఖాన్‌ 40వ జన్మదినాన్ని 
పురస్కరించుకొని 1905లో టౌన్‌హాల్‌ నిర్మాణాన్ని ప్రారంభించి 1923లో 

పూర్తి చేశారు. దీన్ని పర్షియన్‌, రాజస్థానీ శైలిలో నిర్మించారు. తర్వాతి కాలంలో 
నిజాం ప్రభుత్వం ఈ హాలును శాసనసభ(అసెంన్లీ భవనం)గా మార్చింది. 
మీర్‌ ఉస్మాన్‌ అలీఖాన్‌(1911-1948) కాలంలో నిర్మించిన ఆస్పత్రికి ఆయన 
పేరు మీద ఉస్మానియా జనరల్‌ ఆసుపత్రిగా నామకరణం చేశారు. ఉ 
స్మానియా ఆసుపత్రిని ఇండో -సార్సెనిక్‌ శైలిలో నిర్మించారు. 1911లో కమల్‌ 
ఖాన్‌ తన సొంత అవసరాల కోసం సుల్తాన్‌బజార్‌ ప్రాంతంలో నూతన 
ప్యాలెస్‌ను నిర్మించాడు. మీర్‌ ఉస్మాన్‌ అలీ ఖాన్‌కు ఈ ప్యాలెస్‌ నచ్చింది. 
దాంతో కమాల్‌ ఖాన్‌ వద్ద నుంచి ప్యాలెస్‌ను పొందాడు. ఉస్మాన్‌ అలీఖాన్‌ 
ఒక ఫర్మానా ద్వారా ఆ ప్రాంతానికి కింగ్‌కోరి అని నామకరణం చేశాడు. 
1895లో మీర్‌ మహబూబ్‌ అలీఖాన్‌, మదరసా దార్‌-ఉల్‌-ఉలూమ్‌ అనే 
మొదటి సిటీ స్కూల్‌ను ప్రారంభించాడు. తర్వాతి కాలంలో మీర్‌ ఉస్మాన్‌ 
అలీఖాన్‌ దాన్ని విస్తరించాడు. ప్రస్తుతం ఉన్న సిటీ కాలేజీ భవనానికి ఈ 
స్మూల్‌ను 1921లో మార్చారు. 1935లో మీర్‌ ఉస్మాన్‌ అలీఖాన్‌ తన రెండో 
కుమారుడైన మొజంజా పేరు మీద మొజం జాహి మార్కెట్‌ను నిర్మించాడు. 
దీన్ని పూర్తిగా రాళ్ళతో నిర్మించారు. దీనికి ఒక మూలన మినార్‌ను నిర్మించి, 
అందులో ఒక గడియారాన్ని పొందుపర్చారు. 

హెచ్‌. వేక్‌ఫిల్డ్‌ చొరవతో జాగిర్గారీ కాలేజీని బేగంపేటలో 1923లో 
ఏర్పాటు చేశారు. జాగిర్జారుల, ప్రభువుల పిల్లల కోసం ఈ కాలేజీని (పైవేట్‌గా 
ఏర్పాటు చేసి రెసిడెన్షియల్‌ విధానంలో నడిపారు. భారత ప్రభుత్వం జాగిర్గారీ 
విధానాన్ని 1950లో రద్దు చేసింది. జాగిర్దారీ కాలేజీని 1957లో హైదరాబాద్‌ 
పబ్లిక్‌ స్మూల్‌గా పేరు మార్చారు. నిజాం పరిపాలన కాలంలో హైదరాబాదులో 
స్థాపించిన కొన్ని కళాశాలలు రాజ కుటుంబీకులకు, సంపన్న వర్గాలకు 
మాత్రమే అందుబాటులో వుండేవి. ఉన్నత విద్యను అన్ని సామాజిక వర్గాలకు 
అందించాలనే ఉద్దేశంతో బ్రిటిష్‌ ప్రభుత్వం తమ పాలనలో ఉన్న 
ప్రాంతాలలోనే గాక సంస్థానాలలో కూడా విశ్వవిద్యాలయాలను స్థాపించాలని 
1913లో తీర్మానించింది. ఆవిధంగా పాట్నా బనారస్‌, మైసూరు, ఉస్మానియా 
విశ్వ విద్యాలయాలు స్థాపించబడ్డాయి. ఉస్మానియా విశ్వవిద్యాలయం 
హైదరాబాద్‌ 7వ నిజాం మీర్‌ ఉస్మాన్‌ అలీ ఖాన్‌ చేత 1917లో 
స్థాపించబడింది. 

ఈ విధంగా కాకతీయుల నుండి అసఫ్‌ జాహిల వరకు తెలంగాణ 

సాంఘిక చరిత్ర స్థానిక అవసరాలకు అనుగుణంగానే రూపొందిందని 
తెలుస్తుంది. కొంతమంది పాలకులు తమ అవసరాలకోసం భవనాలు, 
విద్యాలయాలు, ఆసుపత్రులను నిర్మించుకున్నా తర్వాత కాలంలో అవన్నీ 
ప్రజల పరం అయ్యాయని చరిత్ర చెబుతోంది. కాకతీయుల చెరువుల 
నిర్మాణం, ప్రీలకు ప్రసూతి సౌకర్యాలు వంటివన్నీ ప్రజాసంక్షేమం కోసం 
చేశారు. అసఫ్‌ జాహిలు స్వతంత్రం పొందిన తర్వాత బ్రిటీష్‌ వారి 
సవాకారంతో విద్యానంన్థలు, ఆనకట్టలు కట్టారు. వీటన్నింటినీ 
పరిశీలించినప్పుడు తెలంగాణ సాంఘిక చరిత్రను లోతైన, శాప్రీయమైన 
దృష్టితో అధ్యయనం చేయాల్సిన అవసరం ఉందని స్పష్టమవుతుంది. 

కుతుబ్‌ షాహిల కాలంలో 
ఉర్దూ సాహిత్యం 


జాలాది సురేశ్‌ 
ఉర్దూ సాహిత్య పరిశోధకుడు 


కుతుబ్‌ షాహిల కాలంలో ఉర్దూ సాహిత్యం గొప్పగా వెలుగొందింది. 
కుతుబ్‌ షాహి సుల్తానులు జంషీద్‌ కులీ, మహమ్మద్‌ కులీ, మహమ్మద్‌ 
కుతుబ్‌షా, అబ్బుల్లా కుతుబ్‌షా, అబ్బుల్‌ హుస్సెన్‌ తానాషాలు స్వయంగా 
కవులు. ఈ కాలం నాటి కవులలో ఫిరోజ్‌, సయ్యద్‌ మహమూద్‌, ముల్లా 
ఖయ్యాలి ప్రముఖులు. 

మహమ్మద్‌ కులీ కుతుబ్‌ షా దక్కనీ ఉర్దూ సాహిత్యానికి 
ప్రాముఖ్యతను ఇచ్చాడు. ఈ కాలానికి చెందిన కవి ఖాదర్‌ ఉల్‌కలామ్‌ 
యాభైవేల కవితలను రచించాడు. ముల్లావజి, అహ్మద్‌ గుజరాతి, గవాసిలు 
ఈ కాలపు ప్రముఖ కవులు. మహమ్మద్‌ కుతుబ్‌ షా తర్వాత కాలంలో పద్య 
కవులే కాకుండా గద్య రచయితలు కూడా ఉన్నారు. వారిలో అబిన్‌ నిషాతి, 
జునైది, తద్ది ఫాయిజ్‌, మీరాజి ఖుదానమా, మీరా యాకుబ్‌, ఆబిద్‌షా 
మొదలైన వారు ముఖ్యులు. 


సంస్కృతి 

కులీ కుతుబ్‌ షా(1518-1543) గోల్కొండ రాజధానిగా కుతుబ్‌ 
షాహి రాజ్యాన్ని స్థాపించాడు. సుల్తాన్‌ కులీ తర్వాత జంషీద్‌ కులీ 
(1543-1550) గోల్మొండ సింహాసనాన్ని అధిష్టించాడు. ఇతను పారసీలో 
కవిత్వం చెప్పేవాడు. ఇతను పాలకునిగా ప్రజల మన్ననలను పొందలేక 

పోయాడు. వృద్ధాప్యంలో ఉన్న తండ్రిని హత్య చేయించాడనే అపఖ్యాతి 
ఇతనికి ఉంది. 

జంషీద్‌ తదనంతరం అతని చిన్న కుమారుడు సుభాన్‌ కులీ ఏడు 
సంవత్సరాల వయస్సులో సింహాసనాన్ని అధిష్టించాడు. కానీ సుల్తాన్‌ కులీ 
చిన్న కుమారుడు ఇబ్రహీం ఇతను చిన్న వయసులో ఉన్నందున 1550లో 
పదవీచ్యుతున్ని చేశాడు. ఇబ్రాహిం కులీ సింహాసనాన్ని అధిష్టించిన తర్వాత 
గోల్కొండ చరిత్రలో ఒక కొత్త అధ్యాయం మొదలైంది. ఇబ్రాహిం కుతుబ్‌షా 
తన రాజ్యంలో ప్రజల మధ్య సమైక్యత కొరకు పరితపించేవాడు. విద్యకు, 
విలువలకు ప్రాముఖ్యతను ఇచ్చాడు. తాను ఎక్కడికి ప్రయాణించినా అక్కడ 
దొరికే పుస్తకాలను సేకరించేవాడు. అంతేకాకుండా వాటిని తన వెంటే ఉ 
౦చుకునేవాడు. ఇబ్రహిం కుతుబ్‌ షా తెలుగు భాషా, సాహిత్యాలను 
ఆదరించిన మొదటి కుతుబ్‌ షాహి పాలకుడు. ఇతని ఆస్థానంలోని తెలుగు 
కవులు ఇబ్రాహీం కుతుబ్‌ షా పరిపాలనను తమ రచనలలో కీర్తించారు. 
దక్కనీ ఉర్దూ ప్రథమ కవులలో ఫిరోజ్‌, మహమూద్‌ ఖయ్యాలి ఇబ్రాహిం 
కుతుబ్‌ షా ఈ కాలానికి చెందిన వాళ్ళు. 

ఇ(బాహిం కుతుబ్‌ షా అనంతరం మహమ్మద్‌ కులీ కుతుబ్‌ 
షా(1580- 1611) గోల్కొండ సింహాసనాన్ని అధిష్టించాడు. ఇతని పాలనా 
కాలంలో ఉర్దూ భాషా, సాహిత్యాలు అభివృద్ధి చెందాయి. మహమ్మద్‌ కులీ 
హైదరాబాదు నగరాన్ని నిర్మించి భాషా సాహిత్యాలకు, కళలకు, వ్యాపార 
వాణిజ్యాలకు, పరిపాలనకు, భిన్న సంస్కృతులకు కూడలిగా చేశాడు. 
మహమ్మద్‌ కులీ విద్యా విధానాలకు రూపకల్పన చేశాడు. స్వయంగా ఉ 
ర్టూలో కవిత్వం రాసేవాడు. మహమ్మద్‌ కులీ పాలన వల్ల దక్కన్‌ ప్రాంతంలో 
గోల్కొండ రాజ్యం సాంస్కృతిక ఉన్నతిని సాధించింది. రాజ్యంలోని ప్రజల 
మధ్య సామరస్యం పెంపొందించడానికి మహమ్మద్‌ కులీ కృషి చేశాడు. 

మహమ్మద్‌ కులీ తర్వాత అతని అన్న కుమారుడైన మహమ్మద్‌ కుతుబ్‌ 
షా 1611లో అధికారం చేపట్టాడు. ఇతనికి గ్రంథ సేకరణలో ఆసక్తి ఎక్కువ. 
మహమ్మద్‌ కులీ కుతుబ్‌ షా రాసిన గ్రంథాలకు ఉపోద్దాతాలు రాసేవాడు. 
సుల్తాన్‌ మహమ్మద్‌కు ఉర్దూ కన్నా పార్ఫీ, అరబ్బీ భాషలంటే ఎక్కువ ఆసక్తి, 
ఇందువల్ల ఆయన కాలంలో అరబ్బీ, పార్ఫీ భాషల సాహిత్యం వర్ధిల్లింది. 
ప్రఖ్యాతి గాంచిన దక్కనీ ఉర్దూ కవులైన వజి, గవాసిల ప్రభావం తగ్గింది. 


కాకతీయుల నుండి అసఫ్‌ జాహిల వరకు తెలంగాణ 4+ 367 


సుల్తాన్‌ మహమ్మద్‌ కుతుబ్‌ షా మరణించిన తర్వాత అబ్బుల్లా 
కుతుబ్‌ షా 1626లో గోల్కొండ సుల్తాన్‌ అయ్యాడు. ఈయన కుతుబ్‌ షాహి 
సుల్తానులందరి కంటే ఎక్కువ కాలం(1626- 1672) పరిపాలించాడు. ఇతను 
కూడా స్వయంగా కవి. వజి, గవాసి, అబిన్‌ నిషాతి వంటి కవులు ఇతని 
కాలంలో కవితా రచనలు చేశారు. ఈ కాలంలోనే గవాసికి కవిగా మంచి 
గుర్తింపు వచ్చింది. 

సుల్తాన్‌ అబ్బుల్లా మరణం తర్వాత 1672లో గోల్కొండ ఆఖరి 
రాజుగా అబ్బుల్‌ హుస్సేన్‌ తానాషా సింహాసనాన్ని అధిష్టించాడు. ఈయన 
అబ్బుల్లా కుతుబ్‌షాకు అల్లుడు. ఈయన కాలంలో గోల్కొండ రాజ్యానికి 
మరారీలతో, మొఘలులతో విభేదాలు వచ్చాయి. సుల్తాన్‌ అబుల్‌ హుస్సేన్‌ 
కూడా కవి. ఈయన రచనలన్నీ వెలుగులోకి రానప్పటికి రెండు గజళ్ళ 
(గ్రంథాలు లభ్యమవుతున్నాయి. ఫాయజ్‌, తబ్దిలు ఇతని కాలంనాటి ప్రముఖ 
కవులు. 


కుతుబ్‌ షాహి కాలంలో తొలితరం కవులు 

కుతుబ్‌ షాహి కాలంనాటి తొలితరం కవులలో ఫిరోజ్‌, సయ్యద్‌ 
మహమూద్‌, ముల్లా ఖయ్యాలి ముఖ్యులు. వీరు నాల్గవ కుతుబ్‌ షాహి 
పాలకుడైన ఇబ్రహీం కుతుబ్‌ షా(1550-1580) కాలానికి చెందినవారు. 


ఫైరోజ్‌ (ఫిరోజ్‌) 

ఫిరోజ్‌ అసలు పేరు కుతుబుద్దీన్‌ ఖాదరీ. ఈయన బీదర్‌కు 
చెందినవాడు. ఇబ్రహీం కుతుబ్‌షాహి కాలంలో గోల్కొండకు వచ్చాడు. ఇతని 
ప్రముఖ రచనల్లో మస్నవి, పరత్‌నామ, గజల్స్‌ ముఖ్యమైనవి. పరత్‌నామ 
(గ్రంథ రచనలో షేక్‌ మహమ్మద్‌ ఇబ్రహిం మఖభూమ్‌ సహకారం తీసుకున్నాడు. 
గోల్కొండలో ఫిరోజ్‌ పాండిత్యానికి గుర్తింపు లభించింది. గోల్కొండ ప్రముఖ 
కవులు మహమ్మద్‌ కులీ, అబిన్‌ నిషాతిలు తమ రచనల్లో ఫిరోజ్‌ రచనా 
శైలిని వర్ణించారు. ఫిరోజ్‌ను ఆ కాలపు సాహిత్యపు దివిటీగా కీర్తించారు. 


సయ్యద్‌ మహమూద్‌ 
గోల్కొండ తొలితరం కవులలో సయ్యద్‌ మహమూద్‌ కూడా ఒకడు. 

వజి, మహమ్మద్‌ కులీ అబిన్‌ నిషాతిలు మహమూద్‌ను విశిష్ట కవిగా 
గుర్తించారు. మహమూద్‌ రచనలలో ఒక గ్రంథాన్ని ఆనాటి ఉర్దూ సహకార 
సంఘం (గ్రంథాలయంలో భద్రపరిచారు. ఇతను దక్కనీ ఉర్దూలోనే కాక 
పంజాబీ, అష్టనీలో కూడా కవిత్వం రాశాడు. ఇతని కవిత్వం పేరు పొందింది. 
సరళత, దార్శనికత, గేయ, సంగీత ధార్మికత ఇతని కవిత్వ లక్షణాలు. ఉ 
రూ సాహిత్య చరిత్రకారుడు జమీల్‌ జాంబి మహమూద్‌ గజళ్ళను కొన్నిటిని 
తన రచన మొదటి భాగంలో ఉటంకించాడు. 


ముల్లా ఖయ్యాలి 

ఖయ్యాలి ఇబ్రహిం కుతుబ్‌షాహి కాలం నాటి కవులలో మరొక 
ప్రముఖ కవి. రాజరికానికి చెందిన వ్యక్తి. ఆధ్యాత్మికత కలిగినవాడు. తన 
పేరుతో రెండు మసీదులను నిర్మించాడు. గోల్కొండ ఖిల్లాలో తూర్పు వైపున 
ఉన్న ప్రహరీ గోడ నుండి కొత్త ఖిల్లాకు వెళ్ళే దారిలో ముల్లా ఖయ్యాలి 
నిర్మించిన అందమైన మసీదును ఇప్పటికీ చూడవచ్చు. అబిన్‌ నిషాతి, సయ్యద్‌ 
అజీమ్‌ వారి రచనల్లో ముల్లా ఖయ్యాలిని కీర్తించారు. ముల్లా ఖయ్యాలి 
రచనల్లో గజళ్ళు ఎక్కువ ప్రాచుర్యం పొందాయి. 


మహమ్మద్‌ కులీ కుతుబ్‌ షా 

మహమ్మద్‌ కులీ కుతుబ్‌ షా ఐదవ కుతుబ్‌ షాహి పాలకుడు. 
అమోఘమైన కవితా పాండిత్యం కలవాడు. ఫిరోజ్‌, సయ్యద్‌ మహమూద్‌, 
ముల్లా ఖయ్యాలిలు ఇతని సమకాలీనులు. కులీ కుతుబ్‌ షాను ఉర్దూ కవితా 
పితామహుడుగా పేర్కొనవచ్చు. ఈయన రచనలు ఆ తరంలో చాలా ప్రసిద్ధి 
పొందాయి. తన రచనలైన గజళ్ళు, ఖసీదాలు, మస్నవిలు, మర్షియలు, 
పద్యాలు, రుబాయిలను కలిపి ఒక గ్రంథంగా వెలువరించాడు. వివిధ 
ప్రక్రియల్లో రచనలు చేసినా మొదట నుండి గజళ్ళ కవిగా ప్రఖ్యాతి చెందాడు. 

ఇరాన్‌కు చెందిన ప్రముఖ పండితుడు మీర్‌ మోమిన్‌ అస్తరబాదీ 
మహమ్మద్‌ కులీ దగ్గర ప్రధానిగా ఉండేవాడు. ఇతడు అసాధారణ 
ప్రజ్ఞవంతుడు. ఇతడు హైదరాబాద్‌ నగర నిర్మాణానికి ప్రణాళికను 
రూపొందించాడు. విశేషమైన పలుకుబడి కలవాడు. మీర్‌ మోమిన్‌ 
సహకారంతో మహమ్మద్‌ కులీ పరిపాలన చేశాడు. మహమ్మద్‌ కులీ 

సమర్థవంతమైన పాలకుడిగా గుర్తింపు పొందాడు. 

అద్భుతమైన హైదరాబాద్‌ పట్టణ నిర్మాణం, నిబంధనలతో కూడిన 
జీవన శైలి, భిన్న సంస్కృతుల కలయిక మహమ్మద్‌ కులీ కాలం నుండి 
నేటికి విరాజిల్లుతూనే ఉన్నాయి. కులీ విద్యా విధానాలను, పరిపాలనా 
సంస్కరణలను సమర్థవంతంగా అమలు చేశాడు. ప్రముఖ పార్చీ కవులు 
హాఫీజ్‌ షిరాజి, ఖాకానీ, జహీర్‌ ఫారియాబి, అన్వరిలను ఆదరించాడు. 
హఫీజ్‌ షిరాజి గజళ్ళను మహమ్మద్‌ దక్కనీ ఉర్టూలోకి అనువదించెను. 

మహమ్మద్‌ కులీ మంచి వక్త, పరిశీలన, సృజనాత్మకత, సరళతలు 
మహమ్మద్‌ కులీ కవిత్వ లక్షణాలు. కులీ కవిత్వంలో నిగూఢమైన (ప్రేమ 
తత్వం ఉంటుంది. ఈయన కవితల్లో విరహము, సున్నితత్వము, 
హుందాతనము, అమోఘమైన (ప్రమ కనబడుతాయి. పండుగలు, వసంతం, 
వర్షం, చల్లని చీకటి, దైవం, మహమ్మద్‌ షాహి తోట, పట్టపుటేనుగు ఏనుగు 
మొదలైన వాటిపై కవిత్వం చెప్పాడు. 

మహమ్మద్‌ కులీ కవిత్వంలో తన పాలనా న్గితిగతులు 
ప్రతిబింబించేవి. ఈయన రచనలను అధ్యయనం చేస్తే సామాజిక స్థితిగతులు 
తెలుస్తాయి. కులీ విద్యాధికుడు, ఆలోచనాశీలుడు, సృజనాత్మకత కలవాడు. 


అసద్‌-ఉల్లా-వజి 

అసద్‌ ఉల్లా వజి కుతుబ్‌ షాహి కాలం నాటి మహాకవి. ఇతను 
తత్వవేత్త. వజి జీవితం గురించి వివరాలు ఎక్కువగా లభించలేదు. వజి 
ఇబ్రహిం కుతుబ్‌ షా కాలం(1550-1580)లో జన్మించాడు. మహమ్మద్‌ 
కులీ(1580-1612), మహమ్మద్‌ కుతుబ్‌ షా(1611-1626), అబ్బుల్లా 
కుతుబ్‌ షా(1626-1674) కాలాల్లో ఈయన జీవించాడు. 

ఇతని సహజ కవిత్వ లక్షణాలను బట్టి కవిత్వపు గనిగా ఇతదిని 
పేర్కొన్నారు. ఉర్దూ కవి తబ్బి తన మస్నవి “బహరామ్‌ వగుల్‌ ఇ అందామ్‌”లో 
తను వజిని కలలో ఏవిధంగానైతే చూశాడో అదే విధంగా వజి కూడా 
ఫిరోజ్‌ను కలలో చూసాడన్న భావాన్ని వర్ణించెను. 
“నీవు మస్నవి చెబుతూవుంటే స్వచమైన ముత్యాలను ఏరుతున్నట్లు ఉన్నది 
ఓ వజి నీవు కలలోకి వచ్చినప్పుడు నీ ముఖం సూర్యోదయంలో నావ వలెఉన్నది 
మస్నవి అంతా విన్నా కూడా తబీకి నీ గురించి కొత్తగా చెప్పాలని వుంది” 

షా అజ్ఞల్‌ ఖాదరి(మొహియుద్దీన్‌ గ్రంథ రచయిత) తన కసీదలో 
అబ్బుల్లా కుతుబ్‌షా కాలంలో వజి ప్రతిభ కలిగిన వాడనీ, విద్యావంతుడనీ, 
సమర్థవంతుడనీ వర్ణించాడు. 
“వంద మంది కవులు, విద్యావంతులు, సమర్థవంతులు, నైపుణ్యం కలవారు 
కలిస్తే ఒక వజి” 

అబిన్‌ నిషాతి రచించిన మస్నవి పూల్‌బన్‌(1066)లో వజి పేరు 
చేర్చలేదు. తబి తన మస్నవి “బహరామ్‌ వగల్‌ అందామ్‌'(1088)లో వజి 
జీవితాన్ని కలగంటాడు. దీనిని బట్టి వజి హి. శ. 1066-1088/కీ. శ. 1655 
-1677 మధ్య కాలంలో మరణించాడని చెప్పవచ్చు. సబ్‌రస్‌ (గ్రంథంలో 
ఒక సంకలనాన్ని బట్టి వజి హజరత్‌ షా అలి ముతబి శిష్యుడని తెలుస్తుంది. 
వజి మస్నవిలు ఖుతుబ్‌ముస్తరి, తాజ్‌ల్‌హఖాయక్‌, సబ్‌రస్‌, పార్శీ (గ్రంథములు 
కాక కొన్ని దక్కని గజళ్ళు, మర్సియలు ప్రజల జ్ఞాపకాల్లో నిలిచి ఉన్నాయి. 
వజి దక్కనీ గజళ్ళను, పార్శీ గ్రంథాలను పరిశీలిస్తే సుల్తాన్‌ మహమ్మద్‌ 
కుతుబ్‌ షా కాలం(1611-1621) లో కొందరి కుట్రల వల్ల అతని 
పలుకుబడి, ఆర్థిక స్థితులు దెబ్బతిన్నాయని తెలుస్తుంది. దీనివల్ల వజి దుర్భర 
దారిద్ర్యాన్ని అనుభవించాడు. 

సుల్తాన్‌ మహమ్మద్‌ కులీ కుతుబ్‌ షా వజిని తన ఆస్థాన కవిగా 
నియమించాడు. ఆ కాలంలో వజి మహమ్మద్‌ కులీకి అత్యంత నమ్మకస్థుడు, 
ఇష్టపూర్వకమైన వ్యక్తి. ఆ సమయంలోనే వజి సుల్తాన్‌ గురించి “ఖుతుబ్‌ 
ముస్తరి” అనే మస్నవిని రచించాడు. ఈ మస్నవి వజికి ఎంతో ఇష్టమైనది. 
వజి హి.శ. 1018లో కేవలం 12 రోజులలో పూర్తిగా మస్నవిలను ఎలా 
రాయాలి అన్న విషయంలో అవగాహన రూపొందించుకున్నాడు. మహమ్మద్‌ 
కులీ సహకారంతో “దర్‌షరహ్‌షేర్‌ ఖుద్‌ గోయద్‌” పేరు మీద ఒక కవితా 
సంకలనాన్ని తెచ్చాడు. 

ఖుతుబ్‌ ముస్తరి యుద్ధ రంగానికి సంబంధించిన ఒక అద్భుత 
గంథం. ఇందులో వజి వర్ణించిన రాజు కాలం, సామాజిక పరిస్థితులు 
మహమ్మద్‌ కులీని సూచిస్తాయి. యవ్వనంలో ఉన్న రాజు కుతుబ్‌ బంగళాలో 
ఉన్న రాణి ముస్తరిని ప్రేమించాడు. కథంతా కలగా సాగుతుంది. కుతుబ్‌ 
రాణిని వెతికే క్రమంలో మిగతా కథల్లో లాగానే ఈ కథలో కూడా భిన్న 
పార్య్వాలుగల ఘట్టాలను వజి వర్ణించాడు. కుతుబ్‌ ఎట్టకేలకు బంగళా చేరి 

రాణిని కలిసి తిరిగి గోల్కొండకు వెను తిరగాడు. ఆ కాలంలో ఇది ఎంతో 
ప్రాచుర్యం పొందింది. ఇందులో పురాణ గాథలలో లాగానే హక్కులు, నైతిక 
విలువలు మొదలైనవి ఉన్నాయి. ఈ మస్నవిని పరిశీలిస్తే మహమ్మద్‌ కులీ 
గొప్పతనం తెలుస్తుంది. ఈ మస్నవిలో మహమ్మద్‌ కులీ ఇంటి పేరు “కుతుబ్‌” 
గగన తలానికి చేరేంతగా వెలుగొందింది. ఈ మస్నవి వజి భాషా పటిమ, 
కల్పనా చాతుర్యం, మానవ బాంధవ్యాలు, పాత్రల వైవిధ్యం, సందర్భోచిత 
వర్ణనలతో మనస్సుకు హత్తుకునే విధంగా ఉంటుంది. 

వజి పద్య రచనలో మేటి. అంతే కాకుండా గద్య రచనలో కూడా 
తనదైన శైలితో ఆకట్టుకున్నాడు. వజి గద్య రచనలు “తాజుల్స్‌క్రాయక్‌”, 
“సబ్‌రస్‌” వంటివి చిరస్మరణీయం. “తాజుల్స్‌కాయక్‌”లోని ఆధ్యాత్మిక భావాలు 
ఒక గద్య వర్ణన. ఇందులోని కొన్ని అంశాలను మొదట మోల్వి అబ్బుల్‌హక్‌ 
“సబ్‌రస్‌” ఉపోద్దాతంలో పేర్మాన్నాడు. డాక్టర్‌ జావీద్‌ విశిష్ట “తాజ్‌ ఉల్‌ 
హఖాయక్‌” గురించి వివరించాడు. “వజి మొదటి గ్రంథం అయిన తాజ్‌ ఉ 
ల్‌ హఖాయక్‌ ఆధ్యాత్మిక భావాలకు సంబంధించింది. అతని సబ్‌రస్‌ కూడా 
ఈ కోవకే చెందింది. సబ్‌రస్‌ గొప్ప రచనే అయినా తాజుల్త్‌క్రాయక్‌ ఎక్కువ 
ప్రఖ్యాతి పొందింది”. 

వజి రెండవ గద్య రచన సబ్‌రస్‌. దీన్ని సుల్తాన్‌ అబ్బుల్లా కుతుబ్‌ 
షా అంగీకారంతో వజి క్రీ.శ. 1635లో వెలువరించాడు. వజి సబ్‌రస్‌లో 
విషయాన్ని మహమ్మద్‌ యహి అహిన్‌ సబన్‌ ఫితాహి బేషాపురి-పార్చీ గద్య 
రచన 'ఖిస్స మహసన్‌ వదిలొ నుండి గ్రహించాడు. వజి తన సృజనాత్మకత, 
రచనా సామర్థ్యము, భాషా ప్రతిభలతో ఈ గ్రంథాన్ని అనుసృజనగా 
తీర్చిదిద్దాడు. ఇందులో మానవ బాంధవ్యాలు, భావ వ్యక్తీకరణలు, 
సామర్ధ్యాలు, ప్రేమ, జ్ఞానము, ఆలోచన, దృష్టి, ఆత్మవిశ్వాసము, ఏకాగ్రత, 
భయము, కీర్తి ధైర్యము, విరహము, శ్రద్ధ, ధ్యానము, మనస్సు, నిశ్శబ్దము 
(మౌనము), కోరిక మొదలైన విషయాలను పాత్రల రూపములో ప్రవేశపెట్టాడు. 
ఈ (గ్రంథాన్ని రెండు భాగాలుగా విభజించవచ్చును. మొదటిది దృశ్వగాథ 
కాగా రెండవది విద్యా విషయాలను చర్చిస్తుంది. సబ్‌రస్‌ రచనలో ప్రేమ 
సంభాషణము, (పేమతత్వము ఈ రెండింటి వర్ణన ఒకదాని తర్వాత ఒకటి 
ఉంటుంది. 

సబ్‌రస్‌లో అరబ్బీ, పారశీ కవిత్వ విశేషాలు ఉన్నాయి. వ్యవహారిక 

భాషను కూడా ప్రవేశపెట్టారు. సబ్‌రస్‌ భాష కాస్త కఠినతరమైనది. వజి 
పద్య, గద్య రచనలలో వినూత్న శైలిని ప్రవేశపెట్టాడు. 


గవాసి 

గవాసి కుతుబ్‌ షాహి కాలంనాటి మరొక ప్రముఖ కవి. ఇతను 
ఇబ్రహీం కుతుబ్‌ షా కాలంలో జన్మించాడు. మహమ్మద్‌ కులీ కుతుబ్‌ షా 
కాలంలో ఈయన కవితా రచన ప్రారంభించాడు. సుల్తాన్‌ అబ్బుల్లా కుతుబ్‌ 
షా గవాసిని తన ఆస్థాన కవిగా నియమించాడు. “ఫిసాహత్‌ ఆషార్‌” 
(బహుముఖ ప్రజ్ఞాశాలి) అనేది గవాసి బిరుదు. గవాసి మీరా సయ్యద్‌ షా 
హైదర్‌ వలివుల్లా హి.శ. 1033లో మరణించాడు. గవాసి ఇతని శిష్యుడు. 
తన గురువును పొగుడుతూ గవాసి లెక్కలేనన్ని పద్యకవితలను రాసాడు. 

గవాసి “మీనాసత్‌వంతి”, “సైఫ్‌ ఉల్‌ మలోక్‌ వొ బది ఉల్‌ జమాల్‌”, 
“తోతినామి, “మస్నవి తరీఖత్‌” అనే నాలుగు మస్నవీలను, గజళ్ళు, పద్యాలు, 
ఖసీదలు, మర్గియలు, రుబాయిలు అన్నింటిని కలిపి ఒక (గ్రంథంగా 
రూపొందించాడు. దక్కన్‌లో గజల్‌ రచనలో గవాసి అత్యంత పేరుపొందిన 
కవి. గవాసి గజళ్ళలో సరళత, స్పష్టత, సౌమ్యత, సంగీతం మొదలైన లక్షణాలు 
స్పష్టంగా కనిపిస్తాయి. ఉర్దూ గజళ్ళ చరిత్రలోనే ఈ లక్షణాలు గల 
గజళ్ళు రచించడం గవాసి ప్రఖ్యాతిగాంచాడు. 

మస్నవి రచనలో గవాసిది ప్రత్యేక స్థానం. “మీనాసత్‌వంతి” గవాసి 
మొదటి మస్నవి. ఈ మస్నవిలో వాడుక భాషను ఉపయోగించి తనదైన 
శైలిలో గ్రంథ రచన చేశాడు. “మీనాసత్‌వంతి”లో ప్రేమకు సంబంధించిన 
కథ. ఇతని మరొక గ్రంథము “ఇస్మత్‌నామ”. ఇది స్తుతి గానములకు 
సంబంధించింది. “ఇస్మత్‌నామ” మీనాసత్‌వంతి లో ఒక భాగం. బాల కువర్‌ 
అనే రాజు తన అందమైన కుమార్తె “చందా” వివాహం చేయాలని 
ప్రయత్నిస్తున్న సమయంలో ఆమె ఇది వరకే వివాహం అయిన 'లోరక్‌'తో 
పారిపోతుంది. ఈ విషయం తెలుసుకున్న రాజు లోరక్‌ పై ప్రతీకారం 
తీర్చుకోవాలని లోరక్‌ భార్య 'మీనాను రాజభవనానికి తీసుకువచ్చే బాధ్యతను 
'దలాలి అనే మహిళకు ఇస్తాడు. మీనా సుగుణమంతురాలు. భర్తకు 
విధేయురాలు. ఈమెను రాజభవనానికి తీసుకురావడంలో దలాల విఫలం 
అవుతుంది. గవాసి వారిద్దరి మధ్య జరిగే సంభాషణలను సృజనాత్మకంగా 

తీర్చిదిద్దాడు. చక్కని భాషను ఉపయోగించాడు. 
గవాసి రచించిన “సైఫ్‌ ఉల్‌ మలోక్‌ వొ బది ఉల్‌ జమాల్‌ొ(హి. శ. 1035) 
మస్నవి పార్ఫీలోని “అలిఫ్‌ లైలా” గద్య రచనకు అనువాదం. తూర్పు 
ప్రాంతానికి చెందిన రాజు “సైఫ్‌ ఉల్‌ మలోక్‌”, దక్కను ప్రాంతానికి చెందిన 
రాణి “బద్‌ ఉల్‌ జమాలొల ప్రేమను ఇందులో వర్ణించాడు. దక్కనీ 6 
ర్లూలో వచ్చిన మస్నవిలలో ఈ మస్నవి ప్రఖ్యాతి చెందింది. సైఫ్‌ ఉల్‌ 
మలోక్‌ వొ బది ఉల్‌ జమాల్‌లో ప్రకృతి వర్ణన, బాంధవ్యాలను చక్కగా 
వర్ణించాడు. గవాసి ఈ మస్నవిని కేవలం ముప్పై రోజుల్లో రాశాడు. 
మన్నవి “తోతినామి”(హి. శ. 1049) సంస్కృత (గంథం అయిన 
శుక సప్తతి(చిలుక చెప్పిన 70 కథలు)కి అనువాదం. దీనిని షకాసబ్‌తితిగా 
మౌలానా జియాయుద్దీన్‌ తక్‌షిచి పార్ఫీలోకి అనువదించాడు. గవాసి 
ఇందులోని 70 కథలలో 52 కథలను ఎన్నుకున్నాడు. పాత్రల తీరు తెన్నులు, 
మానవ బాంధవ్యాలు, ఆలోచనల తీరు, ప్రకృతి వర్ణనలు గవాసి ఆసాధారణ 
రచన సామర్ధ్యానికి అద్దం పడుతాయి. దక్కనీ ఉర్దూ పద్యరచనలో మహమ్మద్‌ 
కులీ తర్వాత గవాసి అంతటి పేరు ప్రఖ్యాతులు సాధించాడు. 


అబిన్‌ నిషాతి 

కుతుబ్‌షాహి కాలంనాటి ప్రముఖ కవులలో అబిన్‌ నిషాతి ఒకడు. 
ఇతని మస్నవి “ఫూల్‌బన్‌”. అబిన్‌ నిషాతి పూర్తి పేరు షేక్‌ ఫకృద్దీన్‌ అబిన్‌ 
నిషాతి. అబిన్‌ నిషాతి దక్కనీ ఉరూ, పార్చీ భాషలలో బహుముఖ ప్రజ్ఞాశాలి. 
ఇతనికి లేఖా రచనలో మక్కువ ఎక్కువ. కానీ ఇతని లేఖారచనల్లో ఏవి 
కూడా వెలుగులోనికి రాలేదు. “ఫూల్‌బన్‌”ను సుల్తాన్‌ అబ్బుల్లా కుతుబ్‌ షా 
కాలంలో(హి. శ. 1066) కేవలం మూడు నెలల్లో రచించాడు. ఈ మన్నవి 
పార్శీ [గ్రంథమైన “బసాతిన్‌ఉల్‌నస్‌”కు ప్రతిరూపం. గ్రంథంలో ప్రతి సందర్భం 
కవిత్వంతో ముడిపడి ఉంది. “ఫూల్‌బన్‌ కథ మూడు భాగాలుగా ఉంది. 
ఆనాటి స్థితిగతులను అబిన్‌ నిషాతి ఈ మస్నవిలో వర్ణించాడు. 


కుతుబ్‌ షాహి కాలంనాటి గద్య కవులు 
అహ్మద్‌ గుజరాతి 
షేక్‌ అహ్మద్‌ ఇంటి పేరు గుజరాతి. మహమ్మద్‌ కులీ కుతుబ్‌ షా 

పిలుపు మేరకు గోల్కొండకు వచ్చాడు. ఇతనిపై వజి, గవాసిల ప్రభావం ఉ 
౦ది. ఈయన మన్నవిలలో “లైలామజ్ను”, “జెర్‌ ముసీబత్‌ అహలే బైత్‌”లు 
ముఖ్యమైనది. మొదటి మస్నవి గురించి “పంజాబ్‌లో ఉర్దూ” అనే గ్రంథం 
వివరిస్తుంది. డాక్టర్‌ జమీల్‌ జాలిచి నెలకొల్పిన గ్రంథాలయం 'అంజుమన్‌ 
తరిఖీ ఉర్టూ'(ఉర్ణూ రచయితల సహకార సంఘం)లో అహ్మద్‌ మస్నవి 
“యూసుఫ్‌ జులేఖా” లభిస్తుంది. “యూసుఫ్‌ జులేఖా”ను గోల్కొండలో వచ్చిన 
మొదటి మన్నవిగా పేర్కొంటారు. 


అహ్మద్‌ జునైది 

ఇతను సుల్తాన్‌ అబ్బుల్లా కుతుబ్‌ షా కాలానికి చెందిన బహుముఖ ప్రజ్ఞాశాలి, 
కవి. “మాటీకర్‌” అనే పేరుతో హి.శ. 1064లో ఒక మస్పవిని రచించాడు. 
ఈ మస్నవిలోని నాయిక పేరు 'మాహేపైకర్‌”, నాయకుని పేరు 'పీకర్‌. ఈ 
రెండు పాత్రలను దృష్టిలో ఉంచుకుని జునైది ఈ మస్నవికి “మాహేపైకర్‌” 
అని పేరు పెట్టాడు. రెండు వేల ఏడు వందల ముప్పైఐదు కవితలు కలిగిన 
ఈ మన్నవిని డా. సైదా జాఫరి “ప్రాచీన ఉర్దూ” పేరుతో (1986) 
వెలువరించాడు. 


కుతుబ్‌దారి 

షా అబుల్‌ హసన్‌ అనుమతితో రాజా బంద్‌ నవాజ్‌ తండ్రి 
యూసుఫ్‌ షా రచించిన ప్రముఖ పార్చీ (గంథం 'తహఫత్‌ ఉల్‌నశాయహ్‌'ను 
దక్కనీ ఉర్జూలోకి తనదైన శైలిలో అనువదించాడు. దక్కనీ తహఫత్‌ ఉ 
ల్‌నశాయువా ఖనీదా రూపంలో ఉంది. దీనిలో 786 కవితలు 
పొందుపరచబడినవి. 


మీరా జి హుస్న్‌ ఖుదానుమ 

ఖుదానుమ అనేది విద్య, జ్ఞానమును పెంపొందించుటకు దక్కనీ 
పద్య గద్యములతో కూడిన ఒక పత్రిక. అబ్బుల్లా కుతుబ్‌ షా కాలానికి 
చెందిన “సుఫియా” (గ్రంథం దీనిని పేర్కొంది. హజరత్‌ ఖ్వాజాబంద్‌ నవాజ్‌ 
నుండి ఫ్రైజ్‌ వరకు దీనిలో రచనలు చేశారు. ఇందులో... 

గద్యభాగము: 

1) షరహ్‌ షరహ్‌ తుమ్‌ హిదాతి ఐన్‌ ఉల్‌ ఖస్‌వాత్‌(సత్యమును 
వివరించడం), 

2) రిసాలా వజుదియ 

3) షరహ్‌ గోబ్‌ ఉల్‌ ఖలోబ్‌(ఆనందమయ తత్త్వం). 

పద్యభాగము: 

1) బిషారత్‌ ఉల్‌ అన్వర్‌(శుభవార్త) 

2) దో ముక్తసర్‌ మస్నవి(రెండు ముఖ్య మస్నవిలు) 

కి) దో గజలే(రెండు గజళ్ళు). 

“తుమ్‌ హి దాత్‌ హమ్‌దని”, “అబ్బుల్లా బిన్‌ ముహమ్మదిన్‌ ఉ 
ల్‌ఖస్‌ నాతొ” పార్శీ గ్రంథము దీనిని షరహ్‌ “ఖ్వాజాబందఉనవాజ్‌” పార్ఫీలో 
రచించాడు(షరహ్‌ అంటే పూర్తిగా అని అర్థము). దీనిని ఖుదానమా దక్కనీ 
గద్య రచనగా “షరహ్‌ షరహ్‌ తుమ్‌ హిదాతి ఐన్‌ ఉల్‌ ఖస్‌వాత్‌” అనే 
పేరుతో అనువాదం చేశాడు. ఈ గ్రంథంలో మంచి మార్గంలో నడవటం 
వల్ల వచ్చే ఆటంకాలను ఖురాన్‌ వల్ల ఏ విధంగా అధిగమించవచ్చు అనేది 
వివరించాడు. “రిసాల వజుదియ”, “మర్‌గోబ్‌ఉల్‌ఖలోబ్‌”లు ముఖ్యమైన 
గద్య రచనలు. ఇవి సూఫీతత్వానికి ప్రతీకలు. 


మీరా యాకుబ్‌ 

ఈయన హజరత్‌ మీరాజి ఖుదానుమాకు శిష్యుడు. ఈయన ఆశు 
వుగా కవిత్వం చెప్పటంలో సిద్ధహస్తుడు. మంచి గద్య రచయిత కూడా. 
ఈయన హజరత్‌ రుక్చుద్దీన్‌ ఉమాద్‌ రచించిన పార్శీ గ్రంథాన్ని “షమాయల్‌ 
ఉల్‌ తఖయా” అనే పేరుతో దక్కనీ ఉర్లూ గద్య రచనగా అనువదించాడు. 
ఇది 1200 పుటలు కలిగిన (గ్రంథము. “షమాయల్‌ ఉల్‌ తఖయా” 
సన్మార్గంలో ప్రవర్తించినప్పుడు ఎదురయ్యే సమస్యలను వివరిస్తుంది. ఇందులో 
వాడుక పదాలను ఉపయోగించాడు. 


హజరత్‌ షారాజు హుస్సేని 
ఈయన కుతుబ్‌ షాహి కాలంలో పేరు మోసిన ప్రతిభావంతుడైన 
సూఫీ. ఈయన వంశ క్రమం హజరత్‌ హజరత్‌ ఖ్వాజా బంద నవాజ్‌తో 

ముడిపడింది. షా రాజు తన శిష్యులకు, గృహిణులకు, విద్యావంతులకు 
మార్గనిర్దేశం చేయడానికి దక్కనీ ఉర్జూలోని “సహాగన్‌నామి(కుటుంబ వ్యవస్థకు 
సంబంధించిన (గంథం), 'చకినామి (వెలుగుమయం) అనే గ్రంథాల్ని 
రచించాడు. ఈ (గ్రంథాల ముఖ్య ఉద్దేశ్యం మత సంబంధమైన విద్యా జ్ఞానాన్ని 
అందించి సన్మార్గాన్ని చూపించడం. 


అబ్బుల్‌ షా 

ఈయన కుతుబ్‌ షాహి కాలానికి చెందిన ఆఖరి సూఫీ రచయిత. 
ఈయన అసలు పేరు నవాబుద్దీన్‌. ఇతని కలం పేరు ఆబిద్‌. ఇతను హజరత్‌ 
షా శిష్యుడు. వేగంగా రచనలు చేయడంలో దిట్ట. ఈయన “మురాతుల్‌ 
సాల్‌కిన్‌”, “కంజర్‌ ఉల్‌ మోమనిన్‌”, “గుల్లార్‌ఉల్‌సాల్‌కిన్‌” అనే మూడు 
[గ్రంథాలను రచించాడు. మొదటి రెండు సూఫి అంశాలతో కూడిన దక్కన్‌ 
ఉర్దూ గద్య రచనలు. కంజర్‌ ఉల్‌మోమనిన్‌ పద్యాలతో వెలువడిన పత్రిక. 

కుతుబ్‌ షాహి కాలంనాటి (ప్రతిభా పాటవాలు గల కవులలో చివరి 
తరం కవులలో తద్ది ఫాయాజ్‌లు ముఖ్యులు. తద్ది హి. శ, 1084లో “బహరామ్‌ 
వగుల్‌ అందామ్‌” అనే పేరుతో ఒక మస్నవి రాశాడు. దీనిని డాక్టర్‌ నూర్‌ 
ఉల్‌సైదా అక్తర్‌ పరిష్కరించి వెలువరించాడు. ఫాయాజ్‌ హి.శ. 1094లో 
“రిజ్వాన్‌ షావరోహ్‌ అఫ్‌జా” అనే మస్పవి రచించాడు. దీనిని సయ్యద్‌ 
మహమ్మద్‌ సాహెబ్‌ పరిష్కరించి వెలువరించాడు. ఈ కాలం నాటి 
మస్నవిలలో సయ్యద్‌ బలాఖి రాసిన 'మిరాజ్‌నామి(హి. శ. 1056), అబ్బుల్‌ 
లతీఫ్‌ రాసిన “వఫాత్‌నామ”(హి. శ. 1074), ముక్తార్‌ రాసిన “మిరాజ్‌నామ” 
(హి.శ. 1094), జహ్‌ఫి రచించిన “హిదాయత్‌హింది”, ఖ్వాస్‌ రచించిన 
“ఖిస్సాహుసేని”, ఖుద్‌రతి రాసిన “ఖససుల్‌ లింబియా”, సయోక్‌ రచించిన 
“జంగ్‌నామ”(హి. శ. 1092), ఓలియా రచించిన “భిస్సా అబుషహమ”(హై. శ. 
1090)లు ముఖ్యమైనవి. ఇవి అలభ్య గ్రంథాలు. కుతుబ్‌ షాహి కాలంలోని 
సామాజిక, సాంఘిక పురోగతిని ఆ కాలం నాటి ఊర్హూ సాహిత్యం ద్వారా 
తెలుసుకోవచ్చు. తెలంగాణలో ఉర్దూ సాహిత్యం అత్యంత ఉన్నతంగా 
వెలుగొందిదనడానికి కుతుబ్‌ షాహిల కాలాన్ని నిదర్శనంగా భావించవచ్చు. 

కుతుబ్‌షాహిల తెలుగు 
సాహిత్యాభిమానం 


ఆచార్య ముదిగంటి సుజాతరెడ్డి 
తెలుగు సాహిత్య పరిశోధకులు 


బహమనీ రాజ్యం క్రీ.శ. 1500 నాటికి బలహీనపడి ఐదు స్వతంత్ర 
రాజ్యాలుగా ఏర్పడింది. వాటిల్లో గోలకొండ రాజ్యం ఒకటి. గోలకొండకు 
సుల్తాన్‌ కులీ క్రీ.శ. 1489లో జాగిర్జారయినాడు. అప్పట్నుంచి అతడు చాళు 
క్యుల, కాకతీయుల కాలం నుంచి స్థాపింపబడి ఎదుగుతున్న గోలకొండ 
కోటను, నగరాన్ని దుర్భేధ్యంగా ఆకర్షణీయంగా చేస్తూ వచ్చాడు. సుల్తాన్‌ 
కులీ పర్షియా నుంచి బహమనీ రాజుల దగ్గర సైన్యాధికారిగా చేరి క్రమంగా 
గోలకొండకు సామంతుడై అదను చూసుకొని స్వతంత్రుడయ్యాడు. సుల్తాన్‌ 
కులీ పారశీ భాషలో పండితుడు, కవి. ఇతని కవి హృదయం, పాండిత్యం 
తరువాత కుతుబ్‌ షాహి రాజులందరికి వంశ పారంపర్యంగా వచ్చింది. 
సుల్తాన్‌ కులీ పారశి, ఉర్చూ భాషలో చాలా కవితలు రాసాడని, తెలుగు 
కూడా నేర్చుకున్నాడని అంటారు. సుల్తాన్‌ కులీ తర్వాత అతని మూడవ 
కుమారుడు జంషీద్‌ 1548లో రాజయ్యాడు. జంషీద్‌ క్షయ రోగంతో 1550లో 
మరణించాడు. చాలా క్రూరుడని పేరు తెచ్చుకున్నాడు. ఈ ఏడేండ్ల కాలంలో 
సుల్తాన్‌ అలీ పెద్ద కొడుకు ఇబ్రహిం కులీ కుతుబ్‌ షా పారిపోయి 
విజయనగరంలో రామరాయల దగ్గర శరణు పొందాడు. కుతుబ్‌ షా 
సాహిత్యాభిమాని. విజయనగరంలో ప్రవాసిగా ఉంటూ తెలుగు నేర్చుకున్నాడు. 
తెలుగు కవులతో అతనికి పరిచయం ఏర్పడింది. 

జంషీద్‌ మరణించిన తర్వాత కొంత అల్లకల్లోలం ఏర్పడింది. 

ఇబ్రహిం రామరాయల సైన్య సహాయంతో గోలకొండ సింహాసనాన్ని 
అధిష్టించాడు. క్రీ.శ. 1550-1580 వరకు ముప్ఫై ఏండ్లు గోలకొండ రాజ్యాన్ని 
పరిపాలించాడు. ఇబ్రాహిం తర్వాత అతని మూడో కొడుకు మహమ్మద్‌ 
కులీ కుతుబ్‌షా(క్రీ.శ. 1580-1612) ముప్పై రెండేండ్లు పరిపాలించాడు. 
తండ్రి తాతలలాగానే ఈ రాజు సాహిత్య ప్రేమికుడు. దక్కనీ ఉర్దూలో గజళు 
ఎ రాసాడు. తెలుగులో కూడ కవిత్వం చెప్పేవాడు. ఇతని కాలంలోనే 
హైదరాబాదు నిర్మాణం జరిగి రాజధాని గోలకొండ నుంచి హైదరాబాదుకు 
మారింది. ఇతని కాలంలో హిందూ ముస్లింల మధ్య సఖ్యత వుండేది. 
రాజకీయంగా శాంతి ఏర్పడింది. చార్మినారు, మక్కా మసీదు నిర్మాణం 
జరిగింది. వాస్తు కళ వికసించింది. పారశీ ఉర్దూ తెలుగు కవులను 
ఆదరించాడు. అందుకే మహమ్మదు కులీ కాలాన్ని స్వర్ణయుగం అంటారు. 

మహమ్మదు కులీ తర్వాత అతనికి సంతానం లేకపోవటంతో అతని 
సోదరుని కుమారుడు సుల్తాన్‌ మహమ్మదు రాజయ్యాదు(క్రీ. శ. 1612-26). 
ఇతడు విద్యావంతుడు. పారశీ భాషలో అనేక శాస్త్ర గ్రంథాలు రచించాడు. 
ఈ రాజుల మూల పురుషుడు సుల్తాన్‌ అలీ పర్షియా నుంచి వచ్చినవాడు. 
పారశీ భాషా మూలాలను మరవలేదు. అందుకే కుతుబ్‌ షాహిల కాలంలో 
పర్షియా నుంచి ఎందరో షియా ముస్లింలు, పండితులు, కవులు, వైద్యులు, 
కళాకారులు గోలకొండకు వచ్చి స్థిరపడ్డారు. పారశీ శాస్త్ర గ్రంథాలెన్నో 
ఇక్కడ రచింపబడినాయి. 

మహమ్మదు కులీ తర్వాత అబ్బుల్లా కుతుబ్‌ షా(క్రీ శ. 1626-1672) 
పాలించాడు. అబ్దుల్లా కాలంలో ఆంగ్లేయుల ప్రవేశం మొదలైంది. డచ్చివాళ్ళకు 
శాన్‌దాం, ఆంగ్లేయులకు మచిలీపట్నం, చెన్నపట్నం ఇచ్చాడు. కాని వాళ్ళు 
కొంత కాలానికి అద్దెలు, సుంకాలు చెల్లించటం ఆపేశారు. దాంతో తన 
సైనికాధికారిని పంపి వాళ్ళపైకి దండెత్తి సుంకాలు వసూలు చేయవలసి 
వచ్చింది. ఒకవైపు మొఘల్‌ దండయాత్ర, మరోవైపు డచ్చి, ఇంగ్రీషువాళ్ళతో 
సమస్యలు సుల్తాన్‌ మహమ్మదు రాజ్యకాలం అల్లకల్లోలంగా ఉండింది. 

అబ్బుల్లా తర్వాత అతని మూడో అల్లుడు అబుల్‌ హసన్‌(క్రీ.శ. 
1672-1687) రాజయ్యాడు. అతడు తానీషాగా ప్రసిద్ధుడు. తానీషా అంటే 
“బాలయోగి” అని అర్థం. ఆయన చాలా సమయం సూఫీ గురువుల 
ఆ(శ్రయంలో గడిపేవాడు. ఇతని కాలంలో ఎందరో హిందువులు ఉన్నత 

పదవుల్లో ఉన్నారు. మాదన్న తానీషాకు మంత్రిగా వున్నాడు. అతని సోదరుడు 
అక్కన్న మాదన్నకు కార్యదర్శిగా వని చేసాడు. తర్వాత 
సర్వసైన్యాధ్యక్షుడయ్యాడు. అక్కన్న మాదన్నలు హిందూ పక్షపాతులై తమ 
తమ్ముడు వెంకన్నను సైన్యాధికారిగా చేశారు. తమ మేనల్లుడు పొదిలి 
లింగన్నను కర్ణాటకకు పాలకుడుగా చేశారు. మరో మేనల్లుడు కంచెర్ల 
గోపన్నను భద్రాచలం తాహసీల్లారుగా నియమించారు. అబుల్‌ హసన్‌ తానీషా 
కాలంలోనే గోలకొండ రాజ్యం జెరంగజేబు దాడులతో బలహీనపడింది. 
క్రీ.శ.1687లో జౌరంగజేబు స్వయంగా సైన్యం నడిపి దుర్భేధ్యమైన 
గోలకొండను స్వాధీనం చేసుకున్నాడు. దాంతో కుతుబ్‌ షాహిల పాలన 
ముగిసింది. 

కుతుబ్‌షాహి వంశంలో రాజులందరూ సాహిత్యాభిమానులు. 
స్వయంగా కవి, పండితులు. ఒక్కొక్కరు ఎన్నో కవితలు, గజళ్ళు రచించారు. 
పారశీ భాషలో కూడ కవిత్వం రాసిన కవులను వాళ్ళు అభిమానించారు. 
కవి పండితులకు అగ్రహారాలు ఇచ్చారు. తెలుగు కూడా నేర్చుకున్నారు. 
అందరిలో ఇబ్రహిం కుతుబ్‌షా తెలుగు కవులు అభిమానించిన రాజయ్యాడు. 
తెలుగు కవులు అతన్ని మల్మిభరాముడు, ఇభరాముడు అనే పేర్లతో కీర్తించారు. 
ఇటబ్రహిం హఠాత్తుగా మరణించాడని అంటారు. ఆ రాజు మరణవార్త విని 
తట్టుకోలేక ఒక కవి ఈ కింది చాటు పద్యం విధాతను నిందిస్తూ చెప్పాడు 


రార విధాత యోరి వినరా! తగురా! తలకొట్టమారి! ని 
స్సారపు లోభిరాజులను చంపక మల్మిభరామభూవరున్‌ 
చారు యశోధనున్‌ సుగుణి చంపి అవ! అర్జులకేమి దిక్కురా! 
చేరిక నింత రాజును సృజింపగ నీ తరమా! వసుంధరన్‌! 


ఈ విధంగా ఆశ్రయధాత రాజు చనిపోయినప్పుడు ్రీకృష్ణదేవ 
రాయలు గురించి అంతకు ముందు భోజ మహారాజు గురించి కవులు 
దుఃఖంతో ఆ రాజులను తలచుకొని విధాతను నిందిస్తూ కవితలు రచించారు. 
ఆ తర్వాత మనకు మల్మిభరాముడు ఇబ్రహిం కుతుబ్‌ షా మరణించినప్పుడు 
మాత్రమే రచించినవి లభిస్తున్నాయి. ఇ(బ్రహిం అంతటి కవిప్రియుడు. 

కుతుబ్‌ షాహి వంశంలో మొదటి రాజు సుల్తాన్‌ కులీ చిత్తాపుఖాన్‌ 

లేక సీతాపతి అనే బహమనీల సామంతున్ని క్రీ.శ. 1512లో ఓడించి ఉత్తర 
తెలంగాణను గోలకొండ రాజ్యంలో కలుపుకున్నాడు. దాంతో తెలంగాణ 
ప్రాంతమంతా సుల్తాన్‌ కులీ అధీనంలోకి వచ్చింది. కుతుబ్‌ షాహిలు 
అప్పట్నుంచి స్వతంత్రించి గోలకొండ రాజ్యాన్ని పాలించారు. 

చిత్తాపుఖాను మంత్రి ఎనుములపల్లి పెద్దామాత్యునికి అంకితమిస్తూ 
చరిగొండ ధర్మన 8 ఆశ్వాసాల “చిత్రభారతం” అనే కావ్యం రచించాడు. 
చిత్రభారత కథను ఆ కవి బ్రహ్మాండ పురాణం నుంచి తీసుకున్నానని చెప్పాడు. 
కథ చిత్రంగా ఉంది కాబట్టి కవి చిత్రభారతమని పేరు పెట్టాడు. శ్రీకృష్ణునికి 
అర్జునునికి మధ్య చతుర్ధన రాజు వల్ల యుద్ధం సంభవిస్తుంది. కృష్ణార్జునుల 
యుద్దాన్ని కవి వీరరస స్ఫోరకంగా మహాభారత యుద్ధంలాగే 18 రోజులు 
జరిగినట్లుగా వర్ణించి రక్తి కట్టించాడు. ఈ కావ్యం చిత్రకవిత్వంలో రచించాడు. 
చిత్రభారతం కథను నాదిండ్ల గోపమంత్రి తెలంగాణ కవియే “కృష్ణార్జున 
సంవాదం”గా క్రీ.శ. 1522లో రచించాడు. ఆయన చతుర్దన మహారాజు 
స్థానంలో గయున్ని ప్రవేశ పెట్టాడు. చిత్ర భారతం కథను తీసుకొని చిలకమర్తి 
“గయోపాఖ్యానం” నాటకాన్ని రచించాడు. అది చాలా ప్రసిద్ధి చెందింది. 
ఎన్నో సార్లు రంగస్థలం మీద ప్రదర్శింపబడింది. సినిమాగా కూడా తీశారు. 
ఇప్పటికి ఈ నాటకం ప్రసిద్ధమైందే. ప్రదర్శనలు జరుగుతున్నాయి. అటువంటి 
నాటకానికి చక్కని ఇతివృత్తాన్ని ఇచ్చిన వాడు ఓరుగల్లు కవి చరిగొండ 
ధర్మన. 

ఇబ్రహిం కుతుబ్‌ షాకు విజయనగరంలో ఉన్నప్పుడే అద్దంకి 
గంగాధర కవి పరిచయమై ఉండొచ్చు. ఇబ్రహిం విజయనగరంలో ఉన్నప్పుడు 
భట్టుమూర్తి అనే కవి రామరాజు చేత సత్మరింపబడి 'రామరాజభూషణుడిని 
ప్రసిద్ధి కెక్కాడు. ఆ కవి ప్రొఢమైన ప్రబంధం వసుచరిత్రను రచించి 
రామరాయలకు అంకితంగా ఇయ్యాలని వేచివున్నాడు. కాని రామరాజు 
రాజకీయాల్లో, యుద్ధరంగాల్లో మునిగిపోయి వుండటంతో అతనికది సాధ్యం 
కాలేదు. తల్లికోట యుద్ధం తర్వాత రామరాజు తమ్ముడు తిరుమల రాయలకు 
రామరాజ భూషణుడు వసుచరిత్రను అంకితంగా ఇచ్చాడు. ఇ(బ్రహిం 
విజయనగరంలో ఉన్నప్పుడు అతనికి రామరాజ భూషణుడి కావ్యరచనతో 
పరిచయం కలిగి ఉంటుంది. అంతే (ప్రొఢ కవిత్వం రాస్తున్న అద్దంకి 
గంగాధరున్ని ఇబ్రహిం ఇష్టపడి చేరదీసి ఉంటాడు. ఇబ్రహింతో గోలకొండ 

వచ్చిన తర్వాత అద్దంకి గంగాధరుడు తను రచించిన ప్రౌఢ ప్రబంధం 
తపతీ సంవరణోపాఖ్యానాన్ని ఇబ్రహిం కుతుబ్‌ షాకు అంకితంగా ఇచ్చాడు. 
దీన్ని పిల్ల వసుచరిత్ర అంటారు. ఇటువంటి పిల్ల వసుచరిత్ర కావ్యాలు 
తర్వాత ఎన్నో రచింపబడినాయి. గంగాధరుని ప్రబంధ పీఠికను బట్టి ఇబ్రహిం 
ఇంకా కొన్ని తెలుగు కావ్యాలు అంకితంగా పొందినట్లు తెలుస్తున్నది. 

ఇబ్రహిం కుతుబ్‌ షా కాలంలో కందుకూరి రుద్రకవి కావ్య రచనలు 
చేసాడు. ఇబ్రహిం కుతుబ్‌ షా ఈ కవి నుంచి ఏ కావ్యం అంకితంగా 
పొందకున్నా అతని రచనలను మెచ్చి అతనికి నల్లగొండ జిల్లాలోని 
చింతలపాళెం గ్రామాన్ని అగ్రహారంగా దానమిచ్చినట్లు క్రీ.శ. 1558 నాటి 
శాసనం వల్ల తెలుస్తున్నది. రుద్రకవి చాలా రచనలు చేశాడు. జనార్థనాష్టకము, 
సుగ్రీవ విజయము, నిరంకుశోపాఖ్యానం ఈ కవి రచనలు. “జనార్దనాష్ట్రకము” 
అష్టక ప్రక్రియకు చెందింది. ఎనిమిది పద్యాలుంటాయి. పాల్కురికి సోమన 
'వృషభాష్టకము, బసవాష్టకము, త్రివిధలింగాష్టకము'లు రచించాడు. తెలుగులో 
అష్టకము’ ప్రక్రియా రచనకు సోమన ఆద్యుడు. ఇవి సంస్కృతంలో రాసారు. 
అయితే తెలుగులో రాసిన అష్టకము కందుకూరి రుద్రకవి జనార్దనాష్టకము. 
“దనుజమర్దన కందుకూరి జనార్దన” అనే మకుటంతో ఉన్నాయి. మాత్రా 
ఛందస్సులో రాయటం విశేషం. ఆ తర్వాత తెలుగులో అష్టకాల రచనలు 
జరిగాయి. రుద్రకవి అష్టకము రమణీయమైన శైలిలో ఉంది. 

“సుగ్రీవ విజయం” యక్షగానం. తెలుగులో మొట్టమొదటి యక్షగాన 
రచన. సీతాన్వేషణం నుంచి సుగ్రీవుని పట్టాభిషేకం వరకు రామాయణ కథ 
వుంది. దీనిలో పాటలు, ఏలలు, వచనాలు, ద్విపదలు వున్నాయి. దీన్ని కవి 
జనార్దనదేవునికి అంకితంగా ఇచ్చాడు. కందుకూరులోని జనార్దనదేవుని 
వసంతోత్సవ సమయంలో ఈ యక్షగానం ప్రదర్శింపబడింది. 

కందుకూరి రుద్రకవి విశ్వబ్రాహ్మణుడని చాటువుల ద్వారా 
తెలుస్తున్నది. తెలంగాణలో కుమ్మరి విశ్వబ్రాహ్మణ వంటి ఎన్నో కింది కులాల 
నుంచి కవులు రచనలు చేయటం ఒక విశేషం. ఇది వీరశైవం ఇంకా ఇతర 
భక్తి ఉద్యమాల ప్రభావం వల్ల వచ్చింది. 

కందుకూరి రుద్రకవి నిరంకుశోపాఖ్యాన కావ్యం శీనాథుడు 
కాశీఖండంలో రచించిన నిగమశర్మోపాఖ్యానం వంటి కథలా ఉంది. అక్కడ 
నిగమ శర్మ కాగా ఇక్కడ నిరంకుశుడు. ఇది నాలుగు ఆశ్వాసాల కావ్యం. 

నిగమశర్మ కన్నా మరీ దిగజారినవాడు నిరంకుశుడు. చివరకు మోక్షం 
పొందటంతో కావ్యం ముగుస్తుంది. భక్తి మహిమను చెప్పేందుకు ఇటువంటి 
దిగజారిన పాత్రలతో కవులు కావ్యాలు రచించారు. 

పొన్నగంటి తెలగన కవి ఇ(బ్రహిం కుతుబ్‌ షా సామంతరాజు 
పొట్ల చెరువు పాలకుడు అమీనుఖానుకు “యయాతి చరిత్రా అనే అచ్చ 
తెనుగు కావ్యం రచించి అంకితంగా ఇచ్చాడు. కావ్య భర్త ముస్లిం. కావ్యమేమో 
అచ్చమైన తెనుగులో ఉంది. తెలగన యయాతి చరిత్ర తెలుగులో మొట్టమొదటి 
అచ్చతెనుగు కావ్యం. తెలుగులోని దేశ తద్భవ పదాలను మాత్రమే కవి 
ప్రయోగించి ఈ కావ్యం రచించాడు. ఒక్కొక్కసారి సంస్కృత పదాలను 
తెనిగించి - ఉదాహారణకు... పంచవదీనుడు = ఐదు మోములవేల్పు - 
అని ఇట్లా తెలుగు పదాలను మాత్రమే ప్రయోగించాడు. తర్వాత కాలంలో 
కొందరు కవులు అచ్చతెనుగు కావ్యాలు రచించారు. పాల్కురికి సోమన 
అచ్చతెనుగులో ఒక్క పద్యం రచించాడు. వీరశైవ కవులు “జాను తెనుగు” 
తెలుగు మీద అభిమానంతోనే తెలగన ఈ కావ్యం రచించి వుంటాడు. 
మొత్తం మీద ఇటువంటి కావ్యం రాయటం వల్లనే కవికి తెలగని అనే 
పేరు వచ్చిందేమో! అచ్చతెనుగు కావ్యాలకు తెలుగు సాహిత్యంలో ఒరవడి 
పెట్టిన కావ్యం ఇది. కవి ప్రబంధ వర్ణనలతో రమ్యంగా కావ్యం రచించాడు. 

ఈ కాలంలో మరింగంటి వంశంలో చాలామంది కవులు కావ్యాలు 
రచించారు. మరింగంటి కవులు నల్లగొండ జిల్లా దేవరకొండ ప్రాంత వాసులు. 
మరింగంటి కవుల్లో సింగరాచార్యులు(క్రీ. శ. 1520-1590) ప్రసిద్ధ కవి. 
ఈ కవి మల్మిభరాముని చేత వాడపల్లి అగ్రహారాన్ని పొందాడు. స్తుతికృతుల్లో, 
శతకం, ద్వ్యర్థి, నిరోష్ట్య కావ్యాలు రచించాడు. “దశరథరాజనందన చరిత్ర” 
అనే నిరోస్ట్ర కావ్యం, నలయాదవ రాఘవ పాండవీయమనే నాలుగర్భాల 
కావ్యం రచించాడు. 

కుతుబ్‌ షాహిల కాలంలో జటప్రోలు, బిక్కనవోలు సంస్థానాలు 
ఏర్పడ్డాయి. వీటి పాలకులు కూడా ఇబ్రహిం కుతుబ్‌ షా కాలంలో కావ్య 
రచనలు చేశారు. ఇబ్రహింకు సమకాలికుడైన బిక్కనవోలు సామంతరాజు 
మల్లారెడ్డి షట్బక్రవర్తి చరిత్ర, శివ ధర్మోత్తర కావ్యాలు రచించాడు. కవి శైలి 
ప్రొఢమైంది. ఆర్గురు చక్రవర్తుల కథలను శృంగార రస ప్రధానంగా 
రచించాడు. “షట్బక్రవర్తి చరిత్ర” కావ్యాన్ని కవి ప్రబంధ శైలిలో అష్టాదశ 

వర్ణలతో, శ్లేష యమకాది అలంకారాలను ప్రయోగిస్తూ ప్రొఢంగా రచించాడు. 
ఇ(బ్రహిం కుతుబ్‌ షా ఈ కవికి బూర్గుల (గ్రామాన్ని దానంగా ఇచ్చాడని 
శాసనం వల్ల తెలుస్తున్నది. 

సారంగు తమ్మయ్య మహమ్మదు కులీ కుతుబ్‌ షా కాలంలో 
గోలకొండ కరణంగా ఉన్నాడు. ఈ కవి విప్రనారాయణుని చరిత్రను 
“వైజయంతి విలాసం” పేరుతో నాలుగు ఆశ్వాసాల కావ్యంగా రచించాడు. 
దీన్ని ఆ కవి తన ఇష్టదైవం (శ్రీరామునికి అంకితంగా ఇచ్చాడు. ఈ కవి 
కవిత్వం రసవంతగా ఉంది. 

క్షేతయ్య మొవ్వ గోపాల స్వామిని నాయకునిగా చేసి శృంగార 
పదాలు రాశాడు. ఇవి గజళ్ళను తలపించే భావయుక్తమైన పదాలు. ఈ 
దక్షిణాంధ్ర నాయకరాజు రఘునాథుని దర్శించి సన్మానాలు పొందాడు. 
గోలకొండలో తానీషా మహారాజును సందర్శించి అతని మీద 1100 
పదాలను రచించాడంటారు. తానీషా క్షేత్రయ్యను సన్మానించాడు. 

ప్రసిద్ధ భక్త కవి రామదాసు అసలు పేరు కంచెర్ల గోపన్న ఈ కవి 
రామభక్తుడై రామదాసుగా ప్రసిద్ధి చెందాడు. అతని కాలం కీ.శ. 1620- 
1680. అబుల్‌ హసన్‌ తానీషా కాలంలో రామదాసు భద్రాచలం 
తాహసీల్లారుగా ఉన్నాడు. అతడు సర్మారు ఖజానా డబ్బును పూజలకు, 
రామాలయ నిర్మాణానికి ఖర్చు చేశాడు. దాంతో తానీషా రామదాసును 
బందీఖానాలో వేశాడు. అక్కడే రామదాసు రాముని మీద కీర్తనలు 100 
నుండి150 వరకు రచించాడు. తనను రక్షించమని వేడుకుంటూ ఆత్మనివేదన 
చేశాడు. రామదాసు కీర్తనలో సరళమైన భాషలో స్వానుభూతులతో కూడినయి. 
అందుకే హృదయాన్ని తాకి శ్రోతలను కదిలింపజేస్తాయి. దాశరథి శతకం 
కూడా రామదాసు రచించాడు. అది కూడా సరళమైన భాషలో భక్తి 
భావస్పోరకంగా వుంది. త్యాగయ్య కుటుంబం తెలంగాణ నుంచి 
దక్షిణాంధ్రంలోని తంజావూరు ప్రాంతానికి వలస పోయారని అందుకే 
త్యాగయ్య అభిమానంతో ప్రతిభగల భక్తరామదాసును స్మరించాడని అంటారు. 
మొత్తం మీద రామదాసు కీర్తి అంతవరకు పాకింది. రామదాసు 12 ఏండ్లు 
బందీఖానాలో వుండి తానీషా బెరంగజేబు చేతుల్లో ఓడిపోయినప్పుడు 
వదిలేసిన ఖైదీలతో బయటపడ్డాడని చారిత్రకుల అభిప్రాయం. 

బహమనీలు ఒకవైపు మరోవైపు గజపతులు దండయాత్రలతో 

రాచకొండ రాజ్యం క్రీ.శ. 1475 నాటికి బలహీనపడింది. క్రీ.శ. 1475 
ప్రాంతంలోనే సుల్తాన్‌ కులీ గోలకొండకు పాలకుడుగా నియమించబడ్డాడు. 
బహమనీల ఆధిపత్యాన్ని కాదని క్రీ.శ 1489లో సుల్తాన్‌ కులీ స్వతంత్రుడై 
రాజ్యాన్ని విస్తరింపజేయటం ప్రారంభించాడు. మొదట బహమనీలకు 
సామంతుడుగా ఉంటూ స్వతంత్రాస్వతంటత్రంగా ఓరుగల్లు ప్రాంతాన్ని 
పాలిస్తున్న చితాబుఖానును ఓడించి ఉత్తర తెలంగాణ ప్రాంతాన్నంతా 
వశపరుచుకున్నాడు. రాచకొండ బలహీనపడిన కాలం మొదలుకొని కుతుబ్‌ 
షాహిల పాలన స్థిరపడేంతవరకు (కీ. శ.1518) ఉన్న కాలంలో తెలంగాణ 
అల్లకల్లోలంగా ఉండింది. ఆ కాలంలోనే పోతన, మొల్ల, చరిగొండ ధర్మన, 
పిల్లలమర్రి పినవీరభద్రుడు, హరిభట్టు(కీ. శ. 1475-1550) పోశెట్టి లింగకవి, 
అప్పకవి, ఏకామనాథుడు, కాసె సర్వప్ప వంటి కవులున్నారు. పినవీరన 
తప్ప అందరూ భగవంతునికంకితంగా కావ్యాలు రచించారు. ముస్లింలు 
రాసే చారిత్రక రికార్డులను చూసి కావచ్చును ఏకామ్రనాథుడు, కాసెసర్వప్ప 
కాకతీయుల చరిత్రను “ప్రతాపచరిత్ర, సిద్ధేశ్వర చరిత్రగా రచించారు. మొత్తం 
మీద “చరిత్రను రాసేందుకు ప్రయత్నం తొలిసారిగా తెలుగులో చేసారు. 

కుతుబ్‌ షాహి రాజులు సుల్తాన్‌ కులీ మొదలుకొని అబుల్‌ హసన్‌ 
తానీషా వరకు (కీ. శ. 1489 నుంచి 1687 అంటే దాదాపుగా రెండు వందల 
సంవత్సరాలు తెలంగాణ సుస్థిర పాలనలో ఉంది. సాహిత్యపరంగా 
“స్వర్ణయుగం” అని చెప్పదగినదిగా ఉంది. కుతుబ్‌ షాహిలు పర్షియా నుంచి 
వచ్చినవాళ్లు. వాళ్ళ అండను చూసుకొని పర్షియా నుంచి ఎందరో కవి 
పండితులు వచ్చి వాళ్ళ ఆస్థానంలో ఆశ్రయం పొంది పర్షియన్‌ భాషలో 
ఎంతో సాహిత్యాన్ని సృష్టించారు. సైనికుల గుడారాల్లో మాట్లాడే అరచ్చి, 
పారశీ, హిందీ మి(శ్రితమైన ఉర్దూ భాష కుతుబ్‌ షాహిల కాలంలో తెలుగు 
మరాఠీ భాషా పదాలను చేర్చుకొని స్వతంత్ర భాషగా “దక్కనీబోలొగా అభివృద్ధి 
చెందింది. కుతుబ్‌షాహి రాజులందరూ ఉర్దూలో కవితలు, గజళ్ళు వేల 
సంఖ్యలో రచించారు. ఉర్దూ భాషకు ఒక గౌరవాన్ని తెచ్చారు. పారశీని 
అభిమానంతో రాజభాషగా చేసుకున్నారు. ఉర్జూను అభిమానించారు. ప్రజల 
భాష తెలుగును ఆ రాజులు నేర్చుకొని ఆ భాషను గౌరవించి ప్రజల 
అభిమానాన్ని సంపాదించుకున్నారు. పారశీ ఉర్దూ కవులతో పాటు వీళ్ళ 
ఆస్థానంలో తెలుగు కవులు కూడా సన్మానింపబడ్డారు. 

కుతుబ్‌షాహి రాజులు ముస్లిం మతాన్ని ప్రజల్లో బలవంతంగా 
వ్యాపింపజేయటానికి ప్రయత్నించలేదు. హిందూ ప్రజలను తెలుగు వారి 
భాషా కళలను, సంస్కృతులను గౌరవించి వారి అభిమానాన్ని సొంతం 
చేసుకున్నారు. స్వయంగా తెలుగులో కవిత్వం రాశారు. కుతుబ్‌ షాహిల 
కాలంలో శ్రీకృష్ణదేవరాయలు, భోజరాజు వంటి సాహిత్యాభిమాని అయిన 
ఇబ్రహిం కుతుబ్‌ షా తెలుగు కవుల చేత ఇభరాముడని కీర్తింపబడటం 
గొప్ప విశేషం. కుతుబ్‌ షాహిల కాలంలో తెలుగులో పదాలు, కీర్తనలు, 
అష్టకం, యక్షగానం, ద్వ్యర్థి, త్యర్థి కావ్యాలు, చిత్రకవిత్వం వంటి ప్రక్రియలు 
విశేషంగా రచింపబడి తెలుగు సాహిత్యం పరిపుష్టమైంది. దక్షిణాంధ్ర 
యుగంలో తంజావూరు రాజులు పాలించేది తమిళ ప్రదేశమైనా తమ 
మాతృభాష తెలుగును తెలుగు కవులను ఆదరించారు. రాజులు స్వయంగా 
కవిత్వం వ్రాశారు. తెలుగు సంస్కృత కవులను సన్మానించారు. అదే విధంగా 
తంజావూరు రాజులకు దీటుగా కుతుబ్‌ షాహి రాజులు తమ భాష, మతం 
వేరే అయినా ప్రజల భాషను, సాహిత్యాన్ని పోషించారు. ముస్లింలు, 
హిందువుల మధ్య ఎటువంటి పక్షపాతం చూపకుండా పరిపాలించారు. 
సాంస్కృతిక వైభవాన్ని పరిరక్షించారు. 

కుతుబ్‌ షాహి రాజులు ముఖ్యంగా సూఫీ సిద్ధాంతాలను, బోధనలను 
స్వీకరించారు. ఎంతో మంది సూఫీ గురువులు గోలకొండ రాజ్యానికి వచ్చే 
వాళ్ళు. సూఫీ మత ప్రభావం వల్లనే కుతుబ్‌ షాహిల హిందూ ముస్లింల 
మధ్య భేద భావం చూవకుండా పాలించారు. (ప్రజలు కూడా 
మతసామరస్యంతో పగ, ద్వేషం లేకుండా స్నేహం, శాంతి, సహనం, (పేమ 
భావాలతో కలిసిమెలిసి ఉన్నారు. ఒకరి సంస్కృతిని మరొకరు గ్రహించారు. 
దీన్నే ఇప్పుడు “గంగాజమునా తహజీబ్‌” అంటున్నాం. స్నేహం, ప్రేమ 
భావాలు ఇప్పటికీ మనకు తెలంగాణ ప్రాంతంలో ప్రజల్లో కన్పించటానికి 
కుతుబ్‌ షాహి రాజులు నాటిన సామరస్యభావ భీజాలే కారణం. 

తెలంగాణలో అచ్చతెలుగు ఉద్యమం 


డా॥ సమ్మెట నాగమల్లేశ్వరరావు 
సాహిత్య పరిశోధకులు. 


తెలుగు సాహిత్యంలో మొట్ట మొదటి అచ్చ తెలుగు కావ్యం 
పొన్నికంటి తెలగన్న రచించిన యయాతి చరిత్ర. ఇది ఐదు ఆశ్వాసాల 
(ప్రబంధం. యయాతీ దేవయానుల కథ. రచనా కాలం 1575 కావచ్చని 
పరిశోధకులు భావించారు. యయాతి చరిత్ర ఎన్నో భాషా విశేషాలకు 
ఆలవాలంగా ఉంది. ఆనాటి కవులను అచ్చ తెలుగు వైపు నడిపించిన అప్పటి 
స్థితిగతుల అధ్యయనానికి అంతర్గత సాక్ష్యాలతో ఆకర (గ్రంథం 
కావటంతోపాటు యయాతి చరిత్ర అచ్చ తెలుగు పద సంపదకు ఒక తరగని 
గనిలా ఉపయోగపడుతుంది. 

గోల్కొందనేలిన కుతుబ్‌ షాహిలు తెలుగు సాహిత్యాన్ని ఆదరించారు. 
గోల్కొండ నవాబు ఇ(బ్రహిం కుతుబ్‌ షా కవి పండితులను పోషించారు. 
తెలుగు కవులు అతన్ని మల్మిభరాముడని కీర్తించారు. అద్దంకి గంగాధర 
కవి తపతీ సంవరణోపాఖ్యానాన్ని ఇబ్రహింకు అంకితమిచ్చాడు. ముస్లిం 
ప్రభువులు తెలుగు భాషా సాహిత్యాలను ఆదరించటం ఒక చారిత్రక విశేషం. 

“గోల్లొండ రాజ్యమునేలిన కుతుబ్‌షాహీ ప్రభువులు గాఢమైన 
స్వమతాభిమానులే కాని బహమనీ సుల్తానుల వలె పరమత ధ్వంసకులు 
కారు” అని వారి స్వభావాన్ని 'ఖుతుబు షాహీల ఆంధ్ర భాషా పోషణము” 
అనే వ్యాసంలో సురవరం ప్రతాపరెడ్డి వివరించారు. 

ప్రముఖ చరిత్ర పరిశోధకులు ప్రొఫెసర్‌ నేలటూరి వెంకటరమణయ్య 

ఇబ్రహీం సేవలను ప్రశంసించారు. “TWO great prabandhas The 
Tapati Samvaranam of Addanki Gangadhara and The Yayati 
Charitram of Ponnekanti Telagana were produced at his court. 
The former was dedicated to Malkibharam himself and the 
later to Amin Khan, one of the nobles of his court who like 
his master aquired a taste for Telugu poetry. Both these kavyas 
are best of their kind in Telugu literature and the later be- 
came the model for Accha Telugu Composition in later ages” 
అని చెబుతూ “The Interest of Malkibharam in Telugu was so 
great that he made all his sons learn the language.” 
అచ్చ తెలుగులో కావ్య రచన చేయలని ఆలోచన కలిగిన తెలగన, 
మరింగంటి అప్పన్నను సంప్రదించారు. అచ్చ తెలుగు రచనకు అప్పన్న 
తెలగనను ప్రోత్సహించారు. 
“మున్నెవ్వరు నొడువని యీ 
తెన్నిడి కడుమీరి యచ్చ తెనుం గబ్బం 
బెన్నిక మీరగ జెప్పిన 
నిన్నుం బొగడంగ గలడె నెలతాల్పయినన్‌” అన్నారు. 
(1-11) 
“అచ్చ తెనుంగు బద్దె మొకటైనను గబ్బములో నుండినన్‌ 
హెచ్చని యాడుచుందురది యెన్నుచు నేర్చున బొత్త మెల్లని 
ట్లచ్చ తెనుంగున న్నాడువ నందుల చందమెరుంగువారు నిన్‌ 
మెచ్చరొ యబ్బురంబనరొ మేలనరో కొనియాడరో నినున్‌” (1-12) 
అని అప్పన్న ప్రోత్సహించాడు. 
ఇబ్రహిం వద్ద పెద్ద సైన్యాధికారి అమీన్‌ఖాన్‌. ఆయనకు కార్యదర్శి 
మరింగంటి అప్పన్న. వారి ప్రోత్సహంతో తెలగన యయాతి చరిత్రను 
అమీన్‌ఖాన్‌కు అంకితమిచ్చాడు. అమీన్‌ఖాన్‌ పొట్లచెరువులో నివాసించారు. 
అమీన్‌ఖాను భార్య పొట్లచెరువులో చేసిన ప్రజాసేవను తెలగన వర్ణించాడు. 
“అత్తవారిండ్లకు నరుగు కన్నియలకు 
గట్నంబు లిచ్చుచు గారవించు 
బ్రొద్దు ప్రొద్దుననె యెప్పుడు లేచి, వాడల 

పసిబిడ్డలకు నెల్ల బాలు పోయు 
నా కొన్న వారల కద్దమరేయైన 

నారగించగ బెట్టు నరసి యరసి 
పాలు నీరెనసిన బాగున బెనిమిటి 

తలపులో మెలకువ మెలగనేర్చు 

నౌర, తన పుట్టినింటికి నత్తవారి 

యింటికిని వన్నె దెచ్చిన, తుంటవిల్లు 

తల్లివంటి బడే బీబి దరమె పొగడ 

దమ్మిపూవింట నెలకొన్న దంటకైన” (1-43) 

కవులు సాధారణంగా తమ కావ్యాన్ని శ్రీకారంతో ప్రారంభించారు. 
తెలగన “సిరుల మెరుంగు బోడి...... ” అంటూ మొదటి పద్యం రాశాడు. 
అచ్చ తెలుగు కావ్యం గనుక తెలగన సిరికారంతో ప్రారంభించాడు. 
సంప్రదాయాన్ని పాటిస్తూనే అక్షరాన్ని సవరించాడు. తెలగన సంప్రదాయాన్ని 
అచ్చ తెలుగులో అనుసరించాడని భావించవచ్చు. 

అచ్చతెలుగులో తొలిరచన చేస్తున్న తెలగన పరిమితంగా ఒక 
(ప్రణాళిక ఏర్పరచుకున్నాడు. పేర్లు బిరుదులు మార్చట్లేదనీ మూలంలోనివే 
పేర్కొంటానని తెలిపాడు. 

“తెనుగునను మారు పేళ్లిడి 

పెనచిన వినగూడదనుచు బిరుదులు బేళ్లున్‌ 

మును వేల్పుబాస వెంబడి 

నునిచెద గాదనకుడయ్య యుల్లములందున్‌” (1-14) అని తెలగన 
విన్నవించాడు. 

“అచ్చతెలుగు కవులకు భాషాభిమానమే గానీ, దురభిమానం మాత్రం 
లేదు. తమకు అయిదు శతాబ్దాలకు పూర్వమే మొదలయి తమదాకా వచ్చిన 
తెలుగు సాహిత్యం తత్సమ పద భూయిష్టంగా ఉండగా, సామాన్యులు మాట్లాడే 
భాషలో కూడా ఈ పదాలు అనివార్యంగా ఒదిగిపోగా, తద్భిన్నంగా రచన 
చేయడం సామాన్యమైన విషయమేమి కాదు. పైగా వీళ్ళకు చాలా జటిలమైన 
సమస్యను తెచ్చిపెట్టింది కావ్య వస్తువు. వస్తువును సంస్కృత పురాణేతిహాసాల 
నుండి తెచ్చుకున్నాక కనీసం పేరైనా సంస్కృతంలో లేకుండా రాయడం 
సాధ్యమయ్యే పనిగాదు.” అని భాషావేత్త డాక్టర్‌ డి. చంద్రశేఖర రెడ్డి విశ్లేషించారు. 

సాహిత్య విమర్శకులు కాకాని చక్రపాణి తెలంగాణలో అచ్చతెలుగు 
కావ్య రచన గురించి విశ్లేషించారు. 

“Ponnekanti Telagana who tasted the sweetness of 
Chaste Telugu wondered how it would be if the whole work 
is put in Chaste, unmixed Telugu. His experiment ‘Yayati 
Charitra’ became a great success. He, thus, became a pio- 
neer of a new genre of Telugu literature. One of the promi- 
nent and well-known followers of Telagana was 
Kuchimanchi Timma Kavi.” 

మార్గ రచనకు అచ్చ తెలుగు ఆటంకం కాలేదు. పద్య నిర్మాణ 
ప్రక్రియలో సకల కళా ప్రదర్శనకూ అచ్చ తెలుగు అనువుగానే ఉంది. సంస్కృత 
వృత్తాలు మొదలైన ఛందో నిర్మాణం తెలగన అచ్చ తెలుగులో అలవోకగా 
సాగించారు. అచ్చ తెలుగుతో అన్నీ సాధ్యమేనని నిరూపించారు. ఉత్పల 
చంపకమాలలు, మత్తేభ శార్జూలాలు, కందం గీతం సీసం, పంచామరాలు 
రగడలు అన్నీ కూడా అచ్చ తెలుగుతో కూర్చారు. తద్వారా దేశ భాషా 
గౌరవాన్ని పెంచడంతోపాటు తెలుగు భాషా సామర్ధ్యాన్ని చాటి చెప్పారు. 

అచ్చ తెలుగు కొత్త పంథా అయినప్పటికీ తెలగన రచనలో పద్యం 
నడక ఎంతో హృద్యంగా సాగింది. 

“మిసిమి బంగారు మేడల మీది యెడల 

నిడిన ముత్యాలు జుక్కలు దడబడంగ 

దెలియ కెల్లరు వెరగంద నలరు నెపుడు 

మేలు వజ్జీర్ల గమికొండ గోలకొండ” (1-3) అంటూ గోల్కొండ 
పురవర్ణన చేశారు. 

“తమ్ములు మొగిడించిన దమ 

కొమ్మలలో జిక్క నిక్కు కూరిమి జుట్టుం 

ద్రైమ్మరు మగతుమ్మెద లౌ 

నెమ్మది వగ గాక యున్నె నెలతలబాయన్‌” (2-74) వంటి 
పద్యాలకు మెచ్చి యయాతి చరిత్ర “సెలయేరు వలె ప్రవహించు తియ్యని 
పద్యములు కలిగి హృద్యముగ నున్నిదని ప్రొఫెసర్‌ యశోదారెడ్డి 
కొనియాడారు. 

“తెలగన రచన శ్రుతికటువుగాక మృదువుగాను పొందికగాను ఉ 
న్నయది. ఇది అచ్చ తెలుగు ప్రబంధములలో మేలైనదని తోచెడిని” అని 
బహుజనపల్లి సీత్రారామాచార్యులు ప్రశంసించారు. 

“ఈ కవికి పూర్వమందెవ్వరును శుద్ధాంధ్ర భాషలో ప్రబంధము 
చేయుటకు ప్రయత్నించిన వారైనను లేరు. యయాతి చరిత్రము సర్వవిధముల 
కూచిమంచి తిమ్మ కవి రచనల కంటే శ్రేషఘ్రరముగా నున్నద”న్నారు 
కందుకూరి వీరేశలింగం పంతులు. 

అచ్చ తెలుగును పండితులు పలు విధాలుగా పేర్కొన్నారు. జాను 
తెనుగు, తేట తెలుగు వంటివి అచ్చ తెలుగుకు పర్యాయ పదాలన్నారు. 
తల, నెల, గుడి, మడి, పులి, చలి వంటి మాటలు అచ్చ తెలుగని కేతన 
పేర్కొన్నారు. “ఎల్లవారికి తెలుసెడి పలుకులు అచ్చ తెలుగులు” అని ఆయన 
ఆంధ్రభాషా భూషణంలో వివరించారు. ప్రజల వాడుకలో “చక్కదనములు, 
నెరదన ములై ఆయా నెలవుల చెవులకు తీయములగు పలుకులు” దేశ్యములని 
విన్నకోట పెద్దనన్నారు. “తత్సమ, దేశ్య, తత్భ్సవముల గలయని తేట 
నుడుగులచ్చ తెనుగన దగును” అని వ్యాకరణ పదకోశం పేర్కొంది. 

పాల్కురికి సోమన వృషాధిప శతకంలోని “బలుపొడతోలు 
సీరయును” పద్యంలోని పదాలను అచ్చ తెలుగు పదాలకు ఉదారహణగా 
చెప్పుకుంటాం. 

ప్రబంధ కవులు పద్య రచనకు ఇచ్చిన ప్రాధాన్యం గద్య రచనకు 
కూడా ఇచ్చారు. తెలగన కూడా గద్యం ఎంతో పటుత్వంతో రాశారు. 

“ఇట్లు మొక్కి రేని నమ్ముద్దియ గద్దెపై నుంచి తద్దయు నుద్దవిడి 
నతనిమీది తమకంబు గమకంబై పర్వ నతని మదియు దనపయిం 
దగులుటందెలిసి కలికి చిలుకలు గులుకు కిలకిల కులుకులు తొలుకు 
నెలపొలుపుల నెలవు కొలుపు పలువలుకుల బెళుక మెలకువ నయ్యయాతి 
కిట్లనియె” తెలగన అచ్చ తెలుగు చిక్కదనానికి, అనుప్రాసా సామర్ధ్యానికి 
ఇదొక ఉదాహరణ. 

అచ్చ తెలుగు ఒక కృత్రిమ భాషన్నారు భాషావేత్త డా॥ బూదరాజు 
రాధకృష్ణ. తెలుగులో భారతం రాయడం వెనక చాళుక్య ప్రభువులకు, అచ్చ 
తెలుగు కృతులను ప్రోత్సహించడంలో మహమ్మదీయ పాలకులకూ రాజకీయ 
ప్రయోజనాలున్నాయన్నారు. అచ్చ తెలుగు పేరుతో అరబ్బీ, పారశీక పదాలను 

ప్రజల వాడుకగా చలామణి చేయాలన్నది వారి ఉద్దేశమన్నారు. 

అచ్చ తెలుగు రామాయణంలో భాషా విశేషాలపైన పరిశోధన 
చేసిన కే.వీ. సుందరాచార్యులు అచ్చ తెలుగు పట్ల ఆనాడు వ్యక్తమైన నిరసన 
గురించి కూడా వివరించారు. అయితే సామాన్య ప్రజలు అచ్చ తెలుగును 
ఆదరిస్తారని చెప్పారు. అచ్చ తెలుగు రామాయణాన్ని ప్రజల కోసం 
పారాయణం చేసినప్పుడు చదువు లేని ప్రజలకు సులభంగా అర్థమయ్యిందని 
వారు తమ అనుభావాన్ని తెలిపారు. 

సుందరాచార్యులు తమ పరిశోధన [గ్రంథంలో అచ్చ తెలుగు రచనల 
పరంపరను పేర్కొన్నారు. పదహారో శతాబ్దంతో మొదలుకొని ఇరవయ్యవ 
శతాబ్దం వరకు 57 మంది రచించిన 91 కృతుల వివరాలిచ్చారు. 

వాన్నికంటి తెలగన-యుయాతి చరిత్ర, మరింగంటి 
సింగరాచార్యులు- శుద్దాంధ్ర నిరోస్ట్య్ర సీత్రా కళ్యాణము, గణపవరపు వేంకట 
కవి - వేంకటశ్వర ఆంధ్రము, కవి చౌడప్ప - స్‌స పద్య నిఘంటువు, 
మరింగంటి నరసింహాచార్యులు - చిలువ పడిగె రారేని చరితము, కూచిమంచి 
తిమ్మకవి - అచ్చ తెలుగు రామాయణం, నీలాసుందరీ పరిణయము 
మొదలైనవి అనేకం ఉన్నాయి. ఆ తర్వాత 19వ శతాబ్దంలో దాసు శ్రీరామ 
కవి - అచ్చ తెలుగు అభిజ్ఞాన శాకుంతలము, చక్కట్ల దండ ఉన్నాయి. 
కందుకూరి వీరేశలింగం పంతులు తెలగన శుద్దాంధ్ర నిరోష్ట్య నిర్వచన 
నైషధము, రసికజన మనోరంజనము, శుద్దాంధ్ర భారత సంగ్రహము అచ్చ 
తెలుగు కృతులుగా రచించారు. తెలగన, తిమ్మన, లింగనలను అచ్చ తెలుగు 
కవిత్రయంగా పండితులు పేర్ళొన్నారు. 

“యయాతి చరిత్ర కర్త పొన్నికంటి తెలగన్న ఏనాడు ఈ అచ్చ 
తెనుగు పిచ్చిని తెనుగు కవిత్వమున కెక్కించెనో ఆనాటి నుండియు 
ఆంధ్రకవిత్వమున దిట్టలైన కవులందరు కొద్దిగనో గొప్పగనో అచ్చ తెనుగున 
కవిత్వము చెప్పుట ప్రారంభించిరి. కూచిమంచి తిమ్మన, పాటిబండ 
పురుషోత్తమ కవి, అయ్యనకోట పార్థసారథి సెట్టి, కందుకూరి వీరేశలింగ 
పంతులు, దేవులపల్లి నరసింహం పంతులు, దాసు శ్రీరాములు, మచ్చ వెంకట 
కవి, ఆదిభట్ల నారాయణదాసు మొదలైన పండిత కవులెందరికో తెలగన్న 
మార్గదర్శకుడాయెను” అని నిడుదవోలు శివసుందరేశ్వరరావు “అచ్చ తెనుగు 
పాదుషా-అమీనుఖాను’ అనే వ్యాసంలో పేర్మొన్నారు. 

తెలగన యయాతి చరిత్రే కూచిమంచి తిమ్మకవి అచ్చ తెలుగు 
రామాయణ రచనకు (ప్రేరణని సుందరాచార్యులు పేర్కొన్నారు. యయాతి 
చరిత్రలో తెలగన రామాయణ కథను సంగ్రహంగా రచించారు. అదే, తిమ్మకవికి 
అచ్చ తెలుగు రామాయణ రచనకు ప్రేరణ కలిగించి ఉంటుందని వారన్నారు. 

“తెనుగు చదువున బున్నియం బెనయదనుచు 

గొందరాడుదు రాడిన గొరత యేమి” అని తిమ్మ కవి అచ్చ తెలుగు 
నిరసనను నిరసించారు. 

“ఒనర బేరులు బిరుదులు తెలుగు సేయ 

బోలదని మున్ను పెద్దలు పూని త్రోవ 

యిడిరి గావున గూరుపు మిదియునట్ట్లూ” అంటూ తిమ్మ కవి 
సంకల్పం చెప్పుకొని తెలగన మార్గాన్ని అనుసరించారు. 

అచ్చతెలుగు రాసిన వారిలో చాలా మందికి అదే రాయాలని కానీ 
మరో విధంగా రాయగూడదని కాని నియమం ఏదీ లేదు. ప్రతిభా ప్రదర్శనకు 
అచ్చ తెనుగును కూడా ఒక ప్రక్రియా భేదంగా అనుసరించిన వారే అధికులని 
భావించాలి. తెలగన్నకు గల అచ్చతెలుగు నిష్ట తరువాతి వారికి అంతగా 
లేదనే చెప్పాలి. శుద్దాంధ్రం వంటి సంస్కృత శీర్షికలు పెట్టడం అచ్చతెలుగుకు 
విరుద్ధం. 

అచ్చ తెలుగు కావ్యాలపైన పరిశోధనలు పరిమితంగా జరిగాయి. 
అచ్చ తెలుగు రామాయణం భాషావిశేషాలపై కే.వీ.సుందరాచార్యులు 
పరిశోధన గ్రంథం ప్రచురించారు. “యయాతి చరిత్రలో తత్సమ, తతృవాలు 
- ఒక పరిశీలన” డా॥ అమరవాది నీరజ ఎం.ఫిల్‌. పరిశోధన గ్రంథం. 
ఇలా కొన్ని పేర్మొనదగ్గ పరిశోధనలున్నాయి. ఇంకా చాలా పరిశోధనలకు 
అవకాశం ఉంది. 

అనేక ప్రజా ఉద్యమాలకు ఆలవాలమైన తెలంగాణలో భాషోద్యమాలు 
కూడా బలంగా జరిగాయి. నిజాం రాజ్యంలో పరభాషీయుల పాలనలో 
జనభాషకు జరిగిన అవమానాన్ని గుర్తించిన అభిమానధనులు ఇరవయ్యో 
శతాబ్దం తొలినాళ్లలో తెలంగాణలో తెలుగును రక్షించుకోడానికి పెద్దయెత్తున 
ఉద్యమించారు. ఆంధ్ర మహాసభలతో ప్రజల్లో చైతన్యం కలిగించారు. అంతకు 
మూడువందలయేళ్లకు ముందు గోల్కొండ రాజ్యంలో అందుకు భిన్నమైన 
పరిస్థితుల్లో ఒక భాషోద్యమం బయలుదేరింది. అది పొన్నికంటి తెలగన 

యయాతి చరిత్రతో ప్రారంభమైన అచ్చ తెలుగు భాషోద్యమం. 

అచ్చ తెలుగును ఆదరించినవారు, తెలుగును గౌరవించడంతో పాటు 
తమ రచనలతో తెలుగు గౌరవాన్ని పెంచడానికి పాటుపడ్డారు. 

అచ్చ తెలుగు రచనలు సాధించిన ప్రయోజనాలు అనేకం ఉన్నాయి. 
ఆ దిశగా భాషా వ్యాకరణ నైఘంటిక కృషి జరిగింది. ఆంధ్రనామ సంగ్రహం, 
సాంబ నిఘంటువు మొదలైన అచ్చ తెలుగు నిఘంటువులు అవతరించాయి. 
ఆ కృషికి యయాతి చరిత్ర వంటి అచ్చ తెలుగు రచనలే కారణమయ్యాయి. 

పదహారో శతాబ్దం నాటి తెలుగు భాష తీరు తెన్నులు తెలుసుకోడానికి 
అచ్చ తెలుగు కావ్యాలు ఎంతో ఉపయోగపడతాయి. అచ్చ తెలుగు కవులు 
సంస్కృత పదాలను వినియోగించరాదని నియమం పెట్టుకున్నారు గాని అరబ్బీ 
పారశీ పదాలను ధారాళంగా ప్రయోగించారు. తెలుగు సమాజంలోకి అప్పుడే 
ప్రవేశించిన అరబ్బీ, పారశీ పదాలపై కొంత ఆసక్తి ఉండడం కూడా సహజం. 
అప్పటి పాలకులకు చేరువకాడానికి కూడా ఉద్దేశపూర్వకంగానే నాటి కవులు 
పాలక భాషా పదాలు ప్రయోగించి ఉండవచ్చు. అలాగే ఆనాటి అన్యప్రాంత 
అన్యమత అన్యభాషా పాలకుల వైఖరిని, ప్రవర్తనను తెలుసుకోడానికి కూడా 
యయాతి చరిత్ర ఉపయోగపడుతుంది. 

తెలుగు సమాజం మాతృభాషను ప రిరక్షించుకోవాలని 
తపనపడుతున్న ప్రస్తుత సందర్భంలో అందుకు ఉపయోగపడే అంశాలను 
గ్రహించడం కోసం అచ్చ తెలుగు రచనలను పరిశీలించడం కూడా 
అవసరమని చెప్పవచ్చు. 

తెలంగాణలో మతం 


డా॥ గంపా వెంకటరామయ్య 
ఢిల్లీ విశ్వవిద్యాలయం 


సాతవాహన యుగం నుంచి చాళుక్యయుగం వరకు జైన, 
బౌద్ధమతాలతో పాటు వైదికమతం తన ఉనికిని కాపాడుకుంటూ వచ్చింది. 
చాళుక్యుల కాలంలో అక్కడక్కడ కొందరు బౌద్దులు ఉన్నప్పటికీ బౌద్ధమతం 
క్షీణించిందని చెప్పవచ్చు. కాని జైనమతం మాత్రం అక్కడక్కడ సంఘంలో 
ఉండేది. బౌద్ధమతం క్షీణించిన తరువాత వైదిక, జైనమతాలు ప్రజలను 
ప్రభావితం చేశాయి. కొంతకాలం పాటు వైష్టవమతం కంటే శైవమతం 
ఎక్కువ ఆదరణకు నోచుకున్నది. క్రమంగా శైవం వీరశైవంగా రూపాంతరం 
చెందింది. వీరశైవం ప్రాబల్యంలోకి రావటం వలన జైనమతం క్రమంగా 
క్షీణించింది. వర్తకులు, రాజకీయోద్యోగులు వీరశైవ మతాన్ని ఆదరించి, 
అవలంబించటంచేత ఆ మతం ప్రజల్లోకి చేరింది. కొన్ని చోట్ల కొందరు 
బ్రాహ్మణులు జైన విగ్రహాల స్థానంలో బ్రాహ్మణ మత విగ్రహాలు ప్రతిష్టించారు. 

కాకతీయుల సమకాలీనులలో మతపరమైన యుద్దాలు తలెత్తాయి. 
రాజ్యాధికారం కోసం జరిగిన యుద్దాల కంటే మత యుద్దాల వల్ల ప్రజలు 
అనేక విధాలుగా బాధపడ్డారు. ఈ సంఘటనలు ఓరుగల్లుపై కూడా ప్రభావం 
చూపాయి. బిజ్జలుడు కల్యాణపురాధీశ్వరుడైన రాజు. ఇతని రాజ్యం చాళు 
క్యులు అంతరించిన తరువాత అవతరించింది. అనంతరం బిజ్జ్ఞలుడు 
బసవేశ్వరుడిని మంత్రిగానూ, సైన్యాధ్యక్షుడిగానూ నియమించాడు. 
బసవేశ్వరుడు తన అధికార బలం ద్వారా వీరశైవాన్ని వ్యాప్తి చేశాడు. ఇది 


కాకతీయుల నుండి అసఫ్‌ జాహిల వరకు తెలంగాణ 4+ 395 


నచ్చని బిజ్జ్ఞలుడు బసవేశ్వరున్ని శిక్షించడానికి ప్రయత్నించాడు. ఈ కారణం 
వలన బసవేశ్వరుడికి, బిజ్జలుడికి సంఘర్షణ ప్రారంభమైంది. ఈ సంఘర్షణను 
బిజ్జలుడికి బసవేశ్వరుడికి మధ్య జరిగిన సంఘర్షణగా కంటే మతపరంగా 
జరిగిన సంఘర్షణగానే చరిత్రకారులు పేర్కొన్నారు. ఈ ఘర్షణలో 
“పౌరజనంబులు జైనులును వీరశైవులు నిరుకక్షలంజేరి ద్వంద్వ యుద్ధము 
చేయగడింగిరి. ఇట్లు మనుష్యులు మనుష్యులతోడను, అశ్వికులాశ్వికుల 
తోడను, గజాధిరూడులు, గజాధిరూడులతోను, రధికులరధికులతోను, బాలురు 
బాలురతోను ఘోరముగా బోరాడిరొ(వీరభద్రరావు, చిలకూరి. ఆంధ్రుల 
చరిత్రము -2, 24). దీనితో ప్రజలకు రక్షణ ఇవ్వాల్సిన రాజు మత యుద్ధంలో 
పాల్గొన్నాడు. శాంతి భద్రతలు ఆశించవలసిన ప్రజలు కూడా యుద్ధంలో 
పాల్గొన్నట్లు కనిపిస్తుంది. 

కాకతీయుల పూర్వకాలం నాడు జైనమతం వ్యాప్తిలో ఉంది. “కాకతి 
ప్రోలరాజు కాలమువరకు కాకతీయులు జైనులు ఉండిరి వారి ఇంటి పేరు 
కాకతి యను జైన దేవత నుండి యేర్చడెను. ఆ కాలమునందు కాకతి 
యను ఒక శక్తి అని పేర్మొనబడెను. ప్రోలరాజుతో శైవమతా వలంబనము 
నిలిచిపోయెను. అతని పుత్రుడు శైవుడయ్యెను. నాటి నుండి రాజులందరూనూ 
శైవులై శైవ నామమునే స్వీకరించుచూ శైవ వాజ్మయమును శైవ దేవాలయ 
ములను సంప్రదాయములను వృద్ది చేయుచూవచ్చిరి”(కాకతీయ సంచిక, 
536). 

కాకతీయులు శైవమతాన్ని అనుసరించిన తరువాత జైనమతం 
అనాదరణకు గురైంది. శైవ జైన మతాల మధ్య ప్రతిస్పర్థలు ఏర్పడ్డాయి. 
తరువాత కాలంలో శైవ వైష్ణవ మతాల మధ్య నంవుర్నణలు 
ప్రారంభమయ్యాయి. వారి కాలం నాటికే వీరశైవం సమాజంలో స్థిరపడినట్లు 
తెలుస్తోంది. రామానుజులవారి ప్రభావం వలన వైష్ణవం వ్యాప్తిలో ఉంది. 
శైవ వైష్టవాలతో పాటు జైనమతం ప్రజల మధ్య ఉంది. “ఏకశిలానగర 
సామ్రాజ్యములో జైన బౌద్ధములు, వైదిక మతముతో పాటు ప్రక్నప్రకనే 
ప్రబలియుండినవి. కొన్ని చోట్ల మైలార వీరులను వీరశైవ గణము విజృంభించి, 
బౌద్ధ జైనుల పైబడి గారీయబెట్టుచుండుటచే మతకలహములురేగి దేవుని 
పేర రక్త వసంతోత్సవ ములు సాగించిరి”(కోదండరామిరెడ్డి, మరుపూరు. 
తిక్కన భారతము కర్ణపర్వము, 64). చరిత్ర పుస్తకాలన్నింటిలోనూ పన్నెండు, 

పదమూడవ శతాబ్దాలలో మతపరమైన సంఘర్షణలు జరిగినట్లు పేర్కొన్నారు. 
దానికి కారణం అన్ని వర్గాలలో మతావేశం ప్రభలడమే. కొందరు 
రాజ్యాధికారంలో రాజులు సామాన్యంగా శైవమతాభిమానులుగా ఉంటే, 
సామంత రాజులు, సైన్యాధిపతులు, ఉన్నత రాజకీయోద్యోగులు జైనమతాన్ని 
అవలంబిస్తూ జైనమతాచార్యులను పోషించారు. దీనితో జైనమతం కూడా 
జనసామాన్య మతమై తగిన స్థానాన్ని సంపాదించగలిగింది. సామాన్య 
ప్రజలలో తమ జైన మతానికి ఉన్న ఆదరణతో పలువురు సామంతరాజులు 
తమ సైన్యాధిపతుల సహాయంతో సామ్రాజ్యాధిపతులపై తిరగబడి 
సామ్రాజ్యాన్ని స్వాధీనం చేసుకొనే ప్రయత్నం చేశారు. ఇది గమనించిన 
శైవ, వైష్ణవ బ్రాహ్మణ మతాచార్యులు అనేకులు దక్షిణ భారతదేశంలో తమ 
మత సామ్రాజ్యాలను రక్షించుకోవటానికి పూనుకొని మత బోధనలు చేయటం 
ప్రారంభించారు. ఇటు జైనుల మతబోధకుల వలన, అటు శైవ, వైష్ణవ 
బ్రాహ్మణుల మత బోధనల వలన పలువురు సామాన్యులు కూడా సంస్మర్తలుగా 
తయారయ్యారు. వారందరి మత బోధనలతో సమాజంలోని వాతావరణం 
అల్లకల్లోలం అయింది. దీనితో పన్నెండవ శతాబ్ది స్థితి ప్రజలకు మానసిక 
ప్రశాంతత లేకుండా చేసింది. కొన్ని సందర్భాలలో తీవ్ర మత యుద్దాలు 
జరిగాయి. “దక్షిణ హిందూస్థానమున మున్నెన్నడును గనివిని యెరుంగునట్టి 
మతద్వేషము సంప్రాప్తమయ్యెను”(వీరభద్రరావు, చిలకూరి. ఆంధ్రుల 
చరిత్రము -2, 18). 

అయితే చరిత్రలో క్రీస్తు పూర్వం కూడా మత యుద్ధం జరిగి 
ఇటువంటి మత పరిస్థితులు ఉన్నట్లు తెలుస్తోంది. పల్లవుల కాలంలో కూడా 
ఇదే జరిగింది. “పల్లవులు భరద్వాజులు పరమ బ్రాహ్మణ్యులునని శాసనముల 
వలన దెలియుచున్నది. వీరిలో గొందరు శైవమతాభిమానులును, మరికొందరు 
వైష్టవమతాభిమానులు గను గూడా గనబడుచున్నారు. మహేంద్రవర్మయను 
నాతడు మొదట జైనుడైయుండి శైవులను బాధించియు, తరువాత 
శైవమతమునందభిమానము కలుగుటచే జైనులందరను హింసించి వారి 
నివాసములను నిర్మూలించినట్లు గనబడుచున్న( ”(రామకృష్ణయ్య, కోరాడ. 
తెలుగుభారత కవితావిమర్శనము, 81). 

తెలుగుదేశానికి తమిళదేశానికి, కన్నడ దేశానికి మధ్య చాలా 
సన్నిహితమైన సంబంధాలున్నట్లు చరిత్రవలన తెలుస్తోంది. “తెలగలు, 

తెలగాణులు, తెల్లు నాయకులు బ్రధానముగా నెల్లూరు, నిజాము రాష్ట్రములలో 
గొంత దత్త మండలమునాక్రమించి యుండినవారగుటచే, మహారాష్ట్ర కన్నడ 
దేశముల నంటియున్న పశ్చిమ దక్షణాంధ్ర భాగమే తెలుగుసీమ. మొదటి 
నుండియు గర్నాటకులును దెలుగు వారును నేక కుటుంబమువలే 
వసించియుండుటచే కర్నాటకపదము కేవల రాజకీయ వ్యవస్థ లచే 
జన్మించినదగుటచే విజయనగర సామ్రాజ్యమున నిర్వురకు నవిచ్చిన్న 
బాంధవ్యముండుటచే వీరి జాతీయతను గురించిన వాదములనావశ్యకము. 
సరిహద్దులలో గన్నడాంధ్రములు రెండును సమముగా గృహభాషలు 
గలవారెందరో గలరు. కన్నడ వాజ్మయ వైదుష్యముగలవారు గలరు”(వెంకట 
నారాయణ రావు, కె. తెలుగువాజ్మయ సంగ్రహము, 6). దీనిని బట్టి రాజకీయ 
సౌలభ్యం కోసం కర్ణాటక, తెలుగు దేశం అని పిలిచినప్పటికీ సాంస్కృతికంగా, 
రాజకీయంగా, సాహిత్య పరంగా కూడా కర్ణాటక, తెలుగుదేశానికి చాలా 
దగ్గరి సంబంధం ఉందని తెలుస్తోంది. 

ఇక తెలుగుదేశానికి తమిళదేశానికి మధ్య ఉన్న సంబంధం కూడా 
ప్రాచీనమైనదే. రాజకీయ పరంగా, సాంస్కృతిక పరంగా చాలా దగ్గరి 
సంబంధాలున్నాయి. ముఖ్యంగా ఈ మైత్రి చోళుల కాలం నుంచి ఉన్నట్లు 
తెలుస్తోంది. తమిళనాట చోళులు అతి ప్రాచీనులైన ప్రజలు. ఈ చోళుల 
ద్రావిడ శైవమతాన్ని మొదటి నుంచి అనుసరిస్తున్నారు. ఇక తమిళాంధ్ర 
చోళులిద్దరూ కరికాలచోళుని తమ వంశకర్తగా పేర్కొంటారు. ఒకే చోట 
నుంచి బయలుదేరిన చోళులు కొందరు తమిళదేశంలోను, మరికొందరు 
తెలుగుదేశంలోను నివాసం ఏర్పరుచుకున్నారు. తెలుగు చోళుల మొదటి 
నివాస స్థలం రాయలసీమ అని పేర్కొంటారు. అక్కడి నుండి వీరు కృష్ణానదిని 
దాటి తెలంగాణలోని నల్గొండ, మహబూబ్‌ నగర్‌ జిల్లాల వరకు వ్యాపించారు. 
నెల్లూరును పరిపాలించిన తెలుగు చోళులకు తమిళ చోళులకు బాంధవ్యం 
ఉన్నట్లు కూడా చరిత్రద్వారా తెలుస్తోంది. 

ఒక ప్రాంతంలో సమస్యలు, అలజడులు, యుద్దాలు మొదలైనవి 
జరిగినప్పుడు ప్రజలు ఒక ప్రాంతంనుంచి మరొక (ప్రాంతానికి వలసలు 
పోవడం అనేది సాధారణ విషయం. దక్షిణ భారతదేశంలో వివిధ రాజ్యాలలో 
జరిగే సంఘటనలు కొన్ని సమీప ప్రాంతాలపై ప్రభావం చూపేవి. దీనితో 
ప్రజలు వలసలు వెళ్ళడం జరుగుతుండేది. “తమిళదేశంలో ఆళ్వారుల ధాటికి 

నిలువలేక జైనులు తెలుగు కర్ణాటక ప్రాంతాల్లో చాళుక్యుల ప్రాపున 
స్థావరాలేర్పరుచుకున్నారు. బహుశా అందుచేతనే చోళులు తమ దాడులలో 
జైన కేంద్రాలను ధ్వంసం చేసినారు. తూర్పుచాళుక్యుల పోషణలో బ్రాహ్మణ 
మతం విజృంభించినందున కర్మరాష్టం వేంగి మొదలైన ప్రాంతాలనుండి 
జైనులు పళ్చిమాంధ్రసీమలకు, కర్ణాటకానికి వలస వెళ్ళినారు”(హనుమంత 
రావు, బి.యస్‌.యల్‌. ఆంధ్రుల చరిత్ర, 186). 

మతాల మధ్య ఘర్షణలు చెలరేగినపుడు రాజులు అవలంబించిన 
మతాన్నే ప్రజలు అవలంబించేవారు. కొందరు రాజులు పరమత సహనాన్ని 
కలిగివున్నారు. మరికొందరు ఇతర మతాల వారిని ఇబ్బందులకు గురిచేసిన 
సందర్భాలు ఉన్నాయి. ప్రజలు మతపరమైన ఇబ్బందులకు గురైనప్పుడు 
తాము అవలంబించే మతం ఉన్నచోట్లకు కూడా వలస వెళ్ళారు. దాదాపు 
తెలుగు ప్రాంతాన్ని పాలించిన రాజులందరు కూడా వైదిక మతాన్ని కొద్దో 
గొప్పో ఆదరించడం, వైదికమతం వైపు మొగ్గు చూపడం. ఆ వైదిక మతంలోనే 
శైవమతాన్ని రాజ కుటుంబాలు అనుసరించారు. 

క్రీ.శ. 1115-1158 సంవత్సరాల మధ్య పరిపాలించిన కాకతీయ 
రెండవ ప్రోలరాజు బిజ్జలుడికి సమకాలికుడు. రెండవ ప్రోలరాజుకు బిజ్జలుడికి 
సన్నిహిత సంబంధాలున్నాయి. కొన్ని సందర్భాలల్లో బిజ్జలుడికి 
సహాయపడ్డాడు. ఒకసారి బిజ్జలుడికి సహాయంగా తన సైన్యాలను పంపి 
కళ్యాణి నగరాన్ని పశ్చిమ చాళుక్య రాజుల నుండి స్వాధీనం చేసుకోవడంలో 
ప్రోలరాజు సహాయపడ్డాడు. ప్రోలరాజు కాలంలోనే వీరశైవమతం 
ప్రారంభమైంది. ఇతని స్నేహితుడైన బిజ్జ్ఞలుడు, అతని కోశాధిపతియెన 
బసవవేశ్వరుడు జైన, శైవమత పక్షాలను ఆదరించి, పరస్పరం సంఘర్షణలకు 
దిగడం వలన కన్నడ రాజధాని కళ్యాణినగరం రణరంగంగా మారిన విషయం 
ప్రోలరాజు గమనించాడు. అప్పుడప్పుడే కుదుటపడుతున్న కాకతీయుల రాజ్యం 
మతద్వేషాలతో నాశనం కాకుండా కాపాడాలంటే అప్పుడే వ్యాప్తి చెందుతున్న 
వీరశైవ మతోద్యమానికి తల ఒగ్గటం మంచిదని భావించాడు. అంతవరకు 
ఆదరిస్తున్న జైనమతాన్ని వదలి తానుకూడా శైవమతాన్ని స్వీకరించాడు. 
దీనితో ప్రోలరాజు కాలం నాటికి వీరశైవమతం తెలుగుదేశంలో, ముఖ్యంగా 
ప్రస్తుత తెలంగాణ ప్రాంతంలో ప్రవేశించింది. ఇందుకు పాల్కురికి 
సోమనాథుని రచనలను ఉదాహరణగా పేర్కొనవచ్చు. సోమనాధుని రచనల్లో 

కనిపించే అంశాలన్నీ వీర శైవ మతాన్ని గురించి తెలియజేస్తాయి. 

కాకతీయుల అనంతరం తెలంగాణలో ఇస్తాం రాజుల పాలన 
కొనసాగింది. గోల్కొండ భారతదేశంలో అత్యంత ఐశ్వర్యవంతమైన నగరమై 
సుమారు రెండు శతాబ్దాల కాలం దాక్షిణాత్య రాజకీయాలకు సంస్కృతికి 
వాణిజ్యాలకు కేంద్ర బిందువైంది. సుల్తాన్‌ కులీ షియా మతస్థుడు 
అయినప్పటికీ ఉదార భావాలున్నవాడు. ఆనాటి రాజకీయాల దృష్ట్వా సున్నీ 
మతస్తుడైన బవామనీ నుల్తాన్‌తో కలిని బీజాపూర్‌ సుల్లాన్‌తో 
పోరాడాడు(హనుమంతరావు, బి.యస్‌.యల్‌. ఆంధ్రుల చరిత్ర, 420). 

అతని తరువాత రాజ్యాన్ని వరిపాలించిన వారు అతని 
అడుగుజాడల్లో నడవలేదు. సుల్తాన్‌ కులీ కొడుకు జంషీద్‌ పరమ క్రూరుడు. 
ఇతడు మత విషయాల్లో కఠినంగా ఉండేవాడు. జంషీద్‌ మరణం తరువాత 
అతని సోదరుడు ఇబ్రహిం కులీ పరిపాలించాడు. ఇతడు విశిష్టమైన వ్యక్తిత్వం 
ఉన్న వాడు. ఇ(బ్రహిం కాలంలో గోల్కొండ సర్వతోముఖాభివృద్ధి చెంది, 
శాంతిభద్రతలు నెలకొని ఉన్నాయి. 

రాక్షస తంగడి యుద్ధానంతరం ముస్లిం రాజుల మధ్య అంతర్యుద్దాలు 
ప్రారంభమై దక్షిణ భారతదేశంలో అశాంతి నెలకొనింది. ఈ అశాంతికి 
కారణాలలో మతం పాత్ర కూడా ఉంది. కాకతీయుల అనంతరం తెలంగాణ 
ప్రాంతాన్ని పరిపాలించిన రాజ వంశాలలో రాజకుమారుడు మధ్య అంతర్గత 
యుద్దాలు జరిగాయి. రాజులు కూడా సుదీర్హ కాలంపాటు పరిపాలించలేదు. 
ఇక సమీప రాజ్యాలను పాలించిన రాజులు అవకాశమున్న ప్రతి సందర్భంలో 
ఇతర రాజ్యాలపై దండెత్తి రాజ్యాన్ని ఆక్రమించుకునే ప్రయత్నం చేశారు. 
ఈ రాజ్యాలు కొన్ని సందర్భాల్లో మతాన్ని ప్రాతిపదిక చేసుకుని తమ మతాన్ని 
అనుసరించే వారి పట్ల మైత్రిని కొనసాగించేవారు వేరే మతాల వారిపై 
దండయాత్రకు సిద్ధపడేవారు. 

ఒక రాజ్యంపై రాజు దండయాత్ర చేయడం అంటే ఆర్థికంగా, 
రాజకీయంగా అధికారాన్ని కోరుకోవడంతో పాటు మతపరమైన అధికారాన్ని 
కూడా రాజు కోరుకున్నట్లు తెలుస్తోంది. రాజ్యంలో శాంతిభద్రతల అవసరం 
దృష్ట్వా అన్ని మతాల వారిని కలుపుకుపోయే ప్రయత్నం చేసినప్పటికీ అధికారం 
విషయంలో రాజు ఇతర మతాలకు చెందిన వారికి కూడా ఉన్నత పదవులు 
ఇచ్చారు. అవసరం ఉన్నంత మేరకు ఇతర మతాల వారిని ఉన్నత పదవుల్లో 

ఉంచి వారి అవసరం తీరిన తర్వాత వారిని పదవి నుంచి తొలగించడం 
లేదా వారికి మరణ దండన విధించడం జరిగింది. అటువంటి మరొక ఉ 
దంతమే అక్కన్న మాదన్నల మరణదందన. 

“మొగల్‌ సైన్యం నిష్మమించిన తరువాత అక్కన్న మాదన్నల ను 
తొలగించడానికి జాప్యం చేసినాడు. బెరంగజేబుకు కోపకారణం హిందూ 
సోదరులేనని కుతుబ్బాహీ అంతఃపురము వర్గము భావించారు. అంతఃపురం 
ప్రోత్సాహంతో షేక్‌ మిన్షజ్‌ నాయకత్వంలో అక్కన్న మాదన్నల హత్యకు 
కుట్ర సిద్ధమయ్యింది క్రీ.శ.1686 మార్చి 24వ తేదీ రాత్రి సుల్తాన్‌తో 
సంప్రదించి ఇంటికి మరలుతున్న అక్కన్న మాదన్నలను గోల్కొండ నడి వీధిలో 
హత్య చేసినారు. సుల్తానే స్వయంగా వారిని వధించినాడనే సమాచారం 
యధార్థం కాదని చరిత్రకారులు భావిస్తున్నారు. అక్కన్న మాదన్నల తలలు 
బెరంగజేబుకు కాన్మగా సమర్పించడం జరిగింది(హనుమంతరావు, 
బి. యస్‌.యల్‌. ఆంధ్రుల చరిత్ర, 439). 

“మాదన్న విదేశీ ముస్తిముల వట్ల (వ్రతీకార కాంక్షతో 
వ్యవహరించాడని లంచగొండి కొన్ని సందర్భాలలో రాజ్య గౌరవ భద్రతలకు 
భంగకరంగా వ్యవహరించాడని సమకాలిక ముస్లిం పాశ్చాత్య రచయితల 
వ్రాతలలో సత్యం లేకపోలేదని జదునాథ్‌ సర్కార్‌, కృష్ణస్వామి అయ్యంగార్‌, 
షేర్వానీ వంటి చరిత్రకారులు అభిప్రాయం”(హనుమంతరావు, వి. యస్‌. యల్‌. 
ఆంధ్రుల చరిత్ర, 437). 

ఈ విషయంలో భిన్నాభిప్రాయాలు ఉన్నప్పటికీ బహుశా అక్కన్న 
మాదన్నలు మత ప్రభావానికి లోనై ఉండవచ్చు. అధికారుల మధ్య ప్రజల 
మధ్య మతపరమైన విభేదాలు ఉన్నట్లు ఈ సంఘటనలు తెలియజేస్తాయి. 
ప్రతి ఒక్కరు అవసరమైన సందర్భంలో మతాన్ని ముఖ్యమైన విషయంగా 
గమనించి అందుకు అనుకూలంగా, ప్రతికూలంగా వ్యవహరించినట్లు ఈ 
సంఘటనలు తెలియజేస్తాయి. ఈ విషయాన్ని మెడోస్‌ టైలర్‌ ఆత్మకథ 
సురపురం పుస్తకంలో ప్రస్తావించారు. “భారతదేశ సంస్థానాలు అన్నింటిలోనూ 
హైదరాబాదు సంస్థానం పెద్ది, ప్రధానమైనది... 1, 657 తుల్జాపూర్‌ 
దేవాలయాన్ని అప్టల్‌ ఖాన్‌ దోచాడు ఆ తరువాత అఫ్టల్‌ ఖాన్‌ని శివాజీ 
చంపాడు. కుక్కకాటుకు చెప్పు దెబ్బ అయిందని ప్రజలు అనుకుంటూ ఉ 
౦టారు(టెలర్‌, మెడోస్‌. సురపురం, 32). 

“ఏదో ఒక సాకు నిజాం ప్రభుత్వం కప్పాన్ని పెంచుతుంది ఇది 
ఇలా ఉండగా సురపురం రాజా చచ్చిపోయారు. మరి ఒకరు రాజ్యానికి 
వచ్చారు పట్టాభిషేకం పేరు చెప్పి రాజా నుంచి 15 లక్షల రూపాయలు 
నజరానా తీసుకున్నారు నిజాం ప్రభువు”(టైలర్‌, మెడోస్‌. సురపురం,60). 
“ఇతని రాజ్య విస్తారము ఎక్కువగా ఉండేదని వేరుగా చెప్పవలెను ఇతడు 
సుందరములైన మసీదులను ప్రసాదములను అనేకములు కట్టించెను” 
(లక్ష్మీరంజనం, ఖండవల్లి. ఆంధ్రుల చరిత్ర-సంస్కృతి, 392). ఇది ఇబ్రాహిం 
కుతుబ్‌ షా గురించి చరిత్రకారులు చెప్పిన అభిప్రాయం. తరువాత 
పరిపాలించిన రాజులు కూడా మతపరమైన విషయాలలో జోక్యం 
చేసుకున్నట్లు చారిత్రక ఆధారాలు ఉన్నాయి. ఈ మతపరమైన విభేదాలు 
స్వాతంత్రానికి పూర్వం వరకు కొనసాగినట్లు తెలుస్తోంది. ఈ విషయాల 
గురించి సాహిత్య రచనల్లో పలువురు రచయితలు పేర్శొన్నారు. దాశరథి 
రంగాచార్య చిల్లర దేవుళ్ళు నవలలో మతపరమైన అంశాలు కనిపిస్తాయి. 
హిందువులుగా ఉన్నవారిని ఇస్లాంలోకి మార్చే ప్రయత్నం చేయడం ఇస్లాంను 
స్వీకరించిన వారిని తిరిగి హిందువులుగా మార్చడం అనేటువంటి విషయాలు 
నవలలో చాలా కనిపిస్తాయి. స్వాతంత్రానికి పూర్వం తెలంగాణలో ఉన్నత 
పరిస్థితులను తెలుసుకోవడానికి చిల్లరదేవుళ్ళు నవల ఒక ఆధారంగా 


కనిపిస్తుంది. 


ఉపయోగపడిన పుస్తకాలు 

2. టైలర్‌, మెడోస్‌. సురపురం. తిరుపతి, రాజాచంద్ర ఫౌండేషన్‌, 2011. 

4. లక్ష్మీరంజనం, ఖండవల్లి. ఆంధ్రుల చరిత్ర-సంస్కతి. మద్రాసు, 

సన్స్‌, 1936. 

కాకతీయ సంచిక. 

తెలంగాణ కావ్యాలు అన్యదేశ్యాలు 


కె, లావణ్య 
పరిశోధకురాలు, హైదరాబాద్‌ విశ్వవిద్యాలయం 


ఏ భాషలోనైన పదాలు దేశ్యాలు (Indigenous words), అన్య 
దేశ్యాలు(9010౪66 wంrd5) అని రెండు విధాలుగా ఉంటాయి. భాషలో 
అన్యదేశపదాలు చేరడానికి అనేక కారణాలుంటాయి. “వీటిలో అధికార భాషా 
ప్రభావం, సరిహద్దు ప్రాంతంలోని ప్రజలపై ఇరుగు పొరుగు భాషల ప్రభావం, 
వర్తక వాణిజ్యాల కారణంగా విదేశీ భాషలతో పరిచయం ఏర్పడడం, 
మతోద్యమాల ప్రభావం, స్వభాషలో నూతన భావ ప్రకటనకై తగిన పదజాలం 
లేకపోవడం మొదలైనవి ప్రధాన కారణాలుగా చెప్పవచ్చు'(జగన్నాథం, 
పేర్వారం. 1982, పుట: 34). 

ఆయా కాలాల్లో వివిధ భాషలు తెలుగు భాషపై ప్రభావాన్ని 
చూపించాయి. సంస్కృత, ప్రాకృత భాషల నుండి పదాలు తత్సమ, తద్భవాలు 
మొదట తెలుగులో చేరాయి. తరువాత కాలంలో అరబ్బీ, పార్ఫీ, ఫ్రెంచి, 
డచ్చి వారి పదజాలం కూడా తెలుగులోకి ప్రవేశించింది. కొన్ని పదాలు 
యథావిధిగా, ఇంకొన్ని పదాలు మార్పులు, చేర్పులతో తెలుగులో 
ఒదిగిపోయాయి. 

తెలంగాణలో సాతవాహనుల కాలంలో “ప్రాకృతం” రాజభాషగా 
ఉంది. ఈ కాలంలో గుణాఢ్యుని బృహత్మథ, హాలుని గాథాసప్తశతి వంటి 
ప్రాకృత గ్రంథాలు వచ్చాయి. కాకతీయుల కాలంలో సంస్కృతం రాజభాష. 
వీరి కాలంలో తెలుగు భాష కూడా ఉన్నతంగా వెలుగొందింది. వీరి కాలంలో 

సంస్కృత రచనలతోపాటు, అనేక తెలుగు రచనలు వెలువడ్డాయి. తెలుగు 
భాషకు సోదర భాషలైన తమిళ, కన్నడ భాషలు భౌగోళికంగా అతి 
సన్నిహితంగా ఉండడం వల్ల, వివిధ మతోద్యమాల ప్రభావం తెలుగు భాషపై 
పడింది. వైష్ణవ మతం ద్వారా తమిళం, వీరశైవం ద్వారా కన్నడం తెలుగు 
భాషలోకి ప్రవేశించాయి. విదేశీయులు తెలుగు ప్రాంతంపై దండయాత్రలు 
జరపడానికి ఉత్తర భారతదేశం నుండి దక్షిణానికి వచ్చి, క్రమంగా తెలుగు 
దేశంలో కూడా స్థిరపడి, ఇక్కడి ప్రజలతో మమేకమయ్యారు. ఈ రకంగా 
అనేక అరబ్బీ, పార్చీ పదాలు తెలుగులో చేరాయి. ఈ పదాలు తెలుగు 
పదాలుగానే ఒదిగిపోయి, స్థానీయతా లక్షణాన్ని సొంతం చేసుకున్నాయి. 
అలాగే ఉర్దూపదాలకు మూల భాషలైన పారశీకం, అరబ్బీ భాషల పదాలు 
క్రమంగా తెలుగు సాహిత్యంలో కూడా మనకు కనిపిస్తాయి. “ప్రాచీన 
కావ్యాలలో సుమారు 900 అన్యదేశ్యాలు ముఖ్యంగా పర్షియన్‌, అరబిక్‌ 
భాషలకు సంబంధించినవి కనిపిస్తాయి(కృష్ణమూర్తి, భద్రిరాజు. 2014. 
పుట: 318). 

“బహమనీలు పారళీకులు. వీరికి ఇరాన్‌, టర్కీ మొదలైన దేశాలతో 
స్నేహ సంబంధాలు ఉండేవి. అందువల్ల ఆ దేశాల నుండి ఎందరో కవులు, 
పండితులు వచ్చి వీరి రాజ్యంలో ఉన్నత పదవులలో నిల్సారు.’(లింగమూర్తి, 
కపిలవాయి. 2001. సుగమవ్యాఖ్య(యయాతి చరిత్ర. పుట: 15). ఫలితంగా 
అనేక పర్షియన్‌ భాషా పదాలు, అరబ్బీ భాషా పదాలు, ఉర్దూ భాషా పదాలు 
తెలుగులోకి వచ్చి చేరాయి. 

కుతుబ్‌ షాహిల తర్వాత అసఫ్‌ జాహి వంశంవారు హైదరాబాద్‌ 
(భాగ్యనగరం) రాజధానిగా తెలంగాణ ప్రాంతాన్ని పరిపాలించారు. వీరి 
కాలంలో ఉర్దూ రాజ్యభాషగా ఉంది. తెలుగు-ఉర్లూ భాషలకు పరస్పర 
సంబంధమేర్చడింది. 

కాకతీయుల నుండి అసఫ్‌ జాహిల వరకు వచ్చిన రచనలలోని 
ఆదాన పదాలను(అన్యదేశ్యాలను) తత్సమాలు, తద్భవాలు, సంస్కృత 
ప్రాకృతేతర భాషాపదాలుగా విభజించాను. 


తత్సమాలు 
“సంస్కృత ప్రాకృత తుల్యంబగు భాష తత్సమంబు”(చిన్నయసూరి. 

1970. పుట: 16. సంస్కృత, ప్రాకృత నామహప్రాతిపదికల్లో స్వల్పమార్చులు 
జరిగి, ప్రథమా విభక్తి ప్రత్యయాలను చేర్చుకొని లేదా లోపింపజేసుకొని 
ఏర్పడేవి తత్సమాలు సంస్కృత ప్రాతిపదికలకు తెలుగు లింగ బోధక 
ప్రత్యయాలు చేరి తత్సమాలు ఏర్పడతాయి. సంస్కృత అకారాంత పుంలింగ 
ప్రాతిపదికలకు తెలుగులో -౦డు/- డు అనే లింగ వచన విభక్తి ప్రత్యయాలు 
చేరతాయి. 
ఉదా: 
భక్త: భక్తు-ం౦డు - భక్తుండు 
“భక్తుండు శ్రీపతి పండితుండీశు భక్తునికిల కోటి బ్రాహ్మణులైన' 
(పాల్కురికి సోమన: బసవపురాణం. సప్త. పుట: 496) 
రామ: రాము-ం౦డు. రాముండు 
“వేటాడి రాముండు వెలదిగోల్పడియె వేటాడి యెజకుదానిశ్వేశుగలి సె 
(పాల్కురికి సోమన; బసవపురాణం. పుట: 865, 366) 
అ(గజ: అగ్రజు-డు. అగ్రజుడు. 
“గురు కరస్పర్శచే కులమొక్కడౌట 
యరిదిమేయంత్యజుడు నగ్రజుడు” 
(పాల్కురికి సోమన: బసవపురాణం. సప్త. పుట: 496) 
సార్వభౌమ: సార్వభౌము-౦డు. సార్వభౌముండు. 
“కవిసార్వభౌముండు కవికల్పతరువు, కవిలోక భోజుండు కవిపురందరుడు” 
(గోనబుద్దారెడ్డి: రంగనాథ రామాయణం. బాల. పుట: 8) 
కృష్ణ; కృష్ణు-డు. కృష్ణుడు. 
“గృష్టుడుదాను రుక్మిణియసంభ్రమతి 
(పాల్కురికి సోమన: పండితారాధ్య చరిత్ర. పుట: 27) 
శేఖర: శేఖరు-(డు. శేఖరు(డు. 
'రసగోష్టి చెల్లింప రసిక శేఖరుడు” 
(గోనబుద్దారెడ్డి: రంగనాథ రామాయణం. బాల. పుట: 8) 
రాఘవ: రాఘవు-డు. రాఘవుడు. 
'గానయ మెక్కించి కైకొనక రాఘవుడు” 
(గోనబుద్దారెడ్డి: రంగనాథ రామాయణం. బాల. పుట: 57) 

సంస్కృత ఆకారాంత, ఈకారాంత ప్రీలింగ ప్రాతిపదికలు 
జలజాక్షీ జలజాక్షి 
“జలజాక్షి కడుపున సద్భక్తి రుచికు’ 
(పాల్కురికి సోమన: బసవపురాణం. సప్త. పుట: 496) 
భీతా; సీత 
“శ్రీరామ నాపుత్రి సీత సద్ధర్మ' 
(గోనబుద్దారెడ్డి: రంగనాథ రామాయణం. బాల. పుట: 66) 
ఊర్మిళా: ఊర్మిళ 
“అనిన నూర్మిళ యందు నహరహంబులును” 
(గోనబుద్ధారెడ్డి: రంగనాథ రామాయణం. అయోధ్య. పుట: 108) 
దేవీ: దేవి 
'దేవి లావణ్యవార్థిని దెచ్చితేని” 
(గోనబుద్దారెడ్డి: రంగనాథ రామాయణం. అరణ్య. పుట: 145) 
జానకీ: జానకి 
“విడిపించి జానకి విడిపింతు ననిని 
(గోనబుద్దారెడ్డి: రంగనాథ రామాయణం. అరణ్య. పుట: 157) 
కొన్ని సంన్ఫత శబ్దాలు తెలుగులో అమవాద్వాచకాలు 
అయ్యేటప్పుడు వాటికి -ము/0బు ప్రత్యయాలు చేరతాయి. 
మత-ము: మతము 
'మతము ప్రతిష్టింపు మణి వేయునేల' 
(గోనబుద్దారెడ్డి: రంగనాథ రామాయణం. అయోధ్య. పుట: 91) 
హూమ-ము: హోమము 
“యొందొరు ల్పులకించి యొక్క పీఠమున, నుండి హోమము నేయుచుండిరి 
ప్రీతి (గోనబుద్దారెడ్డి: రంగనాథ రామాయణం. బాల. పుట: 66) 
చాప-ం౦బు: చాపంబు 
“జనకునికనియె నా చాపంబు చూచి” 
(గోనబుద్దారెడ్డి: రంగనాథ రామాయణం. బాల. పుట: 57) 
పుర-౦బు: పురంబు 
“యేదేశమున నుండు నెద్ది పురంబు” 
(గోనబుద్దారెడ్డి: రంగనాథ రామాయణం. కిష్కింధ. పుట: 177) 

వర-౦బు: వరంబు 

“వాలి నకారణ వరంబు(బూని 
(గోనబుద్దారెడ్డి: రంగనాథ రామాయణం. కిష్కింధ. పుట: 179) 
ధర్మ-ంబు: ధర్మంబు 

“శాంతరములొత్తి కొనుటని 

తాంతము ధర్మంబుగాదె ధరణీశునకున్‌' 
(మొదటి ప్రతాప రుద్రుడు: నీతిసారం) 
ఫల-ము: ఫలము 

“ఫలము మాడ్చి గోశ పంజరంబున జంతు” 
(మారన; మార్మందేయ పురాణం) 
పుణ్య-ము: పుణ్యము 

“బునుబోలెం జేసినట్టి పుణ్యము పాపం” 
(మారన; మార్మందేయ పురాణం) 
కర్మ-ము: కర్మము 

“మున గుడువక పోవు గర్మములు ప్రబలంబుల్‌ొ 
(మారన; మార్మందేయ పురాణం) 


తద్భవాలు 
“సంస్కృత ప్రాకృత భవంబగు భాష తద్భవంబు” 
(చిన్నయ సూరి. 1970. పుట: 17). సంస్కృత, ప్రాకృతాల నుండి ఏర్పడిన 
వికృతి సంస్కృత రూపాలైన తెలుగు శబ్దాలు. ఇవి వర్ణలోప, వర్ణాగమ, 
వర్గవ్యత్యయాలచే ఏర్పడతాయి. 
(సం - సంస్కృతం, ప్రా - ప్రాకృతం, తె - తెలుగు) 
కర్పూర (సం) కప్పూర (ప్రా) కప్పురము (తె) 
“పచ్చకప్పురముతోజఉ బన్నీటితోడి 
(గోనబుద్దారెడ్డి: రంగనాథ రామాయణం. బాల. పుట: 65) 
ముఖ (సం) ముహ (ప్రా) వమోము(తె)- మొగము 
యొక్క రూపాంతరం మోము. 
“ముద్దుమోములకొక్క మొవుగాఉ గోరి 
(గోనబుద్దారెడ్డి: రంగనాథ రామాయణం. బాల. పుట: 65) 

“ఆ నగుమోముచెన్ను శశియందును బంకరుహంబునందు లే 

(మారన; మార్మందేయ పురాణం. 2-161) 
“చందంబున మోము వంచి సంయమికుల సం” 

(సారంగుతమ్మయ: వైజయంతీ విలాసము. 2-8) 

నిద్రా (సం) నిద్దా (ప్రా) నిదుర/నిద్దుర (తె) 
“పదునాలుగేండ్లను బగలును రేలు, నిదురవోవకయుండ నియమంబు చేసి” 
(గోనబుద్దారెడ్డి: రంగనాథ రామాయణం. అయోధ్య. పుట: 91-92) 
'నిదురవోవంగ వచ్చి నాయెదురు నిల్చె' 

(కందుకూరి రుద్రకవి: నిరంకుశోపాఖ్యానము. పీఠిక-12) 
'నెక్కొని వెట్టి బుద్ధిమెయి నిద్దుర వోయిన వానికాళ్లకున్‌' 

(సారంగుతమ్మయ్య: వైజయంతీ విలాసము. 2-10) 

శృంగార (సం) సింగార(పా) సింగారము (తె) 
“యింత సింగారమున నిచ్చ వెలయు వేల్పు” 

(ములుగు పాపయారాధ్యులు: దేవీ భాగవతం) 

శ్రీ (సం) సిరి (ప్రా) సిరి (తె) 
సిరికి వరుండు భాగ్యమున జెల్వమునన్‌ మరుగన్న మేటి ధీ” 

(కాణాదం పెద సోమయాజి: ముకుంద విలాసం. 1-139) 

ఆకాశ (సం) ఆకాస (ప్రా) ఆకసము (తె) 
“ఆకసంబను శాణంబునందు చొక్క 

(చెన్నూరి శోభనాద్రి; శృంగార సుధా నము[ద పూర్ణ 
చంద్రోదయము. 3-12) 

వస్త (సం) వత్ధం (ప్రా బట్ట (తె) 
“కురులెల్లజదకట్టి చిరిగి మాసినబట్ట' 

(కామినేని మల్లారెడ్డి: షట్బక్రవర్తి చరిత్ర. 3-186) 

కర్తరీ (సం) కత్తరీ (ప్రా) కత్తెర (తె) 
“సున్నపుఉగాయ కత్తెరయు జొక్కడకొత్తును వక్కలాకులు” 

(కామినేని మల్లారెడ్డి: షట్బక్రవర్తి చరిత్ర. 5-95) 

రాత్రి (సం) రత్తి (ప్రా) రాతిరి (తె) 
'రమణిరో నిను బాసినప్పుడె రాతిరే శివరాతిరాయెను” 

(కందుకూరి రుద్రకవి: సుగ్రీవ విజయం. పుట-11) 

“నిన్న రాతిరి చవికెలోపల నీవు చెలి కూడుంటిరా” 

(కందుకూరి రుద్రకవి: జనార్దనాష్టకమ్‌) 

సామ్యతా (సం) సమ్మత్త (ప్రా) సామెత (తె) 
“వినవే సామెత మును తని 

(సారంగు తమ్మయ్య: వైజయంతీ విలాసము) 

కర్ణాట (సం) కణ్ణాడ (ప్రా) _ కన్నడ(ము) థె) 
“అరబీ పారసి కన్నడ 
మురుమీ కన్నోజి తెనుఉగు మొదలగు బాసలొ 

(పొన్నగంటి తెలగన్న యయాతి చరిత్ర. 1-58) 

ఇచ్చా (సం) ఇచ్చా(ప్రా) ఇచ్చ (తె) 
“నలువంద విహరింప నాకిచ్చలేదు” 

(గోనబుద్దారెడ్డి: రంగనాథ రామాయణం. అయోధ్య. పుట: 92) 


సంస్కృత, ప్రాకృతేతర భాషాపదాలు 

ఇందులో పారసీ, మరాఠీ, తమిళం, కన్నడం, హిందీ, ఉర్దూ భాషా 
పదాలను పేర్కొన్నాను. 
పారసీ పదాలు 
1. అపరంజి - మేలిమి బంగారం. పారసి- అఫ్‌రంజ్‌. అరబ్బీ, ఉర్జూ- 
అఫ్‌రంజ్‌. (తె.వ్యు. ప్రథమ సం. పుట:81) 
“పద్మరాగంబు లపరంజి పాత్ర నునిచి” 

(అద్దంకి గంగాధరుడు: తపతీసంవరణము. 1-88) 
2. వజీర్‌ - మంత్రి, యోధుడు, సామంతరాజు. పారసి- వజీర్‌. ఉర్దూ, 
హింది, మరాఠి, అరబ్బీ-వజీర్‌ (తె.వ్యు. సప్తమ సం. పుట: 144) 
“బ్రహ్మాది నవకంబు బల్వజీర్లు 

(మాటూరు వెంకటప్పయ: భూరిగుణజాల శతకం) 
3. సర్గార్‌- నాయకుడు, నేత, శ్రేష్టమైనవ్యక్తి. పారసి-సర్‌దార్‌. (లక్ష్మణరావు, 
పతంగే. ఉర్దూ-తెలుగు నిఘంటువు) 
“భారిసర్గార్లుహెయిల్ళార్లు బలసికొల్వ' 

(మాటూరు వెంకటప్పయ: భూరిగుణజాల శతకం) 
మరాఠి పదం 


కాకతీయుల నుండి అసఫ్‌ జాహిల వరకు తెలంగాణ 4+ 410 


బుటేదారు - నగిషీ పని కలది. మరాఠి - బుటాదార్‌(తె.వ్యు పంచమ 
సం. పుటలు:412-413). 

“జిగిమించుపచ్చని జిల్లుబుటేదారు 

చెంగుర్వురీపాగ రంగుమీరి(మాటూరు వెంకటప్పయ: భూరిగుణజాల 
శతకం) 


తమిళ పదం 
1. తిరు-శుభకరమైన, పవిత్రమైన. తమిళం-తిరు(తె. వ్యు. చతుర్ధ సం. 
పుట: 85) 

“నడువీధి గల నిల్వు నామంబు పట్టెలు 

శోభితంబగు తిరుచూర్చరేఖ” 

(సారంగు తమ్మయ్య: వైజయంతీ విలాసము. 2-5) 


హిందీ పదాలు 
1. కరణము-గ్రామలెక్కలు రాసేవాడు, రాజకీయోద్యోగి. హిందీ-కరణ్‌, 
తమిళం -కరణమ్‌, కరణం, కరనమ్‌. (తె. వ్యు. ద్వితీయ సం. పుటలు: 77-78) 
“యక కాదంబరి వాల వ్రాయు కరణం బన్ని గాకుండునే” 

(మొదటి ప్రతాపరుద్రుడు: నీతిసారం. 802) 
2. కితాబు-పుస్తకం, బిరుదు. హిందీ-కితాబ్‌. ఉర్ణూ-ఖితాబ్‌. మరారి-కీతాబ్‌. 
అరబ్బి-కితాబు, ఖితాబ్‌. (తె.వ్యు.ద్వితీయ సం. పుట:297) 
“నిఖిలాగమము నెల్ల నీ కితాబు” 

(మరింగంటి వెంకట రాఘవా చార్యులు: కేశవస్వామి శతకం) 


కన్నడ పదాలు 
1. కూలి-పన్సు చేసిన పనికి ఇచ్చే ప్రతిఫలం, భృతి, జీతం. (తె. వ్యు. ద్వితీయ 
సం. పుట:20రి) 
“చెల్లబో, బలిభువినెల్ల నిచ్చియుజెడె చోకుడో కూలిచ్చి సుగతిబొందె” 
(పాల్కురికి సోమనాథుడు: చతుర్వేదసారము) 
2. గండ పెండేర - శూరుడు, కవులు మొదలైనవారి కాలికి విరుదుగా 
తొడిగే అందె. కన్నడం -గండపెందేర(తె. వ్యు. ద్వితీయ సం పుట:317) 

“నిరవొంద డాకాల నింద్రాదిధభయద, విరుదభీషణ గండపెండేర 
మొప్ప” (గోనబుద్దారెడ్డి: రంగనాథ రామాయణం. యుద్ధ. పుట: 453) 
8. నంవీ-విష్ణుపూజకుడు, దేవుని భక్తుడు, దాసుడు. కన్నడం-నంబి. 
తమిళం-నంపి. (ఆ.వ్యు. చతుర్ధ సం. పుట:310). 
“పరసతీ వశ్యులై నరపతుల్‌ గ్రుంగ బరసతీవశ్యుడై హరగూడె నంబి” 

(పాల్కురికి సోమనాథుడు: బసవపురాణము. పుట: 365. 366) 
4. పైకము- ధనం, రెండుకాసుల నాణం. కన్నడం-పైక, పయ, 
తమిళం-పయికరి. 
(తె.వ్యు. పంచమ సం. పుట:251) “సర్మారు పైకము తృణముగ నెంచక 
రామచంద్ర” 
(కంచర్ల గోపన్న దాశరథి శతకం) 
5. హెయలు-వేడుక, వినోదం. కన్నడం - హెయిల. (తె. వ్యు. అష్టమ 
సం.పుట: 188) 
“మగరాతి మనిహెయల్‌ బిగిమొసల్వాకట్టు” 

(మరింగంటి వెంకట రాఘవా చార్యులు: కేశవస్వామి శతకం) 
6. హెచ్చు-గొప్పతనం,ఆధిక్యం. కన్నడం- హెచ్చు 

(తె.వ్యు. అష్టమ సం. పుట:180) 
“మచ్చికతో నితరాంతరంబుల మాయలలో బడబోకన్నా హెచ్చుగ 
నూటయెనిమిది తిరుపతు లెలమితిరుగ పనిలేదన్నా” 
(కంచర్ల గోపన్న దాశరథి శతకం) 


ఉర్దూ పదాలు 
1.శిస్తు- పన్ను ఉర్జూ-పిస్త్‌. హిందీ-శిస్త్‌,శిస్‌. మరాఠి-శిస్త. 
(తె.వ్యు. అష్టమ సం. పుట:9) 
“తగటుగిండేదారుతల పాగ మొలచితీ 
ర్చిన కసీదా కోరు శిస్తు తోడ” 
(మరింగంటి వేంకట నరసింహాచార్యులు: తాలాంక నందినీ 
పరిణయము. 4-113) 
2. కసీదా- వస్త్రం మీద జరీ వంటి కుట్టుపని, బుటాపని. ఉర్దూ, హిందీ- 
కశీదా. కన్నడం-కసీది. (తె.వ్యు. ద్వితీయ సం. పుట:111) 

“తగటుగిందేదారుతల పాగ మొలచితీ 
ర్చిన కసీదా కోరు శిస్తు తోడ” 
3. గరీబు- మహ్మదీయులలో ఒక తెగవాడు, బీదవాడు, దీనుడు. ఉ 
ర్లూ-గరీబ్‌. (తె.వ్యు. ద్వితీయ సం. పుట:208). 
“భూమి లేడిక నన్ను బోల్లరీబు” 
(మరింగంటి వెంకట రాఘవాచార్యులు: కేశవస్వామి శతకం) 
4. నవాబు- ప్రభువు. ఉర్టూ-నవాబ్‌, నవ్వాబ్‌. (తె. వ్యు. చతుర్ధ సం. 
పుట: 324) “లలి జగత్రయము నేలగ నెవ్వడు నవాబు” 
(మరింగంటి వెంకట రాఘవాచార్యులు: కేశవస్వామి శతకం) 
5. జవాబు - సమాధానం. ఉర్జూ-జవాబ్‌. (తె. వ్యు. తృతీయ సం. పుట:170) 
“తుద నెవ్వడిచ్చు నీతో జవాబు” 
(మరింగంటి వెంకట రాఘవాచార్యులు: కేశవస్వామి శతకం) 
6. పాదుషా- రాజు, శాసకుడు, సామ్రాట్టు, ముస్లిం చక్రవర్తి. ఉర్జూ- 
పాద్‌శాహ్‌. 
(తె.వ్యు. పంచమ సం. పుటలు: 115-116) 
“మంచిబల్‌ పాదుషాహి వహించితార” 
(మాటూరు వెంకటప్పయ: భూరిగుణజాల శతకం) 
7. మహమ్మదు- మహమ్మదీయ మత ప్రవక్త శుభనామం. ఉర్లూ-ముహమ్మద్‌. 
(తె.వ్యు.ఆరవ సం. పుట:74) 
“ఇనసమతేజులౌన్ఫపుల నెల్ల మహమ్మదుశాహి యేలు నీ” 
(సారంగు తమ్మయ్య: వైజయంతీ విలాసము. అవ. 30) 
8. రుమాలు-చేతులు ముఖం తుడుడుకోడానికి ఉపయోగించే చిన్న గుడ్డ. 
ఉర్జూ-రుమాల్‌. (తె.వ్యు. సప్తమ సం. పుటలు: 41-42) 
“పసిడి వ్రాతరుమాలు దుసికిలంగ” 
(కందుకూరి రుద్రకవి: నిరంకుశోపాఖ్యానము. 2-21) 
9. జేబు- చొక్కాయిసంచి. ఉర్హూ, హిందీ- జేబ్‌. పారశళీకం-జేబ్‌, జీబ్‌, 
జేబు. అరబ్బీ-జేబ్‌. (తె.వ్యు. తృతీయ సం. పుట:204). 
“నీ కటాక్షేక్షణ ప్రాప్తినాకు జేబు 
కేశవస్వామి భాస్వత్‌ ఖగేశగామి!” 
(మరింగంటి వెంకట రాఘవాచార్యులు: కేశవస్వామి శతకం) 

10. కుళాయి- చిన్న టోపి. ఉర్దూ, పారశీకం- కులాహ్‌. హిందీ-కులహ్‌, 
కుల్‌ హా, కులాహ్‌. (తె.వ్యు.ద్వితీయ సం. పుట:196) 
“మెరుగుకుళాయి కమ్మరు పట్టికోంఖాబు” 


స 
1 


(మాటూరు వెంకటప్పయ: భూరిగుణజాల శతకం) 


౦ప్రదించిన [గ్రంథాలు 


కృష్ణమూర్తి, భద్రిరాజు (సం). 2014, తెలుగు భామషాచరి[త్ర, 
హైదరాబాదు: పొట్టి (శ్రీరాములు తెలుగు విశ్వవిద్యాలయం. 
చిన్నయసూరి, పరవస్తు. 1970, బాలవ్యాకరణము, హైదరాబాదు: 
విశాలాంధ్ర పబ్లిషింగ్‌ హౌస్‌. 

తెలగనార్య, పొన్నగంటి. 2001, యయాతి చరిత్ర, హైదరాబాదు: 
పొట్టి (శీరాములు తెలుగు విశ్వవిద్యాలయం. 

తెలుగు వ్యుత్పత్తి కోశం. చక్రధరరావు, లకంసాని. (ప్రధాన 
సంపాదకుడు) 1978, (ప్రథమ సంపుటం(అ-బె) విశాఖపట్టణం: 
ఆంధ్రా యూనివర్సిటీ. 

తెలుగు వ్యుత్పత్తి కోశం. చక్రధరరావు, లకంసాని. (ప్రధాన 
సంపాదకుడు) 1981, (రెండో సంపుటం(క-ఘ)) విశాఖపట్టణం: 
ఆంధ్రా యూనివర్సిటీ. 

తెలుగు వ్యుత్పత్తి కోశం. చక్రధరరావు, లకంసాని. (ప్రధాన 
సంపాదకుడు) 1981, (మూడో సంపుటం(చ-ణ)) విశాఖపట్టణం: 
ఆంధ్రా యూనివర్సిటీ. 

తెలుగు వ్యుత్పత్తి కోశం. చక్రధరరావు, లకంసాని. (ప్రధాన 
సంపాదకుడు) 1985, (నాలుగో సంపుటం(త-న)) విశాఖపట్టణం: 
ఆంధ్రా యూనివర్సిటీ. 

తెలుగు వ్యుత్పత్తి కోశం. చక్రధరరావు, లకంసాని. (ప్రధాన 
సంపాదకుడు) 1987, (అయిదో సంపుటం(ప-బ)) విశాఖపట్టణం: 
ఆంధ్రా యూనివర్సిటీ. 

తెలుగు వ్యుత్పత్తి కోశం. చక్రధరరావు, లకంసాని. (ప్రధాన 
సంపాదకుడు) 1987, (ఆరో సంపుటం(మ)) విశాఖపట్టణం: ఆంధ్రా 
యూనివర్సిటీ. 

10. 


11. 


12. 


19. 


14. 


తెలుగు వ్యుత్పత్తి కోశం. చక్రధరరావు, లకంసాని. (ప్రధాన 
సంపాదకుడు) 1989, (సప్తమ సంపుటం(య-ము విశాఖపట్టణం: 
ఆంధ్రా యూనివర్సిటీ. 

తెలుగు వ్యుత్పత్తి కోశం. చక్రధరరావు, లకంసాని. (ప్రధాన 
సంపాదకుడు) 1995, (ఎనిమిదో సంపుటం(శ-హ)) విశాఖపట్టణం: 
ఆంధ్రా యూనివర్సిటీ. 

నారాయణరెడ్డి, సుంకిరెడ్డి. 2016, “ముంగిలి” తెలంగాణ ప్రాచీన 
సాహిత్య చరి(త్ర, హైదరాబాదు: తెలుగు అకాడమి. 

జగన్నాథం, పేర్వారం. 1982, సారస్వతావలోకనం, హనుమకొండ: 
చైతన్యసాహితి. 

శ్రీనివాస్‌. కె. 2015, తెలంగాణ సాహిత్య వికాసం, హైదరాబాదు: 


తెలంగాణ (ప్రచురణలు. 

తెలంగాణాలో తెలుగు లక్షణ గ్రంథాలు 


ఆచార్య రేమిల్ల వేంకట రామకృష్ణశాస్త్రి 
హైదరాబాద్‌ విశ్వవిద్యాలయం. 


తెలుగులో లక్షణ (గ్రంథాల ఆవిర్భావం చాలా ప్రాచీన కాలంలోనే 
జరిగింది. లక్షణ (గంధాలు ఆయా శాగన్రగంధాల ఆధారంగా 
రూపొందుతాయి. శాగస్త్రగంథాలలో ఉండే వాదోపవాదాలు, పూర్వపక్ష 
సిద్ధాంతాలు లేకుండా కేవలం సిద్ధాంతాలే సోదాహరణంగా చూపడం 
లక్షణ[గ్రంథాల ఉద్దేశం. 

తెలుగు భాషకు, సాహిత్యానికి తెలుగునేల మీద మొదట 
సంస్కృతంలో లక్షణ గ్రంథ రచనల ప్రయత్నం సాగినా, క్రమంగా తెలుగులోనే 
ఎక్కువ లక్షణ గ్రంథాలు వచ్చాయి. సంస్కృతంలో అలంకారశాస్త గ్రంథాలు, 
వ్యాకరణశాస్త్ర గ్రంథాలు, ఛందశ్చాస్త్ర గ్రంథాలు విడివిడిగా రూపొందగా, 
వాటికి విలక్షణంగా తెలుగులో అలంకార వ్యాకరణ ఛందోవిషయాలన్నీ 
ఒకేగ్రంథంలో చెప్పడమనే సంప్రదాయం ఏర్పడింది. తత్ఫలితంగా 
మూడింటిని సమానంగా చెప్పడమో, ఒక విషయాన్ని ప్రధానంగా చేసుకుని 
మిగిలిన వాటిని ఆనుషంగికంగా చెప్పడమో లక్షణ గ్రంథకర్తల పరిపాటిగా 
మారింది. ఆంధ్ర శబ్దచింతామణిలో 'స్వస్థానవేషభాషాభిమతాః సన్న లోకే 
బహుమన్యన్తే వైకృతకావ్యన్యపిదీ” అని చెప్పడం తెలుగులో కావ్యరచనకు 
పూనుకోవడం నాటి అవసరంగా మారిందని, దానికి లక్షణ గ్రంథాల రచన 
కూడా తక్షణావసరమని భావించినట్టు సూచిస్తుంది. అప్పటి లక్షణ (గంథకర్తల 
దృష్టిలో తమతమ (గ్రంథాలకు ఉద్దిష్టులైన పాఠకులు కవులు లేదా కవిత్వం 

చెప్పాలనుకున్న వాళ్లు. కవిజనాశ్రయం, కవి సంశయవిచ్చేదం, కవి సంజీవిని, 
కవిలోక చింతామణి మొదలైన గ్రంథాల పేర్లు ఆ విషయాన్ని దృఢ 
పరుస్తున్నాయి. అయినప్పటికి అవి కవులకే కాదు, తెలుగు భాషా 
సాహిత్యాలను అధ్యయనం చేసే వారందరికి ప్రయోజనకరంగా ఉన్నాయి. 
మొదట సంస్కృతంలో, క్రమంగా తెలుగులో రచనలు సాగాయి. మొదట 
తెలుగు పద్యాలలో రచనలు చేసి క్రమంగా వచనంలోకి మారుతూ వచ్చాయి. 
నాటి సంప్రదాయానుగుణంగా పద్యాలలో రచించినా వాటిని నేటి అవసరానికి 
తగ్గట్టుగా వచనంలోకి మార్చుకుంటే నేటి తరానికి, భావితరాలకి 
ప్రయోజనకరంగా ఉంటుంది. 


తెలంగాణాలో తెలుగు లక్షణ గ్రంథాలు 

1. కవిజనాశ్రయం - ఇది క్రీ.శ. 12వ శతాబ్దిలో వచ్చిన లక్షణ గ్రంథం. 
తెలుగులో వచ్చిన మొట్టమొదటి లక్షణగ్రంథం. దీని కర్త మల్లియ రేచన. 
ఇతడు కరీంనగర్‌ జిల్లా వేములవాడ నివాసి. గ్రంథాంతర్గత సాక్ష్యాన్ని బట్టి 
ఈ రచయిత జైనమతావలంబి అని తెలుస్తుంది. లాక్షణికులు దీన్ని 
భీమనచ్చందమని వ్యవహరించారు. అందు చేత ఇది వేములవాడ భీమకవి 
రచన అనే అభిప్రాయం వ్యాప్తిలోకి వచ్చింది. కానీ ఇది మల్లియ రేచన 
కృతమే. దీనిలో సంజ్ఞ, వృత్త, జాతి, దోషాధికారాలు అనే నాలుగు 
విభాగాలున్నాయి. దీనిలో పరిమితంగా వ్యాకరణాంశాలు, అధికంగా 
ఛందోలక్షణాలు ఉన్నందుకు ఇది ఛందో[గంథంగానే ప్రసిద్ధి చెందింది. దీనిలో 
జయదేవుడు మొదలగు పూర్వలాక్షణికుల ప్రస్తావన ఉండడం గుర్తింపదగింది. 
2. బాలసరస్వతీయం - ఇది ఎలకూచి వేంకటకృష్ణయార్యుడి రచన. ఇతడికి 
బాలసరస్వతి అని వీరుదనామం. ఎలకూచి బాలసరస్వతి జన్మతః 
పాలమూరుజిల్లా వాడు కాకపోయినా, పాలమూరు జిల్లాకు చెందిన జటప్రోలు 
సంస్థానంలో గొప్ప కవిగా ప్రసిద్ధికెకాడు. నెల్లూరు జిల్లా పొదిలి తాలుకాలోని 
ఎడవిల్లి అగ్రహారం ఈయన జన్మస్థానం. ఇతడు క్రీ.శ. పదహారవ శతాబ్దం 
ఉత్తరార్థంలో, పదిహేడవ శతాబ్దం పుర్వార్థంలో జీవించినట్లు చారిత్రక 
ఆధారాలున్నాయి. ఈయన కొంత కాలం విజయనగరంలో గడిపాడు. 
తరువాత తెలంగాణలోని పర్తియాల సంస్థానానికి చేరుకుని రాజా జూపల్లి 
వెంకటాద్రి దగ్గర కొంత కాలం పనిచేసి, సురభి ముమ్మడి మల్లానాయుడి 


కాకతీయుల నుండి అసఫ్‌ జాహిల వరకు తెలంగాణ 4+ 417 


కాలంలో జటప్రోలు సంస్థానానికి చేరుకున్నాడు. అక్కడ అతని కొడుకు 
సురభి మాధవరాయల ఆస్థాన కవిగా స్థిరపడ్డాడు. సంస్కృతంలో 26 
ఆర్యావృత్తాలలో ఉన్న ఆంధ్రశబ్ద చింతామణి అనే తెలుగు వ్యాకరణ గ్రంథానికి 
బాలసరస్వతీయం తెలుగులో సరళమైన టీక. చింతామణికి ఈ టీక వల్లనే 
ప్రసిద్ది ప్రచారం లభించాయి. నన్నయ రచనగా భావిస్తున్న చింతామణిని 
ఆయన రచన కాదని కొందరి అభిప్రాయం. అది నన్నయ రచన అయినా, 
కాకున్నా తెలుగు వ్యాకరణ వికాసానికి మూలగ్రంథం చింతామణి అనక 
తప్పదు. అటువంటి చింతామణి వెలుగు చూడడానికి మూలకారణమైనవాడు 
బాలసరస్వతి. శ్లోకరూపంలో ఉన్న చింతామణిని సూత్రాలుగా విభజించి, 
అర్థాన్ని వివరించి, స్వీయ లక్ష్యాలతో పాటు కావ్య ప్రయోగాలను చూపడం 
దీని ప్రత్యేకత. సందర్శ్భాన్నిబట్టి అథర్వణకారికలను, సంస్కృత (ప్రాకృత 
సూత్రాలను ప్రస్తావించడం మరో ప్రత్యేకత. ఇది అతని పరిశోధనా దృష్టికి 
నిదర్శనం. అహోబలపండితుడు ఇతని పాఠాలనే గ్రహించడం ఇతని 
ప్రామాణికతకు నిదర్శనం. దీనిని 1971లో వరుల చిన సీతారామ స్వామి 
శాస్రిగారి పీఠికతో వావిళ్లవారు ప్రచురించారు. 
3. అప్పకవీయం - ఇది సంస్కృతంలో రచించిన ఆంధ్రశబ్దచింతామణి 
అనే తెలుగు వ్యాకరణ గ్రంథానికి వ్యాఖ్యానాత్మక, పద్యగద్యాత్మక అనుసృజన. 
దీనిని కాకునూరి అప్పకవి రచించడంచేత దీనికి అప్పకవీయమనే ప్రచారం 
కలిగింది. ఇతడు మహబూబ్‌నగర్‌ జిల్లా , కల్వకుర్తి మండలం కాకునూరి 
అగ్రహారంలో జన్మించాడు. పల్నాటి సీమ కామేపల్లిలో తన మేనమామ 
ఇంట్లో పెరిగాడు. ఇతని పూర్వులుకూడా కవిపండితులే. ఇతడు క్రీ.శ. 17వ 
శతాబ్దానికి చెందినవాడు. చింతామణిలోని సంజ్ఞ, సంధి పరిచ్చేదాలు 
అప్పకవీయంలో ఉన్నాయి. కాని మిగిలిన మూడు పరిచ్చేదాలకు 
సంబంధించిన అప్పకవి రచన గురించి వివరాలు తెలియవు. అప్పకవీయంలో 
భాషా, వర్ణ, వళిప్రాస, పద్య, సంధి అనే అయిదు ఆశ్వాసాలు ఉన్నాయి. 
మూలగ్రంథంలో ప్రస్తావన మాత్రంగా ఉన్న ఛందోలక్షణం అప్పకవి రచనలో 
లక్ష్యలక్షణ సహితంగా విపులీకరింపబడింది. అందుచేత అప్పకవీయానికి 
ఛందో[గంథంగా (ప్రసిద్ధి కలిగింది. 

అప్పకవి గొప్ప పరిశోధకుడు. వివిధాంశాలను సేకరించడం, 
వింగడించడం, వ్యాఖ్యానించడం, కొత్త ప్రతిపాదనలు చేయడం, కావ్య 

ప్రయోగాలను చూపడం మొదలైన విశిష్ట లక్షణాలచేత ఈగ్రంథానికి గొప్ప 
పరిశోధనా గ్రంథంగా పేరు వచ్చింది. మూలం 82 ఆర్యావృత్తాలలో సంజ్ఞా, 
సంధి, అజంత, హలంత, క్రియా పరిచ్చేదాలని ఐదు భాగాలుగా ఉంది. 
మొదటి ఆరు శ్లోకాలు తెలుగులో 134 గద్యపద్యాలతో భాషాపరిచ్చేదమనే 
ప్రథమాశ్వాసంగా రూపొందింది. ఇందులో కావ్యభేదాలను, శబ్దార్థ 
లక్షణాలను, శబ్దార్థ దోషాలను, రసనిర్ణయాన్ని రసభేదాలను, నాయికా 
నాయక భేదాలను, కవి భేదాలను, తత్సమ తద్భవ దేశ్య భేదాన్ని గ్రామ్య 
అగ్రామ్య లక్షణాలను వివరించాడు. ఇందులో కొన్ని భాషావిభాగానికి, కొన్ని 
కావ్యవిభాగానికి చెందినవి. తరువాత 14 శ్లోకాలు 437 గద్యపద్యాలతో 
ద్వితీయాశ్వాసం - వర్ణపరిచ్చేదంగా చెప్పబడింది. ఇందులో వర్ణభేదాలు, 
వర్ణసంఖ్య, వర్గోత్సత్తి స్థానాలు వివరించాడు. ఇంకా ఉచ్చారణలో వర్ణాలు 
మార్చు పొంది, లేఖనంలో సందేహాన్ని కలిగించడాన్ని గుర్తించి వివరించాడు. 
కావ్య వ్యవహార భాషలలోని భేదాన్ని గమనించి చర్చించాడు. ఈ పరిచ్చేదం 
అప్పకవి పరిశోధనా దృక్పథానికి నిదర్శనం. 21వ శ్లోకం ఒక్కటీ 395 
గద్యపద్యాలతో మూడవ ఆశ్వాసం - వళిప్రాస పరిచ్చేదంగా రచించాడు. 
ఇందులో ప్రధానంగా యతిప్రాసలను సోదాహరణంగా వివరించాడు. 
ప్రాచీనులకంటె యతులభేదాల్ని పెంచడంలో అప్పకవి చూపిన తార్మికమైన 
ఆలోచనాసరళి ప్రశంసింపదగింది. తరువాత ల శ్లోకాలు 651 గద్యపద్యాలతో 
చతుర్భా శ్వానం - వద్యవరిచ్చేదంగా రచించాడు. మూలంలోని 
సంధిపరిచ్చేదంలోని 18 శ్లోకాలు తెలుగులో 193 గద్యపద్యాలతో 
పంచమాశ్వాసం - సంధిపరిచ్చేదంగా రూపొందింది. ఇవికాక అప్పకవి 
104 పద్యగద్యాలను పీఠికగా రచించాడు. దీనికి సంసృృతమాతృక చింతామణే 
అయినా పూర్తి స్వతంత్ర గ్రంథంగా విసృత ప్రణాళికతో దీన్ని రచించాడు. 
ఈ సందర్భంగా ప్రథమ ద్వితీయాశ్వాసాలలో లక్ష్యాలుగా కావ్యప్రయోగాలను 
చూపిన అప్పకవి చతుర్ధ పంచమాశ్వాసాలలో పూర్వకవుల కావ్య 
ప్రయోగాలను చూపకపోవడం గమనింపదగింది. అంతేకాక పీఠికలో చెప్పిన 
తత్సమ, దేశ్య, కియా పరిచ్చేదాలు [గ్రంథంలో లేకపోవడం కూడా 
ఆలోచింపదగిన విషయం. 

ఈవిధంగా తెలంగాణాలో రచింపబడిన తెలుగు లక్షణగ్రంథాలు 
రాశిలో తక్కువగా ఉన్నా వాసిలో మిక్కిలి గొప్పవని చెప్పక తప్పదు. తెలుగు 

వ్యాకరణాలంకారచ్చందశ్శాస్తాల త్రివేణీ సంగమానికి పుట్టుక స్థానం 
తెలంగాణమనే చెప్పాలి. ఆ విధంగా తెలుగు భాషామతల్లికి తెలంగాణం 
ఎంతో సేవచేసి తరించింది. 


ఉపయుక్త గ్రంథసూచి 

ఆంధ్రశబ్దచింతామణి 

వ్యాసవల్లరి - ఆచార్య. ఎన్‌. ఎస్‌. రాజు. 

ఉపాయనం - డా. విజయకుమారి. (సం.పా) 
అప్పకవీయ వ్యాఖ్య - దీపిక , ఆచార్య. ఎన్‌. ఎస్‌. రాజు 


CU Ee ODE 


తెలుగు భాష - వ్యాకరణం - డా. అద్దంకి శ్రీనివాస్‌. 

తెలంగాణ సంస్థానాలు - 
తెలుగు సాహిత్య పరిచయం 


డా॥ మల్లెగోడ గంగాప్రసాద్‌ 
హైదరాబాద్‌ విశ్వవిద్యాలయం 


అసధ్‌ జాహిల కాలంలో గద్వాల, వనపర్తి, దోమకొండ, 
గోపాలపేట, జటప్రోలు, ఆలంపురం మొదలైన సంస్థానాల్లో తెలుగు సాహిత్యం 
విలసిల్లింది. తెలంగాణ సాహిత్యాన్ని విసృతంగా పరిశోధించిన శేషాద్రి రమణ 
కవులు తెలంగాణ కవుల గురించి ఒకేచోట వివరాలు అందించారు. 
శ్రీకృష్ణదేవరాయాంధ్ర భాష నిలయ రజతోత్సవ సంచికలో వారు రాసిన 
'నిజాము రాష్ట్రాంధ్ర కవులు” అనే వ్యాసంలో, అదే సంచికలో ఇచ్చిన 
పట్టికలోను 114 మంది తెలంగాణ కవుల గురించి వివరాలు పేర్కొన్నారు. 
గోలకొండ పత్రికలో వివిధ సంవత్సరాల్లో మరికొంత మంది కవుల గురించి 
వ్యాసాలు రాసారు. ఇదే పత్రికలో ఆదిరాజు వీరభద్రరావు వంటి పరిశోధకులు 
ఇంకా కొంతమంది తెలంగాణ కవులను గురించి పేర్ళొన్నారు. గోలకొండ 
కవుల సంచిక(1934)లో శేషాద్రి రమణ కవులే 183 మంది ప్రాచీన కవుల 
గురించి(తెలంగాణ పూర్వ కవుల పేరుతో) సంక్షిప్త పరిచయం రాసారు. 
అప్పటికే తెలంగాణ కవులకు సంబంధించిన సమాచారం వారి వద్ద ఉండి 
ఉంటుంది. చాలా కావ్యాలను స్వయంగా చూసి ఉంటారు. “సమ(గమగు 
జీవిత చరిత్రము రాయుటకు ననువగు పరికరములను కొంత వరకు 
సేకరించితిమి. ఇంకను సేకరించుచున్నాః ”(గోల్మొండ కవుల సంచిక, 
పుట సంఖ్య 7) అని వారు రాసిందాన్ని బట్టి ఆ విషయం స్పష్టమవుతుంది. 

దూపాటి వెంకట రమణాచార్యులు(15-08-1951) తెలంగాణ 

ప్రత్యేక సంచికలో తెలంగాణము ప్రాచీనాంధ్ర వాజ్మయం” అనే వ్యాసం 
రాసారు. తెలంగాణ చరిత్ర, సంస్కృతి, సాహిత్యాల గురించి ఒక సాహిత్యో 
ద్యమ స్వభావంతో, ఉద్వేగంతో, సాంస్కృతిక పునరుజ్జీవన ఆవేశంతో జరిగిన 
పరిశోధన, వెతుకులాట, గత వైభవ స్మరణం, తనలోకి తాను చూసుకోవటం 
అంతా విశాలాంధ్ర నినాదంతో మరుగునపడింది. నిజాం రాష్ట్రంలోని 
సంస్థానాలలో తెలుగు సాహిత్య పోషణ విరివిగా జరిగింది. ఆనాటి తెలుగు 
కవులు, వారి రచనలను పరిచయం చేస్తాను. 


వనపర్తి సంస్థానం: 

వనపర్తి సంస్థానం ఉమ్మడి మహబూబునగర్‌ జిల్లాలో ఉండేది. 
ప్రస్తుతం వనపర్తి స్వయంగా జిల్లా కేంద్రం. ఈ సంస్థానాన్ని రెడ్లు పాలించారు. 
మూలపురుషుడు వీర కృష్ణారెడ్డి. వీరి ఇంటి పేరు జంగంపల్లి వీరు మోటాటి 
శాఖ రెడ్లు. ఈ సంస్థాన పాలకుడైన వెంకటరెడ్డి కుతుబ్‌ షాకు పదివేల 
సేనతో యుద్ధంలో తోడ్చడి నెల్లూరును, ఉదయగిరి ఖిల్లాను పట్టుకొని సుల్తాను 
మెప్పును పొందాడు(ఆం.సం.సా., పుట-376). మొదటి రామకృష్ణరావు 
సమర్గుడైన పాలకుడు. గోపాలపేటను కట్టించి తన తమ్ముడు రంగారెడ్డిని 
ఆ సంస్థానానికి పాలకునిగా నియమించాడు. వీరి వంశంలో దత్తపుత్రుల 
పరంపర ఎక్కువగా కొనసాగింది. 


కవులు-రచనలు: 

చెన్నకృష్ణకవి యాదవ భారతీయము అనే శ్లేష కావ్యం రచించాడు. 
వీరరాఘవాచార్యులు భాగవతానికి వీరరాఘవీయము అనే వ్యాఖ్య రాశాడు. 
అయ్యమాచార్యులు చెన్నకేశవ విలాసము, రామేశ్వర విజయము రచించాడు. 
అక్షింతల సుబ్బాశాస్రి, పాపాశాస్రి భారత సంగ్రహము, భ్రమరాంబికా 
సంవాదము రచించారు. విక్రాల నరసింహాచార్యులు భారతి స్తుతి, కళ్యాణి 
మాలతీ మాధవము, కురుసంవాదము, ధూతోంగదము, జగన్మోహన బాణము 
కావ్యాలను రచించారు. మాదిరాజు విశ్వనాథ రావు, కప్పగంతుల లక్ష్మణ 
శాస్తి కలిసి విక్రమాంక దేవ చరిత్రము, కర్ణసుందరి నాటకం రచించారు. 

రాజా బహిర గోపాల రాయలు షడ్విద ప్రాకృతాలు, సంస్కృతం, 
తెలుగు భాషలలో ప్రావీణ్యం కలవాడు. ఇతనికి అష్టభాషా గోపాలరాయ, 

బహిరీ అనే బిరుదులున్నాయి. రామచంద్రోదయము కోదండరామ స్వామి 
స్తోత్రకావ్యం. ఇది యమకాలంకార ప్రయోగ సంస్కృత రచన. శృంగార 
మంజరీ అనే మరో సంస్కృత రచన కూడా ఉంది. వీరి తెలుగు కృతులు 
ఏవీ లభ్యం కాలేదు. ఇతని మేనల్లుడు విజ్ఞుల తిమ్మభూపాలుడు అనర్భ 
రాఘవ నాటకాన్ని తెలుగులోకి శ్రావ్య కావ్యంగా అనువదించాడు. 

ఈ సంస్థానంలో హోస దుర్గం కృష్ణమాచార్యులు శతాధిక 
(గంథకర్తగా గుర్తింపు పొందాడు. ఇతని రచనల్లో రామేశ్వర విజయం, 
అలంకార మణిహారం, ఉన్మత్త పాండవం, కేశవోత్సవమాలిక, 
ప్రసన్నానందలహరి, రఘునాథ విజయం, శ్రీకృష్ణ పంచరత్నమాల, శ్రీనివాస 
విలాసం, (శ్రీ రామాయణ వైభవం ఇతనికి కీర్తిని తెచ్చిపెట్టాయి. 

హోనదుర్గం (శ్రీనివాసరాథువాచార్యులు కృష్ణమాచార్యుని 
కుమారుడు. ఇతడు న్యాయ, వ్యాకరణ, వేదాంత, జ్యోతిష వైద్య శాస్త్రాలలో 
ప్రావీణ్యాన్ని సంపాదించాడు. ఇతనికి పండితునిగా పేరున్నప్పటికీ ఇతని 
రచనలు ఏవీ లభించలేదు. 

మానవల్లి రామకృష్ణ కవి ఈ సంస్థానంలో 1904లో రాజా సవై 
రామేశ్వరరావుకు కవిగా, ఆంతరంగిక కార్యదర్శిగా పనిచేయడం 
ప్రారంభించాడు. ఈ సంస్థానం వారి బ్రహ్మ విద్యావిలాస ముద్రాక్షరశాలలో 
గ్రంథ ప్రచురణ కార్యనిర్వాహకునిగా దశాబ్దకాలం పని చేసాడు. విసృత 
కవులు అన్న శీర్షికతో వివిధ గ్రంథాలను తీసుకొచ్చారు. అవి నన్నెచోడ 
కుమార సంభవము(పూర్వభాగం -1908, ఉత్తరభాగం -1914), 
వల్లభరాయ క్రీడాభఖిరామము(1909), మడికి సింగన సకలనీతి 
సమ్మతము(1923), బద్దెగోపాలుని నీతిశాస్త ముక్తావళి(1910), భైరవకవి 
శ్రీరంగ మహత్యము (1912), ప్రబంధ మణిభూషణము(1910), ఫణిభట్టుని 
పరతత్త్వ్వరసాయనము (1911), తిమ్మ భూపాలుని అనర్హరాఘవము(1911), 
రావిపాటి త్రిపురాంతకుని (తిప్పన) త్రిపురాంతకోదాహరణం(1912). 

ధూలిపాళ సూర్యనారాయణ శాస్త్రి, నూకల సుబ్రహ్మణ్యశాస్త్రి, వరుల 
సత్యనారాయణ శాస్త్రి, సన్నిధానము సూర్యనారాయణ శాస్త్రి, చెలమచెర్ల 
రంగాచార్యులు, తిరుపతి వేంకట కవులు, గుడిమంచి సుబ్రహ్మణ్యశాస్త్రి, 
తెల్మపల్లి రామచంద్ర శాస్తి తదితరులు ఈ సంస్థానానికి విరివిగా వస్తూ ఉ 
ండేవారు. ధూళిపాళకి, నంబాకంకీ తర్క శాస్త్ర చర్చలు జరిగేవనీ మైసూరు 

నుండి వచ్చిన కాళి సుబ్రహ్మణ్య శాస్త్రికి ఖండవల్లి నరసింహశాస్తికి వ్యాకరణ 
చర్చలు జరిగేవనీ తూమటి దొణప్ప తన (గ్రంథంలో పేర్మొన్నారు(ఆంధ్ర 
సంస్థానములు-సాహిత్య పోషణము, పుట, 875. 


గోపాల పేట: 

ఈ సంస్థానం వనపర్తి సంస్థానానికి దగ్గరలో ఉంటుంది. వనపర్తి 
ప్రభువుల సంతతి వారైన జనుంపల్లి పాలకులలో ఒకరైన బహరీ గోపాలరావు 
పేరుతో నిర్మించిన సంస్థానమే ఇది. ఇది చిన్న సంస్థానం. బుక్కపట్టణం 
రాఘవాచార్యులు, కేశవ పంతుల సింగయ్య, కాకునూరి అప్పకవి ఈ 
సంస్థానంలో ఆశయం పొందారు. 

వెంగన, సీనమల కుమారుడు కాకునూరి అప్పకవి. ఇతను 17వ 
శతాబ్దానికి చెందినవాడు. ఈ వంశంలో ఇతడు విద్వత్మవిగా, పండితునిగా 
ప్రసిద్ధి పొందాడు. కామెపల్లి ఇతని జన్మస్థలం. ఇతని రచనలన్నింటిలో 
అప్పకవీయం(ఆంధ్ర శబ్ద చింతామణికి అనుసరణ గ్రంథం) ప్రసిద్ధి పొందిన 
లక్షణ (గంధం. ఎనిమిది ఆశ్వాసాలు రాస్తానని చెప్పాడు. కాని ఐదు 
ఆశ్వాసాలు మాత్రమే లభిస్తున్నాయి. ఇందులో ప్రసిద్ధమైన గ్రంథాల నుండి 
సందర్భోచితమైన పద్యాలను ఉదహరించాడు. ఇంకా అనంతవ్రత కథ, క్రీ 
నగాధీశ శతకం, సాధ్వీజన ధర్మం, అంబికా వాదం అనే కావ్యాలను, కవి 
కల్పకం అనే లక్షణ గ్రంథాన్ని, ఆపస్తంబ షట్మర్మ నిబంధనమ్‌, కాల బాలార్లవ 
సంగ్రహమ్‌ అనే సంస్కృత గ్రంథాలను రచించాడు. ఈ సంస్థానాన్ని 
సందర్శించిన వారిలో జంధ్యాల సుబ్రహ్మణ్య శాస్త్రి ఒకడు. క్రీ.శ. 1500 
ప్రాంతానికి చెందిన కాకునూరి తిమ్మకవి మహబూబ్‌నగర్‌ జిల్లా, నాగర్‌ 
కర్నూల్‌ తాలుకా లేమామిళ్ళ (గ్రామంలో నివసించాడు. ఇతడు సంస్కృత 
భాషలో 'కాలామృతం' అనే జ్యోతిష్యశాస్త్ర గ్రంథాన్ని రచించారు. కాకునూరి 
సోమన్న కవి తిమ్మకవి కుమారుడు. ఇతడు కవిగా గుర్తింపు పొందినా 
రచనల వివరాలు తెలియవు. 


జటప్రోలు: 
దీనినే కొల్లాపురము అని కూడా పిలుస్తారు. ఇది గద్వాల్‌ 
సంస్థానానికి దగ్గరగా ఉంటుంది. సురభి వంశీయులు ఈ సంస్థానాన్ని 

ఏలారు. వీరు వెలమలు. వీరికి మూల పురుషుడు పిల్లలమర్రి భేతాళ 
నాయకుడు. ఇతనికే చెవ్విరెడ్డి అనే ఇంకో పేరు ఉంది. ఈ వంశంలో 
పందొమ్మిదో తరంవాడైన సురభి మాధవరాయలు పాలకుడు, కవి. ఇతడు 
చిన్నమల్ల నృపతి, చెన్నాంబల మూడవ కుమారుడు. చంద్రికా పరిణయం 
అనే శ్లేష కావ్యాన్ని రచించాడు. ఇది దాదాపుగా రామరాజ భూషణుని 
సమకాలీన రచన అని కేశవ పంతులు తన సాహిత్య సేవ (గంథంలో 
పేర్మొన్నాడు(పుట, 20). మహబూబ్‌నగర్‌ జిల్లా కల్వకుర్తి తాలూకా సురభి 
గ్రామం ఇతని పుట్టిన ఊరు. 

సురభి నరసింగరావు మాధవరాయల కుమారుడు. ఇతడు నక్షత్ర 
లేఖనం అనే సంస్కృత రచన చేశాడు. ఇతని కుమారుడు చిన్న మాధవరావు 
కూడా కవి. సంస్కృతంలో శూద్ర స్మృతి అనే రచన చేశాడు. 

ఎలకూచి బాల సరస్వతి ఈ సంస్థానంలో ఉండి భర్భహరి 
సుభాషితాన్ని తెలుగులోకి అనువదించాడు. ఈ సంస్థానంలో జీ 
వాజపేయాజుల రామసుబ్బారాయుడు స్నేహలత కవితా సంఘాన్ని స్థాపించి 
కవితా రచనను ప్రోత్సహించాడు. ఇతడు వందకు పైచిలుకు (గ్రంథాలు 
రచించాడు. ఇతని ప్రసన్న భారతం 1980లో ముద్రితమైంది. వెల్లాల సదాశివ 
శాగ్తి, అవధానం శేషశాస్త్రి వేంకట రామశాస్త్రి మంచాల కట్ట గ్రామంలో 
ఆశ్రయం పొందారు. మల్లాది సూర్యనారాయణ శాస్త్రి, శ్రీపాద కృష్ణమూర్తి, 
శ్రీ వనం సీతారామశాస్త్రి, శింగపట్నం ఒరుగంటి లక్ష్మినారాయణ శాస్త్రి, 
కేతపల్లి చంద్రశేఖర శాస్త్రి, శ్రీధర కృష్ణశాస్త్రి, అల్లాడి రామశాస్త్రి ఈ సంస్థాన 
పాలకులచేత సత్మారం పొందారు. 


ఆలంపురము: 

దీనిని దక్షిణ కాశి అని పిలుస్తారు. ప్రస్తుతం జోగులాంబ గద్వాల్‌ 
జిల్లాలో ఉంది. ఇక్కడి బ్రహ్మేశ్వరాలయం ప్రసిద్ధి పొందింది. పాల్కురికి 
సోమన కాలం నుండి ఈ గుడికి విశిష్ట స్థానం ఉంది. మోటాటి రెడ్లు ఈ 
సంస్థానాన్ని పాలించారు. బిజ్జల తిమ్మల భూపాలుడు సంస్కృతంలో మురారి 
కవి రచించిన అనర్హరాఘవ నాటకాన్ని తెలుగులోకి అనువాదం చేసాడు. 
ఇతడు బహరీ గోపాలరావుకు మెనల్లుడు. తిమ్మ భూపాలునికి, కృష్ణకవి 
అనువాద విషయంలో తోడ్చడ్డాడని స్వయంగా చెప్పుకున్నాడు. 

సిరుల నొప్ప నలంపురి సీమకెల్ల 
నాడగౌడును దేశాయి నాడకరణ 
మనెడి విఖ్యాతి యెవ్వాని కలరెనతడు 
వొనిచె బిజ్జల పెదతిమ్మ భూవిభుండు 
"ఆట తిమ్మభూపాలుని కుమారుడు అంటే కృష్ణభూపాలుడే. 


దోమకొండ: 

తెలంగాణలో ఉన్న ప్రాచీన సంస్థానాలలో దోమకొండ ప్రసిద్ధమైనది. 
దీనికి బిక్కనవోలు అనే పేరు కూడా ఉంది. దోమకొండ ఒకప్పుడు మెదక్‌, 
తరువాత నిజామాబాద్‌, ప్రస్తుతం కామారెడ్డి జిల్లాలో భాగంగా ఉంది. ఈ 
సంస్థానానికి దాదాపు 5, 6 శతాబ్దాల చరిత్ర ఉంది. ఈ సంస్థానాన్ని 
పాకనాటి రెడ్లు పాలించారు. వీరు గద్వాల్‌, ఆత్మకూరు పాలకులకు దగ్గరి 
చుట్టాలు. కామినేడు ఈ వంశానికి మూల పురుషుడు. అందువల్ల ఈ 
వంశాన్ని కామినేని వంశం అంటారు. కామారెడ్డికి సమీపంలో ఉన్న 
సిద్ధరామేశ్వరుడు వీరి కులదైవం. 

కామినేని వంశ కీర్తికి మూల స్తంభమైన రెండవ కామిరెడ్డి కాలం 
దోమకొండ సంస్థాన చరిత్రలో తెలుగు సాహిత్యానికి స్వర్ణయుగం. దోమకొండ 
పాలకుల్లో ఐదవ వాడైన ఒకటవ ఎల్లారెడ్డి రెండో మనుమడితడు. ఇతడు 
జలకొండ నవాబుల సామంతుడు. ఇతడు కవి అని ప్రచారం ఉంది. కానీ 
ఇతని రచనల గురించి వివరాలు తెలియడం లేదు. ఇతని తమ్ముళ్ళైన రెండవ 
ఎల్లారెడ్డి(ఇమ్మడి ఎల్లారెడ్డి), మల్లారెడ్డి ఇద్దరూ కవులే. 

రెండవ ఎల్లారెడ్డి - ఇతడిని ఇమ్మడి ఎల్లారెడ్డి అని కూడా పిలిచేవారు. 
మూడవ కాచారెడ్డి, తిప్పమాంబల పుత్రుడు. రెండవ కామిరెడ్డికి తమ్ముడు. 
మల్లారెడ్డికి అన్న రెండవ ఎల్లారెడ్డి 16వ శతాబ్దం ఉత్తరార్థానికి చెందిన 
కవి. మల్లారెడ్డి రచించిన శివధర్మోత్తర ఖండంలో ఇతడు 'వాసిష్టాలైెంగధర్మము” 
రాసినట్లుగా ఉంది. కాని అది అలభ్యం. సూత సంహిత, (బ్రహ్మోత్తర 
ఖండంలో ఎల్లారెడ్డి సాహిత్య గొప్పతనాన్ని ప్రశంసించిన సోమనాథ కవి 
వాసిష్టాలైంగ ధర్మము పేర్కొనలేదు. సోమనాథుని రచనానంతరం ఈ రచన 
చేసి ఉండవచ్చు. ఎందుకంటే ఎల్లారెడ్డి తమ్ముడైన మల్లారెడ్డి తాను షట్బక్రవర్తి 
చరిత్రమును రాసిన తరువాత ఎల్లారెడ్డి వాసిష్టాలైంగధర్మము సిద్ధరామేశ్వరునికి 

అంకింతం ఇచ్చాడని తాను శివధర్నోత్తరమును అనువదించానని శివధర్మోత్తర 
అవతారికలో ప్రస్తావించాడు. 
మున్ను నీయన్న లభ్యున్నతస్థితి గామి 
రెడిడ్డ వర్యుడు నెల్లరెడ్డి మౌళి 
సూత సంహితయు నా జోక (బ్రహ్మోత్తర 
ఖండంబు లంది రఖండపటిమ 
నంతట నెల్లభూకాంతుండు వాసిష్ట 
లైంగధర్మము రామలింగమునకు 
నంకితం బొనరించె నంతకన్నను మున్నె 
నవరసాలంకార వివిధ శబ్ద 


చాతురీ ధ్వనిగుణపాక శయ్యలలర 

వాసికెక్కిన షట్చ[క్రవర్తి సుకృతి 

నర్ణి శ్రీ సిద్ధరామేశ్వరార్చణముగ 

జేసినావు నిను నుతి జేయవశమె (అవతారిక, పద్యం - 27) 


కాలాన్ని అనుసరించి మొదట పట్టమెట్ట సోమనాథుని సూతసంహిత, 
(బ్ర హ్మోత్తరఖండము, మల్లారెడ్డి షట్బ్పడక్రవర్తి చరిత్ర, ఎల్లారెడ్డి వాసిష్ట 
లైంగధర్మము, మల్లారెడ్డి శివధర్నోత్తర ఖండము, పద్మపురాణం వచ్చాయి. 

మల్లారెడ్డి- కామినేని వంశంలో మల్లారెడ్డి ప్రసిద్ధుడు(1535- 
1600). ఇతడు మూడవ కాచారెడ్డ, తిప్పమాంబల పుత్రుడు. కామిరెడ్డి 
సోదరులలో చిన్నవాడు(శివధరోత్మారం, పుట: 69). తెలుగు సంస్కృత భాషల్లో 
ఇతడు అనేక [గ్రంథాలు రచించినట్లు శివధర్మోత్తరం వల్ల తెలుస్తుంది. కాని 
ఇప్పుడు షట్పక్రవర్తి చరిత్ర, శివధర్మోత్తర ఖండం, పద్మపురాణం అనే మూడు 
కావ్యాలు మాత్రమే లభిస్తున్నాయి. షట్బక్రవర్తి చరిత్ర(1926-ముద్రితం), 
శివధ ర్మోత్తరము(1928-ముద్రితం) రచించాడు. దాని తరువాత 
పద్మపురాణమును(1923-ముద్రితం) మల్లారెడ్డి రచించాడని డా. మేడవరం 
అనంతకూమార శర్మ తన సిద్ధాంత వ్యాసంలో నిరూపించారు. మల్లారెడ్డి 
గణేశకవి, గంగాధర కవి, తెలగనలకు సమకాలీనుడని కవిత్వవేది తెలిపాడు 
(ఆంధ్రవాజ్మయ చరిత్ర సంగ్రహం, 205, 206). అనంత కుమార శర్మ 

కూడా ఈ విషయాన్ని బలపరిచారు(దోమకొండ సంస్థాన కవులు- వారి 
రచనలు. 68, 69). 

షట్బక్రవర్తులుగా ప్రసిద్ధి చెందిన హరిశ్చంద్ర, నల, పురుకుత్స, 
పురూరవ, సగర, కార్తవీర్యార్డునుల చరిత్రలను ఇందులో పేర్కొన్నారు. ఈ 
కావ్యంలో ఎనిమిది ఆశ్వాసాలున్నాయి. మొదటి మూడు ఆశ్వాసాలలో 
హరిశ్చంద్రుని చరితము, నాలుగైదు ఆశ్వాసాలలో నలదమయంతుల చరిత్రను 
పేర్కొన్నారు. ఆరవ ఆశ్వాసంలో పురుకుత్స, పురూరవులిద్దరి చరిత్రలను 
పేర్కొన్నారు. సప్తమాశ్వాసంలో నగర వర్ణన, అష్టమాశ్వాసంలో కార్తవీర్యార్డున 
చరిత్ర తెలిపారు. గౌరన నవనాథ చరిత్ర, శ్రీహర్నుని నైషధం, భాగవతం, 
విష్ణుపురాణం, రామాయణం తదితర పురాణాల ప్రభావం అక్కడక్కడ 
కనిపిస్తుంది. 

శివధర్మోత్తరంలో షడక్షరీమహాత్యము, మానవధర్మము తదితర 
అంశాలను చర్చించారు. ఇది ఎనిమిది ఆశ్వాసాల కావ్యము. శివుని వల్ల 
తాను తెలుసుకున్న విషయాలను కుమారస్వామి అగస్తునికి తెలుపుతున్నట్లు 
కథ ఉంటుంది. ఈ కథ స్మాంద పురాణంలోనిదని పెదమందడి వేంకట 
కృష్ణకవి గ్రంథ పీఠికలో తెలిపారు. ఖండవల్లి తన సాహిత్య చరిత్రలో ఈ 
విషయాన్ని బలపరిచారు. కానీ శివధర్మోత్తరము అనే సంస్కృత [గ్రంథాన్నే 
మల్లారెడ్డి అనువదించారని అనంతకుమార శర్మ నిరూపించారు(పుట 72). 
ఈయన రచించిన పద్మపురాణం సంస్కృత పద్మపురాణానికి అనువాదం 
కాదు. అందులోని కొన్ని అంశాలు మాత్రమే స్వీకరించాడు. ఇది ఐదు 
ఆశ్వాసాల గ్రంథం. ఇందులో గణేశకవి గురించి మల్లారెడ్డి ప్రస్తావన చేసాడు. 
కానీ అతని రచనలు ఏవో, అతను ఎవరి ఆస్థాన కవో వివరాలేవీ పేర్కొనలేదు. 

పట్టమెట్ట సోమయాజి - మల్లారెడ్డి పెద్దన్న కామారెడ్డి(1530- 
1590) ఆస్థానంలో పట్టమెట్ట సోమయాజి ఉండేవాడు. ఇతడు సూతసంహిత 
అనే ఏడు ఆశ్వాసాల పద్య గ్రంథాన్ని రచించాడు(1924లో ముద్రితం). 
(బ్రహ్మూత్తరఖండము అనే ఐదు ఆశ్వాసాల పద్యకావ్యాన్ని కామారెడ్డి తమ్ముడైన 
ఎల్లారెడ్డి ప్రోత్సాహంతో రచించాడు(1923లో ముద్రితం). పట్టమెట్ట 
సోమయాజి వేంకట మంత్రి, తిమ్మాంబల పుత్రుడు. రాజమండ్రి నుండి 
దోమకొండకు ఆ(్రితుడై వచ్చాడు(సూతసంహిత, అవతారిక, పద్యం-17). 
(బ్రహ్మోత్తర ఖండ అవతారిక వల్ల ఇతడు చాలా రచనలు చేసినట్టు 

తెలుస్తుంది(అవతారిక పద్యం -18). కానీ అవి అలభ్యం. 

సూత సంహిత కావ్య రచన క్రీ. శ1560-1570ల మధ్య జరిగి ఉ 
ండవచ్చనీ అనంతకూమర శర్మ అభిప్రాయపడ్డారు. దీనిని బిక్కనవోలు 
సిద్ధారావేశ్వరునికి అంకితం ఇచ్చాడు. ఇది సంహితాత్మకమైన 
స్మాందపురాణంలో రెండవదైన సూత సంహితకు అనువాదం. సూత సింహిత 
అద్వైతాన్ని శివపరంగా చెప్పిన వేదాంత (గ్రంథం. సోమనాథుడు 
యదానువాదం చేశాడు. 

బ్రహ్మోత్తర ఖండాన్ని రెండవ ఎల్లారెడ్డి ప్రేరణతో సిద్ధారామేశ్వరునికి 
అంకితంగా రచించాడు. ఇది కూడా స్మాందపురాణంలోని బ్రహ్మోత్తర 
ఖండానికి తెలుగు అనువాదం. ఇందులో శివపంచాక్షరీ మహిమ, 
గోకర్ణక్షేత్ర మహిమ, శివరాత్రి మహిమ మొదలైన కథలు ఉన్నాయి. 


కలరు బిక్కనవోలి (శ్రీ కామిరెడ్డి 

భూమివిభునాశ్రయించిన బుధులు నిజము 

శాలివాహన శక వర్ష సంఖ్య వెలయు 

నైదు నూరైన వర్తమానబ్దములను (అవతారిక - పద్యం 64) 


ఈ పద్యం వల్ల సోమనాథుడు కామిరెడ్డి కోరికను అనుసరించి 
క్రీ.శ1578లో బ్రహ్మోత్తరఖండము రచించినట్లు తెలుస్తుంది. కామారెడ్డి, 
లింగాంబల పెద్ద కొడుకు సదాశివరెడ్డి. “అరబీ, పారసీ, ద్రావిడంబును, 
దెనుంగాద్యంబునన్‌ మున్నుగా పరభాషాలిపి భేదముల్‌ తెలిసి సర్వజ్ఞత్వ 
మెప్పినావాడిని బ్రహ్మోత్తరఖండము అవతారికలో ఉంది. 

ఇమ్మడి కామిరెడ్డి తరువాత దోమకొండ సంస్థానంలో సాహిత్య 
పోషణ కొంత కుంటుపడింది. తరువాత ఒకటవ రాజేశ్వరరావు(క్రీ. శ. 
1765-1790) కాలంలో సాహిత్యానికి మళ్ళీ ఆదరణ లభించింది. ఈయన 
రెండవ కామిరెడ్డికి ఐదవతరం వాడు. ఇతని కాలంలో రాపాక లక్ష్మీపతి 
విరివిగా రచనలు చేసాడు. 

రాపాక లక్ష్మీపతి - ఇతడు వరంగల్‌ జిల్లాలోని పరకాల గ్రామానికి 
చెందినవాడు. రాపాక లింగన్న కుమారుడు. ఆచార్య విజయము(శంకర 
విజయము), గ్రీమదుపాఖ్యానము, నీలా వివాహము, కృష్ణవిలాసము, 

భద్రాయురభ్యుయము కావ్యాలను రచించాడు. గడియారం రామకృష్ణశర్మ, 
ఆరుద్ర లక్ష్మీపతిని పోషించినది పోతిరెడ్డి పుత్రుడు రాజన్న చౌదరి అని 
భావించారు. కానీ భద్రాయురభ్యుదయములోని అవతారికలో “రాచుళ్ళగోత్ర 
కామినేని రాజన్న భూపాలార్థంగనా భవానీగర్భ శుక్తిముక్తావల 
రంగమాంబాలోచన చకోరానందకర రాకాసుధాకర విరాజమాన రాజన్న 
దేశాయి సార్వభౌమ” అని పేర్మొన్నారు(అవతారిక. 66). ఈ విషయాన్నే 
క్రోడీకరిస్తూ అనంతకుమార శర్మ లక్ష్మీపతి కావ్య రచనకు ప్రోత్సహించిన 
రాజన్న దేశాయి పోతిరెడ్డి పౌత్రుడయిన రాజన్న చౌదరి-భవానమ్మల 
పుత్రుడయిన రాజన్న భూపాలుడని(ఒకటవ రాజేశ్వరరావు) ఆరుద్ర, 
గడియారం వారు పేర్కొన్న రాజన్న చౌదరి కాదని స్పష్టం చేశారు(పుట - 
78). 

కృష్ణవిలాస కావ్య అవతారికలో వైష్ణవ సంప్రదాయానుసారంగా 
విష్ణవు, శేషుడు, విష్వక్సేనుడు, పన్నిద్దరాళ్వార్లు, పంచాయుధాలు, గరుడు 
తదితర దేవతల స్తుతులున్నాయి. ఈ కావ్యం ప్రథమాశ్వాసంలో అవతారిక 
పద్యాలున్నాయి. షష్ట్యాంతాలతో ద్వితీయోల్లాసం ప్రారంభం అవుతుంది. 
తరువాత పది పద్యాలతో నైమిశారణ్య వర్ణన, ఆ తరువాత రుక్ష్మిణీ కళ్యాణ 
కథ మొదలవుతుంది. ద్వితీయ, తృతీయ ఆశ్వాసాలు ఆ కథనే నడిపిస్తాయి. 
భాగవతాన్ని అనుసరించి రుక్ష్మిణిని ప్రధాన నాయికగా ఇతడు ఈ కావ్యాన్ని 
రచించాడు. తరువాత జాంబవతీ పరిణయాన్ని తెలిపాడు. భాగవతంలో 
లేని జాంబవతీ జన్మ వృత్తాంతాన్ని ఇతడు పేర్కొన్నాడు. రామాయణ కాలంతో 
ఈ వృత్తాంతాన్ని ముడిపెట్టాడు. తరువాత సత్యభామ వివాహాన్ని వర్ణించాడు. 
కృష్ణుడు సత్యతో కలిసి పారిజాతాన్ని అపహరించిన ఘట్టంతో కావ్యాన్ని 
ముగించాడు. 

(బ హ్స్మోత్తర ఖండములో ఉన్న భదాయువు చరి([త్రవేం 
భద్రాయురభ్యుదయము. భద్రాయువు పట్టాభిషేకము వరకు ఉన్న కథను 
కవి ఇందులో చెప్పాడు. సంస్కృత మూలంలో ఉన్న 10,11,12,18 
అధ్యాయాలలో 289 శ్లోకాలలో ఉన్న కథను మాత్రమే లక్ష్మీపతి స్వీకరించాడు. 
దాదాపు 900 గద్య, పద్యాలతో అనువదించాడు. మొత్తం ఐదు ఉ 
ల్లాసాలున్నాయి. ఇందులో విద్యాసంబంధి దేవతా స్తుతులు ప్రధానంగా ఉ 
న్నాయి. ఎల్లారెడ్డికి అయిదవ తరం వాడైన పోతారెడ్డి విద్వత్మవీశ్వర 


కాకతీయుల నుండి అసఫ్‌ జాహిల వరకు తెలంగాణ 4+ 430 


పారిజాతమని భద్రాభ్యుదయం పేర్కొన్నది. పోతారెడ్డి రచనలేవి తెలియవు. 

ఆదిపూడి ప్రభాకర కవి - జనవరి 4, 1871 - జనవరి 27, 
1933ల మధ్య జీవించాడు. ఇతడు ప్రభాకరమాత్యునిగా ప్రసిద్ధి పొందాడు. 
కొంతకాలం పిఠాపురం సంస్థానోద్యోగిగా, కొంతకాలం పోలవరం జమీందారు 
దగ్గర కార్యదర్శిగా పనిచేసాడు. తరువాత సీతారామ భూపాలుని ఆహ్వానం 
మేరకు గద్వాల్‌ చేరుకున్నాడు. అక్కడే దోమకొండ సంస్థానాధీశ్వరుడైన రాజా 
ఉమాపతిరావు బహద్ధర్‌తో (రెండవ ఉమాపతి రావు) పరిచయం ఏర్పడింది. 

ఉమాపత్యభ్యుదయము చారిత్రక కావ్యము. దీనికే కామినేని 
వంశచరిత్ర అని పేరు. ఇది ఏకాశ్వాస గ్రంథం. దోమకొండ సంస్థానాధిపతి 
రాజా ఉమాపతి గురించి అతని పుత్రుడు రామచంద్రరావు బహద్దూర్‌ 
ప్రేరణతో ప్రభాకర కవి ఈ కావ్యాన్ని రచించాడు. ఇందులో 283 
గద్యపద్యాలున్నాయి. 

ఈ సంస్థాన పాలకులలో చివరి వాడు రాజాసోమేశ్వరరావు. అతని 
తల్లి, రాజారాజేశ్వరరావు బహద్దర్‌ రాణి అయిన రాజవ్వ జీవిత చరిత్రను 
పెద్దమందడి వేంకటకృష్ణకవి ఇరవైఒక్క పద్యాలతో సంగ్రహంగా రాసాడు. 
ఈ పద్యాలను రాజవ్వ చనిపోయిన తరువాత కొందరు కవులు చెప్పిన 
మరికొన్ని పద్యాలతో కలిపి రాజవ్వగారి జీవిత చరిత్ర సంగ్రహము అనే 
పేరుతో రాజా సోమేశ్వరరావు క్రీ.శ. 1927లో ముద్రించాడు. 

రాజా రాజేశ్వరరావు బహద్దరు(మూడవ రాజేశ్వరరావు) కోరిక 
మేరకు శేషాద్రి రమణ కవులు, పెద్దమందడి వేంకట కవి కలిసి రెడ్లు 
క్షత్రియులని నిరూపించాలని క్షత్రియకుల దర్పణం అనే పేరున్న రెడ్దికుల 
నిర్ణయ చంద్రిక అనే పరిశోధనాత్మక గ్రంథాన్ని రచించారు. దీన్ని దోమకొండ 
సంస్థానం వారు క్రీ.శ 1927లో ముద్రించారు. 

దోమకొండ సంస్థాన చరిత్రను తెలుసుకోడానికి మల్లారెడ్డి రచించిన 
శివధర్మోత్తర ఖండము, పద్మపురాణము, పట్టమెట్ట సోమనాథుని సూతసంహిత, 
బ్రహ్మోత్తర ఖండము, రాపాక లక్ష్మీపతి రచించిన కృష్ణవిలాసము, 
భద్రాయురభ్యుదయము, ఆదిపూడి ప్రభాకర కవి రచించిన కామినేని వంశ 
చరిత్రము/ఉమాపత్యాభ్యుదయములు ఆధారాలు. కామిరెడ్డి, మొదటి కాచారెడ్డి, 
రెడ్డి భూవిభుడు, రెండవ కామిరెడ్డి, రాజన్న చౌదరి, మొదటి రాజేశ్వరరావు, 
మూడవ రాజేశ్వరరావు వరుసగా దోమకొండ పాలకులని డా॥ మేడవరం 

అనంతకుమార శర్మ తన సిద్ధాంత వ్యాసంలో తెలిపారు. 


గద్వాల: 
గద్వాల ప్రభువు పెద్దశోభనాద్రి కూతురు గిరియమ్మ లయగ్రాహి 
గరుడాచల కవిని ఆదరించింది. ఆయన కౌసలేయ చరిత్రము అనే గ్రంథాన్ని 
రాశాడు. గిరియమ్మ చేసిన దానధర్మాలను ఇందులో సందర్భానుసారంగా 
పేర్కొన్నాడు. గిరియమ్మ దత్త కుమారుడు వెంకటరెడ్డి చింతల పల్లి ఛాయపతిని 
ఆదరించాడు. ఛాయపతి రాఘవాభ్యుదయము అనే గ్రంథాన్ని రాశాడు. 
చినసోమభూపాలుడు - పెదసోమనాద్రి అనంతరం చిన్న సోమ 
భూపాలుడు(క్రీ. శ. 1789-1815) పాలించాడు. సంస్కృతంలో హరిభట్టు 
రచించిన రతి శాస్త్రాన్ని తెలుగులోకి అనువదించాడు. జయదేవ కృతి అయిన 
గీత గోవిందాన్ని కూడా తెలుగులోకి అనువదించాడు. 
ఇతని అస్థాన కవి కాణాదం పెద్దన ముకుంద విలాసంలో ఇతడిని 
ఇలా వర్ణించాడు. 
అతడు చెలువొందు మాఘమాసాది ఘటిత 
రామకేశవ గోపాల రథ మహోత్స 
వా రచిత హేమమణి తులాభార దాన 
భరిత భువనాళి సోమభూపాల మౌళి 
(ముకుంద విలాసము, పుటలు 8,4) 
చినసోమ భూపాలునికి నవభోజరాజ అని బిరుదు ఉంది. ఇతని 
ఆస్థానంలో అష్టదిగ్గజములు అనే పేరుతో ఎనిమిది మంది కవులు ఉండేవారు. 
కాణాదం పెద్దన, కొత్తపల్లి రామాచార్యులు, కామసముద్రం అప్పళాచార్యులు, 
గార్జేయపురం సుబ్బాశాస్తి, బోరవెల్లి శేషకవి, సోమనాథ శాస్త్రి, ధర్మవరం 
రామకృష్ణ కవి మొదలైన వారుండేవారు. అష్టభాషాకవిత్వ పటుత్వోభయ 
వేదాంత ప్రవక్తులని ప్రసిద్ధి చెందిన కామసముద్రం అప్పళాచార్యులు చిన 
సోముని ఆస్థానాన్ని ఇలా వర్ణించారు. 
ఒక దండ పండిత ప్రకరంబు శాస్తముల్‌ 
పుటుతరోక్తులతో నుపన్యసింప 
ఒక చెంత సంతతం బొదవ కవి శ్రేణి 
కృతులర్థ రస చమత్కృతుల దెలుప 

కాణాదం పెద్దన ముకుంద విలాసం అనే భద్రాపరిణయమును 
రచించాడు. ఇది మూడాశ్వాసాల (గంథం. ఇతడు చతుర్విధ కవితలను 
చెప్పే శక్తి కలవాడు అని అంటారు. కాణసముద్రం అప్పలాచార్యులు చినసోమ 
భూపాలుని కోరిక మేరకు కృష్ణలీలా తరంగిణి [గ్రంథాన్ని రచించాడు. 
అష్టపదులను కూడా చాలా రసపష్లావితంగా అనువదించాడు. బుచ్చి 
వెంకటాచార్యులు చినసోమ భూపాలుని ఆస్థానంలో ఉండేవాడు. అచలాత్మజ 
పరిణయం అనే తెలుగు కావ్యాన్ని రాసాడు. ఇంకా శృంగార రసమంజరి 
భాణము, శృంగార సర్వస్వము, వేదాంత కారికావళి మొదలైన సంస్కృత 
[గ్రంథాలను రచించాడు. కొటికలపూడి వీరరాఘవయ్య భారత ఉద్యోగ పర్వాన్ని 
యదాశ్లోక తాత్పర్యాన్ని తెలుగులోకి అనువదించాడు. ఇతనికి అభినవ తిక్కన 
అనే బిరుదు ఉంది. 'నవీనం [ద్రోణ పర్వం” అనేది ఇతని రచననే అని 
బిరుదురాజు తెలిపాడు(మరుగుపడిన మాణిక్యాలు). ఇతని ఉద్యోగ పర్వం 
ఎనిమిది ఆశ్వాసాల గ్రంథం. గద్వాల ఇలవేల్పు చెన్నకేశవ స్వామికి 
అంకితమిచ్చాడు. 

రాజా రామభూపాలుడు చిన సోమభూపాలుని అనంతరం అంతటి 
సామర్థ్యం ఉన్న పాలకుడు రామభూపాలుడు(1887- 1923). ఇతడు కవి. 
తన గురువు పురాణం దీక్షాచార్యుడు రచించిన ఛందోముకురము అనే 
సంస్కృత అలంకార శాస్త్రాన్ని తెలుగులోకి అనువదించాడు. రామభూపాలుడు 
చాల మంది కవులను పోషించాడు. ఇతర ప్రాంతాల నుండి కవులు ఈ 
సంస్థానానికి వచ్చేవారు. ఆదిపూడి ప్రభాకర శాస్త్రి, తిరుపతి వేంకట కవులు 
అలా వచ్చిన వారే. 

పురాణం దీక్షాచార్యుడు రామచంపువు ఛందోముకురం, రామన్ఫప 
కర్ణామృతము, కేశవ సుప్రభాతము, కావ్యోత్మర్ష మొదలైన ప్రబంధాలను 
రచించాడు. హోసదుర్లం కృష్ణమాచార్యులు కార్తికోత్సవ దీపిక అను సంస్కృత 
గ్రంథాన్ని రచించాడు. చెట్లూరి నారాయణాచార్యులు సంస్థాన పరీక్షాధికారి. 
ప్రతాపరుద్రీయము అనే [గ్రంథాన్ని రాశారు. ఇది అముద్రితం. రాజా 
రామభూపాలుని అనంతరం చిన్న సీతారామ భూపాలుడు(1902-46) 
గద్వాలను పాలించాడు. ఇతని కాలంలో కూడా సాహిత్య పోషణ విరివిగా 
జరిగింది. హోసదుర్గం వేదాంతాచార్యులు రామభూపాలుని కాలంలో 

నంస్థాన ధర్మాదికారిగా వ నిచేశాడు. ఇతడు (్రీకృషవ్ణ(బ్రవ్మా 
తంత్రార్యవేదపాదస్తవం అనే గ్రంథాన్ని రచించాడు. 

పుల్లగుమ్మి వేంకటాచార్యులు సీత్రారామభూపాలుని విద్యా గురువు. 
శతావధాని, వ్యాకరణ పండితుడు. ఇతడు పుల్లగుమ్మి శ్రీనివాసాచార్యులు, 
శింగమాంబల కుమారుడు. బహుగ్రంథ పరిష్కర్త. ఆదిలక్ష్మీ కర్ణపూరమును 
రామభూపాలుని భార్య రాణి ఆది లక్ష్మీదేవమ్మ పేరున రచించారు. 
శ్రీనివాసాచార్యులు పుల్లగుమ్మి వేంకటాచార్యుల కుమారుడు. సంస్కృతం 
తెలుగు భాషలలో పండితుడు. సంస్కృతంలో ప్రథమ వాచకః, సంస్కృత 
భాష బోధిని అనే రచనలు చేశాడు. పుల్లగుమ్మి అహోబలాచార్యులు గద్వాల 
సంస్థాన ధర్మాధికారి, విద్వాంసులు పుల్లగుమ్మి వేంకటాచార్యుల కుమారుడు. 
ఇతడు జ్యోతిశ్చాస్త కర్తగా పేరు పొందాడు. ఇతడు అభినవ తిథివల్లి, దృక్‌సిద్ధ 
గ్రహగణితం, సూర్య సిద్ధాంతసారం అనే గ్రంథాలను రచించాడు. 

పురాణం నరసింహాచార్యులు శ్రీరామభూపాలుని కాలంలో 

గద్వాల సంస్థాన ధర్మాధికారిగా పనిచేశాడు. ఇతనికి తిరుపతి వేంకటకవులకు 
హోరాహోరీగా శాస్త్రవాదాలు జరిగాయి(గద్వాల సంస్థానము - సాహిత్య 
సేవ, పుట: 50). ఇతడు దీక్షను స్వీకరించి, సన్యసించి శ్రీ వాగీశ బ్రహ్మతంత్ర 
పరకాల యతీంద్రులనే పేరుతో ప్రసిద్ధి పొందాడు. ఇతడు జానకీ 
పరిణయము, శ్రీరామ భూపచరిత్రం అనే రచనలు చేశాడు. 

తెలంగాణలో అసఫ్‌ జాహిల కాలంలో తెలుగు సాహిత్యం మరుగున 
పడిందని చాలా మంది సాహిత్య విమర్శకులు తమ సాహిత్య చరిత్రల్లో 
రాశారు. హైదరాబాద్‌ రాజ్య సంస్థానాల్లో తెలుగు వికాసం అత్యున్నతంగా 
జరిగింది. అందుకు నిదర్శనమే గోల్కొండ కవుల సంచిక. సురవరం 
ప్రతాపరెడ్డి ఇచ్చిన పత్రికా ప్రకటనకు కవితాధార హైదరాబాద్‌ నగర వీధిని 
తాకి గోల్మొండ కవుల సంచికగా అచ్చయ్యింది. అప్పటికప్పుడు రాసిన కవితలే 
పుస్తకరూపం దాల్చితే ఇంకా ఆయా సంస్థానాల్లో ఎంత సాహిత్యం విరివిగా 
వచ్చిందో అన్న సందేహం నివృత్తి చేసుకోడానికి చేసిన చిన్న ప్రయత్నమే 
ఈ పరిచయాత్మక వ్యాసం. దాదాపు తెలంగాణలో ఉన్న అన్ని సంస్థానాలు 
తెలుగు సాహిత్య పోషణలో తమదైన శైలిని కనబరిచాయి. ఈ సంస్థాన 
సాహిత్యం మీద విరివిగా పరిశోధనలు జరగాల్సి ఉంది. 

విదేశి చారిత్రక రచనల్లో తెలంగాణ 


కదారి సంపత్‌ రాజా రామ్‌ 
చరిత్ర పరిశోధకులు 


ఒక దేశ చరిత్ర నిర్మాణంలో విదేశీయుల రచనలు ప్రధానమైన 
ఆధారాలలో ఒకటి. దాదాపు ఎక్కువ మంది విదేశి చరిత్రకారులు యాత్రికులు 
కావడం, దేశాటనే వారి కర్తవ్యం అవడం, ఈ దేశపు పాలకుల ఒత్తిడి వారి 
మీద లేకపోవడం వల్ల వారి రచనలు దాదాపు నిష్పాక్షికంగా ఉండే అవకాశం 
ఉంది. కొందరు తమ దేశంలో ఉండి మన దేశం గురించి రచనలు చేశారు. 
ఇంకొందరు ఇక్కడే స్థిరపడిపోయి ఆనాటి సామాజిక పరిస్థిలను తమ 
(గ్రంథాలలో నిక్షిప్తం చేశారు. యాత్రాగ్రంథాలు, చరిత్ర రచనలు, ఆత్మకథలు, 
లేఖలు, నావికుల లాన్‌ పుస్తకాలు, జ్ఞాపకాలు వంటి వాటిలో ప్రాచీన భారతదేశ 
సమాచారం లభిస్తుంది. ఈ రచనలన్నీ వేరు వేరు కాలాల్లో వచ్చినవి కాబట్టి 
ఆయా కాలాల్లో రచయితలకు తెలిసిన భారతదేశ విశేషాలన్నీ వాటిల్లో 
ప్రతిఫలించాయి. విదేశీ చారిత్రక రచనలు మన చరిత్ర నిర్మాణంలో మనకు 
తెలియని కొన్ని ఖాళీలను పూరిస్తాయి. స్థానిక సాహిత్యాధారాలందించే 
సమాచారానికి బలాన్ని చేకూరుస్తాయి. 

ప్రాచీన మధ్యయుగాల్లో చైనా, గ్రీక్‌, రోమన్‌, పర్షియా, అరబ్‌ 
దేశాల నుండి యాత్రికులు, వ్యాపారులు, యుద్ధవీరులు భారతదేశానికి 
వచ్చారు. ఆధునిక యుగారంభంలో క్రీ.శ. 1498లో వాస్కో డ గామ 
భారతదేశానికి సముద్రమార్గాన్ని కనిపెట్టిన తరువాత యురోపియన్‌ 
యాత్రికులు, వ్యాపారులు భారతదేశాన్ని విరివిగా సందర్శించారు. వివిధ 


కాకతీయుల నుండి అసఫ్‌ జాహిల వరకు తెలంగాణ 4+ 485 


యూరోపియన్‌ దేశాల వర్తకులు ప్రాచ్య దేశాలతో వ్యాపారంపై 
గుత్తాధిపత్యానికి, సము[ద్రమార్గాలపై ఆధిపత్యం కోసం తీవ్రంగా పోటిపడ్డారు. 
పదహారు, పదిహేడు శతాబ్దాలలో వ్యాపారులే కాకుండా క్రిస్టియన్‌ మిషనరీలు, 
అన్వేషకులు భారతదేశం మీదుగా దూర ప్రాచ్య దేశాలకు వెళ్ళేవారు. కేవలం 
సుగంధ ద్రవ్యాలకోసం మొదలైన అన్వేషణ, వ్యాపార యాత్రలు భారతదేశ 
చరిత్రగతిని మార్చి 18, 19, 20 శతాబ్దాలలో దేశం వలస పాలనలో 
మగ్గేట్లు పరిణమించాయి. 

ప్రాచీన కాలం నుండి అనేక మంది విదేశీ యాత్రికులు, రచయితలు 
వారి గ్రంథాలలో తెలంగాణను ప్రస్తావించారు. చంద్రగుప్తమౌర్యుని 
ఆస్థానంలో అనేక సంవత్సరాలు గడిపిన గ్రీకు రాయబారి మెగస్థనిస్‌, 
నాచురల్‌ హిస్టరీ మీద రచనలు చేసిన మొదటి ప్లీని, జియోగ్రాఫికాయ్‌ 
హెపిజెయిస్‌ గ్రంథాన్ని రచించిన టాలెమి మొదలైన వారంతా తమ రచనలలో 
తెలంగాణ ప్రాంతం గురించి ప్రస్తావించారు. ఒక అజ్ఞాత గ్రీకు నావికుడు 
రాసిన “పెరిప్లస్‌ ఆఫ్‌ ఎరిత్రియన్‌ సీ’ క్రీ.శ. 80ల నాటి తెలంగాణలోని 
పట్టణాలను, వ్యాపార మార్గాలను ప్రస్తావిస్తుంది. మధ్యయుగాల్లో 
భారతదేశాన్ని సందర్శించిన మార్కో పోలో వంటి యాత్రికులు తమ 
(గ్రంథాలలో ఆనాటి తెలంగాణను వర్ణించారు. ఫెరిస్తా తన 
'తారిభ్‌-ఇ-ఫెరిస్టె'లో కుతుబ్‌ షాహి రాజుల గురించి రాశాడు. పదిహేడవ 
శతాబ్దంలో గోల్కొండను సందర్శించిన (ఫైంచ్‌ యాత్రికుడు టావెర్నియర్‌ 
ఆనాటి గోల్కొండ రాజ్య పరిస్థితులను రికార్డు చేసాడు. థెవెనాట్‌, అబ్‌ కార్‌ 
వంటి (ఫెంచ్‌ యాత్రికులు కూడా గోల్కొండను సందర్శించి, తమ 
యాత్రాగంథాలలో ఆ విశేషాలను నమోదు చేశారు. 

నోవారెట్‌ అనే స్పానిష్‌ మిషనరీ అబ్బుల్లా కుతుబ్‌ షా(1627- 
1672) కాలంలో గోల్కొండను సందర్శించాడు. అబ్బుల్లా వ్యక్తిగత జీవితంపై 
ఇతను ఆసక్తికరమైన వ్యాఖ్యానాలు చేశాడు. సుల్తాన్‌ భోగలాలసుడై 
పరిపాలనను నిర్లక్ష్యం చేశాడని రాశాడు. 

థామన్‌ బోరె([1650-1718) అనే ఇంగ్లీష్‌ నావికుడు 
1669-1679 మధ్య కాలంలో గోల్కొండ రాజ్యాన్ని సందర్శించి గోల్కొండ, 
హైదరాబాద్‌ పట్టణాల విశేషాలను నమోదు చేశాడు. 

ఎఫ్‌.డి. బ్రిడ్జెస్‌ అనే ఇంగ్లీష్‌ యాత్రికురాలు 19వ శతాబ్దం ఉ 

త్తరార్థంలో ప్రపంచ యాత్ర చేస్తూ హైదరాబాద్‌ నగరాన్ని సందర్శించింది. 
తన యాత్రా గ్రంథం 'జర్నల్‌ ఆఫ్‌ ఎ లేడీస్‌ ట్రావెల్స్‌ అరౌండ్‌ ద వరల్డ్‌ లో 
హైదరాబాద్‌ నగర విశేషాలను నమోదు చేసింది. నగరంలో జరిగిన 
మొహర్రం వేడుకలను వర్ణించింది. నిజాం, ప్రధాన మంత్రి సాలార్‌ జంగ్‌ల 
కుటుంబీకులను కలుసుకుంది. ఇక్కడి హిందూ ముస్లిం ఆచార 
సాంప్రదాయాలను ఆసక్తితో వివరించింది. 

జేమ్స్‌ రికల్టన్‌ అనే అమెరికన్‌ యాత్రికుడు 19వ శతాబ్దం చివర్లో 
భారతదేశాన్ని సందర్శించి “ఇండియా త్రూ ద స్టీరియోసోప్‌ - ఎ జర్ని (త్రూ 
హిందుస్టాన్‌(1900) అనే యాత్రాగ్రంథాన్ని ప్రచురించాడు. ఇందులో 
హైదరాబాద్‌ నగర సంస్కృతిని, చార్మినార్‌, మచ్చి కమాన్‌ వంటి నిర్మాణాలను 
ప్రస్తుతించాడు. 

పద్దెనిమిది, పందొమ్మిదవ శతాబ్దాలలో హైదరాబాద్‌ సంస్థానంలో 
పనిచేసిన అనేక మంది యూరోపియన్‌ అధికారులు తమ లేఖలలో, 
జ్ఞాపకాలలో తెలంగాణలో ఆనాడున్న పరిస్థితులను నమోదు చేశారు. 
అటువంటి వారిలో ఎం.జె.ఎం. రేమండ్‌, కల్నల్‌ మెడోస్‌ టేలర్‌ వంటి 
వారు ఇక్కడి ప్రజల ఆదరాభిమానాలను చూరగొన్నారు. కాకతీయుల నుంచి 
అసఫ్‌ జాహిల మధ్యకాలంలో తెలంగాణ గురించి నలుగురు విదేశీ 
చారిత్రకులు రాసిన విషయాలను ఈ వ్యాసంలో వివరిస్తాను. 


మార్కో పోలో 
మార్కో పోలో క్రీ.శ. 1254- స్ట 


ళా 


1824 మధ్య జీవించిన వ్రనిద్భ 
ఇటాలియన్‌ వర్తకుడు, అన్వేషకుడు. 
క్రీ.శ.8-18 శతాబ్దాల మధ్య ఉనికిలో 
ఉన్న రిపబ్లిక్‌ ఆఫ్‌ వెనిస్‌కు చెందినవాడు. 
తన తండ్రి, పినతండ్రులైన నికోలో, 
మఫియోల దగ్గర వర్తకం చేయడం 
నేర్చుకొని వారితో కలిసి సిల్మ్‌రూట్‌(పట్టు 
మార్గం)లో చైనా వరకు ప్రయాణించాడు. 
ఈ వెనిషియన్‌ నావికుడు తన యాత్ర, 

వ్యాపార అనుభవాలను 'ద బుక్‌ ఆఫ్‌ మార్వెల్స్‌ ఆఫ్‌ ద వరల్డొగా సంకలనం 
చేశాడు. ఈ పుస్తకం ద ట్రావెల్స్‌ ఆఫ్‌ మార్మోపోలో'గా కూడా ప్రసిద్ధి 
చెందింది. మార్కో పోలో మోటుపల్లిని క్రీ.శ.12983లో సందర్శించాడు. 


మార్కోపోలో - ముట్‌ఫిలి రాజ్యం 

తాను సందర్శించిన ముట్‌ఫిలి (మోటుపల్లికి అరబిక్‌లో సాధారణ 
రూపాంతరం) రాజ్యం గురించి ఇలా రాశాడు. 

“మాబారు(కోరమాండల్‌ తీరంలో ఉంది) నుండి ఉత్తరంగా దాదాపు 
1000 మైళ్ళు ప్రయాణిస్తే ముట్‌ఫిలి రాజ్యానికి చేరుకుంటాము. పూర్వం 
ఈ దేశం ఒక రాజు పాలనలో ఉండేది. అతను మరణించినప్పటి నుండి 
అతని రాణి నలబై సంవత్సరాలుగా ఈ రాజ్యాన్ని పరిపాలిస్తున్నది. 
ప్రజ్ఞావంతురాలైన ఈమె భర్త మీద ప్రేమతో తిరిగి వివాహం చేసుకోలేదు. 
ఆమె న్యాయాన్ని సమానత్వాన్ని శాంతిని ప్రేమిస్తుంది. అంతకు ముందటి 
పాలకుల కన్న ప్రజలు ఈమెను ఎక్కువగా ప్రేమిస్తారు. ఇక్కడి ప్రజలు 
విగ్రహారాధకులు. వారు స్వతంత్రులు. వారి ఆహారంలో మాంసం, బియ్యం, 
పాలు ఉంటాయి. 

ఈ రాజ్యంలోనే వజాలు దొరుకుతాయి. ఈ ప్రాంతంలో 
ఏటవాలుగా ఉన్న ఎత్తైన పర్వతాలు ఉన్నాయి. ఇక్కడ కురిసే భారీ వర్షాలవల్ల 
నీరు చాలా వడిగా కిందకి ప్రహహిస్తుంది. వర్షాలు ఆగి, పర్వతాల నుండి 
నీటి ప్రవాహం ఆగిపోయిన తర్వాత ఆ కాలువల అడుగులో వజ్రాల కోసం 
వెతుకుతారు. చాలా సార్లు వజాలు దొరుకుతాయి. ఎండాకాలంలో 
ఎండవేడిమి వల్ల తాగునీరు దొరకకపోవడం వల్ల, కూరమృగాల భయంవల్ల 
వజ్రాలను వెతకడం కోసం ఎవరూ ఆ ప్రాంతాలకు వెళ్ళరు. 

ఈ కొండల మధ్య ఉన్న లోతైన లోయలు, నాలుగు పక్కల ఎత్తైన 
కొండలుండటం వల్ల ప్రవేశించడానికి వీలులేనివి. వజ్రాల కోసం ఈ లోయల 
దగ్గరికి వెళ్ళేవారు, వారితో మాంసపు ఖండాలను తీసుకుపోయి ఆ లోయలలో 
పడేస్తారు. ఈ లోయలలో పాములను వేటాడి తినే అనేక తెల్లని డేగలు, 
తాము పాముల కోసం వేటాడుతున్న సమయంలో లోయలోకి పడుతున్న 
ఈ మాంసపు ఖండాల కోసం లోయలోకి దిగుతాయి. ఆ మాంసపు ఖండాలకు 
అంటుకున్న వజ్రాలు, రాళ్ళతో సహ గద్దలు వాటిని తీసుకెళ్తాయి. అవి ఆ 

మాంసాన్ని తినడానికి వాలినపుడు, ఆ సమయం కోసమే కాచుకొని ఉ 
న్నవారు పెద్దగా చప్పుళ్ళు చేసి ఆ గద్దల్ని పారదోలుతారు. వారు ఆ మాంసం 
ముక్కలను సేకరించినపుడు వాటికి మిగతా రాళ్ళతో పాటు అనేక వజ్రాలు 
అంటుకొని ఉంటాయి. ఈ లోయలలో వజ్రాలు అనేకం ఉన్నా పాముల 
భయం వల్ల ఎవరు లోయల్లోకి దిగరు. 

వజ్రాలను పొందటానికి మరొక మార్గం ఉంది. వజ్రాల కోసం 
ప్రజలు ఈ తెల్ల గద్దల గూళ్ళ వద్దకు వెళ్లారు. గద్దలు లోయలోకి విసిరిన 
మాంసం తిన్నప్పుడు ఆ మాంసంతోపాటు వాటి పొట్టలోకి వెళ్ళిన వజ్రాలను 
అరిగించుకోలేవు కాబట్టి వాటి రెట్టలో విసర్జిస్తాయి. ప్రజలు ఈ రెట్టలోంచి 
వజ్రాలను సేకరిస్తారు. కొన్నిసార్లు వారు గద్దలను పట్టుకొని, వాటి పొట్టని 
చీల్చి కూడా వజ్రాలను సేకరిస్తారు. 

ఈ ముట్‌ఫిలి రాజ్యంలో తప్ప వజ్రాలు ఇంకా ఎక్కడా ఉత్పత్తి 
కావు. ఇక్కడ మాత్రం అవి పెద్ద పరిమాణంలో ఎక్కువ సంఖ్యలో లభ్యం 
అవుతాయి. ఇక్కడి జనులు మంచి వజ్రాలను ఏరుకొని, వారికి నచ్చనివి 
పాశ్చాత్యులకు అమ్ముతారు. అవే ఉత్తమ వజ్రాలని మనం కొంటాము. 
వాస్తవానికి వాటిని గొప్పఖానుకు, వేర్వేరు ప్రాంతాల గొప్ప రాజులకు, 
కులీనులకు అమ్మడానికి ఎగుమతి చేస్తారు. ఈ దేశంలో అత్యుత్తమైన, బహు 
సున్నితమైన సాలెగూడు వంటి నూలుబట్టలను (BUCkrams) అత్యంత 
ఖరీదైన వాటిని నేస్తారు(ఇక్కడ BUCkram అని మారో చెప్పింది ఉత్తమమైన 
నూలు బట్టల గురించి. మసులీపట్టణం చుట్టూ జిల్లాలు చాలా కాలంగా 
మస్లిన్‌, చింట్ట్‌ గుడ్డలకు ప్రఖ్యాతి చెందాయి. యూల్‌, పుట. 298). వీటిని 
ధరించడానికి ఉబలాటపడని రాజు, రాణి ప్రపంచంలోనే లేరు. ఇక్కడి 
(ప్రజల వద్ద ప్రపంచంలోనే అతి పెద్ద గొర్రెలు ఉన్నాయి. ప్రజలకు కావలసిన 
వస్తువులన్నీ సమృద్ధిగా ఉన్నాయి”(యూల్‌, పుటలు 295-297, మౌల్‌, 
పుటలు 394-397). ఇది సంగ్రహంగా మార్మోపోలో తాను సందర్శించిన 
ముట్‌ఫిలి రాజ్యం గురించి చెప్పింది. 

కాకతీయ సామ్రాజ్యంలో ప్రధాన రేవు పట్టణం మోటుపల్లి. ఇక్కడ 
వర్తక వ్యాపారాలు ముమ్మరంగా జరిగేవి. చైనా, జపాన్‌ వంటి దేశాలలో 
దాని ప్రశస్తి వ్యాపించింది. అంతే కాకుండా ఈ ప్రాంతం వజపు గనులకు 
ప్రసిద్ధి కాబట్టి మార్మోపోలో ఆ పట్టణాన్ని సందర్శించాడు(వెంకటకృష్ణరావు, 

పుట-109). అయితే మార్మోపోలో వజ్రాల సేకరణ గురించి తాను విన్న 
కథలను రాశాడు. వాటిలో వజ్రాల కోసం మాంసపు ఖండాలను లోయలలోకి 
విసిరేయడం, వాటికి వజ్రాలు అంటుకోవడం అరేబియన్‌ నైట్స్‌ కథలలో 
ప్రముఖమైన సింద్‌బాద్‌ అనే సాహస నావికుని కథలలో ఒక దాన్ని పోలి 
ఉంది. అరబ్బులు దాల్చిన చెక్కను సేకరించే విధానం గురించి ప్రాచీన 
గ్రీకు చరిత్రకారుడు హెరిడోటస్‌ చెప్పిన దానితో కూడా ఈ కథకు 
పోలికలున్నాయి (యూల్‌, పుట-298). 

మార్మోపోలో యాత్రాగ్రంథాన్ని అనువాదం చేసిన హెన్రీ యూల్‌ 
అభిప్రాయంలో మార్కో పేర్కొన్న రాజ్యం తెలంగాణ(కాకతీయ రాజ్యం) అని, 
దాన్ని అప్పుడు పాలిస్తుండిన 'కాకతేయి లేక “గణపతి” వంశానికి వరంగల్‌ 
రాజధానిగా ఉందని రాశాడు. మార్కో సాధారణంగా తాను సందర్శించిన 
ప్రదేశాల పేర్లతోనే, ఆ ప్రదేశాలున్న రాజ్యాన్ని పిలిచేవాడు. అదే పద్ధతిలో 
కాకతీయ రాజ్యంలో ఉన్న మోటుపల్లి రేవును సందర్శించిన మార్కో కాకతీయ 
రాజ్యాన్ని “'ముట్‌ఫిలి (మోటుపల్లి) రాజ్యం” అని పిలిచాడు. 

అలాగే మార్కో రాసినట్లు 'మాబారు” నుండి ఉత్తరంగా వేయి మైళ్ళు 

ప్రయాణిస్తే మోటుపల్లి చేరుకోవచ్చు అని చెప్పిన దూరాన్ని 500 మైళ్ళని 
చదుకోవాలని హెన్రీ యూల్‌ సూచించాడు. “....500’, which is nearer 
the mark. The queen has been identifide as Rudrama Devi, 
who abdicated in c.1295. The diamond mines, famous in 
Arab legend are at Golconda and elsewhere in Hyderabad” 
అని రోనాల్డ్‌ లాథామ్‌ అభిప్రాయం(లాథామ్‌, పుట-272). గోల్కొండ 
రాజ్యంలో ప్రసిద్ధికెక్కిన వజ్రపుగనులు కృష్ణాతీరంలోనూ, దాని డెల్టా ఎగువన 
కర్నూలు, కడప ప్రాంతాలలోను ఉండేవి. ఈ ప్రాంతమంతా కాకతీయ 
సామ్రాజ్యంలో భాగంగా ఉండేది(యూల్‌, పుటలు 297-298). 

మార్కో పోలో తాను సందర్శించిన దేశపు మహారాణిని అమితంగా 
ప్రస్తుతించాడు. ఆమె గురించి విన్న మంచి సంగతులన్నింటినీ తన (గ్రంథంలో 
రాశాడు. అయితే మార్కో పేర్ళొన్న మహారాణి ఆనాటి కాకతీయ సామ్రాజ్ఞి 
రుద్రమదేవినా? లేక ఆమె సోదరి మహామండలేశ్వరుడైన కోట బేతరాజు 
భార్య గణపాంబనా? అని ఒక చర్చ ఉంది. అయితే భర్త చనిపోయిన 
తర్వాత నలభై సంవత్సరాల నుండి పరిపాలిస్తున్న రాణి అని మార్కో పోలో 

రాయడం వల్ల మొదట చరిత్రకారులు ఆమె రుద్రమదేవే అని, ఆమె 
గణపతిదేవుని భార్య అని భావించారు. తర్వాత కాలంలో లభించిన 
శాసనాధారాలు, సాహిత్య ఆధారాల వల్ల రుద్రమదేవి గణపతిదేవుని బిడ్డ 
అని తేలింది. ఈ విషయాన్ని ముందుగా తేల్చింది యూజిన్‌ జూలియస్‌ 
థియొడర్‌ హుల్డ్‌ అనే జర్మనీ శాసన పరిశోధకుడు. ఈయన ఆర్మియాలాజికల్‌ 
సర్వే ఆఫ్‌ ఇండియాకు మొదటి ఛీఫ్‌ ఎపిగ్రాఫిస్ట్‌గా పనిచేశాడు. ద ఇండియన్‌ 
ఆంటిక్వారి 1892 జూలై సంచికలో హుల్డ్‌ ప్రకటించిన ‘EkAaMranatha 
Inscription of Ganapati’ అనే వ్యాసంలో అప్పటికి తెలిసిన సమాచారం 
ప్రకారం కాకతీయుల వంశవృక్షాన్ని ఇచ్చాడు. గణపతి దేవునికి ముందున్న 
రాజులను పేర్కొని, ఆ తర్వాత ప్రతాపరుద్రుని గురించి చెప్తూ “.... కాని 
అతని(ప్రతాపరుద్రుని) కన్నా ముందు పరిపాలించింది గణపతిదేవుని బిడ్డ. 
గణపతిదేవుడు తనకు మగ సంతానం లేకపోవడంతో ఆమెను తన కొడుకు” 
అని పిలుచుకున్నాడు. ఆమెకు “రుద్ర” అని పేరు పెట్టాడు. ఆమె గణపతిదేవుని 
మరణం తర్వాత సింహాసనాన్ని అధిష్టించింది. (విద్యానాథుని “ప్రతాపరుద్ర 
యశోభూషణంి ప్రకారం) ఆమె ఎప్పుడూ “రాజుగా వ్యవహరించేది. 
మహారాజ “రుద్ర అనీ, 'రుద్రాంబి అనీ ఆమెను పిలిచేవారు. ఆమె తన 
బిడ్డ కొడుకు ప్రతాపరుద్రుణ్ణి దత్తత తీసుకొని తన వారసునిగా నియమించింది. 
అలా ప్రతాపరుద్ర యశోభూషణం లేక ప్రతాపరుద్రీయం ఈ కింది విధంగా 
కాకతీయ వంశావళి(661216లని ఇస్తుంది. 
1. గణపతిదేవుడు 
2. రుద్రాంబ 

ముమ్మడమ్మ 
3. ప్రతాపరుద్రుడు.” (హుల్డ్‌ పుటలు 198-199). 

ప్రొఫెసర్‌ ఇ.హుల్ట్‌ తర్వాత రుద్రమదేవి గణపతిదేవుని బిడ్డ అని 
చిలుకూరి వీరభద్రరావు 'ఆంధ్రుల చరిత్రము'లో చూపించాడు. రుద్రమదేవి 
గణపతిదేవుని 'కూతురనుటకు బలవత్తరమైన ప్రమాణం) అంటూ ఒక 
శాసనాధారాన్ని చూపాడు. గుంటూరు జిల్లా మంగళగిరి - మల్మాపురంలో 
ఉన్న విశ్వేశ్వర స్వామి ఆలయంలో ఉన్న శిలాస్తంభం మీది శాసనం అది. 
ఇందులో కాకతీయ వంశం అభివర్ణింపబడినదంటూ “రత్నాకరమునందు 
లక్ష్మి యుదయించినట్లు గానే గణపతి దేవునికి రుద్రమదేవి జనించెనని...” 

ఆ శాసన సారాన్ని చెప్పారు. *.. గణపతి చక్రవర్తికి పిమ్మట రాజ్యభారమును 
వహించినదగుటచేత నతని భార్యయని యాంధ్ర ప్రపంచము భ్రాంతిజెందెను” 
అని రాశారు(వీరభద్రరావు, పుటలు 804-306). రుద్రమదేవి గణపతిదేవుని 
కుమార్తె అని కోటగిరి శాసనం, వండ శాసనములలో నిశితంగా 
తెలుస్తుంది(లక్ష్మీరంజనం, పుట-46). ఈ విధంగా రుద్రమదేవి గణపతిదేవుని 
బీడ్డ అని నిరూపణ అయింది. 

అయితే మార్కో పోలో సందర్శించిన మోటుపల్లిని పాలించినది 
గణపాంబ అని, రుద్రమదేవి కాదని కొందరు చరిత్రకారులు వాదించారు. 
“ఆమె(గణపాంబ) యేలిన రాజ్యమామె భర్తది గాని, తండ్రిదిగాదు. 
...రుద్రాంబిక పాలించిన రాజ్యమామె పైకృత రాజ్యము. ...మార్మో పోలో 
ఈ నారీమణి భర్త రాజ్యమునే పాలించుచుండినట్లు చెప్పినాడు గావున, 
నాతడు ప్రశంసించినది గణపాంబిక గాని, రుద్రాంబిక కాజాలదని 
నిశ్చయింపవచ్చును అని భావరాజు వేంకట కృష్ణరావు అభిప్రాయపడ్డాడు. 
అంతేకాక గణపాంబ రుద్రమదేవి సామంతురాలై కప్పం కట్టినా తన చిన్న 
రాజ్యాన్ని స్వతంత్రంగా పాలించిందని, అటువంటప్పుడు ఆమె రాజ్యంలో 
రుద్రమదేవి పేరు మార్కో విన్నాడు అనడం కన్నా గణపాంబ కీర్తే అతడు 
విన్నాడని భావించాలని ఆయన అభిప్రాయం(వేంకట కృష్ణరావు, పుటలు 
118-119). 

కానీ గణపతిదేవుని కాలం నుండి మోటుపల్లి కాకతీయ 
సామ్రాజ్యానికి ప్రధాన రేవుగా ఉంది. అంతేగాక విదేశీ వర్తకుల రక్షణ 
కోసం, రేవు కార్యకలాపాల క్రమబద్ధీకరణ కోసం గణపతిదేవుడు మోటుపల్లిలో 
“అభయ శాసనాన్ని శక సంవత్సరం 1166లో వేయించాడు(పర బ్రహ్మ శాస్త్రి, 
పుట-254). కీ.శ. 1323లో కాకతీయుల పాలన ముగిసే నాటికి తెలంగాణ, 
ఆంధ్రా ప్రాంతాలు పూర్తిగా వారి అధికారంలో ఉన్నాయి. మోటుపల్లి ప్రధాన 
రేవుగా ఉండటంచేత దాని రక్షణకు, వ్యాపార అభివృద్ధికి కాకతీయ ప్రభుత్వం 
ఏర్పాట్లు చేసింది. మోటుపల్లి గణపాంబ పాలించిన ప్రాంతంలో ఉన్నా 
దానిమీద కాకతీయ కేంద్ర ప్రభుత్వ అధికార ప్రభావాలు లేవని చెప్పడానికి 
వీలులేదు. 

“Ganapamba was a wise and enlightened ruler, and 
under her motherly care the people of the ‘six thousand fiefs’ 

enjoyed peace and order. It is not unlikely that the account 
of the queen of the country given by the famous venitian 
traveler Marco Polo, who passed through the Andhra coun- 
try during this period, refers to Ganapamba herself, rather 
than her elder sister (Rudrama Devi)” అని ప్రొఫెసర్‌ డా. బి.ఎన్‌. 
చంద్రబాబు, డా. (శ్రీమతి ఎల్‌. తిలగావతి అభి ప్రాయపడ్డారు(చంద్రబాబు, 
పుట-155). గణపతిదేవుడు కృష్ణాతీరంలో ధరణికోటను రాజధానిగా 
చేసుకొని పాలించిన కోటరాజుల కుటుంబంలోకి గణపాంబను ఇచ్చాడు. 
ఆమె భర్త క్రీ.శ. 1258 ప్రాంతంలో మరణించినప్పటి నుండి ఆమె పరిపాలన 
చేసింది. ఆరువేల నాడులను పాలించింది. గణపాంబ, రుద్రాంబ ఒకే 
కాలంలో పాలన చేశారు. రుద్రమ కన్నా గణపాంబ దాదాపు 20 
సంవత్సరాలు ఎక్కువ పాలించింది(వెంకట కృష్ణరావు, పుట-1రిరి). 

అయితే అనేకమంది చరిత్రకారులు మార్కోపోలో రుద్రమదేవి 
కాలంలో మోటుపల్లిని సందర్శించి, ఆమె పరిపాలనను శ్లాఘించాడని 
రాశారు. “క్రీ.శ. 1257లో గణపతిదేవుని భార్య(లేక బిడ్డ) రుద్రమదేవి 
సింహాసనాన్ని అధిష్టించింది(అప్పటికి ఆమె పాలనా కాలాన్ని క్రీ.శ. 1262- 
89 అని ఇంకా నిర్ణయించలేదు). ఆమె ముప్పైఎనిమిది సంవత్సరాలు 
పాలించింది అని ఐతిహ్యం. తాను ఆ దేశాన్ని సందర్శించిన కాలంలో 
రుద్రమదేవి పాలిస్తున్నదని మార్కోపోలో చెప్పాడు” - అని సి. మేబుల్‌ డఫ్‌ 
తన “క్రోనాలజీ ఆఫ్‌ ఇండియన్‌ హిస్టరీలో రాశాడు. 

చిలుకూరి వీరభద్రరావు ఆంధ్రుల చరిత్రములో “ఈమె తన 
పూర్వులవలెనే ధర్మమును, నీతిని గాపాడి దేశమునకు శాంతిని గలిగించి 
తన ప్రజలచేత మిక్కిలి భక్తి పూర్వకముగా గొలువబడి ప్రేమింపబడుచు 
చిరకాలము పరిపాలనము చేసెనని “మారో పోలో” అను వెనీసు యాత్రికుడు 
శ్లాఘించి....” అని రుద్రమదేవి పరిపాలన గురించి చెప్పాడు(వీరభద్రరావు, 
పుటలు 321,324). 

1935 నాటి కాకతీయ సంచికలో మాల్వీ సయ్యద్‌ అహమదుల్లా 
ఖాదిరీ సాహెబ్‌ “ఇతని (గణపతిదేవుని) యనంతరమితని భార్య (?) 
రుద్రమదేవి రాజ్యము చేసెను. ఈమె విషయమై మార్కో పోలో తన 
(గంథమందిట్లు వ్రాసెను. 'ఈ రాణి రాజ్యమందీమె భర్త కాలమందును లేని 

వ్యవస్థ యేర్పాటు చేయబడి యుండెను” అని చెప్పారు(ఖాదిరీ సాహెబ్‌, 
పుట-206). 

కె.ఎ. నీలకంఠశాస్త్రి * ...113 Queen, a lady of much dis- 
cretion, who for the great love she bore him never would 
marry another husband...’ అని మార్కో చెప్పినదానికి “The refer- 
ence is to Rudramba, the daughter, not wife, of Ganapati 
అని ఒక పాదసూచిక ఇచ్చాడు(నీలకంఠ శాస్త్రి, పుట-174). నీలకంఠశాస్రి 
అనువాదం ఆధారంగా ఎన్‌. వెంకటరమణయ్య, ఎమ్‌. సోమశేఖర శర్మలు 
“The Relationship between Ganapatideva and Rudramba had 
been, until recently, a subject of controversy. The Venitian 
Traveller Marco Polo, who visited the Telugu country in or 
about A.D. 1293 during the closing years of Rudramba s 
reign, speaks of her as the wife of her predecessor, ...... 
Ganapatideva” అని అన్నారు(వెంకట రమణయ్య, పుట-620). 

పి.వి. పరబ్రహ్మశాస్త్రి “The great Venitian Traveller Marco 
Polo visited this port Motupalli in the closing years of 
Rudramadevt అని చెప్పాడు. మార్కో ప్రకారం వజ్రాలు ఉత్తమమైన, 
బహుసున్నితమైన, సాలెపురుగు అల్లిక అంతటి నైపుణ్యంతో నేసిన నూలు 

బట్టలు మోటుపల్లి నుండి ఎగుమతి అయ్యేవని ఆయన రాశాడు(పర బ్రహ్మ 
శాస్తి పుట-256). కాకతీయ రాణి రుద్రమదేవి కాలంలో ప్రసిద్ధ వెనిషియన్‌ 
యాత్రికుడు మోటుపల్లిని సందర్శించాడనీ, అక్కడి వజ్రాలనూ, సున్నితమైన 
నూలునూ, సాలెగూడు వంటి సన్నటి నేత బట్టలను (ప్రశంసించాడనీ పి. 
క్రిష్టమోహన్‌ రెడ్డి మోటుపల్లి రేవు ప్రాంతంలో దొరికిన కొత్త పురావస్తు 
ఆధారాలను గురించి రాసిన పత్రంలో పేర్మొన్నారు(క్రిష్ట మోహన్‌ రెడ్డి, 
పుట-256). 

మార్కో పోలో తన (గ్రంథంలో కాకతీయ సామ్రాజ్యం గురించి 
విలువైన సమాచారం ఇచ్చాడు. మార్మో పోలో రాసినట్లు రుద్రమదేవిని 
గణపతిదేవుని భార్య అని చరిత్రకారులు తొలుత భావించినా ఆమె ఆయన 
బిడ్డ అనీ, ఆయన తర్వాత సింహాసనాన్ని అధిష్టించిందనీ తేలింది. మార్కో 
పోలో అత్యంత ప్రశంసించిన రాణి రుద్రమదేవియే అని ఎక్కువ మంది 
చరిత్రకారులు అభిప్రాయపడ్డారు. మార్మోపోలో వజ్రాల గురించి, ఖరీదైన 
వస్ర్తాల గురించి తెలిపాడు. రాజ్యంలో ప్రజలకు కావలసినవన్నీ సరిపోను 
ఉన్నాయని చెప్పాడు. ప్రజల ఆహారపు అలవాట్లను గురించి ప్రస్తావించాడు. 
అంతేకాక ఇక్కడ అతిపెద్ద గొర్రెలు ఉన్నాయని రాశాడు. మార్కో పోలో 
వంటి (ప్రసిద్ధ యాత్రికుడు రుద్రమదేవి కాలం గురించి రాయటం వల్ల 
కాకతీయుల గురించి వచ్చిన అన్ని ప్రముఖ చరిత్ర గ్రంథాలలో అతను 
చెప్పిన విషయాలను రచయితలు ఉటంకించారు. 


ఫెరిస్తా 

న్‌ ఫెరిస్టా పూర్తి పేరు మహమ్మద్‌ కాసిం హిందూ షా. క్రీ.శ. 1560- 
1620ల మధ్య జీవించిన పర్షియన్‌ చరిత్రకారుడు. ఇప్పుడు గోర్లాన్‌ అని 
పిలుస్తున్న ఇరాన్‌లోని అస్రాబాద్‌లో జన్మించాడు. 1579 ప్రాంతంలో 
భబీజాపూర్‌కు వచ్చి, సుల్తాన్‌ ఇబ్రహిం ఆదిల్‌ ష-1 సంరక్షణలో జీవితాంతం 
గడిపాడు. ఇబ్రహిం ఆదిల్‌ షా-11 భారతదేశ చరిత్ర రాయమని ఫెరిస్టాను 
ఆదేశించాడు (ట్రిగ్స్‌, పుట-ే/[. ఫెరిస్టా అత్యంత విశ్వసనీయుడైన ప్రాచ్య 
చరిత్రకారునిగా పేరుపొందాడు. ఫెరిస్టా రాసిన గ్రంథం 'తారిఖ్‌-ఇ- ఫెరిష్టా 
ఇప్పటికీ ఒక క్లాసిక్‌. ఈ గ్రంథం భారతదేశ చరిత్ర నిర్మాణానికి ఒక 
ప్రామాణిక ఆధారం. “ఫెరిసె' గ్రంథం రెండు, మూడు సంపుటాలలో బహమనీ, 

కుతుబ్‌ షాహి రాజుల చరిత్రలు ఉన్నాయి. ఫెరిస్టా ఈ రాజుల చరిత్రలను 
చెప్పేటప్పుడు, ఆనాటికి తనకు అందుబాటులో ఉన్న సమాచారం మేరకు 
వారి వంశావళినీ, ఆ కాలంలో జరిగిన ముఖ్య సంఘటనలనీ, రాజకీయ 
పరిణామాలనీ పేర్ళొన్నాడు. అయితే బహమనీ రాజుల చరిత్రకి ఫెరిస్టా 
గ్రంథం ఒక ముఖ్య ఆధారమైనప్పటి కీ ఆ రాజుల పేర్లలోనూ, 
వంశక్రమంలోనూ కొన్ని వ్యత్యాసాలు చోటుచేసుకున్నాయి. అయితే బహమనీ 
పాలకులు జారీ చేసిన నాణాలు అందించే సమాచారాన్ని బట్టి సవరించిన 
బహమనీ వంశక్రమాన్ని అబ్బుల్‌ వాలీ ఖాన్‌ తన ‘BAahMani Coins in 
Andhra Pradesh Government Museum’ గ్రంథంలో అందించారు. 
(అందులో ఎ.డబ్యు. ఖాన్‌ 18 మంది దక్కన్‌ బహమనీ రాజుల జాబితాను 
వారు రాజ్యానికి వచ్చిన సంవత్సరాలవారిగా అందించారు.) 

ఫెరిస్టా - కుతుబ్‌ షాహి(గోల్కొండ) రాజుల చరిత్ర : 
ఫెరిస్టా తన గంథం మూడవ అధ్యాయంలో గోల్కొండ రాజుల 
చరిత్రను ఇచ్చాడు. ఫెరిస్టా ఇచ్చిన కుతుబ్‌ షాహి రాజుల వంశక్రమం 
ఇలా ఉంది. 
. సుల్తాన్‌ కులీ కుతుబ్‌ షా (1518-1548) 
. జంషీద్‌ కుతుబ్‌ షా (1543-1550) 
. ఇబ్రహీం కులీ కుతుబ్‌ షా (1550-1580) 
. మహమ్మద్‌ కులీ కుతుబ్‌ షా (1580-1612) 
. మహమ్మద్‌ కుతుబ్‌ షా (1612-1626) 
. అబ్బుల్లా కుతుబ్‌ షా (1626-1672) 
అబుల్‌ హసన్‌ తానీషా (1672-1687) 


రల యి రలు సై గా 


సుల్తాన్‌ కులీ కుతుబ్‌ షా (1518-1548) 

సుల్తాన్‌ కులీ ఇరాన్‌లోని హమదాన్‌ (0%926ఖులో పుట్టినట్టు 
తెలుస్తుంది. ఇతను మహమ్మద్‌ షా బహమనీ-111 (1463-1482) 
పరిపాలన ముగింపు కాలంలో దక్కన్‌కు వచ్చాడు. సుల్తాన్‌ మహమ్మద్‌ షా 
తన అంగరక్షులుగా తీసుకున్న అనేకమంది తుర్ములలో కులీ కూడా ఒకడు. 
బాగా చదువుకున్నవాడు కావడంతో అనతి కాలంలోనే ఒక రాచ 
కార్యాలయానికి కార్యదర్శిగా నియమించారు. ఇది జరిగిన కొద్ది కాలానికే 
తులింగాణ(ఫెరిస్టా ఆనాడు తెలంగాణను పిలిచిన పేరులోని రైతులు, ఇతర 
ప్రజలు పన్నులు కట్టడానికి నిరాకరిస్తున్నారనే ఫిర్యాదుల నేపథ్యంలో సుల్తాన్‌ 
మహమ్మద్‌ పెద్ద సైన్యంతో ఒక అధికారిని అక్కడికి పంపాలని నిర్ణయించాడు. 
అప్పుడు కులీ ఎటువంటి సైన్యం తోడు లేకుండానే తానక్కడికి వెళ్ళి 
పరిస్థితులను చక్కదిద్దుతానని ముందుకు వచ్చాడు. తనకి అప్పగించిన ఆ 
పనిని కులీ నెరవేర్చాడు. స్థానికులు ఆక్రమించుకున్న అనేక చిన్న జిల్లాలను 
తిరిగి సుల్తాన్‌ మహమ్మద్‌ రాజ్యంలో కలిపాడు. దాంతో సుల్తాన్‌ మహమ్మద్‌ 
అతనికి 'కుతుబ్‌-ఉల్‌-ముల్ళ్‌” అని బిరుదునిచ్చాడు(టబ్రిగ్స్‌, పుట-322). 
యూసుఫ్‌ ఆదిల్‌ షా, అహ్మద్‌ నిజామ్‌ షా, ఫతే ఉల్లా ఇమద్‌ షా బహమనీల 
అధికారాన్ని తిరస్మరించినపుడు బహమనీ సుల్తాను పన్నెండు మంది ఇమామ్‌ల 
పేరుమీద ప్రార్థన చేయాలని ప్రజలను ఆదేశించాడు. సైన్యాధిపతిగా ఉన్న 

కుతుబ్‌-ఉల్‌-ముల్క్మ్‌ కూడా తన ఆధీనంలోని ప్రజలకు అదేవిధంగా 
ఆదేశాన్నిచ్చాడు. అయితే హి.శ. 924/క్రీ.శ. 1518లో సుల్తాన్‌ మహ్మద్‌ షా 
బహమనీ అధికారం క్షీణించి, అతని మంత్రి అధికారం స్థిరపడినపుడుగాని 
కుతుబ్‌-ఉల్‌-ముల్మ్‌ స్వాతంత్ర్యం ప్రకటించుకోలేదు(బిగ్స్‌, పుట-328). 
“కుతుబ్‌ షా? అనే బిరుదుతో తనను గోల్కొండ నుల్తానుగా 
ప్రకటించుకున్నాడు(స్మాట్‌, పుట-407). 

రోజుకు ఐదు సార్లు ఇంపీరియల్‌ బ్యాండు వాయించటం వంటి 
అనేక పర్షియన్‌ ఆచారాలను తన ఆస్థానంలో ప్రవేశపెట్టాడు. గుజరాత్‌ 
బహదూర్‌ షా దక్కన్‌ పైకి దండయాత్రకు వచ్చి నిజాం షాహి(అహ్మద్‌ 
నగర్‌ సల్తనత్‌) ప్రాంతాలను ఆక్రమించుకున్న సందర్భంలో సుల్తాన్‌ కులీ 
కుతుబ్‌ షా అతని వద్దకు రాయబారిని పంపి మైత్రిని ఏర్పరచుకున్నాడు. 
అయితే బహదూర్‌ షా వెనుదిరిగి పోయిన తర్వాత బూర్దన్‌ నిజామ్‌ షా(అహ్మద్‌ 
నగర్‌ సుల్తాన్‌) ప్రోద్భలంతో ఇస్మాయిల్‌ ఆదిల్‌ షా(బీజాపూర్‌) హి.శ. 940 
(క్రీ.శ. 1538లో కళ్యాణి కోట(బీదర్‌ జిల్లాలోని బసవ కళ్యాణ కోట)ను 
ముట్టడించాడు. అయితే ఆదిల్‌ షాహి సైన్యాలను నిలువరించడానికి తగినంత 
సైనిక బలం లేక గోల్కొండ సుల్తాను వారి సరఫరాలను నిలిపివేయడానికి 
కేవలం ఒక అశ్వదళాన్ని పంపాడు. అదే సమయంలో ఇస్మాయిల్‌ ఆదిల్‌ 
షా అనారోగ్యంతో మరణించాడు. సుల్తాన్‌ కులీ కుతుబ్‌ షా బూర్దన్‌ నిజామ్‌ 
షా దగ్గరకి తన రాయబారిని పంపి సంధి చేసుకున్నాడు(ట్రిగ్స్‌, పుట-323). 

సుల్తాన్‌ కులీ పెద్దకొడుకు జంషీద్‌ తండ్రి చావు కొరకు 
ఎదురుచూస్తూ తన బానిసలలో ఒకరిని తండ్రిని హత్య చేసేందుకు 
ప్రేరేపించాడు. సుల్తాన్‌ ఒక రోజు కొన్ని నగలను పరీక్షిస్తుండగా పథకం 
ప్రకారం ఆ బానిస తన బాకుతో సుల్తాన్‌ గుండెల్లో పొడిచి చంపాడు. ఇది 
హి.శ. 950(క్రీ.శ. 1543)లో జరిగింది. సుల్తాన్‌ మరణవార్తను జంషీద్‌కు 
అందించడానికి వెళ్ళిన ఆ బానిసను జంషీద్‌ అక్కదే చంపేశాడు(ట్రిగ్స్‌, 
పుట-324). 

సుల్తాన్‌ కులీ కుతుబ్‌ షా దాదాపు 38 సంవత్సరాలు పాలించాడు. 
అతని కుమారులు జంషీద్‌, హైదర్‌, ఇబ్రహిం. 

జంషీద్‌ కుతుబ్‌ షా(1548-1550) 

తండ్రి మరణంతో జంషీద్‌ కుతుబ్‌ షా సింహాసనాన్ని అధిష్టించాడు. 
అహ్మద్‌నగర్‌ సుల్తాన్‌ బుర్దన్‌ నిజామ్‌ షా ప్రధానమంత్రి షా తాహిర్‌ వచ్చి 
జంషీద్‌ను అభినందించాడు. ఆదిల్‌ షాహి, నిజామ్‌ షాహి రాజ్యాల మధ్య 
యుద్ధం సంభవించింది. జంషీద్‌ నిజాం షాహిలకు మద్దతుగా వెళ్ళీ, కాక్నీ 
(నేటి బీజాపూర్‌ దగ్గరి కాక్సాని ఆక్రమించి కోటను నిర్మించాడు. రామరాజు, 
బుర్దన్‌ నిజాం షా ల ఐక్యసైన్యాన్ని ఎదిరించడంలో మునిగి ఉన్న ఆదిల్‌ షా 
జంషీద్‌ను ఎదుర్కోవడానికి సైన్యాలను పంపలేకపోయాడు. దాంతో జంషీద్‌ 
కాక్నీ నుంచి యెట్లార్‌(యేటగిరిగా పిలిచిన ప్రస్తుత యాద్దిరి, కర్ణాటకలోని 
యాద్దిరి జిల్లా కేంద్రం) మీదకు సైన్యంతో వెళ్ళి ముట్టడించాడు. ఆ లోపల 
తన శత్రువులతో సంధి చేసుకున్న ఇబ్రహిం ఆదిల్‌ షా, అసద్‌ ఖాన్‌ లారీ 
నాయకత్వంలో తగినంత సైన్యాన్ని యెట్లార్‌ను ముట్టడి నుంచి రక్షించడానికి 
పంపాడు. దాంతో జంషీద్‌ కుతుబ్‌ షా బుర్హన్‌ నిజామ్‌ షాకు తనను 
సంప్రదించ కుండ సంధి చేసుకున్నందుకు కోపగిస్తూ లేఖను పంపాడు. 
ఇది తాత్మాలిక సంధేననీ, కాక్సీ కోటలో బలమైన స్మంధావారాన్ని ఉంచమనీ 
వర్షాకాలం ముగిసిన వెంటనే ఆదిల్‌ షాహి ప్రాంతాలపై కలిసి దందయాత్ర 
చేద్దామనీ, భీమ(భీమనది)కు తూర్పున ఉన్న (ప్రాంతాన్నంతా 
ఆక్రమించుకుందామనీ బుర్హన్‌ నిజామ్‌ షా బదులు పంపాడు. అంతేకాక 
యెట్లార్‌, సాగర్‌(నేటి సాగర జంబగారు. కర్ణాటకలో ఉంది), కూల్‌బర్జా 
(గుల్చర్గా)లు కుతుబ్‌ షా కు, నల్‌దూర్ల్‌(నల్‌దుర్ల), షోలాపూర్‌లు నిజాం 
షాకు చెందాలని ప్రతిపాదించాడు. తన మిత్రుని తేలని తత్వం తెలిసిన 
జంషీద్‌ కుతుబ్‌ షా కాక్నీపై తన పట్టును విడువకపోవడమే కాక యెట్లార్‌పై 
ముట్టడిని తీవ్రం చేశాడు. బీజాపూర్‌ జనరల్‌ అసద్‌ఖాన్‌ మూడు నెలల 
నిరంతర ముట్టడితో కాక్నీ కోటను వశపరుచుకున్నాడు. అనంతరం యేట్లార్‌ 
మీదకు వెళ్ళాడు. అసద్‌ఖాన్‌ రాకతోటే జంషీద్‌ తను యేట్లార్‌ మీద చేస్తున్న 
ముట్టడిని ఆపేసి తన రాజ్యంలోకి నిష్రమించాడు. అలా గోల్కొండ రాజును 
ఎదుర్కొన్న అసద్‌ఖాన్‌ తన పట్టాకత్తితో అతని ముక్కు కొసను, చెంపను, 
పైపెదవిలో భాగాన్ని కోసేశాడు. ఇది కుతుబ్‌ షాను విరూపం చేయడమే 
గాక జీవితాంతం తినడానికి, తాగడానికి ఇబ్బంది పడేలా చేసింది(ట్రిగ్స్‌, 
పుట-326). కుతుబ్‌ షా తన రాజధానికి వచ్చిన తర్వాత బీజాపూర్‌ 

సుల్తానుతో సంధి చేసుకోవడానికి తన రాయబారులను పంపాడు. ఆ తర్వాత 
స్థానిక రాజ్యాలను ఓడించడంలో మునిగిపోయాడు. ఈ యుద్ధాల 
సమయంలో జబ్బు పడ్డాడు. అతని ఆరోగ్యం క్షీణించిన కొద్దీ కోపిష్టిగా 
మారాడు. ఎంతోమందికి అల్పమైన కారణాలకే మరణశిక్షలు విధించాడు. 
అతని క్యూరత్వం పాలితులలో భీతిని కలిగించింది. అతని తమ్ముళ్ళిద్దరూ 
బీదర్‌కు పారిపోయారు. వారిలో పెద్దవాడైన హైదర్‌ఖాన్‌ ఆ తర్వాత కొద్ది 
కాలానికే మరణించాడు. చిన్నవాడైన ఇబ్రహిం బీజానగర్‌ (విజయనగరం)కు 
వెళ్ళి తలదాచుకున్నాడు. ఆ సమయంలోనే హి.శ.957 (క్రీ.శ. 1550)లో 
జంషీద్‌ కుతుబ్‌ షా మరణించాడు(ట్రిగ్స్‌, పుటలు 8325-8327). 


ఇ(బ్రహిం కుతుబ్‌ షా(1550-1580) 

ఇ(బ్రహిం కుతుబ్‌ షా అతని సోదరునికి భయపడి వబీజానగర్‌ 
(విజయనగరం)లో తలదాచుకున్నాడు. ఆ సమయంలో రామరాజు(ఆళియ 
రామరాయలు) అతనికి కావల్సినవన్నీ ఏర్పాటు చేశాడు. 

జంషీద్‌ కుతుబ్‌ షా మరణంతో మంత్రులు అతని రెండేళ్ళ కొడుకుని 

సింహాసనంపై కూర్చోబెట్టడంతో దక్కన్‌ కులీనులంతా గందరగోళం 
సృష్టించారు. ప్రధానమంత్రి ముస్తఫాఖాన్‌ ఇబ్రహీంను ఆస్థానానికి రమ్మంటూ 
బీజానగర్‌కు వర్తమానం పంపాడు. సరిహద్దులో ముస్తఫాఖాన్‌ను కలుసుకున్న 
ఇ[బహిం అతనిని “మీర్‌ జుమ్లా'గా నియమించాడు. సలాబత్‌ ఖాన్‌ మూడు 
వేల విదేశి అశ్వదళంతోనూ, గోల్కొండలో మరో ఆరు వేల అశ్వదళం వచ్చి 
ఇబ్రహింతో కలిశాయి. అలా ఇబ్రహీం వ్యతిరేకత లేకుండానే అధికారానికి 
వచ్చాడు. తర్వాతి పరిణామాలలో భాగంగా ముస్తఫాఖాన్‌కు ఇబ్రహిం తన 
సోదరినిచ్చి వివాహం చేశాడు. 

1558లో ఇబ్రహిం కుతుబ్‌ షా, హుస్సేన్‌ నిజాం షా(అహ్మద్‌ 
నగర్‌తో కలిసి బీజాపూర్‌ మీద దండయాత్ర చేశాడు. ఇబ్రహిం యేట్లార్‌ను, 
నిజాం షా కూల్చ్బర్గాను తీసుకోవాలి అనుకున్నారు. అయితే ఇబ్రహిం కుతుబ్‌ 
షా అకస్మాత్తుగా గోల్కొండకు వెళ్ళిపోవడంతో బలాలు సరిపోని హుస్సెయిన్‌ 
నిజాం షా కూడా తన రాజ్యమైన అహ్మద్‌నగర్‌కు వెళ్ళిపోయాడు. అదే 
సమయంలో ఆలీ ఆదిల్‌ షా, రామరాజులు ఐక్యమై హుస్సెయిన్‌ నిజాం షా 
మీదికి దండయాత్రకు వెళుతూ ఇబ్రహిం కుతుబ్‌ షా ను కూడా తమతో 

కలవమని ఆహ్వానించారు. ఇబ్రహిం కుతుబ్‌ షా వారితో కలిసి అహ్మద్‌నగర్‌ 
ముట్టడిలో పాల్గొని, అది వారి వశం అయ్యాక వారితో కూడా సంబంధాన్ని 
తెంచుకొని వారికి చెప్పకుండానే గోల్కొండకు తిరిగి వెళ్ళిపోయాడు. యుద్ధం 
ముగిసిపోయాక ఇబ్రహిం కుతుబ్‌ షా హుస్సెయిన్‌ నిజాం షా దగ్గరకు 
రాయబారిని పంపి, అతని బిడ్డ బీబీ జుమాలిని తనకిచ్చి పెళ్ళి చేయమని 
ప్రార్థించాడు. కళ్యాణి(బసవ కళ్యాణం కోట)ని ఆలీ ఆదిల్‌ షా నుంచి 
విడిపించడానికి ఇబ్రహిం సైన్యాలు అహ్మద్‌నగర్‌ సైన్యాలతో కలవాలనే 
షరతుతో హుస్సెయిన్‌ నిజాం షా ఈ పెళ్ళికి ఒప్పుకున్నాడు. పర్యవసానంగా 
హి.శ.971(కీ. శ. 1564లో రెండు సైన్యాలు ఆ కోటను ముట్టడించడానికి 
కదిలాయి. కళ్యాణి దగ్గరలో ఇద్దరు రాజులు కలుసుకుని బీబీ జుమాలి, 
గోల్మొండ రాజుల పెళ్ళి వేడుకలను జరిపారు. తర్వాత ఆ కోటను 
ముట్టడించారు (బ్రిగ్స్‌, పుట-330). 

ఇంతలో అలీ ఆదిల్‌ షా అమీర్‌ బరీద్‌, రామరాజు, తూఫల్‌ 
ఖాన్‌లతో కలిసి అహ్మద్‌నగర్‌, గోల్కొండ రాజులకు వ్యతిరేకంగా కూటమిని 
ఏర్పరచాడు. ఇక ముట్టడిని నిలిపివేయడం మంచిదని భావించిన నిజాం 
షా, కుతుబ్‌ షాలు తమ రాజధానులకు ప్రయాణమయ్యారు. రామరాజు, 
అలీ ఆదిల్‌ షాలు హుస్సెయిన్‌ నిజాం షా ను అహ్మద్‌నగర్‌ వరకు తరిమారు. 
వారు తిరిగి వెళ్ళే దారిలో తులింగాణ సరిహద్దులో ఆరు నెలలు మకాం 
వేసి, ఆ ప్రాంతాన్నంతా దోచుకోవడంతో ఇబ్రహీం కుతుబ్‌ షా శాంతిని 
అభ్యర్థిస్తూ రాయభారం పంపాడు(బ్రిగ్స్‌, పుట-831). 

హి.శ. 972(క్రీ.శ. 1565లో ఇబ్రహీం కుతుబ్‌ షా మిగతా 
మహమ్మదన్‌ రాజులతో కలిసి విజయనగర రామరాజు మీదకి వెళ్ళాడు. 
అతణ్ణి చంపి రాజ్యాన్ని ఆ(క్రమించారు(రాక్షస తంగడి యుద్ధం). ఈ విజయం 
నుంచి తిరిగొచ్చి సమయంలో ఇబ్రహిం బావ అయిన ముస్తఫాఖాన్‌ అర్జుస్తానీ 
తాను మక్కా వెళ్తున్నానని ఇబ్రహింకు రాయచూర్‌లో సెలవు చెప్పి వెళ్ళి 
అలీ ఆదిల్‌ షా కొలవులో చేరాడు. 

అలీ ఆదిల్‌ షా బీజాపూర్‌ తూర్పు సరిహద్దులో ఒక బలమైన 
కోటను(ధరూర్‌ కోట, మహారాష్ట్ర) నిర్మించమని తన సేనాధిపతి కిప్వర్‌ 
ఖాన్‌ లారిని నియమించాడు. అదే సమయంలో ఆదిల్‌ షా నిజాం షాహి 
పాలనలో ఉన్న అనేక ఊర్లని జయించాడు. ముర్తుజా నిజాం షా(1565- 

1588) ఖాన్‌ ఖానాన్‌ను ధరూర్‌ను పట్టుకోవడానికి నియమించాడు. అదే 
సమయంలో తనకు సాయంగా రమ్మని ఇ(బహిం కుతుబ్‌ షా ను 
ఆహ్వానించాడు. ఇబ్రహిం వెళ్ళేటప్పటికే ధరూర్‌ నిజామ్‌ షా వశం అవ్వడంతో 
ఇద్దరూ కలిసి బీజాపూర్‌ మీదకు వెళ్ళారు. అయితే ఇబ్రహిం కుతుబ్‌ షా, 
ముర్తుజా నిజాం షాకు తెలియకుండా అలీ ఆదిల్‌ షాకు స్నేహాన్ని కోరుతూ 
ఉత్తరం రాశాడు. మిత్రుని సంప్రదించకుండానే శాంతి షరతులని అందులో 
ప్రతిపాదించాడు. అయితే ఆదిల్‌ షా ప్రత్యుత్తరాన్ని ముర్తుజా నిజాం షాకు 
పంపడంతో ఇబ్రహిం చేసిన [ద్రోహాన్ని తెలుసుకున్న అతడు ఇబ్రహిం క్యాంపు 
పైకి అశ్వదళాన్ని పంపాడు. ఇబ్రహిం అసలు వ్యతిరేకించకుండా గోల్కొండకు 
పారిపోయాడు. ఆ సమయంలో సమర్ధులైన కొంతమంది అధికారులను, 
నూటయాభై ఏనుగులను పోగొట్టుకున్నాడు. ఇ(బ్రహిం కొడుకైన అబ్బుల్‌ 
ఖాదర్‌ సరిహద్దులో తండ్రిని కలిసి వెంటపడి వస్తున్న శతృవులపై దాడి 
చేయడానికి అనుమతించవలసిందని అడుగగా తనను చంపడానికి కొడుకు 
యత్నిస్తున్నాడు అనుకుని అతజ్ణి ఒక కోటలో బంధించి విషప్రయోగంతో 
చంపించాడు(ట్రిగ్స్‌, పుట- 8384). 

ముప్పైరెండు నంవత్సరాలు పాలించిన ఇ([బ్రహిం కుతుబ్‌ షా 
హి. శ. 989(క్రీ. శ. 1581)లో అకస్మాత్తుగా మరణించాడు. 


మహమ్మద్‌ కులీ కుతుబ్‌ షా(1581-1612) 

ఇ(బ్రహిం కుతుబ్‌ షా పెద్ద కొడుకైన మహమ్మద్‌ కులీ తన పన్నెండవ 
ఏట సింహాసనాన్ని అధిష్టించాడు. ఇబ్రహిం కుతుబ్‌ షా దగ్గర అమీర్‌ జుమ్లాగా 
పనిచేసిన షా నిజాం ఇష్‌ఫహనీ బిడ్డను వివాహం చేసుకున్నాడు. మామ 
ప్రోత్సాహంతో నల్‌దుర్డ్‌పైకి దండెత్తడంలో అహ్మద్‌నగర్‌ సైన్యాధిపతి సయ్యద్‌ 
ముర్తుజా నబ్‌జ్వారికి సహాయంగా వెళ్ళాడు. అక్కడి గవర్నర్‌ 
వ్రతివుటించడంతో బీజాపూర్‌ మీదకి వెళ్ళారు. కానీ విజయం 
సాధించలేకపోయారు. ఇక ఇరు రాజ్యాల సైన్యమూ వారి వారి రాజ్యాలకు 
వెళ్ళాలని నిజాం షాహిలు తిరిగి వెళ్ళేటప్పుడు అహ్మద్‌నగర్‌కు సమీపంగా 
ఉన్న ఆదిల్‌ షాహి ప్రాంతాన్ని అక్రమించాలని, కుతుబ్‌ షాహి పాలకుడు 
కూడా తన రాజ్య సరిహద్దులో ఉన్న కూల్చర్గాను తీసుకోవాలని అహ్మద్‌నగర్‌ 
సైన్యాధిపతి తన రాజుకు ప్రతిపాదించాడు. మహమ్మద్‌ కులీ కుతుబ్‌ షా 

కూల్చర్గా చేరుకొని మీర్డా జెయిన్‌(ముస్తుఫాఖాన్‌)కు ఏడు వేల అశ్వదళాన్ని 
అనేక ఏనుగులను ఇచ్చి ఆ జిల్లాను పట్టుకోమని ఆదేశించి తాను గోల్కొండకు 
వెళ్ళాడు. తన మంత్రి, మామ అయిన షా నిజాంను నిర్భంధించి అతని 
స్వస్థలం అయిన ఇస్‌ఫహాన్‌(ఇరాన్‌)కు పంపివేశాడు(ట్రిగ్స్‌, పుట-334). 

కూల్చార్లాలో ఉన్న ముస్తుఫాఖాన్‌ ఆ చుట్టుపక్కల అనేక చిన్న 
పట్టణాలను ఆక్రమించాడు. అయితే బీజాపూర్‌ సైనిక నాయకుడు దిల్వార్‌ఖాన్‌ 
చేతిలో ఓడిపోయి నూట ఇరవై ఏనుగులను, ఇతర విలువైన సామాగ్రిని 
పోగొట్టుకున్నాడు. ఆ తర్వాత బీజాపూర్‌, గోల్కొండ రాజుల మధ్య సఖ్యత 
ఏర్పడి హి.శ. 995(క్రీ.శ. 1586) లో మహమ్మద్‌ కులీ కుతుబ్‌ షా తన 
సోదరిని ఇబ్రహిం ఆదిల్‌ షా(1580-1627)కు ఇచ్చి పెళ్ళి చెశాడు(బ్రిగ్స్‌, 
పుట-8850). 

మహమ్మద్‌ కులీ తన పాలన ప్రారంభంలోనే తన యుక్త వయసులో 
భాగమ8ిన(Bhagmutty) ఇష్టపడ్డాడు. ఆమె రక్షణార్ధం ఒక వెయ్యి 
అశ్వదళాన్ని పరివారంగా కేటాయించాడు. గోల్కొండలో గాలి కలుషితమై 
అనారోగ్యకరంగా మారడం వల్ల గోల్కొండకు ఎనిమిది మైళ్ళ దూరంలో 
ఒక గొప్పనగరాన్ని నిర్మించి భాగ్‌నగర్‌ [22005 8లు) అని తన ప్రియురాలి 
పేరుతో ఆ నగరాన్ని పిలిచాడు. అయితే ఈ నగరానికి హైదరాబాదు అనే 
పేరు వచ్చినా దానిలోని కొంత ప్రాంతానికి భాగ్‌నగర్‌ అనే పేరు ఇంకా ఉ 
ంది(మహమ్మద్‌ కులీ తన బహిరంగ (ప్రేమ ప్రదర్శనకు సిగ్గుపడి భాగ్‌నగర్‌ 
పేరును హైదరాబాద్‌ అని మార్చాడని స్కాట్‌ అనువాదంలో ఉంది-పుట 
409). ఈ నగరం చుట్టూ కైవారం పది మైళ్ళని భారతదేశంలో మిగతా 
పట్టణాలలాగా కాకుండా ఈ నగరంలో వీధులు వెడల్పుగా, శుభ్రంగా ఉ 
న్నాయని గాలి శుభ్రంగా ఉందని, మార్కెట్లకు ఇరువైపులా అందంగా ఉ 
౦డి, సేదదీర్చే చెట్ల వరుసలు ఉన్నాయని, దుకాణాలన్నీ ధృడమైన 
రాతితో(50116 Masonry) కట్టారని ఫెరిన్టా రాశాడు. రాజ ప్రాసాదం 
అత్యంత అందమైనదీ, భారతదేశంలోనే విశాలమైనదిగా గుర్తింపు పొందిందనీ 
ఆయన చెప్పాడు(ట్రిగ్స్‌, పుట-335). మహమ్మద్‌ కులీ తన సోదరులకు ఉ 
న్నత పదవులు ఇచ్చాడు. తద్వారా వారిని తన స్నేహితులుగా, సహచరులుగా 
చేసుకున్నాడు. వారు కూడా మహమ్మద్‌ కులీ పట్ల విధేయులుగా, 
అభిమానులుగా ఉన్నారు. పర్షియా చక్రవర్తి షా అబ్బాస్‌ తన కొడుకులలో 

ఒకరికి మహమ్మద్‌ కులీ బిడ్డను అడిగి, అతని స్నేహాన్ని కోరాడు. అంతపెద్ద 
చక్రవర్తి అడిగిన దాన్ని మహమ్మద్‌ కులీ గౌరవంగా భావించి ఆయన కోరికను 
మన్నించాడు(స్మాట్‌, పుట-409). 


మహమ్మద్‌ కుతుబ్‌ షా (1612-1626) 
కొడుకులు లేని మహమ్మద్‌ కులీ కుతుబ్‌ షా తర్వాత అతని 
సొదరుడు మహమ్మద్‌ సింహాసనాన్ని అధిష్టించాడు (స్మాట్‌, పుట-410). 
(అయితే ఈ మహమ్మద్‌ కుతుబ్‌ షా మహమ్మద్‌ కులీ అన్న కొడుకు. 
ఫెరిస్టా చెప్పినట్లు ఇతడు మహమ్మద్‌ కులీ సోదరుడు కాడు. మహమ్మద్‌ 
కులీ బిడ్డ హయత్‌ బక్షీ బేగంను పెళ్ళి చేసుకున్నాడు). 


అబ్బుల్లా కుతుబ్‌ షా(1626-1672) 

మహమ్మద్‌ కుతుబ్‌ షా అనంతరం అతని కొడుకు అబ్బుల్లా 
సింహాసనాన్ని అధిష్టించాడు. అబ్బుల్లా మొఘల్‌ చక్రవర్తి షాజహాన్‌ రక్షణలో 
అనేక సంవత్సరాలు రాజ్యం చేశాడు. షాజహాన్‌కు తాను సామంతుడనని 
ప్రకటించి ప్రతి సంవత్సరం కప్పం చెల్లించాడు. అయితే హి.శ. 1066(కీ. శ. 
1655)లో షాజహాన్‌కు కోపం తెప్పించే పని చేసి కష్టాన్ని కొని తెచ్చుకున్నాడు. 
అబ్బుల్లా కుతుబ్‌ షా తన ప్రధాన మంత్రి మీర్‌ మహమ్మద్‌ సాద్‌కి ఉన్న 
సంపద, శక్తి కారణంగా అతను తనకు విధేయుడుగా ఉండబోడు అనే 
అనుమానం కలిగి అతన్ని పదవి నుంచి తీసేయాలనుకున్నాడు. మీర్‌ 
మహమ్మద్‌ పదవిని పోగొట్టుకునే అగౌరవం నుంచి తప్పించుకోవడానికి, 
తన ఆస్తులను అబ్బుల్లా జప్తు నుంచి కాపాడుకోవడానికి దక్కన్‌ గవర్నర్‌గా 
ఉన్న మొఘల్‌ రాకుమారుడు జెరంగజేబుకు తన సేవలను అందిస్తానన్నాడు. 
జెరంగజేబు ఈ విషయం అతని తండ్రి షాజహాన్‌తో చెప్పగా షాజహాన్‌ 
వెంటనే మీర్‌ మహమ్మద్‌ను ఐదు వేల రాంకు మున్సబుదారుగాను, అతని 
కొడుకు మహమ్మద్‌ అమీన్‌ను పదివేల మున్సబుదారుగాను చేసి 
గౌరవించాడు. అంతేగాక వారు తిరిగి అబ్బుల్లా కుతుబ్‌ షా దగ్గర పని 
చేసేందుకు అనుమతించాలని షాజహాన్‌ అబ్బుల్లాను ఆదేశించాడు. కుతుబ్‌ 
షా ఈ ఆదేశాన్ని పాటించక మహమ్మద్‌ అమీన్‌ను హైదరాబాదులో బంధించి, 
అతని సంపదలో కొంతభాగాన్ని జప్తు చేశాడు. అబ్బుల్లా చేసిన పనితో 

రగిలిపోయిన జెరంగజేబు హైదరాబాదు పైకి దండయాత్ర చేసి నగరాన్ని 
దోచుకున్నాడు. అబ్బుల్లా కుతుబ్‌ షా ఒక కోటి రూపాయలిచ్చి క్షమాపణ 
కోరవల్సి వచ్చింది. అంతేకాక తన శత్రువు కొడుకుకి(జెరంగజేబు కొడుకు) 
తన బిడ్డనిచ్చి పెళ్ళి చేయవలసి వచ్చింది(స్మాట్‌, పుట-410). 

ఆ తర్వాత అబ్బుల్లా తన జీవితాంతం మొఘల్‌ సామ్రాజ్యానికి 
లొంగి ఉన్నాడు. అబ్బుల్లా కుతుబ్‌ షా జెరంగజేబు అధికారానికి వచ్చిన 
కొద్దికాలానికి మరణించడంతో అతని అల్లుడు సింహాసనాన్ని అధిష్టించాడు. 


అబు హెస్సున్‌(1672-1687) 

కొన్ని సంవత్సరాల పాలన తర్వాత మొఘల్‌ చక్రవర్తి బెరంగబేబ్‌ 
ఆలంగీర్‌ ఇతనిని బందీగా తీసుకువెళ్ళి దౌలతాబాద్‌ దుర్గంలో ఉంచాడు. 
అప్పుడిక గోల్కొండ హిందూస్తాన్‌ (మొఘల్‌ సామ్రాజ్యంలో రాష్ట్రమైపోయింది 
(స్మాట్‌, పుట-411). 

ఇంతటితో ఫెరిస్టా చెప్పిన కుతుబ్‌ షాహిలనే గోల్కొండ రాజుల 
చరిత్ర అయిపోయింది. 


టావెర్నియర్‌ (1605-1689) 
గోల్కొండ రాజ్యం ఆఖరి యుద్దాలు 

జాన్‌-బాప్టిస్ట్‌ టావెర్నియర్‌ పదిహేడవ శతాబ్దానికి చెందిన రత్నాల 
వ్యాపారి, యాత్రికుడు. ఇతడు పారిస్‌ నుంచి పర్షియా(నేటి ఇరాన్‌) మీదుగా 
ఇండియాకు 1630-1668 మధ్యకాలంలో మొత్తం ఆరు సార్లు 
సముద్రయానం చేశాడు. టావెర్నియర్‌ తన రెండవ సముద్రయాన 
కాలంలో(1638-1643) మొదటిసారి గోల్కొండను సందర్శించాడు. 
అనంతరం తన మూడవ ప్రయాణం(1643-1649)లో జావాకు వెళ్ళేటప్పుడు 
గోల్కొండను సందర్శించి చాలా కాలం ఉన్నాడు. 1651-55, 1657- 
62, 1664-68 మధ్య కాలాల్లో అతను చేసిన నాలుగవ, ఐదవ, ఆరవ 
ప్రయాణాల్లో కూడా భారతదేశం వచ్చి గోల్కొండను సందర్శించాడు(జొనాథన్‌ 
గిల్‌ హారిస్‌). ఆనాడు ప్రపంచం మొత్తం మీద కేవలం గోల్కొండ రాజ్యంలో 
ఉన్న గనులే వజ్రాలను ఉత్పత్తి చేసేవి. గోల్కొండ రాజ్యం వజ్రాలకు పేరు 
పొందినది కావడంతో టావెర్నియర్‌ అన్నిసార్లు గోల్కొండను సందర్శించాడు. 

టావెర్నియర్‌ గోల్కొండ రాజ్యం 
గురించి ఇలా రాశాడు. “గోల్కొండ రాజ్యం 
సంపన్నమైంది. రకరకాల ధాన్యం, బియ్యం, 
పశువులు, గొర్రెలు, కోళ్ళు వంటి జీవనానికి 
అవసరమైన వస్తువులన్నీ ఈ రాజ్యంలో 
సమృద్ధిగా ఉన్నాయి. చెరువులు అనేకం ఉ 
౦డడం వల్ల చేపలు కూడా సమృద్ధిగా 
దొరుకుతాయి. ఈ చెరువులకు కట్టలు 
నిర్మిస్తారు. ఈ చెరువు కట్టలు కొన్నిసార్లు 
అరలీగ్‌ (1.622566 దాదావు నాలుగు 
కిలోమీటర్లు) పొడవు ఉంటాయి. వర్షాకాలం | 
ముగిసిన తర్వాత చెరువుల తూములను తెరిచి ' 
పొలాలకు నీరు ఇస్తారు(ఫిలిప్‌, జె., పుట-68). 

బాగ్‌నగర్‌ ఈ రాజ్య రాజధాన(Metropolis). దీన్నే గోల్కొండ 
అని పిలుస్తారు. గోల్కొండ కోట నగరం నుంచి రెండు లీగ్‌ల దూరంలో ఉ 
౦టుంది. రాజ నివాసం, ఆస్థానం అక్కడే ఉన్నాయి. ఈ కోట చుట్టుకొలత 
దాదాపు రెండు లీగ్‌లు ఉండడం వల్ల రక్షణ కొరకు ఎక్కువ సంఖ్యలో 
కావలి వాళ్ళను పెట్టాల్సి వస్తుంది. అదే ఇప్పుడు ముఖ్య పట్టణం అయినట్టు 
రాజు తన సంపదనంతా అక్కదే జాగ్రత్త చేశాడు. బెరంగజేబు బాగ్‌నగర్‌ 
మీద దండయాత్ర చేసి దోచుకున్నప్పటి నుండి రాజు అక్కడ ఉండక 
గోల్కొండలో ఉంటున్నాడు. 

“బాగ్‌నగర్‌ అనే ఈ పట్టణపు నిర్మాణాన్ని ఇప్పుడు పరిపాలిస్తున్న 
రాజు ముత్తాత ప్రారంభించాడు. అతనికి ఇష్టమైన నాగర్‌ అనే భార్య పేరుతో 
దీన్ని నిర్మించాడు. రాజు, రాణి తమ విహారానికి, సేదతీరడానికి అందమైన 
తోటలతో మూసినది ఒడ్డున ఉన్న ప్రదేశానికి వెళ్ళేవారు. అక్కడ రాణి 
కోరిక మేరకు రాజు ఈ పట్టణాన్ని నిర్మించాడు. బాగ్‌-నాగర్‌ అని దాన్ని 
పిలవాలని ఆయన ఆదేశించాడు. అంటే నాగర్‌ తోట అని(భాగ్‌నగర్‌ అంటే 
సౌభాగ్యవంతమైన పట్టణం. టావెర్నియర్‌ చెప్పినట్టు రాణి పేరు నాగర్‌ 
కాదు. ఆమె పేరు భాగమతి. అయితే బాగ్‌ అనే పదానికి తోట అనే అర్థం 
ఉంది). ఈ నగరానికి నైరుతి దిశలో పెద్దనది ప్రవహిస్తోంది(మూసీ). ఇది 

మసులీ పటణ (మచిలీ పట్నం) దగ్గర సముద్రంలో కలుస్తోంది (వాస్తవానికి 
మూసీ క్రిష్టానదికి ఉపనది). ఈ నదిని మనం ఓ ఘనమైన రాతి వంతెన 
దగ్గర దాటుతాం. పారిస్‌లోని పాంట్‌-నఫ్‌(Pont-Neuf) వంతెనకు ఉ 
న్నంత అందం ఈ వంతెనకు(పురానా పూల్‌) ఉంది. ఈ పట్టణం ఫ్రాన్స్‌లోని 
ఆర్లియన్స్‌ పట్టణమంత పెద్దది. ఈ పట్టణంలో వీధులు విశాలమైనవి”(బాల్‌, 
పుట -151). 





పారిన్‌లోని పాంట్‌ నవ్‌ వంతెన హైదరాబాద్‌లోని వురానా వూల్‌ 


“ఈ వంతెనను చేరడానికి ముందు ఇరెంగాబాద్‌(టెరంగాబాద్‌) 
అనే శివారు ప్రాంతాన్ని దాటాలి. ఇక్కడ వ్యాపారులు, వృత్తిపనివారు, మధ్య 
దళారీలు ఉంటారు. ఈ శివారు ప్రాంతంలోనే రెండు, మూడు 
మనీ దంలున్నాయి. ఇవి బాటసారులకు నరాయిలుగా ఉ 
పయోగపడతాయి”(ఫిలిప్‌, జె., పుట-63). వంతెన దాటి నగరంలోకి 
ప్రవేశించాక రాజ ప్రసాదానికి దారి తీసే ప్రధాన వీధి, దాని కుడి వైపున ఉ 
న్న కులీనుల గృహాలు, సత్రాలు, వీథి చివరన ఉన్న మండపం, దానిని 
ఆనుకొని ఉండే ప్రాసాదపు ఒక గోడ, దాని మధ్యలో పైన ఉన్న బాల్మనీల 
గురించి టావెర్నియర్‌ ప్రస్తావించాడు. ఈ బాల్మనీ నుంచే రాజు ప్రజలకు 
దర్శనం ఇచ్చేవాడని టావెర్నియర్‌ రాశాడు. రాజప్రాసాద ప్రధాన ద్వారం, 
దాని లోపల సభా ప్రాంగణం, దాని చుట్టూ పోర్టికో, పోర్టికోలో రాజు 
అంగరక్షకులు కాపలా కాయడం, ఈ సభా ప్రాంగణం దాటాక ప్రాసాదం 
లోపలే మరొక సభా స్థలాన్ని చేరుకోవడం, దాని వాస్తు నిర్మాణ రీతుల 
గురించి టావెర్నియర్‌ వర్ణించాడు. ఈ సభాస్థలం పైకప్పు, దాని కమానులపై 
ఉన్న తోటలను, చెట్లను చూని అంత బరువుని అవాలా 
మోయగలుగుతున్నాయని ఆయన ఆశ్చర్యపడ్డాడు. ఇలా నిర్మాణాల పై కప్పుల 

మీద, కమానుల మీద తోటలు, చెట్లు పెంచడం అనేది బహుశా గోల్మొండకి 
వలస వచ్చిన పర్షియన్‌ల శైలి అని వి. బాల్‌ అభిప్రాయం(బాల్‌, పుట-158). 
అప్పటికి యాభై సంవత్సరాలుగా నిర్మాణంలో ఉన్న పగోడా(జామ మసీదు) 
నిర్మాణం పూర్తెతే అది భారతదేశంలోనే గొప్ప నిర్మాణం అవుతుందని ఆయన 
రాశాడు. ఆ మసీదుకు వాడిన రాళ్ళని తొలచడానికి 500 లేక 600 వందల 
మంది ఐదు సంవత్సరాలు పని చేశారని, ప్రార్థనా స్థలంలో ఉంచే 
అతిపెద్దరాయిని తీసుకురావడానికి పద్నాలుగు వందల ఎడ్లను వాడారని 
ఆయన చెప్పాడు. 

“పట్టణానికి మరో వైపు నుంచి మసులీపటణ్‌ వెళ్ళేదారిలో రెండు 
గొప్ప చెరువులు ఉన్నాయి. వీటిల్లో రాజుకు నేత్రానందం కలిగించడానికి 
అలంకరించిన పడవలు తిరుగుతాయి. పట్టణం నుండి మూడు కోసుల 
దూరంలో ఒక గొప్ప మసీదు ఉంది. దాని దగ్గర గోల్కొండ రాజుల సమాధులు 
ఉన్నాయి. ప్రతీ మధ్యాహ్నం నాలుగు గంటల ప్రాంతంలో బెడ్డు, 
పిలావ్‌(పులావు)లను అక్కడికి వచ్చిన పేదలకు ఇస్తారు. పండుగ రోజులలో 
ఈ సమాధుల చుట్టూ గొప్ప కార్పెట్లను పరుస్తారు”. అది చూసి తీరవలసిన 
దృశ్యం అని టావెర్నియల్‌ రాశాడు. 

ఒక పరదేశస్థుడు పట్టణ ద్వారం దగ్గరికి వచ్చినపుడు పోలీసులు 
అతనిని క్షుణ్ణంగా తనిఖీ చేస్తారు. అతని దగ్గర ఉప్పు, పొగాకు ఉన్నాయేమో 
చూసేవారు. అతణ్ణి లోపలికి అనుమతించాల్సిన దరోగా(పోలీసు సూపరిం 
టెండెంట్‌) వేరే పనిలో ఉన్నా లేదా పట్టణం వెలుపల తన బాధ్యతలు 
నిర్వర్తిస్తున్నా పరదేశస్థుడు ఒకటి, రెండు రోజులు ఎదురు చూడాల్సిందే. 

రాజు న్యాయ విచారణ చేసి తీర్చు ఇవ్వవలసిన సమయాలలో 
బాల్మనీలోకి వచ్చి కూర్చునేవాడు. వచ్చిన వారంతా మండపంలోను, దాని 
చుట్టూ నిలబడతారు. ప్రేక్షకులకు, రాజు కూర్చునే బాల్మనీకి మధ్య ఒక 
బారికేడు ఉండేది. అనుమతి లేనిదే అది దాటి రాజుకు సమీపంగా ఎవరూ 
పోకూడదు. బాల్మనీ కింద బారికేడు లోపల ఒక రాజ్యకార్యదర్శి(SeretAry 
of State) నిలబడి, వచ్చిన పిటీషన్లను స్వీకరించి, పైన బాల్మనీలో రాజుగారి 
పక్కన నిలబడి ఉండే నపుసంక సేవకుని ద్వారా వాటిని రాజుగారికి 
నివేదించేవాడు(ఫిలిప్‌, జె., పుట-64). 

“ప్రతీ సోమవారం ఆస్థాన కులీనులలోకెల్లా ముఖ్యునితో మొదలు 

పెట్టి కులీనులంతా వారి వారి అశ్వదళాలతో వారమంతా కవాతు చేస్తారు. 
వీరిలో ఐదు లేక ఆరు వేల గుర్రపు దళాలకు అధిపతులైన ప్రభువులు 
కూడా ఉన్నారు. పట్టణం చుట్టూ తమ దళాలతో వీరు విడిది చేస్తారు. 
వీరంతా పట్టణం వెలుపల తమ విడిది నుంచి క్రమపద్ధతిలో బాల్మనీ దగ్గరకు 
వచ్చి కవాతు నిర్వహిస్తారు. ప్రభువు స్థాయి బట్టి ముందు వరుసలో పది 
లేక పన్నెండు ఏనుగులు ఉంటాయి. వీటిలో కొన్నింటికి హొదాలు ఉంటాయి. 
కొన్నింటిపై కేవలం మావటితో పాటు మరొక మనిషి ఉండి తమ ప్రభువుకు 
చెందిన పతకాన్ని పట్టుకుంటాడు. 

తర్వాత ఒంటెలు జతలుగా ముప్పై లేక నలభై వరకు ఉండి ప్రతీ 
ఒంటెపై జీను, దానిపై ఒక ఫిరంగి అమర్చి ఉంటుంది. తల నుంచి పాదాల 
వరకు బట్టలు ధరించిన మనిషి ఆ ఒంటెపై ఫిరంగి వెనుక కూర్చొని రాజేసిన 
అగ్గిని పట్టుకొని రాజు కూర్చున్న బాల్మనీ ముందు అటూ ఇటూ తిరుగుతాడు. 
వీటి తర్వాత ఎడ్ల బండ్లు వస్తాయి. వీటికి తోడుగా సేవకులు నడుస్తారు. 
వీటి వెనుక దారి చూపే గుర్రాలు, వాటి వెనుక ఈ మొత్తం దళాలకు 
అధిపతి అయిన ప్రభువు తన పది లేక పన్నెండు మంది స్త్రీలతో వస్తాడు. 
(ప్రభువు వెనుక గుర్రపుదళం, పదాతిదళం వస్తాయి”. తన విడిది బాగ్‌నగర్‌ 
ప్రధాన వీధిలో ఉండడం వల్ల ప్రతీ వారం తాను ఈ అద్భుతమైన బలగాల 
కవాతు చూడగలిగానని టావెర్నియర్‌ రాశాడు(ఫిలిప్‌, జె., పుట-65. 

సైనికులు ఆరు గజాల బట్టను శరీరం మధ్య నుండి కిందికి కట్టుకునే 
వారు(ధోతి). తమ పొడవాటి జుట్టుని నెత్తిమీద సిగ ముడిచేవారు. వారి 
వద్ద పర్షియన్లు వాడే పట్టాకత్తి కాకుండా స్వీస్‌ జాతీయులు వాడేటువంటి 
వెడల్పాటి ఖడ్గాలుండేవి. దాన్ని వారు తమ నడుము దట్టికి వేలాడదీసేవారు. 
వీరి తుపాకుల గొట్టాలు (ఫ్రెంచ్‌ తుపాకుల గొట్టాల కంటే దృఢమైనవి. 
వాటికి వాడిన ఇనుము శ్రేష్టమైనదని టావెర్నియర్‌ రాశాడు(ఫిలిప్‌, జె., 
పుట-65). హైదరాబాదులో ఇనుము చాలా పూర్వకాలంలోనే నాణ్యమైనదని 
పేరు పొందింది. ఈ ఇనుమును ఉక్కు తయారీలో వాడి ఆ ఉక్కును దమాస్మస్‌ 
బ్లేడుల తయారీకి వాడేవారు. ఆ బ్లేడుల తయారీ కోసం ముడి లోహాన్ని 
పంజాబుకు, పర్షియాకు ఎగుమతి చేసేవారు. గోల్కొండకు ఉత్తరంగా ఉన్న 
నిర్మల్‌, ఇందోర్‌(ఇందూరు) అనే ఊళ్ళలో అతి శ్రేష్టమైన ఇనుము, ఉక్కులను 
తయారు చేస్తారని 'ఐన్‌-ఇ-అక్సరీ ప్రత్యేకంగా ప్రస్తావించింది. 11౪౬౦౦౪ 

తన Voyages des 1663లో ఇందోర్‌ నుంచి నాలుగు కోసుల దూరంలో 
ఉన్న ఇందల్వాయి(1/8621౪70ఏలో తయారైన ఖడ్గాలు, పటకాలు, బల్లాలు 
భారతదేశమంతటా పంపిణీ అయ్యేవని రాశాడు(బాల్‌, పుట-157). 
బాగ్‌నగర్‌లో అనేక మంది వేశ్యలున్నారనీ పట్టణంలో, కోటలో, 
పట్టణ శివార్లలో వీరు ఉంటారనీ, దరోగా వద్ద దాదాపు ఇరవై వేల మంది 
నమోదై ఉన్నారనీ టావెర్నియర్‌ రాశాడు. ఈ సంఖ్య అతిశయోక్తి అనే 
చెప్పవచ్చు. దరోగా వద్ద నమోదు చేయించుకోకుండా వారు ఈ వృత్తి 
చేయరాదని, రాజుకు వీళ్ళు పన్ను చెల్లించరనీ ఆయన రాశాడు. అయితే 
వారిలో కొంతమంది ప్రతీ శుక్రవారం రాజ ప్రసాద బాల్మనీ ముందుకు 
వచ్చి వారి నాయకురాలి ఆధ్వర్యంలో రాజు కొరకు నృత్యం చేసేవారు. 
“సాయంత్రం పూట తారి(కల్లు) అమ్మే దుకాణాలు తెరుస్తారు. ఈ 
పానీయాన్ని ఒక చెట్టు నుండి తీస్తారు. మన కొత్త వైను(ఫ్రెంచి వైను)లాగా 
తీయగా ఉంటుంది. ఐదు లేక ఆరు కోసుల దూరం నుంచి ప్రతీరోజు 
ఐదారు వందలమంది గుర్రాలపై వచ్చి తోలుసంచులలో నింపిన ఈ 
పానీయాన్ని అమ్ముతారు”. ఈ తారి అమ్మకం ద్వారా రాజుకు పన్నుల 
రూపంలో ఆదాయం లభిస్తుందని టావెర్నియర్‌ రాశాడు(ఫిలిప్‌, జె., 
పుట-ర6ర్‌). 
“గోల్మొండలోని స్రీ, పురుషులు శరీరాకృతిలో పొందికగా ఉంటారు. ఎత్తుగా 
ఉంటారు. వారి ముఖాలు ఆనందంగా ఉంటాయి. గ్రామీణులు కాస్త నల్లగా 
ఉంటారు” అని టావెర్నియర్‌ రాశాడు(ఫిలిప్‌, జె., పుట-6ర్‌). 
గోల్కొండను టావెర్నియర్‌ సందర్శించిన కాలంలో పాలించిన రాజు 
అబ్బుల్‌ -కుతుబ్‌-షా. గోల్కొండ రాజుల వంశం పుట్టుక గురించి టావెర్నియర్‌ 
ఇలా రాశాడు. “నార్సింగ రాజు(విజయనగర రాజు) తామర్లేన్‌ వారసులైన 
మొఘలులతో(అక్చర్‌తో) యుద్ధం చేస్తూ ఉందేవాడు. నార్సింగ(విజయనగరు) 
రాజు యుద్ధంలో చనిపోవడం వల్ల, అతనికి పిల్లలు లేకపోవడం వల్ల ఆ 
రాజ్యాన్ని నలుగురు సైనికాధికారులు పంచుకున్నారు. వారు గోల్కొండ, 
బీజాపూర్‌, దౌల్తాబాద్‌, బుర్దన్‌పూర్‌ అనే నాలుగు రాజ్యాలను ఏర్పాటు 
చేసుకున్నారు. ఈ నలుగురు సేనా నాయకులు మహమ్మదీయులే. వారిలో 
గోల్కొండను స్వాధీనం చేసుకున్నవాడు హాలీ(షియా) తెగకు చెందినవాడు. 
అతను పర్షియాలోని హమదాన్‌కు చెందిన తుర్మోమన్‌ కుటుంబం నుండి 

వచ్చాడు. ఇతడే మొదటి గోల్కొండ సుల్తాన్‌ కులీ కుతుబ్‌ షా(ఫిలిప్‌, జె., 
పుట-66). 

నార్సింగ రాజు మరణం తర్వాత మొఘలులను ఎదిరించి వీరంతా 
స్వాతంత్రం ప్రకటించుకున్నారు. జహంగీర్‌ గానీ షాజహాన్‌ గానీ గోల్కొండ 
రాజ్యం మీద ఎప్పుడు యుద్ధం చేయలేదు. కానీ గోల్కొండ రాజు మొఘలులకు 
సంవత్సరానికి 2,00,000 పగోడాల(బంగారు నాణెం) కప్పం చెల్లించేవాడు. 
గోల్కొండ రాజుకు(అబ్బుల్లా కుతుబ్‌ షా) కొడుకులు లేరు. ముగ్గురు బిడ్డలు 
ఉన్నారు. మొదటి బిడ్డను గొప్పవాడైన మక్కా షేక్‌ బంధువులలో ఒకరికి 
ఇచ్చి పెళ్ళి చేశాడు. రెండవ బిడ్డను జెరంగజేబు పెద్ద కొడుకైన సుల్తాన్‌ 
మహమ్మద్‌కు ఇచ్చి పెళ్ళి చేశాడు. ఈ పెళ్ళి ఎలా జరిగిందో టావెర్నియర్‌ 
వివరించాడు. 

మిర్‌-జిమోలా(మీర్‌ జుమ్లా) గోల్కొండ సైన్యాధ్యక్షుడిగా ఉంటూ 
సంపాదించుకున్న సంపదను, పేరును చూసి ఓర్వలేని ఆస్థాన ప్రముఖులు 
రాజు దృష్టిలో అతడిని చెడ్డవాడిని చేయాలని ప్రయత్నించారు. మిర్‌-జిమోలా 
శక్తిమంతుడైయ్యాడని, అతణ్ణి నమ్మరాదని రాజుకు చాడీలు చెప్పారు. 
అంతేగాక రాజును గద్దెదింపి, అతని కొడుకుకు(మహమ్మద్‌ అమిన్‌) గోల్కొండ 
రాజ్యాన్ని కట్టబెట్టాలని చూస్తున్నాడని, అటువంటి శత్రువును మట్టుబెట్టాలంటే 
విషప్రయోగమే సులువైన మార్గమని రాజుకు బోధించారు. వారి మాటలు 
నమ్మిన రాజు, ఆ పని చేయమని వారినే జ్ఞపించాడు. వారు మూడు, నాలుగు 
సార్లు ఆ పని చేయడానికి ప్రయత్నించి విఫలం అయ్యారు. ఆలోగా ఈ 
కుట్ర సంగతి అమిన్‌కు తెలిసి అతను ఆ విషయాన్ని తండ్రికి తెలియజేశాడు. 
తండ్రి నుంచి సమాధానం అందుకున్న అమిన్‌ ఆస్టానానికి వెళ్ళి రాజుతో 
ధైర్యంగా తన తండ్రి కృషి వల్లనే ఆయన సింహాసనంపై ఉన్నాడని పరుషంగా 
మాట్లాడడంతో రాజు కోపంతో సింహాసనంపై నుంచి లేచాడు. సభలోని 
ప్రభువులు అతణ్ణి పట్టి జైలులో బంధించారు. ఆ సమయంలో మిల్‌-జిమోలా 
బెంగాలుకు వెళ్ళే దారిలో ఉన్నాడు. ఆ ప్రాంతంలో ఉన్న రాజులతో తన 
రాజుకు మితృత్వం కలపాలనే ప్రయత్నంలో అతను ఉన్నాడు. తన కొడుకుని, 
భార్యాబిడ్డలను బంధించారనే వార్త విని అందుకు తగిన శాస్తి 
చేయాలనుకున్నాడు. ఆ సమయంలో షాజహాన్‌ రెండవ కొడుకైన సుల్తాన్‌ 
షుజా బెంగాల్‌ గవర్నర్‌గా ఉన్నాడు. గోల్కొండ రాజుపై పగతీర్చుకునే ఉ 

ద్దేశంతో షుజాకు ఉత్తరం రాసి గోల్మొండపై దండయాత్ర చేయమని రాజ్యం 
మొత్తాన్ని ఆక్రమించి, మొఘల్‌ సామ్రాజ్యాన్ని విస్తరించమనీ తాను కూడా 
మొఘల్‌ సైన్యానికి జత అవుతానని కోరాడు. అయితే తన రాజుకు 
నమ్మకద్రోహం చేసినవాడి మాట తాను నమ్మనని షుజా మిర్‌-జిమోలాకు 
తెలియజేశాడు. అప్పుడు అతడు బుర్దన్‌పూర్‌లో గవర్నర్‌గా ఉన్న మొఘలు 
రాకుమారుడు జెరంగజేబుకు కూడా అదే విధంగా ఉత్తరం రాయగా అతను 
గోల్కొండ మీదికి వెళ్ళడానికి అంగీకరించాడు. మిర్‌-జిమోలా తన సైన్యంతో 
గోల్కొండ వైపు రాగా బెరంగజేబు కూడా దక్కన్‌ వైపు తన సైన్యాలతో 
వచ్చాడు. ఇరు సైన్యాలను కలిపి బాగ్‌నగర్‌ ద్వారాల వద్ద నిలిపారు. గోల్కొండ 
రాజు ఎదిరించక వెళ్ళి అడవులలో తల దాచుకున్నాడు. బెరంగజేబు బాగ్‌నగర్‌ 
ప్రవేశించి రాజ ప్రాసాదాన్ని దోచుకున్నాడు. అంతేగాక పట్టణాన్ని పూర్తిగా 
ముట్టడించాడు. తాను ఓడిపోక తప్పదని తెలుసుకున్న గోల్కొండ రాజు 
మిర్‌-జుమోలా భార్య, పిల్లలను సకల మర్యాదలతో అతని దగ్గరికి 
పంపించాడు. అయితే బెరంగజేబు తన బలగంతో వెళ్ళి గోల్కొండను 
ముట్టడించాడు. అయితే మిల్‌-జిమోలా తనకు తన రాజు పట్ల ఇంకా 
గౌరవం ఉండటంతో తన రాజతంత్రంతో జెరంగజేబు ఎక్కువ నష్టం 
కలుగజేయకుండా చేసి కొన్ని వారాల పాటు ఇరువర్గాల మధ్య శతృత్వం 
నిలిచిపోయేలా చేయగలిగాడు. జెరంగజేబు తండ్రి షాజహాన్‌ పూర్వం 
గోల్కొండ రాజు నుంచి సహాయం పొందాడు. అందువల్ల షాజహాన్‌ జోక్యం 
వల్లనే ఈ సమస్య పరిష్కారం అవుతుందని భావించిన గోల్కొండ రాజు 
షాజహాన్‌ను మధ్యవర్తిగా ఉండి పరిష్కారం చూపవలసిందని ప్రార్థిస్తూ ఉ 
త్తరం రాశాడు. ఆయన ఏ షరతులతో సంధి చేసినా తను అంగీకరిస్తానని 
కూడా ఆ ఉత్తరంలో చెప్పాడు. మిర్‌-జిమోలా కూడా షాజహాన్‌కు ఉత్తరం 
రాస్తూ బెరంగజేబు కొడుకు సుల్తాన్‌ మహమ్మద్‌కు గోల్కొండ రాజు రెండవ 
బిడ్డనిచ్చి పెళ్ళి చేయాలని సలహా ఇచ్చాడు. షాజహాన్‌ గోల్కొండ రాజుకు 
ప్రత్యుత్తరంలో అతని మరణం తర్వాత అల్లుడు గోల్కొండకు రాజు అవ్వాలనే 
షరతుతో ఈ పెళ్ళి చేయాలని ప్రతిపాదించగా గోల్కొండ రాజు అందుకు 
అంగీకరించాడు. ఆ పెళ్ళి జరిగింది. 

మిర్‌-జిమోలా గోల్కొండ కొలువును వదిలి జెరంగజేబుతో 
బుర్దన్‌పూర్‌కు వెళ్ళాడు. కొద్ది కాలానికే షాజహాన్‌ అతనిని బుర్దన్‌పూర్‌కి 

ప్రధానమంత్రిగా, సైన్యాధ్యక్షుడిగా నియమించాడు. బెరంగజేబు తన సోదరుడు 
సుల్తాన్‌ షుజాను ఓడించి మొఘల్‌ సింహాసనాన్ని దక్కించుకోవడానికి మిర్‌- 
జిమోలా సహాయపద్డాడు. 

గోల్కొండ రాజు తన మూడవ బిడ్డను మరొక మక్కా షేక్‌ సుల్తాన్‌ 
సాజెద్‌కు (సుల్తాన్‌ సయ్యద్‌) ఇవ్వాలని నిర్ణయించాడు. సైన్యాధిపతి అయిన 
అబ్బుల్‌ జబర్‌ బేగ్‌ మరొక ఆరుగురు ప్రభువులతో కలిసి రాజు వద్దకు వెళ్ళి 
ఆ సంబంధం రద్దయ్యేలా చేశాడు. రాకుమారిని రాజు దాయాది అయిన 
మిర్దా-అబ్బుల్‌ -కోసింగ్‌కు(మీర్జా అబ్బుల్‌ హసన్‌) ఇచ్చి పెళ్ళి చేశారు. వారికి 
ఇద్దరు కొడుకులు పుట్టారు. అంతటితో సింహాసనంపై బెరంగజేబు కొడుకుకు 
ఉన్న హక్కు అంతమైంది. మిర్దా-అబ్బుల్‌-కోసింగ్‌ తిరుగుబోతు అవడం 
వల్ల తన బిడ్డను అతనికి ఇవ్వడానికి రాజు మొదట నిరాకరించాడు. పెళ్ళి 
అయ్యాక అతడు తనను తాను సంస్కరించుకున్నాడని టావెర్నియర్‌ రాశాడు. 
ఇప్పుడు గోల్కొండ రాజు మొఘలులను చూసి అంతగా భయపడడం లేదు. 
వారు దోచుకువెళ్ళిన తర్వాత డబ్బు తన రాజ్యం దాటి వెళ్ళకుండా కట్టడి 
చేశాడు. అంతేగాక యుద్ధం వస్తే సరిపోను ధనాన్ని దాచి ఉంచాడు. అతడు 
హాలీ(షియా) శాఖవారితో బాగా కలిసిపోయాడు. వారిలాగానే అతను కూడా 
తలపాగా ధరించడు. మిగతా మహమ్మదన్లు తలపాగా ధరించినా హాలీలు 
ధరించరు. అందువల్లనే భారతదేశానికి వచ్చే పర్షియన్లు గోల్కొండ రాజు 
దగ్గరికి పని కోసం వస్తారే కానీ మొఘలుల దగ్గరికి పోరు. బీజాపూర్‌ 
రాజ్యంలో కూడా ఈ పరిస్థితే ఉంది. బీజాపూర్‌ రాణి గోల్కొండ రాజు 
చెల్లెలు. ఆమె కూడా హాలీల పట్ల అత్యంత శ్రద్ధ వహిస్తుంది(ఫిలిప్‌, జె., 
పుటలు 66-69). 

గోల్మొండలోని వజ్రాల గనుల గురించి టావెర్నియర్‌ రాశాడు. 
క్రిష్ణా నదీలోయలోని కొల్లూరు వజ్రాల గనులలో అరవైవేల మంది 
పనిచేయడాన్ని టావెర్నియర్‌ చూశాడు. హైదరాబాద్‌ నగరంలోని కార్వాన్‌ 
అనే ప్రాంతంలో ఉన్న వజ్రాలను సానపట్టె ఖార్ధానాలను సందర్శించాడు. 
గోల్కొండ నుండి చార్మినార్‌ వెళ్ళేదారిలో ఉన్న ఈ ప్రాంతాన్ని ఇప్పటికి ఇదే 
పేరుతో పిలుస్తారు. కుతుబ్‌ షాహి రాజు దగ్గర ఉన్న 'ద గ్రేట్‌ టేబుల్‌ 
డైమండ్‌” వంటి విలువైన వజ్రాలను టావెర్నియర్‌ పరీక్షించాడు. టావెర్నియర్‌ 
ప్రకారం కోహినూర్‌ వజ్రాన్ని అబ్బుల్లా కుతుబ్‌ షా వద్ద మంత్రిగా పనిచేసిన 

మీర్‌ జుమ్లా క్రీ.శ. 1656-57 ప్రాంతంలో మొఘల్‌ చక్రవర్తి షాజహాన్‌కు 
బహుకరించాడు. క్రీ.శ. 1789లో నాదిర్‌ షా మొఘల్‌ మహమ్మద్‌ షా నుంచి 
ఈ వజ్రాన్ని దోచుకున్నాడు. 

ఆ విధంగా క్రీ.శ. 1676 నాటికి గోల్కొండ రాజ్యంలో ఉన్న 


ప 
థి 

సమాచారంలో అక్కడక్కడా తప్పులున్నప్పటికీ టావెర్నియర్‌ గోల్కొండ చరిత్రకు 

సంబంధించి అత్యంత ఆసక్తిదాయకమైన విషయాలను గ్రంథస్థం చేశాడు. 


కల్నల్‌ ఫిలిప్‌ మెడోస్‌ టేలర్‌(1808-1876) 

ఇంగ్లాండ్‌లోని లివర్‌పూల్‌లో పుట్టిన మెడోస్‌ టేలర్‌ తన పదహారవ 
ఏట భారతదేశానికి ఉద్యోగం కోసం వచ్చాడు. 1824లో హైదరాబాదులో 
నిజాం సైన్యంలో లెఫ్టినెంట్‌గా చేరాడు. దాదాపు 36 సంవత్సరాలు(1860 
దాకా) భారతదేశంలో విధులు నిర్వర్తించాడు. అందులో ఎక్కువ భాగం 
హైదరాబాదు సంస్థానంలోనే ఉన్నాడు. ముందు నిజాం సైన్యంలోనూ తర్వాత 
పరిపాలనలోనూ అనేక ఉన్నత పదవులను చేపట్టాడు. హైదరాబాదు 
సంస్కృతిని, ఆచారాలను ఆకలింపు చేసుకొని ఇక్కడి కళలను, భాషలను ఏ 
యూరోపియన్‌ అధికారి ప్రోత్సహించనంతగా ప్రోత్సహించాడు(శేషన్‌, 
కె.ఎస్‌.ఎస్‌.,). పరిపాలనాధికారిగా స్థానిక హిందూస్థానీ, పర్షియన్‌, మరారీ, 
కన్నడ, తెలుగు భాషలను నేర్చుకున్నాడు. సైనికాధికారిగా, పోలిస్‌ 
సూపరింటెండెంట్‌గా, న్యాయాధికారిగా, రెవెన్యూ అధికారిగా, సురపురం 
సంస్థానంలో నిజాం ప్రభుత్వం తరపున కమిషనర్‌గా రకరకాల విధులు 
నిర్వర్తించాడు. నిజాం ఆధీనంలోని దక్కన్‌ ప్రాంతంలో అనేక సమస్యలను 
పరిష్కరించాడు. అంతేకాక దక్కన్‌ చరిత్ర, సంస్కృతి ఆధారంగా అనేక నవలలు 
(కన్‌ఫెషన్స్‌ ఆఫ్‌ ఎ థగ్‌, టిప్పు సుల్తాన్‌, తార, సీత, ఎ నోబుల్‌ క్వీన్‌) 
రాశాడు. భారతదేశంలో పనిచేసే యూరోపియన్‌ అధికారులు ఇక్కడి ప్రజలను 
వారి చరిత్రను అర్ధం చేసుకోవడానికి ఏ స్టూడెంట్స్‌ మాన్యువల్‌ ఆఫ్‌ ద 
హిస్టరీ ఆఫ్‌ ఇండియాిను(1870) రాశాడు. 1844లో నిజాం ప్రభుత్వం 
తరపున రాయచూర్‌ దగ్గరలోని సురపురం సంస్థాన పరిస్థితులను 
చక్కదిద్దడానికి వెళ్ళాడు. 1850లో బ్రిటీష్‌ వారికి నిజాం దత్తం చేసిన ఐదు 
జిల్లాలలో పశ్చిమ దత్త మండలాలకు డిప్యూటీ కమిషనర్‌గా పనిచేశాడు. 

నిజాంకు అతని సోదరునికి మధ్య ఏర్పడిన 
వివాదాన్ని పరిష్కరించడం, నిజాం సోదరిని 
ఒకసారి రక్షించి క్షేమంగా హైదరాబాద్‌ 
చేర్చడం, థగ్గులను కట్టడి చేయడం వంటి 
అనేక విశేషాలతో టేలర్‌ తన ఆత్మకథను 
రాశాడు. భారతదేశంలో ముఖ్యంగా 
దక్కనులో తాను చూసిన అనుభవించిన 
విషయాలన్నీ అందులో వివరించాడు. 
ముఖ్యంగా ఆనాటి హైదరాబాదు సంస్థానం 





దానిలో భాగంగా చిన్న చిన్న సంస్థానాల 
స్థితిగతులు మొదలైనవన్నీ టేలర్‌ ఆత్మకథలో ఉన్నాయి. 


మెడోస్‌ టేలర్‌ - హైదరాబాదు సంస్థానం 

మెడోస్‌ టేలర్‌ మొదటిసారిగా 1824లో నిజాం సైన్యంలో 
లెప్టినెంట్‌గా పనిచేయడానికి వచ్చాడు. హైదరాబాద్‌ గురించి ఇలా రాశాడు. 
“హైదరాబాద్‌ రాజ్యం భారతదేశంలోనే అత్యంత ముఖ్యమైన ముస్లిం రాజ్యం. 
హైదరాబాదు పట్టణం చుట్టూ గోడ ఉన్నందువల్ల పట్టణం ఇక విస్తరించదు. 
శివారు ప్రాంతాలు మాత్రం వేగంగా అభివృద్ధి చెందుతాయి. పట్టణ జనాభా 
మూడు లక్షల యాభై వేల కన్నా తక్కువ ఉండదు. మూసీనది పక్కనుంచి 
గుర్రంపై దౌడు తీస్తూ వెళ్తుంటే ఒక పక్కన పట్టణ గోడలు, వాటి బురుజులు, 
మరోపక్కన బేగంబజారులోని స్థానికుల ఇండ్లు, వాటి ముందున్న చెట్లతో 
అందమైన ప్రకృతి చిత్రంలాగా ఉంటుంది. నదిఒడ్డు కూడా స్నానం చేసే 
జనాలు, బట్టలు ఉతుక్కునేవారు, ఒడ్డున తవ్విన చెలిమలలోంచి మంచి 
నీరు తీసుకువెళ్ళేవారు, నదీ ఇసుకతో తోమి తమ ఏనుగులను కడిగే 
మావటీలతో ఎప్పుడూ కోలాహలంగా ఉంటుంది. స్థానికుల వస్త్రధారణతో 
ఈ దృశ్యమంతా రంగులమయుంగా ఉండి, మన చూపు అక్కడ 
నిలిచిపోతుంది. నాకు ఇష్టమైన “వ్యూ పాయింట్‌ దగ్గర నుంచి చూస్తే 
కళ్ళముందు పట్టణం పరుచుకొని ఉండి, మనోహర నిర్మాణమైన నాలుగు 
మినరెట్ల చార్‌మినార్‌, దాని పక్కన దర్జాగా ఉన్న అతిపెద్ద మక్కా మసీద్‌, 
మన పాదాల దగ్గరే మీర్‌ ఆలం చెరువు కనిపిస్తాయి. దూరంలో గంభీరమైన 

కొండమీద గోల్కొండ కోట నిలబడి ఉంటుంది. సూర్యోదయంలో ఇదంతా 
చూసి తీరవల్సిన సుందర దృశ్యం'(టేలర్‌, పుట-41). 

టేలర్‌ను అదే సంవత్సరంలో బొలారంలో నిజాం సైన్యాలున్న 
కంటోన్మెంటులో మార్మెటు సూపరింటెండెంట్‌గాను, శాంతి భద్రతల 
అధికారిగాను నియమించారు. అక్కడి నిజాం సైనికులకు అమ్మే వస్తువుల 
ధరలను, నాణ్యతను టేలర్‌ క్రమబద్దీకరించాడు. 

టేలర్‌ హైదరాబాదు సంస్థానానికి వచ్చే సమయానికి పాలిస్తున్న 
నిజాం సికిందర్‌ జా జూన్‌, 1829లో మరణించాడు. అతని పెద్దకొడుకు 
నసీరుద్దౌాలాను సింహాసనం అధిష్టించడానికి కలకత్తాలో ఉన్న ఈస్ట్‌ ఇండియా 
కంపెనీ నాయకత్వం అనుమతించింది. ఇతని తల్లి కులీన వంశస్థురాలు 
కాకపోయినా మంత్రి చందూలాల్‌కి ఇతనంటే అభిమానం. అధికారం 
చేపట్టాక నిర్వహించిన మొదటి దర్భారులో తనను అభినందించడానికి వచ్చిన 
హైదరాబాదు రెసిడెంటు మార్జిన్‌తో తన రాజ్య వ్యవహారాలలో జోక్యం 
కలిగించుకుంటున్న ఫిరంగీలను కంపెనీ ప్రభుత్వం వెంటనే ఉపసంహరించా 
లని అధికారయుతంగా డిమాండు చేశాడు. కొత్త నిజాం కోరికను బ్రిటిష్‌ 
వారు మన్నించారు(టేలర్‌, పుట-63). నవంబర్‌ 1880లో గ్వాలియర్‌ 
రెసిడెంట్‌గా ఉన్న కల్నల్‌ స్టివార్ట్‌ హైదరాబాద్‌ రెసిడెంట్‌గా వచ్చాడు. 1830 
సంవత్సరాంతంలో సికిందరాబాద్‌, బొలారంలో ఉన్న తన మొత్తం సైన్యాన్ని 
సమీక్షించాలని నిజాం సంకల్పించాడు. ఆయన తన ఏనుగు మీద వెళ్తూ ఉ 
టే సైనికులంతా పతాకాలతో అభివాదం చేశారు. ఆయన సంతృప్తిచెందాడు. 
ఈ నిజాం ఆరడుగుల ఎత్తు మంచి రంగు, ఎర్రని ఛాయ, నీలి తార్తారు 
కళ్ళతో అందంగా ఉన్న మనిషి అని టేలర్‌ రాశాడు(టేలర్‌, పుటలు 69-70). 

ఒక సాయంత్రం టేలర్‌ కళ్యాణి(బసవ కళ్యాణం)లో బసచేసి ఉ 
౦డగా, ఒక కులీన ప్రీ ఆయనను చూడాలనుకుంటుందని సెక్రటరీ ఇంకా 
కొంత పరివారం ఆమెతో ఉన్నారని ఆమె పల్లకీలో వచ్చిందని టేలర్‌కు 
కబురు వచ్చింది. ఆమె కళ్యాణి జాగీర్జారు భార్య, నిజాం చివరి చెల్లలు అని 
టేలర్‌కు తెలిసింది. భర్త తనను ఇబ్బందులు పెట్టడం వల్ల తాను తన 
పుట్టింటికి వెళ్తూ ఇక్కడ క్యాంపులో ఎగురుతున్న ఇంగ్లీష్‌ జెండాను చూసి 
రక్షణ కోరి వచ్చానని ఆమె టేలర్‌తో చెప్పుకుంది. హైదరాబాద్‌ దాకా 
గుర్రాలపై స్వారీ చేసే పోలీసు ఎస్మార్టు తనకు కావాలని కోరింది. ఆమె 

సురక్షితంగా హైదరాబాద్‌ చేరడానికి ఆమె కోరిన రక్షణను టేలర్‌ ఏర్పాటు 
చేశాడు. ఈ విషయాన్ని రిపోర్ట్‌ చేసావా అని రెసిడెంట్‌ స్టివార్ట్‌ అడిగినపుడు 
దీన్ని రహస్యంగా ఉంచమని బేగం కోరుకుందని అందువల్ల దాన్ని 
నివేదించలేదని టేలర్‌ సమాధానం చెప్పుకున్నాడు (టేలర్‌, పుట670). 

నిజాం సోదరుడు ముబారిజ్‌-ఉద్‌-దౌలా కొంతమంది అరబ్బులను, 
ఆఫ్టన్‌లను మద్దతుగా చేసుకుని గోల్కొండను తన ఆధీనంలోకి తీసుకుని, 
తన డిమాండ్లను నెరవేర్చమని నిజాంను ఒత్తిడి చేశాడు. ఈ కల్లోలాన్ని 
అణచడానికి బొలారం నుండి సైన్యాన్ని పంపమని రెసిడెంట్‌ స్టివార్ట్‌ను 
నిజాం కోరాడు. బొలారంలో టేలర్‌ కింద ఉన్న రెజిమెంటు అతని 
నాయకత్వంలో పట్టణంలోకి ప్రవేశించింది. పోరాటం జరగలేదు కానీ 
ముబారిజ్‌ బెదరలేదు. హైదరాబాదు ఖజానా ఇంకా గోల్మొండలోనే ఉంది. 
ఆ సమయానికి అందులో ఒక కోటి రూపాయలు ఉన్నాయి. అందులోంచి 
కొంత సొమ్ము తెమ్మని తన కోశాధికారిని నిజాం పంపగా ముబారిజ్‌ అతనిని 
లోపలికి అనుమతించలేదు. ప్రవేశద్వారం వద్ద తన సైనికులను ఉంచాడు. 
దీంతో హైదరాబాద్‌లో తీవ్రమైన అలజడి సంభవించింది. ఐదువేల అరబ్బు, 
రోహిల్లా, సిక్కు (ఫ్రెంచి సైనికులను గోల్కొండ బయట ఖజానాకు కావలిగా 
మోహరించారు. ఆ తర్వాత నిజాం అభ్యర్థనతో బొలారం కాంటింజెంటు 
కూడా జనవరి 6, 1881 నాడు గోల్కొండ ఉత్తర ద్వారం అయిన ఢిల్లీ 
గేటు ముందు మకాం వేసింది. దీనికి టేలర్‌ నాయకత్వం వహించాడు. 
ఫిబ్రవరి 15, 1831 నాడు బొలారం కాంటింజెంటు కోటలోకి (ప్రవేశించి 
ముబారిజ్‌ ప్రాసాదానికి, ఖజానా భవంతికి మధ్య నిలువగా నిజాం 
అధికారులు ఖజానాను తరలించారు. ఈ తరలింపు నాలుగురోజుల పాటు 
సాగింది. ఐదోరోజు బొలారం కాంటింజెంటును కోట నుంచి ఉ 
పసంహరించమని టేలర్‌కు ఆదేశాలు అందాయి. ముబారిజ్‌ తన 
అంగరక్షకులను మాత్రం ఉంచుకొని మిగతావారిని పంపేశాడు. సైనికులంతా 
టేలర్‌ను “బోలో మహదేవ్‌ బాబాకి జై!” అని ప్రస్తుతించారు(టేలర్‌, పుటలు 
71-73). అలా టేలర్‌ నిజాంకి, అతని సోదరునికి మధ్య వచ్చిన తగాదాను 
పరిష్కరించడంలో ముఖ్యపాత్ర వహించాడు. టేలర్‌ పనిచేసిన చోటల్లా ప్రజలు 
అతణ్ణి మహదేవ్‌ బాబాగా కీర్తించారు. 

ముబారిజ్‌-ఉద్‌-దౌలా 1889 నాటి వహావీ కుట్రతో తనకు ఉన్న 

సంబంధం వల్ల ఇబ్బందులలో పడి, గోల్కొండలో రాజ్యఖైదీగా ఉంటూ 
చనిపోయాడని టేలర్‌ రాశాడు(టేలర్‌, పుట-36). 


టేలర్‌-షోరాపూర్‌(సురపురం) సంస్థానం (1841-1858) 

హైదరాబాదు సంస్థానంలో వివిధ సైనిక, పరిపాలన, న్యాయాధికార 
హోదాలలో పనిచేసిన తర్వాత మెడోస్‌ టేలర్‌ను షోరాపూర్‌ సంస్థానంలో 
పరిస్థితులను సరిదిద్దడానికి బ్రిటిష్‌ ఈస్ట్‌ ఇండియా కంపెనీ తరపున రాజకీయ 
ప్రతినిధిగా నియమించారు. బ్రిటిష్‌ ప్రభుత్వానికి, నిజాం ప్రభుత్వానికి మధ్య 
కుదిరిన ఒప్పందానికి (క్రీ.శ. 1800) సంబంధించిన 17వ చట్టాన్ని 
అనుసరించి నిజాంకు షోరాపూర్‌ సంస్థానానికి మధ్య వ్యవహారాలలో జోక్యం 
చేసుకోవడానికి బ్రిటీష్‌ వారికి అధికారం ఉంది. షోరాపూర్‌ రాజు నిజాంకు 
కట్టవలసిన కప్పం వాస్తవానికి తక్కువే అయినప్పటికీ అనేక కారణాలు చెప్పి 
కప్పం మొత్తాన్ని నిజాం ప్రభుత్వం పెంచుతూ వచ్చింది. రాజా క్రిష్టప్ప 
నాయక్‌ పట్టాభిషేకం చేసుకున్న సందర్భంలో పదిహేను లక్షల రూపాయలను 
నిజాం నజరానాగా తీసుకుని రాబోయే సంవత్సరాలలో చెల్లించే కప్పంలో 
కొంత కొంత తగ్గిస్తానన్నాడు. సురపురం ఈ మొత్తాన్ని వడ్డీకి తెచ్చి కట్టవలసి 
వచ్చింది. బ్రిటీష్‌ రాజప్రతినిధి అయిన కెప్టెన్‌ గ్రెస్లీ నిజాం, సురపురం 
పాలకులు, వడ్డీ వ్యాపారుల మధ్య తీవ్రమైన తగువులను తీర్చలేకపోయాడు. 
రాజా క్రిష్టప్ప నాయక్‌ అదే సమయంలో మరణించగా అతని ఏడేండ్ల 
కుమారుడు వెంకటప్ప నాయక్‌ సంరక్షకురాలిగా రాణి ఈశ్వరమ్మ సంస్థానాన్ని 
పాలించింది. ఈవిడ శక్తివంతురాలు, తెలివికలది. భర్త చనిపోయాక బ్రిటిష్‌ 
ప్రతినిధిని పక్కకు పెట్టి పదివేల మంది మిలటరీ బలగాన్ని సమీకరించి 
వారిని తనకు విధేయులుగా ఉండేటట్లు చేసుకుంది. రాణి ప్రవర్తన, వ్యక్తిత్వం 
ఇష్టంలేని రాజకుటుంబంలోని ఇతర సభ్యులు రాజాక్రిష్ణప్ప నాయక్‌ తమ్ముడైన 
పీడ్‌ నాయక్‌ వెంకటప్ప నాయక్‌ మైనారిటీ తీరేదాకా పాలనా వ్యవహారాలు 
చూడాలని గవర్నర్‌ జనరల్‌ కౌన్సిల్‌కు దరఖాస్తు చేసుకున్నారు. ఇది నచ్చని 
ఈశ్వరమ్మ తన మరిదిని, బ్రిటిష్‌ ప్రభుత్వాన్ని ఒకే తీరున నిరసించింది. ఈ 
సమయంలో హైదరాబాదు రెసిడెంట్‌ షోరాపూర్‌కు సైన్యాన్ని పంపించడానికి 
కుదరదని చెప్పడంతో రాజప్రతినిధి రాణిని నియంత్రించడానికి తానేమీ 
చేయలేనన్నాడు. 

ఈ పరిస్థితులలో హైదరాబాదు రెసిడెంట్‌ జనరల్‌ (్రేసర్‌ కెప్టెన్‌ 
గ్రెస్లీ స్థానంలో రాజప్రతినిధిగా మెడోస్‌ టేలర్‌ను నియమించాడు. షోరాపూర్‌ 
చేరుకున్న టేలర్‌ రాజప్రతినిధి హోదాలో రాణి కైజీతగాళ్షైన పన్నెండు 
వేలమంది బేడర్ల నాయకులను ముందుగా కలుసుకున్నాడు. వారతనిని 
“మీరు పీడ్‌ నాయక్‌ను రాజుగా చేస్తారా?” అని అడుగగా టేలర్‌ లేదన్నాడు. 
తర్వాత రాజకుమారుడినీ ఈశ్వరమ్మనూ కలిసి గత మూడు సంవత్సరాల 
ఆదాయపు లెక్కలను చూపించాలనీ, రాజ ముద్రికను ఇచ్చి వేయాలనీ, 
సాయుధులందర్నీ పీడ్‌ నాయక్‌కు ఇవ్వాలని చెప్పాడు. ఆమె ఒక రకంగా 
ఒప్పుకుంది (టేలర్‌, పుటలు 181-139). 

కిష్టప్ప నాయక్‌కు మొగపిల్లలు కలుగకపోతే తానే రాజు అవ్వొచ్చని 
అతని తమ్ముడు పీడ్‌ నాయక్‌ ఆశించాడు. తన కొడుకును అన్నకు దత్తత 
ఇవ్వాలని చూశాడు. కానీ అంతలోనే వెంకటప్పనాయక్‌ జన్మించాడు. 

బ్రిటీష్‌ గవర్నర్‌ జనరల్‌ ఉత్తర్వును అనుసరించి పీడ్‌ నాయక్‌ను 
రాజ్యానికి అధికారిగా టేలర్‌ నియమించాడు. అయితే అసలు అధికారం 
రాజప్రతినిధి అయిన టేలర్‌ చేతిలోనే ఉంది. తర్వాత సంస్థానంలో అత్యంత 
శక్తిమంతులైన బేడర్లను టేలర్‌ కట్టడి చేశాడు. పరిపాలనను, ఆదాయ 
వ్యయాల నిర్వహణను చక్కదిద్దాడు. ప్రజలు చెల్లించవల్సిన పన్నులను 
క్రమబద్ధీ కరించాడు. కౌలు వ్యవస్థను సంస్కరించాడు. 1847 నాటికి అంటే 
1256 ఫస్లీ నాటికి నిజాంకు చెల్లించవల్సిన కప్పం, వగైరా పోను షోరాపూర్‌ 
ఖజానాలో ఒక లక్షా ఇరవై ఒక్కవేల మిగులును టేలర్‌ చూపించాడు(టేలర్‌, 
పుట-188). ఇదే సమయంలో రాణి ఈశ్వరమ్మ ఒక నాడు రాజ ప్రతినిధి 
టేలర్‌ను పిలిపించి తనకు అనారోగ్యంగా ఉండడం వల్ల ఎక్కువ కాలం 
బతకనని రాజకుమారుడు 24 ఏండ్లు నిండేలోగానే చనిపోతాడని అతని 
జాతకంలో ఉందనీ, అంతవరకు అతణ్జి నడిపించవలసిందని కోరింది. 1851 
జూన్‌ 30న షోరాపూర్‌ సంస్థానానికి రాజకుమారుణ్ణి రాజుగా టేలర్‌ 
పట్టాభిషేకం చేయించాడు. 1857 సిపాయిల తిరుగుబాటు కాలంలో బ్రిటిష్‌ 
వారికి వ్యతిరేకంగా పనిచేసినందుకు 1858లో అతణ్ణి సికింద్రబాదులో 
నిర్భందంలో పెట్టి మరణశిక్ష విధించారు. టేలర్‌ అతని పట్టాభిషేకం తర్వాత 
షోరాపూర్‌ను వదిలిపెట్టినా వెంకటప్పను సికింద్రబాద్‌లో నిర్భందించడం 
వల్ల అక్కడికి వెళ్ళి, అతణ్ణి కలిసి విషయాలన్నీ విచారించాడు. అంతేకాక 

టేలర్‌ పలుకుబడి వల్ల గవర్నర్‌ జనరల్‌ రాజా వెంకటప్పకు విధించిన 
మరణశిక్షను నాలుగేళ్ళ జైలుశిక్షకు తగ్గించాడు. అయితే రాజా వెంకటప్ప 
అనుమానాస్పద స్థితిలో ఆత్మహత్య చేసుకొని మరణించాడు. ఆ తర్వాత 
షోరాపూర్‌ బ్రిటీష్‌ ఇండియాలో విలీనం అయింది(టేలర్‌, పుటలు 
808-329). 


బ్రిటీష్‌ ప్రభుత్వం -నిజాం-టేలర్‌ 

టేలర్‌ షోరాపూర్‌లో బ్రిటీష్‌ రాజప్రతినిధిగా ఉన్న సమయంలోనే 
నిజాం-బ్రిటీష్‌ సంబంధాలలో కొంత క్లిష్టత ఏర్పడింది. క్రీ.శ. 1850 నాటికి 
నిజాం తన కంటింజెంటు నిర్వహణకు సంబంధించి బ్రిటీష్‌ ప్రభుత్వానికి 
చెల్లించవలసిన మొత్తం పది లక్షల స్టెర్లింగ్‌ పౌండులకు చేరింది. బ్రిటీష్‌ 
ఈస్ట్‌ ఇండియా కంపెనీ కోర్ట్‌ ఆఫ్‌ డైరెక్టర్ల ఆదేశం మేరకు గవర్నర్‌ జనరల్‌ 
డల్లొసి సెటిల్‌మెంట్‌ కోసం నిజాంను ఒత్తిడి చేశాడు. రెసిడెంట్‌ జనరల్‌ 
(పేసర్‌ సూచించినట్లు షోరాపూర్‌ సంస్థానం దగ్గరలో ఉన్న నిజాం పాలనలోని 
జిల్లాలను బ్రిటీష్‌ ప్రభుత్వం అప్పుకు బదులుగా తీసుకోవాలని టేలర్‌ 
(ప్రతిపాదిస్తూ గవర్నర్‌ జనరల్‌కు రాయగా, దానికి ఆమోదం 
లభించింది(టేలర్‌, పుట-213). 

అయితే నిజాం వ్యవహారంలో గవర్నర్‌ జనరల్‌ డల్తాసికి, 
హైదరాబాదు రెసిడెంట్‌ (్రేసర్‌కి కొంత అభిప్రాయ భేదం వచ్చింది. మొత్తం 
నిజాం పాలనా ప్రాంతాన్నంతా బ్రిటీష్‌ నిర్వహణ కిందకు తేవాలనీ, దానివల్ల 
వృథాఖర్చులన్నీ పోయి రాబడి అంతా నిజాం చెల్లించవలసిన అప్పు నలభై 
ఐదు లక్షలు కట్టడానికి ఉపయోగపడుతుందనీ (ఫ్రేసర్‌ (ప్రతిపాదించాడు. 
క్రీశ. 1800లో బ్రిటీష్‌ వారు నిజాంతో చేసుకున్న ఒప్పందం ప్రకారం నిజాం 
రాజ్య వ్యవహారాలలో ట్రిటీష్‌ వారు జోక్యం చేసుకోవడానికి వీలు లేదని 
డల్లొసి ఆ ప్రతిపాదనను తిరస్మరించాడు. కాంటింజెంటు నిర్వహణకు 
బకాయిపడ్డ సొమ్ము చెల్లింపుకు సరిపోను కొంత ప్రాంతాన్ని బ్రిటీష్‌ వారు 
తీసుకుంటే సరిపోతుందని డల్లౌసి అభిప్రాయపడ్డాడు. తన ప్రతిపాదన 
ఆమోదం పొందక పోవడం వల్ల జనరల్‌ ఫ్రేసర్‌ రాజీనామా చేసి వెళ్ళిపోగా, 
కల్నల్‌ లో అతని స్థానంలో రెసిడెంట్‌గా హైదరాబాద్‌ వచ్చాడు(టేలర్‌, పుటలు 
216-217). 

క్రీ.శ. 1853 నాటికి బ్రిటిష్‌ వారికి, నిజాంకు మధ్య ఒక ఒప్పందం 
కుదిరింది. నిజాం కంటింజెంట్‌ ఖర్చుకోసం నిజాం రాజ్యంలోని కొన్ని 
ప్రాంతాలను బ్రిటిష్‌ వారికి శాశ్వతంగా దత్తుచేయాలని నిజాం కోరాలని 
హైదరాబాద్‌ రెసిడెంట్‌కు తుది ఉత్తర్వులు అందాయి. క్రీ.శ. 1851 జనవరిలో 
మెడోస్‌ టేలర్‌ ప్రతిపాదించిన జిల్లాలనే బ్రిటీష్‌ వారు అడిగారు. పాత 
కంటింజెంట్‌ను సంస్కరించి పునర్నిర్మించాలని, స్థానిక సైనికాధికారులచే 
పదవీ విరమణ చేయించాలనీ, కంటింజెంట్‌ను నిజాం ఆర్మీ అనే పేరుతో 
గాక “హైదరాబాద్‌ కంటింజెంట్‌ొ అని పిలవాలని నాటి భారత ప్రభుత్వానికి 
అది అనుబంధంగా ఉండాలని షరతులు విధించారు. ఈ వివరాలన్నీ 1854 
ఏప్రిల్‌ 4 నాటి బ్లూ బుక్‌ లో పూర్తిగా పొందుపరచి ఉన్నాయి. అయితే 
తన జిల్లాలను కొన్నింటిని (బ్రిటీష్‌ వారికి శాశ్వతంగా దత్తత 
చdేయడం(Assignment in Perpetuity) నిజాంకు ఇష్టంలేకపోయినా 
ఒప్పందం జరిగిపోయింది (టేలర్‌,పుట-221). 

ఈ సమయంలోనే నిజాం వద్ద ప్రధానమంత్రిగా ఉన్న సిరాజ్‌- ఉ 
ల్‌-ముల్మ్‌ మరణించగా(మే, 1853) అతని మేనల్లుడు మీర్‌ తురాబ్‌ 
అలీఖాన్‌(సాలర్‌ జంగ్‌-1) ప్రధానమంత్రి అయ్యాడు. ఉన్నత విద్యావంతుడైన 
అతని తెలివి వల్లనే నిజాం రాజ్యం అన్ని రకాలుగా కోలుకుంది(టేలర్‌, 
పుట-222). 

టేలర్‌ (బ్రిటీష్‌ వారికి దత్తం అయిన ఐదు జిల్లాలలో ఒకటైన 
నల్‌దుర్గ్‌కు డిప్యూటీ కమీషనర్‌గా వెళ్ళాడు. బొంబాయి రాష్ట్రంతో సరిహద్దులు 
కలిగిన ప్రాంతమే కాని స్పష్టమైన ఎల్లలు లేని పదిహేను వేల చదరపు 
మైళ్ళ ప్రాంతం. చిన్న దళంతో అంతపెద్ద ప్రాంతాన్ని, స్మాట్‌లాండ్‌లో సగం 
పరిమాణం గల భూభాగాన్ని టేలర్‌, అతని సహాయకుడు కలిసి తమ అధికారం 
కిందకి తీసుకోవడం వింత అని ఆ సహాయకుని తండ్రి ఎడింబరో నుంచి 
ఉత్తరం రాశాడు. సరిహద్దుల నిర్ణయం, పరిపాలన, న్యాయ విచారణ, రోడ్ల 
నిర్మాణం, శాంతిభద్రతల పరిరక్షణ, దావాల విచారణ, పన్నుల వసూలు, 
కౌలు వ్యవస్థ సంస్మరణ, చెరువుల నిర్మాణం ఇలా అనేక విషయాలలో 
అభివృద్ధిని సాధించి ఆ జిల్లాను టేలర్‌ ఒక గాడిలో పెట్టాడు. దీనికి అతనికి 
హైదరాబాదు రెసిడెంట్‌ సహకారం లభించింది. 

క్రీ.శ. 1857లో సిపాయి తిరుగుబాటు జరిగింది. ఈ సమయంలో 
నల్‌దుర్గ్‌ పొరగున ఉన్న మరో దత్తత జిల్లా బీరార్‌లో పరిస్థితులు బాగాలేవనీ 
వాటిని చక్కదిద్దమని టేలర్‌ను అక్కడికి డిప్యూటీ కమిషనర్‌గా పంపారు. 1857 
జూలై 19న హైదరాబాద్‌ రెసిడెన్సీపై రోహిల్లాలు, ఇతరులు దాడి చేశారు. 
అయితే ఈ దాడిని తేలికగా అణిచి వేశారని టేలర్‌ రాశాడు(టేలర్‌, 
పుట-292). 

1857 తిరుగుబాటు సమయంలో తమకు విధేయుడుగా ఉండి, 
సహాయ సహకారాలు అందించినందుకు (ప్రతిఫలంగా నల్‌దుర్డ్‌, రాయచూర్‌, 
షోరాపూర్‌లను నిజాంకు ఇవ్వాలని 1859లో బ్రిటీష్‌ ప్రభుత్వం 
నిర్ణయించిందని టేలర్‌ రాశాడు(టేలర్‌, పుట-857). 

అలా ట్రిటీష్‌ ప్రభుత్వం తరపునా, నిజాం ప్రభుత్వంలోనూ వివిధ 
ఉన్నత పదవులలో పనిచేసి, ప్రజల అభిమానాన్ని పొందిన మెడోస్‌ టేలర్‌ 
1860లో ఉద్యోగ విరమణ చేసి తన స్వదేశం వెళ్ళిపోయాడు. ఇంగ్లాండులో 
ఉండి భారతదేశం గురించి అనేక చరిత్ర గ్రంథాలు, నవలలు రాసిన టేలర్‌, 

తన చివరి దశలో సేదతీరడానికి మళ్ళీ భారతదేశానికే రావాలనుకున్నాడు. 
ఇది తెలిసిన హైదరాబాద్‌ ప్రధానమంత్రి సర్‌ సాలర్‌జంగ్‌ టేలర్‌ను 
హైదరాబాద్‌ వచ్చి తన అధితిగా ఉండమని ఆహ్వానించగా టేలర్‌ ఆయన 
అతిథిగా గడిపివెళ్ళాడు. 

టేలర్‌ తన రచనలలో భారతీయుల పట్ల అమితమైన ప్రేమాదరాలు 
ప్రదర్శించాడు. వారి ప్రాచీన కళలపట్ల గొప్ప అభిరుచిని పెంపొందించు 
కున్నాడు. మహ్మద్‌ గవాన్‌, ఇతర బహమనీ సుల్తానుల మీద అతని రచనల 
వల్ల ఇతర యూరోపియన్‌ చరిత్రకారులకు దక్కన్‌ చరిత్రమీద ఆసక్తి కలిగింది. 
అంతేగాక టేలర్‌ గుల్బర్గా ప్రాంతంలో ఉన్న బృహత్‌ శిలాయుగ సమాధులను 
పరిశీలించి వాటిపై రాయల్‌ ఏషియాటిక్‌ సొసైటీ -బాంబే, రాయల్‌ ఐరిష్‌ 
అకాడమీల పత్రికలలో వ్యాసాలు ప్రకటించాడు(టేలర్‌, పుట-213). 

టేలర్‌ గీసిన గోల్కొండ కోట, కుతుబ్‌ షాహి సమాధులు, చార్మినార్‌, 
అనేక స్థానిక సన్నివేశాల చిత్రాలు ఆయనకు హైదరాబాద్‌ పట్ల ఉన్న 
అభిమానాన్ని చూపిస్తాయని కె. ఎస్‌. ఎస్‌. శేషన్‌ అభిప్రాయపడ్డారు. 

విదేశి చారిత్రక రచనలు స్థానిక చరిత్రల నిర్మాణానికి ఒక 
ముఖ్యమైన ఆధారం అయినప్పటికీ వాటిలోని సమాచారాన్ని అందుబాటులో 
ఉన్న శాసన, సారస్వత ఆధారాలతో సమన్వయ పరచుకోవాలి. ముఖ్యంగా 
ఈ విదేశి రచయితలు యాత్రికులైనప్పుడు వారి (గ్రంథాలలో అనేక 
అతిశయోక్తులు చేరి ఉంటాయి. వారు స్వయంగా తెలుసుకున్న సమాచారం 
సరైనదయినా విన్న సమాచారం మాత్రం అతిశయోక్తులే అయి ఉంటుంది. 
మెగస్తనిస్‌, మార్కొ పోలో గ్రంథాలలో ఇటువంటి అతిశయోక్తులు అనేకం. 
చారిత్రకంగా అసంబద్ధమైన సమాచారం కూడా విదేశి (గ్రంథాలలో 
కనిపిస్తుంది. అందువల్ల చరిత్రకారుడు విదేశి గ్రంథాలను చరిత్ర రచనకు 
ఉపయోగించుకునేటప్పుడు వాటిలోని వాస్తవిక సమాచారాన్ని గ్రహించాలి. 

గ 
ఇ = 
ణా ర్రల సావాత్స అకార 
స ఇర్వహణలో 3! 











జ్యోతి ప్రజ్వలన చేస్తున్న రాజారెడ్డి, నందిని నిధారెడ్డి, అతిథులు 


ఇ 
త్న అకాల 
వారథి సంయుక్త నర్వహాష[ 
“i జాతీయ సదస్సు 23, 24 మార్చి, 2018 a 


సభనుద్దేశించి ప్రనంగింస్తున్న నందిని నిధారెడ్డి 


39 





కాకతీయుల నుండి అసఫ్‌ జాహిల వరకు తెలంగాణ 4+ 476 





గ 
షై 


మస అతిధి తెలుగు ఏయూ రిజిస్టార్‌ ఆభార్య అలేఖ్ల్య స్ట వుంజాల్సి డౌ॥ క బీనుగు  నర్పింహారెడ్డిల ప్రన 


ia 





నదస్సు నివేదికను నమర్చిన్తున్న కో-ఆర్థినేటర్‌ ఆచార్య జి అరుణ కుమారి 

గా వింటున్న నందిని నిధారెడ్డి, విద్యార్థి బృందం 


_ 


ఆసక్తిగా వింటున్న ప్రముఖ చారిత్రక వరిళోధకులు, తదితరులు 





ఆసక్తిగా వింటున్న ప్రముఖ చారిత్రక వరిళోధకులు, తదితరులు 


కాకతీయుల నుండి అసఫ్‌ జాహిల వరకు తెలంగాణ 4+ 478 





కో-ఆర్డినేటర్‌ ఆచార్య జి. అరుణకుమారి గారితో వారధి బృందం 

తెలంగాణ ఎంటెంత్సే అందము, 
అరణి సంయుక్త నిర్వహాణల్‌కే 
రెండురోజుల జాతీయ సదస్సు 
23, 24 మార్చి, 2018 


కాకతీయుల నుండి అసఫ్‌జాహిల వరకు 


తెణుం[19౯3 

వేదిక : 
రవీంద్రభారతి మినీహాల్‌, మొదటి అంతస్తు, హైదరాబాద్‌. 
సదస్సు చైర్మన్‌ - సదస్సు కో ఆర్జినేటర్‌- 
దా! నందిని సిధారెడ్డె ఆచార్య జ. అరుణ కుమారి 
తెలంగాణ సాహిత్య అకాడమి చైర్మన్‌ హైదరాబాద్‌ సెంట్రల్‌ యూనివర్సిటీ 


సదస్సు కో- కో ఆర్డినేటర్‌ - 


6|| మలైగకడ గంగాఅైసాద్‌ 
వారధి అధ్యక్షులు 

ఇంత వరకు ఎన్నో ప్రసిద్ధమైన పరిశోధనలు జరిగాయి. కానీ 
కొన్ని కీలక అంశాలు (1) కాకతీయులు పరిపాలన, సామ్రాజ్య 
స్థాపన మెట్ట, పొడి (ప్రాంతాలలోనే ఎందుకు జరిపారు, 
అందుకుగల రాజకీయ భూభౌగోలళిక కారణాలు, (11 
కాకతీయులు రూపొందించిన మెట్ట ప్రాంతపు ఆర్థిక విధానం, 
రాజకీయ -ధార్మిక-ఆర్థిక భావజాలం, (11) నూతన గ్రామ 
నిర్మాణం-నీటి పారుదల సౌకర్యాలు, నిర్వహణ, నియంత్రణ 
ఆనాటి సమాజంపై కాకతీయులు అభివృద్ధి చేసిన వ్యవసాయ- 
తటాక నిర్మాణాల ప్రభావము విశ్లేషించవలసి ఉంది. ఈ 
కోణాల్లో కాకతీయుల నీటిపారుదల సౌకర్యాలను విశ్లేషించాను. 

- ఆచార్య వీ. ఎన్‌, కనకదుర్గ, హైదరాబాద్‌ విశ్వవిద్యాలయం 


తెలంగాణ చరిత్రకు సంబంధించి ఇదొక ప్రయత్నం. గట్టి 
ప్రయత్నం. ఆధారయుక్తంగా చిత్తశుద్ధితో చేసిన చరిత్ర కూర్చు. 
ఇవాళటి చారిత్రక సందర్భంలో విశేష గ్రంథాన్ని వెలువరిస్తున్నందుకు సాహిత్య అకాడమీ 
సంతోషిస్తున్నది. చరిత్ర అధ్యయనాలకు, పరిశీలనలకు, పరిశోధనలకు ఇది సముచితంగా 
ఉపకరిస్తుంది. 





- నందిని నిధారెడ్డి, చైర్మన్‌, తెలంగాణ సాహిత్య అకాడమి 


అన్ని కోణాలను ఆకళింపు చేసుకుని ఏ పక్షపాతానికి లోనవకుండా చరిత్రను 
విశ్లేషించే రచనలు భావితరాలకు ఉపయుక్తంగా ఉంటాయి. అటువంటి ప్రయత్నమే మీ 
చేతిలో ఉన్న ఈ పుస్తకం. కాకతీయుల నుండి అసఫ్‌ జాహిల వరకు తెలంగాణలోని 
పరిస్థితులను తగిన ఆధారాలతో జాతీయ సదస్సులో చర్చించుకుని వాటిని ఇలా పుస్తక 
రూపంలో తెచ్చాము. ఈ పుస్తకం చరిత్రలో ఉన్న కొన్ని వ్యాఖ్యానాలను సవరించింది. కొన్ని 
ఖాళీలను పూరించింది. కొన్ని తెలియని చారిత్రక వాస్తవాలను ఆవిష్కరించింది. ఈ పుస్తకం 
పాలకుల చరిత్రను మాత్రమే చర్చించలేదు. సామాన్యుల జీవన విధానాన్ని కూడా 

పరిశీలించింది. 
- ఆచార్య జి. అరుణకుమారి, డా॥మల్లెగొడ గంగాట్రసౌాద్‌, సంపాదకులు 


₹250/- 


ISBN 978-164008170-3 


4010 03 


7816 












































TELANGANA SAHITHYA AKADEMI 9 

















817 


